

كشف المحجوب

مصنف: ابوالحسن سيد علي بن عثمان هجويري


مترجم
عطا محمد حامي

سنتي ادبي بورڊ
www.maktabah.org





www.maktabah.org



www.maktabah.org

كشف المحجوب

مصنف

ابوالحسن سيد علي بن عثمان هجویری

سنڌيڪار:

عطا محمد حامي



سنڌي ادبي بورڊ

ڄام شورو سنڌ

2005ع

www.maktabah.org

چاپو پمريون
چاپو پيو

سال 1988ع
جنوري 2005ع

تعداد 1000
تعداد 1000

[هن ڪتاب جا جملي حق ۽ واسطا سنڌي ادبي بورڊ وٽ محفوظ آهن]

قيمت: هڪ سؤ ستر روپيا
[Price: Rs. 170-00]

ملڻ جو هنڌ:

سنڌي ادبي بورڊ ڪتاب گهر

تلڪ ڇاڙهي، حيدرآباد

(فون نمبر 0221-633679)

Email Address: sindhiab@yahoo.com

هيءُ ڪتاب سنڌي ادبي بورڊ پرنٽنگ پريس ڄامشورو ۾ مئنيجر سيد سڪندر علي شاھه ڇپيو ۽
انعام الله شيخ سيڪريٽري سنڌي ادبي بورڊ، ان کي ڇپائي پڌرو ڪيو.

www.maktabah.org

چيائيندڙ پاران

ننڍي کنڊ ۾ اسلامي تعليمات جي ڦهلاءَ ۽ بهتر زندگيءَ جي اجراءَ ۾ جيڪو اعليٰ ڪردار اوليائن، بزرگن، اهل دل عالمن، صاحب نظر صوفين ۽ انسان دوست ابدالن ادا ڪيو آهي، تنهن جي پنجاهين پتيءَ جيتري جستجو به عظيم جنگجو بادشاهه يا حشمت پريا سالار نه ڪري سگهيا آهن. ڇاڪاڻ جو الله وارن جو سمورو توجهه دلين کي فتح ڪرڻ تي ڏنل هو، جڏهن ته بادشاهن، شهنشاهن ۽ سپه سالارن جي دلچسپيءَ جو محور گهڻي قدر، زر ۽ زمين بڻيل هئا. هڪڙن خانقاهن، مدرسن، مڪتبن ۽ ويرانن کي آباد ڪري وحدانيت جا سبق پاڙهي ماڻهن جي روح کي روشن ڪيو ۽ ٻين درٻارن، جنگ جي ميدانن ۽ مسندن ذريعي فرمان جاري ڪري زور ۽ زبردستيءَ سان پنهنجن نظرين، خيالن ۽ حڪمن کي مخلوق مٿان مڙهيو. پر بعد ۾ صدين پڄاڻان تاريخ اها تصديق ڪئي، ته جن ڏاڍن ۽ زبردستيءَ سان ڏنڊي جي زور تي زمين والاري، سي آخرڪار زمين دوز تي ويا، پر جن پاڻ وڃائڻ جو هنر سکي، انسانن جي دلين ۾ جاءِ جوڙي، سي ابد تائين امر بڻجي ويا.

هن خطي جي تاريخ ۾ تصوف ۽ تدريس ذريعي جن عظيم صوفي بزرگن عرفان جو اعليٰ ترين درجو حاصل ڪيو آهي، تن منجهه حضرت ابوالحسن سيد علي بن عثمان هجويري بالمعروف داتا گنج بخش رحم جن جي ذات باصفات نهايت ئي مٿانهون مقام والاري ٿي. پاڻ نه رڳو تصوف، تبليغ ۽ تعليم جي انتهائي اهم منصب تي فائز رهيا، پر عمل جي ميدان ۾ پڻ سندن مٿ ۽ ثاني نه هو. اهو سندن شخصيت ۽ درس جو جادو هو، جو جن دلين تي شهنشاهن جا فرمان نه هلي سگهيا، سي سندن شخصيت ۽ ڪردار جي اعجاز جون ديوانيون ٿي، حق جي ڪلمي تي لبيڪ چوندي، ظلمت شب جي چھري تي ستارن جيان سجنديون رهيون.

سندو ماڻهيءَ ۾ انساني پلائيءَ جي پيغام کي عام ڪرڻ ۾ حضرت داتا گنج بخش نه رڳو تلقين ۽ تبليغ کي زندگيءَ جو معمول بڻايو، پر تفڪر، تدبر ۽ تحرير جي دنيا ۾ پڻ تمام وڏو نانءُ ڪمايو. سندن هيءَ دلنواز تحرير ”ڪشف المحجوب“ ڪئين صدين کان بيمار دلين ۽ ڪمزور ذهنن ۾ نئين زندگي پيدا ڪرڻ ۽ چڱائيءَ جي واٽ ڏانهن راهنمائي ڪرڻ ۾ هڪ مجرب نسخي جي حيثيت رکي ٿي. تصوف ۽ طريقت جي رازن کي نهايت آسان زبان ۾ بيان ڪندڙ هن جڳ مشهور ڪتاب، عام توڙي خاص ۾ جيڪا مقبوليت ماڻي آهي، سا هر پير، بزرگ يا اولياءَ جي حصي ۾ نه اچي سگهي آهي. منجهانئس فيض پرائيندي ڪئين عام ماڻهو عالمن جي درجي کي وڃي پهتا ۽ ڪئين عاشق، اهل الله جي رتبي کي وڃي رسيا. اهوئي سبب آهي جو ”ڪشف المحجوب“ ديني توڙي سماجي حوالن سان انتهائي اهم ڪارج پريل ڪتاب ڳڻيو وڃي ٿو.

سنڌي ادبي بورڊ طرفان هن شاندار تحرير کي سنڌيءَ جو روپ ڏيڻ جو فيصلو 1980ع ۾ تڏهوڪي چيئرمين علامه غلام مصطفيٰ قاسمي صاحب جن جي دور ۾ ٿيو ۽ سندن ئي ڪوششن سان سنڌ جي ٻئي نامياري اديب، شاعر ۽ دانشور سائين عطا محمد 'حامي' صاحب جن جي هٿان عمل ۾ آيو. جڏهن ته ڪتاب جي اشاعت 8 سال پوءِ يعني 1988ع ۾ ممڪن ٿي سگهي. هاڻي تقريباً 17 سالن جي وٿيءَ کان پوءِ ”كشف المحجوب“ جي ٻئي چاپي جي پٿرائي ڪرڻ جي سعادت مون جهڙي مسڪين کي حاصل ٿي رهي آهي، جيڪا ڳالهه مون لاءِ اعزاز مائٽ ۽ وڏي ثواب ڪمائن جو درجو رکي ٿي. اُميد ته هن ڀلي ڪتاب ۾ پڙهندڙ به مون سان حصيدار ٿيندا ۽ نهايت محبت خلوص ۽ عقيدت وچان ڪيل هن ڪاوش کي ڀرپور موٽ ڏيندا.

انعام الله شيخ
سيڪريٽري
سنڌي ادبي بورڊ

ڄام شورو، سنڌ
10 جنوري 2005ع
بمطابق
28 ذوالقعد 1425 هجري



حرف اول

سنڌي ادبي بورڊ جي جولاءِ، 1980ع واري ميٽنگ ۾ پنهنجي ڪرم فرما مولانا غلام مصطفيٰ قاسمي صاحب جن کي پنهنجي بيروزگار هجڻ سبب ڪنهن ترجمي جي ڪم لاءِ عرض ڪيم. جنهن تي هنن پنهنجي سيڪريٽري جناب غلام رباني صاحب سان مشورو ڪري، سون کي حضرت شيخ علي بن عثمان جلاڻي، هيڄويري رحمة الله عليه جي ڪتاب ڪشف المحجوب، جي ترجمي ڪرڻ جو حڪم ڏنو. مون کي اهڙي عارف جي فارسي ڪتاب جي سنڌيءَ ۾ ترجمي ڪرڻ لاءِ فخر محسوس ٿيو، ان وقت ئي بورڊ جي لئبريري مان حضرت غوث بهاءُ الدين زڪريا ملتانيءَ وارو نقل ڪيل نسخو هٿ اچي ويو. اهو ڪڍي خيرپور آيس، ۽ پبلڪ لئبريري مان ڪشف المحجوب جا اردو ۾ به ترجما هٿ ڪيم. پنهنجن دوستن وٽان اردوءَ جا ٻيا ٽي ترجما به مليا. اهي پنجئي ترجما آڏو رکيم ۽ پهرئين رمضان شريف تي ڇهون فارسي وارو ڪتاب به ڪڍي ڪم کي لڳي ويس. انهن پنجن ترجمن جي سهولت هجڻ جي باوجود، ڪيترن تصوف جي اصطلاحن سمجهڻ، ۽ سنڌيءَ ۾ انهن جي مفهوم لکڻ ۾ ڏاڍي ڏکيائي محسوس ٿي، ايتري قدر جو اردو ۽ فارسيءَ جي مستند لغات کي استعمال ڪرڻو پيو، ۽ دوستن سان به مشورو ڪندو رهيس. بهرحال، اهو ٻارهن مهينن جو ڪم سوا ٻن مهينن ۾ تاريخ 9 ذي القعد تي پورو ڪري ڇڏيم. اهو ڪم نظرثانيءَ بعد بورڊ جي آڏو پيش ڪري رهيو آهيان.

منهنجي خيال ۾ اهو سنڌي زبان ۾ پهريون ترجمو آهي ۽ اميد ٿو رکان، ته سنڌي ادب ۾ هڪ نمايان اضافو ثابت ٿيندو.

منهنجي ڪيل ترجمي ۾ ڪهڙيون خوبيون يا خاميون آهن؟ تن لاءِ آءٌ پنهنجي طرفان ڪجهه نٿو چوان. ڪتاب اوهان جي آڏو آهي ڪٿي ڪا خوبي نظر اچي ته دعا جي نظر ڪيوم، پر خامي ڏسو ته معافي ڏيوم ۽ ان کان واقف ڪريو ته آئنده لاءِ درستي ڪري ڇڏيان. وما توفيتي الا بالله العلي العظيم.

نياز مند

عطا محمد ”هامي“

خيرپور ميرس،

25- سيپٽمبر 1980ع



(ب)

سوانح مصنف

حضرت داتا گنج بخش رحمۃ اللہ علیہ جن جو نالو علي ۽ ڪنيت ابوالحسن آهي. سندس نسب شجرو هي آهي: علي بن عثمان بن علي بن عبدالرحمن بن شجاع بن علي بن حسين اصغر بن زيد بن امام حسن بن علي ڪرم الله وجهه.

سندس ولادت ۽ وفات جي تاريخن جو پورو پتو ڪونهي. ولادت جو سال ڪنهن به پراڻي ڪتاب ۾ لکيل ناهي. البت اڄڪلهه جي سوانح نگارن جي اندازي موجب سندس ولادت 400 هجري جي لڳ ڀڳ ٿي هوندي. ساڳي طرح وفات جي سال جو اندازو به 465 هجري جي لڳ ڀڳ لڳايو ويو آهي. شهنشاه جهانگير جي زماني جي هڪ عالم ۽ عارف مولانا جامي لاهوريءَ جي قطع تاريخ مان به اهوئي سال ”سردار“ لفظ مان ڪڍيو ويو آهي.

سال وصلش بر آيد از سردار 465 هـ

سندس مرشد جو نالو حضرت ابوالفضل محمد بن حسن ختلي هو. جيڪو پنهنجي زماني جو هڪ بينظير ولي ٿي گذريو آهي. سندس طريقت جو شجرو هن ريت آهي: شيخ علي هجويري، شيخ محمد بن حسن ختلي، شيخ حصري، شيخ ابوبڪر شبللي، شيخ جنيد بغدادلي، شيخ سري سقطي، شيخ معروف ڪرخي، شيخ دائو طائي، حضرت حبيب عجمي، حضرت حسن بصري، حضرت علي المرتضيٰ ڪرم الله وجهه.

حضرت داتا صاحب جن پنهنجي زماني جي هيٺين مشائخن سان قرب جون ڪچهريون، ۽ روحاني رهاڻيون ڪري، فيض حاصل ڪندا رهيا. حضرت ابوالعباس بن محمد شقاني، حضرت ابوالقاسم بن علي گرگاني، حضرت عبدالڪريم قشيري، حضرت شيخ احمد حمادي سرحنسي، حضرت ابوجعفر محمد صيدلاني، حضرت ابوسعيد ابوالخير، حضرت ابو احمد المظفر ۽ ٻيا.

ڪين ننڍي عمر ۾ ئي شادي ڪرائي وئي هئي، مگر طرفين جي مزاج ۾ هر آهنگي نه هئي ۽ سندس اهليه به جلد وفات ڪري وئي. پوءِ يارهن سالن تائين کيس شاديءَ جو خيال ئي نه رهيو. آخرڪار هڪ جاءِ تي اڻ ڏني عاشق ٿي پيو. ۽ هڪ سال تائين مجاز ۾ مبتلا رهيو. نيٺ خدا جي فضل سان هميشه لاءِ مجازي حد ٽپي حقيقت جي واديءَ ۾ پهچي ويو.

ڀاڻ سِير ۽ سياحت جو وڏو شوقين هو. ۽ ايترا سفر ڪيائين، جو عام ماڻهو لاءِ ان وقت ناممڪن هئا. جن جن ملڪن ۽ شهرن ۾ ويو، انهن جي نامڪمل لسٽ هي آهي: ماوراء النهر، آذربائيجان، بَسطام، خراسان، ڪمش، ڪمند، نيشاپور، بخارا، سمرقند، سُر حنس، طوس، شام، بيت الجن، دمشق، رمله، عراق، بغداد، فارس، فرغانه، ڪند، ميمنه، مرو، ترڪستان، هندستان (غير منقسم) وغيره.

حضرت داتا صاحب جن جو لاهور ۾ اچڻ جي سال جو به پورو پتو ناهي. مختلف مصنفن جي اندازي موجب 460 هجري جي لڳ ڀڳ اُتي آيو. ۽ هميشه لاءِ رهي پيو. لاهور جي حاڪم راجو ۽ سڄي آبادي شهادت جو ڪلمو پڙهي مسلمان ٿي. ان کان سواءِ ملڪ جي ڪنڊ ڪڙڇ مان ماڻهن جا جڻا اچي مسلمان ٿيندا رهيا.

ڪشف المحجوب جي مطالعي مان معلوم ٿئي ٿو ته سندس پيون به 9 تصنيفون آهن، مگر هاڻي ڪتي به ملي نٿيون سگهن: (1) ديوان (2) ڪتاب فنا و بقا (3) اسرار الخرق و الموثات (4) الرعايت بحقوق الله تعاليٰ

(ج)

(5) ڪتاب البيان لاهل العيان (6) نحو القلوب (7) منهاج الدين (8) ايمان (9) شرح ڪلام منصوره.

(ڪشف المحجوب)

هي داتا صاحب جن جو آخري ڪتاب آهي. جنهن جو گهڻو حصو لاهور ۾ لکيو ويو آهي. اهو سندس ساٿي ابوسعيد هجويري جي تصوف متعلق ڪيل سوالن جي جواب ۾ لکيو ويو آهي. هي مقدمي کان سواءِ اثيتاليهه باب آهن. تصوف جي تعريف ۽ ان سان تعلق رکندڙ صفتن ۽ ڪمن جو تفصيل سان ذڪر ڪيو ويو آهي. ۽ تصوف جي هر نقطي تي تفصيل سان روشني وڌي وئي آهي. صوفياڻن اصطلاحن کي سليس نموني سان سمجهايو ويو آهي. داتا صاحب جي زماني تائين عالم اسلام جي صوفين جو مستند احوال ۽ سندس عقيدن جو ذڪر ڪيو ويو آهي. داتا صاحب کان پوءِ جي بزرگن، هن ڪتاب مان گهڻو فيض حاصل ڪيو آهي. هي ڪتاب شرعيت جي مسئلن، طريقت ۽ معرفت جي رمزن ۽ رازن جو هڪ بي بها خزانو ۽ اڳواڻن وٽين جي برڪت ڀريل احوال جو سرمايو آهي. فارسي زبان ۾ تصوف ۽ احسان تي لکيل پهريون ڪتاب آهي.

حضرات: فريد الدين عطار، مولانا جامي، خواجہ پارسا، ۽ خواجہ بدہ نواز گيسو دراز رحمۃ اللہ علیہم جھڙن بزرگن هن ڪتاب کي پنهنجين تصنيفن جي ماخذ بڻائڻ جو شرف حاصل ڪيو آهي.

هر دور جي بزرگن ۽ صوفين هن ڪتاب کي تصوف جي بي مثل ڪتاب سڏيو آهي. حضرت نظام الدين دهلوي جي خيال موجب ”جنهن ماڻهو کي ڪو مرشد نه هجي، ۽ هن ڪتاب جو مطالعو ڪري ته هن جو مطلب پورو ٿي ويندو.“ اهو ڪتاب ڪاملن لاءِ رهنما ۽ عام ماڻهن لاءِ ڪامل مرشد جي حيثيت ٿو رکي. حقيقي تصوف کي عام ماڻهن تائين پهچائڻ ۾ هن ڪتاب جو وڏو حصو آهي.

شهزادي دارا شڪوه، پنهنجي ڪتاب سفينۃ الاولياءَ ۾ لکيو آهي: پير علي هجويري جا ڪتاب گهڻا آهن، پر هي ڪتاب مشهور ۽ معروف آهي، ۽ هڪ ڪامل مرشد جي حيثيت ٿو رکي.

*



بِسْمِ اللَّهِ الرَّحْمَنِ الرَّحِيمِ

ربنا آتانا من لَدُنْكَ رَحْمَةً وَهِيَ لَنَا مِنْ أَمْرِنَا رَشْدًا الحمد لله الذي
كشف لأوليائه بواطن ملكوته وقشع لاصفيائه سرائر جبروته وأراق دَمَ
المحيين بسيف جلاله واذاق سر العارفين روح وصاله هو المحي لموات
القلوب بنوار ادراكه و المنعش لها براحه روح المعرفة بنشر اسمائه و
الصلوة علي رسولہ محمد ﷺ و علي آله و اصحابه و ازواجه.

"اي اسان جا الله سائين! اسان تي پنهنجي درگاه مان رحمت نازل ڪر ۽ پنهنجي مرضيءَ سان اسان لاءِ هدايت جو رستو قائم ڪر. ان خدا کي تعريف جڳائي جنهن پنهنجن پيارن (محين) لاءِ ملڪوتي راز ظاهر ڪيا، پنهنجن چونڊيل ٻانهن کي پنهنجي وڏائي ۽ جبروت جا گجهه ٻڌايا، پنهنجن عاشقن کي پنهنجي جلال جي ترار سان ڪٺو، عارفن کي وصل جي شراب جو مزو چڪايو مُردن کي پنهنجي بي نيازي جي روشني سان نئين زندگي بخشي، ڪُومائل دين کي پنهنجي بزرگ نالن ۽ معرفت جي شراب واري مَهڪ سان تازو روح عطا ڪيو، سندس رسول محمد ﷺ جن تي سندس آل، اصحاب ۽ ازواج تي درود ۽ سلام هجن."

ان کان پوءِ مان علي ولد عثمان جلالي، غزنوي، هجويري (الله مٿس رحم فرمائي) عرض ٿو ڪريان ته مون استخارو ڪيو، نفساني خواهش کي دل مان ڪڍيو، ۽ الله توکي وڏي نصيب وارو ڪري، تنهنجي سوال ڪرڻ تي مون پڪو ارادو ڪيو، ۽ تنهنجي مرضيءَ موجب، پڇاڙيءَ ۾ هن ڪتاب جو نالو ڪشف المحجوب رکيو. تنهنجي مقصد ۽ مراد کي نظر ۾ رکندي ڪتاب کي ڪجهه حصن ۾ ورهايو. مان الله پاڪ کان مدد ٿو گهران ۽ ڪتاب کي پوري ڪرڻ لاءِ خدا تعاليٰ کان توفيق حاصل ڪرڻ جي اميد رکان، هن ڪتاب جي تڪميل ۾ پنهنجي قول فعلن جي ذات کان بيزاري جو اظهار ٿو ڪريان، ۽ اعتماد ٿو رکان ته سموري توفيق الله پاڪ جي طرف کان حاصل ٿي آهي.

(فصل)

مون ڪتاب جي مُنڍ ۾ پنهنجو نالو لکيو آهي، ان مان به مطلب حاصل ٿين ٿا: هڪ نصيب عام ۽ ٻيو نصيب خاص. عام نصيب جو مطلب اهو آهي، ته جيڪڏهن ڪجهه گهٽ علم وارا ماڻهو انهيءَ نموني جو ڪتاب ڏسن ٿا، ۽ کين ڪٿي به ڪتاب لکندڙ جو نالو نظر نٿو اچي، تڏهن انهيءَ ڪتاب کي پنهنجي لکيل ڪتاب ٿا ڄاڻائين، ۽ ڪتاب جو مقصد ئي فوت ڪري ٿا ڇڏين. پنهنجي نالي ڇاپرائڻ سان ڪتاب لکندڙ جو مقصد اهو هوندو آهي، ته سندس نالي کي بقا حاصل ٿئي، ۽ ڪتاب مان فائدو حاصل ڪندڙ کيس نيڪ دعائن سان ياد ڪن. مون سان هڪ اهڙو واقعو ٿي گذريو آهي، هڪ دفعي ڪنهن ماڻهوءَ منهنجي شعرن جو مجموعو گهريو. مون وٽ ان ڪتاب جو نقل به ڪونه هو، انهيءَ ماڻهوءَ منهنجو ڪتاب واپس نه ڪيو. اٽو ڪتاب جي منڍ مان منهنجو نالو ڪاٽي، منهنجي سمورين ڪوشش تي پاڻي ڦيري ڇڏيو. خدا مٿس رحم ڪري. مون منهاج الدين جي نالي سان تصوف تي هڪ ٻيو ڪتاب به لکيو هو. هڪ هيٺانهين ذهينيت واري ماڻهوءَ منهنجو نالو ڏاهي پنهنجو نالو لکي ڇڏيو، ۽ ماڻهن ۾ مشهور ڪيو ته اهو ڪتاب سندس لکيل آهي. بهرحال، خاص ماڻهو سندس انهيءَ حرڪت تي ڪلندا رهيا، ۽ نويت اتي وڃي پهتي، جو الله پاڪ کيس برڪت کان دُور ڪيو ۽ سندس نالو پنهنجي درگاه جي طالبن کان ڊهرائي ڇڏيو.

نصيب خاص جو مطلب اهو آهي ته جيڪڏهن ڪي نظر جا صاحب ڪتاب ڏسن ٿا ۽ سمجهن ٿا ته ان جو لکندڙ انهيءَ فن ۾ علم ۽ تحقيقي ۾ ڪمال جو صاحب آهي، تڏهن ان کي ادب سان پڙهڻ ۽ ياد رکڻ جي ڪوشش ڪن ٿا، ۽ اهڙيءَ طرح سان ڪتاب لکندڙ جو مقصد تڪميل ٿي پهچي ٿو وڃي، خدا پاڪ ئي بهتر طريقي سان سڀڪجهه ڄاڻي ٿو.

(فصل)

مون ٻڌايو آهي، ته مون استخاري جو طريقو استعمال ڪيو آهي. ان جو مطلب اهو آهي، ته مون الله پاڪ جي عظمت جو خيال رکيو آهي. حضور صلعم جن فرمايو آهي، ته قرآن پاڪ جي تلاوت وقت الله سائين وٽ شيطان پليد کان پناهه گهرو. الله جي مدد ۽ توفيق جو مطلب خير جي طلب رکڻ ۽ پاڻ کي سڀني ڪمن ۾ الله پاڪ جي حوالي ڪرڻ ۽ جدا جدا مصيبتن ۽ آفتن کان چوٽڪارو حاصل ڪرڻ آهي. رسول ﷺ جن جا اصحاب (مٿن الله راضي هجي) روايت ٿا ڪن، ته حضور صلعم جن کين قرآن مطابق استخارو سيکاريو. جڏهن انسان ڄاڻي ٿو ته سڀني ڪمن جي بهتريءَ کي انسانن جي سوچ جي ڪري ناهي، ۽ الله تعاليٰ انسانن جي ڪاميابي ۽ بهتري کي انسانن جي مقابلي ۾ وڌيڪ ٿو ڄاڻي، جيڪا بُرائي يا ڀلائي انسان تي اچي آهي، اها ازلي ۽ سندس مقدر ۾ لکيل

(ه)

آهي، ان بابت رضا تي راضي رهڻ کان سواءِ ٻيو ڪوبه چارو ڪونهي. خدا کان مدد گهرڻ سان نفس جون سڀئي بُرايون ۽ تڪليفون دور ٿي وينديون آهن، ۽ ڪاميابي ۽ بهتري حاصل ٿيندي آهي. انگري آدميءَ کي هر حال ۾ خدا کان ئي مدد وٺڻ گهرجي، ته جيئن الله پاڪ سڀني ڪوتاهين، گناهن ۽ آفتن کان امان ۾ رکي.

(فصل)

مون لکيو آهي، ته نفسياني خواهش کي دل مان ڪڍي ڇڏيو اٿر. ان جو مطلب اهو آهي، ته جنهن به ڪم ۾ لالچ اچي ويندي آهي، ان مان خير ۽ برڪت ختم ٿي ويندا آهن، ۽ دل مقصد جي منزل تان هٽي ويندي آهي. ان وقت دل ٻن حالتن کان ٻاهر نه هوندي آهي، يا سندس گهرج پوري ٿي ويندي آهي، يا وري پوري نه ٿيندي آهي. گهرج پوري ٿيڻ تي مٿس موت ايندو آهي، ڇو ته جهنم جو ذريعو نفسياني خواهش حاصل ٿيڻ کان سواءِ ٻيو ڪجهه به نه هوندو آهي. جيڪڏهن گهرج پوري نه ٿيندي آهي ته دل جو بار هلڪو ٿي ويندو آهي، ۽ هن کي چوٽڪارو حاصل ٿيندو آهي. بهرحال بهشت جو وسيلو اهو آهي ته انسان نفسياني خواهش کي قابو ۾ رکي، جيئن الله تعاليٰ فرمايو آهي، ته ”جنهن نفسياني خواهش کي روڪيو، تنهن جنت ۾ جاءِ جوڙي ڇڏي.“ ونهي النفس عن الهوي فان الجنة هي الماوي. نفسياني خواهش جي مختلف ڪمن ۾ ڦاسڻ جو مطلب اهو آهي ته جڏهن انسان اهڙا ڪم ڪندو آهي، تڏهن انهن ۾ الله پاڪ جي خوشي شامل نه هوندي آهي، ۽ اهڙا انسان پاڻ کي قيامت جي ڏينهن واري عذاب کان بچڻ جي ڪوشش به نه ڪندا آهن. اهڙي حالت ۾ نفس جي سرڪشين جي ڪابه حد نه رهندي آهي، ۽ نه وري نفس ڪا ڪمزوري محسوس ڪندو آهي. الله چاهيو، ته انهن سڀني ڳالهين جي سمجهاڻي هن ڪتاب ۾ ڏني ويندي.

(فصل)

مون لکيو آهي ته آڻ تنهنجي چوڻ تي تيار ٿيس، ۽ تنهنجن سوالن جي جواب لاءِ هن ڪتاب لکڻ جو ارادو ڪيو. ان جو مطلب اهو آهي، ته تو مون کي سوال ڪرڻ جي لائق ڄاتو ۽ مون کان پنهنجي حالت متعلق پڇا ڪئي، ۽ پنهنجي فائدي حاصل ڪرڻ لاءِ. هن ڪتاب لکڻ لاءِ تيار ڪيو. اهڙيءَ حالت ۾ مون پنهنجو فرض ڄاتو ته تنهنجن سوالن جو جواب ڏيان. مون ڪتاب جي مندر ۾ ئي تنهنجن سوالن جي جواب ڏيڻ جي ڪوشش ڪئي آهي. جڏهن انسان جي نيت ڪم جي شروعات ۾ ئي ٽيڪ هوندي آهي ته ان ڪم هلندي مختلف مشڪلاتون پيش اينديون آهن، مگر انسان کي معذور سمجهيو ويندو آهي. ان ڪري پيغمبر ﷺ جن فرمايو آهي: نيت المومن خير من عمله. ”مومن جي نيت سندس ڪم کان سٺي هوندي آهي. ڪم کان اڳ ۾ نيت جي درستي، ڪم جي شروعات کان بهتر ٿيندي آهي، ۽ سڀني ڪمن ۾ بيت کي وڏو دخل هوندو آهي، ۽ نيت ئي ڪمن جو سچو دليل ٿيندي آهي، ڇو ته نيت جي ڪري ئي انسان هڪ مقصد کي ڇڏي ٻئي مقصد ڏانهن ويندو آهي. جيڪڏهن ڪو مسافر ڪنهن شهر ۾ ڪجهه وقت رهندو آهي، ته کيس ان شهر جو رهواسي نه سڏبو آهي. کيس اتان جو رهواسي تڏهن سڏبو، جڏهن هو اتي مستقل رهندو. ان کان سواءِ ٻيا به گهڻا ئي مثال آهن، تنهنڪري ڪم جي شروعات ۾ ئي نيت جي پڪائي ڪم جي بهتريءَ جي ضامن آهي. الله بهتر ڄاڻيندو آهي.

(فصل)

مون ٻڌايو آهي، ته ڪتاب جو نالو ڪشف المحجوب رکيو اٿر. ان جو مطلب اهو آهي ته ڪتاب جو نالو ئي ٻڌائيندو ته ان جي اندر ڇا آهي؟ جيڪڏهن ڪن اهل نظر وارن صاحبن جو ٽولو، ڪتاب جو نالو ٻڌندو، ته هو سمجهي ويندو ته ڪتاب ۾ ڇا لکيل آهي؟ توکي ڇاڻڻ گهرجي ته الله وارن ۽ ان جي درگاهه جي پيارن کان سواءِ سڄي دنيا تحقيق جي مزي کان محروم آهي. هي ڪتاب حق جي رمسي جو ڏس ڏيندڙ، تحقيق جي لفظن جي شرح ڪندڙ، ۽ انسان جي حجابن جو کوليندڙ آهي، تنهنڪري هن جو انهيءَ کان سٺو نالو ٻيو نه ٿي سگهندو. حقيقت ۾ جهڙي طرح اوگهڙ ڀري جو ضد، ۽ ڀردو اوگهڙ جو ضد آهي، تهڙي طرح ويجهڙائي (قرب) دوري بڻجي نٿي سگهي، ۽ دوري ويجهڙائي ٿي نٿي سگهي. جهڙيءَ طرح سرڪي ۾ پيدا ٿيل ڪيڙو ٻي ڪنهن شيءِ ۾ پوندو ته مري ويندو، تهڙي طرح ٻين شين ۾ پيدا ٿيل ڪيڙو سرڪي ۾ پوندو ته اهو به مري ويندو. معافي جي علم کي بيان ڪرڻ هڪ ڏکيو ڪم آهي. ان کي صحيح معنيٰ ۾ اهو ئي بيان ڪري سگهندو، جيڪو ان لاءِ ئي پيدا ڪيو ويندو آهي. پيغمبر ﷺ جن جو چوڻ آهي: ڪُلْ ميسر لِمَا خُلِقَ لَهُ. ”ان لاءِ هر شيءِ آسان آهي، جنهن لاءِ هو بڻايو ويو آهي.“ الله پاڪ هر هڪ ماڻهوءَ کي ڪنهن نه ڪنهن خاص شيءِ لاءِ پيدا ڪيو آهي، ۽ اها شيءِ ان لاءِ آسان بڻائي وئي آهي.

حجابن جا ٻه قسم آهن: هڪڙو ”حجاب ريني“، جيڪو ڪنهن تان لائو وڃي، ۽ ٻيو ”حجاب غيني“، جيڪو تمام جلد لائو

ويندو آهي، يعني ماڻهوءَ جو حجاب ذاتي هوندو آهي، جيڪو سڄو هوندو آهي. هن لاءِ حق ۽ باطل جا حجاب (پردا) هڪ جهڙا هوندا آهن. ان کي حق جو پردو چيو ويندو آهي، ۽ ان جو لاڙو هميشه حق جي طلب ڏانهن هوندو آهي، ۽ هو باطل کان پڇندو آهي. ريني حجاب ڪڏهن به نه لهندو آهي. رين، ختم ۽ طبع ٿيئي هڪڙي معنيٰ وارا لفظ آهن. جيئن الله تعاليٰ فرمايو آهي: **كَلَّا بَلْ رَأَىٰ عَلٰى قُلُوبِهِم مَّا كَانُوا يَكْسِبُونَ**. ”اهو ائين نه آهي، پر سندن بدڪارين جي ڪري، سندن دلين تي داغ ٿي ويا آهن.“ وري ٻئي هنڌ الله تعاليٰ فرمايو آهي: **اِنَّ الَّذِيْنَ كَفَرُوْا سَوَاءٌ عَلَيْهِمْ اَنْذَرْتَهُمْ اَمْ لَمْ تُنْذِرْهُمْ لَا يُؤْمِنُوْنَ**. ”ڪافرن کي (عذاب کان) ڊيچارڻ يا نه ڊيچارڻ هڪ جهڙو آهي، ڇو ته هو ايمان کي ڪڏهن قبول نه ڪندا.“ ان جو سبب هن طرح ارشاد ٿيل آهي: **خَتَرَ اللّٰهُ عَلٰى قُلُوبِهِمْ**. ”الله تعاليٰ سندن دلين کي ختم ڪري ڇڏيو آهي.“ يعني متن حجاب ريني وجهي ڇڏيو آهي. هيئن به فرمايل آهي: **طَبَعَ اَلْ عَلٰى قُلُوبِهِمْ**. ”الله تعاليٰ سندن دلين کي بدلائي ڇڏيو آهي.“ حجاب غيبي ڪنهن نه ڪنهن وقت لهندو آهي. ان ۾ ذاتي تبديلي نه هجڻ جي برابر ۽ ناممڪن ٿيندي آهي، باقي صفت جي تبديلي جائز هوندي آهي. مرشد ريني ۽ غيبي حجابن جي لطيف اشارن کان واقف هوندا آهن. حضرت جنيد فرمايو آهي: **الرَّيْنُ مِنْ جَمَلَةِ الْوُطَنَاتِ وَالْغَيْبُ مِنَ جَمَلَةِ الْخَطَرَاتِ**. ”حجاب رين موطنات مان حجاب غيب خطرات مان آهي.“ موطن جڙاءُ وارو هوندو آهي ۽ خطرو مٿان پئجي ويندو آهي. جيڪڏهن دنيا جا سمورا ڪٽ لاهيندڙ (صيقلگر) ڪٽا ڪيا وڃن، تڏهن به هو پٿر مان ائينو بڻائي نه سگهندا. ائيني تي ڪٽ چڙهيل هوندي ته اها صيقل سان صاف ڪري سگهبي. جهڙيءَ طرح پٿر جي ميراڻ فطري ٿيندي آهي، تهڙيءَ طرح ائيني جي روشني به فطري هوندي آهي. فطرت قائم رهڻ واري شيءِ آهي. ائيني جي اصليت فطري آهي، اڌاري ورتل صفت کي جڙاءُ نه ٿيندو آهي. هي ڪتاب ان لاءِ لکيو اٿر، ته جيڪي دليون حجاب غيبيءَ ۾ گرفتار آهن، تن تان هن ڪتاب جي پڙهڻ سان حجاب لهي وڃن. ۽ هو حقيقي منزل حاصل ڪري سگهن. ڪي ماڻهو اهڙا آهن، جيڪي سڃاڻيءَ کان ٽهن ٿا، ۽ ڪوڙ سان رغبت ٿا رکن. اهڙا ماڻهو پنهنجي مقصد جي منزل ماڻي نٿا سگهن. انهن کي هن ڪتاب جي پڙهڻ سان ڪو فائدو حاصل ٿي نه سگهندو. الله تعاليٰ جي معرفت وارين نعمتن جو شڪر ادا ٿو ڪريان.

(فصل)

مون لکيو آهي ته تنهنجو مقصد معلوم ٿيو، ۽ اهو هن ڪتاب ۾ لکيو اٿر، ان جو مقصد اهو آهي، ته جيستائين جواب ڏيندڙ کي سوال ڪندڙ جي مسئلن جو علم نه هوندو، تيستائين سوال ڪندڙ جي دلي مراد جو نتيجو حاصل نه ٿيندو، ڇو ته عام طور تي سوال هميشه ڏکيو ڪيو ويندو آهي، ۽ جيستائين ان جو آسان جواب نه ڏنو ويندو تيستائين ڪوبه فائدو حاصل نه ٿيندو. ڏکين سوالن جو جواب آسان تڏهن ٿيندو، جڏهن انهن جي پوري پوري حقيقت کان واقف نه ٿبو. مون اهو نه لکيو آهي، ته مون هن ڪتاب ۾ تنهنجي مراد پوري ڪري ڇڏي آهي. ان جو مطلب اهو آهي ته جڏهن سوال ڪندڙ پنهنجن سوالن پوڄڻ وقت پنهنجن سوالن جي حقيقت کان هر طرح واقف آهي، تڏهن انهن جا جواب به بلڪل پورا هئڻ گهرجن، ۽ خاص طرح نئين ماڻهوءَ لاءِ تفصيل سان هجن. منهنجو اهو به مطلب هو، ته مان تفصيل سان جواب ڏيان، ۽ تنهنجن سوالن جي بنياد تي هي ڪتاب لکان. توفيق جي اميد الله ۾ ٿي آهي.

(فصل)

مون لکيو آهي، ته الله تعاليٰ کان امداد جي اميد ٿو رکان. ان مان منهنجي مراد اها آهي، ته الله کان سواءِ انسان جو ڪو به مددگار ڪونهي. هو نيڪ ڪم ۾ سندس مدد ڪندو آهي، ۽ وڌيڪ توفيق عطا ڪندو آهي. حقيقي توفيق اها آهي، جيڪا جهانن جي جوڙيندڙ وٽان عطا ٿيل هجي. انساني ڪمن جو دارومدار ڪتاب، سنت، ۽ الاهي توفيق تي آهي. انهيءَ ڳالهه تي مسلمانن جي اُمت جو اتفاق آهي. معتزله ۽ قدرتي ٽولي وارا توفيق جي لفظ کي سڀني معنائن کان خالي سمجهندا آهن. صوفين جي هڪ ٽولي جو قول آهي، ته الله جي اطاعت ۽ فرمانبرداريءَ تي قدرت رکڻ جو نالو توفيق آهي. جڏهن انسان الله تعاليٰ جي فرمانبردار ٿيندو آهي، تڏهن سندس ارادي جي قوت اڳي کان وڌيڪ ٿيندي آهي. ان کان پوءِ انسان جي سموري حرڪت ۽ چُرپُر جي طرف کان تصور ڪئي ويندي آهي. جنهن طاقت جي ذريعي، انسان خدا جي عبادت ڪندو آهي، اها توفيق سڏبي آهي. هتي هن مسئلي جي حل ڪرڻ جو موقعو ناهي. هن کان ٻي شيءِ مراد آهي. هاڻي الله تعاليٰ جو مدد ۽ توفيق سان تنهنجا سوال هُو ٻُهو هتي نقل ٿو ڪريان، ان کان پوءِ ڪتاب شروع ڪندس. الله تعاليٰ وٽان ئي مدد جي اميد ٿو رکان.

سوال جي صورتحال: ابوسعيد هجويري مون علي هجويري کي چيو، ته طريقت وارن صوفين جي ڪيفيت، انهن جي منزل، ۽ سندن مذهبن جي ڳالهه ٻڌا، تصوف وارن جي رمزن ۽ اشارن کي ظاهر ڪر، ۽ انهيءَ حقيقت جي خبر ڏي. ته الله تعاليٰ جي ذات صفات سان محبت

جو ناتو ڪيئن ٿيندو آهي؟ صوفين جي صاف دلين تي محبت جو مزو ڪهڙي ڪيفيت پيدا ڪندو آهي. ۽ الله تعاليٰ جي اصلي حقيقت معلوم ڪرڻ تي عقل جي آڏو پردا ڇو ٿا اچن؟ ۽ نفس نفرت ڇو ڪري؟ ان جي صفائي ۽ روشني سان روح کي آرام ڇو ٿو اچي؟

سوالن جا جواب ڏيندڙ علي ولد عثمان جلائي جواب ڏين ۽ الله تعاليٰ جي مدد ٿو گهري. ۽ چوي ٿو ته اسان جي هن زماني ۾ علم جو ڪو به قدر ڪونهي. خاص ڪري اسان جي ملڪ جي سموري خلق لوپ ۽ لالچ ۾ ڦاٽي پئي آهي. ۽ خدا جي رضا کان منهن موڙي رهي آهي. اسان جا عام عالم طريقت جي حقيقي رستي تان هٽي ويا آهن. ۽ عام ماڻهن کي گمراه ڪري رهيا آهن. تنهنڪري اچو ۽ همت جي ڪمر ٻڌو. هن سوال جي حقيقت تائين خاص (عارفن) کان سواءِ عام ماڻهن جو هٿ پهچي نٿو سگهي. عام ارادتمندن جون اميدون ان کي سمجهڻ کان مايوس آهن. حقيقت ۾ الله تعاليٰ جي خاص پانهن کان سواءِ ٻين سڀني جي ڄاڻ بيڪار آهي. (اهوئي سبب آهي جو) عام ماڻهن معرفت مان مراد ان جي لغوي معنيٰ ورتي آهي. ۽ دل و جان سان (معرفت جي) پردي جا خريدار بڻجي چڪا آهن. (حقيقت ۾) اهو ڪم تحقيق جو هو. مگر اڄڪلهه فقط تقليد (پيروي) جو رواج رهجي ويو آهي. ايتري قدر جو تحقيق گم ٿي وئي آهي. ان ڪري عام ماڻهو به پاڻ کي حق جا چاٽندڙ عارف ٿا سڏرائين. خاص پانهن انهن کان ان ڪري خوش آهن. جو هوسندن دلين ۾ معرفت جي تمنا ٿا رکن. ۽ منجهن محبت جو سوز ڏسي رهيا آهن. تصوف ۾ معرفت جي دعوا ڪندڙ پنهنجي دعوا ۾ ايترا محو ٿي ويا آهن. جو حقيقي معنيٰ سمجهڻ کان عاجز آهن. پير ۽ مريد ٻنهي مڃايلو (ڪوشش) ڇڏي ڏنو آهي. ۽ فقط پنهنجي وهڻ ۽ گمان جو نالو مشاهلو (ديدار) رکيو اٿن. مون انهيءَ فن ۾ ڪيترائي ڪتاب لکيا هئا. پر سڀئي وڃاڻجي ويا.

عام ماڻهن کي پنهنجي ڏيکيءَ جي چار ۾ ڦاسائڻ لاءِ ڪيترن ڪوڙن دعويدارن صوفين جا ڪجهه لفظ ياد ڪري ڇڏيا آهن. ۽ انهن جو اصلي مطلب وساري وينا آهن. سندن دلين ۾ انڪار کان سواءِ ٻيو ڪجهه به ناهي. (هو انهيءَ انڪار کي) نعمت ٿا سمجهن. هڪ ٽولو هڪ علم جي حاصل ڪرڻ لاءِ تيار ٿي وينو. مگر ڪجهه به حاصل ڪري نه سگهيو. ٻئي ٽولي فن جو مطالعو ڪيو. پر ان جي معنيٰ کي پوريءَ طرح پروڙي نه سگهيو. هو فقط عبارت ياد ڪري. ظاهر ڪندو رهيو ته ”اسان تصوف جي فن ۾ معرفت جي علم کان واقف آهيون. حقيقت ۾ اهو چڻو انڪار آهي. حاصل اهو آهي ته حقيقي معنيٰ ڪبريت احمر (ڳاڙهي گندرف) وانگر آهي. ۽ تمام قيمتي آهي. اهڙي شيءِ جو هجڻ ڪيميا وانگر آهي. ان جون آڻ رتيون (دانگ) ڪافي نامي ۽ ڪانسي کي سون بڻائي ٿيون سگهن. ڳالهه جو ته اهو آهي ته هر ماڻهو اهڙي دوا چاهي ٿو. جيڪا سندس درد کي دور ڪري سگهي. هن کي ان کان سواءِ ٻي ڪابه شيءِ نه گهربل آهي. بزرگن مان ڪنهن چيو آهي:

فكل من في فواده وجع

ليطلب شيئاً يوافق الوجد

”ماڻهوءَ کي جهڙي قسم جي تڪليف هوندي آهي. تهڙي قسم جي دوا گهرندو آهي.“ جنهن بيمار کي معمولي شين جي ضرورت هوندي آهي. ان کي موتين ۽ مريجن جي ضرورت نه هوندي آهي. جو خميري ۾ مشڪ واري دوا ۾ وجهي. اها معنيٰ انهن لاءِ آهي. جيڪي ان مان فائدو حاصل ڪرڻ ٿا چاهين. هن کان اڳ به جاهلن الله وارن جي ڪتابن سان. سمجهڻ کان سواءِ اها روش اختيار ڪئي. هنن کي جڏهن خدائي خزانا (ڪتاب) حاصل ٿيا. ۽ انهن جو قدر نه ڄاڻائون. تڏهن انهن کي توڻي ناهيندڙن. ۽ جلدسازن وٽ وڃي وڪيائون. هنن انهن (ڪتابن) جا پٺا ڦاڙي توڻين جي آسترن ۾ وجهي ڇڏيا. ۽ جلدسازن وري ابونواس جي ديوان ۽ جاحظ جي غزلن وارن جلدن ۾ هڻي ڇڏيا. هنن جو مثال اهڙو آهي. جڻ بادشاهه جو باز ڪنهن ڪراڙيءَ عورت جي گهر جي ڀت تي وڃي ويٺو. ۽ هن ان کي پڪڙي. سندس ڪٽپ کوهي ڇڏيا.

الله تعاليٰ اسان کي اهڙي زماني ۾ پيدا ڪيو آهي. جنهن ۾ لوپ ۽ لالچ وارن پنهنجن (ڪوڙن) طريقن جو نالو شرعيت رکي ڇڏيو آهي. (هنن) پنهنجي شان شوڪت جي طلب. اقتدار ۽ غرور کي عزت. مرتبو ۽ علم سڏرايو آهي. مڪر ۽ فريب کي خدا جو خوف ڄاتو آهي. حسد ۽ ڪيني کي حلم جو نالو ڏنو اٿن. لڙائي ۽ جهڳڙي کي مناظرو سڏيو اٿن. ظاهري داري ۽ بيوقوفيءَ کي پاڪدامني ۽ منافقي کي زهد سڏيو اٿن. پنهنجي بڪ بڪ. دل جي خواهش ۽ نفس جي شوخي جو نالو محبت رکيو اٿن. ۽ ڪفر کي درويشي ٿا سڏين. سڌي رستي کان انڪار ڪرڻ کي صفائي ۽ بيبدين (زندق) بڻجڻ کي فنا ٿا سڏين. حضور صلعم جن جي شرعيت کي ڇڏڻ جو نالو طريقت ٿا رکن. ۽ زماني جي آفت کي مصلحت ٿا چون. ايتري قدر جو اهي جاهل ماڻهو معنيٰ جي صاحبن (الله جي نيڪ پانهن) تي غلبو حاصل ڪري ويا آهن. جيئن اسلام جي منڍ ۾ حضور ﷺ جي اهليت تي مروان جي آل کي غلبو حاصل ٿي ويو هو. تحقيق وارن جي بادشاهه ۽ بينظير دليلن جي پيش ڪندڙ حضرت ابوبڪر واسطي (مٿس الله رحم ڪري) ۽ اهليت جي باري ۾

ڇا نه چڱو چيو آهي: ابتليتنا بزمان ليس فيه آداب الاسلام ولا اخلاق الجاهيلة ولا احكام ذوي المروة. "اسان اهڙي زماني ۾ پيدا ٿي آزمائش ۾ وڌا ويا آهيون. جنهن ۾ نه اسلام جا آداب آهن ۽ نه وري جهالت جي زماني وارا اخلاق آهن ۽ نه وري ڪا مروت ۽ سنو لڄڻ آهي." هن باري ۾ هڪ بزرگ چيو آهي:

لجاء الله ذي الدنيا مناخا الراكب

فكل بعيد اللهم فيها معذب


"دنيا ۾ الله کان دعا گهرڻ وارو اهڙي طرح آهي، جهڙي طرح اٺ ويهارڻ وارو هُش هُش ڪندو آهي. جيڪو ماڻهو دنيا جي غمن کان بچي ويو ۽ فڪر کان آزاد ٿيو، اهو آخرت جي عذاب کي تمام ويجهڙو ۽ ذليل ٿيڻ وارو آهي."

(اي حق جا طالب) الله تعاليٰ توکي نيڪ ڪري، (تون) يقين ڪر، ته مون هن دنيا کي گُجهن جي جاءِ ۽ مخلوقات کي ان جي خاص امانت ڄاتو آهي. جو ڪجهه هتي موجود ۽ ثابت آهي، ان کي سندس دوستن جي حق ۾ سندس مهربانين جو مرڪز سمجهان ٿو. جوهر، عرض، مختلف عناصر، جسم ۽ طبيعيتون سڀئي سندس اسرارن جو پردو آهن. انهن سڀني شين کي خدا جي مقابلي ۾ ثابت سمجهڻ شرڪ آهي. الله تعاليٰ هن دنيا کي پردي ۾ رکيو آهي، ته جيئن هر ماڻهو پنهنجي جاءِ تي سندس حڪم موجب هدايت ۽ قلب جو اطمينان حاصل ڪري سگهي، ۽ پنهنجو پاڻ خدا جي توحيد کان پردي ۾ رهي. دنيا ۾ جيڪي به روح آهن، سي انسان جي مزاج جي ڪابه پرواهه نٿا ڪن، ۽ ويجهڙائي هجڻ جي باوجود تمام دور آهن. خدا تعاليٰ جا گجهه عقل جي دائري ۾ اچي نٿا سگهن. ان ڪري الله جي لطيفن ۽ انساني روحن جي وچ ۾ پردو اچي ويو آهي، ۽ انساني جسم پنهنجي وجود کان پري ٿي ويو آهي. قرآن ڪريم ۾ ارشاد آهي: العصر ان الانسان لفي خسر. "زمانو جو قسم آهي، ته انسان وڏي نقصان (خساري) ۾ آهي." اهو به فرمان آهي: انه كان ظلوما جهولا. "بيشڪ هو وڏو ظالم ۽ جاهل آهي." حضور ﷺ جن به فرمايو آهي: خلق الله الخلق جي ظلمه ثمر القلي اليه نورا. "الله تعاليٰ مخلوق کي اوندهه ۾ پيدا ڪيو، ۽ پوءِ مٿس نور وسايو." هن دنيا ۾ اهو پردو سندس (انسان جو) مزاج بڻجي ويو، تنهنڪري ان سان طبيعيتن جو تعلق پيدا ٿيو، ۽ مٿس عقل غلبو ڪري ويو، ايتري قدر جو پنهنجي جهالت جي ڪري دل ۽ جان سان روح جي صفائي جي بدران حجابن (پردن) جو خريدار ٿي ويو. هو پنهنجي ذاتي ڪشف جي سونهن کان بي خبر رهيو، ۽ خدائي رمزن کي سڃاڻي نه سگهيو. هو پنهنجي جهانن جي چوٽڪاري کان منهن موڙي، جانورن وانگر پڇي ويو. انهيءَ ڪري نه توحيد جي خوشبوءِ سنگهيائين، ۽ نه الله جو جلوو پسيائين، ۽ نه وري وحدانيت جي ذوق جو مزو چڪيائين. هو گناهن جي گندگيءَ جي ڪري، حقيقي ديدار (مشاهدي) جي تحقيق ڪري نه سگهيو، ۽ دنيا جي لوپ لالچ جي ڪري، خدا جي معرفت کان محروم رهيو. انهن حجابن جي ڪري هو حقيقي مشاهدو ماڻي نٿو سگهي. ان ڪري هو الله جي رضا کي ڇڏي، دنيا جي لوپ لالچ ڏانهن لاڙو ٿو رکي. (عام ماڻهن) پنهنجي حياتيءَ سان رحمتي زندگي تي غلبو حاصل ڪري ورتو آهي، ۽ پنهنجي نفساني خواهشن جي پيڻان لڳي پيا آهن. نتيجو اهو نڪتو آهي جو هو نفساني خواهشن جا پتلا بڻجي پيا آهن. کين ڪاٺ پيئڻ، سمهڻ، ۽ شهواني خواهش پوري ڪرڻ کان سواءِ ڪوبه ڀتو ڪونهي. وڏي عزت ۽ اقبال واري رب پاڪ پنهنجن خاص دوستن کي اهڙن ڪمن کان پري رهڻ لاءِ هن طرح هدايت ڪئي آهي: ذرهم يا كلوا ويمتعتوا ويلهمر العمل فسوف يعلمون، "انهن ماڻهن کي ڇڏي ڏي ته ڪاٺ پيئڻ عيش جي زندگي گذارين، جيئن دنيا جي حرص کين غافل رکي. کين جلد گهرايو ويندو ۽ هو نتيجي کان واقف ٿيندا." سندس طبيعت جي بادشاهه کين حقيقي رمزن کان بي خبر رکيو آهي ۽ هو چڱائي ۽ توفيق حاصل ڪرڻ جي بدران، ذلت ۽ خواريءَ ۾ ونجي ويا آهن. اهي خراب نفس جا فرمانبردار ٿي ويا آهن. اهو وڏو حجاب ۽ بُرائي جو مرڪز آهي. ان لاءِ الله تعاليٰ فرمايو آهي: ان النفس لا مارة بالسوء. "بيشڪ امارو (خراب) نفس برائين جو حڪم ڪندڙ آهي." هاڻي مان اصل ڪتاب شروع ٿو ڪريان ۽ طالب جي مراد کي خاص مقامن ۽ جدا جدا قسمن جي ڀرڻ ۾ ظاهر ڪندس، ۽ سڀئي نموني سان فن جون ڳالهيون ٻڌائيندس. انهن ڳالهين کي پاڪ مرشدن (مشائخن) جي حڪمن موجب لکندس، ۽ فن جي صاحبن جي عبارتن کي تمام مناسب نموني سان آڻيندس. ڪتاب جي مطلب سمجهائڻ لاءِ ديني بزرگن ۽ پھتل ٻانهن جي احوال سان مدد وٺندس، جيئن طالب جي مراد پوري ٿئي ۽ ظاهري عالم ۽ بين کي خبر پوي ته تصوف جو طريقو ڪيترو نه سٺو آهي، طريقت جو وڻ ڪيتري قدر مضبوط آهي، ۽ سندس شاخون ڪيتريون نه ميويدار آهن. هر ڪنهن کي سمجهڻ کپي ته سمورا علم، تصوف مان نڪتا آهن. تصوف جا عالم پنهنجن مريدن کي هميشه علم حاصل ڪرڻ جي هدايت ڪندا رهيا آهن، ۽ کين راند روند ۽ اجائي وانڌڪائيءَ کان روڪيندا رهيا آهن. هن فن ڏانهن لاڙي رکڻ، ۽ ان کي وڌائڻ جي ڪوشش ۾ سندن ڪتاب پڙيا پيا آهن، جن ۾ اهڙا مضمون آهن، جيڪي الله تعاليٰ جي رستي جو پتو ڏين ٿا. سموري توفيق الله تعاليٰ جي طرف کان آهي.


فهرست

باب	عنوان	صفحو
باب پهريون:	علم جو ثبوت	1
باب ٻيو:	درويشي جو ثبوت	8
باب ٽيون:	تصوف متعلق	16
باب چوٿون:	صوفين جي گودڙي	25
باب پنجون:	درويشي ۽ صفا جو اختلاف	32
باب ڇهون:	ملامت	34
باب ستنون:	اصحاب سڳورا	39
باب اٺون:	اهلبيت رضي الله تعاليٰ عنها	43
باب نائون:	صفي وارا اصحاب سڳورا	50
باب ڏهون:	تابعين سڳورا	52
باب يار هون:	تابع تابعين	56
باب ٻار هون:	پوءِ وارا صوفي سڳورا	98
باب تيز هون:	جدا جدا ملڪن جا پوءِ وارا صوفي سڳورا	104
باب چوڏهون:	صوفين جا مختلف مڪتب ۽ سندن اختلاف	107
باب پندر هون:	توبه ۽ توبه متعلق ڪم	178
باب سورهون:	محبت جي بيان ۾	186
باب ستر هون:	بخشش ۽ سخا جي ميدان ۾	195
باب ارڙهون:	بڪ ۽ ان متعلق ٻيا ڪم	201
باب اٺويهون:	(مشاهدو)	205
باب ويهون:	صحبت ۽ ان جي متعلق ڪم	210
باب اڪيهون:	صحبت جا آداب	212
باب ٻاويهون:	رهائش ۽ صحبت جا آداب	215
باب ٽيويهون:	سفر جا آداب	217
باب چوويهون:	طعام جا آداب	219

221	گھمٹ ڦرڻ جا آداب	باب پنجويھون:
222	سفر ۽ حاضريءَ ۾ سمھڻ جا آداب	باب چويھون:
225	ڳالھائڻ ۽ چپ رهڻ جا آداب	باب ستاويھون:
228	سوال ڪرڻ نه ڪرڻ جا آداب	باب اٺاويھون:
230	پرڻجڻ ۽ چڙهي هجڻ جا آداب	باب اٺيھون:
251	(قرآن پاڪ جو ٻڌڻ)	باب ٽيھون:
255	(شعر ٻڌڻ)	باب ايڪٽيھون:
256	(راڳ آواز ٻڌڻ)	باب ٻيھون:
258	(سماع)	باب ٽيٽيھون:
260	(راڳ متعلق اختلاف)	باب چوٿيھون:
261	(راڳ ۾ صوفين جا مقام)	باب پنجٿيھون:
265	(وجد، وجود ۽ تواجد)	باب ڇٿيھون:
267	(ناچ)	باب ستٿيھون:
268	(ڪپڙا ڦاڙڻ)	باب اٺيھون:
269	(راڳ جا آداب)	باب اوڻيٿاھون:



كشف المحجوب





www.maktabah.org

علم جو ثبوت

الله تعاليٰ سچن عالمن جي صفت ۾ فرمايو آهي: ”انما يخشى الله من عباده العلماء“ (الله جي پانهن ۾ خدا جو خوف رکندڙ عالم ئي آهي). پيغمبر ﷺ جن فرمايو آهي: ”طلب العلم فريضة عليٰ كل مسلم و مسلمة“ (هر مسلمان مرد ۽ مسلمان عورت تي علم حاصل ڪرڻ فرض آهي). ٻي جاءِ تي پڻ سندن فرمان آهي ته: ”اطلبوا العلم و لو كان بالسين“ (علم چين مان ملي، تڏهن به علم حاصل ڪيو).

روشن هجي ته علم گهڻن ئي قسمن جا آهن، ۽ انسان جي عمر ٿوري آهي. ان ڪري ظاهر آهي ته سڀني علمن جو حاصل ڪرڻ هر هڪ ماڻهوءَ تي فرض ناهي. مثال طور: نجوم جو علم، حسابن جو علم، صنايع جو علم وغيره. ان هوندي به انهن علمن مان ايترو حاصل ڪرڻ ضروري آهي، جنهن جي پاڪ شرعيت ۾ ضرورت آهي، مثال طور نجوم جي علم مان ايترو ڄاڻڻ لازمي ٿيندو، جنهن مان رات ڏينهن ۽ روزي نماز جا وقت معلوم ڪري سگهجن. طب جي علم مان ايترو سمجهڻ ضروري آهي، جيترو پنهنجي صحت جي حفاظت ۾ معمولي مرضن جي روڪ ٿام ڪري سگهجي. اهڙي طرح حسابن جو علم، ڪم از ڪم ايترو پڙهڻ گهرجي، جنهن مان پنهنجي مرضي جي پروڙ پئجي سگهي. بهرحال علم گهٽ ۾ گهٽ ايترو پڙهڻ گهرجي، جنهن مان شرعي ضرورتون پوريون ڪري سگهجن. اهڙو علم، جنهن جو آخرت جي فائدين سان ڪو لاڳاپو ڪونهي. ان جي الله تعاليٰ ملامت ڪئي آهي: ”ويتعلمون ما يضرهم و لا ينفعهم“ (اهڙا علم سڳن ٿا، جيڪي نقصانڪار آهن، ۽ ڪو به فائدو نٿا پهچائن). حضور ﷺ جن پڻ اهڙن علمن کان پناهه گهري آهي، ۽ فرمايو آهي: ”اعوذ بڪ من علم لا ينفع“ (منهنجا موليٰ، مان اهڙي علم کان پناهه ٿو گهران، جنهن ۾ ڪو فائدو ڪونهي). بهرحال ٿوري علم تي گهڻو عمل ڪري ٿو سگهجي. شاگرد لاءِ ضروري آهي ته عمل سان علم حاصل ڪري. هن لاءِ حضور ﷺ جن فرمايو آهي: ”المتعبد بلافقه كالبحار في الطاحونة“ (اهو عبادت ڪندڙ، جنهن کي فقه جو علم نٿو اچي، سو انهيءَ جانده جي گڏه وانگر آهي، جيڪو صبح کان شام تائين ساڳي جاءِ تي پيو ڦري، ۽ کيس {اڳتي وڌڻ جو} پتو ئي نٿو پئي). مون عام ماڻهن ۾ هڪ اهڙو ٿولو ڏٺو آهي جيڪو علم کي عمل کان وڌيڪ ٿو سمجهي ۽ هڪ ٻيو ٿولو، جيڪو عمل کي علم کان وڌيڪ ٿو سمجهي، حقيقت ۾ اهي ٻئي ٿولا ڪوڙا آهن، ڇو ته عمل علم کان سواءِ، صحيح عمل نٿو رهي. دراصل عمل ان وقت صحيح عمل ٿيندو آهي، جڏهن ساڻس علم به شامل ٿيندو آهي، ۽ عمل ڪندڙ کي پتو پوندو آهي، ته انهيءَ عمل مان کيس ڪهڙو فائدو حاصل ٿيندو؟ جهڙيءَ طرح نماز تڏهن صحيح ٿيندي آهي، جڏهن نماز پڙهندڙ پاڪائيءَ جي حڪمن کان واقف هوندو آهي، ۽ جيستائين پاڻيءَ جي پاڪ هجڻ جو پتو نه پوندو، تيستائين وضو صحيح ٿي نه سگهندو، قبلي جو پتو نه هوندو، تڏهن نه نماز نيڪ نه ٿيندي. اهڙي طرح نيت جي معنيٰ ۽ حقيقت جي علم کان سواءِ نماز نه ٿيندي. نماز جي ارڪانن ڄاڻڻ کان سواءِ به نماز صحيح نه ٿيندي. جڏهن عمل، علم سان ئي عمل بڻبو آهي، تڏهن جاهل ماڻهو ان کي علم کان ڪيئن جدا ڪري سگهندا. ان کان سواءِ جيڪي علم کي عمل کان وڌيڪ ٿا سمجهن، اهي به غلطي تي آهن، ڇو ته علم به عمل کان سواءِ صحيح علم نه ٿيندو آهي. الله تعاليٰ فرمايو آهي: ”تَبَذَ فَرِيقٌ مِّنَ الَّذِينَ أُوتُوا الْكِتَابَ كِتَابَ اللَّهِ وَرَأَوْا ظُهُورَهُمْ لِبَاسُهُمْ لِيَعْلَمُوا“⁽¹⁾. (انهن مان هڪ ٿولو اهڙو آهي، جنهن کي الله تعاليٰ جو ڪتاب عطا ٿيو آهي، مگر انهن ڪتاب کي اهڙي طرح پٺي ڏني آهي، جو ڄڻ کيس ڄاڻڻ ئي نٿا). انهيءَ آيت مان ثابت آهي، ته الله تعاليٰ اهڙن عالمن جو نالو بي عمل هجڻ ڪري عالمن جي لسٽ مان ڪڍي ڇڏيو آهي. پڙهڻ،

ياد ڪرڻ، ۽ ياد ڪيل علم جي حفاظت ڪرڻ هڪ عمل آهي، ۽ ان سان ماڻهو اجر جو حقدار ٿيندو آهي. جيڪڏهن عالم جو علم سندس عمل سان شامل نه هوندو، ته پوءِ هو ڪنهن به ثواب جو حقدار ٿي نه سگهندو. هن سلسلي ۾ ٻه جماعتون آهن: هڪڙي جماعت وارا دنيا جي عزت ۽ نٺ نانگر جي ڪري علم حاصل ڪندا آهن. ڪين حقيقي علم سان ڪوبه لڳاءُ نه هوندو آهي. اهڙا ماڻهو سچ پچ علم کان خالي رهندا آهن، ڇو ته هو علم کي عمل کان جدا سمجهندا آهن، ڪين نه علم جو قدر هوندو آهي. ۽ نه وري عمل کان واقف هوندا آهن. ڪي جاهل ماڻهو وري چوندا آهن ته اها فقط ڦال يعني علم جي ڳالهه آهي. اسان کي علم جي بدران حال يعني عمل جي ڳالهه گهرجي. ڪو بيوقوف وري چئي ڏيندو آهي، ته عمل جي ڪهڙي ضرورت آهي؟ اسان لاءِ علم ڪافي آهي. حقيقت ۾ جهڙي طرح عمل کان سواءِ علم فائدو نٿو پهچائي، تهڙيءَ طرح علم کان سواءِ عمل به بيڪار آهي. اهي ٻيئي ڳالهين ڪوڙيون آهن. اصل ۾ علم ۽ عمل ٻئي هڪٻئي لاءِ ضروري آهن. حضرت ابراهيم ادهر فرمايو آهي، ته هڪ دفعي مون رستي تي هڪ پٿر ڏٺو، جنهن تي لکيل هو، ته مون کي اٽلائي ڏسو. مون ان کي اٽلائي ڏنو ته ٻئي پاسي تي لکيل هيو: "انت لا تعمل بما تعلم فكيف تطلب ما لا تعلم." (جڏهن تون پنهنجي ڄاتل علم تي عمل نٿو ڪرين، تڏهن ان کي ڇو ٿو ڳولين، جيڪو تنهنجو ڄاتل ناهي؟) اصل ۾ توکي اهڙين ڳالهين تي عمل ڪرڻ گهرجي، جن جي توکي خبر آهي. ائين ڪندين، ته انهن جي برڪت سان توکي اڻ ڄاتل ڳالهين جي ڄاڻ به پوندي. حضرت انس بن مالڪ رضي الله عنه فرمايو آهي: "همة العلماء دراية وهمة السفهاء الرواية." (عالمن جو ڪم آهي درايت يعني سوچ ويچار ڪرڻ، ۽ جاهلن جو ڪم آهي روايت معنيٰ ڪا ڳالهه نقل ڪرڻ). ان ڪري ئي عالمن کي جاهلن کان ڌار ڪيو ويو آهي. جيڪو ماڻهو دنيا جي عزت ۽ نٺ نانگر لاءِ علم پرائي ٿو، تنهن کي عالم سڏرائڻ جو ڪوبه حق ناهي، ڇو ته دنيا جي نٺ نانگر جي خواهش ڪرڻ ئي جهالت آهي. اصل ۾ علم پنهنجو پاڻ ۾ ئي هڪ وڏو مرتبو آهي. هن کان وڌيڪ ٻيو ڪوبه مرتبو ڪونهي. جڏهن جاهل ظاهري علم جي درجي کي نٿو ڄاڻي سگهي، تڏهن هن کي خدائي علم جي رازن ۽ رمزن جي ڪهڙي خبر پئي سگهندي؟ الله تعاليٰ سڀ کان وڌيڪ ڄاڻيندڙ آهي.

(فصل - 1)

اي حق جا طالب! ياد رک ته علم ٻن قسمن جا آهن: هڪڙو الله تعاليٰ جو ۽ ٻيو مخلوق جو. مخلوق جو علم الله تعاليٰ جي علم مان ئي حاصل ٿيندو آهي. الله تعاليٰ جو علم سندس صفتن مان آهي. ان جي صفتن جو ڪو انت ڪونهي. اسان جو (مخلوق جو) علم اسان جي صفت آهي، ۽ اسان سان قائم آهي. اسان جون صفتون محدود آهن. الله تعاليٰ فرمايو آهي: "وما اوتيت من العلم الا قليلا" (1). (اسان اوهان کي تمام گورو علم عطا ڪيو آهي). سڀني علمن ۾ ان جي تعريف جون صفتون آهن، جن جون حدون مقرر ٿيل آهن، ۽ سٺي ۾ سٺي صفت اها آهي: "العلم صفة يصير الجاهل بها عالماً." (علم اها صفت آهي، جنهن سان جاهل عالم بڻجي ويندو آهي). الله تعاليٰ فرمايو آهي: "والله محيط بالكافرين" (2). (تحقيق الله تعاليٰ ڪافرن کي گهيرو ۾ آڻي ڇڏيو آهي). ۽ اهو به فرمايو اٿس: "والله بكل شيء عليم" (الله تعاليٰ کي سڀني شين جو علم آهي). الله تعاليٰ جو علم سندس صفت آهي، ۽ ان مان ڪائنات جون سڀئي شيون معلوم ڪري ٿيون سگهجن. سندس علم ۾ ڪابه مخلوق شريڪ ٿي نٿي سگهي. ان جو علم نه ورهائجي ٿو سگهجي ۽ نه وري جدا ٿي ٿو سگهي. سندس ڪمن جي رٿا سندس علم جو دليل آهي. هو هر هڪ ڪم پنهنجي علم سان ڪندو آهي ۽ هر هڪ (فعل) پنهنجي فاعل جو دليل هوندو آهي. ڳجهيون توڙي ظاهري شيون سندس علم ۾ هونديون آهن. طالب کي گهرجي ته پنهنجن ڪمن ڪرڻ وقت سمجهي، ته الله تعاليٰ کيس ڏسي رهيو آهي.

چون ٿا، ته بصري جو هڪ امير ماڻهو پنهنجي باغ ڏانهن ويو، ۽ اتي هڪ سوناريءَ تي سندس نظر پئجي وئي. انهيءَ

(1) 85 اسراء.

(2) 19 البقرة.

امير، سوناريء جي مڙس کي ڪنهن به ڪم سان ٻاهر موڪليو، ۽ سوناريءَ کي چيائين، ته گهر جا سمورا دروازا بند ڪري. عورت جواب ڏنو، ته هوءَ ٻيا سمورا دروازا بند ڪندي، مگر هڪڙو دروازو بند نه ڪري سگهندي. امير پڇيو، ته اهو ڪهڙو دروازو آهي؟ هن جواب ڏنو، ته هوءَ اهو دروازو بند ڪري نه سگهندي، جيڪو خدا ۽ سندس وچ ۾ آهي. امير لڳي ٿيو ۽ گناه جي خيال کان توبه ڪيائين. حضرت حاتم اصر رضه فرمايو آهي، ته مون جڏهن چار علم حاصل ڪيا، تڏهن دنيا جي سڀني علمن کان جان چڱي پئي. ماڻهن پڇا ڪئي، ته اهي چار علم ڪهڙا آهن؟ هن ٻڌايو، ته پهريون علم اهو آهي ته منهنجو رزق جيترو مقرر ٿيل آهي، ان کان گهٽ يا وڌ ڪڏهن به ٿي نه سگهندو. ان ڪري مان به وڌيڪ رزق جي تلاش کان بيمرواه آهيان. ٻيو علم اهو آهي، ته مون تي الله تعاليٰ جا ڪجهه اهڙا حق آهن، جيڪي مون کان سواءِ ٻيو ڪو به ادا ڪري نٿو سگهي. ان ڪري مان انهن حقن ادا ڪرڻ ۾ مشغول ٿي ويو آهيان. ٽيون علم هي آهي، ته منهنجو هڪ طالب آهي، جنهن کي موت سڏيندا آهن. ان کان پڇي وڃڻ ناممڪن آهي. ان ڪري مان ان لاءِ هميشه تيار رهندو آهيان. چوٿون علم هي آهي، ته منهنجو رب مون کي هر گهڙي ڏسندو رهي ٿو، ۽ مان هن جي آڏو شرمسار آهيان، ۽ گناهن کان پاسو ڪندو ٿو رهان، ۽ هر اهڙي ڪم کان بچڻ جي ڪوشش ڪندو ٿو رهان، جيڪو قيامت جي ڏينهن لڳي ڪري.

(فصل - 2)

انساني علم کي خدائي معرفت ۾ داخل هئڻ گهرجي، ۽ پاڻي کي وقت جو علم به ڄاڻڻ گهرجي، يعني هن کي مصلحت جي ڄاڻ هئڻ گهرجي، ۽ ان کي وقت تي ڪارائتو هجڻ به لازمي آهي. اهڙي علم جا ظاهر ۽ باطن ٻن قسمن جا ٿيندا آهن: هڪڙو اصولي ۽ ٻيا فروعِي، اصولي علم جو ظاهر شهادت جو ڪلمو آهي، ۽ اصولي علم جو باطن، معرفت جي چند ڇاڻ آهي. فروعِي علم جو ظاهر ماڻهن سان سهڻي نموني جو برتاءُ ڪرڻ، ۽ فروعِي علم جو باطن نيت جو ٺيڪ رکڻ آهي، انهن مان هر هڪ جو هڪ ٻئي کان سواءِ هجڻ ناممڪن آهي. ظاهر ۽ باطن ۾ هڪ جهڙائي جو نه هجڻ منافقي آهي. اهڙيءَ طرح باطن جو ظاهر کان سواءِ هجڻ زندگي ۽ بيمديني آهي. ظاهري شريعت باطن کان سواءِ اڻ پوري ۽ باطن جو ظاهر کان سواءِ هجڻ لوپ ۽ لالچ آهي. حقيقت جي علم يعني اصولي علم جي باطن جا ٽي رڪن آهن: پهريون رڪن: الله جي ذات جو علم، ۽ ان جي هيڪڙائي جو عقيدو، ۽ ان سان ڪنهن کي شريڪ ڪرڻ جو انڪار. ٻيون رڪن: الله تعاليٰ جي صفتن ۽ ان جي حڪمن جو علم. ٽيون رڪن: الله تعاليٰ جي حڪمت کي قبول ڪرڻ ۽ ان جي ڪمن کي مڃڻ. اهڙيءَ طرح شريعت (اصولي علم جي ظاهر) جا ٻه ٽي رڪن آهن: پهريون: الله جو ڪتاب، ٻيون: رسول پاڪ جي سنت، ٽيون: امت جو اجتماع.

الله جي ذات، سندس صفتن، ۽ سندس ڪمن جي علم لاءِ، الله تعاليٰ جو پنهنجو فرمان آهي: فاعلم انه لا اله الا الله "يقين سان ڄاڻي ڇڏيو، ته الله کان سواءِ ڪوبه عبادت جي لائق ڪونهي". ٻيو فرمان آهي: فاعملو ان الله مولاڪم⁽¹⁾. "يقين سان ڄاڻو ته الله تعاليٰ اوهان جي مالڪ آهي". ٽئين هنڌ فرمايو ويو آهي: الر تر الي ربك كيف مدالظل. "ڇا تون پنهنجي رب جي قدرت ڏانهن نه ڏٺو آهي، ته هن پاڇي کي ڪيئن ڊگهو ڪيو آهي؟" هڪ ٻي جاءِ تي ارشاد آهي: افلا ينظرون الي الا بل كيف خلقت⁽²⁾. "ڇا اوهان اُت ڏانهن نٿا ڏسو ته ان کي ڪيئن بڻايو ويو آهي؟" انهن کان سواءِ ٻيون ڪيتريون ئي آيتون آهن، جيڪي خدا جي ڪمن تي نظر ڪرڻ جو حڪم ٿيون ڏين، ته جيئن سندن ذات ۽ صفتن کي سڃاڻي، ماڻهو حقيقي ڪم ڪندڙ (خدا) جي معرفت حاصل ڪري سگهي. حضور ﷺ جن به فرمايو آهي: مَنْ عَمِلَ اَنْ الله ربه واني نبينه حرم الله تعاليٰ لحمه ودمه علي النار. "جنهن اهو چاتو، ته الله ان جو رب ۽ مان سندس نبي آهيان، ان

(1) 40 انفال.

(2) 17 غاشيه.

كشف المحجوب

جي گوشت ۽ رت تي الله تعاليٰ دوزخ جي باھ حرام ڪئي آهي. "الله تعاليٰ جي ذات جي علم جو اهو شرط آهي ته هر عاقل ۽ بالغ ماڻهوءَ کي اهو عقيدو رکڻ گهرجي، ته هو پنهنجي ذات ۾ ازل کان وٺي موجود آهي. کيس ڪابه حد ڪانهي. هن لاءِ ڪوبه طرف ۽ ڪابه جاءِ ڪانهي، سندس ذات ۾ ڪابه ڦير ڦار ٿي نٿي سگهي، ۽ نه وري مٿس ڪا آفت اچي ٿي سگهي. مخلوق مان ڪوبه هن وانگر ناهي. کيس زال ۽ ٻار ٻچا ڪين آهن. جا به شڪل انسان جي عقل ۽ خيال ۾ اچي، ان جو پيدا ڪندڙ به پاڻ آهي. سڀني جو پيدا ڪندڙ ۽ هميشه رهندڙ به پاڻ آهي. سندس قول آهي: ليس ڪمٿله شيءٌ وهو السميع البصير⁽¹⁾. "هن وانگر ڪوبه مثال ڪونه آهي ۽ ڏسندڙ ٻڌندڙ به پاڻ آهي".

الله تعاليٰ جي صفتن جو علم اهو آهي، ته اهو عقيدو رکڻ گهرجي ته الله تعاليٰ جون صفتون اهڙيون آهن، جيڪي سندس ذات سان قائم آهن، ۽ هميشه لاءِ قائم رهنديون. اهي صفتون اصل ذات به ڪين آهن، ته ذات کان ٻاهر به ڪين آهن. اهي اصل (ازل) کان وٺي آهن، ۽ هميشه (ابد) لاءِ رهنديون. جهڙيءَ طرح علم قدرت، حيات، ڏسڻ جي طاقت، ٻڌڻ جي طاقت، ڪلام ۽ بقا وغيره. سندس ئي ارشاد آهي: انه علم بذات الصدور. "بيشڪ هو سينن جي رازن جو ڄاڻيندڙ آهي". ٻي جاءِ تي فرمائي ٿو: والله عليٰ كل شيءٍ قدير "بيشڪ الله تعاليٰ هر شيءِ تي قادر (قدرت رکندڙ) آهي". هڪٻئي جاءِ تي فرمان آهي: وَهُوَ السميع البصير. "هو (خدا) ٻڌندڙ ۽ ڏسندڙ آهي." الله تعاليٰ اهو به فرمايو آهي: فعالٌ لما يريد. "هو جو چاهيندو آهي، سو ڪندو آهي". ٻي جاءِ تي فرمائي ٿو: هو الحي لا اله الا هو⁽²⁾. "هو جيئرو ۽ باقي آهي. هن کان سواءِ ڪوبه عبادت جي لائق ناهي". وري هڪ جاءِ تي فرمائي ٿو: قوله الحق وله الملك. "هو قول جو سڄو آهي ۽ حقيقي ملڪ هن لاءِ آهي".

خدائي ڪمن جي ثابتي جو علم اهو آهي، ته انسان اهو عقيدو رکي، ته سموري مخلوق جو پيدا ڪندڙ الله تعاليٰ آهي، ۽ انسانن جي ڪمن (افعال) جو پيدا ڪندڙ به اهوئي آهي. نه هجڻ واري حالت (نابود) مان هجڻ واري حالت (وجود) ۾ آڻيندڙ به ان جي ذات کان سواءِ ٻيو ڪونه آهي. نيڪي ۽ بدئيءَ جو پيدا ڪندڙ به اهوئي آهي، جيئن فرمايو اٿس: الله خالق كل شيءٍ. "الله تعاليٰ ئي هر شيءِ پيدا ڪندڙ آهي".

شرعيت جي حڪمن جي ثابتيءَ لاءِ اهو يقين هئڻ گهرجي، ته انهيءَ واجب الوجود (خدا) اسان ڏانهن پنهنجا رسول موڪليا ۽ انهن کي طرح طرح جا اهڙا معجزا عطا ڪيا، جيڪي عام عادت جي ابتڙ ۽ عقلن کي حيرت ۾ وجهڻ وارا هئا. اسان جو رسول پيغمبر محمد ﷺ سڄو رسول آهي. کين گهڻا معجزا ڏنا ويا آهن. سندن ئي وسيلي سان الله تعاليٰ جا پيغام ۽ غيب جون خبرون اسان تائين پهتيون آهن، ۽ اهي سموريون بلڪل سچيون آهن. پاڪ شرعيت جو پهريون رڪن الله جو ڪتاب آهي، جيئن خدا تعاليٰ فرمايو آهي: منه آيات محكمات هنّ أمر الكتاب⁽³⁾. "ان (ڪتاب) ۾ ڪجهه پختيون (محڪم) آيتون آهن، جيڪي ڪتاب جو اصل آهن". ٻيون رڪن رسول ﷺ جن جي سنت (پيروي) آهي. سندن اطاعت لاءِ قرآن ۾ ارشاد آهي: وما آتاكم الرسول فخذوه وما نهاكم عنه فانتهوا. "رسول پاڪ جن، جيڪو حڪم ڏين، ان جي تعميل ڪريو. ۽ جنهن ڳالهه کان منع ڪن، ان کي ڇڏي ڏيو". ٽيون رڪن امت جو اجماع آهي، حضور ﷺ جن فرمايو آهي: لا يجتمع امتي علي الضلالة وعليكم بالسواد الاعظم. "منهنجي امت ڪڏهن به گمراهيءَ تي گڏ نه ٿيندي" توهان کي وڏي جماعت سان رهڻ گهرجي، ته اهڙيءَ طرح حقيقت جا ڪم تمام گهڻا آهن، جيڪڏهن ڪو انهن کي هڪ جاءِ تي ڪنو ڪري لکڻ چاهي، ته ناممڪن آهي، ڇو ته الله تعاليٰ جي رازن ۽ رمزن جو ڪو چيهه ڪونهي.

(فصل -3)

ياد رکڻ گهرجي، ته بي دينن مان هڪ ٽولو آهي جنهن کي سوفسطائي سڏيو وڃي ٿو. انهن تي لعنت هجي. هنن جو چوڻ آهي، ته ڪنهن به شيءِ جو علم نيڪ ناهي. علم پنهنجي ذات ۾ ڪابه شيءِ ناهي. اسان انهن کان پڇون ٿا، ته اوهان

(1) II عاشوري.

(2) 65 غافر.

(3) 7 آل عمران.

جو چئو ٿا، ته ڪنهن به شيءِ جو علم نڪ ناهي، ته اهڙي حالت ۾ اسان کي ٻڌايو، ته اوهان جو اهو خيال بلڪل نڪ ناهي، يا غلط آهي؟ جيڪڏهن چون ٿا ته نڪ آهي، ته پوءِ اهائي علم جي ثابتي آهي، پر جيڪڏهن چون ته غلط آهي، ته پوءِ ان جي باري ۾ بحث ڪرڻ اجايو آهي. اهڙن ماڻهن سان گفتگو ڪرڻ ئي نه گهرجي: بي دينن جو ٻيون ٿولو، جنهن جو عقيدو آهي، ته اسان جو علم ڪنهن به شيءِ متعلق نڪ ناهي. اسان کي اهڙي ٽولي کي ڇڏي ڏيڻ گهرجي. سندن اها ڳالهه بيوقوفيءَ واري آهي، ڇو ته علم کي ڇڏي ڏيڻ ٻن ڳالهين کان خالي نه ٿيندو: يا ته علم جو ڇڏڻ علم جي ڪري هوندو، يا وري جهالت جي ڪري هوندو. تنهنڪري ڪنهن به صورت ۾ علم جو انڪار ڪرڻ ناممڪن ٿيندو، ۽ جهالت کان خالي نه هوندو، جڏهن اهو ثابت آهي ته علم جهالت جي ابتڙ آهي، ته ان جو ترڪ ڪرڻ جهالت آهي. تڏهن جاهل ڦٽ لعنت جي لائق ٿيندو، ۽ جهالت ڪفر جو مثال آهي، تنهنڪري سمجهڻ گهرجي، ته جهالت سان حقيقت جو ڪو واسطو ڪونهي. اها ڳالهه سڀني مرشدن (مشتايع) جي برخلاف آهي، جڏهن عام ماڻهن اهو قول ٻڌو، ۽ ان کي قبول ڪيائون، ۽ چيائون، ته سڀني صوفين جو اهوئي مذهب آهي، ۽ ڪم جو طريقو به اهو ئي آهي، تڏهن سندن اعتماد گهٽجي ويو، سچ ۽ ڪوڙ جو سڌو ختم ٿي ويو. اڄ اسان اهڙن ماڻهن جي ڳالهين کي خدا جي حوالي ٿا ڪريون، ته جيئن هو گمراهيءَ ۾ رهن، جيڪڏهن سچو دين سندن مدد ڪري ها، ته هو پنهنجو سارو زور گمراهيءَ جي پدران هدايت ۾ ڪم آڻين ها، ۽ سچي دين جي امداد کان منهن نه موڙين ها. هو خدا جي خاص ٻانهن کي انڌي نظر سان نه ڏسن ها، مگر پنهنجي ڏينهن رات جي سڌاري لاءِ هنن جي عزت ڪن ها، يعني بي دينن جو ٽولو صوفين جو احترام ڪري ها، ۽ سندن عقيدن جي پيروي ڪري ها.

جيڪڏهن بي دينن جي ٽولي وارن مان ڪن صوفين سڳورن وٽ وڃي پناهه ورتي آهي، ته هنن جي نوراني جـسـلـون جي ڪري، وڏين مصيبتن مان چوٽڪارو حاصل ڪري ويا آهن، ۽ انهن جي عزت جي ڪري، پنهنجي سني زندگي گذاري رهيا آهن. کين سڀني کي هڪ جهڙو سمجهڻ نه گهريو هو، ۽ حق وارن سان مقابلو ڪري، سندن عزت ۾ هٿ وجهڻ نه ڪيندو هو. اها ڳالهه هنن لاءِ سني هئي، (مصنف داتا گنج بخش جو چوڻ آهي ته) مون کي هڪ اهڙي ماڻهوءَ سان بحث ڪرڻ جو موقعو مليو، جنهن کي ماڻهن هڪ وڏو عالم ٿي سمجهيو، حالانڪ هو اهڙو هو، جنهن غرور جي دستار کي علم، نفس جي پيروي کي سنت، شيطان جي فرمانبرداري کي امامن جو ڪردار ٿي ڄاتو، بحث ڪندي هن ٻڌايو، ته بي دينن جا ٻارنهن ٽولا آهن، جن مان هڪ ٽولو صوفين جو آهي، مون جواب ۾ چيو ته جيڪڏهن هڪ ٽولو صوفين جو آهي، ته باقي يارنهن ٽولا اوهان مان هوندا. جيڪڏهن اوهان هڪ ٽولي کان پاڻ کي بچائي ٿا سگهو، ته پوءِ صوفي پاڻ کي انهن يارنهن ٽولن کان چو نه بچائي سگهندا؟ حقيقت ۾ اهي سموريون مصيبتون ۽ فساد موجوده زماني جي خرابيءَ جو نتيجو آهن. انهيءَ ۾ ڪوبه شڪ ناهي ته الله تعاليٰ پنهنجن نڪ ٻانهن ۽ ولين جي هڪ ٽولي کي عام ماڻهن کان لڪائي ڇڏيو آهي، ۽ کين ٻين ماڻهن کان جدا رکيو آهي. مرشدن جي مرشد حضرت علي بن بندار صيرفي ڪهڙو نه چڱو چيو آهي: "فساد القلوب علي حسب الزمان واهله" (دلين جي گمراهي دنيا وارن جي گمراهي وانگر ٿيندي آهي). هاڻي اسان هڪ باب لکي رهيا آهيون، ۽ مرشدن جا قول پيش ٿا ڪريون، ته جيئن اهڙا ماڻهو جن تي الله جي مهرباني آهي، سي منڪرن جي چار کان بچن ۽ تنبيهه حاصل ڪن. توفيق الله تعاليٰ جي هٿ ۾ آهي.

(فصل - 4)

حضرت محمد بن فضل بلخي جو قول آهي: العلوم ثلثة علم من الله و علم مع الله و علم بالله. "علم جا ٽي قسم آهن: هڪ علم الله جي طرف کان، ٻيون علم الله جي گڏ هجڻ سان ۽ ٽيون علم الله تعاليٰ جي ياد سان." علم بالله معرفت جو نالو آهي. سڀني نبين ۽ ولين، انهيءَ سان الله کي سڃاتو آهي. انهيءَ معرفت کان سواءِ کين سڃاڻپ جي منزل نه ملي آهي، ڇو ته الله جي ذات جي ڄاڻ محنت ۽ ڪوشش سان حاصل نه ٿيندي آهي. ماڻهن جو علم خدا جي معرفت جو سبب بڻبو آهي. حقيقت الله تعاليٰ جي معرفت جو سبب سندن هدايت ۽ مهرباني آهي. علم من الله جو نالو شرعيت جو علم آهي. الله تعاليٰ اسان ڏانهن پنهنجا حڪم موڪلي، انهن جي تعميل اسان تي فرض ڪئي آهي. علم مع الله ۾ درجن (مقامات)

جو علم، حق جي رستي جو علم ۽ ولين جي منزل جو بيان آهي. انهيءَ جي پوري ڄاڻ شرعيت جي پيروي کان سواءِ حاصل نٿي ٿي. اهڙي طرح سان شرعيت جي پيروي به درجن (مقامات) جي ظاهر ٿيڻ کان سواءِ ٺيڪ ناهي. حضرت ابو علي ثقفی جو قول آهي: "العلم حياة القلب من الجهل و نور العين من الظلمة". (جهالت ۽ اونداهي جي مقابلي ۾ علم دل جي زندگي ۽ اکين جو نور آهي). مطلب اهو آهي ته جهالت جي دور ٿيڻ سان ۽ ڪفر جي اونداهي هئڻ سان دل کي حياتي ۽ اکين کي روشني حاصل ٿئي ٿي. جنهن کي معرفت ناهي، ان جي دل مُٽل آهي، ۽ جنهن شرعيت جو علم ناهي، اهو نادانيءَ جو مريض آهي. ان ڪري ڪافرن جون دليون مُٽل آهن، ڇو ته کين خدا جي معرفت حاصل ناهي. غافل ماڻهن جي دل به بيمار آهي، ڇو ته هو الله جي حڪمن جي تعميل نٿا ڪن. حضرت ابوبڪر وراق ترمذي فرمائي ٿو: من اکتفني بالکلام من العلم دون الزهد فقد تزندق ومن اکتفني بالفقه دون الورع فقد تفسق. "جنهن علم ڪلام تي ڀروسو رکيو، ۽ عبادت (زهد) نه ڪئي، سو بي دين آهي، ۽ جنهن فقه جي علم تي ڀروسو ڪيو، ۽ خدا جو خوف (تقويٰ) نه رکيائين، سو فاسق (بي حيا) آهي." ان جو مطلب اهو آهي ته جنهن فقط توحيد جو علم پڙهيو، ۽ عبادت نه ڪئي، سو بي دين بڻجي ويو. ۽ جنهن پرهيزگار ٿيڻ کان سواءِ فقه جو علم سکيو، سو فاسق ۽ فاجر بڻجي ويو. مطلب ته پنهنجن ڪمن ٺيڪ ڪرڻ، ۽ رياضت اختيار ڪرڻ کان سواءِ توحيد مجبوري (جبر) آهي. توحيد جي پوڄا ڪندڙ کي پنهنجي قول ۾ جبري ۽ فعل ۾ قدري ٿيڻ ضروري آهي، جيئن سندس هلت چلت جبر ۽ قدر جي وچ ۾ هجي. انهيءَ بحث جو نت اهو آهي جيڪو ڪامل مرشد حضرت ابوبڪر وراق فرمايو آهي: التوحيد دون الجبر وفوق القدر. "توحيد جبر جي هيٺان ۽ قدر جي مٿان آهي." تنهنڪري جيڪو ماڻهو عمل کان سواءِ توحيد جو علم اختيار ڪندو آهي، ۽ بي عملي جي بر خلاف نه ٿيندو آهي، ۽ عبادت نه ڪندو آهي، اهو بي دين (زنديق) ٿي ويندو آهي. فقه لاءِ پرهيزگاريءَ جو هجڻ وڏي اهميت وارو آهي. جيڪو شرعيت ۾ فقه جي علم رکڻ جي باوجود پرهيزگار نه ٿيندو آهي، اهو شڪ ۽ گمان ۾ رهندو آهي، ۽ مذهب کان سواءِ مجتهد جي پيروي ڪندو آهي، سو آسانيءَ سان فسق ۾ فحور (بي حياتي جي ڪمن) ۾ مبتلا ٿي ويندو آهي. اهي سڀ شيون غفلت جي ڪري پيدا ٿينديون آهن. مرشدن جي مرشد حضرت يحييٰ بن معاذ فرمايو آهي: اجتنب صحبة ثلاثة اصناف من الناس العلماء الغافلين و الفقراء المداهن و المتصوفة الجاهلن. "ٽن قسمن جي ماڻهن جي صحبت کان پاسو ڪرڻ گهرجي: بي عمل عالمن، زبان کي سچ کان بند ڪرڻ وارا فقير ۽ جاهل صوفي. هاڻي سمجهڻ گهرجي، ته بي عمل عالمن ڪير آهن؟ اهي هي آهن، جن دنيا کي پنهنجي دل جو قبلو بڻايو آهي، ۽ حيلن بهانن سان پاڪ شرعيت ۾ آسانيون پيدا ڪري رهيا آهن، ۽ حڪومت وارن جا پوڄاري بڻجي ويا آهن. ظالمن جي چاڀلوسي ڪرڻ کي پنهنجو ڏوهاري جو ورد سمجهي رهيا آهن، ۽ انهن جي چائنٺ جي طواف کي پنهنجي مقصد جو ڪعبو بڻائي رهيا آهن. ۽ عام ماڻهن ۾ پنهنجي مان ۽ مرتبي کي وڌائڻ سندن مسجد جو محراب بڻجي چڪو آهي. هو پنهنجي هٿ ۽ وڏائيءَ کي هوشيار سمجهي رهيا آهن، ۽ ان تان قربان ٿا ٿين. پنهنجي ڪلام ۾ ايتري بناوت ٿا ڪن، جو عام ماڻهن ۾ سندن ڪلام تمام باريڪ ٿو ليکجي. پنهنجن امامن ۽ استادن جي شان ۾ گستاخي ڪندا ٿا رهن، ۽ ديني بزرگن بابت غلط ڳالهيون ٿا ڪن. جيڪڏهن هن وقت ڪائنات کي انهن جي تارازيءَ ۾ ٽورو، ته ڪوبه وزن ظاهر نه ٿيندو، ۽ حسد ۽ ساڙ کي مذهب جو نالو ڏنو ويندو. اصل ۾ انهن جي پڇاڙي تمام خراب آهي. ڀلا اهڙين ڳالهين جو علم سان ڪهڙو واسطو آهي؟ علم ته اهڙي شيءِ آهي، جنهن سان علم وارن جي دلين مان ناداني جون ڳالهيون ناس ٿي وينديون آهن.

زبان کي سچ کان بند ڪرڻ وارا فقير اهي آهن، جيڪي هر هڪ ڪم پنهنجي خواهش مطابق ڪندا آهن. هو ڪوڙ واري ڪم جي به تعريف ڪندا رهندا آهن: جيڪڏهن کين ڪو ماڻهو سندن طبيعت جي ابتڙ ڪم ڪندڙ نظر ايندو آهي، ته ان کي ڳلا ڪندا آهن. هو ماڻهن ۾ تمام گهڻي لالچ رکندا آهن ۽ کين ڪوڙ (باطل) جي دعوت ڏيندا آهن. جاهل صوفي اهي هوندا آهن، جن کي ڪنهن به مرشد جي صحبت نصيب نه ٿيندي آهي، ۽ ڪنهن به وڏي جو ادب نه سکندا آهن. هو انهن کي عام ماڻهن ۾ شامل ڪندا آهن، هنن زماني جي ڪابه تڪليف نه ڏئي آهي. هو انڌي پيروي سبب

رنگا رنگي ڪپڙا پائيندا آهن. ۽ عام ماڻهن ۾ شامل ٿي. تمام خراب عادتن ۾ ڦاسي ويندا آهن. سندن صحبت ۾ حد کان وڌيڪ بيوقوفيءَ جو مظاهرو ٿيندو آهي. هو ٻين کي به پاڻ وانگر سمجهندا آهن. ۽ وٽن سچ ۽ ڪوڙ جي ڪا تميز نه هوندي آهي. تنهنڪري انهن ٽنهي ٽولن لاءِ خدا کان مدد ٿو گهران. پنهنجن مريدن کي به انهن کان دُور رهڻ جي هدايت ٿو ڪريان. حضرت با يزيد بسطامي ر. مٿس الله جي رحمت هجي. فرمائي ٿو: عملت في المجاهدة ثلاثين سنة فما وجدت شيئاً اشد علي من العلم ومتابعته. ”مون تيه سال مجاهدا ڪيا. مگر علم ۽ ان جي پيروي کان وڌيڪ سخت ڪابه شيءِ نظر نه آئي. سڀني ڪمن ۾ علم تي عمل ڪرڻ. ان ڳالهه کان ڏکيو آهي. جو باهه تي پير رکيا وڃن. علمي تحقيق سان هڪ مسئلي جي ڄاڻ رکڻ کان پلصراط تان هزار ڀيرا لنگهڻ سهنجو آهي. هڪ بدڪار (فاسق) لاءِ علم موجب ڪو مسئلو حل ڪرڻ دوزخ ۾ رهڻ کان ڏکيو آهي. ان ڪري تو تي واجب آهي ته اڳ ۾ علم حاصل ڪر ۽ پوءِ ان تي عمل پيدا ڪر. ٻانهو ڪيترو به علم حاصل ڪندو. تڏهن به هو الله جي مقابلي ۾ جاهل رهندو. تنهن ڪري هن کي گهرجي. ته هو هميشه ائين سمجهي ته پاڻ ڪجهه به نٿو ڄاڻي. ڇو ته هو بندگان جي علم کان سواءِ ڪجهه به سڳي نٿو سگهي. ۽ بندگان جي رستي ۾ هڪ وڏو حجاب آهي. هن لاءِ ڪنهن بزرگ چيو آهي: العجز عن درك الادراك. ادراك والوقف في طرق الاختيار اشراك. ”علم جي ڄاڻ کان عاجز رهڻ ئي علم جي ڄاڻ آهي. نيڪين جي رستي کان هٽي وڃڻ شرڪ آهي.“ جيڪو علم نٿو سڳي. ۽ پنهنجي جهالت تي قائل ٿو رهي. اهو ڪافر آهي. جيڪو سڳي ٿو. ۽ علم ۾ ڪمال حاصل ٿو ڪري. اهو حقيقي مطلب سمجهي ٿو وڃي. ۽ منجهس علميت پيدا ٿئي ٿي. ۽ هو ڄاڻي ٿو. ته سندس علميت علم ۾ عاجزي ڏيکارڻ کان سواءِ ڪجهه به ناهي. ڇو ته شڪن ۽ شُبهن کي حقيقت ۾ ڪا اهميت ڪانهي. اها عاجزي انسان کي علم جي تلاش ۾ پختو ڪري ڇڏيندي آهي.



باب ٻيو

درويشيءَ جو ثبوت

درويشي (فقر) کي خدا جي رستي ۾ وڏو مرتبو حاصل آهي. ۽ هن رستي ۾ درويشن لاءِ وڏا خطرا آهن. الله تعاليٰ فرمايو آهي: لِّلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ⁽¹⁾. ”اهڙن درويشن جي خدمت ڪرڻ گهرجي، جيڪي الله جي رستي ۾ اهڙيءَ طرح وڪوڙيا پيا آهن، جو زمين تي هلي چلي نٿا سگهن. جاهل ماڻهو انهن جي خوداري ڏسي، کين مالدار سمجهي رهيا آهن.“ ٻئي هنڌ الله تعاليٰ فرمايو آهي: ضَرْبُ اللَّهِ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ⁽²⁾ ۽ ”الله تعاليٰ ٻانهي جو مثال بيان ڪيو آهي، جيڪو ٻئي جي ملڪيت ۾ آهي، ۽ ڪنهن به شيءِ تي طاقت نٿو رکي.“ هڪ ٻي جاءِ تي ارشاد آهي: تَتَجَافَىٰ جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا⁽³⁾. ”انهن جا پاسا آرام کان آڃا آهن، هو خوف ۽ اميد جي حالت ۾ پنهنجي رب پاڪ کي پڪاريندا ٿا رهن.“ حضور رسول ﷺ جن به درويشي اختيار ڪئي ۽ فرمايو: اللَّهُمَّ احْنِي مَسْكِينًا وَآمِتْنِي مَسْكِينًا وَآحْشُرْنِي فِي زَمَرَةِ الْمَسَاكِينِ. ”اي الله سائين! مون کي مسڪينيءَ ۾ جيئرو رک، ۽ مسڪيني ۾ مار، ۽ منهنجو حشر مسڪينن جي ٽولي سن ڪر.“ اهو به فرمايو اٿن، ته حشر جي ڏينهن خدا تعاليٰ فرمائيندو: ادنوا مني احبائي فيقول المائكة من احبائك فيقول الله عز وجل الفقراء والمساكين. ”منهنجن دوستن کي مون وٽ آڻيو. ملائڪ عرض ڪندا، ته اوهان جا دوست ڪهڙا آهن؟ وڏي عزت ۽ مرتبي وارو الله چونڊو، ته اهي فقير ۽ مسڪين آهن.“ اهڙيون ٻيون به آيتون ۽ حديثون آهن. اهي ايتريون ته مشهور آهن، جو دليل لاءِ سندن پيش ڪرڻ جي ضرورت ئي ڪانه آهي. حضور ﷺ جن به پنهنجي رسالت جي وقت ۾ درويشن ۽ مهاجرن سان اٿندا ويهندا هئا. انهن سڀني ڳالهين کي ڇڏي ڏنو هو. الله تعاليٰ کي ئي روزي ڏيندڙ سمجهندا هئا، ۽ ان جي ذات تي پورو پورو ڀروسو رکندا هئا. ان ڪري ئي حضور ﷺ جن کي سندن صحبت ۽ سندن حقن قائل رکڻ لاءِ موڪليو ويو هو. الله تعاليٰ کين فرمايو آهي: وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ”جيڪي (اصحاب صفه) صبح شام پنهنجي رب جي عبادت ڪن ٿا، ۽ ان جو رضامندي چاهين ٿا، تن کي نه ڇڏ.“ ٻي جاءِ تي فرمان آهي: ”وَلَا تَعْمَدْ عَيْنَاكَ عَنْهُمْ تُرِيدَ زِينَةَ الْحَيَاةِ الدُّنْيَا“ (دنياوي زينت لاءِ تنهنجون اکيون انهن کي ڇڏي، ٻي شيءِ تي ڀوڻ نه گهرجن). ان کان سواءِ حضور ﷺ جن جو اهو معمول هوندو هو، جو انهن اصحابن مان ڪنهن کي به ڪٿي ڏسندا هئا، ته چوندا هئا، هي اهي ماڻهو آهن، جن لاءِ الله تعاليٰ مون کي تڪيد ڪيو آهي. الله تعاليٰ درويشيءَ جو وڏو مرتبو ڪيو آهي، ڇو ته انهن درويشن ظاهري وارن ۽ ڳجهن ڪمن کي ڇڏي ڏنو آهي، ۽ وڏيون تڪليفون ۽ مصيبتون سهي. خدا ڏانهن لاڙو رکيو اٿن، ايتري قدر جو فقيري سندن فخر بڻجي وئي آهي، هو نه سچائي (فقيري) جي اچڻ ڪري خوش ٿيندا آهن. ۽ نه وري ان جي هلڻي وڃڻ ٿي غمگين ٿيندا آهن. فقيريءَ جي هڪ رسم آهي، ۽ حقيقي رسم سچائي ۽ پریشاني آهي. اصل ۾ اها سندن نصيب جي بلندي آهي. جنهن به اها رسم ڏني، ۽ مراد حاصل ڪرڻ کان سواءِ فقط ان رسم کي اختيار ڪيو، اهو حقيقت کان پري هتي ويو. مراد ملڻ سان حقيقت به حاصل ٿي ويندي. جنهن کي به حقيقت حاصل ٿيندي، اهو ساري ڪائنات کان منهن موڙي ڇڏيندو. هو پوريءَ طرح فنا حاصل ڪرڻ لاءِ سڀني شين کي فنا سمجهندو، ۽ باقي رهندڙ ڏانهن ڌيان ڏيندو، جيئن حديث ۾ آيو آهي: ”من لم يعرف سوي رسمه لم يسمع سوي اسمه“ (جنهن فقيريءَ جي رسم کان سواءِ ڪجهه نه ڄاتو، تنهن ان جي نالي کان سواءِ ڪجهه به نه ٻڌو). فقير درويش اهو آهي، جنهن وٽ ڪجهه به نه

(1) 273 البقرة.

(2) 75 النحل.

(3) 16 السجدة.

هجي، ۽ ڪابه شيءِ منجهس خلل پيدا نه ڪري. هو دنياوي مال جي ڪري شاهوڪار نه هجي، ۽ نه وري مال جي نه هجڻ جي ڪري محتاج رهي. دنيا جي مال (اسباب) جو هجڻ يا نه هجڻ، ٻئي هڪ لاءِ هڪجهڙو آهن. اڃا به هو مال جي نه هجڻ جي ڪري وڌيڪ خوش هوندو آهي. ان لاءِ مرشدن فرمايو آهي ته درويش جيتري قدر سچو هوندو اوتري قدر هن جو حال ڪشادو هوندو. ڇو ته درويش لاءِ دنيا جي ظاهري مال جو وجود ئي نياڳ جي نشاني هوندو آهي. تنهنڪري درويش لاءِ دنيا جا لاڳاپا جيترا وڌيڪ هوندا، اوترا ان لاءِ نقصانڪار ثابت ٿيندا. حقيقت ۾ درويش اهو آهي، جيڪو زندگيءَ جي ضرورتن مان ڪنهن به شيءِ سان واسطو نه رکي. هن لاءِ ايترو هٿ گهرجي، جيترو سندس جيئري رهڻ لاءِ ڪافي هجي. الله تعاليٰ جي پيارن پانهن جون زندگيون الله جي گجهن رازن، ۽ مهربانين سان ڀريل هونديون آهن. دنيا جي فاني مال جون محتاج نه ٿينديون آهن. اهي دنيا جو مال متاع ته خدا تعاليٰ ڏانهن وڌڻ کان روڪيندو آهي.

حكايت: بيان ڪيو ويو آهي ته هڪ درويش جي ڪنهن بادشاهه سان ملاقات ٿي. بادشاهه درويش کي چيو، ته پنهنجي ضرورت ٻڌاءِ! فقير جواب ۾ چيو، ته مان پنهنجن غلامن جي غلامن کان ڪابه شيءِ نه گهرندو آهيان. بادشاهه فرمايو ته اهو ڪيئن ٿي سگهندو؟ فقير جواب ڏنو، ته منهنجا ٻه غلام آهن، جيڪي تنهنجا بادشاهه آهن. هڪڙو دنيا جو حرص ۽ ٻيو ته ڪُئنڌرُ اميد.

حضور ﷺ جن فرمايو آهي: "الفقر عز لاهله" (درويشي درويشن لاءِ عزت جو سبب آهي). جا شيءِ ڪنهن اهل لاءِ عزت هوندي آهي، سا نا اهل لاءِ ذلت بڻبي آهي. درويش جي عزت ان ۾ آهي، ته هو پاڻ کي ذليل ڪمن کان بچائي، ۽ پنهنجي حال کي خلل وارين ڳالهين کان حفاظت ۾ رکي. نه سندس بدن گناه جي ذلت ۾ خراب ٿئي، ۽ نه وري سندس روح خلل وارين ڳالهين ۾ گرفتار رهي. درويش جي ظاهري حالت نعمتن سان ڀريل ۽ اندروني حالت گجهين مهربانين سان سينگاريل هجي، جيئن سندس بدن روحاني ۽ دل رباني جو مرڪز بڻجي وڃي. مخلوق سان سندس ڪوبه لاڳاپو نه رهي، ۽ آدميت سان سندس ڪوبه واسطو نه رهي، ۽ هو مخلوق جي لاڳاپي ۾ آدميت جي نسبت جو محتاج نه رهي. جيڪڏهن ساري دنيا سندس ملڪيت ۾ اچي وڃي، تڏهن به هن ۾ غرور پيدا نه ٿئي. ٻئي جهان سندس درويشيءَ جي تارازيءَ ۾ ميجر جي پَر جيترو وزن به نٿا رکن. اهڙيءَ حالت ۾ درويشن جو هڪ دم به ٻنهي جهانن ۾ سمائجي نٿو سگهي.

(فصل - 1)

مرشدن (مشائخن) تي الله جي رحمت هجي. هنن درويشيءَ ۽ بي نيازي جي ڳالهه ۾ اختلاف ڪيو آهي ته صفتن جي لحاظ کان ٻنهي ۾ وڌيڪ ڪير آهي؟ حقيقي بي نياز (غني) ته صرف الله تعاليٰ جي ذات آهي، ۽ ان ذات کان سواءِ سڀني وصفن ۾ ڪوبه ڪامل ڪونهي.

حضرت يحييٰ بن معاذ رازي^٢، احمد بن ابي الحواري^٣، حارث المحاسبي^٤، ابوالعباس بن عطاء^٥، روير بن محمد^٦، ابو الحسن بن شمعون^٧ ۽ متاخرين مان مرشدن جو مرشد ابو سعيد بن محمد الميهني (مٿن الله جي رحمت هجي) سڀني بي نيازي (غنا) کي درويشي کان وڌيڪ ڄاتو آهي. درويشيءَ جي مقابلي ۾ هنن وٽ دعويٰ جو دليل اهو آهي ته بي نيازي الله تعاليٰ جي صفت آهي، ۽ درويشيءَ کان ان جي ذات پاڪ آهي. تنهنڪري اها صفت جنهن جو خدا ۽ انسان جي وچ ۾ لاڳاپو هجي، ان جو مرتبو، ان صفت کان مٿانهون آهي، جيڪا فقط انسان ۾ هجي، ۽ خدا ۾ نه هجي. اسان جو چوڻ آهي ته اهو لاڳاپو صرف لفظي ۽ نالي مٿر آهي، ۽ حقيقي ۽ معنوي ناهي. حالانڪ اهو لاڳاپو ۽ هڪ جهڙائي معنيٰ ۾ هٿ گهرجي. اهو ممڪن ناهي، ڇو ته الله تعاليٰ جون صفتون قديم (اصل کان) آهن، ۽ مخلوق جون حادث (فاني). تنهنڪري اهو دليل ڪوڙو آهي. مان علي بن عثمان جلابي چوان ٿو، ته اهو هڪ بيڪار بحث آهي. غني خدا جي صفت آهي، ۽ اهو ئي ان جي لائق آهي. مخلوق انهيءَ نالي جي لائق بڻجي نٿي سگهي. انسان پيدا ٿي فقير ۽ محتاج ٿيو آهي، تنهنڪري هن کي فقر (درويشي) جو نالو جڳائي ٿو. مجازي لحاظ کان خدا کان سواءِ ڪنهن به انسان کي غني سڏڻ جائز نه آهي. الله تعاليٰ ذاتي طور غني آهي. هو سڀني سببن جو آهي. سندن بي نيازيءَ لاءِ ڪوبه سبب ڪونهي، ۽ نه وري هن لاءِ ڪنهن سبب جي

ضرورت آهي. ٻانهي کي جيڪا بي نيازي (غنا) حاصل ٿئي ٿي، اها خدا جي عطا ڪيل هوندي آهي ۽ هو سببن جو محتاج هوندو آهي. ٻنهي ۾ لاڳاپو ۽ هڪجهڙائي حقيقي نه هوندي آهي. خدا جي ذات ۾ ڪنهن جو به لاڳاپو جائز ناهي، نه ان جي صفتن ۾ به لاڳاپو جائز ٿيندو. ۽ نالي ۾ به لاڳاپو رکي نه سگهيو. باقي رهندي لفظن ۽ نالي جي ڳالهه. نالو فقط سڃاڻپ لاءِ هوندو آهي. خدا ۽ مخلوق جي وچ ۾ وڏو فاصلو رکيل آهي. تنهنڪري الله جي بي نيازي (غنا) اها آهي، ته هن کي ڪنهن جي به پرواهه ڪانهي. هو جو ڪجهه چاهيندو آهي، سو ڪندو آهي. ڪوبه سندس ارادي کي روڪي نٿو سگهي. ۽ نه وري ڪوئي سندس قدرت جي آڏو اچي سگهندو. سندس ارادي جي خلاف ڪوبه سگهه ساري نٿو سگهي. سندس قدرت جي آڏو ڌرم هئڻ جي ڪنهن کي به طاقت ناهي. سندس سموريون صفتون قدير آهن. هو هميشه پنهنجين صفتن نٿان قاهر رهڻ وارو آهي. ۽ اصل کان وٺي قاهر هو. مخلوق جي بي نيازي مال متاع هٿ ڪرڻ سبب ٿورن ڏينهن لاءِ هوندي آهي. هن کي هميشه جي بي نيازي نه هوندي آهي. هو (انسان) ڪڏهن مصيبت ۾ هوندو آهي، ته ڪڏهن فرحت ۾ رهندو آهي. هو عاجزيءَ ۾ ذليل به ٿيندو آهي، تنهنڪري اها نسبت انسان لاءِ عارضي ۽ خدا لاءِ حقيقي هوندي آهي. الله تعاليٰ جو فرمان آهي: يا ايها الناس انتم الفقراء الى الله و الله هو الغني الحميد. "اي انسانو! اوهان خدا آڏو محتاج آهيو ۽ الله تعاليٰ خوبيون وارو ۽ بي نياز آهي." ٻيو فرمان آهي: والله غني و لا نسر الفقراء "الله بي نياز آهي ۽ اوهان محتاج آهيو." عام ماڻهن جو هڪ ٽولو چوي ٿو، ته اسان تونگر کي درويش کان وڌيڪ ٿا سمجهون، ڇو ته الله تعاليٰ تونگر کي ٻنهي جهانن ۾ نيڪ بنايو آهي، ۽ هن تي تونگري جو احسان ڪيو آهي. انهن ماڻهن هن ڳالهه ۾ بي نيازي کي دنيا جي گهڻائي، انسانن جي اميدن جو پورو ٿيڻ ۽ آساني سان مرادن جو حاصل ٿيڻ ٿي سمجهيو آهي. هنن جو دليل آهي، ته الله تعاليٰ تونگريءَ تي شڪر ڪرڻ، ۽ سچائيءَ ۾ صبر ڪرڻ جو حڪم ڏنو آهي. مصيبت ۾ صبر ڪرڻ ۽ ٿوري تي راضي رهڻ جو ارشاد ڪيو آهي. نعمتن حاصل ٿيڻ تي وري شڪر گذار ٿيڻ جو فرمان آهي، تنهنڪري مصيبتن کان نعمتن جو درجو مٿي آهي. ان جي جواب ۾ اسان چئون ٿا، ته نعمت حاصل ٿيڻ تي شڪر گذار ٿيڻ کي وڌيڪ نعمت جي ملڻ جو سبب بڻايو ويو آهي، ۽ سچائي ۾ صبر ڪرڻ کي خدا جي ويجهڙائي حاصل ڪرڻ جو سبب بڻايو ويو آهي. الله تعاليٰ فرمائي ٿو: لئن شكرتم لا زيد نڪم "اوهان شڪر ڪندا ته اوهان کي وڌيڪ ڏيندس." ۽ صبر لاءِ فرمايائين: ان الله مع الصابرين. "بيشڪ الله تعاليٰ صبر ڪرڻ وارن سان آهي." جيڪو ماڻهو مالداريءَ ۾ غفلت سبب شڪر نٿو ڪري، ته الله تعاليٰ سندس غفلت کي اڃا به وڌائي ٿو، ۽ جيڪو سچائيءَ جي مصيبت ۾ صبر ٿو ڪري، جيڪو الله جي ويجهڙائيءَ جو سبب آهي، ته الله تعاليٰ سندس ويجهڙائي کي اڃا به وڌائي ٿو. اها بي نيازي، جنهن کي مرشد سچائي کان سٺو ٿا سمجهن، اها ٻئي قسم جي آهي، ۽ عام ماڻهن جي مقصدن جي ابتڙ آهي. عام ماڻهو بي نيازي ان کي ٿا سڏين، جنهن ۾ دنيا جي نعمتن جي گهڻائي هجي، ۽ شاهوڪار انهن مان فائدو حاصل ڪري سگهي. خدا جي ويجهڙائي ٻي شيءِ آهي، ۽ غفلت ۾ غرق ٿيڻ ٻي شيءِ آهي. حضرت شيخ ابو سعيد فرمائي ٿو: الفقر هو الغنا بالله. "درويشي اها بي نيازي آهي، جيڪا الله تعاليٰ جي ويجهڙائي سان حاصل ٿيندي آهي." ان مان مراد هميشه رهڻ وارو (ابدي) ڪشف آهي، جيڪو الله پاڪ جي جلوي ڏسڻ سان حاصل ٿيندو آهي.

اسان چئون ٿا، ته جيڪو ڪشف الله تعاليٰ جي جلوي ڏسڻ سان حاصل ٿيندو آهي، ۽ جنهن کي ڪن مرشدن بي نيازي (غنا) سڏيو آهي، تنهن تي پردو پئجي سگهي ٿو يا نه؟ جيڪڏهن اهڙي ڪشف واري کي پرديدار سمجهنداسون ته پوءِ اهو جڏهن جي ديدار جو محتاج رهندو يا نه؟ جيڪڏهن اوهان چئو ٿا، ته محتاج نه رهندو ته اهو ممڪن نه ٿيندو، جيڪڏهن اوهان چئو ٿا، ته محتاج رهندو ته اهڙي حالت ۾ گهرج پوڻ سان بي نيازي جو نالو ئي نه رهندو. اصل ۾ بي نيازي خدا جي ذات سان هوندي آهي. اها ذات پنهنجن صفتن سان قاهر، ۽ مرادن سان ثابت رهندي آهي. انسانن ۾ وصفن جو قاهر رهڻ ۾ مرادن جو ثابت هجڻ ممڪن نه آهي. ڇو ته اهي بي نيازيءَ جي لائق ناهن. حقيقت ۾ انسان جي ذات عين نياز هوندي آهي. ان جي فاني هجڻ لاءِ سندس محتاجي ڪافي آهي، تنهنڪري جنهن کي هميشه رهڻ واريون صفتون هونديون آهن،

اهو حقيقي غني هوندو آهي. ۽ جنهن جون صفتون عارضي هوندون آهن. اهو ڪنهن به مستقل نسبت جي لائق نه هوندو آهي. تنهنڪري الغني من اغناه الله. "غني اهو آهي جنهن کي خدا تعاليٰ غني بڻائي. ان جو مطلب صاف آهي. يعني غني الله آهي. جيڪو فاعل آهي. ۽ جنهن کي غني بڻايو ويو. سو مفعول آهي. فاعل هميشه پنهنجي ذات سان قائل هوندو آهي. ۽ مفعول جو وجود فاعل جو محتاج هوندو آهي. انهن ڳالهين جو نتيجو اهو نڪرندو ته جيڪو خدا جي فضل کان سواءِ پنهنجو پاڻ رهندو. انهيءَ جي صفت بشریت هوندي. ۽ جيڪو خدا جي فيض سان قائل هوندو. تنهن جي بشریت واري صفت فنا ٿي ويندي. مان علي بن عثمان جلابي چوان ٿو ته حقيقي بي نيازي (غنا) کي صفتن جي قائل رهڻ سان ڪو واسطو ناهي. ڇو ته اهو ثابت ٿي چڪو آهي ته انساني صفتون گهٽ حيثيت واريون ۽ فنا ٿيندڙ آهن. ان کان سواءِ انهن صفتن جي فنا ٿيڻ کان پوءِ به اهو لفظ چئي نٿو سگهجي. ڇو ته فنا ٿيڻ واري شيءِ کي ڪوبه نالو ڏئي نٿو سگهجي. جنهن به شيءِ جون صفتون فنا ٿي وڃن. تنهن تي نه درويشي (فقر) جو نالو رکي ٿو سگهجي. ۽ نه وري بي نيازي جو.

عام ماڻهن جي گهڻائي. ۽ سمورا مرشد درويشيءَ کي بي نيازي کان وڌيڪ سمجهندا آهن. ڇو ته قرآن ۽ حديث ۾ درويشيءَ جي تعريف ڪئي وئي آهي. اُمت جي گهڻي حصي جو انهيءَ ڳالهه تي اتفاق آهي. مون حڪايتن ۾ ڏٺو آهي ته هڪ دفعي حضرت جنيد^ع ۽ حضرت ابن عطاء^ع انهيءَ مسئلي تي بحث ڪري رهيا هئا. ابن عطاء^ع جو چوڻ هو ته بي نياز (غني) ماڻهو وڏي فضيلت وارا آهن. ڇو ته قيامت جي ڏينهن انهن کي پنهنجي دولت جو حساب ڏيڻو پوندو. ۽ حساب ڏيڻ وقت هو الله تعاليٰ جي خطاب مان سڌي طرح فيض حاصل ڪري سگهندا. جيڪڏهن کين سزا ملندي ته اها به سندن محبوب جي طرفان هوندي. جيڪا محبت وارن کي ملندي رهندي آهي. حضرت جنيد جواب ڏنو ته جتي شاهوڪارن کان حساب جي گهر ٿيندي. اتي فقيرن کان عذر پڇيو ويندو. ۽ ظاهر آهي ته عذر جي منزل حساب جي منزل کان مٿانهين آهي. ان ۾ هڪ عجيب نڪتو آهي. محبت ۾ عذر مان ڌاريائپ ظاهر ٿيندي آهي ۽ سزا وري هيڪڙائي جي ابتڙ هوندي آهي. محبت وارا ٻنهي حالتن کي مصيبت سمجهندا آهن. ڇو ته عذر ۾ محبوب جي حڪم جي بچا آوري ۾ ڪوتاهي هوندي آهي. يعني جڏهن هو پنهنجو حق گهري. تڏهن هي عذر پيش ڪري. ۽ سزا وري دوست جي حڪم جي ڪوتاهي ٿي ملندي آهي. ان وقت اهو دوست انهيءَ ڪوتاهيءَ جي ڪري کيس سزا ڏيندو آهي. اهي ٻئي ڳالهينون ممڪن نه آهن. سڀني ڳالهين ۾ فقير صبر ۽ شاهوڪار شڪر ڪندا آهن. حقيقي دوستيءَ ۾ دوست پنهنجي دوست کان ڪابه شيءِ نه گهرندو آهي. ۽ نه وري ڪو دوست پنهنجي دوست جي حڪم مڃڻ کان انڪار ڪندو آهي. ڪنهن بزرگ ڪهڙو نه چڱو چيو آهي: "ظَلَمَ مَنْ سَمِيَ ابْنَ آدَمَ امِيراً وَقَدْ سَمَاهُ رَبُّهُ فَقِيْرًا" (جنهن آدم جي ٻچي کي امير سڏيو. تنهن ظلم ڪيو. هن جي رب هن جو نالو فقير رکيو آهي). الله جي درگاه ۾ جنهن وجود جو نالو فقير آهي. سو جيڪڏهن ظاهر ۾ امير آهي. تڏهن به حقيقت ۾ اهوئي فقير رهندو. جنهن پنهنجي محبوب جي زنجير ۾ پاڻ کي قيد نه ڄاتو. سو هلاڪ ٿي ويو. توڙي ڪٿي ظاهر ۾ هو تخت ۽ تاج جو مالڪ هجي. دراصل غني صدقي وٺڻ وارن مان هوندا آهن. ۽ فقير صدق (سچ) وارا هوندا آهن. صدق وارا صدقي وٺڻ وارا نه ٿي سگهندا آهن. نتيجو اهو نڪتو ته حضرت ايوب ع جي درويشي حضرت سليمان ع جي بي نيازي وانگر آهي. اهوئي سبب آهي جو سخت صبر ڪرڻ واري حضرت ايوب ع کي نعر البدل يعني نيڪ پناهو سڏيو ويو. ۽ تخت ۽ تاج واري حضرت سليمان ع کي به نعر البدل يعني نيڪ پناهو سڏيو ويو. الله جي رضا حاصل ٿيڻ سبب حضرت ايوب ع جي درويشيءَ کي حضرت سليمان ع جي بي نيازيءَ وانگر سڏيو ويو. مون استاد ابوالقاسم قشيري کان ٻڌو ته ماڻهن درويشي ۽ بي نيازيءَ جي باري ۾ بحث ڪري. هڪ کي سٺو سمجهيو. مگر مان اهو ٿو چاهيان. ته منهنجو حقيقي محبوب جنهن کي پسند ڪري. اهوئي مون کي گهرجي. جيڪڏهن مون لاءِ بي نيازي (شاهوڪاري) پسند ڪري ته مون کي پنهنجي يادگيري کان غافل نه رکي. ۽ جيڪڏهن درويشي پسند ڪري. ته ان ۾ لوپ ۽ لالچ کان پناهه ۾ رکي. حقيقت ۾ شاهوڪاري به ان جي نعمت آهي. مگر جيڪڏهن ان جي ڪري غفلت پيدا ٿئي. ته مصيبت آهي. درويشي به ان جي نعمت آهي. مگر جيڪڏهن ان جي ڪري لالچ پيدا ٿئي. ته وڏي مصيبت آهي. اصل شاهوڪاري ۽ درويشي ٻئي انهيءَ حقيقي

بادشاه (منعم) جون نعمتون آهن، مگر انهن مان جيڪي نتيجا نڪرن ٿا، سي جدا جدا قسمن جا آهن، درويشي ان شيءِ جو نالو آهي، جنهن سان دل مان الله جي نالي کان سواءِ هر شيءِ نڪري وڃي، ۽ شاهوڪاري (غنا) ان شيءِ جو نالو آهي، جيڪا دل کي الله تعاليٰ کان سواءِ ٻين شين ڏانهن مشغول رکي. جيڪڏهن دل کي ڪشادگي (فراغت) حاصل ٿئي ٿي، ته نه درويشي شاهوڪاري کان پلي آهي ۽ نه وري شاهوڪاري درويشيءَ کان سٺي آهي. شاهوڪاري مال جي گهٽائي جو نالو آهي، ۽ درويشي مال جي گهٽائي جو نالو آهي. حقيقت ۾ ساري مال مٿاع جو حقيقي مالڪ الله تعاليٰ آهي. جيڪڏهن طالب ملڪيت کي ترڪ ڪري ڇڏيندو ته هو شرڪ کان بچي ويندو، ۽ ٻنهي نالن کان بيمرواھ ٿي رهندو.

(فصل - 2)

طريقت جي مرشدن شاهوڪاريءَ ۽ درويشيءَ جي باري ۾ ڪجهه رمزون بيان ڪيون آهن. مان پنهنجي وس آهر سندن ڪجهه قول هن ڪتاب ۾ ڏيان ته انشاءِ الله. متاخرين مان هڪ چيو آهي: "ليس الفقير من خلا من الزاد انما الفقير من خلا من المراد." (فقير اهو سڄو ناهي جنهن وٽ ڪجهه نه هجي، مگر فقير اهو آهي جنهن جي دل خواهش کان خالي هجي). جيڪڏهن ڪنهن کي خدا دولت عطا ڪري، ۽ هو ان جي سنڀال جو ارادو ڪري ته هو غني آهي. جيڪڏهن هو انهيءَ دولت تان هٿ ڪڍي ڇڏي، تڏهن به غني آهي، ڇو ته انهن ٻنهي حالتن ۾ پراڻي ملڪيت تي قبضي ڪرڻ جو سوال اٿندو. حقيقت ۾ پراڻي ملڪيت تي قبضو نه ڪرڻ ۽ پنهنجي ملڪيت جي سنڀال ڇڏي ڏيڻ جو نالو فقيري آهي. حضرت يحيٰ بن معاذ رازي چيو آهي: "عامه الفقر خوف الفقر." (فقيري جي نشاني فقيري وڃائڻ جي خوف جو نالو آهي). درويشيءَ جي نيڪ هجڻ جي نشاني اها آهي، ته درويش ولايت جي ڪمال تي پهچڻ، ديدار جي قائل رهڻ، صفتن جي فنا ٿيڻ، ۽ بيخود رهڻ جي باوجود، ڊڄندو رهي. هن کي درويشيءَ جي فنا جو به خوف رکڻ گهرجي. درويشيءَ جو ڪمال اهو آهي، ته ماڻهو اهڙي مقام تي پهچي وڃي، جتي الله کان ڪٽجي وڃڻ جو خوف نه هجي. حضرت رويبر بن محمد جو قول آهي: "من نعت الفقير حفظ سره وصيانة نفسه و آداء فرائضه." (فقيري جي صفت اها آهي، ته هن جو راز غرض کان پاڪ هجي، هن جو نفس مصيبت کان آزاد هجي، ۽ هو پنهنجا فرض ادا ڪندڙ هجي). جو ڪجهه سندس دل ۾ اچي، ان کي زبان سان ظاهر نه ڪري، ۽ جو ڪجهه سندس زبان تي ظاهر ٿئي، ان ۾ دل کي مشغول نه رکي. هن کي دل ۽ زبان تي ايترو قبضو هئڻ گهرجي، جو ڪا به شيءِ هن لاءِ رنڊڪ پيدا نه ڪري. حقيقت ۾ اها حالت انساني ضرورتن جي فنا ٿيڻ جي نشاني آهي. ٻانهي کي ظاهري توڙي گهجهي طرح سان الله ڏانهن مشغول رهڻ گهرجي. حضرت بشر حافي جو قول آهي: "افضل المقامات اعتماد الصبر علي الفقر الي القبر." (فقيري ۾ چڱي ۾ چڱو درجو آهي ته فقير قبر تائين صبر تي قائم رهي). فقيري درجن جي فنا ٿيڻ جو نالو آهي. فقيريءَ ۾ صبر تي قائم رهڻ جو مطلب اهو آهي، ته پنهنجي عملن کي ڪجهه به سمجهڻ نه گهرجي، ۽ انساني گهرجن کان مٿي رهجي. ان قول موجب ظاهر ۾ درويشي شاهوڪاريءَ کان وڌيڪ آهي. فقير کي پختو عقيدو رکڻ گهرجي، ته هو فقيريءَ کان ڪنهن به حالت ۾ منهن نه موڙيندو. حضرت شبلي جو قول آهي: "الفقير من لا يستغني بشيء دون الله." (فقير اهو آهي، جيڪو ڪنهن کان به بيمرواھ بڻجڻ جي گهر نه ٿو ڪري. فقير کي خدا کان سواءِ ڪنهن مان به مزو نٿو اچي). ڇو ته دنيا ۾ هن جي زندگيءَ جو خدا کان سواءِ ٻيو ڪو مقصد ڪونه هوندو آهي. انهن لفظن جو مطلب هي آهي، ته ڪوبه هن (خدا) جي ذات کان سواءِ ٻي نياز ٿي نٿو سگهي. ۽ هن کي هٿ ڪرڻ ۾ ئي بي نيازي آهي. اسان جو وجود خدا کان جدا آهي. جدائي کي دور ڪرڻ کان سواءِ هن کي هٿ ڪري نٿو سگهجي. يعني بي نيازي حاصل ڪري نٿي سگهجي. حقيقت ۾ اسان جو وجود خود هڪ پردو آهي. ان کي هٽائڻ سان ئي بي نيازي حاصل ڪري سگهجي. حقيقت وارن لاءِ اهو نڪتو تمام نازڪ ۽ ڏکيو آهي. ان جي حقيقت اها آهي، ته الفقير لا يستغني عنه. فقير ڪڏهن به فقير کان بي نياز نه ٿيندو آهي، يعني فقير اهو هوندو آهي، جنهن کي ڪڏهن به شاهوڪاري نصيب نه ٿيندي آهي. هيءُ اها ڳالهه آهي، جنهن لاءِ خواجہ عبدالله انصاري فرمايو آهي، ته اسان جو غر هميشه رهڻ وارو آهي، ۽ اسان جي مراد ڪڏهن به پوري نه ٿيندي. اهڙيءَ طرح اسان جو وجود دين ۽ دنيا ۾ فنا ٿي نه سگهندو. ڪنهن شيءِ کي حاصل ڪرڻ

لاه جنس جو هجڻ لازمي آهي. ۽ اها ازلي ذات (الله تعاليٰ) اسان جي جنس مان ناهي. ان ذات جي قول نه مڃڻ لاءِ غفلت جي ضرورت آهي. مگر فقير ڪڏهن به غافل نٿو رهي. سامهون ايندڙ ۽ هميشه قائم رهندڙ رستو ڪيڏو نه ڏکيو آهي. هو اهڙو دوست آهي. جنهن جو ديدار محنت ۽ ڪوشش سان حاصل ٿي نٿو سگهي. هن جو ديدار مخلوق جي ڪنهن جنس وانگر به ناهي. فنا ۽ بقا سان هن جي ذات ۾ ڪا به ڦير ڦار نٿي ٿئي. فاني شيءِ ڪڏهن به باقي (هميشه رهندڙ) بڻجي سگهي. جو هن سان گڏجي سگهي ۽ جو باقي آهي. اهو به فاني ٿي نٿو سگهي. جو ان سان ويجهڙائي حاصل ٿي سگهي. تنهنڪري ان جا چاهيندڙ وڏي مشڪل ۾ ڦاٿل آهن. دل کي آت ڏيڻ لاءِ هنن سهڻيون عبارتون ٺاهيون آهن. ۽ روح کي خوش ڪرڻ لاءِ درجا. منزلون ۽ طريقا گهڙيا اٿن. مگر سندن عبارتون ۽ درجا سندن وجود تائين محدود آهن. ۽ الله تعاليٰ جي ذات انهن سڀني کان پاڪ آهي. حضرت ابوالحسن نوري فرمائي ٿو: "نعمت الفقير السكوت عند العدم و البذل للوجود". (فقير جي تعريف هي آهي. ته جڏهن وٽس ڪجهه نه هجي ته چپ رهي. ۽ جڏهن وٽس هجي تي خوب خرچ ڪري). ٻي هنڌ فرمايو اٿس: "الاضطراب عند الوجود". (جڏهن هن وٽ ڪجهه هوندو ته. پريشان رهندو). مطلب اهو آهي. ته جڏهن وٽس ڪجهه نه هوندو آهي. ته هو چپ رهندو آهي. ۽ جڏهن وٽس مال هوندو آهي. تڏهن ٻين کي پاڻ کان وڌيڪ حقدار سمجهي. انهن تي خرچ ڪري ڇڏيندو آهي. هن کي جڏهن هڪ گرهه جي ضرورت هوندي آهي. ۽ اها پوري نه ٿيندي آهي. تڏهن سندس دل پريشان نه ٿيندي آهي. ۽ جڏهن کيس هڪ گرهه ملندو آهي. تڏهن پنهنجي مقابلي ۾ ڪنهن ٻئي کي لائق سمجهي. ان کي ڏئي ڇڏيندو آهي. اهو هڪ وڏو ڪارنامو آهي. هن ڳالهه ۾ به اشارا آهن: هڪڙو اشارو هي آهي. ته هو نه هجڻ جي حالت ۾ خاموش ۽ رضا تي راضي هوندو آهي. ۽ پاڻ وٽ ڪجهه هجڻ جي حالت ۾ چاهيندو آهي ته ٻين تي خرچ ڪر. رضا تي راضي رهڻ ۾ انسان انعام جو حقدار ٿيندو آهي ۽ ٻين تي خرچ ڪرڻ ۾ محبت ظاهر ٿيندي آهي. رضا ۾ انعام ملندو آهي. ۽ انعام ويجهڙائي جو دليل ٿيندو آهي. محبت ڪرڻ وارو وري انعام (خلعت) کي ترڪ ڪندو آهي. جو ته انعام ۾ جدائيءَ جو نشان به هوندو آهي. پيو اشارو هي آهي. ته ڪجهه هجڻ جي حالت ۾ دل کي ان ڳالهه جو آت هوندي آهي. ته ڪجهه ملندو. جڏهن ڪجهه ملندو آهي. تڏهن ملڻ واري شيءِ الله تعاليٰ کان جدا هوندي آهي. ۽ الله تعاليٰ کان سواءِ ٻي ڪابه شيءِ کي ڇڏي ڏيندو آهي. هن باري ۾ مرشد ابو القاسم جنيد بن محمد بن الجنيد فرمايو آهي: "الفقر خلوة القلب عن الاشكال". درويشي دل کي هر شڪل کان خالي ڪرڻ جو نالو آهي. دل جڏهن سڀني شڪلين کان خالي ٿي وڃي ٿي. تڏهن ان ۾ صفائي کان سواءِ ٻيو ڇا بچندو؟ خدا جي غير کان هٿ ڪڍڻ کان سواءِ ٻيو ڪو به چارو ڪونهي. حضرت شبلي چيو آهي: "الفقر بحر البلا وبلائه ڪُل عَزْ". (فقير بلاتن جو سمنڊ آهي. ۽ ان جون سموريون بلاتون عزت جو سبب آهن). ظاهري عزت فقير کان سواءِ ڪنهن ٻئي جي نصيب ۾ هوندي. جيڪو بلاتن ۾ ڦاٿل هوندو آهي. تنهن کي تيستائين عزت جي خبر نه پوندي آهي. جيستائين هو بلاتن کان بيهرواه بڻجي. پنهنجي حقيقي مالڪ کي ياد ڪندو آهي. انهيءَ حالت جي پيدا ٿيڻ وقت سموريون بلاتون سر بسر عزت بڻجي وينديون آهن. ان جي عزت سارو وقت هوندي. ۽ ان جو سارو وقت محبت بڻجي ويندو. ان جي محبت وري ديدار جو مرڪز بڻجي ويندي. جيئن طالب جو دماغ پنهنجي محبوب جي ديدار جو لائق بڻجي سگهي. ۽ هو اک کان سواءِ ڏسندڙ. ۽ ڪن کان سواءِ ٻڌندڙ بڻجي وڃي. اهو ٻانهو پيارو ٿيندو آهي. جيڪو دوست جي مصيبت جو بار پاڻ کڻندو آهي. مصيبت خود بخود عزت ٿيندي آهي. ۽ نعمت ڏلت جو سبب بڻبي آهي. تنهنڪري عزت اها آهي. جيڪا ٻانهي کي خدا تائين پهچائي. ۽ ڏلت اها آهي جيڪا ٻانهي کي خدا کان پري ڪري. فقيري وري مصيبت حاضر هجڻ جو نشان آهي. ۽ شاهوڪاري جي راحت پري ٿيڻ جو نشان آهي. جيڪو خدا وٽ پهچندو سو پيارو ليکبو. ۽ جيڪو پري ٿيندو سو ڏڪاريل سڏبو. جنهن مصيبت سان ديدار حاصل ٿئي. سا قبول ڪرڻ جي لائق آهي. حضرت جنيد فرمايو آهي: "يا معشر الفقراء انكم انما تعرفون بالله و تكرمون الله فانظر وا كيف تكونون مع الله اذا خلوتر به". (اي فقيرو! اوهان الله تعاليٰ جي ڪري سڃاتا ٿا وڃو. ۽ ان ڪري ئي اوهان کي عزت ڏني وڃي ٿي. تنهنڪري اوهان کي سوچڻ گهرجي. ته اڪيلائيءَ جي ڪري ئي خدا سان ڪيئن ٿا هلو؟) مخلوق اوهان

کي فقير ٿي سڏي. ۽ اوهان جو حق ادا ٿي ڪري. ٻڌايو ته اوهان فقيريءَ جي رستي جو حق ڪيئن ٿا ادا ڪيو؟ جيڪڏهن مخلوق اوهان کي اوهان جي دعويٰ جي ابتڙ ڪنهن ٻئي نالي سان سڏي، ته اوهان کي ناراض ٿيڻ نه گهرجي، ڇو ته اوهان به پنهنجي دعويٰ ڪرڻ ۾ انصاف تي ناهيو. اهو ماڻهو وڏو ڪميٽو آهي. جنهن کي خدا وارو سڏين، مگر هو خدا وارو نه هجي. اهو ماڻهو وڏي بخت وارو آهي. جنهن کي ماڻهو به خدا وارو سڏين، ۽ هو پاڻ به خدا وارو هجي. الله وارو هجي. جو پياري ۾ پيارو ٻانهو اهو آهي. جنهن کي ماڻهو الله وارو سمجهن، ۽ هو سچ پچ الله وارو هجي. جيڪو ماڻهو الله وارو نه هجي ۽ ٻيا ماڻهو هن کي الله وارو سمجهن، اهو اهڙي طبيب وانگر آهي، جيڪو بيمارن کي دوا ڏئي، مگر جڏهن پاڻ بيمار ٿئي، تڏهن ڪنهن ٻئي طبيب جو محتاج بڻجي. اهو ماڻهو جنهن کي ماڻهو الله وارو سڏين، ۽ واقعي الله وارو هجي، ته اهو اهڙي طبيب وانگر آهي، جيڪو بيمارن کي به دوا ڏئي، ۽ جڏهن پاڻ بيمار ٿئي، تڏهن ڪنهن ٻئي طبيب جو محتاج نه بڻجي، ۽ پنهنجي دوا پاڻ ڪري سگهي. اهو ماڻهو جنهن کي ٻيا الله وارو نه سمجهن، ۽ هو پاڻ الله وارو هجي، اهو اهڙي طبيب وانگر آهي، جنهن کي ماڻهو طبيب ڪري نه مڃن، مگر هو ماڻهن جي پرواهه نه ڪري، ۽ سٺي خوراڪ، فرحت ڏيندڙ شربت، ۽ سٺي هوا سان پنهنجي صحت کي قائم رکڻ ۾ وقت صرف ڪري، بيمار نه ٿئي. اهڙو ماڻهو ٻين جي نظرن کان لڪل هوندو آهي. متاخرين مان ڪن جو چوڻ آهي: "الفقر عَدمٌ بَلا وجود" (فقيري ڪجهه به نه هجڻ واري اها حالت (عدم) آهي، جنهن کي ڪو وجود ڪونهي). هن قول جي سمجهائي ناممڪن آهي، ڇو ته ڪجهه به نه هجڻ واري شيءِ (معدوم) جو ڪو وجود نه هوندو آهي، ۽ سمجهائي ان شيءِ جي ڏئي سگهبي آهي. جنهن کي ڪو وجود هجي. ظاهر ۾ هن قول جو مطلب اهو ٿي سگهي ٿو، ته فقيري ڪابه شيءِ ناهي. اها ڳالهه غلط آهي. حق جي رستي وارن سالڪن جون سمجهائون ۽ گفتا بي بنياد شين بابت ٿي نٿا سگهن. اصل شيءِ جو انڪار ڪري نٿو سگهجي، پر انڪار فقط ان مصيبت جو آهي، جيڪا اصليت کي بگاڙي ڇڏي. سموريون انساني صفتون مصيبت جو سبب بڻبيون آهن. جڏهن مصيبت دور ٿيندي، تڏهن صفتون به فنا ٿي وينديون. صفتن جو فنا ٿيڻ مقصد حاصل ڪرڻ، يا ان تان هٽ ڪڍڻ جي وسيلن کي ختم ڪري ڇڏيندو. جيڪڏهن اصل تائين پهچڻ جو رستو بند ٿي ويندو، ته اصل جو فنا ٿيڻ به نظر ايندو، ۽ ماڻهو ذلت جي کوھ ۾ وڃي ڪرندو.

مون فلسفين (متڪلمين) جي هڪ ٽولي کي ڏٺو، جن ان گهڻي جي معنيٰ نه سمجهي هئي، ۽ خواهه خواهه ان تي ڪيل مسخري ڪري رهيا هئا، ۽ چئي رهيا هئا، ته اها ڳالهه عقل جي ابتڙ آهي. مون دعويٰ ڪندڙ جو هڪ اهڙو ٽولو به ڏٺو آهي، جيڪو هن جهالت واري ڳالهه کي سچو سمجهي رهيو هو، ۽ کيس ان حقيقت جي ڪابه خبر ڪانه هئي. حقيقت ۾ ٻئي ٽولا بيخبر هئا: هڪڙو جهالت جي ڪري انڪاري ٿيو هو، ۽ ٻيو بيوقوفي جي ڪري پريشان ٿيو هو. هڪڙن عدم ۽ فنا جو مطلب اهو ورتو هو، ته اڻ وڻندڙ ۽ خراب صفتن کي ڇڏي، سٺين ۽ تعريف جهڙين صفتن جي تلاش ڪجي، ۽ ٻين وري صفتن جي ترڪ ڪرڻ کي سٺو ڄاتو. سچي ڳالهه هيءُ آهي، ته فقير خود فقيريءَ جي سمورين معنائن کي بيان ڪري نٿو سگهي، ۽ هو پنهنجي اصلي مقصد جي سڀني سببن کي به نٿو ڄاڻي. مگر الله جي گنجهن جو مرڪز به اهوئي فقير هوندو آهي. جيستائين سندس فقير پنهنجا ڪم پرهيزگاري ۽ خدا جي خوف سان ڪندو رهندو آهي، تيستائين سندس سڀني ڪمن کي الله تعاليٰ جي درگاه مان قبوليت جي نسبت حاصل ٿيندي رهندي آهي، تان جو هڪ اهڙو وقت به ايندو آهي، جڏهن فقير جا سمورا ڪم پورهئي جي قيد کان آزاد ٿي ويندا آهن، ان وقت ان جي ڪمن جي نسبت به نه رهندي آهي. لفظن ۽ معنائن کي به فقير سان ڪا نسبت نه هوندي آهي، مگر الله جي رمزن ۽ گنجهن جي وسيلي فقيرن تي جو ڪجهه نازل ٿيندو آهي، ته ان جي نازل ٿيڻ جي ج. فقير ٿي هوندو آهي. فقير رستي تي هلندڙ يا پنهنجي وس وارو نه هوندو آهي. فقير ڪو به ڪم پنهنجي اختيار سان نه ڪندو آهي. هو ڪابه شيءِ پنهنجي اختيار سان نه وٺندو آهي، نه وري ڪنهن شيءِ کي پنهنجي اختيار سان پري ڪندو آهي. هو ٻانهي هجڻ جي حيثيت ۾ الله تعاليٰ جي ذات کان ٻاهر (غير) آهي، مگر الله تعاليٰ جي ذات جو خاص نشان به آهي.

مون هڪ ٽولي کي ڏٺو. جنهن زبان ۽ ڪلام کي ڄاڻڻ جي دعويٰ ٿي ڪئي. ان ٽولي وجود جي انڪار کي سڄي فقيري ٿي ڄاتو. ۽ پنهنجي دعويٰ ۾ عقل جي ڪمال کي ڪمال جو انڪار ٿي سمجهيائون. اها هڪ عجب جهڙي ڳالهه هئي. مون اهو به ڏٺو ته انهن جي انڪار جو مطلب فقيري جي صفت جو انڪار هو. ۽ مون اهو به ڏٺو ته هنن فقيري ۽ تصوف کي حقيقت جي طلب ۽ حقيقت جو انڪار ٿي سڏيو. حقيقت ۾ هنن پنهنجي بي بنياد خيالن کان سواءِ هر شيءِ کي غلط ٿي سمجهيو: هنن مان هر هڪ ماڻهو فقيري کان واقف نه هو. اصل ۾ ماڻهو لاءِ فقيري جي ڄاڻ ولايت جي ڪمال جو نشان هوندي آهي. هن ڳالهه کي سمجهڻ جي ڪوشش همت جو ڪم آهي ۽ حقيقي معنيٰ سان محبت رکڻ وڏو ڪمال آهي. تنهنڪري فقيريءَ جي طالب ۽ صوفيءَ لاءِ ان ڳالهه کان سواءِ ٻيو ڪو چارو ڪونهي. ته سندن رستي تي هلڻ، اهي منزلون پوريون ڪن. ۽ عبارت تي غور و فڪر ڪري. انهن جي سمجهڻ جي ڪوشش ڪن. ته جيئن اهي اوندهه ۾ نه رهن. سمورا اصول (بنياد) اصولن مان سموريون شاخون (فروع) شاخن مان نڪرنديون آهن. عام ماڻهو اصولن کي ڇڏي ڏيندا آهن ۽ فروعات (شاخن) ٿي پيا ڏيندا آهن. حقيقت ۾ اصولن کان بيخبر ماڻهو پنهنجن پيرن تي بيهي نه سگهندو آهي. جنهن کي فروعات جو پتو نه هوندو آهي. سو گهٽ ۾ گهٽ اصولن جو سهارو وٺي سگهندو آهي. جيڪو اصولن کان بي خبر هوندو آهي، ان کي ڪو سهارو نه ملندو آهي. مون هي سڀ ڪجهه اوهان جي حوصلي وڌائڻ لاءِ لکيو آهي. ته جيئن اوهان روحاني سفر اختيار ڪري سگهو. ۽ سفر جي آداب کي وساري نه ويهو. مان هاڻي تصوف جي باب ۾ صوفين جا ڪجهه اصول، رمزون ۽ اشارا بيان ڪندس. پوءِ حقباز ماڻهن جون حالتون ۽ صوفي مرشدن جي مختلف مذهبن جو ذڪر ڪندس. اڳتي هلي تصوف جي قسمن، علم ۽ قانونن جي باري ۾ ڪجهه لکندس. پوءِ سن آهر صوفين جا آداب ۽ رمزون بيان ڪندس. ته جيئن پڙهڻ وارن کي حقيقت جو پتو پئجي وڃي. سموري توفيق الله تعاليٰ جي طرف کان آهي.



باب ٽيون

تصوف متعلق

وڏي شان واري الله تعاليٰ چيو آهي: "وَعِبَادَ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا" ⁽¹⁾. (الله جا پاڻها، جيڪي زمين تي عاجزي سان هلندا آهن، تن سان جڏهن جاهل بد اخلاقي سان ڳالهائيندا آهن، تڏهن هو سلام ڪري، هليا ويندا آهن). حضور ﷺ جن فرمايو آهي: "مَنْ سَمِعَ صَوْتَ أَهْلِ التَّصَوُّفِ فَلَا يَوْمَنَ عَلَى دَعَائِهِمْ كُتِبَ عِنْدَ اللَّهِ مِنَ الْغَافِلِينَ." (جنهن صوفين جو آواز ٻڌو، ۽ ان کي نه مڃيائين، ته اهو الله تعاليٰ وٽ غافلن ۾ شمار ٿيندو). ماڻهن تصوف جي لفظ متعلق گهڻو ڪجهه لکيو آهي، ۽ ڪتاب تصنيف ڪيا آهن. هڪڙن خيال ظاهر ڪيو آهي، ته صوفيءَ کي صوفي ان ڪري سڏيو ويندو آهي، جو صوف (اُن) جا ڪپڙا پائيندو آهي. ٻيا چوندا آهن ته صوفي نماز ۾ پهرين صف (قطار) ۾ هوندو آهي، ان ڪري کيس صوفي سڏيندا آهن. ڪي وري چوندا آهن ته هنن اصحاب صفي جي صحبت اختيار ڪئي، تڏهن کين صوفي سڏيو ويو. ڪن جو خيال آهي ته صوفي لفظ صفا نڪتل آهي، طريقت جي تحقيق ۽ ان جي معنيٰ ۾ هر ڪنهن جا پنهنجا پنهنجا لطيفا آهن. اهي سمجهاڻيون صوفي لفظ جي لغوي معنيٰ تي روشني وجهي نٿيون سگهن. هر هڪ سمجهاڻي ۾ ڏکيا دليل ڏنا ويا آهن. تڏهن به لفظ صفا غور ڪرڻ جي لائق آهي. صفا جي معنيٰ صفائي آهي، ۽ صفائي جو ضد ڪدورت آهي. حضور ﷺ جن فرمايو آهي: "ذَهَبَ صَفْوُ الدُّنْيَا وَبَقِيَ كَدْرُهَا" (دنيا مان صفائي هلي وئي، ۽ ڪدورت باقي وڃي بچي). شين جي سٺي حصي کي صفا، ۽ خراب حصي کي ڪدر سڏيندا آهن. صوفي پنهنجي اخلاق ۽ ميل ميلاب کي صاف رکندا آهن، ۽ قلبي مصيبتن کان آزاد هوندا آهن، تنهنڪري کين صوفي سڏيو ويندو آهي اهو نالو عارفن لاءِ "اسر عام" (خاص ۽ مقرر ڪيل نالو) جي حيثيت ٿو رکي. صوفين جو مان مرتبو ان ڳالهه کان مٿانهون آهي، ته سندن ڪمن ۾ ڪا لڪل شيءِ هجي. صوفي لفظ سندن ڳجهين صفتن کي ظاهر ڪرڻ لاءِ ڪافي ناهي. سندن الله تعاليٰ سان ويجهڙائي واري حالت انهيءَ لفظ ۾ سماجي نٿي سگهي. تنهنڪري صوفي جو اشتقاق (جڙ) صفا مان ڪڍي، ان کي "اسر صفت" بڻائڻ ٺيڪ نه رهندو. هن زماني ۾ الله تعاليٰ تصوف جي حقيقت ۽ صوفين کي عام ماڻهن جي دلين کان لڪائي ڇڏيو آهي. اهوئي سبب آهي جو ڪن ماڻهن جو خيال آهي ته تصوف فقط ظاهري پرهيزگاري ۽ تقويٰ تائين محدود آهي، ۽ منجهس باطني ديدار ڪونه آهي. ڪي وري انهيءَ گمان ۾ آهن ته تصوف هڪ ظاهر داري جو طريقو آهي، ۽ ان کي ڪوبه بنياد ڪونهي. ايتري قدر جو ڪن مسخرن ۽ اڻڄاڻ عالمن سان ملي، صرف ظاهر واري اک سان ڏٺائون، ۽ تصوف جو انڪار ڪيائون. اهي ماڻهو تصوف جي اصلي حقيقت کي سمجهڻ جي ڪوشش ٿي نٿا ڪن، ۽ اجايو ان کي گهٽ وڌ ٿا سڏن. عام ماڻهن وري، سوچ ۽ ويچارن کان سواءِ، انهن جي انڌي پيروي ڪئي آهي. هنن پنهنجن وڏن ۽ اصحاب سڳورن جي حڪمن کان به منهن موڙي ڇڏيو آهي. "ان الصفا صفة الصديق ان أردت صوفيا علي تحقيق" جيڪڏهن سچو صوفي بڻجڻ چاهين، ته ڄاڻ ته صوفي ٿيڻ حضرت صديق رضه جي صفت آهي. باطن جي صفائي هڪ اصول ۽ هڪ فرع (شاخ) آهي. اصول اهو آهي ته دل الله جي غير کان خالي هجي، ۽ فرع اهو آهي ته جنهن جي دل هن فريبي دنيا کان دور هجي. اهي ٻئي صفتون حضرت صديق اڪبر رضه جون آهن، جنهن جو نالو عبدالله ابوبڪر رضه بن ابي قحافه آهي. هن رستي جو امام اهو ئي آهي. سندس دل غيرن جي محبت کان خالي هئي. حضور ﷺ جن جي وفات وقت سمورن اصحابن سڳورن جون دليون ٽٽي پيون هيون، ۽ حضرت عمر رضه تلوار ڪڍي چوڻ لڳو هو، ته جيڪو چوندو حضور ﷺ جن وفات ڪري ويا آهن، ان جو سر ڌڙ کان جدا ڪري ڇڏيندس. حضرت صديق اڪبر رضه ٻاهر

آيو، وڏي آواز سان چيائين: الا من عبدَ محمدَ فانَ محمدَ قَد ماتَ و من عبدَ ربَ محمدَ فَانَ هَـ حَي لا يَمُوتُ. "خبردار جن محمد ﷺ جن جي بندگانگي ڪئي، اهي سمجهن ته پاڻ وفات ڪري ويا، ۽ جن محمد ﷺ جن جي رب جي بندگانگي ڪئي، اهي سمجهن ته پاڻ سڳورا جيئرا آهي. ۽ هنن لاءِ موت ڪونهي". وري هي آيت پڙهيائين: وَمَا مُحَمَّدٌ اِلَّا رَسُولٌ قَدْ خَلَتْ مِنْ قَبْلِهِ الرُّسُلُ اِنَّ مَاتَ اَوْ قُتِلَ اَنْقَلَبْـتُمْ عَلٰى اَعْقَابِكُمْ ⁽¹⁾. "محمد ﷺ جن فقط رسول آهن، ۽ کانئن اڳ به رسول گذريا آهن. جيڪڏهن پاڻ وفات ڪري وڃن، يا شهيد ٿي وڃن، ته توهان پنهنجي پراڻي روش تي اچي ويندؤ ڇا؟" جيڪو فاني شين سان دل رکندو آهي، اهو پاڻ فنا ٿي ويندو آهي، ۽ سندن سموري محنت اجاڻي ويندي آهي. جيڪو الله سان نئون لڳائيندو آهي، اهو باقي رهندو آهي. جنهن محمد ﷺ جن کي بشریت جي نظر سان ڏٺو، ان جي دل مان سندن وفات ڪرڻ سان، سندن عزت به ختم ٿي وئي. جنهن حضور ﷺ جن کي حقيقت جي نظر سان ڏٺو، ان لاءِ سندن جيئري رهڻ يا وفات ڪري وڃڻ ۾ ڪو فرق ناهي، ڇو ته سندن ٻئي حالتون الله تعاليٰ سان نسبت رکن ٿيون. حضرت صديق اڪبر رضه حالتن کي ڇڏي، حالتن جي پيدا ڪندڙ (الله تعاليٰ) کي سامهون رکيو. حقيقت ۾ حالتون، حالتن جي خلقيندڙ جي حڪم سان ظاهر ٿينديون آهن. حضرت صديق اڪبر رضه حضور ﷺ جن جي عزت، سندن شان موجب ڪئي ۽ پنهنجي دل جو لاڳاپو خدا کان سواءِ ڪنهن به شيءِ سان نه رکيو، ۽ پنهنجي نظر کي ماڻهن جي نظر کان بچائي ورتو. ڪنهن ڪهڙو نه چڱو چيو آهي: مَنْ نَظَرَ اِلَى الْخَلْقِ هَلَكَ وَمَنْ رَجَعَ اِلَى الْحَقِّ مَلَكَ. "جنهن مخلوق کي ڏٺو سو هلاڪ ٿيو، ۽ جيڪو الله تعاليٰ ڏانهن موليٰ سو مالڪ ٿيو". مخلوق ڏانهن ڏسڻ تباهي جو نشان آهي، ۽ الله ڏانهن ڏسڻ بادشاهي جو نشان آهي. حضرت صديق اڪبر رضه جو دنيا کان دور رهڻ اهڙي طرح هو، جو هن پنهنجو سمورو مال متاع الله جي راه ۾ ڏئي ڇڏيو، ۽ پاڻ هڪ ڪنبل ويڙهي حضور ﷺ جن جي خدمت ۾ آيو حضور ﷺ جن کانئس پڇا ڪئي: مَا خَلَفْتُ لِعَمِي لَكَ. "پنهنجن ٻارن پڇن لاءِ ڇا ڇڏي آيو آهين؟" فَقَالَ اللهُ وَرَسُولُهُ، "چيائين ته الله ۽ ان جو رسول"، يعني وڏا ۽ نه ڪٽڻ وارا به خزانن ڇڏيا اٿم. پڇيائون ته ڪهڙا؟ جواب ڏنائين، ته هڪ الله تعاليٰ جي محبت ۽ ٻي ان جي رسول جي پيروي. دل جڏهن دنيا جي لاڳاپن کان دور ٿي وئي، تڏهن ان جون خرابيون به دور ٿي ويون. اهي سموريون صفتون سچي صوفيءَ جون آهن. هن ڳالهه جو انڪار حقيقت جي انڪار وانگر آهي، ۽ هڪ هٿ ڌرمي به آهي.

مان اڳ ۾ چئي آيو آهيان، ته "صفا"، "ڪدر" جو ضد آهي. ڪدر (ميراڻ) انساني صفتن ۾ شامل آهي. صحيح معنيٰ ۾ سچو صوفي اهو آهي، جيڪو "ڪدر" ڇڏي ڏئي. حضرت يوسف عليه السلام کي ڏسڻ وقت مصر جي عورتن جي بيپوشي، حقيقت ۾ سندن بشري صفتن جو غلبو هو، ۽ اهي ماديت (جسمانيت) کان هٽي، روحانيت ۾ محو ٿي ويون. جڏهن انهيءَ غلبي پڇاڻي ڪئي، تڏهن بشریت جو غلبو فنا ٿي ويو، ۽ انهن عورتن چئي ڏنو: "مَا هَذِهِ بَشَرًا". (هي ماڻهو ناهي). حقيقت ۾ حضرت يوسف عليه السلام جي حسن مصر جي عورتن جي بشري صفتن کي بدلائي ڇڏيو. هنن پنهنجي ڪلام جو نشانو حضرت يوسف عليه السلام کي بڻايو، مگر اصل ۾ هنن پنهنجو هي حال ظاهر ڪيو. طريقت جي مرشدن جو چوڻ آهي: "ليس الصفا من صفات البشر لان البشر مدر و مدر لا يخلوا عن الكدر". (صفا انساني صفتن مان ناهي، ڇو ته انسان مٽيءَ جو پتلو آهي، ۽ مٽيءَ جو پتلو ڪدورت سان خالي نه هوندو آهي). صفا انساني صفتن مان نه آهي، ڇو ته مٽيءَ جي پتلي جو دارو مدار ڪدورت تي آهي، تنهنڪري هو ڪدورت کان پاڪ ٿي نٿو سگهي. صفا جو لاڳاپو انساني ڪمن (افعال) سان ناهي. فقط محنت ۽ رياضت سان آدميت فنا ٿي نه سگهندي. صفا جي صفت به اعمالن ۽ حالتن سان ڪو واسطو نٿي رکي. ان کي ڪنهن نالي يا لقب سان ڪو تعلق ڪونهي. "الصفا صفت الاحباب وهر شمس بلاسحاب". (صفا الله جي دوستن جي صفت آهي، جيڪي اهڙي سچ وانگر آهن، جيڪو ڪڪرن ۾ لڪل ڪونهي). صفا محبت جو نشان آهي. محبت ڪرڻ وارا پنهنجن صفتن کي فنا ڪري، فقط محبوب جي صفتن سان رهندا آهن. حال وارن

جي نظر ۾ انهن جو مثال سج وانگر آهي. جڏهن حضور ﷺ جن کان حضرت حارث رضه جي باري ۾ پڇيو ويو، تڏهن فرمايائون: "عبد نور الله قلبه با لايمان". (هو اهڙو ٻانهو آهي، جنهن جي دل کي الله ايمان جي نور سان روشن ڪيو آهي). انهيءَ نور جي فيض سان سندس منهن چنڊ وانگر روشن ٿي پيو آهي، ۽ هو رباني نور جو پتلو بڻجي پيو آهي. ڪنهن بزرگ چيو آهي:

ضياء الشمس والقمر اذا اشتركا

انموذج من صفاء الحب و التوحيد اذا اشتكا

(سج ۽ چنڊ جو ميلاب توحيد ۽ صفا جي ميلاب وانگر آهي).

جتي الله تعاليٰ جي محبت جو نور موجود هجي، اتي سج ۽ چنڊ جي نور جي ڪهڙي حيثيت رهندي؟ ٻنهي جو پاڻ ۾ مقابلو ڪري نٿو سگهجي. دنيا ۾ سج ۽ چنڊ کان روشن ڪا به شيءِ ناهي. انساني اک سج ۽ چنڊ جو جلوو برداشت ڪري نٿي سگهي. جڏهن سج ۽ چنڊ پنهنجي ڪمال تي هوندا آهن، تڏهن اک آسمان کي ڏسندي آهي. دل وري معرفت جي نور، توحيد ۽ محبت جي وسيلي عرش کي ڏسندي آهي، ۽ قيامت تائين جيڪو احوال آهي، ان کي ڄاڻي وٺندي آهي. طريقت جي سڀني مرشدن جو ان ڳالهه تي اتفاق آهي، ته جيڪڏهن ٻانهو مقامن جي قيد کان چوٽڪارو حاصل ڪندو آهي، حالتن جي ميراڻ (ڪثافت) کان پاڪ ٿيندو آهي، ۽ بدلجندڙ ۽ ڦيرڦار ۾ ايندڙ دنيا کان بيهرواه ٿي ويندو آهي، تڏهن سموريون وڻندڙ حالتون، هن ۾ داخل ٿي وينديون آهن. ۽ پنهنجين انساني وصفن کان جدا ٿي ويندو آهي، يعني پنهنجي ڪنهن پسند ڪيل صفت کي ڏسي، ان جو قيدي نه بڻبو آهي. ان ڏانهن وري نه ڏسندو آهي، ۽ ان تي مغرور به نه ٿيندو آهي. سندس حال عقل جي وٽ پڪڙ کان آزاد ٿي ويندو آهي. الله تعاليٰ وٽ سندس وقت وهڻ ۽ وسوسن جي قبضي کان نڪري ويندو آهي. الله تعاليٰ وٽ سندس حاضري ختم نه ٿيندي آهي، ۽ سندس وجود ظاهري سببن کان بي نياز ٿي ويندو آهي. "لان الصفا حضور بلا ذهاب و وجود بلا اسباب" (تحقيق صفا اهڙي حاضري آهي، جيڪا فنا نه ٿي ٿئي، ۽ اهڙو وجود آهي، جيڪو سببن کان سواءِ هجي). جيڪو وجود حاضر هوندو آهي، سو غائب نه ٿيندو آهي. هو ڪنهن به سبب سان نه ملندو آهي. جيڪا حاضري غائب ٿيڻ سان مٽجي وڃي، ان کي حاضري چئي نه سگهيو، ۽ جيڪو وجود ڪنهن سبب جي ڪري موجود هجي، اهو صحيح معنيٰ ۾ وجود ئي ناهي. صوفي جڏهن اهڙي منزل تي پهچي ويندو آهي، تڏهن هو دنيا ۽ آخرت ۾ فنا ٿي ويندو آهي. سندس انساني جسم ظاهر هوندو آهي، پر حقيقت ۾ هو رحمان بڻجي ويندو آهي. هن جي نظر ۾ زر ۽ جواهر به ڏکڻ ۽ پٿرن وانگر هوندا آهن. دنيا وارن لاءِ جيڪا ڳالهه اهنجي هوندي، سا ڳالهه هن لاءِ سهنجي ٿيندي آهي، پوءِ ڪٿي حڪمن جي پيروي هجي يا پيو ڪجهه.

هڪ دفعي حضرت حارث بن زيد حضور ﷺ جن جي خدمت ۾ حاضر ٿيو. حضور ﷺ جن فرمايو: "كيف أصبحت يا حارث؟" (اي حارث اڄ تنهنجو صبح ڪيئن گذريو؟) هن چيو: "قال) أصبحت مومنًا بالله حقًا فقال أنظر ما تقول يا حارثه ان لكل شي حقيقة فما حقيقة ايمانك فقال عزلت و حرفت نفسي عن الدنيا فاستوي عندي جبرها و ذهابها و فضنها و مدرها فاسهرت ليلي و أصمات نهاري حتي صرت كآني أنظر الي عرش ربي بارزاً و كآني أنظر الي اهل الجنة يتزكرو و دون فيها كآني أنظر الي اهل النار يتضارعون و في رواية يتعاورون والحديث" (هن عرض ڪيو، ته الله تعاليٰ جي سچائيءَ تي ايمان رکندي، رات گذاريم. حضور ﷺ جن فرمايو: اي حارث! تون سوچ ۽ ويچار ڪر ته ڇا چئي رهيو آهين؟ هر شيءِ کي هڪ حقيقت هوندي آهي. ٻڌاء ته تنهنجي ايمان جي حقيقت ڇا آهي ۽ ان جو دليل ڪهڙو؟ هن عرض ڪيو، ته مون پنهنجو پاڻ کي دنيا کان دور ڪري، پنهنجي رب کي سڃاتو آهي. ان جي نشاني اها آهي، جو پٿر، سون، چاندي ۽ مٽي مون لاءِ هڪ جهڙا آهن، ڇو ته مون دنيا کان بيزار ٿي آخرت تي نظر رکي آهي. منهنجو حال اهو آهي، جو رات جو جاڳندو آهيان، ۽ ڏينهن جو اُڃيو بکيو رهندو آهيان. يعني روزو رکندو آهيان. هاڻي منهنجي اها حالت بڻجي وئي آهي جو چڻ ته پنهنجي الله تعاليٰ جي عرش کي ڏسي رهيو آهيان، ۽ اهو به ڏسي رهيو آهيان ته بهشت وارا هڪ ٻئي

سان ملي رهيا آهن. ۽ دوزخ وارا هڪ ٻئي سان ملي روئي پئي رهيا آهن. هڪ روايت ۾ ائين به آهي ته هنن کي هڪ ٻئي سان وڙهندي ۽ ماريندي ڏسي رهيو آهيان. حضور ﷺ جن تي دفعا فرمايو، ته اي حارث! تو گهڻو ڪجهه پرايو آهي. هاڻي انهيءَ ڳالهه تي قائم ره. ڇو ته انهيءَ ڳالهه کان سواءِ ٻي ڪابه ڳالهه ڪانهي.

ڪامل ولي ۽ تحقيق ڪندڙ عارف صوفيءَ جي نالي سان سڏبا آهن. اهو صفائيءَ وارو ٿولو انهيءَ نالي سان پڪاريو ويندو آهي. هڪ بزرگ جو قول آهي: ”من صفا الحب فهو صاف ومن صفا الحبيب فهو صوفي“ (جنهن محبت کي پاڪ ۽ صاف رکيو، سو صاف آهي، ۽ جو دوست ۾ فنا ٿي، ان جي غير کان دُور ٿي وڃي، اهو صوفي آهي).

لغت جي لحاظ کان هي لفظ ڪنهن به لفظ مان نڪتل نه آهي، ڇو جو تصوف جو درجو انهن ڳالهين کان بلند آهي. اشتقاق لاءِ جنس جي ضرورت هوندي آهي. موجودات جي هر شيءِ ميري (ڪثيف) آهي، ۽ صفا جو ضد آهي، تنهنڪري ڪابه شيءِ پنهنجي ضد مان نڪري (مشتق ٿي) نٿي سگهي. صوفي سڳورن لاءِ تصوف جون معنائون سج کان به وڌيڪ روشن آهن. هو ڪنهن به عبارت يا اشاري جا محتاج نه آهن. ”لأن الصوفي ممنوع عن العبارات والاشارات“ (صوفي عبارت ۽ اشاري کان آزاد آهي). صوفي جي سمجهاڻي ڏني نٿي سگهجي. جيڪڏهن دنيا جا سمورا ماڻهو ڄاڻندي يا نه ڄاڻندي، ان لفظ جي سمجهاڻي ڏين، ته به انهيءَ نالي کي ڪو خطرو ناهي. ان هوندي به حقيقت ڄاڻڻ لاءِ ايترو سمجهڻ گهرجي، ته طريقت جي مرشدن ۽ سچن عارفن کي صوفي چوندا آهن. تصوف جو لفظ تَفَعُّل جي باب مان آهي. اهو اصل جي شاخ آهي. تَفَعُّل جي باب جي خصوصيت اها آهي، ته ان کي فعل جي ضرورت هوندي آهي. هن لفظ جي لغوي حقيقت ۽ ظاهري معنيٰ جو فرق موجود آهي.

الصفا ولاية ولها آية ورواية

والتصوف حكاية للصفا بلاشكاية

”صفا ولایت جي منزل آهي، ۽ ان جو نشانينون روايتون آهن.“ تصوف صفا جي اهڙي ڳالهه (حكايت) آهي، جنهن ۾ ڪا شڪايت ناهي. صفا جي معنيٰ روشن ۽ ظاهر آهي. انهيءَ لحاظ کان تصوف جي معنيٰ حكايت آهي، صفا وارا (صوفي) ٽن ٽولن ۾ ورهائي ٿا سگهجن، هڪڙا صوفي، ٻيا متصوف، ۽ ٽيان مستصوف. صوفي اهو آهي، جيڪو پاڻ کي فنا ڪري حق سان ملي وڃي، ۽ نفس جون خواهشون ماري، حقيقت سان گڏجي وڃي. متصوف اهو آهي، جيڪو محنت ۽ مجاهدي سان انهيءَ منزل کي حاصل ڪرڻ جي ڪوشش ڪري، ۽ انهيءَ ڪوشش سان صوفين جي زندگي کي سامهون رکي. پاڻ کي نيڪ ڪرڻ ۾ مشغول رهي. مستصوف اهو آهي، جيڪو دنيا جي شان و شوڪت ۽ دولت هٿ ڪرڻ لاءِ پاڻ کي صوفين وانگر بڻائي، مگر کيس صوفين جي ڪنهن به منزل جو پتو نه هجي. اهڙن هٿرادو صوفين لاءِ عارفن جو قول آهي: ”المستصوف عند الصوفية كالذباب باب وعند غير هر كالذباب“ (هٿرادو صوفي مڪ وانگر آهي، جيڪا منهن مٿو پٽيندي رهي ٿي، ۽ انساني خواهش لاءِ ذليل ۽ خوار ٿئي ٿي) صوفين کان سواءِ اهو ٻين لاءِ هڪ بگهڙ وانگر آهي، جيڪو مردار کائڻ لاءِ پنهنجي سموري طاقت ڪم ۾ آڻي ٿو. تنهنڪري صوفي وصل (میلاپ) جو صاحب، متصوف اصول جو صاحب، مستصوف فضول جو صاحب آهي. جنهن ماڻهوءَ جي حصي ۾ خدا جو وصل اچي ٿو، اهو پنهنجي مراد حاصل ٿيڻ تي، ٻئي ڪنهن ڏانهن به ڌيان نٿو ڏئي. جنهن ماڻهوءَ جي قسمت ۾ اصول اچي ٿو، اهو طريقت جي راه تي قائم رهي ٿو، ۽ پاڻ کي طريقت جي ڳالهين ۾ قابو ٿو رکي. جيڪو ماڻهو فضول جو مالڪ بڻجي ٿو، اهو سڀني ڳالهين کان نراس (محروم) رهي ٿو، ۽ پاڻ کي رستن ۽ رسمن جي منزل تي رکي ٿو. هو رسمن جي ڪري، سڀني جي اڳيان شرمسار ٿئي ٿو، ۽ سندس اڳيان پردو اچي ٿو وڃي. هن باري ۾ مرشدن ڪيتريون ئي رمزون ۽ عجيب نُڪتا بيان ڪيا آهن. انهن سڀني جو بيان ڪري نٿو سگهجي. البت ڪجهه بيان ڪندس، جيئن پڙهڻ وارا فائدو حاصل ڪري سگهن. سموري توفيق الله جي طرف کان آهي.

(فصل 1-)

حضرت ذوالنون مصري فرمايو آهي: "الصوفي اذا نطق بآن نطقه من الحقائق وان سكنت نطقته عنه الجوارح بقطع العلائق" (جڏهن صوفي ڳالهائيندو آهي، ته ان جو گنت حقيقت موجب هوندو آهي، ۽ جڏهن چپ رهندو آهي، تڏهن سندس حالت دنيوي لاڳاپن جي ٽٽي وڃڻ کي ظاهر ڪندي آهي). يعني، سندس ڳالهائڻ طريقت جي اصولن تي پورو هوندو آهي، چپ رهڻ سندس فقيري کي ظاهر ڪندو آهي. سندس ٻئي حالتون ٽيڪ هوندون آهن، يعني هن جو ڳالهائڻ بلڪل صاف سچو هوندو آهي، ۽ چپ رهڻ وقت سندس هر ڪم فقيري هوندو آهي. حضرت جنيد بغدادی فرمائي ٿو: "التصوف نعت القير العبد فيه قيل نعت للعبد امر للحق فقال نعت الحق حقيقة و نعت العبد رسر" (تصوف هڪ وصف آهي، جنهن ۾ آدمي جو قيام آهي. ماڻهن پڇيو ته اها وصف خدا جي آهي يا انسان جي؟ حضرت جنيد جواب ڏنو، ته ان جي حقيقت خدا جي وصف آهي، ۽ ان جي رسر انسان جي وصف آهي). مطلب اهو آهي، ته تصوف جي حقيقت انساني صفتن جي فنا ۾ آهي، جيڪا الله تعاليٰ جي صفتن جي بقا سان حاصل ٿئي ٿي، تنهنڪري تصوف خدا تعاليٰ جي وصف آهي. رسمي طور تي تصوف ماڻهو کان نفس جي مستقل مجاهدي جي طلب رکي ٿو، ۽ مجاهدي طلب رکي ٿو، ۽ مجاهدي جو برقرار رهڻ انساني وصف آهي. انهيءَ مطلب کي ٻين لفظن ۾ هيئن بيان ڪري سگهجي. ته حقيقي توحيد ۾ انساني صفتون صفا ڪونه هونديون آهن، ڇو ته اهي هميشه نه رهنديون آهن. انهن جو هجڻ، رسمي طور تي هوندو آهي، الله تعاليٰ انهن جو خالق ۽ مالڪ آهي. مثال طور: الله تعاليٰ پاڻهي کي روزي رکڻ جو حڪم ڏنو، ۽ روزي رکندڙ کي صائم سڏيو. اهو روزو رسمي طور تي پاڻهي جو ٿيو، مگر حقيقت ۾ خدا جو ٿيو. الله تعاليٰ حضور ﷺ جن کي فرمايو: "الصوم لي و أنا اجزي به" (روزو منهنجو آهي، ۽ مان ئي ان جو اجورو (جزا) ڏيندس). ساري مخلوق ان جي ملڪيت آهي. انسان سان هر شيءِ جي نسبت رسمي هوندي آهي، ۽ حقيقي نه هوندي آهي. حضرت ابوالحسن نوري فرمايو آهي: "التصوف ترك كل حظ النفس" (تصوف نفس جي هر مزي کان هٽ ڪڍڻ جو نالو آهي). اهو ٻن نمونن سان ٿيندو آهي: هڪڙو رسمي طور تي، ۽ ٻيو حقيقي طور تي. جيڪڏهن ڪو ماڻهو مزي کي ترڪ ٿو ڪري، ۽ ان جي ترڪ ڪرڻ ۾ به کيس مزدو ٿو اچي، ته هو رسمي آهي. جيڪڏهن مزدو خود بخود ترڪ ٿي وڃي ته اها مزي جي فنا آهي، ۽ خاص ديدار (مشاهدو) آهي. مزي کي ترڪ ڪرڻ انساني ڪم آهي، ۽ مزي جو خود بخود ترڪ ٿي وڃڻ خدا جو ڪم آهي. انساني ڪم رسر آهي، ۽ خداڻي ڪم حقيقت آهي. حضرت نوريؒ جو اهو قول، حضرت جنيدؒ جي مٿئين قول جي تصديق ٿو ڪري. حضرت ابوالحسن نوريؒ جو هي قول به آهي: "الصوفية هم الذين صفت ارواحهم فساد و في الصف الاول بين يدي الحق" (صوفي اهي آهن، جن جا روح بشریت جي ميراڻ (ڪشافت) کان پاڪ، نفساني مصيبتن کان صاف، ۽ لوپ لالچ کان آزاد آهن. اهي پهرئين قطار ۾ وڏي مرتبي سان الله جي پناهه ۾، ۽ غير کان پري آهن). حضرت نوريؒ جو هي به قول آهي: "الصوفي الذي لا يملك ولا يملك" (صوفي اهو آهي جيڪو ڪنهن به شيءِ جو مالڪ نه هجي، ۽ نه وري ڪنهن شيءِ جي ملڪيت بڻجي). انهيءَ جو مطلب عين فنا آهي. فاني صفتن وارو نه ڪنهن جو مالڪ هوندو ۽ نه ڪنهن جي ملڪيت ۾ ايندو آهي، ڇو ته موجود هجڻ واريون شيون ئي ملڪيت بڻبيون آهن. ان جو مطلب اهو آهي، ته صوفي دنيا جي مڏي ۽ آخرت جي زينت واري ڪنهن به شيءِ کي پنهنجي قبضي ۾ آڻڻ جي ڪوشش نه ڪندو آهي. هو پاڻ کي به نفس جي حڪم هيٺ نه سمجهندو آهي، ۽ نه وري خود کي ان جي ملڪيت ڄاڻندو آهي. هو ٻين تي حڪومت نه ڪندو آهي، متان ڪو ٻيو هن کي ڪنهن جي حڪومت هيٺ سمجهي. صوفين جي انهيءَ قول ۾ هي ٺڪتي ڏانهن اشارو آهي، جنهن کي پوري (ڪلي) فنا سڏيندا آهن. خدا گهريو، ته انسان هن ڪتاب ۾ انهن جون غلطيون نروار ڪنداسون، ته جيئن تو کي سڀ ڪجهه معلوم ٿي وڃي. حضرت ابن جلاڻ جو چوڻ آهي: "التصوف حقيقة ولا رسر له" (تصوف هڪ حقيقت آهي، جنهن ۾ ڪابه رسر ناهي). رسر انساني صفت

آهي، ۽ ان جو لاڳاپو انساني ڪمن سان ٿيندو آهي، مگر حقيقت الله تعاليٰ جي صفت آهي. تصوف انساني دنيا کان منهن موڙڻ جو نالو آهي. ان سر ڪي ڪو دخل ناهي. حضرت ابو عمر دمشقي[ؒ] جو چوڻ آهي: "التصوف رؤية الكون بعين النقص بل عَضُ الطرف عن الكون" (تصوف ڪائنات کي گهٽ (ناقص) ڏسڻ جو نالو نه آهي، پر ان کان منهن موڙڻ جو نالو آهي.) ان جو مطلب اهو آهي، ته انساني وصفون فنا ٿي وينديون آهن. اڪيون دنيا جي شين کي ڏسنديون آهن، پر جڏهن دنيا جي شين کان منهن موڙيو ويندو، تڏهن اڪين جي نظر واري وصف به گهر ٿي ويندي. جڏهن ظاهر ۾ اڪيون پوڻيون آهن، تڏهن روحاني نظر قائم رهندي آهي. پنهنجي ذات کي وساري ڇڏڻ وارو الله جي نظر سان ڏسندو آهي. ظاهري دنيا کي ڏسڻ وارو اصل ۾ پنهنجي ذات کي ڳوليندو آهي، هن جو ڪم (فعل) پنهنجو هوندو آهي، ۽ هو ان کي ظاهر ڪندو آهي. هو ڪنهن به حالت ۾ پنهنجي ذات کان ٻاهر نڪري نه سگهندو آهي. کيس پنهنجي خامي نظر ايندي آهي، پر هو پنهنجيون اڪيون بند ڪري ڇڏيندو آهي، ۽ نه ڏسندو آهي. بهرحال اڪ هڪ پردو آهي، ۽ نظر پردي ۾ رکندي آهي. ان جي ابتڙ هڪ ظاهري دنيا کي ڏسڻ وارو ڏسندو ته ڪجهه به ناهي، مگر ان جي آڏو پردو به نه هوندو آهي. اهو هڪ طريقت وارن ۽ معنيٰ جي صاحبن جو مڃيل اصول آهي، مگر هتي ان جي سمجهائيءَ جي ضرورت ناهي. حضرت ابوبڪر شبليءَ جو چوڻ آهي: "التصوف شرك لانه صِيَانَةُ الْقَلْبِ عَنْ رُؤْيَةِ الْغَيْرِ وَلَا غَيْرَ" (تصوف شرڪ آهي، ڇو ته هي دل کي غير جي ڏسڻ کان بچائڻ جو نالو آهي، ۽ الله کان سواءِ ٻئي ڪنهن جو وجود ٿي ڪين آهي.) ٻين لفظن ۾ توحيد جي ثابتي لاءِ غير جو خيال کان دل کي بچائڻ جي ڪوشش اچائي آهي. حضرت حصري[ؒ] فرمائي ٿو: "التصوف صفاءُ السر من كدورة المخالفة" (الله جي ڳجهه ۽ دل کي مخالفت جي ميراڻ (كدورت) کان بچائڻ جو نالو تصوف آهي.) مطلب اهو آهي ته دل کي الله جي مخالفت کان بچائڻ گهرجي، ڇو ته دوستي هر خيال ٿيڻ جو نالو آهي، ۽ هر خيال ٿيڻ (موافقت) مخالفت جو ضد آهي. هن دنيا ۾ دوست هميشه دوست جي حڪم هيٺ هوندو آهي. جڏهن هر خيالي هوندي، تڏهن مخالفت جي ڪا ضرورت نه رهندي. حضرت محمد بن علي بن حسين بن ابيطالب رضي الله عنهم فرمايو آهي: "التصوف خُلُقُ فَمَنْ زَادَ عَلَيْكَ فِي الْخُلُقِ زَادَ عَلَيْكَ فِي التَّصَوُّفِ" (تصوف خوش خلقي آهي، جيڪو زياده نيڪ ۽ خوش خلق هوندو آهي، سو وڌيڪ صوفي هوندو آهي.) خوش خلقي جون ٻه صورتون آهن: هڪ خدا سان خوش خلقي سندس حڪمن جي پيروي آهي. ٻانهن سان خوش خلقي اها آهي، ته انهن سان ميل ميلاب فقط الله جي واسطي رکيو وڃي. اهي ٻئي صورتون، طالب سان واسطو ٿيون رکن، ڇو ته الله تعاليٰ جي پاڪ ذات انساني حڪمن جي بغاوت ڪرڻ کان بي نیاز آهي. انهن ٻنهي صورتن جو دارومدار الله تعاليٰ جي توحيد جي ڄاڻ تي آهي. حضرت مرتعش[ؒ] جو چوڻ آهي: "الصوفي لا يسبقُ هُمنه خطوُ تَه البُنة" (صوفي اهو آهي، جنهن جو هر قدم ان جي خيال موجب هجي.) يعني، هن کي پوري پوري حاضري (حضور) حاصل ٿيل هجي. جتي سندس جسر هجي، اتي سندس قدم هجي، ۽ جتي سندس قدم هجي، اتي سندس قول هجي. هن قسم جي حاضريءَ ۾ غائب هجڻ صفا ڪونه هوندو آهي. ان جي ابتڙ ڪن ماڻهن جو چوڻ آهي، ته پاڻ کان غائب رهي، الله سان ظاهر ٿيڻ گهرجي. حقيقت ۾ ائين چوڻ گهريو هو، ته الله تعاليٰ سان ظاهر ٿيڻ سان گڏ پاڻ سان به ظاهر ٿيڻ گهرجي. مجموعي طرح سان ان جو مطلب اهو آهي، ته جيستائين ديدار (رويت) نه ٿئي، تيستائين غائب رهڻ جي حالت برقرار آهي، ۽ جڏهن ديدار ٿي ويندو، تڏهن غائب هجڻ کان سواءِ حاضري (حضور) حاصل ٿي ويندي. اهو قول حضرت شبليءَ جي قول وانگر آهي: "الصوفي لا يري في الدارين مع الله غير الله" (صوفي اهو آهي، جيڪو ٻنهي جهانن ۾ الله تعاليٰ کان سواءِ ٻيو ڪجهه نه ڏسي.) ٿورن لفظن ۾ ڳالهه اها آهي، ته انسان جي هستي (الله تعاليٰ جو) غير آهي، ۽ جڏهن هو ڪنهن غير کي نٿو ڏسي، تڏهن ڄڻ ته پاڻ کي به نٿو ڏسي. ۽ سندس احساس بلڪل خالي ٿي وڃي ٿو، پوءِ ڪڏهن ان جو انڪار ڪري يا اقرار. حضرت جنيد فرمايو آهي: "التصوف مَبْنِي عَلَى ثَمَانِ خُصَالٍ السَّخَاءُ وَالصَّبْرُ وَالْإِشَارَةُ وَالْغُرْبَةُ وَلَيْسَ

الصوف و السياحة والفقر. اما السخاء فلا يراهم و اما الرضاء فلا يسمعون و اما الصبر فلا يربون و اما لا شارة فلا يعيرون و اما الفقر فلمحمد صلى الله عليه وسلم اجمعين" (تصوف جو بنياد اٺن ڳالهين تي آهي، جيڪي اٺن پيغمبرن سان واسطو رکن ٿيون: سخاوت ۾ حضرت ابراهيم ع جنهن پنهنجي پٽ جي قرباني ڏني، رضا ۾ حضرت اسماعيل ع، جنهن خوشيءَ سان پنهنجي پياري جان پيش ڪئي، صبر ۾ حضرت ايوب ع جنهن خدا جي غيرت آڏو صبر ڪيو، ۽ ڪيڙن پوڻ جي مصيبت سٺي، اشارت ۾ حضرت زڪريا ع، جنهن لاءِ الله تعاليٰ چيو آهي: "اَلَا تَكْلُمُ النَّاسُ ثَلَاثَةَ اَيَّامٍ اِلَّا رَمَزًا" تن ڏينهن لاءِ اشاري کان سواءِ ڪنهن سان ڳالهائي ۽ ان لاءِ الله تعاليٰ هيئن به فرمايو: "اِذْ نَادَى رَبَّهُ نِدَاءً خَفِيًّا" جڏهن هن پنهنجي رب وٽ هوريان ٻاڏايو، غربت ۾ حضرت يحييٰ ع، جيڪو پنهنجي وطن ۾ ڌاريو ٿي رهيو، اُن جي پوشاڪ پهڙ ۾ حضرت موسيٰ ع، جنهن جي پوشاڪ اُن جي هئي، سير سفر ۾ حضرت عيسيٰ ع، جيڪو خدا جي راه ۾ بلڪل اڪيلو ٿي رهيو، ۽ زندگي جي سامان مان فقط هڪ پيالو ۽ ڦٽي رکيائين، جڏهن هڪ ماڻهوءَ کي پڪ ۾ پاڻي پيئندو ڏٺائين، تڏهن پيالو اُچلي ڇڏيائين، ڪنهن ماڻهوءَ کي اگرين سان وار سواريندي ڏٺائين، ته ڦٽي به ڦٽي ڪري ڇڏيائين، ۽ درويشي (فقر) ۾ حضرت محمد ﷺ جن کي الله تعاليٰ ساري زمين جي خزانن جون چاٻيون عطا ڪري ڇڏيون، ۽ فرمايو، ته محنت کان سواءِ شان شوڪت سان زندگي گذاريو، مگر حضور ﷺ جن عرض ڪيو، ته مان خزانن ۽ ٺٽو گهران، مون کي هڪ ڏينهن ڍاڙو ۽ ٻيو ڏينهن بڪ ۾ رکيو وڃي، اهو طريقت جي رستي جو چڱو اصول آهي، حضرت حصري فرمايو آهي: "الصوفي لا يُوَحِّدُ بَعْدَ عَدَمِهِ وَلَا يَعْدُمُ بَعْدَ وَجُودِهِ"، صوفي اهو آهي جنهن جي فنا کي بقا ناهي، ۽ جنهن کي بقا کي فنا ناهي، يعني هن کي جو وڃائجي ويندو آهي، ان کي حاصل نه ڪندو آهي، ٻين لفظن ۾ هن وٽ حاصل ٿيل شيءِ (يافت) غائب ٿيل شيءِ نه بڻبي آهي، ۽ غائب ٿيل شيءِ ڪڏهن به حاصل ٿيل شيءِ نه ٿيندي آهي، هن وٽ اثبات ڪڏهن به نفي سان نه هوندو آهي، ۽ نفي به اثبات سان هوندي آهي، انهن سڀني ڳالهين جو نتيجو هي آهي، ته صوفي سڀني انساني صفتن کان آزاد هوندو آهي، ۽ سندس جسماني حواس ختم ٿي ويندا آهن، ۽ سڀني شين سان سندس ناتا ٽٽي ويندا آهن، ايتري قدر جو انساني ڳجهه ظاهر ٿي ويندا آهن، هن جي پریشاني (تفريق) هتي ويندي آهي، ۽ پنهنجو پاڻ ڦاٽي رهندو آهي، هن جو مثال پيغمبرن ۾ چئو نظر ايندو آهي، هڪ حضرت موسيٰ عليه، جنهن جي حاضريءَ ۾ ڪڏهن به فرق نه آيو! عرض ڪيائين: رب اشرح لي صدري، "اي الله تعاليٰ! منهنجي سيني کي ڪشادو ڪر"، ٻيو اسان جو رسول ﷺ جن ۾ توحيد جي ذري جيتري گهٽتائي به ڪانه هئي، کين چيو اَلرَّحْمٰنُ لَكَ صَدْرُكَ، "چا اسان اوهان جي سيني کي ڪشادو نه ڪيو آهي؟" هڪ طرف تي آرام جي تمنا ڪئي وئي، ۽ ٻئي طرف تي سوال ڪرڻ کان سواءِ آرام عطا ڪيو ويو، حضرت علي بن بندار صيرفي نيشاپوري فرمايو آهي: التصوف اسقاط الرؤية للحق ظاهراً وباطناً "تصوف اهو آهي، جنهن موجب صوفي ظاهر ۽ ڳجهي طرح پاڻ کي نه ڏسي سگهي" يعني ظاهر ۽ باطن ۾ فرق محسوس نه ڪري، پر هر جاءِ تي فقط خدا کي ڏسي، جڏهن تون ظاهر کي ڏسندين، ته الله جي رحمت جون نشانيون توکي نظر اينديون، پر اهي سموريون نشانيون، الله جي رحمت جي آڏو مچر جي پَر جهڙيون به معلوم نه ٿينديون، ۽ تون ظاهري ڏسڻ کي ڇڏي ڏيندين، جيڪڏهن تون باطن تي نظر ڪندين، ته الله تعاليٰ جي مدد جا نشان ته ڏسي وٺيندين مگر الله جي مدد جي مقابلي ۾ اهي نشان هڪ ڌاڻي جي مُلھ جيترا به معلوم نه ٿيندا، ان ڪري تون باطن کان به منهن موڙي ڇڏيندين، ۽ ڄاڻي وٺيندين، ته هر شيءِ جو مالڪ الله تعاليٰ آهي، ۽ اها ڄاڻ، توکي سمجهائي ڇڏيندي، ته تون پاڻ ڪجهه به نه آهين، حضرت محمد بن احمد المقرئ فرمايو آهي: التصوف اِقَامَةُ الاحوالِ مَعَ الْحَقِّ، "الله تعاليٰ سان حالتن جي برقرار رهڻ جو نالو تصوف آهي، يعني، صوفيءَ کي حالتون پنهنجي حال کان ڦيرائي، غلط رستي تي آڻي نٿيون سگهن، ڇو ته جنهن ماڻهوءَ جي دل حالتن جي پيدا ڪندڙ سان ڳنڍجي ويندي آهي، ان کي حالتون ثابت قدمي تان هٽائي نه سگهنديون آهن، ۽ هو حق جي رستي کان ڦري نه سگهندو آهي.

(فصل - 2)

معاملن (ڪمن) جي باري ۾ حضرت ابو حفص حداد نيشاپوري[ؒ] جو قول آهي: "التصوف كُلُّهُ آدَابٌ لِكُلِّ وَقْتٍ آدَبٌ وَ لِكُلِّ مَقَلَمٍ آدَبٌ وَلِكُلِّ هَالٍ آدَبٌ فَمَنْ لَزِمَ آدَابَ الْأَوَاقَاتِ بَلَغَ مَبْلَغَ الرِّجَالِ وَمَنْ ضَيَّعَ الْآدَابَ فَهُوَ بَعِيدٌ مِنْ حَيْثُ يَظُنُّ الْقُرْبَ وَ مَرْدُودٌ مِنْ حَيْثُ يَظُنُّ الْقَبُولَ". "تصوف پورو پورو آدب آهي. جيڪو وقتن جي آدب کي نظر ۾ رکندو آهي. اهو آدميت جي مٿانهين درجي تي پهچندو آهي. ۽ جيڪو آدب کي وڃائي ڇڏيندو آهي. اهو ويجهڙائي ۽ قبوليت کان هٽي ويندو آهي. ۽ مردود بڻبو آهي." اهو قول ابوالحسن نوري[ؒ] جي هن قول کي ويجهڙو آهي: لَيْسَ التَّصَوُّفُ رِسْمًا وَلَا عُلُومًا وَلَكِنَّهُ اخْلَاقٌ "تصوف رِسم ۽ علمن جو نالو ناهي پر اخلاق آهي". جيڪڏهن تصوف رِسم ۾ داخل هجي ها، ته محنت سان ملي وڃي ها، جيڪڏهن عالمن جو حصو هجي ها، ته تعليم سان حاصل ٿي سگهي ها. حقيقت ۾ اهو اخلاق ۾ شامل آهي. جيستائين تون ان کي پاڻ ۾ نه ڳوليندين، ۽ ان جي معاملن کي ٺيڪ نه ڪندي، ۽ ان سان پاڻ انصاف نه ڪندي، تيستائين هو ڪنهن به صورت ۾ ملي نه سگهندو. رِسم ۽ اخلاق ۾ اهو فرق آهي. جو رِسم ظاهر دائري جو عمل هوندو آهي. جو ڪنهن مقصد جي ڪري ظاهر ٿيندو آهي. ۽ حقيقت کان خالي هوندو آهي. سندس صورت ۾ اصليت ۾ وڏو فرق هوندو آهي. ان جي ابتڙ اخلاق ۾ اهڙا عمل (ڪر) شامل هوندا آهن، جيڪي ساراه جوڳا هوندا آهن. ۽ منجهن ڪابه ظاهر دائري، مقصد فريب نه هوندو آهي. سندن صورت ۽ اصليت ۾ ڪوبه فرق نه ٿيندو آهي. حضرت مرتعش[ؒ] فرمايو آهي: التصوف حسن الخلق. "تصوف سٺي خلق جو نالو آهي". اهو ٽن نمونن سان ٿيندو آهي: پهريون هيءُ ته ريا ۽ ڏيکاءُ کان سواءِ خدا تعاليٰ جي حڪمن جي پيروي ڪجي. ٻيو هيءُ ته مخلوق ۾ وڏن جي عزت ڪجي، ننڍن سان پيار ۽ محبت سان پيش اچجي. هڪ جيئن سن انصاف سان هلجي ۽ بدلي جي اميد نه رکجي. ٽيون هيءُ ته لوپ لالچ ۽ شيطاني خيالن کان پرهيز ڪجي. اهي ٽيئي ڪر ٺيڪ ٿي ويندا، ته انسان سٺي خلق وارو ٿي ويندو. اهو سارو بيان هن طرح جو آهي: ڪنهن حضرت بيبي عائشه رضه صديقه کان پڇيو: حضور ﷺ جن جي اخلاق متعلق ڪجهه ٻڌايو. حضرت بيبي عائشه رضه فرمايو ته قرآن پڙهو. الله تعاليٰ جو فرمان آهي: خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ. "بخشي ڇڏڻ جي روش اختيار ڪيو، چڱي ڳالهه جو حڪم ڪيو ۽ جاهلن کان ڏور رهو". حضرت مرتعش[ؒ] فرمايو آهي: مَذْهَبُ كُلِّ جَدٍ فَلَا تَخْلُطُوهُ بِشَيْءٍ مِنَ الْهَزْلِ. "هي ڪوشش ۽ سوچ ويچار جو رستو (مذهب) آهي. هن ۾ مذاق ۽ مسخري کي شامل نه ڪيو". يعني ظاهر پرستن جي پٺيان نه لڳو، ۽ انهن جي انڌي پيروي کان ڊڄو. عام ماڻهن جڏهن انهن ظاهر پرستن کي نچندو ۽ ڳائيندو، يا دربارين مان انعام وٺندي، ۽ سٺين گهرن تي هڪٻئي سان وڙهندي ڏسندا آهن. تڏهن اهي سڀني ولين سڳورن ۾ خراب عقيدو رکندا آهن، ۽ مٿن الزام مڙهندا آهن، ۽ چوندا آهن ته اهو تصوف آهي. ۽ اهي تصوف جا اصول آهن، ۽ سمجهندا آهن ته پهرين زماني وارا صوفي به اهڙائي هوندا، ائين چوڻ وارن اهو نه سمجهيو، ته وقت فتنو ۽ زمانو مصيبت جو گهر آهي. حرص بادشاهه کي ظلم لاءِ تيار ڪندو آهي. ۽ لالچ هڪ عالم کي بدڪاري ۽ زنا ۾ ڦاسائيندي آهي. ريا هڪ عبادت ڪندڙ (زاهد) کي منافقي جو رستو ڏيکاريو آهي. اهڙي طرح لوپ ۽ لالچ صوفين کي ناچ ۽ راڳ آواز ڏانهن مائل ڪنديون آهن. ظاهر آهي ته اهڙا طريقت وارا برباد ٿي ويندا آهن. پر طريقت برباد نه ٿيندي آهي. ساڳيءَ ريت جيڪڏهن ڪي ماڻهو مذاق ۽ مسخري کي پاڪ ۽ صاف شين ۾ شامل ڪندا آهن، ته پاڪ ۽ صاف شيون مذاق ۽ مسخري بڻجي نه وينديون آهن.

حضرت ابو علي قزويني[ؒ] فرمايو آهي: التصوف هو الاخلاق الرضية. "تصوف پسند ڪيل اخلاق جو نالو آهي". پسند ڪيل ڪم وارو انسان اهو ٿيندو آهي، جيڪو هر حال ۾ الله تعاليٰ جي مرضيءَ موجب هلندو آهي. انهيءَ کي رضا تي راضي رهڻ چوندا آهن. حضرت ابوالحسن نوري[ؒ] فرمايو آهي: التصوف هو الحریت و الفسرة و ترك الکلف و السخا و البذل

الدنيا، تصوف آزاديء جو نالو آهي، ۽ آزادي لالچ جي قيد مان نڪرڻ کي چئبو آهي. جوانمردي اها آهي، ته انسان سمورا ناتا توڙي، ۽ تڪليف جو ترڪ ڪرڻ اهو آهي، ته پنهنجي لاڳاپن واري حصي وٺڻ لاءِ ڪوشش نه ڪري، ۽ سخاوت اها آهي ته دنيا کي دنيا وارن لاءِ ڇڏي ڏجي. حضرت ابوالحسن بوشنجه فرمايو آهي: التصوف اليوم اسر ولا حقيقة وقد كان حقيقة ولا اسر. "اڄ تصوف صرف اهڙو نالو وڃي رهيو آهي، جنهن ۾ ڪا حقيقت ڪانهي، ۽ اصل ۾ اها حقيقت نالي کان سواءِ ٿيندي آهي". اصحاب سڳورن وڏڙن (مٿن الله جي رحمت هجي) جي وقت ۾ هن جو نالو نه هيو، پر هڪ حقيقت هوندي هئي، جيڪا سڀني ۾ سمايل هوندي هئي. اڄ ڪلهه فقط نالو آهي، ۽ حقيقت ناهي، يعني اڳ معاملو ڄاتل سڃاتل هو، جنهن ۾ ظاهر داري ڪانه هئي، ۽ هاڻي معاملو اڻ ڄاتل ۽ ظاهر داري ڄاتل سڃاتل آهي.

هن وقت تائين سڀ ڪجهه تصوف جي تحقيق متعلق مرشدن جي قولن مان بيان ٿيل آهي. خدا توکي نيڪي ڏئي، تولا ۽ طريقت جو رستو کلي وڃي، ۽ تون طريقت جي منڪرن کان بچي سگهين، ته ان جي ڪري انڪار مان سندن مراد ڪهڙي آهي؟ جيڪڏهن فقط نالي کان انڪار ڪيو اٿن، ته وڏي ڳالهه ناهي، پر جيڪڏهن معنيٰ جا منڪر آهن، ته پوءِ ڇڻ پيغمبر ﷺ جن جي شريعت ۽ سنن لڄڻ جو انڪار ڪندڙ آهن. خدا تعاليٰ توکي اها نيڪي عطا ڪري، جيڪا ولين جي حصي ۾ آئي آهي. مان توکي وصيت ٿو ڪريان، ته انهن خيالن تي پوري طرح عمل ڪر، ۽ انصاف جو شرط پورو ڪر. رياءَ کان پرهيز ڪر ۽ صوفي سڳورن تي سٺو عقيدو رک. سڀ توفيق الله تعاليٰ جي طرف کان آهي.



باب چوئون

صوفين جي گودڙي

صوفين جي پوشاڪ ٽيگڙين لڳل هوندي آهي، ۽ انهيءَ جو پائڻ پيغمبري سنت آهي. حضور ﷺ جن فرمايو آهي: عليڪم بلبس الصوف تجدون حلاوة الايمان في قلوبڪم. ”اوهان اوني پوشاڪ پايو. اوهان جي دلين ۾ ايمان جو ميناچ پيدا ڪندي“. اصحاب سڳورن مان به ڪنهن جو قول آهي: کان النبي ﷺ يلبس الصوف ويركب الحمار حضور ﷺ جن ان جي پوشاڪ پائيندا هئا. ۽ گڏه جي سواري ڪندا هئا. حضور ﷺ جن حضرت بي بي عائشه رضه کي فرمايو: لا تضيعي الثوب حتي ترقعيه ”ڪپڙا خراب نه ڪر جيستائين ان ۾ اڳڙي لڳي سگهي“. حضرت عمر رضه کان روايت آهي، ته ان وقت هڪ گودڙي (خرقو) هئي، جنهن ۾ ٽيهه اڳڙيون لڳل هيون. سندس چوڻ هوندو هو ته سٺو ڪپڙو اهو آهي، جنهن جي قيمت گهٽ هجي. حضرت عمر رضه لاءِ اهو به مشهور آهي ته سندن قميص جون پانهون آڱرين تائين هونديون هيون. ڪڏهن وڏي قميص پائيندو هو، ته پانهن وٽان قميص کي ڦاڙي، آڱرين جي برابر ڪري ڇڏيندو هو. رسول ﷺ جن کي خدا تعاليٰ وٽان حڪم پهتو: وثيابك فطهر اي فقصر ”پنهنجي پوشاڪ کي پاڪ رک، يعني ان کي نديو ڪر“. حضرت حسن بصريءَ جو چوڻ آهي، ته هن بدر جي ستر صحابين کي ڏٺو، جيڪي ان جي پوشاڪ پائيندا هئا. حضرت صديق رضه اڪيلاپ ۾ ان جي گودڙي پائيندو هو. حضرت حسن بصريءَ اهو به چوندو هو، ته هن حضرت سليمان رضه فارسي کي ان جو ڪنبل پاتل ڏٺو، جنهن ۾ اڳڙيون لڳل هيون. حضرت عمر رضه حضرت علي ڪرم الله وجهه ۽ هرم بن حيان کان روايت آهي، ته هنن حضرت اويس رضه قرتي کي ان جي پوشاڪ ۾ ڏٺو، جنهن ۾ اڳڙيون لڳل هيون. حضرت حسن بصري، حضرت مالڪ دينار ۽ حضرت سفيان ثوريءَ سڀ ان جو لباس استعمال ڪندا هئا. دنيا جي امام حضرت ابو حنيفه کان روايت آهي، ۽ اها روايت محمد بن علي حڪيم ترمذي جي ڪتاب ”تاريخ المشائخ“ ۾ لکيل آهي، ته هو منڍ ۾ ان جو ڪنبل پائيندو هو. ۽ اڪيلاپ جي ڪنڊ ۾ رهندو هو. ان زماني ۾ رسول ﷺ جن کي خواب ۾ ڏٺائين. کيس فرمايو ويو ته توکي عام ماڻهن سان رلجي رهڻ گهرجي، ڇو ته توتي سنت کي جيئري رکڻ جو فرض آهي. حضرت امام اعظم اڪيلاپ ۾ ويهي رهڻ ڇڏي ڏنو، مگر ڪڏهن به قيمتي پوشاڪ نه پاتائين. حضرت دائود طائي جيڪو وڏو تحقيق ڪندڙ صوفي ٿي گذريو آهي، سو به ان جي گودڙي رکندو هو. حضرت ابراهيم ادهر، حضرت امام اعظم وٽ اڳڙيون لڳل ان جي پوشاڪ سان آيو. محفل وارن کيس بيقدري ۽ ڌڪار جي نظر سان ڏٺو. حضرت امام اعظم چيو ته هو اسان جو سردار حضرت ابراهيم ادهر آهي. محفل ۾ موجود رهندڙ ماڻهن چيو: ”اوهان ڪڏهن به چرچو نه ڪندا آهيو، ٻڌايو ته حضرت ابراهيم کي سرداري ڪيئن ملي؟“ حضرت امام جواب ڏنو، ته لڳاتار عبادت ڪرڻ سان. هو هميشه خدا جي بندگي ۾ مشغول رهيو، ۽ اسان نفس جي بندگيءَ ۾ بند رهياسون، ايتري قدر جو هو اسان جو سردار بڻجي ويو.

ان زماني ۾ ڪي گودڙي پوش درويش اهڙا به هئا، جيڪي پنهنجين عادتن ۾ پاڪ نظر ايندا هئا، مگر اصل ۾ سندن مقصد شان شوڪت ۽ شهرت کان سواءِ ڪجهه به نه هوندو هو. سندن ظاهري حالت اندروني حالت کان بي طرح هوندي هئي. ممڪن آهي ايترن گهڻن ماڻهن ۾ ڪو الله جو نڪ پانهو هجي. هر جماعت ۾ سچا ڪارڪن گهٽ هوندا آهن. عام ماڻهن جي نظر ۾ اهڙو ماڻهو صوفي بڻجي ويندو آهي، جنهن ۾ صوفين جي ڪا هڪ نشاني به نه هوندي آهي. رسول ﷺ جن فرمايو آهي: من تشبه بيقوم فهو منهم. ”جيڪو ڪنهن قوم سان مشابهت رکندو آهي، اهو انهيءَ قوم ۾ شامل سمجهيو ويندو آهي“. مگر ڪي ماڻهو فقط ظاهري رومن تي نظر رکندا آهن، ۽ ڪي وري باطن جي صفائيءَ جي ڇاڇ ڪندا آهن. تصوف جا طالب چئن ٽولن ۾ ورهايل آهن. هڪڙا اهي آهن، جيڪي صوفين جي اندر جي صفائي، طبيعت جي مزاج جي وڃڻائي، ۽ هلت چلت جي چڱائي کي ڏسي، انهن ۾ شامل ٿيندا آهن، اها اميد رکي وڌندا آهن، ته جيئن کين

به اهڙو درجو حاصل ٿئي. انهن جي شروعات حالتن جي ظاهر ٿيڻ، خواهشن جي ترڪ ڪرڻ ۽ نفس جي ڪوشش (رياضت) ڪرڻ سان ٿيندي آهي. ٻيا اهي آهن، جن جي بدن جي صلاحيت، قلب جي اطمینان، ۽ دل جي تندرستي، کين صوفين جي ظاهري حالتن کي ڏسڻ جي توفيق عطا ڪندي آهي، ۽ هو صوفين کي شريعت جو پابند، اسلام جي حڪمن تي پورو، ۽ عملن جي پيروي ڪندڙ سمجهندا آهن. تڏهن سندن دل ۾ انهن سان هلڻ جو شوق پيدا ٿيندو آهي، ۽ هو حق جو رستو اختيار ڪندا آهن. انهن جي شروعات ڪوشش ۽ سٺين عادتن سان ٿيندي آهي. تڏهن اهي آهن، جيڪي صوفين جي انسانيت، سهڻن لچن ۽ طبيعت جي سلامتي ڏسي، سندن هلت چلت جو مطالعو ڪندا آهن، ۽ ڏسندا آهن، ته هو ڪيئن نه وڏن جو ادب ٿا ڪن، ننڍن سان مهرباني سان پيش ٿا اچن، هڪ جيڏن کي دوست ٿا سمجهن، ۽ ڪنهن به نموني سان دنيوي فائدي جو خيال نٿا رکن. ۽ هميشه کين جيڪو ملي ٿو، ان تي راضي ٿا رهن. اهڙا ماڻهو صوفين جي محفل ۾ داخلو حاصل ٿا ڪن. اهي دنيا جي خواهش جي ڏکيائي کي سهنجو ٿا ڪن ۽ خير وارن ۽ نيڪ ٻانهن ۾ شامل ٿي ٿا وڃن. چوڻاڻ اهي ماڻهو آهن، جن جي بيوقوفي، روحاني ڪمزوري، ذات کان سواءِ مرتبي جي چاهت، علم کان سواءِ وڌائي جي خواهش، انهن کي غلط فهمي ۾ وجهي ڇڏيندي آهي. ته صوفين جو ظاهري حال ٿي سڀ ڪجهه آهي. هو صوفين جي ڪچهري ۾ ايندا آهن، ته کين رواداري ۽ سهڻي نموني سان ڏٺو ويندو آهي. ان هوندي به صوفين کي خبر هوندي آهي، ته اهي ماڻهو جاهل آهن، ۽ طريقت جي سالڪ بڻجڻ جي ڪوشش نٿا ڪن. عام ماڻهو انهن جي اهڙي عزت ڪندا آهن، ڇڻ ته هو حقيقت ۾ به الله جا دوست آهن. اصل ۾ هنن کي صوفين جي پوشاڪ پائي پنهنجن عيبن کي ڇپائڻو هوندو آهي، انهن جو مثال ڪتابن سان لڏيل گڏھ وارو آهي. الله تعاليٰ جو فرمان آهي: مَسْئَلُ الَّذِينَ حَمَلُوا التَّوْرَةَ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا بِئْسَ مَثَلُ الْقَوْمِ الَّذِينَ كَذَبُوا بِاللّٰهِ وَاللّٰهُ لَا يَهْدِي الْقَوْمَ الظَّالِمِينَ. جيڪي قريبي ماڻهو تورا ڪنيو بيٺا آهن، تن جو مثال ان گڏھ وانگر آهي، جنهن تي ڪتاب لڏيل آهن. ان قوم جو مثال تمام خراب آهي، جنهن الله تعاليٰ جي نشانين کي ڪوڙو ڄاتو. الله تعاليٰ ظالمن جي قوم کي هدايت نٿو ڪري.

اڄ ڪلهه اهڙا ماڻهو گهڻائي ۾ آهن، تنهنڪري ضروري آهي، ته اهڙن ماڻهن کان پاسو ڪيو وڃي. طريقت ۾ قبول ٿيڻ لاءِ تون هزارين ڪوششون ڪرين، تڏهن به ضروري ناهي ته طريقت توکي قبول ڪري، ڇو ته ان لاءِ اندروني سوز جي ضرورت آهي، ۽ نه گودڙي جي. راز ڄاڻيندڙ لاءِ درويشيءَ جو ڪوڙو به عالمن جي چوغي جي مٿ ٿيندو آهي، جنهن کي طريقت پنهنجو ڪندي آهي، ان لاءِ سندس ڪوڙو چوغو بڻبو آهي، ان ڄاڻ لاءِ ان جي گودڙي بدبختي جو فرمان، ۽ قيامت جي ڏينهن شقي هجڻ جو اعلان هوندي آهي. هڪ ڪراڙي بزرگ کان پڇيو ويو: لَمْ لَا تَلْبَسِ الْمَرْقَعَةَ؟ قَالَ مِنَ النِّسْفِ ان تلبس لباس النسيان ولا تدخل في حمل ائثال الفتوة. "تون گودڙي ڇو نٿو پائين؟ هن جواب ڏنو ته اهو هڪ قريب آهي، جو صوفين جي پوشاڪ پائجي، ۽ تصوف جي بار ڪٽڻ جي همت نه رکجي". جيڪڏهن ان جو مقصد اهوئي آهي ته انهي پوشاڪ پائڻ سان الله تعاليٰ جي آڏو، ان جي خاص ۽ نيڪ ٻانهن ۾ شمار ٿبو، ته اها هٿ ڌرمي آهي، ڇو ته ان جي پاڪ ذات پوشاڪ جي قيد کان سواءِ به سڀ ڪجهه ڄاڻندڙ آهي. جيڪڏهن ڏيکاءُ ڪرڻو آهي ته سچي هجڻ جو (هڪ قسم جو) رياءُ آهي، ۽ ڪوڙي هجڻ جي صورت ۾ منافقي آهي. هي رستو تمام ڏکيو ۽ خطري وارو آهي. الله جي ڄاڻ (معرفت) جو رستو ظاهري پوشاڪ جي درجي کان تمام مٿي آهي. الصفا مِنَ اللّٰهِ تعاليٰ اِنْعَامَ وَاكْرَامَ وَالصَّوْفَ لِبَاسَ الْاِنْعَامِ. "صفا خدا جو انعام اڪرام آهي، ۽ اوني ڪپڙو جانورن جي پوشاڪ آهي". پوشاڪ مڪار ماڻهن جو قريب آهي. ڪي ماڻهو صوفين جي ويجهڙائي چاهيندا آهن، ۽ ظاهر ۾ انهن جي صورت بڻائيندا آهن. اهو فقط انهيءَ ڪري ته دنيا وارا کين صوفي سڳورن جي جماعت ۾ شامل سمجهن. ڪجهه طريقت جا مرشد پاڻ به گودڙي ڪندا آهن، ۽ پنهنجن مريدن کي به ان جي پاڻ تي زور ڏيندا آهن. سندن مقصد اهو آهي ته هو مخلوق ۾ مٿي ٿي رهن ۽ ماڻهو انهن تي نظر رکن. جيڪڏهن سندن هڪ قدم به اُٻتو ڪجي ته هر طرف کان مٿن لعنت ۽ ملامت شروع ٿي وڃي ٿي. جيڪڏهن پنهنجي پوشاڪ ۾ رهي گناه ڪرڻ چاهين ته ماڻهن جي مڙم کان نه ڪري سگهن. مطلب ته گودڙي ولين لاءِ زينت آهي. عام ماڻهو هن

سان عزت حاصل ڪندا آهن. ۽ خاص ماڻهن کي ذلت هٿ ايندي آهي. عام ماڻهن جي عزت انهيءَ ۾ آهي ته جڏهن گودڙي پائڻ، تڏهن ماڻهو کين ملامت جهڙو ڄاڻن. تنهنڪري گودڙي عام ماڻهن لاءِ نعمت آهي. ۽ خاص ماڻهن لاءِ مصيبت کان زهر. عام ماڻهن مان گهڻا پريشان هوندا آهن، ڇو ته سندن هٿ ۾ ڪجهه به نه هوندو آهي، ۽ نه وري کين مرتبي جي حاصل ڪرڻ جو ڪو ذريعو هٿ ايندو آهي. ان جي پوشاڪ کي دولت گڏ ڪرڻ جو هٿيار بڻائيندا آهن. خاص ٻانها حڪومت به ترڪ ڪندا آهن. ۽ ذلت کي عزت کان مٿي سمجهندا آهن. ۽ نعمت جي مقابلي ۾ مصيبت وٺندا آهن. المرقعة قميص الوفاء لاهل الصفا و سر بال السرور لاهل الغرور. ”گودڙي صفا وارن لاءِ وفا جي پوشاڪ، ۽ غرور وارن لاءِ سرور جو جامو آهي.“ صفا وارا گودڙي پائي، ٻنهي جهانن کان ٻاهر ۽ دنيا جي سامان کان دور ٿي ويندا آهن. اهڙيءَ طرح غرور وارا الله کان پري ۾، ۽ نيڪي کان پري ٿي ويندا آهن. مطلب ته هر هڪ لاءِ نيڪيءَ جو هڪ پاسو ۽ ڪاميابي جو هڪ سبب هوندو آهي. انهن جي مراد هڪ خاص شيءِ آهي. جيڪا هڪڙن لاءِ صفا ۽ پاڪبازي، ٻين لاءِ خدا تعاليٰ جي بخشش ۽ عطا، ۽ ٽين لاءِ حجاب جو پردو هوندي آهي. درويشن کي اميد هوندي آهي ته هڪ ٻئي سان سهڻو ميل ميلاپ، ۽ محبت سان سڀني جو چوٽڪارو ٿيندو آهي، ڇو ته رسول ﷺ جن جو فرمان آهي: من احب قوماً قهَو مِنْهُر ”جو ڪنهن ٽولي سان محبت ڪندو آهي، اهو ان ۾ شمار ٿيندو آهي.“ ڪنهن به جماعت سان محبت ڪرڻ وارا قيامت جي ڏينهن ان جماعت سان هوندا. مگر ضرورت ان ڳالهه جي آهي ته دل سان الله جي طلب ڪريون، ۽ ظاهري رهنمائي کان دور رهون، ڇو ته ظاهر ۾ جڪڙجي ويل ڪڏهن به حقيقت کي پهچي نه سگهندو آهي. آدميت جو وجود رب جي ذات جو پردو آهي، ۽ اهو پردو حال مقام حاصل ڪرڻ کان سواءِ ختم نه ٿيندو آهي. حقيقت ۾ پردي ختم ٿيڻ جو نالوئي صفا آهي. فنا ٿيندڙ صفت لاءِ ڪابه پوشاڪ پائڻ اجائي آهي. ۽ پاڻ کي تڪليف سان سينگارڻ ممڪن نه آهي. ٻين لفظن ۾ جڏهن صوفي سڌاراڻي يا نه سڌاراڻي هڪ جهڙو آهي. گودڙي يا اڳڙين لڳل لباس جو شرط هي آهي، ته ان جو مقصد صرف سهولت ۽ هلڪو ٿيڻ هجي. جتان ڪپڙو ڦاٽي پوي، اتان توڙو ڏيڻ گهرجي. مرشدن سڳورن جا هن باري ۾ به قول آهن: هڪ ٽولي جو خيال آهي، ته توڙي ڏيڻ ۾ ڪنهن به ترتيب جي ضرورت ناهي. جتي به سڻي لنگهي، اتي توڙو ڏيڻ گهرجي ۽ ان ۾ ڪوبه تڪلف ڪرڻ نه گهرجي. ٻئي ٽولي جو چوڻ آهي ته توڙي ڏيڻ ۾ ترتيب ۽ ڦاٽڻ جي ضرورت آهي. سڻي رت کي نظر ۾ رکي، سهڻي نموني سان توڙو ڏيڻ درويشي جي ڪمن ۾ شامل آهي. معاملي جي درستي، اصلي درستي جو دليل آهي. مون علي بن عثمان جلابي طوس ۾ حضرت ابوالقاسم گرگانيءَ کان پڇيو، ته درويشن لاءِ گهٽ ۾ گهٽ ڪهڙي شيءِ جي ضرورت آهي، جنهن کي فقيري جي لائق سمجهيو وڃي؟ هن جواب ڏنو، ته ٽي شيون اهڙيون آهن، جن ۾ گهٽتائي ڪري نٿي سگهجي: پهرين هيءُ ته هن کي خبر هئڻ گهرجي ته نيڪ نيڪ توڙو ڪيئن ڏنو وڃي؟ ٻي هيءُ ته نيڪ ڳالهه کي ڪيئن سمجهيو وڃي؟ ٽئين هيءُ ته نيڪ قدر ڪيئن کنيو وڃي؟ انهيءَ ڳالهه تي وقت مون سان درويشن جو هڪ ٽولو موجود هو. جڏهن اُتي ٻاهر آياسون، تڏهن هر هڪ ماڻهو حضرت گرگاني جي قول ۾ واڌارو ڪرڻ لڳو. جاهلن جي هڪ ٽولي کي اها سمجهائي پسند آئي ته درويشي فقط اها ڳالهه آهي ته توڙي ڏيڻ ۾ ڪمال حاصل هجي. زمين تي پير سڌي هئڻ جي مشق هجي، ۽ هي گمان هجي ته درويش طريقت جي حقيقتن کي سمجهڻ جي قابليت رکندڙ آهن. مون کي انهي سردار يعني حضرت گرگاني سان قلبي لاڳاپو هو. ۽ مان اهو گوارا ڪري نه سگهيس ته سندس قول جي بيقدري ڪئي وڃي. مون چيو: اچو ته ان باري ۾ ڳالهه ٻولهه ڪريون، ۽ هر هڪ پنهنجا خيال ظاهر ڪري. جڏهن منهنجو وارو آيو، تڏهن مون چيو ته نيڪ توڙو اهو ٿيندو آهي، جيڪو درويشيءَ لاءِ ڏنو وڃي، ۽ ٺاهه ٺاهه لاءِ نه هجي. جيڪو توڙو درويشي لاءِ ڏنو ويندو آهي، اهو سڌو هوندو آهي، توڙي ڪٿي ظاهر ۾ سڌو معلوم نه ٿئي. صحيح ڳالهه اها هوندي آهي، جيڪا دل جي خلوص سان ڪئي ويندي آهي، ۽ نه اها جيڪا مجبوري جي ڪري ڪئي ويندي آهي. عمل سڄي نيت سان ڪرڻ گهرجي، ۽ نه بي خياليءَ سان. ان کي دل ۽ جان سان سمجهڻ گهرجي، ۽ نه هٿ ڌرمي سان. صحيح قدر اهو هوندو آهي جيڪو وجد (بيخودي) جي حالت ۾ کنيو ويندو آهي، ۽ جنهن ۾ ڪيل تماشي جو ذرو به شامل نه هوندو آهي. ڪن ماڻهن اها ڳالهه

حضرت گرگانيءَ کي وڃي ٻڌائي. هن فرمايو: اصاب علي خيرهُ الله "الله تعاليٰ علي کي نيڪي ڏئي. هن صحيح ڳالهه ڪئي آهي". صوفي دنيا جي ٻار هلڪي ڪرڻ ۽ درويشي ۾ سڃاڻي (خلوص) پيدا ڪرڻ لاءِ گودڙي پائيندا آهن. سڄي روايت ۾ آيو آهي ته جڏهن حضرت عيسيٰ عليه السلام کي آسمان ڏانهن کنيو ويو ته کيس اُن جي گودڙي پاتل هئي. هڪ مرشد جو بيان آهي. ته مون حضرت عيسيٰ عليه السلام کي خواب ۾ ڏٺو ته کيس اُن جي گودڙي پاتل هئي. جنهن جي هر هڪ ٽاڪي مان نور ظاهر ٿي رهيو هو. مون پڇيو ته اهو نور ڇا جو آهي؟ حضرت عيسيٰ عليه السلام جواب ڏنو. ته اهو الله تعاليٰ جي عنايتن جو نور آهي. مون هر هڪ ٽاڪو صرف ضرورت وقت هنيو آهي. جيڪو جيڪو سور مون کي نصيب ٿيو. ان جي بدلي ۾ الله تعاليٰ مون کي نور عطا ڪيو. مون ماوراءِ النهر ۾ ملامتين جي هڪ بزرگ کي ڏٺو. جنهن اهڙي ڪابه شيءِ کاڌي يا پيئي ڪانه پئي. جيڪا ماڻهن کي عام جام ملي ٿي. هن جي خوراڪ ۾ فقط اهي شيون هيون. جيڪي عام ماڻهو آڇلي ڇڏيندا آهن. مثلاً ساڳ، ڪوڙو ڪڏو، گريل سڙيل گجرون وغيره. هن جي ساري پوشاڪ ليڙون ليڙون ٿيل هئي. جيڪي هن هتان هتان ميڙي صاف (پاک) ڪيون هيون. ۽ انهن مان گودڙي بڻائي ڇڏي هئي. مروالرود ۾ مون آخري بزرگن مان هڪ کي ڏٺو. جيڪو حال ۽ ڪردار جو صاحب هو. ان جي مصليٰ ۽ ٽوپيءَ ۾ ڪيتريون اڳڙيون لڳل هيون. جن ۾ وڃڻ پڇا ڇڻي ڇڏيا هئا. منهنجي مرشد چاونجاه سالن تائين هڪ پوشاڪ ۾ گذارو ڪيو هو. ۽ هر وقت ان کي ٽاڪا هڻندو رهندو هو. عراق وارن جي حڪايتن ۾ ڄاڻايل آهي. ته هڪڙا ٻه درويش هئا. هڪڙو ديدار (مشاهدي) وارو. ۽ ٻيو محنت (مجاهدي) وارو. هڪڙي فقط انهن ليڙن مان پوشاڪ پائيندو هو. جيڪي وحد جي حالت ۾ درويشن جي جسم کان جدا ٿينديون هيون. ۽ ٻيو انهن ٽاڪن جي ٽڪرن مان ڪپڙا پائيندو هو. جيڪي توبه جي حالت ۾ درويش جي پوشاڪ مان ڦاٽي ڪري پوندا هئا. اهڙي طرح ان جي ظاهري حالت سندس باطني ڪيفيت وانگر هئي. اهڙي ڪيفيت پنهنجي حال جي سنڀال لاءِ هوندي آهي. حضرت محمد بن حنيف ويهن سالن تائين ٿاٺ جو ڪپڙو پاتو. هو هر سال چار ڀيرا چلو ڪڍندو هو. هر چلي ۾ عملي باريڪين تي ڪتاب لکندو هو. انهيءَ زماني ۾ پارس ۾ هڪ حقيقت ۽ طريقت وارو عالم محمد بن زڪريا رهندو هو. جيڪو گودڙي نه پائيندو هو. ڪنهن شيخ هن کان پڇيو ته گودڙي پائڻ جو ڪهڙو شرط آهي؟ ۽ اهو ڪم ڪنهن کي ٿو چڱائي؟ هن جواب ڏنو ته گودڙي پائڻ جو شرط اهو آهي جيڪو محمد بن زڪريا يا سفيد پوشاڪ ۾ ادا ٿو ڪري ۽ اها پوشاڪ ان کي چڱائي ٿي.

(فصل 1-)

صوفين لاءِ پنهنجي هلت چلت کي ترڪ ڪرڻ طريقت جي ابتڙ هوندو آهي. هن دور ۾ صوفي اُن جو لباس گهٽ پائيندا آهن. ان جا ٻه سبب آهن: هڪڙو اهو ته اُن نيڪ (نج) نه رهي آهي. ڇو ته اُن ڏيڻ وارا جانور، خراب ۽ ناپاڪ جڳهن تي اٿن ويهن ٿا. ٻيو ته اهو لباس عام بدعتي ماڻهو استعمال ڪن ٿا. اهڙن ماڻهن جي ابتڙ هلڻ ڀلائي آهي. پوءِ ڪٿي ظاهر ۾ سنت جي برخلاف ٿي ڇو نه هجي.

صوفي ماڻهو ٽاڪي هڻڻ ۾ تڪلف ڪرڻ کي جائز سمجهندا آهن. ڇو ته دنيا ۾ سندن وقار مٽانهون ٿي ويو آهي. هر کوٽو ڪرو سندن پيروي ڪرڻ کي ضروري ٿو سمجهي. ۽ گودڙي پائڻ کي لازم ڪري ڇڏيو اٿن. هو خراب ڪم ڪندا آهن ته انهن جي نسبت جي ڪري صوفي شرمسار ٿيندا آهن. تنهنڪري هو اهڙي نموني سان توپو ڏيندا آهن جو ماڻهو سندن نقل ڪري نه سگهندا آهن. ۽ اهو انهيءَ نموني جي توپي ڏيڻ سان هڪ ٻئي کي سڃاڻي سگهندا آهن. اها ڳالهه صوفين جي فطرت بڻجي وئي آهي. ايتري قدر جو هڪ درويش ڪنهن مرشد جي خدمت ۾ حاضر ٿيو. هن جي گودڙي ۾ توپو ويڪرو آيل هو. تنهنڪري ان مرشد هن کي پاڻ کان پري ڪري ڇڏيو. مقصد اهو هو ته صفا (تصوف) جو بنياد طبيعت جي نزاکت ۽ قلب جي صفائي تي آهي. صفا وارن لاءِ طبيعت جي ڏنگائي. ڪنهن به حالت ۾ قبول نه ٿيندي آهي. هنن لاءِ غلط ڪم سندن طبيعت تي آيترو بار ڪندو آهي. جيترو هڪ خراب شعر.

ڪن ماڻهن پوڻاڪ جي باري ۾ ڪوبه تڪلف نه ڪيو آهي. الله تعاليٰ گودڙي عطا ڪئي. ته اها قبول ڪيائون. جيڪڏهن ڪو چوڻو ملين ته خوشيءَ سان پاڻي ڇڏيائون. ۽ اڳهاڙا رهيا ته شڪايت نه ڪيائون. مان علي بن عثمان جلابي انهيءَ طريقي تي هلندو آهيان. لباس جي معاملي ۾ اهوئي طريقو اختيار ڪندو آهيان. حڪايتن ۾ آيو آهي. ته جڏهن حضرت احمد بن خضريه حضرت ابو يزيد جي زيارت ڪرڻ آيو. تڏهن کيس چوڻو (قبا) پهريل هو. حضرت ابن شجاع جڏهن حضرت ابوحنف سان ملڻ آيو. تڏهن چوڻو پاتل هئس. اهو سندن عام لباس نه هو. اهي گهڻو ڪري گودڙي پائيندا هئا. ڪڏهن ڪڏهن پشم جي قميص يا سفيد پهريائون به پائيندا هئا. گهڻو ڪري انساني طبيعتن کي ڪن شين سان لڳاءُ ٿي ويندو آهي. انسان رومن ۽ رواجن کي چاهيندو آهي. جڏهن کيس ڪا عادت پئجي ويندي آهي. تڏهن اها سندس بي فطرت بڻجي ويندي آهي. ۽ اها بي فطرت پردي جي شڪل اختيار ڪري ويندي آهي. اهوئي سبب آهي جو پيغمبر ﷺ جن فرمايو آهي: ”خير الصيام صور آخي دائود عليه السلام“ (روزن مان سني ۾ سٺو روزو منهنجي پاءُ دائود جو آهي. اصحاب سڳورن عرض ڪيو: ”يا رسول الله اهو ڪيئن؟ فرمايائون هو هڪ ڏينهن روزو رکندو هو. ٻئي ڏينهن ڇڏي ڏيندو هو. ته جيئن نفس کي روزي رکڻ يا کولڻ جي عادت نه پئجي وڃي. ۽ اها عادت هڪ پردي جو سبب نه بڻجي وڃي. هن معاملي ۾ حضرت ابو حامد دوستان مروزي نيڪ هو. جڏهن سندس مريد ڪو موقعو ڏسندا هئا. تڏهن کيس ڪپڙا پارائيندا هئا. ۽ جڏهن ضرورت محسوس ڪندا هئا. تڏهن اهي لاهي ويندا هئا. هو انهن کان ڪڏهن به اهو نه پڇندو هو ته هنن کيس ڪپڙا ڇو پارايا ۽ ڇو لاهرايا؟ اسان جي هن زماني ۾ به غزني (خدا ان کي حفاظت ۾ رکي) ۾ هڪ بزرگ آهي. جنهن کي مريد سڏيندا آهن. هن وٽ لباس جي باري ۾ پسند ۽ ناپسند کي ڪو دخل ڪونهي. هو جتي به آهي. اتي نيڪ آهي.

هاڻي ڏسڻو اهو آهي ته ڪپڙا گهڻو ڪري نيري رنگ جا ڇو آهن؟ پهريون سبب هي آهي ته صوفين پنهنجي طريقت جو بنياد سير سفر تي رکيو آهي. ۽ سفر ۾ سفيد ڪپڙو پنهنجي حالت ۾ نٿو رهي. ۽ آساني سان ڌوئي نٿو سگهجي. ۽ ڪپڙن لاءِ هر ڪنهن جي اهائي خواهش هوندي آهي. ته صاف هجن. ٻيو سبب اهو آهي ته نيرو لباس غم جا ستايل. مصيبت جا ماريل. ۽ ڏک جا ڏڏل ماڻهو پائيندا آهن. هي دنيا محنت جو مقام. مصيبت جو گهر. غم جو خيمو. درد جو ديرو. جدائي جي جاءِ. ۽ بلائن جي آڏو آهي. طريقت جي طالبن جڏهن اهو ڏٺو ته هن دنيا ۾ دل جي مراد پوري ٿي نه سگهندي. تڏهن الله تعاليٰ جي جدائي جي مائت ۾. نيرو لباس پاتائون. ٻين وري بندگان کي ڪچو. دل کي وهمن ۾ وڪوڙيل. ۽ زندگيءَ کي وقت وڃائڻ جي شيءِ سمجهي. نيرو لباس پسند ڪيو. ڇو ته ڪنهن شيءِ کي وڃائي ڇڏڻ موت کان به خراب آهي. هڪ ماڻهو ڪنهن دوست جي مري وڃڻ تي. ۽ ٻيو ماڻهو پنهنجين پڪين اميدن جي ختم ٿيڻ تي نيرو لباس پائيندو آهي. هڪ درويش کان پڇيو ويو. ته هو نيرو لباس ڇو ٿو پائي؟ هن جواب ڏنو. ته پيغمبر ﷺ جن تي شيون ڇڏي ويا آهن: هڪ درويشي. ٻيون علم. ٽئين تلوار. تلوار طاقت وارن کي هٿ آئي. ۽ انهن جو غلط استعمال ڪيو. علم عالمن کي مليو. ۽ هنن ان کي پڙهڻ ۽ پڙهائڻ تائين محدود رکيو. درويشيءَ کي درويشن سنڀاليو. ۽ ان کي دولت ميڙڻ جو وسيلو بڻائي ڇڏيو. مان انهن ٽنهي قسم جي ماڻهن جي مائت ۾ نيرو لباس پاتو آهي.

حضرت مرتعش² بغداد جي ڪنهن پاڙي ۾ گهمي رهيو هو. کيس اڄ لڳي. ۽ هڪ دروازي تي بيهي پائي گهريائين. هڪ عورت کيس پاڻيءَ جو ڪوڙو آڻي ڏنو. پاڻي پيئائين. ۽ ان عورت جي چهر تي نظر ڪيائين ته ان جي حسن تي وڻجي ويو. ۽ ويهي رهيو. تان جو گهر جو مالڪ آيو. مرتعش² چيو مون کي تنهنجي گهر مان منو پاڻي پياريو ويو آهي. ۽ منهنجي دل لُٽجي وئي آهي. گهرجي مالڪ چيو ته اها منهنجي نياڻي آهي. مان توکي پرڻائي ڏيڻ لاءِ تيار آهيان. حضرت مرتعش کي گهر ڏانهن وٺي ويو. پاڻ وڏو دولتمند هو. هن پنهنجي ٿيڻ واري ڇاتي کي غسلخاني ڏانهن موڪليو. کيس قيمتي ڪپڙا پارايا ويا. ۽ ان جي گودڙي جي بدران کيس هڪ وڏي ملهه وارو وڳو پهرايو ويو. رات ٿيڻ تي حضرت مرتعش نمار لاءِ اُٿيو. ته جيئن ورد ۽ وظيفا پورا ڪري. هن اڪيلاپ ۾ رڙ ڪئي: ”هاتو مرقعتي“ (منهنجي

گودڙي ڪٿي اچو)، گهروارن پڇيو ته کيس ڪهڙي تڪليف آهي؟ هن جواب ڏنو ته سندس دل مان آواز اچي رهيو آهي ته اي مرتعش، توکي هڪ گستاخي واري نظر جي اها سزا ڏني وئي آهي، جو تنهنجي بدن تان تنهنجي گودڙي لهرائي وئي آهي. ٻي نظر جي سزا اها هوندي، جو تنهنجي اندر تان آشنائي وارو لباس به لاهو ويندو.

جيڪو لباس خدا جي رضا حاصل ڪرڻ لاءِ پاتو وڃي ٿو، ان ۾ الله تعاليٰ جي دوستن جي پيرويءَ جو خيال رکيو وڃي، ته اهو لباس برڪت وارو آهي. جيڪڏهن انهيءَ نموني سان زندگي گذري سگهي ته گذار، نه ته پنهنجي دين جي سنڀال ڪر. ۽ ولين جي لباس ۾ خيانت ڪرڻ جو ڏوهه نه ڪر. ته تون سڄو مسلمان بڻجي وڃين. اها ڳالهه ولايت جي ڪوڙي دعويٰ کان پلي آهي. اُن جي گودڙي ٻن ٽولن کي جڳائي ٿي: هڪڙا دنيا کي ترڪ ڪندڙ ماڻهو، ۽ ٻيا الله جا عاشق. مرشدن جو اهو طريقو رهيو آهي، جو جڏهن ڪو مريد دنيا جا لاڳاپا لاهي، وٽن ايندو آهي، تڏهن هوان کي ٽن سالن تائين مختلف نمونن ۾ ادب جي تعليم ڏيندا آهن. جيڪڏهن مريد ثابت قدم رهندو آهي، ته هرواهه ٻي حالت ۾ هن کي چئي ڏيندا آهن، ته طريقت ۾ هن لاءِ قبول ٿيڻ جو دروازو نه کليو آهي. پهرئين سال خلق جي خدمت، ٻئي سال الله جي خدمت، ۽ ٽئين سال دل جي خدمت جي تعليم ملندي آهي. خلق جي خدمت جي صورت هي آهي، ته پنهنجو پاڻ کي خادم سمجهي. سڀني ماڻهن کي پنهنجي مالڪ جي درجي تي سمجهي، يعني سڀني ڪرن ڪوٺڻ کي پاڻ کان پلو سمجهي، ۽ سڀ جي خدمت ڪرڻ پنهنجو فرض ڄاڻي. خدمت اها ناهي، جو پاڻ کي مخدومن کان به مٿي سمجهي. ان ۾ پورو پورو نقصان آهي. حقيقت ۾ اهو به هڪڙو پردو (حجاب) آهي، ۽ زندگي جي مصيبتن ۾ شامل آهي. الله تعاليٰ جي خدمت اها آهي، ته پاڻ کي دنيا جي سڀني مزن کان ڪاٽي ڇڏي، ۽ فقط الله جي عبادت ڪري، ۽ اها به صرف الله جي ذات لاءِ ڇو ته جيڪڏهن ڪنهن ٻئي مقصد لاءِ عبادت ڪبي، ته اها پنهنجي ذات جي پوڄا ٿيندي، ۽ نه الله جي. دل جي پاسداري اها آهي ته طبيعت کي اطمینان هجي، وهر وساريل هجن، ۽ الله تعاليٰ جي حاضريءَ ۾ ڪنهن به قسم جي غفلت ۽ بيپرواهي نه هجي. جيڪڏهن اهي ٽيئي شرط پورا ٿين ته پوءِ مريد ڪنهن به پيروي (تقليد) کان سواءِ اُن جي گودڙي پائي ٿو سگهي. اهو ضروري آهي، ته گودڙي پارائيندڙ به پنهنجي حال تي قائل هجي، طريقت جون لاهيون ڇاڙهيون ڏسي چڪو هجي، حال جي ذوق ۾ ڪامياب ٿيل هجي، عملن جي ادا ڪرڻ ۾ نيڪ هجي، جلال جو قهر ۽ جمال جو لطف ڏسي ڇڏيو هجيس. کيس اها به خبر هجي ته مريد ڪهڙي منزل تي پهچي سگهندو؟ هو موٽي ويندو، واقف مان ٿيندو، يا ڪاملن مان ٿيندو؟ جيڪڏهن سندس موٽي وڃڻ جو انديشو هجي، ته منڍ ۾ ئي هن کي مريد نه بڻائجي، جيڪڏهن ڪنهن رنڊڪ جو خوف هجي ته ان جو انتظار ڪجي، ۽ جيڪڏهن مريد منزل جو واقف بڻجي وڃي، ته هن کي سکيا ڏجي. طريقت وارا اصل ۾ دلين جا طبيب ٿيندا آهن. جيڪڏهن طبيب بيمار کان واقف نه هوندو ته غلط علاج سان بيمار کي ماري ڇڏيندو، ڇو جو کيس بيمار جي نظرداري جو پتو ڪونهي، ۽ هن جي خطرناڪ نشانين کي سمجهي نه سگهندو. ته غلط غذا ۽ غلط شربت ڏيندو. حضور ﷺ جن فرمايو آهي: "الشيخ في قومه كالنبي في امته" (شيخ پنهنجي قوم لاءِ ائين آهي، جيئن نبي پنهنجي امت لاءِ هوندو آهي). نبين سڳورن پنهنجي امت کي جيڪا دعوت ڏني، ۽ تبليغ ڪئي، اها سندن امت جي حالت مطابق ڪئي. هنن کين سندن مزاج مطابق دوا ڏني، ته جيئن سندن دعوت جو مقصد پورو ٿئي. تنهنڪري رباني ولايت ۾ ڪمال حاصل ڪرڻ لاءِ پڻ مرشد کي ٽي سال رياضت ڪرائڻ کان پوءِ مريدن کي گودڙي پارائڻ گهرجي. اصل ۾ گودڙي ڪفن جي حيثيت رکندي آهي، جيئن دنيا جي لذتن کان دل آزاد ٿي وڃي، ۽ زندگي جي راحتن کان بيپرواهي حاصل ٿي وڃي. سڄي عمر خلق جي خدمت لاءِ وقف وڃي، ۽ خواهش کان پوريءَ طرح سان هٿ ڪڍي وڃي. اهڙي حالت ۾ طريقت جو مرشد گودڙي عطا ڪندو آهي، ۽ مريد کي پنهنجين نوازشن سان عزت بخشيندو آهي. مريد وري پنهنجين ذميوارين جي پورائي ڪرڻ جي ڪوشش ڪندو آهي، ۽ پنهنجين خواهشن کي پاڻ تي حرام ڪري ڇڏيندو آهي.

گودڙي پائڻ جي باري ۾ ڪوڙا اشارا (استعارات) آهن. حضرت ابو معمر اصفهاني، ته هن مضمون تي هڪ ڪتاب لکيو آهي. هن باري ۾ گهڻا صوفي مبالغو نه ڪندا آهن، مگر اسان جو مقصد هن ڪتاب ۾ رڳو بزرگن جا قول نقل ڪرڻا

نه آهن. مگر جيڪي مشڪل ڳالهيون آهن، تن کي آسان به ڪرڻو آهي. گودڙي پاڻ جو سُئي ۾ سُنو اشارو هي آهي ته گودڙي جو ڪالر صبر آهي، به پانهون خوف ۽ اميد، ان جو آڳو ۽ پيڇو، قبض ۽ بسط (ساه جي کلڻ ۽ بند ٿيڻ جي حالت)، ڪمر نفس جي مخالفت، ڪَفَ يقين جي درستي، ۽ ان جي ويهڪ خلوص آهي. ان کان به ڀلو اشارو هي آهي: ڪالر فنا جو نشان، پانهون نفس جي سنڀال ۽ پاڪائي، ان جو آڳو پيڇو (تير يزون) درويشي ۽ صفا، ڪمر ديدار جو جٽاءُ، ويهڪ حاضري جي مات ۽ وصل جي درجي جي بقا آهي. جڏهن باطن لاءِ اهو لباس آهي، ته پوءِ ظاهر لاءِ به هٿ گهرجي. هن باري ۾ منهنجو هڪ ڪتاب ”اسرار الخرق و المؤمنات“ آهي. انهيءَ ڪتاب جو نسخو مريد وٽ هٿ گهرجي.

جيڪڏهن مريد گودڙي پاڻ کان پوءِ حال ۾ هجي، يا وقت جي بادشاهه جي ظلم هيٺ، ان کي ڦاڙي ڦِٽو ڪري، ته هو مجبور آهي. جيڪڏهن پنهنجي اختيار هوش حواس ۾ رهي، گودڙي کي ڦاڙي ڇڏي ته پوءِ هن کي گودڙي پاڻ نيڪ نه آهي، ۽ جيڪڏهن به دفعا پاڻي، تڏهن به دنيا جي انهن مڪار گودڙي پائيندڙ ۾ ليکيو ويندو، جيڪي صرف ڏيکاءُ لاءِ اُن جي پوشاڪ پائيندا آهن. پوشاڪ جي باري ۾ اصل حقيقت هيءُ آهي ته جڏهن صوفي هڪ درجي کان ٻئي درجي ۾ داخل ٿيندو آهي، تڏهن پنهنجي پوشاڪ بدلائيندو آهي. اهو منزل جي ترقي جي شڪر ظاهر ڪرڻ جو نمونو آهي، مگر ياد رکڻ گهرجي ته معمولي پوشاڪ هڪ درجي لاءِ هوندي آهي، ۽ گودڙي فقر ۽ صفا جي سڀني درجن لاءِ هوندي آهي. ان کي رد ڪري ڇڏڻ طريقت کي رد ڪري ڇڏڻ وانگر آهي. مون هن مضمون جي باري ۾ ٿورو اشارو ڪيو آهي، ۽ هي وقت هن مسئلي سمجهائڻ لاءِ نيڪ ناهي. خدا گهريو ته راڳ (سماع) جي ڳڻجهن ظاهر ڪرڻ واري باب ۾ گودڙي جي وڌيڪ سمجهائي ڏني ويندي. اهو به چيو ويو آهي، ته گودڙي عطا ڪرڻ واري ۾ ايتري قدرت هٿ گهرجي، جو هو جنهن کي به محبت جي نظر سان ڏسي، اهو دوست بڻجي وڃي، ۽ جنهن گنهگار کي گودڙي پارائي، اهو الله جو ولي بڻجي پوي. مان هڪ دفعي پنهنجي طريقت جي مرشد سان آذربائيجان جو سفر ڪري رهيو هئس. اتي ٻن ٽن گودڙي پوش درويشن کي ڏٺو. اهي ڪڻڪ جي ٻار ۾ بيٺا هئا ته مَنَ زميندار ڪجهه ڪڻڪ گودڙين ۾ وجهي. اهو حال ڏسي مرشد سائين فرمايو: ”اولاڻڪ الذين اشترو ضلالة بالهدي فما ربحت تجارتهم وما كانوا مهتدين“ (هي اهي ماڻهو آهن، جن هدايت جي بدران گمراهي خريد ڪئي آهي. کين انهيءَ تجارت مان ڪوبه فائدو حاصل نه ٿيندو، ۽ اهي هدايت حاصل ڪرڻ وارا نه هئا). مون غرض ڪيو: يا حضرت! اهي هن بلا ۾ ڪيئن ڦاٿا ۽ ماڻهن لاءِ ڏلت جو سبب ڇو بڻيا؟ جواب ڏنائون ته سندن مرشدن کي مريدن گڏ ڪرڻ جي لالچ ۽ هنن کي دولت گڏ ڪرڻ جي طمع هئي. هڪ لالچ ٻي لالچ کان وڌيڪ نه ٿيندي آهي، ۽ حقيقت کان سواءِ دعويٰ ڪرڻ لوپ لالچ جو وسيلو آهي. حضرت جنيد لاءِ مشهور آهي ته هن باب الطلق ۾ هڪ مجوسي جي چوڪري کي ڏٺو، جيڪو تمام سهڻو هو، هن هٿ ڪڍي دعا گهري ته منهنجا موليٰ تو هن کي ڪهڙو نه سهڻو بڻايو آهي. مهرباني فرمائي هن کي منهنجي جماعت ۾ آڻ. ٿوري وقت کان پوءِ، اهو مجوسي چوڪرو آيو ۽ عرض ڪيائين، ته اي مرشد سائين! مون کي شهادت جو ڪلمو پڙهايو، اهو چوڪرو مسلمان ٿيو، ۽ الله جي ولين ۾ شامل ٿي ويو. شيخ بوعلی سياه کان پڇيائون، ته گودڙي پاڻ ڪنهن کي جڳائي؟ جواب ڏنائين، ته اهڙي درويش مرد کي، جنهن کي الله تعاليٰ ايترو پنهنجو ڪيو هجي، جو کيس سمورن حڪمن ۽ دنيا جي حالتن جو پتو هجي.

گودڙي صالح ۽ نيڪ ماڻهن جو نشان آهي. درويشن صوفين جي پوشاڪ آهي. درويشي ۽ تصوف جي باري ۾ اڳ ۾ ئي بيان ٿي چڪو آهي. جيڪڏهن ڪو ماڻهو دنيا جي مال گڏ ڪرڻ لاءِ ولين جي پوشاڪ پائيندو آهي، ۽ پنهنجن مصيبتن جو سامان گڏ ڪندو آهي، ته حقيقت وارن کي نقصان نه پهچندو آهي، جو بيان ڪيو اٿم سو حقيقت وارن لاءِ ڪافي آهي. هن کان وڌيڪ سمجهائي ڏيڻ هن ڪتاب جو مقصد ناهي. سڀ توفيق الله تعاليٰ جي طرف کان آهي.

باب پنجون

درويشي ۽ صفا جو اختلاف

تصوف ۾ دروishi ۽ دل جي صفائي جي باري ۾ اختلاف آهي. ڪن جو خيال آهي ته دروishi دل جي صفائي کان وڌيڪ آهي، ۽ ڪن جو چوڻ آهي، ته دل جي صفائي دروishi کان مٿي آهي. دروishi (فقيري) کي وڌيڪ سمجھڻ وارا چون ٿا ته دروishi ۾ پوريءَ طرح فنا جو درجو آهي، ۽ هن ۾ هر شيءِ فنا ٿي ويندي آهي. دل جي صفائي دروishi جو هڪ درجو آهي، ۽ جڏهن پوريءَ طرح فنا اچي ويندي آهي، ته هر هڪ درجو به ختم ٿي ويندو آهي. هي مسئلو دروishi ۽ دل جي صفائي کا ڌار آهي. هن جي باري ۾ اڳ به حديث ٿي چڪو آهي. جي ماڻهو دل جي صفائي کي دروishi کان ڀلو سمجھندا آهن. سي چوندا آهن ته دروishi جو وجود آهي، ۽ ان تي نالو به رکي سگهيو آهي. ان جي ابتڙ دل جي صفائي هر شيءِ کان خالي هوندي آهي. هي عين فنا آهي ۽ دروishi عين غنا هوندي آهي. دروishi هڪ درجي جي حيثيت رکي ٿي، ۽ دل جي صفائي ڪمال جو نالو آهي. هن زماني ۾ هي معاملو وڏي زور شور سان بحث هيٺ ايندو آهي، ۽ هر جماعت ڏکيا اشارا ۽ نازڪ نُڪتا پيش ڪندي آهي. دروishi ۽ دل جي صفائي جي قدير هجڻ، ۽ بهتر هجڻ ۾ به وڏو اختلاف آهي. راءِ ۾ اتفاق نه دروishi جي حق ۾ آهي، ۽ نه دل جي صفائي جي حق ۾ آهي، ۽ سچائي کي بحث ۾ نه آڻيندا آهن. خواهش پوري نه ٿيڻ تي اقرار ڪندا آهن. سندن انڪار ۽ اقرار فقط پنهنجي دل جي ڳالهه تي اڙجي ويڃڻ جا نشان بڻجي چڪا آهن. سلوڪ جو رستو انهي افسانه سازي کان مٿيرو آهي. ولي سڳورا انهيءَ مقام تي پهچندا آهن، جتي ٻيو ڪوبه مقام نه هوندو آهي. سموريون منزلون ۽ درجا ختم ٿي ويندا آهن. گفتگو جي طاقت نه رهندي آهي. ڪوبه مشرب (رستو) باقي نه رهندو آهي، نه وري ذوق جو وجود رهندو آهي. نه چُپ رهندي آهي نه ڪو غلبو. نه هوش رهندو آهي نه بيهوشي. بحث ڪرڻ وارا اهڙيون شيون ڳوليندا آهن، جن جي حقيقت سندن سمجھ ۾ نه ايندي آهي، ۽ هنن کان ان جي تعريف به ٿي نه سگھندي آهي. هو پنهنجي پنهنجي سمجھ آهر ڪو شاندار نالو چوندي وٺندا آهن. دماغي طور تي بهتري حاصل ٿيڻ جو ڪو سوال ئي پيدا نٿو ٿئي، مگر جڏهن خيالن کي نالو ڏنو آهي، ته پوءِ هڪ نالي کي ٻين نالن کان ڀلو سمجهيو ويندو آهي، تنهنڪري ڪجهه ماڻهن لاءِ دروishi جو نالو ڀلو، موزون ۽ قدر ڪرڻ جهڙو هوندو آهي، ڇو ته هن ۾ ترڪ ڪرڻ ۽ عاجز ٿيڻ جي حقيقت هوندي آهي. ڪن ٻين ماڻهن دل جي صفائي واري لفظ کي وڌيڪ ڄاتو آهي، ڇو ته ان ۾ خراب (ميراڻ وارين) شين جي ترڪ ڪرڻ، ۽ دنيا جي مال متاع کي ڇڏي ڏيڻ جي حقيقت هوندي آهي. انهن ٻن لفظن جي چوندڻ جو مقصد اهو آهي، ته هڪ ظاهر ٿيڻ واري خيال کي ڳولي نه سگهيو آهي، ۽ پاڻ ۾ گڏجي گفتگو ڪرڻ وقت پنهنجو مفهوم پوريءَ طرح بيان ڪري سگهيو آهي. طريقت وارن ۾ ڪوبه اختلاف نه هوندو آهي، پوءِ ڪٿي هو دروishiءَ جو لفظ استعمال ڪن يا دل جي صفائي (صفا) جو انهن جي ابتڙ اکرڻ ۾ اڙيل، جن کي حقيقت جي ڪابه خبر نه هوندي آهي، تن لاءِ لفظن جي هيرڱير کان سواءِ ڪجهه به نه ايندو آهي. هنن ڪنهن به شيءِ تي اتفاق نه ڪيو آهي، تنهنڪري هڪڙي کي ٻئي کان سٺو سمجهي رهيا آهن. طريقت وارا اصلي حقيقت جي ڳولا ڪندا آهن، ۽ اکرڻ ۾ حقيقت اڙيل عبارت جي اونداهي ۾ گر ٿي ويندا آهن. حاصل مطلب ته جنهن کي اصلي حقيقت هٿ ايندي آهي، اهو ان کي پنهنجي دل جو قبيلو بڻائي ڇڏيندو آهي. پوءِ اوهان هن کي دروishi سڏيو يا صوفي، ٻئي نالا پریشاني واري حالت ۾ هوندا آهن. اهڙي حقيقت جيڪا لفظن ۾ سمائجي نه سگھندي آهي، ان تي بحث مباحثو حضرت ابوالحسن سمنون جي وقت کان وٺي هلندو آيو آهي. هو جڏهن بقا واري ڪشف ۾ هوندو هو، تڏهن دروishi کي دل جي صفائي وارن کان وڌيڪ سمجھندو هو، ۽ جڏهن فنا واري درجي تي هوندو هو، تڏهن صفا کي دروishiءَ کان وڌيڪ ڄاڻندو هو. معاني جي ماهرن هن کان سبب پڇيو ته هن جواب ڏنو ته مون کي فنا ۽ هيٺ ٿيڻ واري درجي ۾ بقا واري درجي جهڙو ڪمال حاصل آهي. جڏهن اهڙي درجي تي هوندو

آهيان. جنهن جو لاڳاپو فنا سان هوندو آهي. تڏهن صفا (دل جي صفائي وارن) کي درويشي کان مٿي سمجهندو آهيان. ۽ جڏهن بقا واري درجي تي هوندو آهيان. تڏهن درويشي کي صفا کان بهتر ڄاڻندو آهيان. حقيقت ۾ درويشيءَ جو لاڳاپو بقا سان، ۽ صفا جو واسطو فنا سان هوندو آهي. آخر ۾ ذڪر ڪيل صفا جي درجي تي مان بقا جي خيال کي فنا ڪري ڇڏيندو آهيان. ۽ اڳ ۾ ذڪر ڪيل درويشي واري درجي تي فنا جي خيال کي فنا ڪري ڇڏيندو آهيان. ايتري قدر جو فنا ۽ بقا جو احساس ئي ختم ٿي ويندو آهي. اها رڳي لفظن جي ڦير گهير آهي. ڇو ته نه فنا کي فنا آهي. ۽ نه بقا کي فنا هوندي آهي. جيڪا شيءِ فنا ٿي ويندي آهي. سا پنهنجي وجود کي به ختم ڪري ڇڏيندي آهي. ۽ جيڪا برٽيل شيءِ ڦاٽي رهندي آهي. سا پنهنجي وجود ۾ به ڦاٽي رهندي آهي. اصل ۾ فنا جو لفظ مبالغوي طور ڪم نه آندو ويندو آهي. جڏهن ڪو ماڻهو فنا جي فنا ٿيڻ جو ذڪر ڪندو آهي. تڏهن هو فقط مبالغوي وارن لفظن ۾ اهو چوڻ گهرندو آهي. ته فنا جو خيال ئي ختم ٿي چڪو آهي. پر جيستائين بقا جو ڪو خيال به موجود آهي. تيستائين فنا ڪم نه ايندي آهي. جيڪڏهن فنا ڪم ۾ اچي وئي. ۽ پوءِ فنا جو فنا ٿيڻ هڪ جڙتو ۽ بي معنيٰ لفظ کان سواءِ ڪجهه به نه هوندو آهي. اها فقط زبان جي ماهرن جي هٿرادو ڦير گهير هوندي آهي. جيڪا هو عبارت آرائي جي شوق ۾ ڪندا آهن.

ٻاراڻي وهي ۾ طبعيت جي جوش ۽ تيزيءَ جي ڪري. انهيءَ نموني سان فنا ۽ بقا تي هڪ ڪتاب لکيو هيو. ان جو نالو به ”فنا ۽ بقا جو ڪتاب“ رکيو هيو. مان هن ڪتاب ۾ اهائي شيءِ وڏي خبرداريءَ سان لکندس. انشاءِ الله تعاليٰ. درويشي ۽ صفا ۾ اهڙي فرق آهي. جيستائين معنيٰ جو خيال آهي. تيستائين عملي طور تي يعني دنيا جي مال ترک ڪرڻ ۽ دل جي لالچ ۾ اچڻ جو حال مختلف آهي. اها شئي درويشي ۽ مسڪيني تائين پهچندي آهي. ڪن مرشدن سڳورن درويشي کي مسڪيني کان مٿي سمجهيو آهي. جيئن الله تعاليٰ جو فرمان آهي: ”للفقراء الذين أحصروا في سبيل الله لا يستطيعون ضرباً في الأرض“ (صدقو انهن فقيرن لاءِ آهي. جيڪي خدا جي رستي ۾ قابو آهن. ۽ زمين تي هلي چلي نٿا سگهن). مسڪينن وٽ زندگي جو سامان هوندو آهي. درويش ان کي لٽ هڻي ڇڏيندا آهن. تنهنڪري درويشي عزت جو ۽ مسڪيني ذلت جو سبب هوندي آهي. زيب زينت جي سامان رکڻ وارو طريقت ۾ ذليل ڄاتو ويندو آهي. پيغمبر ﷺ جن فرمايو آهي: ”تَعَسَ عبدالداراهر و تَعَسَ عبدالدينار و تَعَسَ عبدالخميسة و القطينة“ (درهمن جو غلام هلاڪ ٿيو. دينارن جو غلام هلاڪ ٿيو. ۽ ڪيمخواب جي پوشاڪ جو غلام هلاڪ ٿيو.) زينت جي سامان کي ترک ڪندڙ پيارو ٿيندو آهي. ڇو ته سامان واري جو ڀروسو سامان تي هوندو آهي. ۽ جنهن کي سامان نه هوندو آهي. تنهن جو ڀروسو الله تعاليٰ جي ذات تي هوندو آهي. ضرورت جي وقت سامان وارو پنهنجي سامان جو سهارو ڳوليندو آهي. ڪجهه ماڻهو چوندا آهن ته مسڪينن بهتر هوندو آهي. ڇو ته پيغمبر ﷺ جن فرمايو آهي: ”اللهم احيني مسكيناً و أمتني مسكيناً و أحشُرني في زمرة المساكين“ (اي منهنجا موليٰ مون کي مسڪين سان جيترو رک. مسڪينن سان مار. ۽ قيامت جي ڏينهن مسڪينن سان اٿار). مسڪينن جو ذڪر ڪندي پيغمبر ﷺ جن فرمايو آهي. ته منهنجي زندگي ۽ موت مسڪينن سان هجي. ليڪن جڏهن درويشن جو ذڪر آيو. تڏهن فرمايائون: ”كاذ الفقرا ان يَكُونُ كَفراً“ (ائين به ممڪن آهي ته درويشي ڪفر بڻجي وڃي). انهيءَ معنيٰ جي لحاظ کان درويش مال اسباب سان به واسطو رکندو آهي. مسڪين اهو آهي. جنهن کي مال اسباب ملي نه سگهي.

شرعيت ۾ فقيهن جي هڪ جماعت وٽ درويش ڪجهه دولت رکندو آهي. ۽ مسڪين وٽ ڪجهه به موجود نه هوندو آهي. هڪ ٻي جماعت جو خيال مٿئين ڳالهه جي بلڪل ابتڙ آهي. جيڪي منزل جا صاحب پهرئين خيال سان اتفاق ڪندا آهن. سي صوفي لفظ کي مسڪينن جي ٽولي ۾ آڻيندا آهن. اهو اختلاف فقيهن جي اختلاف وانگر آهي. جن وٽ درويش وسيلي کان سواءِ ۽ مسڪينن ڪفايت ڪندڙ هوندو آهي. اهي درويش کي صفا وارن کان بهتر سمجهندا آهن. جن جي خيال ۾ مسڪين وسيلي کان سواءِ. ۽ درويش ڪفايت ڪندڙ هوندو آهي. اهي صفا وارن کي درويش کان بهتر ڄاڻندا آهن. درويشي ۽ صفا وارن جي وچ ۾ اها اختلاف جي مختصر صورت آهي. الله بهتر ڄاڻندڙ آهي.

باب ڇهون

ملا مت

طريقت جي مرشدن جي هڪ جماعت ملا مت جو رستو اختيار ڪيو آهي. ملا مت محبت جي سڃاڻي ۾ وڏو اثر رکندي آهي. ۽ ڪامل ذوق جو پتو ڏسيندي آهي. هونئن به حق وارا ماڻهن جي ملا مت جو نشانو بڻيا رهيا آهن. خاص طور تي هن امت جا وڏا وڏا بزرگ ملا مت هيٺ ايندا رهيا آهن. رسول ﷺ جن جيڪي حق وارن جا رهبر ۽ امام آهن. ۽ محبت وارن جا پيشوا آهن. ۽ عام ماڻهن جي نظر ۾ وڏي مان مرتبي وارا هوندا هئا. مگر جڏهن حقيقت ظاهر ٿي، وحي نازل ٿيو. ۽ حق جي دوستي جو فيض مليو. تڏهن ماڻهن ملا مت جي زبان ڊگهي ڪئي. ڪنهن چيو ته ڪاهن آهن. ڪنهن کين شاعر ڄاتو. ڪنهن چيو ته چريا آهن. ڪن وري کين ڪوڙو سڏيو. الله تعاليٰ ايمان وارن جو ذڪر ڪيو. ته اهي ملا مت ڪرڻ وارن جي خوف جي پرواهه نٿا ڪن. ولا يخافون لومة لائم. ڏالڪ فضل الله يوتيه من يشاءُ. واللّٰه واسع عليم. ”هو ڪنهن به ملا مت ڪندڙ جي ملا مت کان نٿا ڊڄن. اهو الله جو فضل آهي. هو انهن کي چاهيندو آهي. ان تي فضل ڪندو آهي. الله وڏي قدرت (وسعت) وارو ۽ ڄاڻڻهار آهي.“

اهو خدا جو قانون آهي. ته ان جا ڄاڻندڙ ملا مت جو نشانو بڻبا آهن. مگر خدا سندن دلين کي ملا مت ۾ پريشان ٿيڻ کان بچائيندو آهي. اها الله جي غيرت آهي. جنهن جي وسيلي هو پنهنجن دوستن کي غير جي نظر کان بچائيندو آهي. جيئن ڪنهن جي نظر سندن حسن جي ڪيفيت تي نه پئجي سگهي. هو پنهنجي نظر کان پاڻ به بچندا رهندا آهن. جيئن پنهنجو حسن ڏسي ڪنهن مصيبت ۽ تڪبر ۾ پئجي نه وڃن. عام ماڻهن جي نظر مٿن رهندي آهي. ته جيئن مٿن ملا مت ڪري سگهن. لوام. (ملا مت ڪندڙ) نفس سندن طبيعت جو حصو بڻجي ويندو آهي. جيئن سندن هر ڪم تي ملا مت ڪندو رهي. جيڪڏهن هنن کان ڪا پراڻي ٿيندي آهي. ته هو پنهنجي پراڻي جي ڪري پاڻ تي ملا مت ڪندا آهن. جيڪڏهن ڪو نيڪ ڪم ڪندا آهن ته نيڪي ڪرڻ ۾ ڪنهن نه ڪنهن ڪمزوريءَ جي ڪري. پاڻ کي ملا مت جو نشانو بڻائيندا آهن. اهو هڪ طريقت جو پڪو اصول آهي. هن رستي ۾ خودپسندي (پاڻ کي چاهڻ) کان وڌيڪ ڪوبه خوفناڪ پردو يا مصيبت ڪانهي. خودپسندي جا به سبب ٿيندا آهن: هڪ ماڻهن جي عزت ۽ انهن جي تعريف ڪندا آهن. ۽ هو مغرور ٿي ويندو آهي. ٻيو هي ته ڪنهن ٻئي جي ڪم کي پسند نه ڪندو آهي. کيس فقط پنهنجو ڪم وڻندو آهي. الله تعاليٰ اهو غرور ۽ تڪبر وارو رستو پنهنجن دوستن لاءِ بند ڪري ڇڏيندو آهي. انهن جا ڪم ڪيترا به سٺا هوندا آهن ته به عام ماڻهن کي نه وڻندا آهن. سندن نفس جي محنت ڪيتري به مٿانهين هوندي آهي. تڏهن به هو ان کي پنهنجي طاقت ۽ همت جو نتيجو نه سمجهندا آهن. ۽ خودپسنديءَ جي مرض ۾ مبتلا نه ٿيندا آهن. ۽ تڪبر کان حفاظت ۾ رهندا آهن. جيڪو الله کي وڻندو آهي. اهو عام ماڻهن کي پسند نه ايندو آهي. جيڪو پنهنجي پيٽ پوڄا ۾ مشغول رهندو آهي. ان کي الله جي ذات نه چونڊيندي آهي. ابليس خلق کي وڻندو هو. ۽ ملائڪن به کيس قبول ڪيو هو. هو خدا کي نه وڻندو هو. تنهنڪري خودپسندي ۾ اچي ويو. کيس خودپسندي جو ڦل دائمي لعنت جي صورت ۾ مليو. حضرت آدم عليه السلام کي ملائڪن پسند نه ڪيو. ۽ چيو: اَتَجْعَلُ فِيْهَا مِّنْ يُّفْسِدُ فِيْهَا "اي اسان جا موليٰ! تون زمين ۾ اهڙي مخلوق رهائيندين. جيڪا فساد برپا ڪندي؟" حضرت آدم عليه السلام پنهنجو پاڻ کي پسند نه ڪيو. ۽ عرض ڪيو: رَبَّنَا ظَلَمْنَا اَنْفُسَنَا. "اي اسان جا موليٰ. اسان پنهنجن نفسن تي ظلم ڪيو آهي." هو الله تعاليٰ کي پسند هو. تنهنڪري فرمايائين: فَنَسِيَ وَ لَمْ يَجِدْ لَهُ عِزْمًا. "آدم ع وساري ڇڏيو. اسان کيس ارادي سان گمراهي ۾ ايندڙ نه ڏٺو." پيدا ٿيڻ ۽ پاڻ کي پسند نه ڪرڻ. هن لاءِ رحمت جو ميوو آندو. جيئن معلوم ٿي وڃي. ته الله جو قبول ڪيل. عام مخلوق کان پري هوندو آهي. ۽ عام مخلوق جو قبول ڪيل الله تعاليٰ کان جدا هوندو آهي. مطلب ته ملا مت الله جي دوستن جي خوراڪ ۽ قبوليت جو نشان

هوندي آهي. اهو اوليائن جو طريقو ۽ الله جي پيارن جي ويجهڙائي جو نشان هوندو آهي. دنيا مخلوق جي قبول ڪيلن تي خوش ٿيندي آهي، ۽ هو خلق جي رد ڪرڻ تي خوش ٿيندا آهن. پيغمبر ﷺ جن جي حديث آهي ته ڪين جبرائيل عليه السلام الله جو پيغام پهچايو، قبائلي اوليائي تحت لا يَعرُفُهُرْ غَيْرِي الا اُولِيائِي. ”منهنجا دوست منهنجي چوغي هيٺان آهن. ڪين منهنجن دوستن کان سواءِ، ٻيو ڪوبه سڃاڻي نه سگهندو آهي.“ الله سڀ کان بهتر ڄاڻندڙ آهي.

(فصل - 1)

ملاوت جون ٽي صورتون آهن: سڌو هلڻ، ارادو ڪرڻ، ۽ ترڪ ڪرڻ. سڌي هلڻ واري ملاوت هي آهي ته آدمي پنهنجي پير تي پورو هلي رهيو هجي، مذهب جا فرض ادا ڪندو هجي، بندگان جي ڪنهن به شرط کي نه وساريندو هجي، ۽ ماڻهن جي ملاوت ڪرڻ تي به هر ڪنهن کان بيپرواهه ٿي پنهنجي ڪم ۾ مشغول هجي، ارادي ڪرڻ واري ملاوت هي آهي ته ماڻهو پنهنجن هر جنسن ۾ عزت وارو هجي، وڏو مرتبو رکندو هجي، ۽ ان جي دل ۾ وڏي ٿيڻ جي محبت پيدا ٿي وڃي، ۽ هو سندس تعريف ڪندڙن جي ڳالهين ۾ پنهنجي وڃي، ۽ انهن مان هڪ هڪ ٿي الڳ ٿي وڃي، ۽ هو الله ڏانهن ويجهي ٿيڻ لاءِ، ماڻهن جي ملاوت سهي، ۽ ڪو اهڙو ڪم ڪري ويهي جيڪو شرعيت جي ابتڙ نه هجي، پر ان جي ڪري ماڻهن کي هن لاءِ نفرت پيدا ٿي وڃي. اهو هن جو پنهنجو ڪم ٿيندو آهي، ۽ ماڻهن جو انهيءَ ڳالهه سان ڪوبه واسطو نه هوندو آهي. ترڪ ڪرڻ واري ملاوت هي آهي ته ڪو فطرتي طور تي ڪفر ۽ گمراهيءَ ۾ ڦاسي وڃي، ۽ هو شرعيت ترڪ ڪرڻ، ۽ پيروي کان پاسي ڪرڻ جي پروڻ ڳڻندا شروع ڪري، ۽ سمجهي ته هو ملاوت جي رستي تي هلي رهيو آهي. اهو به سندس شخصي ڪم آهي. سڌي رهڻ واري ملاوت ۾ ماڻهو مڪر ۽ فريب کان پري هوندو آهي، ڏيکاءُ کان بچندو آهي، ۽ عام ماڻهن جي ملاوت جي پرواهه نه ڪندو آهي، ۽ پنهنجي پير تي پورو هوندو آهي. کيس ڪنهن به نالي سان پڪاريو ويندو ته ان لاءِ ڪو فرق محسوس نه ٿيندو. مرشدن جي روايتن ۾ لکيل آهي ته هڪ ڏينهن حضرت ابوطاهري حرمي گڏهه تي سوار ٿي بازار مان لنگهي رهيو هو. هڪ مريد به هن سان گڏ سوار هو. ڪنهن وڏي آواز سان چيو: ”هڪ بي دين اچي ويو آهي.“ مريد ڪاوڙ ۾ انهيءَ ماڻهوءَ سان اٽڪي پيو، ۽ بازار ۾ گوڙ ٿي ويو. مرشد مريد کي چيو: ”جيڪڏهن تون چُپ ڪرين ته توکي اهڙي ڳالهه ٻڌائيندس. جا توکي هن قسم جي مصيبت کان آزاد رکندي.“ مريد خاموش ٿي ويو. گهر پهچڻ تي مرشد چيو: ”منهنجي صندوق کڻي اچ.“ مريد کڻي آيو. ان ۾ ڪجهه خط هئا. مريد کي چيائين: ”پڙه! مون ڏانهن جي خط آيا آهن. انهن ۾ مون کي ڪنهن شيخ الاسلام جو خطاب ڏيئي لکيو آهي، ڪنهن پاڪ مرشد سڏيو آهي، ڪنهن وڏو عابد مرشد لکيو آهي، ۽ ڪنهن حرمين جو شيخ چيو آهي. اهي سمورا هڪ قسم جا لقب آهن. نالا ناهن. مان انهن مان ڪنهن هڪ جي لائق نه آهيان. هر ڪنهن پنهنجي عقيدتي موجب ڪونه ڪو لقب گهڙي ورتو آهي. جيڪڏهن هن بد شد چوڻ واري ماڻهوءَ به پنهنجي عقيدتي موجب مون کي ڪنهن لقب سان ياد ڪيو ته پوءِ جهڳڙي ڪرڻ جي ڪهڙي ڳالهه هئي؟“

جيڪو ماڻهو ڄاڻي وائي ملاوت سهندو آهي، ۽ اجائي عزت تان هٽ ڪندو آهي، حڪومت کان پري رهندو آهي، ۽ حضرت عثمان رضه وانگر ٿيندو آهي، جيڪو پنهنجي خلافت جي وقت پنهنجي ڪجن جي باغ مان اچي رهيو هو، ۽ ڪانين جي پيري مٿي تي هيس. هونئن وٽس چار سؤ غلام هئا. ماڻهن پڇيس: اي اميرالمومنين! اوهان اهو ڇا ڪري رهيا آهيو؟ فرمايائين: اُرِيدُ أَنْ أَجْرِبَ نَفْسِي. ”مون پنهنجي نفس کي آزمائڻ جو ارادو ڪيو آهي.“ مون وٽ غلام آهن، جيڪي اهو ڪم ڪري ٿا سگهن، مگر مان پنهنجي آزمائش ڦو وٺان، ته متان دنيا جي شان و شوڪت کيس ڪم ڪرڻ کان روڪي ڇڏي. اها حڪايت ملاوت جي جائز هجڻ لاءِ ڪافي آهي.

انهيءَ مضمون تي حضرت امام اعظم متعلق به هڪ حڪايت آهي، جيڪا خدا گهريو ته مناسب موقعي تي لکندس. حضرت ابوزيد لاءِ مشهور آهي ته جڏهن حجاز جي سفر تان واپس پنهنجي شهر ۾ اچڻ وارو ٿيو، ته سندس اچڻ جي خبر مشهور ٿي وئي، ۽ ماڻهو سندس استقبال لاءِ نڪتا ته جيئن کيس وڏي شان سان شهر ۾ وٺي اچن. حضرت ابوزيد انهن ماڻهن جي ڪري، الله جي ويجهڙائيءَ کان پري ٿي ويو، ۽ پريشان ٿيو. بازار ۾ پهچڻ شرط هڪ ماني ڪڍي ڪاڻڻ لڳو.

اهو رمضان جو مهينو هو. سڀ ماڻهو ناراض ٿي هن کي اڪيلو ڇڏي ويا. هڪ مريد هن سان گڏ هو. ان کي چيائين: ڏسئي، مون هڪ شرعيت جي مسئلي تي عمل ڪيو، ۽ سڀني مون کي رد ڪريو ڇڏيو.

مان علي بن عثماني جلالي جوان ٿو، ته ان زماني ۾ ملامت جي لائق هجڻ لاءِ ڪو غير معمولي يا عادت جي ابتڙ ڪم ڪرڻ ضروري هوندو هو. اڄ ڪلهه جيڪڏهن ڪو ماڻهو چاهي ته مٿس ملامت ڪن، ته ان کي ٻڌايو ته ان کي نفل جون ٻه رڪعتون تمام ڊگهيون ڪري پڙهي، يا دين تي بلڪل پوريءَ طرح عمل ڪري ته سموري خلق مٿس مڪر ۽ منافقيءَ جو الزام هڻي ڇڏيندي. ترڪ واري ملامت جي اها صورت آهي، ته ماڻهو شرعيت جي قانون جي ابتڙ هلندو رهي، ۽ مذهب جي خلاف ڪم ڪري، ۽ سمجهي ته ملامت جي راهه تي هلي رهيو آهيان. حقيقت ۾ اهو ماڻهو ڇڏي گمراهي، فتني ۽ لالچ ۾ ڦاٿل آهي. هن زماني ۾ گهڻا ماڻهو انهيءَ نموني جا آهن. سندن مقصد اهو نه هوندو آهي ته ماڻهو کين رد ڪن، مگر سندن دلي خواهش اها هوندي آهي ته ماڻهو کين قبول ڪن. ٻيءَ حالت ۾ مخلوق وٽ رد ٿيڻ جي رستي ڳولڻ کان اڳ ۾ اهو ضروري هجي ها، ته اهي ماڻهن وٽ اڳ ۾ ئي قبول هئا. اهڙي حالت کان پوءِ ڪو اهڙو ڪم ڪن ها، جو ماڻهو کين رد ڪري ڇڏين ها. انهيءَ حالت کان سواءِ خلق ۾ رد ٿيڻ واري ڪوشش مقبول ٿيڻ جو بهانو آهي.

مون کي هڪ دفعي هڪ ڪوڙي دعوا ڪندڙ ماڻهو سان گڏ رهڻ جو اتفاق ٿيو. هڪ ڏينهن هو خراب حالت ۾ ظاهر ٿيو، ۽ ملامت هيٺ اچڻ جو بهانو ڪيائين. ڪنهن کيس چيو ته اها اجائي ڳالهه آهي. مون ڏٺو ته هو چڙهي ويو. چيو مانس: اي پاءُ! جيڪڏهن تنهنجي ملامت واري دعوا نڪي آهي، ته انهيءَ ماڻهو جو اعتراض ته تنهنجي فائدي ۾ آهي. انهيءَ فائدي واري ڳالهه تي چڙڻ جي ڪهڙي ضرورت آهي؟ اصل ۾ تنهنجو اهو نمونو ملامت وارو نه پر قريب ڪرڻ جي ويجهو آهي. الله تعاليٰ جي هدايت واري ڳالهه تي هلڻ واري کي پنهنجي دعوا کي ثابت ڪرڻ گهرجي. ان جي ثابتي فقط سنت جي پيروي آهي. دعوا ڪرڻ کان پوءِ فرض جي ترڪ ڪرڻ تي تون اسلام کان ٻاهر نڪري ويندين.

(فصل - 2)

ڄاڻڻ گهرجي، ته طريقت ۾ ملامت کي ترقي وٺائڻ وارو ان زماني جو مرشد احمدون قصار هو. ان جا ملامت ۾ ڪافي قصا آهن. ان جو قول آهي: ”اللامت ترك السلامة“ (لامت سلامتيءَ جي ترڪ ڪرڻ جو نالو آهي)، جڏهن ڪو ماڻهو الله جي جلال ظاهر ٿيڻ جي اميد تي پنهنجي سلامتيءَ تان هٽ ڪڍندو آهي، مصيبتن سهڻ لاءِ تيار رهندو آهي. پنهنجين پياريين شين کي ڇڏيندو آهي، ۽ لڳ لاڳاپڻ کي ترڪ ڪرڻ چاهيندو آهي، اهو ماڻهو جيترو ماڻهن کان دور رهندو اوترو الله تعاليٰ جي ويجهڙائيءَ مان فائدو وٺندو آهي. ملامت جي عقيدي وارا ماڻهو دنيا وارن جي پياري شيءَ يعني سلامتيءَ جي برخلاف ٿيندا آهن. سندن همت عام ماڻهن جي همت کان ٻي طرح ٿيندي آهي. انهن جون وصفون وجداني هونديون آهن. حضرت احمد بن فاتڪ کان روايت آهي: حضرت بن منصور کان پڇيائون: ”مَن الصوفي؟“ يعني (صوفي ڪير آهي؟) جواب ڏنائين: ”وَجَداني الذات“ (جنهن جي طبيعت جو بنياد وجدان تي هجي). حضرت حمدون به ملامت جي باري ۾ چيو آهي، ته هي رستو عام ماڻهن لاءِ ڏاڍو ڏکيو آهي. مان هن باري ۾ ٿوري ڳالهه ڪري ٿو سگهان. ”رَجَاءُ الْمَرْحِيَةِ وَخَوْفُ الْقَدَرِيَةِ“ (يعني: مرجين جي اميد ۽ قدرين جو خوف). هن قول جي معنيٰ ڳجهي آهي. ان کي ظاهر ڪرڻ ضروري آهي، اها انسان جي فطرت آهي، ته هن لاءِ الله جي رستي ۾ هر دلچيز هڪ وڏي رڪاوٽ آهي. هن کي هر شيءِ ايتري پياري آهي، جو هن جي ٿوري تعريف ڪرڻ وارو به هن جو محبوب بڻجي ويندو آهي، ۽ پاڻ حقيقت کان پري هٽي ويندو آهي. جنهن کي اهو خوف نظر ۾ هوندو آهي اهو پاڻ بچائڻ جي ڪوشش ڪندو آهي. انهيءَ ڪوشش ۾ به خطرناڪ صورتون پيش اينديون آهن. هڪڙي الله جي حجاب جو خوف، ۽ ٻيو اهو خطرو ته هن کان ڪو اهڙو ڪم ٿي نه وڃي، جنهن سان ماڻهو گمراه ٿين. ۽ مٿس ملامت ڪن. هن جو اهو مقصد اهو ته هوندو آهي ته ماڻهن ۾ مرتبو حاصل ڪري آرامي تي وڃي، ۽ نه وري اهو مطلب هوندو آهي ته ماڻهو غلطيءَ ۾ اچي هن تي ملامت ڪن. ٻهر حال ملامتيءَ لاءِ اهو ضروري آهي، ته اڳ ۾ ماڻهن مان دنيا ۽ آخرت جا جهڳٽا دور ڪري، ۽ پوءِ پنهنجي دل جي آزاديءَ لاءِ اهڙو ڪم ڪري، جيڪو شرعيت

موجب ڪبيره يا صغيره گناه نه هجي، ايتري قدر جو ماڻهو ان کي رد ڪري ڇڏين. ڪردار جي لحاظ کان هن جو سندس خوف قدرين خوف وانگر هجي. ۽ ملامت ڪرڻ وارن جي لحاظ کان سندس اميد مرجين وانگر هجي.

دوستيءَ جي ميدان ۾ ملامت کان وڌيڪ ڪابه شيءِ نه هوندي آهي. دوست جي ملامت دوست جي دل تي اثر نه ڪندي آهي. دوست جي گهٽيءَ کان سواءِ دوست جي ڪا جڳهه نه هوندي آهي. دوست جي دل ۾ غير نه رهي سگهندا آهن: "لَا نِ الْمَلَامَةُ رَوْضَةُ الْعَاشِقِينَ وَ نَزْهَةُ الْمُحِبِّينَ وَ رَاحَةُ الْمُشْتَاقِينَ وَ سُورُورُ الْمُرِيدِينَ" (ملامت عاشقن لاءِ باغ، محبت ڪرڻ وارن لاءِ خوشبوءِ، مشتاقن لاءِ راحت ۽ مريدن لاءِ خوشي هوندي آهي. ملامت وارا دل جي سلامتي لاءِ جسماني ملامت اختيار ڪرڻ ۾ خصوصيت رکندا آهن. خدا جي مخلوق مان الله جي ويجهڙن ٻانهن. ملائڪن ۽ روحانيت وارن کي به هي شيءِ نه ملندي آهي. پهرين امتن ۾ جيڪي عبادت ڪرڻ وارا (زاهد)، لاڙي رکڻ وارا، الله جا طالب هئا اهي به انهيءَ شيءِ کان خالي هئا. اهڙا ماڻهو فقط هن امت ۾ آهن جيڪي دل جي تڻڻ واري رستي تي هلي رهيا آهن، ان رستي جا علمبردار آهن. مون لاءِ سلامت جي طلب ڪرڻ رڳو رياءُ آهي ۽ رياءُ ۾ منافقي آهي. رياءُڪار رڳو ڏيکاءِ لاءِ اهو رستو اختيار ڪندو آهي، جيئن ماڻهو کيس قبوليت واري نظر سان ڏسن. ملامتي حقيقت ۾ اهڙي رستي تي هلندو آهي ته جيئن ماڻهو کيس رد ڪري ڇڏين. اهي ٻئي جماعتون مخلوق ۾ گر ٿي رهنديون آهن ۽ ان کان ٻاهر نڪري نه سگهنديون آهن. هڪڙي هڪڙي نموني ۽ ٻي ٻئي نموني سان ظاهر ٿيندي آهي. درويش جي دل ۾ عام مخلوق جو ڪو خيال به نه هوندو آهي. هو جڏهن مخلوق سان واسطو نه رکندو آهي ته پوءِ رياءُ يا ملامت جو ڪوبه امڪان نه هوندو آهي. مون کي ماوراءِ النهر جي هڪ ملامتي سان گذرڻ جو موقعو مليو. ڪجهه ڏينهن کان پوءِ مون هن کان پڇيو: ادا هن اچائي شور ڪرڻ مان تنهنجو مطلب ڇا آهي؟ چيائين: عام مخلوق کي پاڻ کان پري رکڻ. مون چيو مخلوق جي ته ڪا پڄاڻي ناهي. تنهنجي عمر توڙي وقت ۾ جاءِ ايترا ويڪرا (وسيع) نه آهن، جو سموري خلق کي پري ڪري سگهن. بهتر اهو آهي ته تون هنن کان پاڻ کي پري ڪر جيئن ساري جهنجهت کان بچي سگهين. ڪجهه ماڻهو پاڻ مخلوق ڏانهن مائل هوندا آهن ۽ سمجهندا آهن ته خلقت انهن ڏانهن مائل آهي. توکي ڪوبه تقو ڏسي، تون پنهنجو پاڻ کي نه ڏس. تولا هر فتنو تنهنجي پنهنجي نظر جو نتيجو آهي. تنهنجو ٻين سان ڪهڙو واسطو آهي. جيڪڏهن ڪو ماڻهو پرهيز واري غذا سان شفا حاصل ڪندو آهي ان هوندي به هو منع ڪيل غذا گهري ته اهو يقيناً ماڻهه کان ٻاهر هوندو. ڪي ماڻهو ملامت جو رستو محنت جي ڪري وٺندا آهن ۽ سندن مقصد اهو هوندو آهي ته ماڻهو کين نفرت جي نظرن سان ڏسن ۽ کين پنهنجي بيوسيءَ جو احساس ٿئي. انهن لاءِ بيوسي ۽ بيڪسي خوشيءَ جو سبب هونديون آهن.

چون ٿا، ته ڪنهن حضرت ابراهيم رح کان پڇيو: ڪڏهن دنيا ۾ توهان جي ڪا مراد پوري ٿي آهي؟ چيائين: "هاڻو! به دفعا. هڪ دفعي ٻيڙيءَ ۾ سوار هئس. مون ڪنهن کي به نٿي سڃاتو. منهنجا ڪپڙا بلڪل ڦاٽل هئا. وار وڏا ٿي ويا هئا. ٻيڙيءَ وارا سمورا ماڻهو مون تي کلي رهيا هئا. هڪ مسخرو هر هر اچي منهنجا وار پٽي رهيو هو ۽ مون تي ڦٽڪار ڪري رهيو هو. مان پاڻ کي مراد حاصل ڪرڻ وارو سمجهي رهيو هئس ۽ پنهنجي ڦٽ لعت تي خوش ٿي رهيو هئس. ٻيڙي وارن جي هي خوشي ان وقت وڌي وئي جڏهن مسخري منهنجي مٿان اچي پيشاب ڪيو. ٻئي دفعي وري هي ٿيو جو مان سخت بارش ۾ هڪڙي ڳوٺ ۾ پهتس. سيءَ ۾ ڏڪي رهيو هئس. منهنجي گودڙي پڇي وئي هئي. هڪ مسجد جي دروازي تي ويس پر ڪنهن به اندر اچڻ نه ڏنو. ٻيءَ ۽ ٽينءَ مسجد ۾ به اهڙيءَ طرح ڪامياب نه ٿيس. سردي تمام وڏي وئي هئي. مان هڪ حمام جي چلهي ڏانهن هليو ويس ۽ پنهنجو دامن باهه ۾ وجهي ڇڏيو. چلهي جي ڏونھين ۾ منهنجو بدن ۽ ڪپڙا ڪارا ٿي ويا ان رات به منهنجي مراد پوري ٿي هئي. مون (علي بن عثمان جلائي) کي هڪ دفعي هڪ مشڪل پيش آئي جيڪا هزارين ڪوششن ڪرڻ کان پوءِ به حل ٿي نه سگهي. ان کان اڳ اهڙي مشڪل جي وقت مان حضرت ابويزيد رح جي مزار تي وڃي ويٺو هئس ۽ مشڪل حل ٿي وئي هئي. هن دفعي به اهو ارادو ڪيو. ٽن مهينن تائين مزار تي حاضري ڏنم مگر منهنجي مشڪل حل نه ٿي. روزانو ٽي دفعا وهنجندو هئس ۽ ٽيهه دفعا طهارت ڪندو.

هئس. ان هوندي به مشڪل جي آسان ٿيڻ جي اميد پوري نه ٿي. نيٺ اتان اُٿيس ۽ خراسان جي سفر جو ارادو ڪيو. انهيءَ ملڪ جي هڪ ڳوٺ ۾ رات جو پهتس. اتي هڪ خانقاهه هئي جنهن ۾ صوفين جي هڪ جماعت هئي. منهنجي پوشاڪ هڪ سخت قسم جي گودڙي هئي ۽ مون وٽ هڪ لٺ (عصا) ۽ ڪوٽري کان سواءِ ٻيو ڪجهه به ڪونه هو. انهن ماڻهن جي آڏو ڏاڍو حقير (ڍڪاريل) هئس. ڪوبه واقف نه هو. انهن رسمي طور تي چيو، ته اهو ماڻهو اسان جي جماعت جو ناهي. حقيقت به اها هئي، ته مان سندن جماعت ۾ شامل نه هئس. مون کي رات گذارڻي هئي. مون کي هڪ ڇت تي ويهاريائون ۽ پاڻ ان کان مٿاهين ڇت تي وڃي ويٺا. مون کي اهڙي ماني اُچلي ڏنائون. جيڪا سُڪي سڙي وئي هئي. سندن ڪاڏي جي خوشبوءِ مون ڏانهن اچي رهي هئي. هو مون تي ٽوڪ جون ڳالهيون ڪري رهيا هئا. ڪاڏي ڪاڻڻ کان پوءِ هو گدرا ڪاڻڻ لڳا ۽ مذاق ڪندي مون ڏانهن ڪلون اُچلي رهيا هئا. مان پنهنجي دل ۾ چئي رهيو هئس: يا موليٰ! جيڪڏهن تنهنجي دوستي وارو لباس نه پايان ها ته شايد مون سان ائين نه ٿي ها. جو جيتريقدر مون تي ٽوڪون ڪري رهيا هئا اوتري قدر منهنجي دل خوش ٿي رهي هئي ايتريقدر جو ان وقت منهنجي اها مشڪل به حل ٿي وئي. مون کي معلوم ٿي ويو ته مرشد انهن جاهلن کي پنهنجي ڪچهريءَ ۾ ڇو ويهڻ ڏيندا آهن ۽ سندن بار ڇو کڻندا آهن؟ اهي ملامت جا حڪم آهن جيڪي مون الله سائينءَ جي توفيق سان ظاهر ڪيا آهن. الله بهتر ڄاڻڻ وارو آهي.



باب ستون

اصحاب سڳورا

هاڻي تصوف جي امامن مان اصحاب سڳورن جو بيان ڪريان ٿو، جيڪي حضور ڪريم ﷺ جن کان پوءِ سڀني ڪمن ۾ پيشوا، تصوف جي مسئلن ۾ سردار ۽ سڀني حالتن ۾ رهبر هئا. ۽ انصار ۾ سڀني کان اڳ ۾ ايمان آڻيندڙ (سابقون الاولون) هئا. خدا گهريو ته سندن جو احوال مان تنهنجو مقصد يقين سان پورو ٿيندو.

انهن ۾ نبين کان پوءِ سڀني کان پلو، پيغمبر جو خليفو، تجريد جي صاحبن جو سردار، تفريد وارن جو شهنشاهه، انساني مصيبتن کان دور، شيخ الاسلام، امير المؤمنين ابوبڪر عبدالله بن عثمان صديق رضي الله عنه آهن. سندن ڪرامتون مشهور آهن. حقيقتن ۽ (ديني) معاملن ۾ سندن اشارا ۽ دليل ظاهر آهن. تصوف واري باب ۾ سندن باري ۾ ڪجهه بيان ڪيو اٿم. مرشد سڳورا (مشائخ ڪرام) کين ديدار (مشاهدي) حاصل ڪندڙن ۾ سڀ کان وڌيڪ سمجهندا آهن. ان ڳالهه جو سبب اهو آهي ته هنن وٽان روايتون ۽ حڪايتون تمام گهٽ مليل آهن.

اهڙيءَ طرح حضرت عمر رضي الله جن کي سندن طبيعت جي سختي ۽ همت جي بلندي جي ڪري محنت ۽ (مجاهدي) ۾ وڌيڪ سمجهندا آهن. صحيح حديثن ۾ آيو آهي، ته عالمن وٽ مشهور آهي، ته حضرت ابوبڪر رضه جي رات جي نماز ۾ قرآن شريف هوريان ۽ حضرت عمر رضه وڏي آواز ۾ پڙهندا هئا. حضور ﷺ جن حضرت ابوبڪر رضه کان پڇا ڪئي: اوهان قرآن هوريان ڇو پڙهندا آهيو. عرض ڪيائون: اَسْمَعُ مَنْ اُنْجَاجِي يعني: جنهن وٽ گذارش ڪندو آهيان اهو ٻڌڻ ۾ تمام سُرلو آهي. "جنهن مان سمجهان ٿو، ته هو مون کان پري ناهي. هن جي آڏو هوريان يا ڏاڍيان پڙهڻ هڪ جهڙو آهي. ساڳي ڳالهه حضرت عمر رضه جن کان پڇي وئي، ته جواب ڏنائون: اَوْقُظُ الْوَسْوَانَ اَي النَّائِرَ وَاطْرُدُ الشَّيْطَانَ يعني: سمهي پيلن کي جاڳائيندو ۽ شيطان کي دور ڪندو آهيان. اهو محبت (مجاهدي) جو نشان آهي ۽ حضرت ابوبڪر رضه جو اشارو ديدار (مشاهدي) ڏانهن آهي. مجاهدي جي منزل مشاهدي جي مقابلي ۾ اهڙي آهي، جهڙو سمنڊ جي مقابلي ۾ ڦڙو. انهيءَ سبب جي ڪري حضور ﷺ جن فرمايو آهي: هَلْ اَنْتَ الْاَحْسَنَةُ مِنْ حَسَنَاتِ اَبِي بَكْرٍ. اي عمر! تولا ابوبڪر جي خوبين مان فقط هڪ خوبي آهي. غور ڪرڻ جهڙي ڳالهه آهي جو حضرت عمر رضه جي اها حالت آهي ته پوءِ باقي دنيا وارا ڪهڙي شمار ۾ هوندا. روايت آهي، ته حضرت ابوبڪر رضه فرمايو آهي: دَارُنَا فَاَنِيَّةٌ وَ اَحْوَالُنَا عَارِيَّةٌ وَ اَنْفُسُنَا مَعْدُوْدَةٌ يعني: اسان جو جهان فاني آهي، اسان جا احوال اڏارا آهن، اسان جا دمر محدود آهن، ۽ اسان جي سستي ظاهر آهي. فنا ٿيڻ واري گهر جي تعمير ڪرڻ جهالت، اڏاري حال تي ڀروسو رکڻ حماقت، چئن دمن تي اعتبار ڪرڻ غفلت ۽ سستي کي مذهب سمجهڻ هڪ قسم جي خيانت آهي ڇو ته اڏاري ورتل شيءِ واپس ڪرڻي پوندي، فاني شيءِ هڪ ڏينهن برباد ٿي ويندي، محدود شيءِ ختم ٿي ويندي ۽ سستي ۾ پنهنجو ڪوبه علاج ڪونهي. اشارو اهو آهي، ته دنيا ۽ جو ڪجهه ان ۾ آهي سي اهڙيون شيون نه آهن جن سان پيار ڪيو وڃي، ڇو ته فنا ٿيندڙ شين سان پيار الله آڏو هڪ پردو بڻجي ويندو آهي، دنيا ۽ خرابي ڏانهن وڌندڙ نفس طالب ۽ مطلوب جي وچ ۾ پردو بڻجي ويندا آهن. الله جا نيڪ ٻانهن انهن کان پرهيز ڪندا آهن. جيڪا شيءِ اڏاري ملندي آهي، سا ڪنهن ٻئي جي ملڪيت هوندي آهي ۽ الله وارا ڪنهن ٻئي جي ملڪيت تي قبضو نه ڪندا آهن. هڪ هي روايت به آهي، پاڻ (حضرت ابوبڪر رضه جن) مناجات (دعا گهرڻ) ۾ چوندا هئا: اَللّٰهُمَّ اَبْسَطْ لِي الدُّنْيَا وَ زَهِّدْنِي فِيهَا. "اي منهنجا مولائي! مون لاءِ دنيا ويڪري ڪر ۽ مون کي ان ۾ زهد عطا ڪر يعني: ان جي مصيبتن کان بچاءِ". هن ڳالهه ۾ هڪ رمز آهي، اڳ ۾ دنيا طلب ڪئي وئي، ته جيئن شڪر بجا آئي سگهجي. پوءِ توفيق حاصل ڪرڻ جو عرض ڪيو ويو. ته جيئن خدا پاڪ جي واسطي ان تان هٿ ڪڍي سگهجي. اهڙيءَ طرح سان شڪر ڪرڻ ۽ خدا جي راه ۾ خرچ ڪرڻ جو درجو حاصل ٿئي، صبر جي منزل هٿ ڪري سگهجي، ۽ فقر (درويشي)

جو بنياد اختيار تي هجي جنهن ۾ پريشاني کي ڪو دخل نه هجي. اها هڪ بزرگ جو قول جي ترديد آهي جنهن چيو هو، ته مجبوري واري درويشي اختيار واري درويشي کان پلي ٿيندي آهي ڇو ته مجبوري واري درويشي پنهنجو پاڻ وجود ۾ ايندي آهي ۽ اختيار واري درويشي کي پاڻ پيدا ڪيو ويندو آهي. حقيقت ۾ پلي درويشي اها آهي جيڪا ڪنهن ڪوشش ۽ محنت کان سواءِ حاصل ٿئي. اسان جي نظر ۾ درويش اهو خوش هوندو آهي جنهن جي دل تي شاهوڪاري (غنا) جي حالت ۾ درويشي جو شوق غلبو ڪندو آهي ۽ کيس دنيا جي تمام پيارين شين ۽ اولاد کان بيهرواه ڪري ڇڏي ۽ ائين نه جو درويشي واري حالت ۾ شاهوڪاري جو شوق دل تي طاري هجي ۽ اهڙي شدت اختيار ڪري جو درويش پشمن (درهمر و دينار) جي تلاش ۾ ظالمن ۽ حاڪمن جي دروازن تي رڳندو رهي. شاهوڪاري مان درويشي جي دائري ۾ ايندڙ تعريف جي لائق آهي ۽ درويشي هوندي حڪومت جي خواهش ڪندڙ حضرت ابوبڪر رضه جن کان سواءِ ٻيو ڪو به ناهي. پاڻ نبين کان پوءِ سڄي مخلوق کان پلا آهن ۽ ڪانئن اڳ ۾ قدم رکڻ جائز ناهي. هنن اختيار واري درويشي کي مجبوري واري درويشي کان مٿي ڄاتو. سمورن مرشدن جو اهو مذهب آهي سواءِ هڪ بزرگ جي جنهن جو قول اسان بيان ڪيو ۽ سندس دليل کي رد ڪيو ڇو ته هن حضرت ابوبڪر رضه جي مقابلي ۾ پنهنجي قول جي اهميت ظاهر ڪئي هئي ۽ پنهنجا دليل پيش ڪيا هئا. حضرت زهري رح روايت ڪئي آهي، ته جڏهن هنن ممبر تي اچي خطبو پڙهيو هو ۽ چيو هو: **وَاللّٰهُ مَا كُنْتُ حَرِيصًا عَيْلَ الْأَمَارَةِ يَوْمًا وَلَا لَيْلَةً وَلَا كُنْتُ فِيْهَا رَاغِبٌ وَلَا سَا عَتْهَا اللَّهُ قَطُّ فِي سِرٍّ. وَعَلَانِيَةً وَمَالِي فِي الْأَمَارَةِ مِنْ رَاحَةٍ.** ”خدا جو جو قسم آهي، ته مون کي امير بڻجڻ جي لالچ ڪانهي ۽ نه وري ڪنهن ڏينهن رات جو امير بڻجڻ جو حرص ڪيو اٿم. مون کي ان ڏانهن ڪوبه لاڙو ناهي ۽ نه وري ظاهر ٻڳجهه ۾ الله تعاليٰ کان ان جي گهر ڪئي اٿم ۽ مون لاءِ ان ۾ ڪابه راحت ناهي.“ جڏهن خدا تعاليٰ ڪنهن کي سچائي جي ڪمال جو درجو عطا ڪندو آهي ۽ تمڪين (آرام) جي عنايت ڪندو آهي، تڏهن اهو الله تعاليٰ جي اشاري جو منتظر رهندو آهي ۽ کيس جو به اشارو ٿيندو آهي، ان تي عمل ڪندو آهي. درويشي هجي يا اميري ٻنهي ۾ سندس ڪنهن به قبضي ۽ اختيار جي گنجائش نه هوندي آهي. حضرت ابوبڪر رضه اول کان آخر تائين خدا جي رضا (تسليم) کان سواءِ ڪنهن شيءِ کي پنهنجو نه ڪيو آهي. تصوف وارا تجريد، تمڪين، درويشي جي خواهش ۽ حڪومت ترڪ ڪرڻ جي آرزو ۾ حضرت ابوبڪر رضه جي پيروي ڪندڙ هوندا آهن. اهي ئي عام مسلمانن ۽ خاص طور تي صوفين جي طريقت ۽ دين جا امام آهن.

ايمان وارن جا سردار، احسان وارن جا پيشوا، تحقيق وارن جا امام ۽ محبت جي سمنڊ ۾ غرق ٿيل حضرت ابو حفص عمر بن خطاب رضي الله عنه جن هئا جيڪي ڪرامت ۽ دانائي ۾ مشهور آهن، ۽ سندن دانائي ۽ ثابت قدمي کي شهرت حاصل آهي. تصوف ۾ سندن گهڻائي لطيفا ۽ ڏکيون رمزون آهن.

پيغمبر ﷺ جن فرمايو آهي: **الْحَقُّ يَنْطِقُ عَلَى لِسَانِ عَمْرٍ. اللَّهُ سَائِنٌ عَمْرٍ جِي زَبَانِ تِي ڳالهائيندو آهي.** هيءُ فرمايائون. **كَانَ فِي الْأَمْرِ مُحَدِّثُو فَنَ يَكُ مِنْهُمْ فَيَ أَمْتِي فَعَمَرُ رَضِيَ اللَّهُ عَنْهُ.** اڳين امتن ۾ محدث ٿيا آهن. جيڪڏهن منهنجي امت مان ڪو محدث آهي، ته اهو عمر رضه آهي، طريقت ۾ سندن گهڻيون ئي سهڻيون رمزون آهن جيڪي (سموريون) هن ڪتاب ۾ آڻي نه سگهبيون. پاڻ فرمايوائن: **الْعَزَلَةُ رَاحَةٌ مِنَ خُلَاطَاءِ السُّوءِ.** بري صحبت جي مقابلي ۾ گوشه نشيني راحت جو سبب آهي. گوشه نشينيءَ جون ٻه صورتون آهن: هڪڙي مخلوق کان پرهيز ڪرڻ ۽ ٻي لاڳاپا لاهي ڇڏڻ. پرهيز جو مطلب اهو آهي ته انسان پاڻ لاءِ اڪيلائي جو ڪنڊ چوندِي. ظاهر ۾ پنهنجي هر جنسن جي صحبت کان پري رهي. اڪيلاپ ۾ پنهنجن عينن تي نظر رکي، ماڻهن مان ميل ميل ڪائي ڇڏي ۽ ڪنهن کي به پنهنجن هٿن سان ڏنگ نه هڻي. لاڳاپا لاهي ڇڏڻ جو ڪم دل سان واسطو ٿو رکي. جڏهن ڪنهن ٻاهرئين شيءِ سان واسطو نه هوندو آهي ۽ ماڻهو لاڳاپا لاهي ڇڏيندو آهي تڏهن کيس ڪنهن به مخلوق جو پتو نه هوندو آهي. ۽ ڪنهن به شيءِ جو خيال هن جي دل ۽ دماغ تي طاري نه ٿيندو آهي. هو ماڻهن ۾ رهندو آهي ۽ ماڻهن کان پري هوندو آهي: هي هڪ تمام وڏو درجو آهي. حضرت عمر رضه جن هن معاملي ۾ صحيح رستي سان هئا. ظاهر ۾ هڪ خليفي ۽ حاڪم جي حيثيت ۾

ماڻهن ۾ موجود رهندا هئا مگر سندن هڪ قول مان چٽيءَ طرح سان ظاهر آهي ته الله وارا ماڻهن سان ملندا رهندا آهن. مگر انهن جي دين جو لڳاءُ الله تعاليٰ سان ئي هوندو آهي، ۽ هو هر حال ۾ انهيءَ سان تعلق رکندا آهن. انهن کي جيتري به ماڻهن جي صحبت ملندي ان کي الله تعاليٰ جي حڪم موجب نپاهيندا آهن. تڏهن به اها صحبت کين الله پاڪ کان باغي نه ڪندي آهي ڇو ته الله تعاليٰ جي نيڪ ۽ پيارن ٻانهن جي نظر ۾ دنيا ڪنهن به طرح سان صفائي جو آئينو نه بڻبي آهي ۽ ان جون حالتون پيار ڪرڻ جي لائق نه هونديون آهن. حضرت عمر رضه جن فرمايو آهي: **دَارُ اُسُسْتِ عَلَيِ الْبَلَوِي بِلَا بَلَوِي مُحَالٌ جَنُّهُنْ جَاءَ جُو بِنِيَادِ بِلَاتِنْ سَانِ پِيرِلِ هُونْدُو آهي** اها ڪڏهن به بلائن کان خالي نه رهندي آهي. حضرت عمر رضه جن حضور پاڪ ﷺ جن جا خاص صحابي هئا ۽ سندن سمورا ڪم مقبول هئا. جڏهن پاڻ اسلام قبول ڪيائون تڏهن حضرت جبرائيل عليه السلام اچي ويو: **يَا مُحَمَّدُ قَدْ اسْتَبْشَرَ أَهْلَ السَّمَاءِ الْيَوْمَ بِاسْلَافِكَ عُمَرُ** اي محمد ﷺ! اڄ آسمان وارا عمر رضه جي اسلام جي خوشخبري ڏين ٿا. طريقت جا مرشد اُن جي پوشاڪ پائڻ ۽ دين جي باري ۾ سختي ڪرڻ ۾ حضرت عمر رضه جي پيروي ڪندا آهن ڇو ته پاڻ دين جي سڀني ڪمن ۾ سموري مخلوق جا امام آهن.

اصحابن سڳورن مان حياءُ جا خزانا، صفا وارن جا سردار، الله جي رضا واري درگاهه جا قبول ٿيل، حضرت محمد مصطفيٰ ﷺ جن جي طريقي تي هلندڙ حضرت ابو عمر عثمان رضي الله عنه جن هئا. سندن فضيلتون ۽ تعريفون تمام چٽيون آهن. حضرت عبدالله بن رباح ۽ حضرت ابوقتاده رضه بيان ٿا ڪن، ته حرب الدار (جنگ جهڙي حالت ۾) وارن ڏينهن ۾ اسان حضرت عثمان رضه جن وٽ هئاسون، جڏهن شور ۽ فساد ڪرڻ وارا وڻن گڏ ٿي ويا، ته سندن غلامن هٿيار کنيا. پاڻ فرمايائون: جيڪو غلام هٿيار نه کڻندو اهو آزاد آهي. اسان خوف کان ٻاهر نڪري آياسون. حضرت حسن ابن علي عليه جن ملي ويا. اسان به ساڻس گڏ هلياسون، اسان جو خيال اهو هو ته ڏسون ته ڇا ٿو ٿئي؟ خلافت جي بارگاهه ۾ پهچي (حضرت حسن ع) جن حضرت عثمان رضه جن جو سلام ڪيو ۽ شور ۽ غوغاءُ تي افسوس ظاهر ڪيائون ۽ عرض ڪيائون اي اميرالمومنين! اسان اوهان جي حڪمرانن کان سواءِ تلوار ڪڍي نٿا سگهون. اوهان سڄا امام آهيو. اجازت ڏيو ته انهيءَ فتني کي دور ڪيون. حضرت عثمان رضه جن فرماو: **يَا ابْنَ أَخِي ارْجِعْ وَ بَيْتِكَ حَتَّى يَأْتِيَ اللَّهَ بِأَمْرِهِ فَلَا حَاجَةَ لَنَا فِي إِهْرَاقِ الدَّمَاءِ** اي منهنجي ڀاءُ جا پٽ! موٽي وڃ ۽ پنهنجي گهر وڃي ويه ايتري تائين جو خدا جي تقدير ظاهر ٿئي، اسان کي مسلمانن جي رت وهائڻ جي ضرورت ناهي. اهو رنج ۽ مصيبت ۾ رضا جو نشان آهي.

جڏهن نمرود عليه اللعنة باهه ٻارائي، حضرت ابراهيم عليه السلام جن کي منجنق ۾ وجهي باهه ۾ اچڻ لاءِ رکيو. تڏهن حضرت جبرائيل عليه السلام اچي چيو: **هَلْ لَكَ مِنْ حَاجَةٍ** "اوهان کي ڪا ضرورت آهي؟" حضرت ابراهيم عليه السلام جن فرمايو: **أَمَّا إِلَيْكَ فَلَا** "تو وٽان ڪنهن شيءِ جي ضرورت ناهي". حضرت جبرائيل چيو ته الله تعاليٰ کان گهرو جواب ڏنائون: **حَسْبِيَ مِنَ سَوَالِي عِلْمُهُ بِحَالِي** "هو منهنجو حال مون کان وڌيڪ ڄاڻي ٿو". کيس خبر آهي ته ڀلائي ڪهڙي شيءِ ۾ آهي؟ هن جاءِ تي حضرت عثمان رضه جن حضرت خليل عليه السلام جن جي جاءِ تي هئا. گوڙ شور نمرود جي باهه وانگر هو ۽ حضرت حسن عليه السلام جن جبرائيل جي جاءِ تي هئا. حضرت ابراهيم عليه السلام جن لاءِ چوٽڪارو ۽ حضرت عثمان رضه جن لاءِ شهادت هئي. چوٽڪاري جو واسطو فنا سان آهي. هن شيءِ جي باري ۾ اڳ ۾ به لکي چڪو آهيان. تصوف وارا مال ۽ جان خرچ ڪرڻ، ڪمن جي رضا ۽ عبادت جي سڃاڻي ۾ حضرت عثمان رضه جن جا پوئلڳ آهن. پاڻ شرعيت ۾ حقيقت پنهني ۾ ڪنهن گمان کان سواءِ امام هئا. الله تعاليٰ جي دوستيءَ ۾ سندن مرتبو ظاهر آهي.

اصحابن مان مصطفيٰ ﷺ جن جا ڀاءُ، مصيبتن جي سمنڊ جا تارو، ولايت جي باهه ۾ ڀڄي لال ٿيل ۽ سڀني صوفين ۽ ولين جا پيشوا حضرت ابوالحسن علي بن ابي طالب ڪرم الله وجهه جن آهن. کين تصوف ۾ وڏو شان ۽ مقانئون مرتبو حاصل آهي. حقيقت جي اصول ۾ ايتري باريڪ نظر ۾ نڪتہ سنجي حاصل اٿن جو سندن شان ۾ حضرت جنيد عليه الرحمة چيو آهي. شيخنا في الاصول والبلاء علي المرتضيٰ ڪرم الله وجهه "اصول قائل رڪڻ ۽ مصيبت سهڻ ۾ اسان جا مرشد

حضرت علي مرتضيٰ عليه السلام جن آهن: يعني: علم ۽ معاملن ۾ اسان جا امام حضرت علي رضه جن آهن. صوفي تصوف جي علم کي اصول سڏيندا آهن ۽ سمورا معاملات مصيبتن جو سهڻو ٿيندا آهن. هڪ ماڻهو سندن خدمت ۾ حاضر ٿيو ۽ عرض ڪيائين ته اي قبلو! مون کي وصيت ڪر. فرمايائون: لَا تَجْعَلَنَّ أَكْبَرَ شَغْلِكَ وَلَدَكَ فَإِنَّ يَكُنْ أَهْلَكَ وَلَدَكَ مِنْ أَوْلِيَاءِ اللَّهِ تَعَالَى فَإِنَّ اللَّهَ لَا يُضَيِّعُ أَوْلِيَاءَهُ فَإِنَّ كَانُوا أَعْدَاءَ اللَّهِ قَمَاءَ هَمِّكَ وَشَغْلَكَ لَا عَدَاءَ اللَّهِ "ڏس زال ۽ پٽ جي معاملي کي هر ڳالهه ۾ اهميت ڏي جيڪڏهن هو الله جا دوست هوندا ته الله پنهنجي دوستن کي نه وڃائيندو آهي ۽ جيڪڏهن الله جا دشمن ٿيندا ته توکي دشمنن سان ڪو واسطو ڪونهي". هن مسئلي جو واسطو الله جي غيرن سان نانا ٿوڙڻ آهي. هو پنهنجن ٻانهن کي جيئن وڻندو اٿس تيئن رکندو آهي. سڄو يقين هئڻ گهرجي. حضرت موسيٰ عليه السلام حضرت شعيب عليه السلام جي ڌيءَ کي مصيبت جي حالت ۾ ڇڏي ڏنو. ۽ الله تعاليٰ جي حوالي ڪيو. حضرت ابراهيم عليه السلام حضرت هاجره ۽ حضرت اسماعيل عليه السلام جن کي سڄي ۽ غير آباد رڻ پٽ ۾ ڇڏي ڏنو ۽ خدا تعاليٰ جي حوالي ڪيو ۽ کين ڪنهن به ڪم کان وڌيڪ اهميت نه ڏني. سڀني پنهنجين دلين کي الله ڏانهن موڙي ڇڏيو ۽ رضا جي حالت ۾ پنهجي جهانن جون مرادون حاصل ڪيون. هيءُ اها ڳالهه آهي جيڪا حضرت علي ڪرم الله وجهه جن اُن حوالي کي ٻڌائي، جنهن پاڪ ۾ پاڪ شيءِ جي پڇا ڪئي هئي. فرمايو اٿن ته جنهن جي دل کي الله تعاليٰ غني (بي پرواهه) ڪيو هجي، جيڪا دل الله تعاليٰ جي عنايتن جي ڪري غني هجي، ان کي دنيا جو مال متاع سڄو ڪري نٿو سگهي، هو خوشيءَ جي حالت ۾ رهڻ نه چاهيندو آهي. اها ڳالهه تصوف ۽ درويشيءَ جي آهي. اُن جو ذڪر اڳ ۾ به ٿي چڪو آهي. تصوف وارا عبارتَن جي حقيقت، اشارن جي ڏکيائي، دنيا ۽ آخرت کي ڇڏڻ ۽ تقدير جي اچڻ وارن معاملن ۾ حضرت علي ڪرم الله وجهه جن جي پيروي ڪندا آهن. سندن ڪلام جا لطيفا بي انداز آهن. اسان کي هن ڪتاب ۾ اختصار کان ڪم وٺڻو آهي. الله ئي بهتر ڄاڻندڙ آهي.



باب اٺون

اهلييت رضي الله تعالى عنهم

رسول مقبول ﷺ جن جا اهلييت اڙلي پاڪباز هئا ۽ هر هڪ کي تصوف ۾ ڪمال حاصل هو. اهي سمورا صوفين جا سردار هئا. مان انهن مان خصوصيت کان سواءِ ڪن جو ٿورو احوال پيش ڪندس. (انشاء الله). انهن ۾ مصطفيٰ ﷺ جن جا جگريند، حضرت مرتضيٰ ڪرم الله وجهه جن جي دل جي خوشبوءِ، حضرت بي بي زهرا رضي الله عنها جن جي اکين جا نور حضرت ابو محمد حسن بن علي ڪرم الله وجهه آهن. کين طريقت تي وڏي نظر هئي. انهيءَ مضمون تي سندن گهڻائي ڏکيا نُڪتا بيان ڪيل آهن. پاڻ وصيت طور فرمايائون: عَلَيڪم بِحِفْظِ السَّائِرِ فَإِنَّ اللَّهَ مُطَّلِعٌ عَلَي الضَّامِرِ. "اوهان پنهنجن دليبن جي حفاظت ڪريو، ڇو ته الله تعاليٰ دليبن جا راز ڄاڻندڙ آهي". ان ڳالهه جي حقيقت هيءُ آهي ته ٻانهي کي دل جي حفاظت جو حڪم آهي. اهڙيءَ طرح رازن جي ظاهر ڪرڻ جي سنڀال جو به حڪم آهي. دل جي حفاظت هيءُ آهي ته الله کان سواءِ ٻئي ڏانهن مائل نه ٿيو. اظهار جي حفاظت هيءُ آهي ته الله تعاليٰ جي مخالفت نه ٿئي. چون ٿا، ته جڏهن قدري عقيدي وارن جو زور ٿيو ۽ معتزلن جي تعليم دنيا ۾ عام ٿي ويئي، تڏهن حضرت حسن بصري رضه حضرت حسن بن علي ڪرم الله وجهه جن کي خط لکيو ۽ ان خط ۾ لکيائين:

بسم الله الرحمن الرحيم، السلام عليك يا ابن رسول الله وقرّة عينيه ورحمة الله وبركاته، اما بعد فانكم معاشر بني هاشم كالفلك الجارية في بحر ومصايب الدجي و اعلام الهدى وائمة القادة الذين من تبعهم نجى كسفينة نوح المشحونة اتي يواليتها المومنون و ينجو فيها المتمسكون فما قولك يا بن رسول الله جن حيرتنا في القدر و اختلقنا في الاستطاعة تعلمنا بما تاكد عليه رايك فانكم ذرية بعضها من بعض بعلم الله علتم و هو الشاهد عليكم و انتم شهداء الله علي الناس والسلام "الله جي نالي سان شروع ٿو ڪريان جيڪو باجهارو ۽ وڏي رحم وارو آهي. اي پيغمبر عليه السلام جن جا فرزند ۽ اکين جا نور! اوهان تي الله پاڪ جي سلامتي هجي. رحمت ۽ برڪت هجي. هن کان پوءِ روشن هجي ته اوهان هاشم جي اولاد آهيو. اوهان جو مثال وڏي سمنڊ ۾ ٻيڙين جو، اوندانهين پر روشني جو، هدايت جي نشانين جو. اوهان آهي رهبر آهيو، جو جيڪو به اوهان جي پيروي ڪندو اهو چوٽڪارو (نجات) حاصل ڪندو. جهڙيءَ طرح حضرت نوح عليه السلام جي ايماندار پوئلڳن هنن ڏانهن ڌيان ڏنو ۽ ٻيڙيءَ جي وسيلي چوٽڪارو حاصل ڪيو. اوهان قدرين جي ڏکئي مسئلي ۾ ڇا ٿا فرمايو؟ هن بحث ۾ اوهان جي ڪهڙي راءِ آهي؟ انسان صفا مجبور آهي يا کيس پنهنجن ڪمن ڪرڻ جو اختيار آهي؟ اوهان پيغمبر ﷺ جن جا فرزند آهيو. الله اوهان کي علم عطا ڪيو آهي ۽ اوهان جي حفاظت ڪندڙ آهي. اوهان مخلوق جا حفاظت ڪندڙ ۽ گواه آهيو. والسلام.

جڏهن حضرت حسن رضي الله عنه کي اهو خط مليو تڏهن جواب لکيائون: بسم الله الرحمن الرحيم. اما بعد فقد انتهي الي كتابك عند حيرتك و حيرت كن زعمت من امتنا والذين عليه اي ان ۾ لڙيو من بالقدر خيره وشره من الله تعاليٰ فقد كفر و من حمل المعاصي علي الله فقد فجر ان الله لايطاع باكراه ولا يعصي بغلبة ولا يهمل العباد في ملكه لكنه الاملك لما ملكهم والقادر علي ما عليه قدرهم فان ائتموا واطاعة لمر يكن لهم صادا ولا لهم عنها مشيعا وان اتوا بالمعصية و شاء ان يمن عليهم فيهل بينهم و بيننا ان عرفهم و مكنهم وجعل لهم السبيل الي اخذ ماداعا هر اليه و ترك مانهاهر عنه والله الحجة البالغة والسلام. شروع ٿو ڪريان الله جي نالي سان جيڪو باجهارو ۽ وڏي رحم وارو آهي. هن کان پوءِ لکجي ٿو، ته اوهان جو خط مليو. جي ماڻهو اهو ايمان نه ٿا رکن ته خير ۽ شر الله وٽان آهن. اهي ڪافر آهن. جيڪي پنهنجي گناهن کي الله ڏانهن نسبت ٿا ڏين اهي فاجر آهن. قدر وارن جي جماعت جو مقصد تقدير جو انڪار آهي. جبر وارن جي جماعت گناهن کي الله ڏانهن نسبت ٿي ڏئي. ٻانهو الله پاڪ وٽان مليل توفيق تائين پنهنجي

ڪمن (فعلن) ۾ اختيار رکندڙ آهي. اسان جو مذهب قدر ۽ جبر وارن جي وچ تي آهي.

منهنجو مقصد صرف اهو هڪ جملو بيان ڪرڻ هو سڄي عبارت ان جي ڪري نقل ڪئي اٿم جو ڳالهه تمام فصاحت واري ۽ وزن واري هئي. ان مان به معلوم ٿي ويو ته حضرت حسن جن جو حقيقتن ۽ اصول ۾ ايترو مٿانهون درجو هو، جو حضرت حسن رض بصري کي ان جي علم جي وسعت مان فائدي حاصل ڪرڻ جي ضرورت محسوس ٿي.

حڪايتن مان هڪ حڪايت آهي ته هڪ بدوي (واهشي) ماڻهو رڻ پٽ مان آيو. حضرت حسن رض جن ڪوفي ۾ پنهنجي گهر جي دروازي تي ويٺا هئا. بدوي گار ڏني ۽ سندن والدين کي گهٽ وڌ چيو. پاڻ اُٿيا ۽ چيائون اي بدوي! تون بکيو يا اُٿيو ته نه آهين يا توکي ڪا تڪليف ته نه آهي؟ هن (بدوي) وري به کين سندن والدين کي گهٽ وڌ چيو. پاڻ هڪ غلام کي حڪم ڪيائون جنهن چاندي جي سڪن جي هڪ ٿيلهي کڻي اچي هن جي آڏو رکي. پوءِ فرمايائون: مان مجبور آهيان. منهنجي گهر هن مهل ٻيو ڪجهه ناهي نه ته توکي وڌيڪ به ڏيان ها. بدوي اها ڳالهه ٻڌي رڙ ڪري چيو: مان گواهي ٿو ڏيان ته اوهان برابر رسول الله ﷺ جن جا فرزند آهيو. مون اوهان جي بربادي جو امتحان پئي ورتو. حقيقت ۾ اها تصوف وارن جي صفت آهي ته هو مخلوق جي بري ۽ پلي چوڻ تي هيٺ مٿي نه ٿيندا آهن ۽ سخت ڪلامي متن ڪوبه اثر نه ڪندي آهي.

مصطفيٰ ﷺ جي خاندان جا چراغ، سڀني لاڳاپن کان آزاد ۽ پنهنجي زماني جا سردار حضرت ابو عبدالله حسين بن علي بن ابي طالب رضي الله عنهم جن به انهيءَ جماعت ۾ شامل آهن. پاڻ تحقيق سان الله تعاليٰ جا ولي، صفا جي صاحبن جا قبلن ۽ ڪربلا جا شهيد (قتيل) آهن. تصوف وارن جو سندن حال جي درستي تي اتفاق آهي. جيستائين حق ظاهر هو، تيستائين حق جي پيروي ۾ مصروف رهيا ۽ جڏهن حق ختم ٿيڻ لڳو، تڏهن هٿ ۾ تلوار ڪري ميدان ۾ نڪري آيا ۽ خدا جي راه ۾ سر قربان ڪرڻ کان سواءِ کين آرام نه آيو. حضور مقبول ﷺ جن کين ڪافي نوازش سان سرفراز ڪيو هو. حضرت عمر رض بن خطاب کان روايت آهي. ته هنن هڪ ڏينهن ڏٺو ته پيغمبر ﷺ جن پنهنجن گودن تي جهڪي ڪنڌ هيٺ ڪري هلي رهيا هئا. حضرت حسين عليه السلام سندن پٺيءَ تي سوار هئا. هڪ رسيءَ جو هڪڙو منڍ پاڻ ڪريم ﷺ جن جي منهن مبارڪ ۾ هو ته ٻيو منڍ حضرت حسين جن جي هٿ ۾ هو. حضرت عمر رض جن چيو: اي حسين توهان جي سواريءَ لاءِ ڪهڙو عمدو اٺ موجود آهي. حضور ڪريم ﷺ جن فرمايو: اي عمر رض هي سوار به ڪهڙو نه ڀلو آهي؟

طريقت ۾ حضرت حسين عليه السلام جن جو ڪلام به ڏاڍو سهڻو هوندو هو. سندن ڪيترائي قيمتي اشارا ۽ رمزون ذڪر ڪيل آهن. سندن قول آهي: "أَسْفَقَ الْإِخْوَانُ عَلَيْكَ دِينَكَ". تنهنجو سڀ کان مهربان ڀاءُ تنهنجو دين آهي. ماڻهوءَ جو چوڻ ڪارو دين جي پيرويءَ ۾ آهي. دين جي مخالفت هلاڪت جو سبب آهي. دانائي اُن ڳالهه ۾ آهي ته پنهنجي مهربان ڀاءُ جي مرضيءَ موجب هلڻ گهرجي. سندس مهرباني محسوس ڪري، پيرويءَ تي پورو رهجي. مهربان ڀاءُ اهو هوندو آهي، نصيحت به ڪندو آهي ۽ مهربانيءَ جو دروازو ڪڏهن به بند نه ڪندو آهي. چون ٿا ته هڪ ڏينهن ڪو ماڻهو حضرت حسين عليه السلام جن جي خدمت ۾ حاضر ٿيو ۽ عرض ڪيائين: مان درويش ۽ عيالدار ماڻهو آهيان. اڄ رات جي کاڌي جي ضرورت اٿم. پاڻ فرمايائون: ويهي ره. منهنجو رزق اچي رهيو آهي. ٿوري دير کان پوءِ حضرت معاويه وٽان پنج ٿيلهيون آيون. هر هڪ ٿيلهيءَ ۾ هزار دينار هو. ٿيلهين آڻڻ واري عرض ڪيو: معاويه افسوس سان چيو آهي، ته اهي في الحال پنهنجن خادمن تي خرچ ڪريو، باقي لاءِ انتظام ڪيو وڃي ٿو. حضرت حسين عليه السلام جن پنج ئي ٿيلهيون انهيءَ سائل کي ڏنيون ۽ فرمايو: توکي وڏي تڪليف آئي ۽ انتظار ڪرڻو پيو. هن وقت اهوئي پيش ڪري سگهان ٿو. جيڪڏهن اڳ ۾ پتو هجي ها ته توکي انتظار جي ايتري تڪليف نه ڏجي ها. اسان ماڻهو مصيبت جو شڪار آهيون. اسان دنيا جو راحتون ترڪ ڪري ڇڏيون آهن. پنهنجن مقصدن کي وڃائي وينا آهيون ۽ ٻين لاءِ حياتي گذاري رهيا آهيون. امت ۾ سندن فضيلتون لڪل نه آهن.

اهڙن ئي ماڻهن مان نبوت جا وارث، امت جا ڏيا، مظلوم سيد، مرحوم امام، عابدن جا تاج ۽ ولين جا پيشوا

حضرت ابوالحسن علي بن حسين بن علي بن ابيطالب رضي الله عنه جن آهن. پنهنجي زماني ۾ سڀني کان سڳورا ۽ عبادت ڪندڙ هئا. حقيقت ظاهر ڪرڻ ۽ ڏکين مسئلن کي سمجهاڻ ۾ مشهور هئا. ماڻهن کانئن پڇيو ته دنيا ۽ آخرت ۾ وڌيڪ نيڪي ڪنهن جي نصيب ۾ آهي؟ فرمايائون: مَنْ إِذَا رَضِيَ لَمْ يَحْمِلْهُ رِضَا عَلَى الْبَاطِلِ وَإِذَا سَخَطَ لَمْ يُخْرِجْهُ سَخَطَ عَنِ الْحَقِّ. "اهو ماڻهو جيڪو راضي رهي به ڪوڙ ڏانهن لاڙو رکي ۽ راضي رهي به حق ڇڏي نه ڏي". اهو ثابت قدم جو ڪمال آهي. ڪوڙ کي برداشت ڪرڻ ڪوڙ آهي. ناراض ٿي حق کي ڇڏڻ به ڪوڙ آهي. مومن ڪڏهن به ڪوڙ ۾ نه ڦاسندو آهي.

ذڪر ڪيو ويو آهي. ته جڏهن حضرت حسين بن علي عليه السلام جن کي پنهنجن پُٽن سميت شهيد ڪيو ويو. تڏهن حضرت زين العابدين رضي الله عنه جن کان سواءِ ڪوبه عورتن کي دلداري ڏيندڙ ڪونه هو. هو پاڻ به بيمار هئا. حضرت حسين عليه السلام جن کين علي اصغر سڏيندا هئا. جڏهن عورت کي اگهاڙي مٿي سان اُٺن تي چاڙهي دمشق ۾ آندو ويو. تڏهن کين يزید بن معاويه وٽ پيش ڪرڻ لاءِ ڪنهن چيو: كَيْفَ أَصْبَحْتَ يَا عَلِيَّ وَيَا أَهْلَ الْبَيْتِ الرَّحْمَةَ. قَالَ أَصْبَحْنَا مِنْ قَوْمِنَا بِمَنْزِلَةِ قَوْمِ مُوسَى مِنْ آلِ فِرْعَوْنَ يُذْبِحُونَ أَبْنَاءَهُمْ فَلَا تُدْرِي صَبًا حَنَا مِنْ مَسَاكِنَا وَهَذَا مِنْ حَقِيقَةِ بَلَاءِنَا. "اي علي! اي دنيا جي رحمت اهلبيت ٻڌايو ته اوهان جي هيءُ صبح ڪهڙو آهي؟ يعني اوهان هن وقت ڪهڙي حال ۾ آهيو؟ فرمايائون: اسان جي قوم اسان کي اهڙو صبح ڪرايو آهي. جهڙو فرعون ۽ سندس قوم حضرت موسيٰ عليه السلام جي قوم کي ڪرايو هو. سندن مرد قتل ڪيا ويا هئا ۽ عورتن کي جيئرو رکيو ويو هو. اسان لاءِ صبح ۽ شام جو فرق ختم ٿي چڪو آهي. اها اسان جي مصيبت جي حقيقت آهي."

حڪايتن ۾ آيل آهي. ته هڪڙي سال هشام بن عبدالملڪ بن مروان حج تي آيو. ڪعبي جو طواف ڪري رهيو هو. جڏهن ڪاري پٿر (حجر اسود) کي چمڻ جو ارادو ڪيائين تڏهن ماڻهن جي گوڙ ۾ کيس رستو نه مليو. هو ممبر تي چڙهيو. خطبو پڙهڻ شروع ڪيائين. ان وقت حضرت زين العابدين عليه السلام جن آيا. سندن منهن مبارڪ چوڏهينءَ جي چنڊ وانگر روشن. رخسار چمڪندڙ ۽ پوشاڪ خوشبوءِ سان ڀريل هئي. پاڻ طواف ڪيائون. حجر اسود جي ڀرسان آيا، ته ماڻهو احترام جي ڪري هڪ پاسي ڏانهن هٽي ويا ۽ وڏي پٿر کي چمياڻون. ڪنهن هشام بن عبدالملڪ کي چيو: اوهان مومنن جا امير آهيو. پر حجر اسود تائين پڇي نه سگهيا. هو نوجوان آيو ته سڀ ماڻهو هڪ پاسي هٽي ويا ۽ حجر اسود کي خالي ڪري ڇڏيائون. هشام چيو: مان هن کي نٿو سڃاڻان. هشام جو مطلب اهو هو ته سندس ماڻهو حضرت زين العابدين کي سڃاڻي. سندس طرفداري نه ڪن ۽ کيس امير المؤمنين بڻائڻ جي ڪوشش نه ڪن. اتي فرزدق شاعر بيٺو هو. هن چيو ته مان هن ماڻهو کي سڃاڻان ٿو. ماڻهن پڇيو: ٻڌاءِ ته ڪير آهي؟ سندس چهري ۾ ڪيڏي نه هيبت آهي. فرزدق چيو: مان هن جون صفتون ۽ حسب نسب ڄاڻان ٿو. ائين چئي ڪجهه شعر پڙهيائين:

1- هي اهو ماڻهو آهي جنهن جي قدمن جي نشانن کي به مڪي وارا سڃاڻندا آهن کيس ڪعبو ۽ حرم بڻي سڃاڻندا آهن.

2- هي خدا جي مخلوق ۾ سڀ کان سٺي ماڻهوءَ جو فرزند آهي ۽ مشهور خدا جو خوف رکندڙ پرهيزگار آهي.

3- هي حضرت بي بي فاطمه عليها السلام جو لعل آهي. تون جهالت جي ڪري هن کي نه ٿو سڃاڻين. هن جي ناني تي نبوت ختم آهي.

4- هن جي نوراني پيشاني مان هدايت جو نور اهڙيءَ طرح چمڪي رهيو آهي جهڙيءَ طرح سج جي روشني سان اونداهيون ختم ٿي وينديون آهن.

5- هو پنهنجي نظر کي حياءَ جي ڪري هيٺ ڪندو آهي ۽ ماڻهو هيبت کان هن ڏانهن اکيون مٿي ڪري نه ڏسي سگهندا آهن. هو ڳالهه ڪندو آهي. ته سندس سڳوري وات مان گل ڇڏندا محسوس ٿيندا آهن.

- 6- جڏهن هن کي قریش مان ڪو ڏسندو آهي ته يڪدم چڻي ڏيندو آهي ته هن تي سموريون خوبيون ختم آهن.
- 7- هو عزت ۽ مرتبي جي اهڙي منزل تي پهتل آهي جو عرب ۽ عجم جو ڪوبه مسلمان هن سان برابري نه ٿو ڪري سگهي.
- 8- سندس نانو سڀني نبين کان پلو ۽ سندن امت سڀني امتن کان پلي آهي. تون به سندن امت جو هڪ ماڻهو آهين.
- 9- هو جڏهن حجر اسود کي چمڻ لاءِ ويجهڙو ٿئي تڏهن ممڪن آهي ته هو به سندس آڱرين جو مزو محسوس ڪري کيس قابو ڪري جهلي.
- 10- سندس سڳوري هٿ ۾ هڪ لکڻ آهي جنهن جي خوشبوءِ دل کي مزو ڏيندڙ آهي. سندس سڳورن هٿن جي خوشبوءِ هر طرف پکڙيل آهي.
- 11- هو نرم دل آهي. ڪاوڙ ڪرڻ ۽ تنگ ٿيڻ ۾ هن کان ڪوبه انديشو ڪونهي. هو پنهنجين ٻن خوبين يعني سني اخلاق ۽ پاڪ عادتن سان سينگاريل آهي.
- 12- سندس وصفون ساراهيل ۽ الله جي رسول ﷺ جن کان حاصل ڪيل آهن. سندس فطرت ۽ وضع قطع پاڪ آهي.
- 13- اي هشار! تنهنجو انڪار ڪري هن کي ڪوبه نقصان پهچائي نه ٿو سگهين. هن کي عرب، عجم جا سڀ ماڻهو سڃاڻندا آهن.
- 14- سندس ٻئي هٿ اهڙا آهن جن جو فيض مينهن وانگر عام آهي. سندس بخشش هر وقت جاري آهي جيڪا سڃاڻي ۾ به ختم نه ٿيندي آهي.
- 15- هن جو خدا جي سڄي مخلوق تي عام احسان آهي. هن جي ڪري گمراهي، سڃاڻي، ظلم ۽ زيادتي سڀ انتشار ۾ آهن.
- 16- ڪنهن به سخي جي سخاوت هن جي بخشش واري حد تي نٿي پهچي سگهي ۽ ڪابه قوم هن جي برابر ٿي نٿي سگهي، پوءِ شمار ۾ ڪٿي ڪيتري به وڌيڪ هجي.
- 17- اهي ماڻهو ڏڪر جي حالت ۾ مينهن وانگر رجائي ڇڏيندا آهن. ماڻهو جنگ جي ڪوري ۾ ڪامي رهيا آهن ۽ هي ماڻهو بهر شينهن وانگر آهن.
- 18- هي انهيءَ جماعت مان آهي جنهن سان محبت ڪرڻ دين ۽ ساڻس بغض رکڻ ڪفر آهي. هن سان تعلق رکڻ چوٽڪاري ۽ پناه جو سبب آهي.
- 19- جيڪڏهن سڀني پرهيزگارن کي ڪنو ڪيو وڃي، ته اهي سڀني جا امام ظاهر ٿيندا، جيڪڏهن زمين وارن کان ستن ماڻهن بابت پڇيو ويندو ته جواب ڏيندا ته هي آهن.
- 20- هنن لاءِ سڃاڻي ۽ شاهوڪاري ٻئي هڪ جهڙيون آهن. سڃاڻي سندن هٿن جي ڪشادگي کي گهٽ ڪري نه سگهندي.
- 21- الله تعاليٰ کين فضيلت ڏني آهي، بزرگي ۽ شرافت سان نوازيو آهي ۽ هنن لاءِ لوح و قلم ۾ اهوئي لکجي چڪو آهي.
- 22- خدا جي ذڪر کان پوءِ انهن جو ذڪر سڀني کان اڳ ۾ آهي هر ميدان ۾ سندن گستاخ موجود آهن.
- 23- اهو ڪهڙو قبيلو آهي جنهن جي گردن تي هنن جو ۽ سندس ابن ڏاڏن جي احسان جو بار ناهي.
- 24- جنهن کي خدا جي معرفت حاصل آهي، اهو سندن مٿانهين درجي کي ڄاڻي ٿو ڇو ته دين هنن جي گهر کان ئي ساري امت تائين پهتو آهي.

فرزدق شاعر حضرت زين العابدين عليه السلام جي شان ۾ انهن شعرن کان سواءِ رسول ﷺ ۽ اهلبيت جي تعريف ۾ ٻيا شعر به چيا آهن جن جي ڪري هشار ڏاڍو ڪاوڙيو ۽ فرزدق کي گرفتار ڪري عسڪان واري جيل ۾ رکيو جيڪو مڪي

۽ مديني جي وچ تي آهي. جڏهن حضرت امام عليه السلام کي هن واقعي جو پتو پيو تڏهن فرزدق جي ايماني جرات جي تعريف ڪيائين ۽ هن ڏانهن ٻارهن هزار درهم ۽ دينار هن نياپي سان موڪليا، ته اسان لچار آهيون. هن کان وڌيڪ اسان وٽ مال هجي ها ته اهو به موڪليون ها. فرزدق اهو مال واپس موڪلي عرض ڪيو: اي رسول ﷺ جا فرزند! مون اميرن ۽ بادشاهن جي شان ۾ گهڻائي قصيدا چيا آهن. جيڪڏهن انهن جي ڪناري ۾ ڪجهه شعر رسول ﷺ جن جي فرزندن جي محبت ۾ چيا اتر، ته ڪهڙو ڪمال ڪيو اتر؟ مون پنهنجي ايمان جي غيرت جو ثبوت ڏنو آهي. مون ڪنهن به مال جي لالچ ۾ اهي شعر نه چيا آهن. انهن جو اچورو خدا کان وٺڻ ٿو چاهيان. مان خدا کان الله جي رسول ﷺ جي اهلبيت جي محبت ۽ دوستي ٿو چاهيان. حضرت امام عليه السلام کي جڏهن اهو پيغام پهتو تڏهن اها رقم واپس ڪري هن کي چورائي موڪليو ته اي ابوالفراس جيڪڏهن تون اسان سان محبت ٿو رکين ته جو ڪجهه اسان موڪليو آهي ان کي قبول ڪر. ڇو ته اسان الله جي رضا ۾ پنهنجي ملڪيت کي ڪڍي تنهنجي ملڪيت ۾ ڏئي ڇڏيو آهي. ان کان پوءِ فرزدق اهو انعام ورتو ۽ احسانمندي ظاهر ڪئي. حضرت امام زين العابدين جي تعريف ۽ ثنا ان کان وڌيڪ آهي جيتري ڪئي وڃي. اهلبيت مان معاملي جو غلبو ڪندڙ دليل، ديدار ڪرڻ وارن جي ظاهري حجت، نبي ﷺ جي اولاد ۾ امام حضرت علي عليه جي نسل مان بزرگ شخصيت حضرت ابو جعفر محمد بن علي بن حسين بن حضرت علي ڪرم الله وجهه آهن. کين امام باقر ع به سڏيندا آهن. سندن ڪُنيت ابو عبدالله ۽ لقب باقر هو. علم جون باريڪيون ۽ سهڻا اشارا سندن خصوصيت آهي. سندن ڪرامتون مشهور، نشانين روشن، ۽ دليل جتا آهن. چون ٿا، ته هڪ وقت جي بادشاهه کين شهيد ڪرڻ جو ارادو ڪيو ۽ پاڻ وٽ گهرايو. پاڻ جڏهن آيا تڏهن معافي ورتائين، تحفا ڏنائين ۽ سهڻي نموني سان واپس موڪليو. ماڻهن (بادشاهه کان) پڇيو، ته اوهان کيس قتل ڪرائڻ تي چاهيو. هي ڇا ٿي ويو؟ بادشاهه جواب ڏنو: پاڻ جڏهن مون وٽ آيا، ته سندن کپي ۽ سڄي پاسي تي به شينهن هئا ۽ سمجهڻ لڳس ته جيڪڏهن مون (سندن قتل لاءِ) هٿ مٿي ڪيو ته هو مون کي چيري ڦاڙي ڇڏيندا. چون ٿا، ته هڪ روايت موجب، قرآن پاڪ جي هن آيت فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ فَقَدْ اسْتَمْسَكَ بِالْحَقِّ فَهُوَ طَاعَتُو لَكَ جَنِّهِن طاعوت کي ڇڏيو ۽ الله تي ايمان آندو جي تفسير ۾ فرمايو: جا به شيءِ توکي الله تعاليٰ جي يادگيري کان غافل ڪري اهو تنهنجو طاغوت آهي. غور ڪري ڏس، ته توکي ڪهڙي شيءِ پردي ۾ رکيو آهي. يعني ڪهڙي شيءِ توکي الله پاڪ جي يادگيري کان غافل ٿي رکي. انهيءَ کي ڇڏ ته تولاڙ راز ٿين، ڳجهي علم جو دروازو کلي ۽ حق جي راهه ۾ ڪوبه پردو نه اچي. ڇو ته جتي به پردو هوندو اتي ويجهڙائي جي دعويٰ ڪرڻ بيڪار آهي.

سندن خادمن مان هڪڙي روايت ڪئي آهي، ته رات جو دير سان ورد وظيفي کان فارغ ٿي وڏي آواز سان دعا (مناجات) گهرندا هئا ۽ چوندا هئا، ته اي منهنجا الله! اي منهنجا موليٰ رات اچي وئي، دنيا وارن جي بادشاهي ختم ٿي، آسمان تي تارا نڪري آيا، ماڻهو آرام ۾ پئجي ويا، اڪيون بند ٿي ويون، آواز گم ٿي ويا، ماڻهو دنيا وارن جي درگاهن مان هليا ويا، بنو اميه آرام جي بسترن ڏانهن هليا ويا، پنهنجون قيمتي شيون سنڀالي رکيائون. پنهنجا دروازا بند ڪري ڇڏيائون، چوڪيدار پهري جي ڊيوٽيءَ تي چڙهيا ۽ محتاج سندن دروازا ڇڏي هليا ويا. اي منهنجا موليٰ! تون جيئرو، قائم دائر، ڏسندڙ ۽ ڄاڻندڙ آهين. سمهڻ ۽ آرس پڇڻ تنهنجي پاڪ ذات کان پري آهي. جيڪو توکي سمهندڙ ۽ آرس سمجهي اهو ڪنهن به نعمت جي لائق ناهي. اي منهنجا موليٰ! توکي ڪابه شيءِ ڪنهن ٻي شيءِ کان غافل ڪري نٿي سگهي. تنهنجي بقا واري ذات رات ۽ ڏينهن جي غيرتار کان مٿي آهي. جيڪو ماڻهو دعا گهرندو ان لاءِ تنهنجا دروازا کليل آهن. تنهنجي تعريف ڪرڻ واري لاءِ تنهنجا خزانا جاري آهن. جيڪو به سوالي بڻجي تنهنجي دروازي تي ايندو آهي اهو خالي نه ويندو آهي. توکان دعا گهرڻ وارو ڪڏهن به مايوس نه ٿيندو آهي. اي منهنجا موليٰ! جڏهن مون کي موت ۽ قبر جو حساب ياد آهي، ته مون کي ڪهڙي خوشي ٿيندي؟ جڏهن موت جو فرشتو منهنجي سامهون آهي تڏهن مان دنيا جي فائدي واري

ڪهڙي شيء جي آرزو رکندس. مان هر شيء تنهنجي پاڪ ذات کان گهرندو آهيان. تون فقط هڪڙو ۽ لاشريڪ آهين. توکان دعا تو گهران ته مون کي آساني جو موت ڏي جنهن ۾ ڪابه سختي نه هجي ۽ حساب واري ڏينهن تي اها راحت عطا ڪر جنهن ۾ ڪوبه عذاب نه هجي. پاڻ جڏهن اهي دعائون گهرندا هئا، ته ڏاڍو روئيندا هئا. هڪ رات ڪانئن خادم پڇيو: اي منهنجا ابن ڏاڏن جا سردار، اهي ڳوڙها ڇو ٿا ڳاڙيو؟ فرمايائون: اي دوست حضرت يعقوب عليه السلام جن جو هڪ پٽ گر ٿي ويو هو. ته پاڻ ايترو رنا هئا، جو سندن نظر هلي وئي ۽ اڪيون سفيد ٿي ويون هيون. منهنجا ارڙهن عزيز، منهنجو بابو يعني حسين ۽ ڪربلا جا شهيد گر ٿي ويا آهن. مان (هن ڳالهه ۾) حضرت يعقوب عليه السلام جن کان گهٽ ناهيان، جو پنهنجن عزيزن جي جدائيءَ ۾ منهنجون اڪيون سفيد ٿي نه وڃن.

عربي زبان ۾ اها مناجات تمام فصيح آهي. ڏيکڻ کان پڇڻ لاءِ ان جو مطلب فارسي ۾ لکيو ويو آهي. خدا گهريو ته ڪنهن بي جاءِ تي به لکندس.

انهن ۾ سنت جا يوسف، طريقت جي سونهن، معرفت جا تارو، ۽ تصوف جي زينت حضرت ابو محمد جعفر بن محمد صادق بن محمد بن علي بن حسين بن علي بن ابوطالب جن آهن. (الله سائين سڀني سڳورن تي راضي هجي). پاڻ مٿانهين حالت ۾ سهڻي سيرت وارا هئا. سندن ظاهر ۽ باطن ٻئي سينگاريل هئا. پاڻ سڀني علمن ۾ سهڻيون رمزون ڇڏي ويا آهن. مرشدن سڳورن وٽ ڏکڻي ڪلام ۾ معنيٰ جي واقفيت ۾ وڏا مشهور آهن. تصوف ۾ سندن ڪافي ۽ مشهور ڪتاب آهن. هڪ روايت موجب فرمايو اٿن: مَنْ عَرَفَ اللَّهَ عَرَضَ عَمَّا سِوَاهُ. جنهن الله تعاليٰ کي سڃاتو آهي تنهن ٻي هر شيء کان منهن موڙي ڇڏيو آهي. عارف (خدا کي ڄاڻندڙ) غير کان پري ۽ سڀين کان ڪڍجي ويل هوندي آهي. هن لاءِ معرفت عين اڻ ڄاڻاڻپ هوندي آهي. يعني اڻ ڄاڻاڻپ معرفت جو حصو هوندي آهي ۽ معرفت ان جي اڻ ڄاڻاڻپ جو حصو هوندو آهي. عارف مخلوق ۽ ان جي فطرت کي سندس دل ۾ ايترو گذر به نه هوندو آهي، جو هو ان ڏانهن رغبت رکي. غير جو وجود ايڏو اهم ناهي جو سندس خيال ۾ گر ٿي وڃجي.

هيءَ به روايت آهي جنهن موجب، پاڻ فرمايائون: لا يَصِحُّ الْعِبَادَةُ إِلَّا بِالتَّوْبَةِ لِأَنَّ اللَّهَ قَدَّمَ التَّوْبَةَ عَلَى الْعِبَادَةِ قَالَ اللَّهُ تَعَالَى التَّائِبُونَ الْعَابِدُونَ. "عبادت تيسائين نيڪ نٿي بڻجي جيستائين ان سان توبه ڪئي نه هجي. تحقيق الله سائين توبه کي عبادت کان مٿي رکيو آهي." انهيءَ ڪري ئي فرمايو اٿن: "توبه کان سواءِ ڪابه عبادت درست نٿي ٿئي ڇو ته توبه منڍ وارو مقام آهي ۽ بندگي ان جي انتها آهي." الله سائين جڏهن گنهگارن جو ذڪر ڪيو تڏهن توبه جو حڪم ٻڌايائون: تَوْبُوا إِلَى اللَّهِ جَمِيعاً اللَّهُ وَتُ سِئِنِي گناهن جي توبه ڪيو. ليڪن جڏهن الله تعاليٰ پنهنجي حبيب ﷺ جن کي ياد ڪيو، ته ٻانهن ۽ بندگي سان ياد ڪيو. فَآ وَحَيَ إِلَيَّ عَبْدِهِ مَا أَوْحَى. الله پنهنجي ٻانهي ڏانهن وحي موڪليو، جيڪو (وحي) موڪلڻو هو.

حڪايتن ۾ آهي، ته حضرت دائود طائي رح حضرت امام صاحب جن وٽ آيو ۽ چيائين: "اي رسول الله ﷺ جن جا فرزند مون کي ڪا نصيحت فرمايو (ڇو جو) منهنجي دل ڪاري ٿي ويئي آهي." پاڻ جواب ڏنائون: "اوهان پنهنجي وقت جا عبادت گذار (زاهد) آهيو منهنجي نصيحت جي ڪهڙي ضرورت آهي؟" دائود طائي رح چيو: "اوهان پيغمبر ﷺ جن جا فرزند آهيو. الله تعاليٰ اوهان کي سڀني تي فضيلت ڏني آهي. سڀني کي نصيحت ڪرڻ اوهان جو ڪم آهي." امام صاحب جن فرمايو: "مون کي ان ڳالهه جو خوف آهي ته متان حشر جي ڏينهن منهنجو نانو منهنجي پڪڙ ڪري ته مون پيروي جو حق ادا نه ڪيو آهي. اها ڳالهه خانداني نسب سان واسطو نٿي رکي ڇو ته هن لاءِ سٺن ڪمن جي ضرورت هوندي آهي." حضرت دائود طائي رح روئي پيو ۽ چيائين: "اي منهنجا موليٰ! جنهن جي فطرت ۾ نبوت جو اثر آهي، جنهن وٽ اصول جا دليل آهن، جنهن جا نانا حضور ڪريم ﷺ جن هجن ۽ جنهن جي والده حضرت بي بي بتول هجي، ان جي سامهون دائود جي

ڪهڙي حيثيت آهي جو سنن ڪمن تي ناز ڪريان؟ هنن وٽان اها روايت آهي. ته هڪ دفعي پنهنجن نوڪرن سان ويٺا هئا. فرمايائون: ”اچو ته واعدو ڪريون ته قيامت جي ڏينهن جنهن کي به چوڻڪارو حاصل ٿئي اهو باقي ٻين جي شفاعت ڪري. نوڪرن عرض ڪيو: ”حضور ڪريم ﷺ جن جي فرزند کي شفاعت جي ڪهڙي ضرورت آهي؟ اوهان جا نانا سڳورا سموري مخلوق جي شفاعت ڪندڙ آهن.“ فرمايو: ”مان پنهنجن عملن تي شرمسار آهيان ته پنهنجي سڳوري ناني کي ڪهڙو منهن ڏيکاريندس. اها پنهنجي نفس جي غلطي ڪيڏي آهي ۽ ڪمال جي صفتن ۾ شامل آهي.“ سمورا الله سان واصل ٿيل، ولي سڳورا، وڏي عزت وارا نبي سڳورا ۽ الله جا رسول انهيءَ صفت سان سينگاريل هئا. حضور ڪريم ﷺ جن فرمايو: اڌا آرآءِ الله بَعْدَ حَيَرَا بَصَرَهُ بِعُيُوبِ نَفْسِهِ: ”جڏهن الله تعاليٰ جو ڪنهن ٻانهي تي مهرباني ڪرڻ جو ارادو ٿيندو آهي تڏهن هن (ٻانهي) کي پنهنجا ذاتي عيب ظاهر ڪري ڏيکاريندو آهي. جيڪو نظر وارو صاحب عاجزي ۽ ٻانهپ سان ڪنڌ هيٺ ڪندو آهي، الله تعاليٰ هن کي هر مراد ۾ ڪاميابي عطا ڪندو آهي.“

جيڪڏهن مان سڀني اهلبيتن سڳورن جو ذڪر ڪريان، ۽ هر هڪ جون فضيلتون لکان، ته هن ڪتاب ۾ انهن جي جاءِ نه ٿيندي. طريقت کي مڃڻ وارا هجن يا ان جي انڪار ڪرڻ وارا هجن. سڀني لاءِ اهو ڪافي آهي. خدا ڪري سندن عقل کي ڄاڻڻ جي توفيق حاصل ٿئي. هاڻي رسول ﷺ جن جي صفي وارن اصحاب سڳورن جو ذڪر ڪندس. هن کان اڳ هڪ ڪتاب ”منهاج الدين“ لکي چڪو آهيان. ۽ ان ۾ صفي وارن صحابي سڳورن مان هر هڪ جي پوري پوري تعريف ڏني اٿم. هاڻي انهن جا نالا لقب لکان ٿو. خدا توکي عزت ۽ ڪاميابي عطا ڪري. سمورو علم الله وٽ آهي ۽ سڀ توفيق انهيءَ وٽان آهي.



باب نائون

صفي وارا اصحاب سڳورا

سڄي امت جو ان ڳالهه تي اتفاق آهي، ته رسول ﷺ جن جي مسجد ۾ اصحابن جي هڪ جماعت رهندي هئي، جيڪا عبادت لاءِ تيار، دنيا کي ترڪ ڪندڙ ۽ زندگي جي ڪم ڪار کان ڪٽيل هوندي هئي. الله تعاليٰ انهن لاءِ فرمايو آهي: وَلَا تَطْرُدُ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ. "انهن کان پري نه ٿيو جيڪي صبح شام پنهنجي رب کي ياد ڪندا آهن ۽ ان طلبگار رهندا آهن." ڪلام پاڪ ۾ انهن ماڻهن جي فضيلت جو بيان آهي. پيغمبر ﷺ جن جون ڪيئي حديثون سندن فضيلت ۾ موجود آهن. هن ڪتاب جي مقدمي ۾ اسان انهن جو ڪجهه بيان ڪيو آهي. حضرت ابن عباس رضه جن پيغمبر ﷺ جن کان روايت ڪئي آهي: وقف رسول الله ﷺ علي اصحاب الصفة فرابي فقرهم وجهدهم و طيب قلوبهم فقال ابشروا يا اصحاب الصفة فمن رضي من امتي اعطيت النعت الذي انتظر عليه راضيا بما فيه فانه من رفقاائي في الجنة. جڏهن رسول الله ﷺ جن سندن ڀرسان لنگهيا ۽ انهن کي ڏٺائون، سندن درويشي تي نظر ڪيائون ۽ محنت (رياضت) کي ڏٺائون ۽ انهيءَ حالت ۾ کين خوش ڏٺائون، ته فرمايائون: "اي صفي وارا اصحابو! اوهان کي خوشخبري ٿو ڏيان، جيڪو منهنجي امت ۾ اوهان جي انهيءَ صفت تي راضيو رهندو، اهو بهشت ۾ منهنجي دوستن سان رهندو."

صفي جي اصحاب مان حق جي هوڪي ڏيڻ وارو ۽ رسول ﷺ جن جي ويجهڙو بزرگ حضرت بلال بن رباح هو. ٻيو بي نياز موليٰ جو دوست نبي سڳوري ﷺ جو راز محرر حضرت ابو عبدالله سلمان فارسي رضه هو. ٽيون مهاجر ۽ انصار جو سپاهي ۽ الله تعاليٰ جو رضا چاهيندڙ حضرت ابو عبيده بن عامر بن عبدالله الجراح رضه هو. چوٿون اصحابن ۾ پلارو ابو يققان قبيلي جي زينت حضرت عمار بن ياسر رضه هو. پنهنجو علم ۽ بردباري جو خزانو حضرت ابو مسعود عبدالله بن مسعود الهذلي رضه هو. ڇهون پاڪ درگاه ۾ هميشه رهندڙ، عيب ۽ مصيبت کان پاڪ حضرت عتبو بن مسعود رضه حضرت عبدالله جو ڀاءُ هو. ستون خلوت ۾ رهندڙ سالڪ، عيبن ۽ گهٽتائين کان پاڪ حضرت مقداد بن الاسود رضه هو. اٺون پرهيزگاري جي درجي جو رهبر، مصيبتن ۽ تڪليفن سهڻ ۾ ثابت قدم ٿي رهندڙ حضرت خباب بن الارت هو. نائون رضا جي درگاه جو قاصد، فنا ۽ بقا جي درگاه جو طالب حضرت صهيب بن منان رضه هو. ڏهون نيڪيءَ جو گوهر ۽ قناعت جي سمنڊ جي موتي حضرت عتبوين غزوال رضه هو. يارهون حضرت فاروق جو ڀاءُ دنيا ۽ ان جي هر شيءِ کان بي پرواه حضرت زيد بن خطاب رضه هو. بارهون مشاهد جي طلب ۾ محنت ڪندڙن جو سردار حضرت ابو ڪبشور رضه هو. تيرهون رسول ڪريم ﷺ جن جو غلام توبه ڪندڙ ۽ مخلوق کان پري رهڻ وارو، ۽ الله تعاليٰ ڏانهن لاڙو رکندڙ حضرت ابوالمرثد حضرت ڪنان بن حصين العروي رضه هو. چوڏهون نوڙت ڪرڻ وارن جي زينت ۽ پڪين دليلن ڏيڻ وارو حضرت حذيفه بن يمان رضه هو. پندرهنون عذاب کان ڊڄندڙ ۽ مخالفت جي رستي کان بچڻ وارو حضرت عكاشه بن حصن رضه هو. سورهون، مهاجر ۽ انصار جي زينت حضرت مسعود بن ربيع المقاري رضه هو. سترهون زهد ۾ حضرت عيسيٰ ع جهڙو ۽ الاهي شوق ۾ حضرت موسيٰ ع جو نشان حضرت ابوذر جندب بن جناده الغفاري رضه هو. ارڙهون پيغمبر جي نفسن جي سنڀال ڪندڙ ۽ ڀائرن جو خير گهرندڙ حضرت عبدالله بن عمر رضه هو. اٺويهون ثابت قدمي ۽ قائم ۽ پيروي ۾ پختو حضرت صفوان بن بيفار رضه هو. ويهون همت جو صاحب ۽ تهمت کان پاڪ حضرت ابودر دعويمر بن عامر رضه هو. اڪيهون اميد جي درگاه ۾ پهتل حضرت رسول ﷺ جن جو پيارو حضرت ابولبابه بن عبدالمنذر رضه هو. ٻاويهون شرافت جي سمنڊ جي ڪيميا ۽ توڪل جي موتي جي سڀي (صدق) حضرت عبدالله بن بدر الجهنبي رضه هو.

جيڪڏهن سڀني جو ذڪر ڪبو، ته ڪتاب وڏي ويندو. شيخ ابو عبدالرحمان محمد بن الحسين السلمي جيڪو طريقت ۽ ڪلام جي مرشدن جي تاريخ لکندڙ آهي تنهن هڪ ڪتاب لکيو آهي جنهن ۾ هن صفي وارن جي تعريف، فضيلت ۽ لقب بيان ڪيا آهن. مگر هن مسطح بن عباد کي به صفي وارن اصحابن ۾ شامل ڪيو آهي. مان کيس پسند نٿو ڪريان ڇو ته هن امر المومنين حضرت بي بي عائشه رضا تي تهمت ۾ اڳرائي ڪئي هئي، البت حضرت ابوهريره، ثوبان، معاذ بن حارث، سائب بن خالد، ثابت بن وديعة، اوجيس عوير بن مساعد، سالم بن عمير بن ثابت، ابو يعسر ڪعب بن عمرو، حبيب بن مغفل، عبدالله بن انيس، حجاج بن عمرو الاسلمي رضي الله عنهم صفي وارن اصحابن ۾ شامل هئا. اهي ڪڏهن پيٽ گذران جي ڌنڌي ۾ به شامل ٿيا مگر مرتبو سڀني جو هڪ جهڙو آهي. حقيقت ۾ اصحاب سڳورن جو زمانو سني ۾ سنو زمانو هو، اهي ماڻهو تمام سني وقت ۾ ٿي گذريا آهن ۽ سڄي مخلوق ۾ پلارا هئا. الله تعاليٰ کين حضور ﷺ جن فرمايو آهي: ”خير القرون قرني ثمر الذين يلونهم ثمر الذين يلونهم“. ڀلي ۾ ڀلو زمانو منهنجو آهي پوءِ انهن جيڪي انهن کي ويجهڙا ٿيا آهن ۽ پوءِ انهن جو جيڪي انهن کي ويجهڙا ٿيا. ”والسابقون الاولون من المهاجرين و الانصار و الذين اتبعوهم باحسان“. اڳ ۾ آيل پهريان مهاجر ۽ انصار ۽ پوءِ اهي ماڻهو جن نيڪي ۾ انهن جي پيروي ڪئي. هاڻي مان ڪن تابعين (پيروي ڪندڙن) جو ذڪر ڪندس جيئن سڀني کي فائدو حاصل ٿئي ۽ زمانو هڪ ٻئي زماني سان ملندو اچي جيئن خدا گهريو.



باب ڏهون

تابعين سڳورا

1- خواجه اويس قرني رضي الله: امت جو آفتاب، دين ملت جو ڏيئو.

حضرت اويس قرني رضه تصوف جي وڏن مرشدن ۾ شمار لڳي ٿو. هو رسول ﷺ جن جي زماني ۾ هو. مگر سندن زيارت جو شرف حاصل ڪري نه سگهيو. ان لاءِ مٿس حال جو غلبو ۽ ماءُ جي خدمت رندڪ واري پٽ بڻيا رهيا. حضور ڪريم ﷺ جن اصحاب سڳورن کي چيو ته قرن ۾ اويس نالي هڪ مرد آهي. هو منهنجي امت لاءِ قيامت جي ڏينهن رييعه ۽ مضر قومن جي روڻ جيترن ماڻهن جي شفاعت ڪندو. حضرت عمر رضه ۽ حضرت ڪرم الله وجهه کي چيائون ته اوهان انهيءَ سان ملجو. هو ننڍي قد وارن ۽ وڏن وارن وارو آهي سندس کاٻي پاسي تي هڪ سوچ جهڙو اڇو نشان آهي. اهڙوئي نشان سندس هٿ جي تريءَ تي آهي. هن سان ملڻ وقت منهنجي طرفان سلام چئجو ۽ عرض ڪجو ته هو منهنجي امت لاءِ دعا گهري. پيغمبر ﷺ جن جي وفات کان پوءِ حضرت عمر رضه مڪي ۾ آيو ته ساڻس حضرت علي ڪرم الله وجهه به هو. چيائين: نجد وارا بيهي رهن. جڏهن نجد وارا بيهي رهيا تڏهن پڇيائون: قرن قبيلي جا ڪي ماڻهو اوهان ۾ آهن ڇا؟ ماڻهن جواب ڏنو: هاڻو. اهي هڪ جماعت کي حضرت عمر رضه جن وٽ آيا. حضرت عمر رضه جن اويس متعلق پڇا ڪئي. هنن ٻڌايو ته اويس نالي هڪ چريو آهي جو شهر ۾ نه ايندو آهي ۽ ڪنهن وٽ به نه ويهندو آهي. جي شيون ماڻهو کائيندا آهن. اهي نه کائيندو آهي. کيس غم ۽ خوشيءَ جي ڪا به خبر ڪانهي. حضرت عمر رضه جن چيو ته مان ساڻس ملڻ ٿو چاهيان. ماڻهن چيو ته هو روڻ ۾ اسان جي اُٺن کي ويجهڙو آهي. ٻئي چڻا حضرت اويس رضه وٽ ويا. هو نماز ۾ مشغول هو تنهنڪري ٻئي ويهي رهيا. جڏهن حضرت اويس رضه نماز کان واندو ٿيو تڏهن ٻئي سڳورن کي سلام ڪيائين پنهنجي پاسي ۽ تويءَ وارا نشان ڏيکاريا. حضرت عمر رضه ۽ حضرت علي ڪرم الله وجهه جن حضور ڪريم ﷺ جن جا سلام پڇايا ۽ امت لاءِ دعا ڪرڻ جو پيغام به ڏنو. ڪجهه دير ترسي اويس رضه چيو: اوهان کي وڏي تڪليف آئي آهي، هاڻي وڃو. قيامت ويجهڙي آهي جتي ختم نه ٿيڻ واري ملاقات ٿيندي. هن وقت آخرت جي سفر لاءِ توشو تيار ڪري رهيو آهين. قرن وارا واپس ٿيا ته سندن دلين ۾ حضرت اويس جو مان ۽ مرتبو وڌيو. حضرت اويس رضه ڪوفي ڏانهن هليو ويو. حضرت هرم بن حيان کيس اُتي ڏٺو هو. پوءِ هو ڪنهن کي به نظر نه آيو. خانه جنگي جي زماني ۾ اميرالمومنين حضرت علي ڪرم الله وجهه جن جي طرفان جهاد ڪندي صفين واري جنگ ۾ شهيد ٿيو. عاش حميدا و مات شهيدا. پاڪ زندگي گذاريائين ۽ شهادت جو درجو ماڻيائين.

حضرت اويس رضه کان روايت آهي، ته "السلامة في الوحدة" اڪيلاپ ۾ سلامتي آهي. اڪيلاپ جي ڪنڊ ۾ رهڻ واري جي دل غير کان خالي هوندي آهي. هن لاءِ دنيا ۽ غير دنيا سان ڪو واسطو ڪونه هو. هو زندگي جي مصيبتن کان حفاظت ۾ رهندو آهي تڏهن به اهو خيال غلط آهي ته فقط اڪيلاپ جي ڪنڊ وسائڻ ئي ڪافي آهي. جيستائين ابليس جو دل تي قبضو هوندو تيستائين نفساني خواهش جو زور رهندو. جيڪڏهن انسان کي دنيا ۽ آخرت جي ڪا آرزو ستائي رهي هجي ته اڪيلاپ حقيقت ۾ اڪيلاپ نه رهندي آهي ڇو ته ڪنهن شيءِ يا ان جي خيال سان مزو وٺڻ ساڳيو هوندو آهي. سڄي اڪيلاپ اها هوندي آهي جو اڪيلاپ وارو ڪچهري ۾ اڪيلاپ کي نه ڇڏي، جيڪڏهن گوشه نشين آهي ته پاڻ کي گوشه نشينيءَ ۾ به فارغ نه سمجهي. انسانن سان الله جي عشق کان سواءِ لاڳاپا لاهي نه سگهبا آهن. جنهن کي الله جو عشق هوندو آهي ان لاءِ ماڻهن سان ملڻ ۾ به نقصان نه هوندو آهي. البت الله جي عشق لاءِ ماڻهن جو ميل جول وڃ ۾ هڪ پٿر بڻجي ويندو آهي. ماڻهن سان ملندڙ. عشق جي حقيقت کان بي خبر هوندو آهي. لان الوحدة صفت عبد صاف اسمع

قوله تعالى: أَلَيْسَ اللَّهُ بِكَافٍ عَبْدَهُ. اڪيلاڻو پاڪ صاف ٻانهن جي صفت آهي. الله جو فرمان ٻڌو. ڇا هو پنهنجن ٻانهن لاءِ ڪافي نه آهي؟

2- هرم بن حيان رض: صفائي جي شمع ۽ وفا جي ڪاٺ.

حضرت هرم بن حيان رض طريقت جي مرشدن مان هڪڙو ٿي گذريو آهي. هو معاملن جو صاحب هو. اصحاب سڳورن جي صحبت حاصل ڪئي هئائين. خواجه اويس رض جي زيارت لاءِ قرن ڏانهن ويو پر حضرت اويس رض اتان نڪري چڪو هو. نا اُميد ٿي مڪي ڏانهن واپس آيو ته معلوم ٿيس ته حضرت اويس ڪوفي ۾ آهي. هو ڪوفي ڏانهن ويو مگر اتي به حضرت اويس رض سان ملي نه سگهيو. هو جڏهن بصري ڏانهن واپس اچي رهيو هو تڏهن ڏٺائين ته حضرت اويس فرات جي درياءَ جي ڪناري وضو ڪري رهيو هو. وضوءَ کان فارغ ٿي ڏاڙهي کي ڦٽي ڏئي رهيو هو ته حضرت هرم رض اڳتي وڌي سندس سلام ڪيو. حضرت اويس رض سندس نالو وٺي جواب ڏنو. حضرت هرم رض پڇيو ته هنن کيس ڪيئن سڃاتو؟ حضرت اويس رض جواب ڏنو: ”منهنجو روح تنهنجي روح کي سڃاڻندو آهي.“ ڪجهه وقت گڏجي ويٺا. پوءِ حضرت هرم رض کي اجازت ڏنائون. سندن قول موجب حضرت اويس رض گهڻو ڪري حضرت عمر رض ۽ حضرت علي ڪرم الله وجهه جي باري ۾ ڳالهيون ڪيون. حضرت عمر رض کان روايت ڪيائين ته پاڻ حضور ڪريم ﷺ کان ٻڌائون: اِنَّمَا الْأَعْمَالُ بِالنِّيَّاتِ وَلِكُلِّ أَمْرٍ مَانُوي فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهَاجَرَتْهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَى الدُّنْيَا يَصِيبُهَا أَوْ أَمْرَةٌ يَسْتَرْ وَجْهًا فَهَاجَرَتْهُ إِلَى مَا هَاجَرَ إِلَيْهِ. عمل نيت سان واسطو رکندا آهن. هر ماڻهوءَ کي پنهنجي نيت موجب ميوو ملندو آهي. جنهن ماڻهوءَ الله ۽ رسول لاءِ هجرت ڪئي ان جو درجو کيس ملندو. جنهن دنيا يا عورت لاءِ هجرت ڪئي، ته اُتي وڃي ان سان نڪاح ڪندو. اهڙي ماڻهوءَ جي هجرت دنيوي ڪمن لاءِ ٿيندي. پوءِ حضرت اويس رض حضرت هرم رض کي چيو: علبڪ بقلبڪ پنهنجي دل جي سنڀال ڪر. هن قول جون ٻه معنائون آهن: هڪ هيءَ ته دل کي محنت (مجاهدي) سان الله جو فرمانبردار بڻاءِ، ٻي هيءَ ته پاڻ کي پنهنجي دل جو فرمانبردار بڻاءِ. اهي ٻئي ڳالهيون آهن. دل کي الله جو فرمانبردار بڻائڻ ارادت وارن (مريدن) جو ڪم آهي. ته جيئن دل شهوتن، لالچن ۽ گهرجن کان پاڪ رهي ۽ جيڪا به شيءِ نيڪ نه هجي ان کان دل کي دور رکي، روحاني تندرستي حاصل ٿئي، حڪمن جي تعميل ڪرڻ جي توفيق حاصل ٿئي، الله تعاليٰ جي نشانين تي نظر هجي ۽ دل محبت جو مقام بڻجي وڃي. پاڻ کي دل جو فرمانبردار ڪرڻ انهن ڪاملن جو ڪم آهي جن جون دليون الله جي نور (جمال) جيان روشن ٿي چڪيون آهن. ۽ سمورن لاڳاپن کان ٽٽي چڪيون آهن. جن کي وصال جو انعام (خرقو) حاصل ٿي چڪو آهي. جيڪي الله جي نعمتن سان نواز جي چڪا آهن. جن جون دليون الله جي ديدار (مشاهدي) سان چمڪي رهيون آهن. جيڪي الله جي قرب حاصل ڪري چڪا آهن ۽ جن جي دل جي حالت جسماني حالتن جي ابتڙ نه هجي. اول ذڪر ڪيل ماڻهو دل جا صاحب هوندا آهن ۽ آخر ۾ ذڪر ڪيل ماڻهو پنهنجي دل جي قبضي ۾ هوندا آهن. دل جا صاحب پنهنجين دليين جا حاڪم ۽ بقا وارين صفتن جا مالڪ هوندا آهن. دل جي قبضي هيٺ آيل ماڻهو جون صفتون فنا ٿي وينديون آهن. هي مسئلو وڏي وڃي الله تعاليٰ جي هن قول تائين پهتو آهي: إِلَّا عِبَادَكَ مِنْهُمُ الْمُخْلَصِينَ. انهيءَ کي ٻن طريقن سان پڙهيو ويندو آهي: هڪڙو لامر جي زير سان ٻيو لامر جي زير سان. لامر جي زير وارو مخلص فاعل آهي جنهن جون صفتون بقا واريون آهن ۽ لامر جي زير وارو مخلص مفعول آهي جنهن جون صفتون فنا واريون آهن. خدا گهريو، ته ڪنهن ٻي جاءِ تي هن شيءِ کي چٽيءَ طرح بيان ڪندس. حقيقت ۾ فاني صفت جو درجو باقي صفت کان مٿي آهي ڇو ته هن سان بدن (جسم) دل وانگر بڻبا آهن ۽ دليون الله جي ديدار کي ويجهڙيون هونديون آهن. باقي صفت سان پنهنجي دليين کي وڏي ڪوشش (مجاهدي) جي وسيلي حڪمن جو فرمانبردار بڻائبو آهي. بنيادي طور تي هن مسئلي جو لاڳاپو صحو، سڪر، مشاهدي مجاهدي سان آهي. الله بهتر ڄاڻندڙ آهي.

3- خواجه حسن بصري رح: وقت جو امام، زماني جو يگانو.

حضرت ابو علي حسن بن ابي الحسين البصري رح طريقت وارن ۾ وڏي مرتبي وارو بزرگ ٿي گذريو آهي. ڪي هن جي ڪنيت ابو محمد ۽ ڪي ابوسعيد بيان ڪندا آهن. علم ۽ معاملن جا ڪيترائي سهڻا اشارا هن سان نسبت رکن ٿا. چون ٿا، ته هڪ اعرابي (واهڻي ماڻهو) هن وٽ آيو ۽ صبر جي سمجهاڻي جو عرض ڪيائين: فرمايائين ته صبر جون ٻه صورتون آهن: هڪ مصيبت ۽ آفت جي وقت صبر ڪرڻ ۽ ٻيو انهن شين جي باري صبر ڪرڻ، جن کان منع ٿيل هجي ۽ انهن کان بچڻ جا حڪم موجود هجن. اعرابي چيو: اوهان زاهد آهيو ۽ مون اڄ تائين اوهان کان وڏو زاهد نه ڏٺو آهي. خواجه حسن رح فرمايو: اعرابي، منهنجو زهد خواهشن تائين محدود آهي ۽ منهنجو صبر ثابت قدم نه هجڻ کان سواءِ ڪجهه به ناهي. اعرابي عرض ڪيو: اوهان منهنجي دماغ کي جهٽڪو ڏئي ڇڏيو آهي. مهرباني فرمائي ڪولي سمجهايو. خواجه صاحب رح چيو: مصيبتن ۾ منهنجو صبر فقط دوزخ جي باه کان بچڻ جي خوف جي نشاني آهي ۽ پريشاني وانگر آهي. هن دنيا ۾ زهد آخرت ۾ ڪجهه حاصل ڪرڻ لاءِ آهي ريس ڪرڻ جهڙو الله جو پانهو اهو آهي جيڪو شخصي مطلب تان هٽ ڪٽندڙ هجي ۽ ان جو صبر الله تعاليٰ لاءِ هجي ۽ دوزخ جي باه کان بچڻ لاءِ نه هجي. ان جو زهد به الله تعاليٰ لاءِ هجي ۽ فقط بهشت حاصل ڪرڻ لاءِ نه هجي. انهيءَ جو نالو سچائي جي تندرستي آهي.

حضرت خواجه حسن رح کان اها به روايت آهي. ان صحبة تورث سوء الظن بالاخييار. برن جي صحبت پلن لاءِ بدگماني پيدا ڪندي آهي. اها ڳالهه ساه ۾ سانڍڻ جهڙي آهي. خاص طرح ان زماني جي ماڻهن لاءِ جيڪي عام طور تي الله جي نيڪ پانهن کان بدگمان رهن ٿا. ان جو سبب اهو آهي ته هو ڪوڙن صوفين سان ملن ٿا ۽ ڏسن ٿا ته اهڙن نالي ۾ صوفين جا ڪم خيانت وارا آهن. سندن زبان ڪوڙ ۽ گلا سان ڀريل آهي. سندن ڪن واهيات ڪلام ٻڌندڙ آهن. سندن اکيون شهوت سان خوش ٿين ٿيون، سندن سموري ڪوشش حرام جي مال گڏ ڪرڻ لاءِ آهي. هو سمجهن ٿا ته سمورا صوفي اهڙا هوندا آهن ۽ انهن جو مسلڪ به اهڙو ئي آهي. حقيقت ۾ سچا صوفي سڳورا الله تعاليٰ جي حڪمن تي هلندا آهن. سندن چين تي الله تعاليٰ جو نالو هوندو آهي. سندن دلين ۾ الله جي محبت ۽ ڪنن ۾ الله جي پڪار جو آواز هوندو آهي. سندن اکيون الله سائين جي ديدار سان نوازيل هونديون آهن. سندن سمورن خيالن جو مرڪز الله جون رمزون هونديون آهن. جيڪڏهن انهن ۾ ڪي بد اخلاق ماڻهو به اچي ويندا ته انهيءَ بد اخلاقي جي ذميداري به انهن تي پوندي آهي. خراب ماڻهن سان ملڻ وارو پاڻ به خراب هوندو آهي ڇو ته نيڪ طبيعت وارا صرف نيڪ طبيعت وارن سان ملندا آهن. ملامت ڪرڻ جهڙن خراب ماڻهن جي طبيعت به پنهنجي نموني جي هوندي آهي نه ملڻ جهڙن ماڻهن سان ملڻ جو لاڙو رکندا آهن. سهڻي اخلاق وارن صوفين جامنڪر خدا جي نظر ۾ شير ۽ رذيل هوندا آهن ڇو ته هو شيرين ۽ رذيلن سان ملندا آهن. هو صوفين سڳورن کي پنهنجي مرضي جهڙو نه ڏسي انهن جا منڪر بڻجي ويندا آهن ۽ سندن پيروي کان انڪار ڪندا آهن. شرير ماڻهو هلاڪ ٿيندا آهن ته کين به هلاڪت نصيب ٿيندي آهي. انهن ۾ اهڙا شامل ناهن جيڪي سچن صوفي سڳورن کي سهڻي نظر سان ڏسندا آهن، سندن مجلسن ۾ دل ۽ جان سان ويهندا آهن ۽ دنيا ۾ سندن طريقي کي سٺو سمجهندا آهن. هو انهن جي برڪت سان پنهنجي جهانن جا مطلب حاصل ڪندا آهن ۽ ٻئي هر طرف کان منهن ڦيرڻ ڇڏيندا آهن، شاعر جي قول موجب:

فلا تحقرن نفسي و انت حبيبيها

فكل امري يصبو الي من بجانس

"منهنجي دل کي حقارت سان نه ڏس ڇو ته تون ان جو حبيب آهين

۽ هر شخص پنهنجي جنس ڏانهن لاڙو ڪندو آهي."

4- سعيد ابن المسيب: عالمن جو رئيس، فقيهن جو فقيه.

حضرت سعيد ابن المسيب رضه هڪ وڏي شان ۽ مرتبي وارو پيارن گهٽن وارو، سهڻي دل رکندڙ ۽ طريقت جو

صاحب هو. علمن. هنرن. فقهه. توحيد. تفسير. شعر ۽ لغت وغيره ۾ سندس بيشمار فضيلتون آهن. ان لاءِ مشهور آهي. ته هو هڪ چالاک پرهيزگار هو مگر رڳو ڏسڻ جو پرهيزگار ۽ چالاک نه هو. سندس اهو طريقو سڀني مرشدن جي نظر ۾ ساراهيل آهي. روايت ۾ سندس هي قول آهي: ارض باليسير من الدنيا مع سلامة دينك كمراضي قوم بكثيرها مع ذهاب دينهم. جيڪڏهن تنهنجو دين سلامت رهي ته دنيا مال جي ٿوري حصي تي به خوش رهه. جهڙي طرح وڌيڪ دنيا حاصل ڪرڻ وارا دين کي برباد ڪري خوش ٿيندا آهن. درويشي ۽ دين جي سلامتي شاهوڪاري (غنا) ۽ غفلت کان پليون آهن. درويش جڏهن پنهنجي دل کي ڏسندو آهي ته کيس دنيا حاصل ڪرڻ جي لالچ نه هوندي. پنهنجي هٿ ڏانهن ڏسندو آهي ته کيس قناعت جي دولت نظر ايندي آهي. شاهوڪار کي پنهنجي دل ۾ وڌ ۾ وڌ لالچ نظر ايندي آهي. سندس هٿ ۾ دنيا جي دولت هوندي آهي ۽ اها به شڪ واري. الله جي دوستن جي رضا غافلن جي رضا کان پلي هوندي آهي ڇو ته اهي غافل غرور سان پريل ۽ مصيبتون ۽ آفتون آڻيندڙ دنيا کي آرام حاصل ڪرڻ جو وسيلو سمجهندا آهن. ذلت ۽ خراب ڪمن کان پڇتائڻ واري حالت سٺي آهي. مصيبت اچڻ تي غافل چوندا آهن: شڪر آهي جو اسان جي جان بچي پئي. الله جا دوست چوندا آهن: شڪر آهي جو اسان جو دين محفوظ رهيو. دل ۾ دوست جو جلوو هوندو آهي ته بدني مصيبت راحت بڻجي ويندي آهي. دل غفلت سان پريل هوندي آهي ته بدن هزارن راحتن جي هجڻ جي باوجود راحت محسوس نه ڪندو آهي. حقيقت ۾ دنيا جي مال متاع جي گهٽتائي تي راضي رهڻ مال متاع جي گهٽي ٿيڻ جو سبب بڻبو آهي ۽ گهٽتائي جي لالچ ٿيڻ جو سبب ٿيندي آهي. هن ڳالهه متعلق مشهور آهي ته هڪ دفعي حضرت سعيد رضه مڪي شريف ۾ ويٺو هو. اتي ڪنهن ماڻهو اچي پڇيو ته اها ڪهڙي شيءِ آهي جنهن ۾ حرام ناهي ۽ اها ڪهڙي شيءِ آهي جنهن ۾ حلال ڪونهي؟ فرمايائين: ذڪر الله حلال ليس فيه حرام و ذڪر غيره حرام ليس فيه حلال. الله تعاليٰ جو ذڪر اهو حلال آهي جنهن ۾ حرام ڪونهي ۽ غير جو ذڪر اهو آهي جنهن ۾ حلال ڪونهي. الله جي ذات جي ذڪر ۾ چوڻڪارو آهي ۽ غير جي ذڪر ۾ هلاڪت آهي. سموري توفيق الله تعاليٰ جي طرف کان آهي.



باب يارهون

(تبع تابعين)

1- حضرت حبيب عجمي رح: طريقت جو بهادر ۽ شرعيت جو کامل.

حضرت حبيب عجمي رح هڪ وڏي همت وارو ۽ وڏي مرتبي وارو بزرگ ٿي گذريو آهي. سندن زماني ۾ سندس مان ۽ مرتبو تمام مٿانهون هو. سندس توبه جي ابتدا حضرت حسن رضه بصري جي سڳوري هٿ تي ٿي، اڳ ۾ هو ويڇاڻ خور هو ۽ برابن ۾ گرفتار هو. الله تعاليٰ کيس توبه جي توفيق عطا ڪئي. جو سڌي رستي تي آيو. هن علمي معاملن جو گهڻو حصو حضرت حسن رح بصري کان حاصل ڪيو. هن جي زبان فارسي هئي ۽ عربي نه ڄاڻندو هو. الله تعاليٰ کيس وڏيون ڪرامتون عطا ڪيون هيون. هڪ ڏينهن شام جي نماز جي وقت خواجه حسن رح بصري سندس حجري جي ڀرسان اچي لنگهيو. هو تڪبير هڻي نماز ۾ مشغول ٿي ويو. خواجه صاحب اندر آيو مگر هن جي پٺيان نماز ۾ نه بيٺو ڇو ته هو نيڪ نموني سان عربي اچاري نٿي سگهيو. خواجه صاحب رات جو خواب ۾ الله تعاليٰ کي ڏٺو ۽ عرض ڪيو: يا الاهي تنهنجي رضا ڇا ۾ آهي؟ حڪم ٿيو: اي حسن! توکي منهنجي رضا جو مقام مليو هو. مگر تو فائدو حاصل نه ڪيو. جيڪڏهن ڪالهه شام حبيب جي پٺيان نماز پڙهين ها، ته هن جي نيت جي سچائي توکي عبادت جي حقيقت کان واقف ڪري ڇڏي ها ۽ مان توکان راضي ٿي وڃان ها.

طريقت جي مرشدن وٽ مشهور آهي، ته جڏهن حضرت حسن رح بصري حجاج جي وٽ پڪڙ کان پڇي حضرت حبيب جي حجري ۾ آيو تڏهن حجاج جي سپاهين حضرت حبيب رح کان پڇيو: "تو ڪٿي حسن بصري کي ڏٺو آهي؟" حضرت حبيب رح جواب ڏنو آهي ۽ هو منهنجي حجري ۾ بند آهي. سپاهي حجري ۾ ويا ۽ اُتي ڪنهن کي نه ڏسي ڄاڻائون ته حبيب هنن سان مسخري ڪئي آهي. حضرت حبيب تي سختي ڪيائون. حضرت حبيب قسم کنيو تڏهن ٻيون دفعو ۽ ٽيون دفعو حجري ۾ ويا ۽ ڳولا ڪيائون مگر حضرت حسن رح بصري نظر نه آيو. جڏهن سپاهي واپس هليا ويا تڏهن خواجه صاحب ٻاهر نڪتو ۽ چيائين: "اي حبيب! مان تنهنجي برڪت جي ڪري ڪنهن کي نظر نه آيس، مگر تو ظالمن کي ڇو چيو ته مان حجري ۾ بند آهيان؟ حضرت حبيب رح جواب ڏنو: اها منهنجي برڪت نه هئي، پر منهنجي سچ ڳالهائڻ جي برڪت هئي. ڪوڙ ڳالهائڻ ها ته شايد اسان ٻيئي خوار ٿيون ها." انهيءَ قسم جون ڪيتريون ئي ڪرامتون مشهور آهن. هڪ دفعي هن کان پڇا ڪئي وئي، ته خدا جي رضا ڪهڙي شيءِ ۾ آهي؟ جواب ڏنائين: في قلب ليس فيه غار النفاق. "ان دل ۾ جنهن ۾ نفاق جو غبار به نه هجي." نفاق ميلاب جو دشمن آهي. رضا جو دارو مدار ميلاب تي آهي محبت جو نفاق سان ڪوبه لاڳاپو ڪونهي. محبت جو مقام رضا ۾ آهي. رضا دوستن جي ۽ نفاق دشمنن جي صفت آهي. اها هڪ وڏي ڳالهه آهي. خدا گهريو ته ڪنهن بي جاءِ تي ان جو بيان ڪبو. توفيق ۽ طاقت الله تعاليٰ جي طرف کان آهي.

2- حضرت مالڪ بن دينار: محبت وارن جو اڳواڻ.

جنن ۽ ماڻهن جي زينت حضرت مالڪ بن دينار رح خواجه حسن رح بصري جو دوست هو. صوفين ۾ وڏي حيثيت جو مالڪ هو. هن جون ڪرامتون، رياضتون ۽ خصلتون مشهور آهن. سندس ڄمڻ وقت هن جو پيءُ غلام هو. هن جي توبه جي شروعات هن طرح ٿي: هڪ رات هو پنهنجن دوستن سان عيش ۽ خوشيءَ ۾ مشغول هو. جڏهن سڀ سمهي پيا تڏهن هڪ ساز مان آواز آيو، ته اي مالڪ! توکي ڇا ٿي ويو؟ توبه ڇو نٿو ڪرين؟ ان تي حضرت مالڪ رح سڀ ڪجهه ترڪ ڪري ڇڏيو. حضرت خواجه حسن رح وٽ آيو ۽ سڄي دل سان توبه ڪيائين. الله تعاليٰ کيس وڏو درجو عطا ڪيو. هڪ دفعي هو ٻيڙيءَ ۾ سفر ڪري رهيو هو. مٿس هڪ موٽي چورائڻ جي تهمت هڻي وئي. هن آسمان ڏانهن ڏٺو، گهڙيءَ ۾ هزارين

مڃيون پاڻيءَ تي مٿي اچي ويون. هر هڪ جي وات ۾ هڪ موتي هو. حضرت مالڪ رحم هڪ مڇيءَ جي وات مان موتيءَ جو داڻوڪڍي تهمت رکڻ واري کي ڏٺو ۽ پڙيءَ مان نڪري پاڻيءَ تان هلندي ڪناري تي پهچي ويو. سندس قول آهي: احب الاعمال علي الاخلاص في الاعمال.

عملن ۾ سڀني کان سٺو عمل خلوص آهي. جيستائين خلوص ناهي تيستائين ڪوبه عمل صحيح معنيٰ ۾ عمل نٿو بڻجي. خلوص کي عمل سان اهو لاڳاپو آهي جيڪو روح کي بدن سان هوندو آهي. روح کان سواءِ بدن پٿر وانگر آهي ۽ خلوص کان سواءِ عمل تماشي وانگر آهي. خلوص عمل جو بجهه ۽ بندگي عمل جو ظاهر آهي. ظاهر بجهه سان ئي پورائي تي پهچندو آهي. بجهه جو ملهه ظاهر تي مڌا رکندو آهي. جيڪڏهن ڪو هزار سال دل جي خلوص سان رهي ۽ ان جي ظاهري عملن ۾ خلوص نروار نه ٿئي ته اهو خلوص بي معنيٰ آهي. اهڙي طرح جيڪڏهن ڪو هزار سال ظاهر عمل ڪري ۽ سندس دل خلوص کان خالي هجي، ته انهيءَ جي عمل کي عبادت ۾ داخل نه ڪري سگهيو.

3- حضرت ابو حليم بن سليم الراعي رحم: فقيرن جو فقير ۽ ولين جو امير.

حضرت ابو حليم بن سليم الراعي رحم الله عليه وڏن مرشدن ۾ شمار ٿئي ٿي. هن جون نشانين ۽ دليل بيشمار آهن. حضرت سلمان رض فارسي جو دوست هو. حضور ڪريم ﷺ جن کان روايت ٿو ڪري، ته پاڻ فرمايائون: نية المومن خير من عمله. مومن جي نيت سندس عمل کان سٺي آهي. هن کي بڪرين جو ڌڻ هوندو هو. فرات درياه جي ڪناري تي رهندو هو ۽ اڪيلاڻ جو طريقو اختيار ڪندو هو. روايت آهي، ته هڪ مرشد (شيخ) اتان لنگهيو ۽ ڏٺائين، ته هڪ بگهڙ هن جي بڪرين جي سنڀال ڪري رهيو هو ۽ هو نماز ۾ مشغول هو. هن دل ۾ خيال ڪيو ته سندس زيارت ڪريان، ڪجهه وقت ترسيو. جڏهن حضرت حبيب رحم نماز مان فارغ ٿيو، ته انهيءَ مرشد وڏي سندس سلام ڪيو. حضرت حبيب پڇيو: پٽ ڪيئن آيو آهين؟ عرض ڪيائين ته زيارت ڪرڻ. فرمايائين: الله تعاليٰ توکي نيڪي عطا ڪري. انهيءَ مرشد چيو: هي ڪهڙي ڳالهه آهي جو بگهڙ بڪرين جي سنڀال ٿو ڪري؟ فرمايائين: ان جو سبب اهو آهي جو انهن بڪرين جو ڌنار الله تعاليٰ جو فرمانبردار آهي. ائين چئي هڪ ڪاٺيءَ جو پيالو پٿر جي هيٺيان رکيائين. پٿر مان ٻه چشما جاري ٿيا: هڪ کير جو پيو ماکيءَ جو. انهي مرشد پڇيو ته: توکي اهو درجو ڪيئن حاصل ٿيو؟ فرمايائين: حضرت محمد ﷺ جن جي پيروي سان. حضرت موسيٰ عليه السلام جي قوم سندس مخالفت ڪري رهي هئي پوءِ به سخت پٿر مان چشما جاري ٿيا هئا. حضرت محمد ﷺ جن جو درجو حضرت موسيٰ عليه السلام کان تمام مٿانهون آهي. ڇا ان جي پيروي ڪندڙ لاءِ کير ۽ ماکي (چاشما) جاري نه ٿين؟ مرشد عرض ڪيو ته ڪا نصيحت فرمايو. چيائين: لا تجعَل قلبك صندوق الحرص و بطنك دعاء الحرار. دل جي حرص جي جاءِ ۽ پيٽ کي حرام جي جڳهه نه بڻاءِ مخلوق جي هلاڪت حرص ۽ حرام سان ٿيندي آهي. انهن ٻنهي شين کان بچڻ ۾ چوٽڪارو آهي. منهنجي مرشد کي حضرت حبيب رحم جا گهڻائي واقعا ياد هئا مگر هاڻي انهن کان وڌيڪ بيان ڪرڻ ممڪن نه آهي. ڇو ته منهنجا گهڻا ڪتاب غزني ۾ آهن. مان هند جي شهر لاهور (لاهور) ۾ تاجنسن جي صحبت ۾ ڦاٿل آهيان. هر خوشي ۽ تڪليف ۾ خدا تعاليٰ جو شڪر آهي.

4- حضرت ابو حازم مدني رحم: نيڪ پير.

حضرت ابو حازم رحم وڏن مرشدن جو رهنما هو. معاملن ۾ وڏي درجي وارو هو. درويشي ۾ ثابت قدم ۽ مجاهدي ۾ ڪامل هلت وارو هو. حضرت عمر بن عثمان مڪي رحم جن جي وڏي تعريف ڪندڙ آهي. ان کان روايت آهي، ته حضرت ابو حازم کان پڇيائون: ما مالڪ قال الرضا عن الله و الغنان عن الناس. تنهنجي دولت ڪهڙي آهي؟ چيائين: الله جي رضا ۽ خلق کان بي نيازي. جيڪو الله جي رضا چاهيندو آهي اهو دنيا کان بيپرواه ٿي ويندو آهي ۽ ان جي سڀ کان وڏي دولت الله تعاليٰ جي رضا هوندي آهي. غنا مان مراد الله سان غني هجڻ آهي. جيڪو الله سان غني هوندو آهي اهو غير الله کان بيپرواه رهندو آهي. ان جو رستو فقط الله تعاليٰ جي بارگاه ڏانهن وڃڻ وارو هوندو آهي. اڪيلاڻ ۾ توڙي ماڻهن ۾ فقط

انهيءَ کي پڪاريو آهي.

سڳورن مرشدن مان ڪو ماڻهو ساڻس ملڻ آيو. هو سٺل هو. هن انتظار ڪيو. جڏهن جاڳيو تڏهن فرمايائين: مون هاڻي هاڻي حضور ڪريم ﷺ جن جي خواب ۾ زيارت ڪئي آهي. تولا حڪم آهي ته ماءُ جي حقن جي سنڀال حج کان وڌيڪ آهي. موٽي وڃ ۽ سندس دلداري وڃي ڪر. اهو ماڻهو موٽي ويو. حضرت ابوحازم لاءِ پيو ڪجهه به نه ٻڌو اثر.

5- حضرت محمد بن واسع رحم: مجاهدي وارن کي دعوت ڏيندڙ ۽ پنهنجي مشاهدي جي جاءِ تي قائم رهندڙ.

حضرت محمد بن واسع رحم پنهنجي زماني جو بينظير ماڻهو هو. ڪيترن ئي تابعين جي صحبت جو شرف حاصل ڪيو هئائين. طريقت جي دولت سان مالا مال هو. طريقت جي حقيقت متعلق سندس وڏا اشارا آهن. فرمايو اٿس: ماريات شيئاً الا ورايت الله فيه: ”مان اها ڪابه شيءِ نه ڏٺي آهي، جنهن ۾ الله تعاليٰ جو جلوه نه ڏنو هجي.“ اهو مشاهدي جو مقام آهي جتي دوستيءَ جي غلبي سبب هر ڪم ۾ فقط هر ڪم ڪندڙ (فاعل) نظر ايندو جهڙي طرح تصوير ڏسڻ سان تصوير ڪيندڙ نظر ايندو آهي. هن قول جو واسطو حضرت ابراهيم سان آهي جنهن سج، چنڊ ۽ تارن کي ڏسي چيو هو: هنڌا ربي يعني هي منهنجو رب آهي. اهو شوق جو غلبو هو جنهن جي ڪري هر شيءِ ۾ محبوب جو جلوو نظر ٿي آيو ڇو ته جڏهن دوست ڏسندا آهن تڏهن دنيا کي هن جي قدرت (قهر) ۾ ٻڌل ۽ غلبي هيٺ نظر آيل سمجهندا آهن. هستيءَ جو وجود سندس قدرت جي آڏو پريشان نظر ايندو آهي ۽ دنيا جو هجڻ ڪابه شيءِ نظر نه ايندو آهي. شوق واري نظر هجي ته مقهور نه پر قاهر. مفعول نه پر فاعل، مخلوق نه پر خالق نظر ايندو. اهو مشاهدي جو مقام آهي. ان جي سمجهائي خدا گهريو ته ڏني ويندي. ڪن ماڻهن جو خيال آهي ته: رايه الله فيه (مون هن ۾ الله کي ڏٺو) واري قول ۾ جاءِ، حصي ۽ حلول (رلجي وڃڻ) جي گهرج آهي ۽ ڪفر جو قول آهي ڇو ته جاءِ (مڪان) جاءِ وارا (مڪان پڌير) هر جنس هوندا آهن جيڪڏهن جاءِ مخلوق آهي ته جاءِ وارا به مخلوق ٿيندا. جيڪڏهن جاءِ وارا قديم آهن ته جاءِ به قديم ٿيڻ گهرجي. هن ۾ به شيون غلط آهن: يعني مخلوق کي قديم ۽ خالق کي محدث سمجهڻ. ٻئي شيون ڪفر جي برابر آهن. شين ۾ خالق کي ڏسڻ مان مراد هي آهي ته ان جي قدرت جا نشان ۽ دليل نظر اچن. هن ۾ سهڻا نُڪتا ۽ رمزون آهن. جي خدا گهريو ته پنهنجي جاءِ تي بيان ٿينديون.

6- حضرت ابو حنيفه نعمان بن ثابت رحم: امامن جو امام، اهل سنت جو پيشوا، فقيهن جو شرف ۽ عالمن جي عزت.

حضرت ابو حنيفه نعمان بن ثابت الخزراڪ رحم مجاهد، عبادت ۾ ثابت قدم بزرگ ٿي گذريو آهي. طريقت جي اصول ۾ وڏي مرتبي جو مالڪ هو. پهريان هن اڪيلاپ ۾ زندگي گذارڻ جو ارادو ڪيو. خلق کان بيزاري ظاهر ڪيائين ۽ چاهيائين ته دنيا کان دُور ٿي رهي. هڪ رات خواب ۾ ڏٺائين ته پيغمبر ﷺ جن جا هڏا قبر مان ڪڍي کڻي رهيو هو ۽ انهن مان ڪي چونڊي رهيو هو. خوف ۽ هيبت ۾ جاڳيو ۽ پنهنجي هڪ دوست حضرت محمد بن سيرين کان تعبير پڇيائين. هن چيو. ته توکي پيغمبر جن جي سنت کي محفوظ ڪرڻ ۾ وڏو درجو حاصل ٿيندو. اوهان صحيح ڳالهه کي غلطي کان جدا ڪري سگهندا. ٻيون دفعو کيس پيغمبر ﷺ جن جي زيارت نصيب ٿي. حضور ڪريم ﷺ جن فرمايو: ”اي ابو حنيفه! تنهنجي زندگي سنت کي زنده رکڻ لاءِ وقف آهي. اڪيلي رهڻ جو ارادو ترک ڪري ڇڏ.“

هو گهڻن ئي مرشدن (مشائخ) جو استاد هو. حضرت ابراهيم اڏهر فضيل بن عياذ دائود طائي ۽ بشر حافي وغيره هن کان فيض ورتو آهي. ذڪر ڪيو ويو آهي. ته ابو جعفر منصور جي حڪومت ۾ شرعيت جي ڪمن جي انتظار هلائڻ لاءِ هڪ قاضي جي سخت ضرورت هئي. هن مقصد لاءِ چار ماڻهو نظر ۾ هئا يعني امام ابو حنيفه، سفيان ثوري، مسعر بن ڪدام ۽ شريح (مٿن الله جون رحمتون هجن) ماڻهو سڏڻ آيو، رستي ۾ ابو حنيفه چيو: مان پنهنجي عقل موجب هن

معاملي ۾ ڪجهه چوڻ تو گهران. سڀني چيو، چو. هن چيو ته مان ڪنهن نه ڪنهن هيلي سان انهيءَ مصيبت کي پاڻ تان تارڻ تو گهران. مسعر پاڻ کي چريو ظاهر ڪري. پوءِ سڀنيان رستي مان ڀڄي ويو ۽ هڪ ٻيڙي ۾ وڃي پناهه ورتائين ۽ چيائين ته مون کي بچايو. منهنجو سر ڪاٽي رهيا آهن. اهو حضور ﷺ جن جي هن حڪم ڏانهن اشارو هيو. ”من جعل قاضيا فقد ذبح بغير سكين“. جيڪو ماڻهو قاضي بڻيو اهو ڪاٽيءَ کان سواءِ ڪسجي ويو. ٻيڙيءَ جي ملاح هن کي لڪائي ڇڏيو. باقي ٽئي ابو منصور وٽ پهتا. اڳ ۾ ابوحنيفه جو وارو آيو. چيائين مان عرب جي نسل مان نه آهيان. عرب جا سردار منهنجي فتويٰ تي راضي نه ٿيندا. ابو منصور چيو. ته قاضيءَ جي عهدي لاءِ نسب جي ضرورت ناهي. هن لاءِ علم گهرجي. تون عالمن جو پيشوا آهين. هن چيو ته مان هن ڪم جي لائق ناهيان. جيڪڏهن مان سچ ٿو چوان، ته معذور آهيان ۽ جيڪڏهن ڪوڙ ٿو ڳالهائين، ته ڪوڙو ماڻهو قاضي نٿو بڻجي سگهي. اوهان وقت جا خليفا آهيو، ڪوڙي ماڻهوءَ کي قاضي نه بڻايو ۽ رعيٰ جو اعتبار، جان مال ۽ عزت آبرو ان جي حوالي نه ڪريو. انهيءَ نموني سان هن چوڻڪارو حاصل ڪيو. مسعر کي پيش ڪيو ويو. ته هن منصور جو هٿ جهلي ورتو ۽ پڇڻ لڳو ته ڪيئن آهيو؟ توهان جا ٻار ٻچا ڪهڙي حال ۾ آهن؟ منصور چيو، ته هي چريو آهي، هن کي ٻاهر ڪڍي ڇڏيو. ان کان پوءِ شريح کي حڪم ٿيو، ته قاضي جو عهدو قبول ڪري. هن چيو ته مان سودائي مزاج جو ماڻهو آهيان. منهنجو دماغ تمام ڪمزور آهي. منصور چيو، ته پنهنجو علاج ڪراءِ. مزاج مطابق شريت ۽ دوائون استعمال ڪر. دماغ ٽيڪ ٿي ويندو. بهرحال ان کي قاضي بڻايو ويو. ابوحنيفه هليو ويو ۽ شريح سان گفتگو به ڪانه ڪيائين.

مٿيون واقعو ابوحنيفه جي شان ج وڃڻو نشان آهي. اڳ ۾ ته دانائي سان سڀني جي طبيعت جو لاڙو سمجهي ويو ۽ پاڻ کي مصيبت کان بچائي ويو. مخلوق کان دور رهڻ ۽ دنياوي شان شوڪت تي غرور نه ڪري هن ڳالهه جو دليل آهي، ته حال جو سالر رهڻ ۽ سلامتي ڪناري ڪرڻ ۾ آهي.

اڄ ڪلهه سمورا علم وارا هن يعني قاضي جي عهدي کي پسند ڪندا آهن. اهي ماڻهو نفس جي خواهش ۾ قابو آهن ۽ حق جي رستي کان نفرت ٿا ڪن. اميرن جا محل سندن قبلا آهن. کين ظالمن جا گهر آباد نظر اچي رهيا آهن. ڪرڙن (جابر) حاڪمن جي فرش کي قاب قوسين او ادنيٰ وانگر سمجهي رهيا آهن ۽ اهڙي هر شيءِ جا منڪر آهن جيڪا سندن مزاج جي ابتڙ آهي. هڪ دفعي غزني ۾ هڪ علم ۽ امامت جي دعويٰ ڪندڙ مون کي چيو ته گودڙي پاڻڻ بدعت آهي. مون چيو، ته ريشم ۽ اطلس مردن لاءِ بلڪل حرام آهي. اهي ظالمن ۽ بدڪارن کان منٿون ڪري ورتا ٿو وڃن. اهي ظالم به اهڙا آهن جن جو سمورو مال حرام هوندو آهي. اهو ريشم ۽ اطلس ته پاتو ٿو وڃي ۽ ان کي بدعت نٿو سڏيو وڃي. ان جي ابتڙ حلال ڪپڙو جيڪو حلال جاءِ تان حلال مال جي بدلي ۾ ورتو وڃي ٿو. ان کي بدعت سڏيو وڃي ٿو. جيڪڏهن اوهان طبيعت جي غرور ۽ عقل جي گمراهي ۾ ڦاٿل نه هجو ها ته اوهان جي زبان مان هن کان سٺي ڳالهه نڪري ها ريشمي ڪپڙو عورتن لاءِ حلال ۽ مردن لاءِ حرام آهي. جيڪڏهن اهي ٻئي صورتون ٿا ڪيو ته ٽيڪ آهي ۽ اسان انصاف نه ڪرڻ کان خدا جي پناهه ٿا گهرون.

امام ابوحنيفه رح فرمائي ٿو، ته جڏهن نوفل بن حيان وفات ڪري ويو، ته مون خواب ۾ ڏٺو قيامت برپا آهي. سڀ ماڻهو پنهنجن عملن جو حساب ڏيئي رهيا آهن. حضور ڪريم ﷺ جن ڪوثر جو حوض تي بيٺا آهن. سندن سڄي ڪٻي مرشدن (مشائخ) جو ڪٽڪ بيٺو آهي. هڪ سهڻي صورت وارو بزرگ جنهن جي مٿي جا وار سفيد آهن، سو حضور ڪريم ﷺ جن جي ڳڻي سان ڳڻو ملايو بيٺو آهي. ان جي بلڪل ڀرسان نوفل بن حيان بيٺو آهي. مون کي ڏسي مون ڏانهن وڌيو ۽ سلام ڪيائين. مون چيو ته مون کي پاڻي ڏيو. فرمايائين: حضور ڪريم ﷺ جن کان اجازت گهران ٿو. حضور ڪريم ﷺ جن اگر سان اشارو ڪيو. نوفل مون کي پاڻي جو ڀيلاو ڏنو ۽ دوستن کي به پياريو. سڀني پيئو پر پيالي ۾ پاڻي گهٽ نه ٿيو. مون پڇيو ته پاڻ ڪريم ﷺ جن جي سڄي طرف وارو بزرگ ڪير آهي؟ چيائين: حضرت ابراهيم عليه السلام ۽ ڪاٻي

پاسي تي حضرت ابوبڪر صديق رض. اهڙيءَ طرح پڇندو ويس ۽ آڱرين تي ڳڻيندو رهيس. سترهن ماڻهن جي باري ۾ پڇا ڪير ته اک کلي وئي: ان وقت سترهن تائين ڳڻي چڪو هئس. اهڙيءَ طرح معاذ الراضي رخ چوي ٿو، ته مون رسول ڪريم ﷺ جن کي خواب ۾ ڏٺو ۽ عرض ڪيو: يا رسول الله ﷺ اين اطلبڪ قال علم ابي حنيفه. مان اوهان کي ڪٿي ڳوليان. فرمايائون. ابو حنيفه جي علم ۾.

پاڪائيءَ ۾ سندس بيشمار تعريفون آهن، جيڪي هن ڪتاب ۾ سمائجي نه سگهنديون. مان هڪ دفعي حضرت بلال رسول ﷺ جي بانگي جي مزار تي سمهيو پيو هئس. خواب ۾ ڏٺم ته مڪي شريف ۾ آهيان. حضور ﷺ جن باب شيبه کان ٻاهر آيا ۽ هڪ ڪراڙي ماڻهوءَ کي اهڙيءَ طرح جهولي ۾ کنين ۽ آيا جيئن ماڻهو ٻارن کي شفقت سان کڻندا آهن. مون اڳتي وڌي پير مبارڪ چميا. حيران ٿيم ته اهو ڪراڙو ماڻهو ڪير آهي؟ حضور ﷺ جن منهنجي دل جي ڳالهه سمجهي ۽ فرمايو: اهو تنهنجي ڳوٺ ۾ رهڻ وارو ۽ تنهنجو امام ابو حنيفه آهي. مون کي ان خواب مان وڏي تسلي آئي ۽ پنهنجي شهر وارن سان ارادت پيدا ٿي. خواب مان اهو به ظاهر ٿيو ته ابو حنيفه انهن مان آهي جيڪي طبعيت جي وصفن ۾ فاني ۽ شرعيت جي حڪمن ۾ باقي آهن. اها حقيقت هن ڳالهه مان ظاهر ٿئي ٿي جو حضور ڪريم ﷺ جن کيس پاڻ کڻي آيا. جيڪڏهن هو پاڻ هلي اچي ها، ته صفتن ۾ باقي هجي ها. صفتن ۾ باقي هجڻ وارا ماڻهو منزل به حاصل ڪري سگهندا آهن ۽ منزل کان تڙي به ويندا آهن. پيغمبر ﷺ جن هن کي ڪنڀو هو تنهنڪري يقين سان ان جون ذاتي صفتون فنا ٿي ويون هيون ۽ هو پيغمبر ﷺ جن جي صفتن سان بقا وارو ٿي چڪو هو. پيغمبر ﷺ جن هر غلطي ۽ خطا کان پاڪ آهن. ممڪن ناهي جو ڪنهن ماڻهوءَ کي سندن سهارو ملي ۽ هو غلطي يا خطا ڪري. هيءَ هڪ سهڻي رمز آهي.

چون ٿا، ته جڏهن دائود طائي علم حاصل ڪيو ۽ کيس پيشواڻيءَ جو درجو ملي ويو تڏهن امام ابو حنيفه وٽ آيو ۽ پڇيائين، ته هاڻي ڇا ڪريان؟ جواب ڏنائين: ”عمل جي ضرورت آهي ڇو ته عمل کان سواءِ علم اهڙي بدن وانگر آهي جنهن ۾ روح ڪونهي. عمل کان سواءِ علم صاف نه ٿيندو آهي ۽ خلوص کان خالي رهندو آهي. جيڪو فقط علم کي سڀ ڪجهه سمجهندو آهي اهو ڪڏهن ڪڏهن به سچو عالم نه هوندو آهي. علم جي گهر ڪندو آهي اهڙيءَ طرح جهڙي طرح هدايت مجاهدي جي طلب ڪندي آهي. مجاهدي کان سواءِ مشاهدو ممڪن ناهي. اهڙي طرح عمل کان سواءِ علم ڪجهه به ناهي. علم فقط عمل سان ڪم وارو ٿيندو آهي. انهيءَ سان ترقي ڪري برڪتن جو سبب بڻبو آهي. ٻنهي کي جدا ڪرڻ محال آهي جهڙيءَ طرح آفتاب جي روشنيءَ کي آفتاب کان الڳ ڪرڻ ناممڪن آهي.“

7- عبدالله بن مبارڪ المروزي: زاهدن جو سردار ۽ اوتادن جو پيشوا.

حضرت عبدالله بن مبارڪ المروزي طريقت وارن ۾ هڪ وڏو درجو رکندڙ آهي. هو شرعيت ۽ طريقت جي سموري احوال، قولن ۽ سببن جو عالم هو ۽ پنهنجي وقت جو امام هو. وڏن مرشدن سان ملاقات ڪري چڪو هو. سندس ڪيتريون ئي ڪرامتون ۽ تصنيفون مشهور آهن. توبه جي ابتدا هيٺئين نموني سان ڪيائين: هو هڪ ٻانهيءَ تي عاشق ٿي پيو. هڪ رات رندن جي صحبت مان اٿيو. هڪ ساٿي کي ساڻ ڪري معشوقه جي ڀت جي هيٺان وڃي بيٺو. هو ڀت تي نڪري آئي ۽ بيٺي صبح تائين هڪ ٻئي کي ڏسندا رهيا. صبح جي بانگ آئي. ته عبدالله سمجهيو ته شايد رات جي بانگ آهي. جڏهن سج نڪتو تڏهن سمجهيائين ته سڄي رات ديدار ۾ غرق هيو. طبعيت کي ڏاڍي تڪليف پهتس. اندر ئي اندر ۾ چوڻ لڳو: ”اي مبارڪ جا پٽ! توکي شرم اچڻ گهرجي. سڄي رات نفسياتي خواهش ۾ بيٺو رهين ۽ ڪرامتن جي طلب به رکين ٿو. جيڪڏهن امام نماز ۾ ڊگهي سورت پڙهندو آهي، ته تون ڪاوڙجي ويندو آهين. تنهنجي ايمانداريءَ جي دعوا ڪئي آهي؟ ان وقت توبه ڪيائين علم ۽ ان جي طلب ۾ مشغول ٿي ويو. الله تعاليٰ ان کي وڏو درجو ڏنو. هڪ دفعي سندس ماءُ ڏٺو، ته هو باغ ۾ ستو پيو آهي ۽ هڪ وڏو نانگ نازبوءَ جي ٿاريءَ سان سندس منهن تان مڪيون هڪلي رهيو آهي. ان کان

پوءِ هو مرو مان لڏي ويو ۽ بغداد ۾ اچي مرشدن جي صحبت ۾ رهيو. پوءِ ڪجهه وقت مڪي شريف ۾ اچي مجاور ٿيو. ان کان پوءِ وري مرو ۾ آيو. سڀ ماڻهو سندس دوست ۽ مددگار ٿيا. درس ۽ مجلس شروع ڪيائين. انهن ڏينهن ۾ مرو ۾ ڪجهه اهل حديث ۽ ڪجهه طريقت جي پيروڪار هئا. عبدالله کي رضي الفريقين سڏيو ويندو هو ڇو ته هو ٻنهي فرقن سان هڪ جهڙائي رکندو هو ۽ ٻئي فرقا کيس پنهنجو سمجهندا هئا. هن به ڪمرا بڻائي ڇڏيا هئا: هڪ اهل حديث لاءِ ۽ ٻيو طريقت وارن لاءِ. اڄ تائين اهي به ڪمرا موجود آهن. ان کان پوءِ هو حجاز ۾ اچي مجاور ٿيو. کانئس پڇيو ويو، ته توهان ڪهڙي عجيب شيءِ ڏني آهي؟ چيائين، ته مون هڪ راهب کي ڏنو جيڪو مجاهدي ۾ تمام ڪمزور ۽ خدا جي خوف کان ڪٻڙو ٿي ويو هو. مون هن کان پڇيو: اي راهب! خدا جو رستو ڪهڙو آهي؟ هن جواب ڏنو: جيڪڏهن تون خدا کي ڄاڻين ها، ته ان جو رستو به سڃاڻين ها. مان ان جي پوڄا ڪندو آهيان جنهن کي سڃاڻندو ناهيان ۽ تون ان جي نافرمان ڪندو آهين جنهن کي سڃاڻندو به آهين. ”پوءِ چيائين تون عمر ۽ فڪر کان خالي نظر ٿو اچين ۽ مان پاڻ کي خوف ۾ ڏسي رهيو آهيان. عبدالله فرمايو آهي ته مون کي وڏي عبرت حاصل ٿي ۽ ڪيترن ئي خراب ڪمن کان بچي ويس. ان کان روايت آهي: الله جي دوستن لاءِ دل جو سڪون حرام آهي. حق وارا دنيا ۾ طلب ۾ بيققرار رهندا آهن ۽ آخرت ۾ خوشيءَ ۾ بي چين رهندا آهن. دنيا ۾ الله کان جدائي سندن قرار چڻيو ٿندي آهي ۽ آخرت ۾ حق جو حضور ۽ ان جو جلوو کيس بيققرار رکندو آهي. مختصر هي آهي، ته دنيا انهن لاءِ آخرت ۽ آخرت دنيا وانگر هوندي آهي. دل جي سڪون لاءِ ٻن شين جي ضرورت هوندي آهي. مقصود کي حاصل ڪرڻ يا مقصود کان غافل ٿي وڃڻ. مقصد جو حاصل ٿيڻ دنيا ۽ آخرت ٻنهي ۾ جائز ناهي ڇو ته ڪاميابي محبت جي سوز کي ختم ڪري ڇڏيندي آهي ۽ الله جي دوستن تي غفلت حرام آهي ڇو ته غافل دل طلب جي ڪوشش کان معذور هوندي آهي. اهو طريقت جي تحقيق ڪندڙ جو قول آهي ۽ الله تعاليٰ بهتر ڄاڻندڙ آهي.

8- حضرت ابو علي فضيل بن عياض رح:

حضور وارن مان ۽ وصال جي درگاه جو بادشاهه ابو علي فضيل بن عياض طريقت وارن ۾ وڏو درويش هو. معاملن ۽ حقيقتن ۾ ڪامل درجو هئس. طريقت جي مشهور بزرگن ۾ عزت ۽ احترام سان ياد ڪيو ويندو هو. سندس زندگي سچائي جو پتلو هئي. شروعات وري عمر ۾ وڏو مڪار ماڻهو هو. مرو ۽ باورد جي وچ ۾ ڦر ڪندو هو مگر هر وقت چڱائي ڏانهن لاڙو به رکندو هو. سندس طبيعت ۾ جوانمردي ۽ همت گهڻي هئي. ڦرلٽ وقت قافلي جي ڪنهن به عورت ڏانهن هٿ نه وڌائيندو هو. ٿوري پئسي وارن کي نه ڦريندو هو. هر ڪنهن لاءِ ڪجهه نه ڪجهه رقم ڇڏي ڏيندو هو. هڪ سوداگر مرو کان وڃي رهيو هو. ماڻهن کيس چيو ته ڪجهه مقابلي ڪرڻ جو سامان به کڻ ڇو ته رستي ۾ فضيل ڏاڙيل آهي. هن جواب ڏنو: مون ٻڌو آهي ته هو خدا کان ڊڄڻ وارو ماڻهو آهي. هن هڪ قاري کي پاڻ سان کنيو. اٺ تي هو ۽ رات ڏينهن قرآن پڙهندو هليو. جڏهن قافلو فضيل جي ڏاڙي هڻڻ واري جاءِ جي ويجهو پهتو. تڏهن قاري هي آيت پڙهي رهيو هو: اَلَمْ يَأْنِ لِلَّذِينَ آمَنُوا اَنْ تَخْشَعَ قُلُوبُهُمْ بِذِكْرِ اللَّهِ. ”يا ايمان وارن لاءِ اهو وقت نه آيو آهي جو سندن دليون خدا جي ذڪر کان ڊڄن؟“ اهي لفظ ٻڌي فضيل حال ۾ اچي ويو ۽ ازلي عنايت سندس دل ۽ جان تي طاري ٿي وئي. هن ڦرلٽ کان بس ڪئي. پنهنجن سڀني دشمنن کي راضي ڪيائين ۽ مڪي شريف هليو ويو. ڪافي وقت اتي مجاور ٿي رهيو ۽ ڪيترن ئي وليم سڳورن سان مليو. پوءِ ڪوفي آيو ۽ ڪجهه وقت حضرت ابو حنيفه رح سان صحبتون ڪيائين. هن جون ڪيتريون ئي مثالنيون روايتون آهن. هو اهل حديث وارن وٽ مڃيل آهي. تصوف ۽ معرفت جي حقيقتن ۾ سندس ڪلام وڏي درجي وارو آهي. هن کان روايت آهي: من عرف الله حق معرفته عبده بِڪُلِّ طاقت. جنهن الله تعاليٰ کي حقيقي معنيٰ ۾ سڃاتو تنهن پوري طاقت سان ان جي عبادت اختيار ڪئي. ڇو ته دوستن جو حڪم طبيعت تي بار نه بڻبو آهي. دوستي جيتري زياده هوندي اوترو عبادت جو شوق زياده ٿيندو. دوستي معرفت جي حقيقت آهي. حضرت بي بي عائشہ کان روايت آهي ته هڪ

رات پيغمبر ﷺ جن ٻاهر آئي ويا. مون سمجهيو، ته ٻي ڪوئيءَ ۾ هليا ويا آهن. پٺيان وڃي ڏٺو ته پاڻ مسجد ۾ نماز پڙهي رهيا آهن، ۽ قيام جي حالت ۾ روئي رهيا آهن. تان جو صبح ٿي ويو ۽ حضرت بلال رضه اچي بانگ ڏني. حضور ﷺ جن صبح جي نماز پڙهڻ کان پوءِ واپس گهر آيا. من ڏٺو. ته سندن قدم سڳورا سڳي پيا هئا ۽ ڦٽيل آڱرين مان زرد پاڻي وهي رهيو هو. مان روئي ڏٺو ۽ چيو: يا رسول الله ﷺ اوهان جون آڱيون ۽ پويون ڪمزوريون معاف ٿي چڪيون آهن. توهان ايتري تڪليف ڇو ٿا ڪريو؟ اها تڪليف ته اهڙن ماڻهن لاءِ هئڻ گهرجي جيڪي عاقبت کان ڊڄندا هجن. حضور ﷺ جن فرمايو: منهنجن ڪمزورين جي معافي الله تعاليٰ جو فضل ۽ ڪرم آهي. **أَفَلَا أَكُونُ عَبْدًا شَكُورًا** ڇا مون کي شڪر گذار ٻانهن نه بڻجڻ گهرجي؟ الله تعاليٰ ڪرم ڪيو ۽ مون کي بخشش جي بشارت ڏني. ڇا مون کي عبادت ڪرڻ نه گهرجي؟ ۽ وس آهر الله جي نعمتن جو شڪر ڪرڻ نه گهرجي؟

روايت آهي ته معراج واري رات حضور ﷺ جن پنجاه دفعا نماز قبول ڪئي هئي. حضرت موسيٰ عليه السلام جن جي چوڻ تي وري وري واپس ويا ايتري تائين جو فقط پنج دفعا نماز فرض مقرر ٿي. منڍ ۾ حضور ﷺ جن پنجاه ٿي قبول ڪيون هيون ڇو ته سندس سڳوري طبيعت ۾ مخالفت اصل ڪانه هئي. محبت موافقت کي ويجهي هوندي آهي. روايت آهي ته حضرت فضيل رح فرمايو: الدنيا دار المرضي والناس فيها مجانين و ليلمجانين في دار المرضي الغل والقيد "دنيا ڀاڳل خانو آهي ۽ دنيا وارا ڀاڳل آهن جيڪي زنجيرن ۾ جڪڙيا پيا آهن". نفساني خواهشون اسان جي ڳلي جا طوق ۽ گناه اسان جا زنجير آهن.

حضرت فضل بن ربيع رح کان روايت آهي ته: مان هڪ دفعي هارون الرشيد سان مڪي شريف ويس. حج پوري ڪرڻ کان پوءِ خليفي مون کان پڇيو: هتي ڪوئي الله وارو آهي، جنهن جي زيارت ڪريان؟ مون چيو: هاڻو! حضرت عبدالرزاق ع صفاني هتي موجود آهي، چيائين: مون کي هن ڏانهن وٺي هل. اسان اتي پهتاسون. ڪجهه وقت اتي ويٺاسون. جڏهن اٿڻ لڳاسون. تڏهن هارون الرشيد اشاري سان چيو. ته هن کان پڇيو ته مٿس قرض ته ناهي؟ پتو پيو، ته قرض آهي ۽ اهو ادا ڪيو ويو. ٻاهر نڪري خليفي چيو ته منهنجي دل اڃا اڃايل آهي ۽ ڪنهن وڏي بزرگ سان ملڻ ٿو چاهيان. مون چيو، ته حضرت سفيان بن عيينه رح موجود آهي، چيائين ان ڏانهن وٺي هل. اتي به ڪجهه وقت ويٺاسون. هلڻ وقت وري خليفي قرض جي باري ۾ پڇيو قرض نڪتو. اهو به ادا ڪيو ويو. خليفي چيو مطلب اڃا پورو نه ٿيو آهي. مون چيو حضرت فضيل بن عياض ع به هتي موجود آهي. اسان اتي ويٺاسون. هو هڪ ڪوئيءَ ۾ قرآن پڙهي رهيو هو. اسان دروازو ڪڙڪايو. آواز آيو، ته ڪير آهيو؟ مون چيو، ته اميرالمومنين اوهان ڏانهن اچي رهيو آهي. جواب مليو، ته اسان کي اميرالمومنين سان ڪهڙو واسطو آهي؟ مون چيو سبحان الله ڇا حضور ﷺ جن جو هي حڪم ناهي: ليس للعبد ان يذل نفسه في طاعت الله قال بلي اما الرضا عز دابر جند اهله. "ڪنهن ماڻهوءَ کي الله جي عبادت ۾ ذلت طلب ڪرڻ نه گهرجي". جواب مليو: نيڪ آهي مگر الله جي رضا هميشه جي شان شوڪت جو سبب آهي. توهان مون کي ذلت ۾ سمجهي رهيا آهيو ۽ مان پاڻ کي مٿانهين درجي تي ڏسي رهيو آهيان. ائين چئي حضرت فضيل هيٺ لٿو. ڏيڻو وسائي ڇڏيائين ۽ هڪ ڪٽر ۾ بيهي رهيو. هارون الرشيد اوندهه ۾ هيڏانهن هوڏانهن ڳوليندو رهيو. آخرڪار سندس هٿ هن تائين پهچي ويو. حضرت فضيل چيو: مون اهڙو نرم ۽ نازڪ هٿ ڪڏهن به نه ڏٺو آهي. عجب ٿو لڳي شايد اهو الله تعاليٰ جي عذاب ڪيان بچي وڃي. هارون الرشيد روئڻ لڳو ايتري قدر جو بيهوش ٿي ويو. هوش ۾ اچڻ تي چيائين: مون کي ڪا نصيحت ڪريو. چيائين تنهنجو ڏاڏو سڳورو حضرت عباس رضه حضور ﷺ جن جو چاچو هو. هن حضور ﷺ جن کان اميري طلب ڪئي ته حضور ﷺ جن فرمايو: مان اوهان کي دنياوي حڪومت جي بدران قلبي حڪومت ڏيان ٿو. خدا تعاليٰ جي عبادت ۾ گذاريل هڪ گهڙي ماڻهن جي هڪ هزار سالن واري حڪومت کان بهتر آهي. حڪومت قيامت جي ڏينهن شرمسار جو سبب بڻبي. هارون چيو اڃا به ڪجهه فرمايو، هن چيو: جڏهن عمر بن عبدالعزيز کي خلافت ملي تڏهن هن سالم بن عبدالله، جابر بن حيات ۽ محمد بن

ڪعب رضي الله عنه ڪي گهراڻي چيو ته ڪا تدبير ٻڌايو. حڪومت عذاب آهي. مان مصيبت ۾ ڦاسي ويو آهي. انهن مان هڪڙي چيو ”جيڪڏهن خدا جي عذاب کان بچڻ چاهيو ٿا، ته پوڙهن کي پيءُ، جوانن کي ڀاءُ ۽ ننڍن کي پٽ سمجهو ۽ انهن سان اهڙو برتاءُ ڪيو جهڙو گهر ۾ پيءُ، ڀاءُ، ۽ پٽ سان ڪبو آهي. سڄي حڪومت اوهان جو گهر آهي ۽ ان ۾ رهندڙ ڪٽنب آهي. پيءُ جي زيارت ڪيو. ڀاءُ تي احسان ڪريو ۽ پٽ سان سهڻي نموني سان هلو. مون کي خوف آهي تنهنجو سهڻو بدن دوزخ واري باهه حوالي نه ٿئي. خدا تعاليٰ کان خوف رک ۽ ان جا حق سهڻي نموني سان ادا ڪر. هارون قرض جي پيڇا ڪئي. الله تعاليٰ جي عبادت جو قرض آهي. مون کي خوف آهي. ته متان ان جي پڪڙ ٿئي هارون چيو ته منهنجو مطلب ماڻهن جو قرض آهي. چيائين الله تعاليٰ جا هزارين احسان آهن. هن مون کي پنهنجين نعمتن سان مالا مال ڪري ڇڏيو آهي. مون کي اهڙي ڪابه شڪايت ناهي، جيڪا سندس ٻانهن اڳيان پيش ڪريان. هارون کيس هڪ هزار دينار جي ٽيلهي سندس اڳيان رکي ۽ چيو ته پنهنجي ڪم ۾ آڻ ۽ ضرورت جي وقت خرچ ڪر. فضيل چيو: افسوس آهي جو منهنجي ساري محنت اڃائي وئي. تو ظلم جو رستو اختيار ڪيو ۽ مون تي ظلم روا رکيئي. هارون چيو: مون ڪهڙو ظلم ڪيو؟ چيائين مان توکي چوٽڪاري جو رستو ٿو ڏيکاران ۽ تون مون کي هلاڪت ۾ وجهي رهيو آهين. ظلم اهوئي ٿيندو آهي. هارون روئيندي ٻاهر نڪري آيو ۽ چيائين ته فضيل حقيقت ۾ بادشاهه آهي. اهو سندس درجي جو دليل آهي جيڪو دنيا وارن ۾ هن کي حاصل ٿيو آهي. دنيا ۾ ان جي زينت هن جي نظر ۾ ڪا حقيقت نٿا رکن. هو دنيا وارن سان سوڙت دنيا لاءِ نغو ڪري، ان جون فضيلتون بيشمار آهن.

9- ابوالفيض ذوالنون بن ابراهيم مصري رح: تحقيق ۽ ڪرامت جي پيڙي، ولايت جي عزت جو شمشاد:

حضرت ذوالنون مصري رح نوبي قبيلي مان هو. طريقت وارن ۾ تمام وڏي درجي جو مالڪ هو. مصيبت ۽ ملامت واري طريقي تي هو. مصر وارا سمورا ماڻهو ان جي درجي جي بلندي کان اڻ واقف هئا ۽ سندس بزرگي جا منڪر هئا. مرڻ تائين سندس حال ۽ جمال کان ڪوبه واقف نه هو. جنهن رات هن وفات ڪئي. ستر ماڻهن حضور ڪريم ﷺ جن کي خواب ۾ ڏٺو. فرمائي رهيا هئا، ته اسان خدا جي دوست ذوالنون جو استقبال ڪرڻ آيا آهيون. مرڻ کان پوءِ سندس پيشانيءَ تي هيءَ عبارت لکيل هئي: ”هَذَا حبيب الله مات في حُبِّ الله قتيل الله.“ هي الله جو دوست آهي. الله جي حب ۾ وفات پاتائين هي شهيد آهي.“ جڏهن جنازو ڪنڀائون تڏهن پڪي گڏ ٿي ويا ۽ ميت تي پنهنجن پرن سان چانو ڪيائون. مصر وارن تي وڏو اثر ٿيو ۽ هو پشيمان ٿيا. تصوف ۾ سندس بيشمار املهه گفتا آهن. چيو اٿس: العارف ڪل يوم اخشع لاهه في ڪل ساعة اقرب ”عارف ڏهاڙي گهڻي ۾ گهڻي نوڙت ڪندو آهي ڇو ته هر گهڙيءَ جو پنهنجي مالڪ کي ويجهو ٿيندو آهي.“ هر قدم تي (عارف جي) دل دماغ تي الله تعاليٰ جو دٻڊبو (جبروت) غلبو ڪندو رهندو آهي ۽ هر قدم تي هو محسوس ڪندو آهي ته هو اهڙي مطلق بادشاهه کان ڪيترو پري آهي. هڪ دفعي حضرت موسيٰ عليه السلام گفتگو ۾ الله تعاليٰ کان پڇيو: ”منهنجا مولائي مان اوهان کي ڪٿي ڳوليان؟ جواب مليس: ”سُئل دليٰ ۾.“ عرض ڪيائين: ”منهنجا مولائي ڪابه دل منهنجي دل کان وڌيڪ سُئل نه آهي.“ ”آواز آيو: ”پوءِ جتي تون آهين اتي مان آهيان.“

جيڪو به خوف ۽ نوڙت کان سواءِ عارف هجڻ جي دعوا ڪندو آهي اهو ڪوڙو ۽ رياءُ وارو هوندو آهي. صحيح ڄاڻ (معرفت) جو نشان ارادي جي سچائي آهي. سچائي (خلوص) سڀني سببن ۽ لاڳاپن کي ختم ڪري ڇڏيندي آهي ايتري قدر جو الله تعاليٰ جي ذات کان سواءِ ڪجهه به باقي نه رهندو آهي. اهڙوئي قول حضرت ذوالنون رح جو آهي: الصدق سيف الله في ارضه علي شيء الا قطعة. ”سچائي خدا جي تلوار آهي، جنهن شيءِ تي پوندي آهي ان کي ڪاٽي ڇڏيندي آهي“ سچائي سبب واري تي نظر رکڻ جو نالو آهي ۽ سببن کي ثابت ڪرڻ جو نالو ناهي. جڏهن سببن کي ثابت ڪرڻ جي ڪوشش ڪجي ٿي ته سچائي هتي ويندي آهي. حڪايتن ۾ آهي ته هڪ ڏينهن حضرت ذوالنون رح نيل درياءُ ۾ پنهنجي ساٿين سان گڏ هڪ ٻيڙيءَ ۾ سوار هو. ٻئي پاسي کان به هڪ ٻيڙي اچي رهي هئي. جنهن ۾ ڪجهه شوقين ماڻهو سوار هئا ۽ اخلاق

ڪان ڪريل ڪم ۾ مشغول هئا. حضرت ذوالنون رح جي سائين کي ڏاڍي تڪليف محسوس ٿي. کيس عرض ڪيائون: اوهان دعا ڪريو ته اهي سڀ بُڏي وڃن ته هنن جي شر کان ماڻهن کي چوٽڪارو نصيب ٿئي. حضرت ذوالنون اُتي بيهي رهيو ۽ هٿ ڪڍي دعا گهريائين: اي منهنجا موليٰ! اوهان هنن ماڻهن کي دنيا ۾ عيش عشرت عطا ڪيو آهي. آخرت ۾ کين سڪون ۽ راحت عطا ڪر. هن دعا تي مريدن کي سخت حيرت ٿي. هوريان هوريان ٻيڙي ويجهي ٿي. جڏهن شوقين ماڻهن حضرت ذوالنون رح کي ڏٺو جو جهٽ پٽ روئڻ لڳا. معافي ورتائون. چنگ ۽ رباب ٽوڙي ڇڏيائون. توبه ڪيائون ۽ الله تعاليٰ ڏانهن لاڙو رکيائون. حضرت ذوالنون رح چيو: اوهان ڏٺو؟ مقصد حاصل ٿي ويو. اهي به ڪامياب آهن ۽ اوهان به ڪامياب آهيو ڪنهن کي به تڪليف نه ٿي آهي. اهو ذوالنون رح جي مهربان دل جو دليل آهي. کيس مسلمانن سان ڏاڍي عقيدت هوندي هئي. هو نبي ﷺ جن جي سنت تي پورا پابند هو. حضور ڪريم ﷺ جن ڪافرن جي جفا تي ڪڏهن به ڪاوڙ نه ڪندا هئا ۽ فرمائيندا هئا: اللهم اهد قومي فانهم لا يعلمون. ”اي منهنجا موليٰ! منهنجي قوم کي هدايت عطا ڪر هو منهنجي حال کان واقف نه آهن.“

اهو به مشهور آهي ته هڪ دفعي هو بيت المقدس ڏانهن وڃي رهيو هو. راه ۾ هڪ ڪراڙي عورت کي ڏٺائين. جنهن کي ڪوٺرو هٿ ۾ هو ۽ لٺ جي ٽيڪ تي هلي رهي هئي. کيس هڪ ريشم جو جُبو پهريل هو. هن کان پڇا ڪيائين: ڪٿان اچي رهي آهين؟ ڪراڙي جواب ڏنو: الله تعاليٰ وٽان. وري پڇيائين: ڪيڏانهن وڃي رهي آهين؟ جواب آيو: الله تعاليٰ ڏانهن. حضرت ذوالنون رح وٽ هڪ دينار هو. اهو ڪراڙي عورت کي ڏيڻ لاءِ ڪيائين. ڪراڙي ذوالنون جي منهن تي ٿڌ هڻي ۽ چيو: اي ذوالنون! تو مون کي غلط سمجهيو آهي. مان وڏي شان واري خدا جي پانهي آهيان. مان ڪنهن کان ڪجهه به نه گهرندي آهيان! انهيءَ جي عبادت ڪندي آهيان. ان کان مدد وٺندي آهيان ۽ بس. ائين چئي هوءَ هلي وئي. انهيءَ حڪايت ۾ هڪ سهڻو اشارو آهي. انهيءَ چوڻ ۾ سچي محبت جو اشارو آهي ته مان انهيءَ جي پانهي آهيان. معاملن جون ٻه صورتون هونديون آهن: هڪ هي ته ماڻهو نيڪ ڪم ڪري ۽ سمجهي ته الله تعاليٰ لاءِ ڪري رهيو آهيان. ظاهر ۾ هر ڪم پنهنجي ذات لاءِ هوندو آهي. پوءِ ڪشي ان ۾ ڪابه نفساني خواهش نه هجي تڏهن به دل ۾ آخرت جي ثواب جو خيال ضرور رهندو آهي. ٻي صورت اها آهي ته دنيا ۽ آخرت جو خيال بلڪل نه هجي. نه دنيا لاءِ عزت جي لالچ هجي ۽ نه وري آخرت جي اجوري ۽ سزا جو خيال هجي. هر ڪم فقط الله تعاليٰ جي تعظيم لاءِ هجي ۽ حڪمن جي تعميل ۾ هر ذاتي مقصد کي ڇڏي ڏنو ويو هجي. اڳ ۾ ذڪر ڪيل ماڻهو سمجهندا آهن. ته هو جيڪي به ثواب جا ڪم آخرت لاءِ ڪندا آهن. اهي الله تعاليٰ لاءِ ڪندا آهن. اهي اهو سمجهي نٿا سگهن ته سچن سالڪن کي فقط فرمانبرداري جي لالچ هوندي آهي ۽ انهي فرمانبرداري ۾ انهن کي اهڙي خوشي حاصل ٿيندي آهي جيڪا گنهگار کي گناه ۾ ڪڏهن به نه ملندي آهي. ڇو ته گناهن جي خوشي ٿورين گهڙين لاءِ هوندي آهي ۽ فرمانبرداري دائمي سرچشمو هوندي آهي. الله تعاليٰ انساني عبادت ۽ محنت کان بي نیاز آهي. کيس محنت (مجاهدي) جي ترڪ ڪرڻ ۾ کيس ڪوبه نقصان نه پهچندو آهي. الله تعاليٰ جي قول موجب: ان احسنتر احسنتر لافسڪر وان اساتم فلما: ”جيڪڏهن تون نيڪ آهين ته پنهنجي ذات لاءِ آهين ۽ بدڪار آهين ته به پنهنجي جان لاءِ آهين.“ جو به الله جي رستي تي هلندو آهي اهو پنهنجي فائدي لاءِ هلندو آهي. الله تعاليٰ مخلوق کان بي نیاز آهي. اهي آخرت جي هميشه واري حياتي جا طالب هوندا آهن ۽ چوندا آهن ته اسان الله جي عبادت ۾ مشغول آهيون. انهن جي ابتڙ الله جي عشق جا طريقا ٿي پيا هوندا آهن. الله جا عاشق حڪمن جي تعميل کي محبوب جي تعميل سمجهندا آهن ۽ هن مضمون جو ڪجهه بيان اخلاص واري باب ۾ ڪندس. انشاء الله.

10- حضرت ابو اسحاق ابراهيم بن ادهم بن منصوره رح: اميرن جو امير ۽ لقا جي رستي جو سالڪ:

حضرت ابو اسحاق ابراهيم بن ادهم رح پنهنجي طريقي ۾ وقت جو يگانو ماڻهو هو. پنهنجي وقت جي بزرگن جو سردار هو ۽ حضرت خواجه خضر عليه السلام جو مريد هو. پاڻ کان اڳ وارن (مقتدين) ڪيترن بزرگن سان ملاقات ڪيل

هئس. حضرت امام ابو حنيفه رح سان بہ مليو هو ۽ ان کان علم بہ حاصل ڪيائين. اڳ ۾ هو بلخ جو بادشاهه هو. هڪ ڏينهن شڪار ڪندي هڪ هرڻ جي پٺيان لشڪر کان پري نڪري ويو. الله تعاليٰ هرڻ کي زبان عطا ڪئي ۽ هن مخاطب ٿي حضرت ابراهيم کي چيو: ڇا توکي انهيءَ لاءِ پيدا ڪيو ويو آهي يا توکي ائين ڪرڻ جو حڪم مليو آهي؟

حضرت ابراهيم توبه ڪئي ۽ هر طرف کان منهن موڙي ڇڏيو ۽ خدا جي خوف ۽ عبادت جو رستو ورتائين. حضرت فضيل بن عياض ۽ حضرت سفيان ثوري سان مليو. ڪجهه وقت تائين انهن سان صحبت ڪيائين. باقي بچيل عمر محنت سان ڪمائي روزي ڪيائين. طريقت ۾ هن جا نوان ظاهر ٿيل قول ۽ نفاست وارا لطيفا مشهور آهن. حضرت جنيد رح جي قول موجب: مفاتيح العلوم ابراهيم. "ابراهيم سڀني علمن جي چاچي آهي". سندس قول آهي: اتخذ الله صاحباً؟ ذر الناس جانباً: خدا جي دوستي جو دامن پڪڙيو ۽ باقي سڀني شين کان منهن موڙي ڇڏيو.

جيڪو ماڻهو دل جي سچائي سان خدا ڏانهن لاڙو رکندو آهي اهو ٻي سڄي دنيا کان منهن موڙيندو آهي. دنيا وارن جو خدا جي محبت ۾ ڪو دخل ڪونهي. خدا جي ويجهڙائي جو اصول اهو آهي ته هن جي حڪمن جي تعميل ۾ فقط بندگي ۽ سچائي هجي.

الله جو عشق نفساني خواهشن کي ترڪ ڪرڻ سان حاصل ٿيندو آهي. جيڪو نفساني خواهشن جو شڪار ٿيندو آهي اهو الله جي ويجهڙائي حاصل ڪري نه سگهندو آهي. جيڪو خواهشن کان بيزار ٿيندو آهي اهو پنهنجي خالق کي وڌيڪ ويجهڙو ٿيندو آهي انسان جي پنهنجي ذات سڀني انسان جو ت هوندي آهي. پنهنجي ذات کان ڦري وڃڻ سڄي انسان ذات کان ڦري وڃڻ جهڙو ٿيندو آهي مگر مخلوق کان منهن موڙي فقط پنهنجي ذات ۾ گر ٿي وڃڻ بہ ظلم آهي ڇو ته مخلوق جنهن بہ حال ۾ آهي اها الله جي تقدير سان آهي ۽ تنهنجو معاملو فقط توسان آهي الله جي ذات طالب جي ظاهر ۽ باطن جي ثابت قدمي ٻن شين تي مدار ٿي رکي: هڪ سچائي يعني علم تي. ۽ ٻي عمل تي. علم جي لحاظ کان هر خير ۽ شر ۾ الله تعاليٰ جي تقدير ڪم ڪندي نظر ٿي اچي ڇو ته ڪابه شيءِ تيستائين ساڪن يا متحرڪ (چُرندڙ) نه هوندي آهي، جيستائين ان کي سکون يا حرڪت جي حالت ۾ الله جي طرف کان نه آندو وڃي. خدا جي حڪمن جي تعميل جو پيو نالو عمل آهي. اهو معاملن جي نيڪ هجڻ ۽ تڪليف جي سنڀال ۾ صورت وٺندو آهي. خدا جي تقدير نافرماني جو دليل نہ بڻبي آهي. جيستائين ماڻهو پاڻ کان بيزار نہ ٿيندو. مخلوق کان بيزار ٿيڻ ۾ ڪابه حقيقت ناهي. جڏهن انسان پنهنجي ذات کان بيزار ٿيندو آهي ته خلق جو وجود پنهنجي جاءِ تي خالق جي مصلحت جي تڪميل لاءِ لازمي هوندو آهي. سالڪ جڏهن الله جي ذات ڏانهن مشغول ٿيندو آهي تڏهن ان جو پنهنجو وجود الله جي رضا جي تڪميل لاءِ ضروري هوندو آهي. جيڪڏهن خدا جي ذات کان سواءِ ڪنهن بہ شيءِ ڏانهن لاڙو هوندو آهي ته اهو پنهنجي ذات کان نہ پر ڪنهن ٻئي کان هئڻ گهرجي. ڇو ته غير ڏانهن لاڙو توحيد جي صورت آهي ۽ پنهنجي ذات ڏانهن لاڙو خالق اکبر جي ترديد آهي. حضرت ابوالحسن ساليه رح پنهنجي هڪ مريد کي چيو: پنهنجي ذات جي فرمانبرداري کان بهتر اهو آهي ته ڪنهن ماڻهوءَ جو فرمانبردار ٿجي. غير جي صحبت خدا لاءِ هوندي آهي. پنهنجي ذات جي صحبت فقط نفس جي پالنا لاءِ هوندي آهي. هن مضمون متعلق هن ڪتاب ۾ ڪافي مناسب جاءِ تي ڪجهه پيو نہ لکيو ويندو. انشاء الله العزيز.

حڪايتن ۾ آهي ته حضرت ابراهيم اڏهر رح هڪ دفعي ڪنهن رڻ مان وڃي رهيو هو. اتي ڪنهن ڪراڙي ماڻهوءَ سان ملاقات ٿيس. هن چيو: اي ابراهيم! توکي خبر آهي ته هيءُ ڪهڙي جڳهه آهي؟ تون سواءِ ڪنهن سفر جي سامان جي، سفر ڪري رهيو آهين. ابراهيم سمجهيو ته اهو ابليس آهي. هن جي کيسي ۾ چار درهم هئا، جيڪي ڪوفي ۾ هن پنهنجي زنبيل وڪڻي حاصل ڪيا هئا. يڪدم ڪڍي ٻاهر ڦٽا ڪيائين ۽ عهد ڪيائين ته هر ميل جي فاصلي تي چار سو نفل ادا ڪندو. چار سال رڻ ۾ گذاريائين. کيس ڏهاڙي روزي ملندي رهي. انهيءَ دوران حضرت خضر عليه السلام سان ملاقات ڪيائين ۽ هن کان اسر اعظم سڳيائين. ان کان پوءِ سندس دل پوريءَ طرح سان غير جي خيال کان ڪڍي وئي. ان جي تعريف تمام گهڻي آهي. سڀ توفيق الله تعاليٰ جي طرف کان آهي.

11- حضرت بشر بن حارث الحافي (رح): معرفت جو تحت ۽ معاملن وارن جو تاج:

حضرت بشر بن حارث الحافي رح مشاهدي ۾ وڏي شان جو مالڪ ۽ معاملن ۾ وڏي ڪمال جو صاحب هو. حضرت فضيل رح جي صحبت جو فيض حاصل ڪيو هئائين. پنهنجي مامي عالي بن حزم جو مريد هو. اصول ۽ فروغ جو وڏو عالم هو. سندس توبه جي شروعات هن نموني سان ٿي. ڪنهن وقت مستي جي عالم ۾ ڪيڏانهن وڃي رهيو هو. رستي ۾ هڪ ڪاغذ جو ٽڪرو زمين تي پيو هو. اهو تعظيبن سان کنيائين. ڪاغذ تي بسم الله شريف لکيل هئي. بشر هن ڪاغذ جي ٽڪري کي عطر لڳايو ۽ ڪنهن پاڪ جاءِ تي رکي ڇڏيو. ان رات هن کي غيب کان خواب ۾ آواز آيو: اي خدا جي ناني کي خوشبوءِ لڳائڻ وارا! خدا تعاليٰ تنهنجن ڪمن کي دنيا ۽ آخرت ٻنهي ۾ خوشبودار ڪيو آهي. انهيءَ خواب ڏسڻ کان پوءِ حضرت بشر رح توبه ڪئي ۽ زاهد بڻيو. الله جي مشاهدي غلبو ڪيو ته اڳهاڙن پيرن سان قرآن شروع ڪيائين. ساڻهن جي پڇڻ تي جواب ڏنائين: زمين الله تعاليٰ جو فرش آهي. مان نٿو چاهيان ته ان تي جتيءَ سان هلان. منهنجي پيرن ۽ الله تعاليٰ جي فرش جي وچ ۾ ڪا شيءِ نه هجڻ گهرجي. اهو سندس معاملي جو عجيب پاسو آهي. سندن نظر ۾ جتي به هڪ حجاب هو.

روايت آهي. ته بشر چيو: من اراد ان يكون عزيزاً في الدنيا و شريفاً في الآخر فَيَجْتَنِبُ ثَلَاثاً لَا يَسَالُ أَحَدُ حَاجَةٍ وَلَا يَذْكُرُ أَحَدًا بِسُوءٍ وَلَا يَجِيبُ أَحَدًا أَلِي طَعَامَةٍ. جيڪو ماڻهو دنيا جي عزت ۽ آخرت جي بلندي جو طالب آهي ان لاءِ هي ٽي شيون ضروري آهن (1) غير کان انعام جي لالچ نه رکڻ. (2) ڪنهن کي ٻرو نه سڏڻ. (3) ڪنهن جي طعام جي دعوت قبول نه ڪرڻ.

سالڪ ڪڏهن به غير الله کي نعمتن جو مالڪ (منعم) نٿو سمجهي. حقيقي منعم خدا جي پاڪ ذات آهي. پنهنجي هر جنسن کان گهرڻ ظلم آهي. اهڙي طرح جيڪو به ڪنهن جي برائي ڪندو آهي، اهو اصل ۾ خدا تعاليٰ جي نڪته چيني آهي. ڇو ته هر شيءِ جو خالق اهو آهي. مخلوق جا عيب ڪيڏا اصل ۾ خالق جي عيبن ڪيڏا وانگر آهن. ڪافرن کان سواءِ جن کي خدا جي حڪم سان ٻرو سڏيو ويندو آهي. ٻين جي طعام جي دعوت کان پرهيز ڪرڻ جو مطلب اهو آهي ته الله پاڪ جي ذات پاڪ آهي. جيڪڏهن ڪو ماڻهو روزيءَ جو سبب بڻبو ته ان تي نه، پر حقيقي رزاق تي نظر هڻڻ گهرجي ۽ سمجهڻ گهرجي. ته جو ڪجهه هو پيش ڪري رهيو آهي. اهو الله تعاليٰ جي طرف کان آهي. جيڪڏهن طعام جي دعوت ڏيڻ وارو هي سمجهندو هجي ته پيش ڪيل طعام انهيءَ جو آهي ۽ هو احسان ڪرڻ لاءِ پيش ڪري رهيو آهي ته پوءِ قبول نه ڪرڻ گهرجي. ڇو ته روزي ۾ ڪنهن جو به احسان ناهي. سنت وارن وٽ روزي خوراڪ آهي خوراڪ فقط الله تعاليٰ جي عطا آهي. هن جي ابتڙ معتزلن جو خيال آهي. ته روزي ملڪيت جي حيثيت تي رکي. مجاز ۾ انهيءَ قول جو مطلب ڪو ٻيو آهي. الله بهتر ڄاڻڻ وارو آهي.

12- حضرت ابويزید طيفور بن عیسیٰ بسطامي (رح): معرفت جو آسمان، ۽ محبت جو بادشاهه:

حضرت ابو یزید طيفور بسطامي رح وڏن مشائخن ۾ وڏو درجو ٿو رکي. حال ۾ ايترو مٿانهون ۽ شان ۾ ايترو بلند هو جو حضرت جنيد رح فرمايو آهي: ابو یزید مان منزلة جبرئيل من ملائكة. ”ابو یزید اسان وٽ اهو درجو ٿو رکي جيڪو فرشتن ۾ حضرت جبرئيل رکندو هو.“ هو قوم جو مجوسي هو. سندس پيءُ بسطام جو هڪ بزرگ هو. پيغمبر ﷺ جي حدیثن ۾ سندس روايتون تمام بلند ۽ قدر واريون آهن. هو طريقت جي ڏهن امامن مان هڪ هو. هن کان اڳ انهيءَ علم ۾ ڪنهن کي به ايتري مهارت حاصل نه هئي. سڀني حالن ۾ علم جو منصب ۽ شرعيت جو احترام ڪندڙ هو. ڪي ماڻهو پنهنجي بي ديني جي ڪري ڪجهه بيڪار ڳالهين هن ڏانهن منسوب ڪندا آهن. سندن قول آهي: علمت في المجاهدة ثلاثين سنة فما وجدت شيئاً اشد علي من العلم. ومتابعة لولا اختلاف العلماء بقيت واختلاف العلماء رحمة الا في تجريد التوحيد. ”مون ٽيهن سالن تائين مجاهدو ڪيو آهي. علم ۽ ان جي پيروي کان وڌيڪ ڏکي شيءِ ڪابه نه ڏني اتر.

جيڪڏهن عالمن ۾ اختلاف نه هجي ها تڏهن به مان ڪجهه به نه ڪري سگهان ها. عالمن جو اختلاف توحيد ۽ تجريد کان سواءِ هڪ رحمت آهي.

حقيقت ۾ انساني طبيعت جهالت ڏانهن مائل هوندي آهي. ۽ بي علم ماڻهو جهالت جي ڪري ڪيترائي ڪم ڪري ڇڏيندو آهي. علم وارو ڪوبه ڪم تڪلف جي سوچ کان سواءِ نه ڪندو آهي. شرعيت جي راهه پلصراط کان وڌيڪ سنهي ۽ خطري واري آهي. سالڪ لاءِ ضروري آهي ته هر حال ۾ اهڙي طرح هلي جو جيڪڏهن وڏا درجا ۽ بلند احوال حاصل نه ٿين ۽ هو ڪري پوي تڏهن به شرعيت جي دائري ۾ ڪري. هر شيءِ چئي وڃي تڏهن به گهٽ ۾ گهٽ شرعي اعمال چڄي نه سگهن. ڇو جو شرعيت جي حڪمن جو عمل ڇڏڻ مريد لاءِ وڏي ۾ وڏو نقصان آهي. ان هوندي به شرعيت تي عمل ڪرڻ جي دعوا ڪرڻ واري جا ٻول پٽرا ٿي ويندا آهن.

حضرت ابو يزيد رح فرمايو آهي: الجنة لا خطر لها عند اهل المحبت واهل المحبة محبوسون بمحبتهم. "محبت وارن لاءِ خدا جي محبت جي مقابلي ۾ بهشت کي ڪا اهميت ناهي. محبت جي دعوا ڪندڙ محبت جي پردن ۾ لڪل هوندا آهن". بهشت وڏي شيءِ آهي مگر مخلوق آهي ۽ خدا جي محبت جي اها صفت آهي جيڪا مخلوق ناهي. جيڪو خدا جي محبت (نا مخلوق) جي بدران بهشت (مخلوق) جي محبت ۾ گرفتار رهندو اهو پنهنجي اهميت وڃائي ڇڏيندو. الله جي دوستن وٽ مخلوق جي ڪابه اهميت ڪانهي. دوستن لاءِ دوستي هڪ پردو هوندي آهي. ڇو ته دوستي جي وجود سان خدا ۽ پنهنجي وچ ۾ پياڻي کي تسليم ڪرڻو پوندو آهي. ليڪن پياڻي توحيد جي ابتڙ آهي. محبت جو رستو توحيد کان توحيد ڏانهن هوندو آهي. محبت جي رستي ۾ محبت ئي آفت ۽ مصيبت بڻجي ويندي آهي. محبت ۾ مريد ۽ مراد جي ضرورت هوندي آهي. يا ته خدا مريد ۽ ٻانهو مراد هوندو آهي يا وري خدا مراد ۽ ٻانهو مريد هوندو آهي. جيڪڏهن خدا مريد ۽ ٻانهو مراد هوندو ته خدا جي نظر ۾ ٻانهي جي هستي ثابت ٿي ويندي. ليڪن جيڪڏهن ٻانهو مريد ۽ خدا مراد هوندو ته ٻانهي جي پنهنجي هستي رستي جي روڪ بڻجي ويندي. محب (ماڻهوءَ) جو محبوب لاءِ فنا ٿيڻ انهيءَ کان ڪيترا دفعا ڀلو آهي جو هو محبت لاءِ فنا ٿئي.

چون ٿا، ته هڪ دفعو ابو يزيد رح ڪعبي ۾ ويو. هڪ خالي گهر ڏٺائين. سوچيائين: منهنجو حج نه ٿيو، ڇو ته مون اهڙا پٿر ته کوڙ ڏنا آهن. ٻئي دفعي ويو ته گهر به ڏٺائين ۽ گهر جي مالڪ کي به ڏٺائين. پوءِ سوچيائين: منهنجو حج نه ٿيو، ڇو ته اها حقيقت توحيد جي ابتڙ هئي. وري ٽيون دفعو ويو. فقط گهر جي مالڪ کي ڏٺائين. گهر غائب نظر آيس. دل مان آواز آيو: اي ابو يزيد! جيڪڏهن پاڻ کي نه ڏسين ها ته مشرڪ نه ٿئين ها توڙي سڄي دنيا تي تنهنجي نظر هجي ها. تون مشرڪ آهين ڇو ته تنهنجي نظر پنهنجي ذات تي آهي. توڙي تو سڄي دنيا کي وساري ڇڏيو آهي. حضرت ابو يزيد فرمايو آهي: مون توبه ڪئي. توبه کان به توبه ڪئي. پنهنجي ذات کي ڏسڻ کان به توبه ڪيو. حضرت ابو يزيد رح جي حال جي دوستي جي باري ۾ اها شيءِ هڪ عجيب رمز ٿي رهي. اهو حال وارن لاءِ هڪ سٺو دليل آهي.

13- حضرت ابو عبدالله حارث بن اسد محاسبي رح:

حضرت ابو عبدالله اصول ۽ فروع جو عالم هو ۽ پنهنجي زماني ۾ علم وارن لاءِ رجوع ڪرڻ جي جاءِ هو. تصوف جي اصول تي ان جو مشهور ڪتاب "رغائب" آهي. ان کان سواءِ سندس ٻيا به ڪيترائي ڪتاب آهن. کيس هر فن ۾ وڏي همٿ ۽ سهڻو حال هوندو هو. بغداد ۾ شيخن جو شيخ هو. سندس قول آهي: العلم بحر كات القلوب في مطالعة الغيوب اشرف من العمل بحركات الجوارح. "غيب جي مطالعي لاءِ دل جي حرڪتن جو علم، هٿن ۽ پيرن جي عمل کان افضل آهي". ان جو مطلب اهو آهي ته علم ڪمال جي جاءِ آهي ۽ جهل طلب جي جاءِ آهي. خدا تعاليٰ وٽ علم جهالت کان گهڻو سٺو آهي. علم ماڻهوءَ کي ڪمال جي درجي تي پهچائي ٿو ۽ جهل مقصد جي جاءِ تي پهچڻ به نه ڏيندو آهي. علم جو درجو عمل کان به مٿانهون آهي، ڇو ته خدا تعاليٰ کي فقط علم سان ئي سڃاڻي ٿو سگهجي. هن کي صرف عمل سان حاصل ڪري نٿو

سگهجي، جيڪڏهن علم کان سواءِ ڪارگر هجي ها ته عيسائيت جا راهب وڏي محنت سان ديدار حاصل ڪري سگهن ها. مومن ديدار کان سواءِ گنهگار بڻيا رهن ها. ڪن راوين کي غلط فهمي ٿي آهي: هو پنهي جڳهن تي عمل ٿي پڙهندا آهن. يعني العمل بحركات القلوب اشرف من العمل بحركات الجوارح. حقيقت ۾ اهو محال آهي. انساني عمل دل جي حرڪتن سان نه ٿيندو آهي. جيڪڏهن باطني مراقبو ۽ فڪر مراد آهي ته اها ڪا نئين ڳالهه ناهي جو جو پيغمبر ﷺ جن فرمايو آهي: تفكر ساعة خير من عبادة ستين سنة. "فڪر جي هڪڙي گهڙي سٺ سالن جي بندگي کان بهتر آهي". حقيقت ۾ روحاني عمل جسماني عمل کان مٿانهون هوندو آهي ۽ اندروني حواسن ۽ عملن جو اثر ٻاهرين عملن کان وڌيڪ مڪمل هوندو آهي. ان واسطي چيو ويندو آهي: نور العالم عبادة و سهر الجاهل معصية. "عالم جي نند عبادت ۽ جاهل جو جاڳڻ گناه هوندو آهي". دل واري جي قلب تي خدا جو حڪم هلندو آهي پوءِ هوءَ جاڳندو هجي يا نند ۾ هجي. دل الله جي حڪم هيٺ هوندي ته بدن خود بخود حڪم هيٺ اچي ويندو. ظاهري حرڪتن جي ڪري حڪم هيٺ آيل نفس کان الله جي غلبي هيٺ آيل دل پلي آهي.

مشهور آهي ته حضرت ابو عبدالله رحم هڪ درويش کي چيو: كُمن لله والا فلا تَكُن: "يا ته خدا جو ٿي ره يا ڪجهه به نه ٿي". يعني يا ته الله تعاليٰ سان باقي ٿي وڃ يا پاڻ کي فنا ڪري ڇڏ. يا ته صفتن سان اطمينان حاصل ڪري درويشي ۾ پريشان ٿي وڃ. يا ته هن ڳالهه جي لائق ٿي وڃ جنهن لاءِ الله تعاليٰ چيو آهي: اَسْجُدُوا لِآدَمَ. "اي ملائڪو آدم کي سجدو ڪريو". يا وري هن طرح سان جيئرو ره جيئن الله تعاليٰ جو حڪم آهي: هل آتني علي الانسان حين من الدهر لم يكن شيئاً مذكوراً. "ڇا انسان ٿي اها گهڙي نه گذري آهي جنهن ۾ هو ڪجهه به ڪين هو؟" جيڪڏهن پنهنجي رضا ۽ رغبت سان پنهنجي پاڻ کي خدا تعاليٰ جي حوالي ڪندين ته قيامت جي ڏينهن تنهنجو حشر تنهنجي هٿ ۾ هوندو. ٻي حالت ۾ حشر جي حاڪم جي هٿ ۾ هوندو. هيءَ هڪ نازڪ نُڪتو آهي ۽ الله بهتر ڄاڻڻ وارو آهي.

14- حضرت ابوسليمان داؤد بن نصير طائي رحم: هيءَ وڏن مشائخن ۽ تصوف جي سردارن مان هو:

حضرت ابو حنيفه جو شاگرد ۽ طريقت ۾ حضرت حبيب راعي جو مريد هو. حضرت فضيل ۽ حضرت ابراهيم اڏهر وارن جو همعصر هو. هر علم ۽ فن جو ماهر ۽ فقه ۾ فقيهن جو فقيه هو. مگر اڪيلاپ اختيار ڪيائين. مال ۽ دولت کان منهن موڙي زهد ۽ تقويٰ جو دامن هٿ ۾ ڪيائين. چون ٿا، ته پنهنجي هڪ مريد کي چيائين: ان اردت السلامة سَلِمَ علي الدنيا وان اردت الكرامة كبر علي الاخرت. "خيريت چاهين ٿو ته دنيا کي ڇڏي ڏي، ڪرامت جي ضرورت ٿو رکين ته آخرت تان هٿ کڻي ڇڏ". اهي ٻئي پردن جا مقام آهن. هر ڪشادگيءَ جو راز از قول ۾ لڪل آهي. جسماني راحت دنيا کي ڇڏي ڏيڻ ۾ آهي ۽ دل جو سڪون آخرت جي لالچ کان هٿ ڌوڻ ۾ آهي. هو داؤد بن حسن رحم سان تڪلف کان سواءِ ملندو هو، مگر حضرت ابو يوسف قاضي کان پرهيز ڪندو هو. ڪنهن ماڻهوءَ پيچيس: حضرت اوهين ائين چو ٿا ڪريو؟ فرمايائين: محمد بن حسن مال ۽ دولت سان راند ڪندو هو. هن دين جو علم حاصل ڪيو، ان جي باوجود سندس مان ۽ مرتبي ۾ ڪو اضافو نه ٿيو. ان جي ابتڙ ابو يوسف هڪ فقير هو. علم حاصل ڪيائين ته ان جي صدقي هن مان ۽ مرتبو حاصل ڪيو. حضرت معروف ڪرخي رحم فرمائي ٿو. مون حضرت داؤد طائي رحم کان وڌيڪ دنيا کان بيزار ڪنهن کي به نه ڏٺو آهي. سندس نظر ۾ دنيا ۽ دنيا وارا خسيس هئا. کيس فقيرن جي شڪست حاليءَ جي باوجود وڏي ارادت هئي. حضرت داؤد طائي جا مناقب بيشمار آهن.

15- حضرت ابوالحسن سري بن مغلس سقطلي رحم:

هي حضرت جنيد رحم جو مامو هو. سڀني علمن ۾ ڪامل هو. تصوف ۾ ريگانو هو. مقامات کي مقرر ڪرڻ ۽ باطني احوال کي وڌائڻ وارن ۾ کيس وڏن واري حيثيت حاصل هئي. عراق جا وڏا وڏا مشائخ سندس مريد هئا. حضرت حبيب راعي رحم سان ملاقات ٿيل هيس ۽ ان جو صحبتي هو. حضرت معروف ڪرخي رحم جو مريد هو. بغداد جي بازار ۾ نانواڻي جو

ڪم ڪندو هو. چون ٿا، ته هڪ دفعي بازار کي باهه لڳي وئي. ماڻهن اچي ٻڌايو ته سندس دڪان به سڙي ويو. چيائين: چڱو ٿيو. مون کي انهيءَ باهه کان چوٽڪارو مليو. پوءِ پتو پيو ته سڄي بازار سڙي خاڪ ٿي وئي، مگر هن جو دڪان بچي ويو. هن سمورو سامان غريبن ۾ ورهائي ڇڏيو ۽ درويشي اختيار ڪيائين. ڪنهن پڇيس: اوهان جي طبيعت ۾ تبديليءَ جي شروعات ڪيئن ٿي؟ چيائين: هڪ ڏينهن حضرت حبيب راعي منهنجي دڪان جي سامهون لنگهيو، مون کيس مانيءَ جو هڪ ڳپو ڏنو ۽ عرض ڪيو ته ڪنهن غريب کي ڏئي ڇڏجو. هن چيو: الله تعاليٰ توکي هن جو اجورو ڏيندو. ان کان پوءِ منهنجي دل ۾ دنيوي ڪاروبار جي بهتري جي ڪا آرزو نه رهي.

- ان جو قول آهي: اللهم مهما عذبتني به من شيء فلا تعذبني بذل الحجاب. "اي منهنجا موليٰ! ٻيو جيڪو به عذاب ڏيندين اهو سهندس، پر مهرباني فرمائي حجابن جي عذاب ۾ مبتلا نه ڪر". ڇو ته حجاب نه هوندو ته هر عذاب سهڻ تنهنجي ذڪر ۽ مشاهدي سان سهنجو آهي. جيڪڏهن آهي ته تنهنجو ڪرم به عذاب کان گهٽ ناهي. حقيقت ۾ جهنم جو وڏي ۾ وڏو عذاب اهو آهي ته جهنم وارا خدا جي ديدار کان محروم هوندا. جيڪڏهن ديدار نصيب ٿئي ته جهنم وارا ڪڏهن به بهشت جي تمنا نه رکن، ڇو ته ديدار جو مزو عذاب جي سختيءَ کي ختم ڪري ڇڏيندو. اهڙيءَ طرح بهشت جي ڪابه خوشي ڪشف کان وڌيڪ دل ۾ ويهن واري ڪانهي. هزارين خوشين جي باوجود الله تعاليٰ جو ديدار نه ٿئي ته جيڪر بهشت وارن جون دليون ٽٽي پون، اها خدائي رسم آهي ته سندس دوست ان جو جلوه ڏسندا آهن ۽ هر مصيبت سهندا ويندا آهن. سندن لب تي اها دعا هوندي آهي: تنهنجي حجاب جي مقابلي ۾ هر عذاب قبول آهي. تون سامهون آهين ته ڪنهن به مصيبت جو خوف ناهي. الله بهتر ڄاڻ وارو آهي.

16- حضرت ابو علي شفيق بن ابراهيم آزدي (رح):

هي شريعت جي علمن، معاملن ۽ حقيقت جو ماهر هو. تصوف جي ڪيترن ئي مضمونن تي سندس ڪتاب لکيل آهن. هو حضرت ابراهيم اڏهر ۽ ڪيترن ٻين وڏن بزرگن سان صحبت ڪري چڪو هو. هن جو قول آهي: جعل الله اهل طاعته احياء في ماتنهم و اهل المعاصي امواتا في حياتهم. "عبادت وارا مري به جيئرا رهندا آهن ۽ گناهه ڪندڙ جيئرا رهي به مٿل هوندا آهن". عبادت ڪندڙ مرڻ کان پوءِ به جيئرا رهندا آهن، ڇو ته فرشتا کين حشر تائين آفرين چوندا رهندا آهن ۽ حشر ۾ به کين هميشه واري حياتي نصيب ٿيندي آهي. هو فنا حاصل ڪري هميشه واري اجوري سان زندهه ۽ باقي رهندا آهن.

هڪ ڪراڙو ماڻهو سندس آڏو آيو ۽ عرض ڪيائين: مان وڏو گنهگار آهيان ۽ توبه ڪرڻ توڙي چاهيان. فرمايائين: تون دير سان آيو آهين، ڪراڙي ماڻهوءَ چيو: اهو ٿيڪ ناهي، مان موت کان اڳ ۾ آيو آهيان، ايڏي دير ته نه ٿي آهي. چون ٿا، ته سندس توبه جي شروعات هن طرح سان ٿي: هڪ سال بلخ ۾ وڏو ڏڪار پيو. ماڻهو هڪ ٻئي کي کائي رهيا هئا. اهڙي آفت ۽ مصيبت ۾ حضرت شفيق ڏٺو ته هڪ نوجوان وچ بازار ۾ رنجي رهيو آهي. ماڻهن پڇيو: تون ڇو ٿو رنجي؟ سڄي مخلوق مصيبت ۾ ڦاٿل آهي. توکي پنهنجي هلت تي شرم اچڻ گهرجي؟ نوجوان جواب ڏنو: مون کي ڪوبه غم ناهي. منهنجو مالڪ سڄي ڳوٺ جو مالڪ آهي ۽ منهنجي روتي انهيءَ جي حوالي آهي. حضرت شفيق دانهن ڪري چيو: يا الاهي! هيءُ نوجوان انهيءَ ڳالهه تي ناز ڪري رهيو آهي ته سندس مالڪ سڄي ڳوٺ جو مالڪ آهي. تون شاھن جو شاھ آهين ۽ روزيءَ جو واعدو به ڪري چڪو آهين، پوءِ به اسان بد نصيب پاڻ کي رنج ۽ مصيبت ۾ ڦاٿل سمجهي رهيا آهيون. هن حقيقت جو رستو اختيار ڪيو ۽ پوءِ روزيءَ لاءِ ڪڏهن به فڪر نه ڪيائين. هو چوندو هو: مان انهيءَ نوجوان جو مريد آهيان. مون جو ڪجهه به سڪيو آهي، انهيءَ کان سڪيو آهي، اها سندس عاجزي هئي.

17- ابوسليمان بن عبدالرحمان بن عطية ذراني (رح):

تصوف وارا سندس وڏي عزت ڪندا هئا ۽ عقيدت کان کيس "ريحان دل" سڏيندا هئا. هو رياضت ۽ مجاهدي ۾ ڏاڍو

مشهور هو. وقت جي علم ۽ آفتن جي ڄاڻ جو ماهر هو. مصيبتن اچڻ واريءَ جاءِ تي وڏي نظر رکندو هو. عبادت، قلب جي سنڀال ۽ عضون تي سندن سهڻا اشارا آهن. سندس قول آهي: اذ اغلب الرجاء علي الخوف فسد الوقت. ”جيڪڏهن اميد خوف تي غالب ٿيندي ته وقت پريشان ٿي ويندو.“ وقت جو مقصد حال جي ثابت قدمي آهي ۽ ثابت قدمي برقرار رهندي آهي جيستائين خوف برقرار هوندو آهي. ان جي ابتڙ جيڪڏهن خوف اميد تي غالب هوندو ته توحيد جو نقصان ٿيندو، ڇو ته خوف جو غلبو نااميدي جي نشاني آهي ۽ الله تعاليٰ کان نااميدي شرڪ آهي. مطلب ته توحيد جي ثابتي اميد سان آهي ۽ اها به وقت جي خوف سان. جڏهن خوف ۽ اميد برابر ٿيندا آهن، تڏهن ٻئي قائل رهندا آهن. توحيد جي ثابتي مومن بڻائيندي آهي ۽ وقت جي ثابتي پرهيزگار بڻائيندي آهي. اميد جو بنياد ديدار تي آهي ۽ اها پختي عقيدي جو نتيجو هوندي آهي. خوف جو لاڳاپو مجاهدي سان ٿيندو آهي، جيڪو پريشانيءَ کان خالي نه هوندو آهي. مشاهدو به مجاهديءَ سان حاصل ٿيندو آهي. ٻين لفظن ۾ هر اميد نااميدي مان پيدا ٿيندي آهي. جڏهن انسان پنهنجي عملن ۾ اڻندي جي ڇڻائيءَ کان نااميد ٿي ويندو آهي، تڏهن سندس نااميدي چوٽڪاري جي رشتي جي شمع بڻجي ويندي آهي ۽ هو بهتري ۽ خدا تعاليٰ جو لطف حاصل ڪندو آهي. خوشين جا دروازا کلي ويندا آهن، نفساني خواهشون ختم ٿي وينديون آهن ۽ حقيقت جي جلڪن کي سڃاڻي وٺندو آهي.

حضرت احمد الحواري جو چوڻ آهي، ته هڪ رات مون کي اڪيلاپ ۾ نماز پڙهندي ڏاڍي لذت محسوس ٿي. ٻئي ڏينهن حضرت ابوسليمان سان ڳالهه ڪيو، ته هن فرمايو: تون ڏاڍو ڪمزور آهين. ڪجهه اڪيلاپ ۾، ڪجهه ماڻهن ۾ پڙهه. ڪائنات ۾ ڪابه اهڙي شيءِ ناهي، جيڪا پاڻي ۽ خدا جي وچ ۾ پردو ڪري سگهي. ڪنوار جي پردي لاهڻ جو مطلب اهو هوندو آهي ته کيس سڀ ڏسي وٺڻ، جيئن سندس عزت ۾ اضافو اچي. ڪنوار لاءِ اهو نيڪ ناهي ته سندس نظر گهٽ کان سواءِ ڪنهن ٻئي تي پوي، ڇو ته ٻئي ڏانهن ڏسڻ، هن جي ذلت جو سبب بڻبو. جيڪڏهن زاهد جي شان تي سڄي دنيا جي نظر پوي ته ڪو نقصان ڪونهي، ليڪن جيڪڏهن هو پاڻ پنهنجي شان کي ڏسندو ته گمراه ٿي ويندو.

18- حضرت ابو محفوظ معروف بن فيروز ڪرخي رح:

هن جو شمار وڏن مشائخن ۾ ٿئي ٿو. هو طبع جي برد باري ۽ عبادت جي سڃاڻيءَ ۾ مشهور آهي. ترتيب جي لحاظ کان سندس ذڪر اڳ ۾ اچڻ گهريو هو مگر مون انهن ٻن بزرگن جي پيروي ڪئي آهي جيڪي مون کان اڳ ۾ لکي چڪا آهن. انهن مان هڪ نقل ڪرڻ وارو ۽ ٻيو تصوف جو صاحب آهي يعني شيخ ابو عبدالرحمان سلمي ۽ استاد ابوالقاسم قشيري رضي الله عنهما. شيخ ابو عبدالرحمان پنهنجي ڪتاب ۾ اها ترتيب رکي آهي. ۽ امام ابوالقاسم پنهنجي ڪتاب جي مقدمي ۾ انهيءَ ترتيب جو ذڪر ڪيو آهي. مون سندن پيروي ڪئي آهي. حضرت معروف حضرت سري سقطي رح جو استاد ۽ حضرت دائود طائي رح جو مزيد هو.

ابتدا ۾ حضرت معروف غير مسلم هو. حضرت امام رضا عليه السلام جن جي هٿ تي ايمان آندائين ۽ سندن نظر هيٺ وڌو مرتبو حاصل ڪيائين. روايت آهي ته فرمايائين: ليلتيان ثلث علامت: وفاء بلا خلاف و مدح بلا جد و عطا بلا سوال. ”جوانمرديءَ جا ٽي نشان آهن: هڪ وفائي بي خلاف، ٻيو تعريف بي عطا ۽ ٽيون عطا بي سوال.“ وفائي بي خلاف هي آهي، ته ٻانهن ۾ برخلاف هلت ۽ ڌنگي چال پاڻ تي حرام سمجهڻ گهرجي. تعريف بي عطا هي آهي، ته جنهن ڪو به نيڪ سلوڪ نه ڪيو هجي ان کي به نيڪي سان ياد ڪجي. عطائي بي سوال هي آهي ته جڏهن عطا جي توفيق هجي، ته اها ڪري ڇڏجي ۽ جنهن جي حال جي خبر هجي ان کي سوال جي تڪليف نه ڏجي. اهو مخلوق ۾ گڏجي ڪم ڪرڻ جو طريقو آهي. سڀني ماڻهن ۾ اهي صفتون اڌاريون آهن. حقيقت ۾ اهي خدائي صفتون آهن. خدا تعاليٰ پنهنجن دوستن جي حق ۾ وفا ۾ ابتڙ روش نٿو ڪري. ٻانهن ڪيترا به ابتڙ هلن، سندس لطف ۽ ڪرم ۾ ڪمي نه ايندي آهي. سندس وفا هيءَ هئي ته ازل واري ڏينهن انسان کي ڪنهن خوبي کان سواءِ نوازيو ويو ۽ اڄ به سندس غلط هلت جي باوجود مٿس عتاب نٿو ڪري.

تعريف بي عطا به فقط سندس صفت آهي. چو ته هو ٻانهن جي ڪمن کان بي نياز آهي. انسان جي ٿورڙي نيڪي واري هلت تي به ان جي تعريف ٿو ڪري. عطائي بي سوال به هن کان سواءِ ٻيو نٿو ڪري سگهي. هو ڪريم آهي. سڀني حال کان واقف آهي ۽ گهرڻ کان سواءِ سڀني جي مراد پوري ڪندڙ آهي. جڏهن الله تعاليٰ ڪنهن کي توفيق ڏيندو آهي ۽ پنهنجي انعام سان هن جي سر بلندي ڪندو آهي ته سندس معاملن کي انهن ٽن شين سان سينگاريندو آهي. انسان پنهنجي هر جنس سان پنهنجي همت آهر اهڙو برتاءِ ڪندو آهي. انهيءَ حالت ۾ هو جوانمرد ۽ جوانمرديءَ ۾ نالي ڪيڏن جو لائق آهي. اهي ٽيئي صفتون حضرت ابراهيم عليه السلام جن ۾ موجود هيون. خدا گهريو ته اهو ذڪر ڪنهن مناسب جاءِ تي ڪندس.

19- حضرت ابو عبد الرحمن حاتم بن علوان العاصم رح: بلخ جي وڏي اقبال وارن ۽ خراسان جي پراڻن مشائخن مان هو:

حضرت شفيق رح جو مريد ۽ حضرت احمد بن خضويه رح جو استاد هو. منڍ کان پڇاڙي تائين هر حال ۾ سچائيءَ تي ثابت قدم رهيو. حضرت جنيد رح چيو آهي: صديق زماننا حاتم الاصم رح حاتم اصم اسان جي زماني جو صديق آهي. سندس ڪلام مٿاهين درجي جو آهي جنهن ۾ نفس جي آفتن، طبع جي سختيءَ جي ڄاڻ جا ڏکيا نڪتا ۽ معاملن جون روايتون ذڪر ڪيل آهن سندس قول آهي: "الشهوة ثلاثة شهوت في الاك و شهوة في الكلام في النظر فاحفظ الاكل بالثقة و لسان و باصدق و المنظر بالعبرة". "شهوت جون ٽي صورتون آهن: کاڌي جي شهوت، ڪلام جي شهوت ۽ نظر جي شهوت. کاڌي جي سنڀال خدا جي پيروي سان ڪلام جي سچائي سان ۽ نظر جي عبرت سان ڪيو". توڪل کاڌي جي شهوت کان حفاظت ۾ رکي ٿي. توڪل جو بنياد علم جي درستي تي آهي، جن کي پنهنجي خالق جو صحيح علم آهي، اهي ڄاڻن ٿا ته روزي پهچائيندڙ صرف الله جي پاڪ ذات آهي. اهي صحيح علم سان ڳالهائيندا ۽ ڏسندا آهن. سندن کاڌو پيئو محبت، ڪلام وجد ۽ نظر الله جو دیدار آهي. صحيح علم جي ڪري هو فقط حلال کائيندا آهن. ڳالهائيندا آهن ته الله جي تعريف ڪندا آهن. ڏسندا آهن ته انهيءَ کي ڏسندا آهن. انهن لاءِ اها شيءِ حلال آهي. جيڪا هو عطا ڪندو آهي ۽ ان جي کائڻ جي اجازت ڏيندو آهي. ظاهر ڪرڻ جهڙي اها تعريف آهي جيڪا ارڙهن هزار عالمن ۾ فقط ان لاءِ هجي. قدر ڪرڻ جهڙي شيءِ فقط اها آهي جنهن ۾ ان جو شان ۽ دبدبو هجي. جيڪو ان کان حاصل ڪري سندس اجازت سان کائڻو ته اهو شهوت ۾ نه ايندو. هن جو ذڪر جيڪو سندس اجازت سان ڪبو سو شهوت نه ٿيندو. هن جي قدرت کي سندس اجازت سان ڏسبو ته اهو به شهوت جي حد ۾ نه ايندو. کاڌو حلال هجي تڏهن به پنهنجي خواهش سان کائڻ شهوت آهي. الله تعاليٰ جي ذڪر وارو گفتگو جيڪڏهن نفساني خواهش سان هجي تڏهن به شهوت آهي. نفساني خواهش واري نظر به شهوت ۽ مصيبت آهي پوءِ ڪٿي ان لاءِ ڪي دليل به موجود هجن. الله بهتر ڄاڻندڙ آهي.

20- حضرت ابو عبد الله محمد بن ادريس شافعي رح:

پنهنجي وقت جي بزرگن مان سڀني علمن ۾ يگانو هو. جوانمرديءَ ۽ پرهيزگاري ۾ سندس بيشمار فضيلتون آهن. جيستائين مديني شريف ۾ رهيو تيستائين امام مالڪ جو شاگرد هو. عراق ۾ اچي حضرت محمد بن حسن کان فيض ورتائين. هميشه اڪيلاپ ڏانهن لاڙو رکندو هو. کيس تصوف جي تحقيق جو شوق هو. ڪافي وقت گذرڻ کان پوءِ ڪيترائي پيروي ڪندڙ وٽس جمع ٿي ويا. حضرت احمد بن حنبل به انهن ۾ شامل هو. پوءِ سندس طبيعت درجي حاصل ڪرڻ ۽ امانت ڏانهن لاڙو رکيو ۽ اڪيلاپ جو خيال ڇڏي ڏنائين. هر حال ۾ ستن لچن جي مالڪ هو. منڍ ۾ صوفين جي برخلاف هو مگر جڏهن حضرت سليمان راعي سان ملاقات ڪيائين ۽ ساڻس ويجهڙائي نصيب ٿيس تڏهن کان وٺي سندس طبيعت ۾ ڦيرو آيو. ان کان پوءِ جتي به ويو اتي حقيقت جي تلاش ۾ مشغول رهيو. روايت آهي ته هڪ دفعي فرمايائين: اذا رايت العالم يشغل الرخص فليس يحيي منه شيء. "جيڪڏهن ڪو عالم دين ۾ آسانيءَ جو شوق رکي ته سمجهيو

سندس دامن ۾ ڪجهه به ناهي. "عالم مخلوق جو اڳواڻ هوندو آهي. اهو لائق ناهي. ته ڪوبه پنهنجو قدم ان کان اڳ ۾ رکي پوءِ ڪٿي ڪهڙي به مطلب سان هجي. الله جي رستي تي هلڻ لاءِ وڏي خبرداري جي ضرورت آهي. تاويلون اهي ماڻهو ڪندا آهن جن کي حقيقت کان منهن موڙڻو هوندو آهي ۽ هو اختصار ۽ سهولت ڏانهن لاڙو رکندا آهن. تاويل عام ماڻهن جي عادت آهي ۽ شرعيت جي دائري ۾ رهڻ لاءِ اختيار ڪبي آهي. مجاهدو خاص ماڻهن جو ڪم آهي ۽ اهي ان جي ميوي جي لذت محسوس ڪندا آهن. عالم خاصن ۾ شامل آهن. خاص ماڻهو عام ماڻهن واري هلت اختيار ڪندا ته انهن ۾ ڪابه اميد رکڻ اجائي آهي. ان کان سواءِ تاويل خدا جي حڪمن ۾ گهٽتائي جي برابر آهي. دوست دوست جي حڪمن ۾ گهٽتائي نه ڪندو آهي.

هڪ طريقت جي شيخ بيان ڪيو آهي ته هڪ رات کيس حضور ﷺ جن خواب ۾ نظر آيا. شيخ چيو حضور ﷺ جن کي عرض ڪير ته مون وٽ حديث پهتي آهي ته الله تعاليٰ زمين ۾ ولي ۽ اوتاد پيدا ڪيا آهن. حضور ﷺ جن فرمايو ته اها منهنجي حديث صحيح آهي. شيخ عرض ڪيو: مان انهن مان ڪنهن هڪ کي ڏسڻ ٿو چاهيان. حضور ﷺ جن فرمايو: محمد بن ادریس کي ڏس! ان کان سواءِ سندس ٻيون به گهڻيون فضيلتون آهن.

21- ابو محمد احمد بن حنبل رح:

هن جي عبادت ۽ پرهيزگاري مشهور آهي. پيغمبر ﷺ جن جي حديث جو حافظ هو. طريقت وارن جو هر طبقو سندس عزت ۽ احترام ڪندو هو. هن ڪيترن ئي وڏن مشائخن سان صحبت ڪئي مثلاً ذوالنون مصري، بشر حافي، سري سقطي، معروف ڪرخي رضي الله عنهم. صحيح دانائي ۽ ظاهري ڪرامتن جو مالڪ هو. اڄ ڪلهه کي ماڻهو کيس مشبهين (الله تعاليٰ جي جسم جو عقيدو رکندڙ) جي تعليم کي هن ڏانهن نسبت ڏين ٿا. اصل ۾ اهو سراسر بهتان آهي ۽ من گهڙت ڳالهين مان پيدا ٿيل آهي. هو اهڙين ڳالهين کان مٿيرو آهي. دين جي اصول ۾ سندس عقيدا سڀني عالمن پسند ڪيا آهن.

بغداد ۾ معتزله مذهب وارن زور ورتو ته انهن امام احمد حنبل رح کي تڪليف پهچائڻ جو ارادو ڪيو. کيس چيو ويو، ته قرآن کي سڏي. هو پوڙهو ۽ ڪمزور ٿي چڪو هو. سندس ٻئي هٿ پٺيان ٻڏا ويا ويا. ظالمن کيس هزار ڪوڙا (شرعي لڪڻ) هنيا مگر هن قرآن کي مخلوق نه سڏيو. انهيءَ حالت ۾ سندس اڳٽ کلي ويو. سندس هٿ ٻڏل هئا. غيب کان مدد پهتي. اڳٽ ازخود ٻڏجي ويو. اها ڪرامت ڏسي تڪليف ڏيندڙن کيس ڇڏي ڏنو. هو زخمر سهي نه سگهيو ۽ ٿوري وقت ۾ مري ويو. موت کان ٿورو وقت اڳ ۾ ماڻهو خدمت ۾ حاضر ٿيا. پڇيائون: اوهان انهن ظالمن جي حق ۾ ڇا ٿا فرمايو جن اوهان کي تڪليف پهچائي. فرمايائين: ڪجهه به نه. انهن ماڻهن مون کي خدا جي رستي ۾ ماريو ۽ اهو سمجهي ماريو آهي ته سچا آهن ۽ مان ڪوڙو آهيان. مان هڪ زخمر لاءِ به قيامت ۾ انهن سان جهڳڙو نه ڪندس. معاملات ۾ سندس قول وڏا قيمتي آهن. جيڪڏهن هن کان سواءِ ڪنهن مسئلي بابت سوال ڪيو ويندو ته ڏسندو هو ته جيڪڏهن اهو مسئلو معاملن متعلق آهي ته ان جو جواب پاڻ ڏيندو هو پر جيڪڏهن ڪو مسئلو حقيقت متعلق هوندو هو ته چوندو هو ته بشر حافي کان پڇ. ڪنهن کانئس سوال ڪيو: اخلاص ڇا آهي؟ جواب ڏنائين: الاخلاص هو الخلاص من آفات الاعمال. "اخلاص اهو آهي ته عملن جي آفت کان چوٽڪارو حاصل ٿئي". يعني هر ڪم مڪر، ربا ۽ غرض کان خالي هجي. وري پڇيائين: ما التوكل. "توڪل ڇا آهي؟" چيائين الثقة اباالله "اهڙو ايمان رکڻ ته خدا روزي پهچائيندڙ آهي". وري پڇيائين: مال الرضا. "رضا ڇا آهي؟" چيائين تسليم الامور الي الله. "پنهنجن ڪمن کي خدا جي حوالي ڪرڻ". وري پڇيائين: مال المحبت. "محبت ڇا آهي؟" چيائين: اهو سوال بشر حافي کان پڇ. جيستائين هو جيئرو آهي، تيستائين مان ان جو جواب نه ڏيندس.

امام حنبل رح هميشه امتحان ڏيندو رهيو. سندس حياتيءَ جي معتزلن جو زور هو. وفات کان پوءِ مشبهين جون

تھمتون ايتري قدر هيون جو اهل سنت به هن کان پوريءَ طرح واقف ٿي نه سگھيا. هن تي ڪافي تھمتون رکيون ويون، پر هو سڀني کان آزاد رهيو. الله بهتر ڄاڻندڙ آهي.

22- حضرت ابوالحسن احمد بن ابي حواري (رح):

هو شام جي وڏن مشائخ سڳورن مان هو. سمورا مرشد سندس ساراه ڪندا آهن. حضرت جنيد رح چيو آهي: احمد بن ابي حواري رح ربحانة الشام. "حضرت احمد بن ابي حواري شام جي خوشبوءِ آهي". طريقت جي علم تي سندس لطيف قول آهن. پيغمبر ﷺ جن حديثن جو سچو راوي هو. حضرت ابو سليمان دراني جو مريد هو. حضرت سفيان بن عيينه ۽ مروان بن معاوية الفزاري سان ڪچهريون ڪيل هيس. وڏو سير سفر ڪندڙ هو ۽ هر جاءِ تان فائدو حاصل ڪندو هو. سندس قول آهي: الدنيا مزيلة و مجمع الكلاب و اقل من الكلاب من عكف عليها فان الكلب يا خذ منها حاجة و ينصرف و المحب لها لا يزول عنها ولا يتركها بحال. "هيءَ دنيا گند جو ڏير آهي، جنهن تي ڪتا گڏ ٿيا آهن. جيڪو ان تي وڌيڪ ويهندو، اهو ڪتي کان به خراب هوندو. ڇو ته ڪتو ڏير مان مطلب جي شيءِ کڻي هڻي ويندو آهي مگر دنيا دار ان تان هٽڻ جو نالو ئي نه وٺندو آهي". ان مان ظاهر آهي ته هو دنيا ۽ دنياوارن کان ڪيترو بيزار هو. طريقت وارن لاءِ اها بيزاري ۽ لاڳاپن لاهڻ واري حالت خوشيءَ جو سبب هوندي آهي. منڍ ۾ پڙهڻ سان چاهه هوندو هئس. ان ۾ وقت جي امام جو مرتبو حاصل ڪيائين. پوءِ سمورا ڪتاب درياءَ ۾ اڇلي ڇڏيائين ۽ چيائين: نعر الدليل انت واما الاشتغال بالدليل بعد الوصول محال. "اوهان چڱي رهبري ڪئي. منزل تي پهچڻ کان پوءِ رهبر جي ضرورت نه هوندي آهي". رهبر جي ضرورت تيستائين هوندي آهي، جيستائين سالڪ هلندو رهي. جڏهن منزل جي بارگاهه اچي ويندي آهي، تڏهن رستا يا دروازا بيڪار هوندا آهن. مشائخ جو خيال آهي ته اها شيءِ احمد کان سڪر (بيهوشي) جي حالت ۾ جاري ٿي هوندي، ڇو جو طريقت جي رستي ۾ جنهن چيو ته مون منزل حاصل ڪري ورتي آهي، اهو گمراه بڻجي ويو. ڪنهن منزل جو حاصل ڪرڻ اڳئين منزل کان پري ٿيڻ آهي. پيو ڪم ڪار اڃا پيو آهي. فارغ ٿيڻ سستي آهي. ميلاپ ڪابه شيءِ ناهي. ڪم ۽ فرصت ۾ هڪ لاڳاپو آهي ۽ ٻئي انساني صفتن ۾ شامل آهن. ميلاپ ۽ جدائي خدا تعاليٰ جي مرضي ۽ ڪامل قدرت تي پروسو رکن ٿا. الله جو ميلاپ ناممڪن آهي. قرب ۽ ويجهڙائيءَ جو انهيءَ ذات سان ڪوبه لاڳاپو ڪونهي. ميلاپ اهو آهي ته انسان کي الله تعاليٰ وٽان عزت نصيب ٿئي ۽ جدائي اها آهي ته هو ذليل ۽ خوار هجي.

منهنجو خيال آهي، ته ابي الحواري وصول جو لفظ الله تعاليٰ جي راه حاصل ٿيڻ جي معنيٰ ۾ ڪم آندو آهي. الله جو رستو ڪتابن مان حاصل نه ٿيندو آهي. جڏهن چئو رستو سامهون هوندو آهي تڏهن ڪنهن جي رهبري يا سمجهاڻي جي ضرورت نه رهندي آهي. علم جي پوري ڪرڻ (تحصيل) کان پوءِ ڪتاب ۽ گفتگو جي ضرورت ناهي. مشائخ به ائين ڪيو آهي. مثلاً وڏي شيخ ابو سعيد فضل الله بن محمد الميمني وغيره به ڪتاب درياءَ ۾ اڇلي ڇڏيا هئا. ڪن رسر جي چاهيندڙن به انهن جو نقل ڪيو آهي مگر انهن اهو پنهنجي سستي ۽ جهالت جي ڪري ڪيو آهي. وڏن مشائخن جو مطلب يقين سان اهو هو ته انهن ۽ الله تعاليٰ جي ذات جي وچ ۾ ڪابه شيءِ نه هجي ۽ دنيا ۽ دنياوارن سان ناتا پوري طرح ٽٽي پون. حقيقت ۾ اها حالت سڪر (نشي) جي آهي. ڪنهن نئين يا سيڪڙاٽ کي ائين ڪرڻ نه گهرجي، ڇو ته بلندي واري درجي تي پهتل (متمڪن) ماڻهو لاءِ ٻئي جهان (ڪونين) حجاب بڻجي نٿا سگهن ته ڪاغذ جا پرزا (ڪتاب) انهن لاءِ ڪهڙو حجاب بڻبا. جڏهن دل ٿي لاڳاپن کان دور ٿي وئي ته پوءِ ڪاغذ جي ٽڪرن جي ڪهڙي حيثيت رهندي. ڪتابن کي درياءَ ۾ وجهڻ ۾ سندن مراد معنيٰ جي تحقيق سان عبارت جو انڪار آهي. بهتر اهو آهي ته عبارت کي زبان سان ادا نه ڪيو وڃي ڇو ته جيڪي ڪتاب ۾ لکيل آهي ۽ جيڪا عبارت زبان تي جاري آهي سا انهيءَ عبارت کان وڌيڪ نه آهي. مان سمجهان ٿو، ته حضرت احمد کي حال جي غلبي ۾ ڪوبه ٻڌڻ وارو نه ملي سگهيو هو. هو پنهنجي حال جي سمجهاڻي ڪاغذ جي ٽڪرن تي لکي ڇڏيندو هو. جڏهن ڪاغذ جا گهڻا پرزا جمع ٿي ويا ۽ ڪوبه نظر وارو نه مليو تڏهن سڀني درياءَ

۾ اچلي ڇڏيائين ۽ چيائين: اوهان سٺا رهبر آهيو مگر اوهان ۾ مشغول ٿيڻ محال آهي. هي به ٿي سگهي ٿو ته هن وٽ تمام گهڻا ڪتاب هئا جن جو واسطو وردن، وظيفن ۽ معاملن سان هو. انهن جي ضرورت ڪانه هئي، تنهنڪري انهن تان هٿ ڪنيائين ۽ انهن جي عبارت کي ترڪ ڪيائين الله بهتر ڄاڻندڙ آهي.

23- حضرت ابوحامد احمد بن خضرويه بلخي رح:

جوانمرد سپاهي ۽ خراسان جو آفتاب ابوحامد بن خضرويه وڏي حال وارو ۽ وقت جي طريقت وارن جو ساراهيل هو. پنهنجي زماني ۾ صوفين جو پيشوا ۽ عام و خاص جو پيارو بزرگ هو. علامت وارن بزرگن مان هو ۽ سپاهين وارو لباس پائيندو هو. سندس گهر واري حضرت فاطمه به وڏي شان واري عورت هئي. بلخ جي امير جي ڌيءَ هئي، جڏهن سندس دل ۾ توبه جو خيال پيدا ٿيو، تڏهن هن احمد کي پيغام ڏنو ته هو سندس پيءُ کي درخواست ڪري. احمد منظور نه ڪيو. حضرت فاطمه وري ماڻهو موڪليو ۽ چيو ته مون کي توهان ۾ جوانمردي جي اميد هئي، اوهان کي هڪ عورت جي رهبري ڪرڻ گهرجي ۽ نه وري رهزني. حضرت احمد راضي ٿي ويو ۽ هن جي پيءُ کي درخواست ڪيائين. هن پنهنجي ڌيءَ جو سڱ هن کي ڏنو. حضرت فاطمه پنهنجي گهر ۾ گوشه نشين ٿي وئي. جڏهن احمد ابو يزيد جي زيارت جو ارادو ڪيو، ته فاطمه به گڏجي هلي جڏهن حضرت ابو يزيد جي سامهون فاطمه برقعو مٽي ڪري ڇڏيو ۽ هن سان ڪنهن حجاب کان سواءِ گفتگو ڪيو ته احمد کي وڏو تعجب ٿيو ۽ غيرت وڃان فاطمه کي چيائين: مون کي ٻڌاءِ ته ابو يزيد جي سامهون ايترو بي تڪلف ٿي گفتگو ڪرڻ جو مطلب ڇا آهي؟ فاطمه جواب ڏنو: تون منهنجي طبيعت کان واقف آهين ۽ ابو يزيد منهنجي طريقت کي ڄاڻندڙ آهي. توهان نفس جي لالچ جو لاڳاپو آهي ۽ هن سان خدا جي راه جو واسطو آهي. ان ڳالهه جو پڪو دليل هي آهي ته هن کي منهنجي صحبت جي ضرورت ناهي، تون منهنجي صحبت جو محتاج آهين. اهڙيءَ طرح هو ابو يزيد سان بي تڪلف ٿي گفتگو ڪندي رهي. هڪ ڏينهن ابو يزيد فاطمه جو هٿ ڏنو مينديءَ سان رڱيل هو. پڇيائين: هي ڇو؟ فاطمه جواب ڏنو ته اڄ تائين تو منهنجو هٿ ۽ ان تي مينديءَ جو رنگ نه ڏنو هو، مون لاءِ اوهان جي صحبت خوشيءَ جو سبب هئي. هاڻي اوهان جي نظر منهنجي هٿ ۾ مينديءَ جي رنگ تي آهي، ان ڪري صحبت حرام ٿي ويئي. اتان نڪري نيشاپور اچي ويا ۽ اتي ئي رهيا. نيشاپور جي ماڻهن کي هن لاءِ وڏي عقيدت هئي. جڏهن يحييٰ بن راضي نيشاپور ۾ آيو ته احمد سندس دعوت جو ارادو ڪيو. فاطمه کان پڇيائين ته دعوت لاءِ ڪهڙي سامان جي ضرورت آهي؟ فاطمه چيو: ايتريون ڳئون، رڍون، ايتري سبزي، مصالح، خوشبوءِ، بتيون ۽ ويهه گڏهه. احمد پڇيو: گڏهه ڇا لاءِ؟ فاطمه جواب ڏنو: جڏهن ڪو نيك ماڻهو ڪنهن نيڪ ماڻهوءَ وٽ مهمان ٿئي ته آسپاس جي ڪتن جو به حق ٿيندو.

ابو يزيد فاطمه جي باري ۾ چيو: من اراد ان ينظر الي رجل من الرجال مختوم تحت لباس النسوان فلينظر الي فاطمه رحمها الله. ”جيڪڏهن ڪو ماڻهو ڪنهن مرد کي زناني لباس ۾ ڏسڻ چاهي اهو فاطمه کي ڏسي“. حضرت ابو حفص حداد رح جو قول آهي: لولا احمد بن خضرويه ما ظهرت اللتوة. ”جيڪڏهن احمد بن خضرويه نه هجي ها ته جوانمردي به نه هجي ها“. احمد جا قول تمام مٿانهان آهن. هو تهذيب وارين روايتن لاءِ مشهور آهي. اخلاق ۽ تصوف تي سندس بيشمار ڪتاب آهن. هڪ دفعي فرمايائين: الطرق واضح والحق لائح والراعي قد اسمع فما التحير بعدها الامن العمي. ”رستو ظاهر آهي. حقيقت روشن آهي. پاسبان سڏي چڪو آهي. ان هوندي به ڪو پٽڪي وڃي ته سندس انڌي هجڻ جو تصور آهي“. رستو ڳولڻ بيوقوفي آهي ڇو ته الله جي راه سج وانگر روشن آهي. الله تعاليٰ جي ذات ايتري ظاهر آهي جو ان جي تلاش جي ضرورت ئي ناهي. سندس قول آهي: استعز فقرڪ. ”پنهنجي فقر جي عزت کي لڪائي رک“. ماڻهن کي ائين نه چوندا وڌو ته اسان فقير آهيون. حقيقت ۾ فقير خدا جو انعام آهي ۽ ان جو راز ظاهر ڪرڻ نه گهرجي. هن ڪنهن امير کي رمضان جي مهيني ۾ ڪاڻ جي دعوت ڏني. سندس گهر ۾ سڪل مانيءَ جي ٽڪرن کان سواءِ ٻيو ڪجهه به نه

هو. امير ماڻهو گهر وڃي هن ڏانهن اشرفين جي ٿيلهي موڪلي. هن اها ٿيلهي واپس موڪلي ۽ چيو: اها منهنجي راز کولڻ جي سزا آهي. اها ڳالهه سندس سڄي فقر جو دليل آهي. الله بهتر ٿو ڄاڻي.

24- حضرت ابوتراب عسڪر بن الحسين نخشي رح: توکل وارن جو امام ۽ زماني وارن جو ساراھيل.

حضرت ابوتراب عسڪري رح خراسان جي وڏن ۽ اڳواڻن مشائخن مان هو. جوانمردي، عبادت ۽ پرهيزگاري ۾ مشهور هو. سندس ڪرامتون ۽ عجيب ڳالهيون بيشمار آهن. سير ۽ سفر ڪرڻ وارن صوفين ۾ کيس خاص درجو مليل هو. دنيا کان منهن موڙي رڻن ۽ جبلن ۾ اڪيلو گهمندو وڌندو هو. هن جو موت به بصري جي رڻ ۾ ٿيو. مرڻ کان پوءِ ڪيترن ڏينهن تائين سندس مڙهه رڻ ۾ ڏٺو ويو. ڪعبي ڏانهن منهن ڪيو بيٺو هوندو هو. هٿ ۾ لٺ هيس، ۽ پاڻيءَ جو ٿانءُ سامهون پيو هو. چيريندڙ ۽ جهنگلي جانور هن جي ويجهو نه ايندا هئا. سندس قول آهي: الفقير قوته ما وجد و لباسه ماستر و مسكنه حيث. ”درويش جي خوراڪ اها آهي جيڪا کيس ملي، سندس لباس اهو آهي، جيڪو سندس اوگهڙ ڍڪي، هن جي رهڻ واري جي جاءِ اها آهي جتي هو رهي.“ مطلب اهو آهي ته خوراڪ، لباس ۽ رهڻ واري جاءِ جي معاملي ۾ درويش جي پنهنجي خواهش نه هوندي آهي. سڄي دنيا هنن ٽن مصيبتن ۾ ڦاٿل آهي ۽ تنهن جي لالچ ڪم ۾ مشغول رکندي آهي. اها ظاهري صورت آهي، حقيقي معنيٰ ۾ درويش جي خوراڪ وجد آهي. ان جو لباس پرهيزگاري آهي ۽ سندس رهڻ جي جاءِ غيب جو عالم آهي. الله تعاليٰ جو فرمان آهي: وَأَنْ لَّوِ اسْتَغَامُوا عَلَي طَرِيقَةِ لَا سَقِينَا هُمْ مَاءَ غَرَقَا. ”جيڪڏهن هو حقيقت جي رستي تي ثابت قدم رهندا ته اسان انهن تي رحمت جو مينهن وسائينداسون.“ وري فرمان آهي: وَرِيشًا وَلِبَاسًا تَقْوِي ذَالِكَ خَيْرٌ. ”عمدو لباس مگر پرهيزگاري جو لباس بهتر آهي.“ حضور ﷺ جن فرمايو آهي: الْفَقْرُ وَطَنُ الْغَيْبِ. ”فقر جو وطن غيب جو عالم آهي.“ ڪمال جو درجو اهو آهي ته درويش جي خوراڪ ويجهڙائي جو شراب هجي، سندس لباس پرهيزگاري ۽ محبت هجي ۽ وطن، غيب جو عالم هجي، فقر، جو طريقت ظاهر هجي ۽ سندس معاملو روشن ۽ چٽا هجن، الله بهتر ڄاڻندڙ آهي.

25- حضرت ابو زڪريا يحيي بن معاذ رح:

هي حال ۾ بلند ۽ سيرت ۾ نڪ هو. حقيقت جي رستي ۾ الله تعاليٰ جي اميد واري مذهب تي هلندڙ هو. حضرت محصري رح جو چوڻ آهي، ته الله تعاليٰ جي طرف کان به يحيي آيا. هڪ نبي ۽ پيو ولي. حضرت يحيي بن زڪريا عليه السلام خوف جي طريقي تي اهڙيءَ طرح هلندڙ هو جو سمورا دعوا ڪندڙ خوف ۾ پنهنجي چڱائي کان نااميد ٿي ويا هئا. حضرت يحيي بن معاذ رح اميد جي رستي اهڙيءَ طرح هلندڙ هو جو اميد جا سمورا دعوا ڪندڙ بيڪار ٿي ويا ۽ چيائون حضرت يحيي بن زڪريا عليه السلام جو حال معلوم آهي، يحيي بن معاذ جو ڪهڙو حال ٿيندو؟ جواب مليو: هو جهالت کان پاڪ هو ۽ ان کان ڪوبه وڏو گناهه نه ٿيو آهي. معاملت ۽ ان جي برتاءُ ۾ سرگرم هو. ڪوبه سندس خاڪ کي پهچي نٿي سگهيو. سندس دوستن جي پڇا ڪئي. اوهان جو مذهب اميد وارو آهي مگر معاملت ۾ اوهان ڊڄندڙ آهيو. ان جو ڪهڙو مطلب آهي؟ چيائين: پانهپ جو ترڪ ڪرڻ گمراهي آهي. خوف ۽ اميد دين جا ٽپيا آهن. جيڪڏهن ڪو ايمان جي هڪ ٽپي جي پيروي ڪندو ته هو ڪڏهن به ڏلت جي کڏ ۾ نه ڪرندو. ڊڄندڙ جدائي جي خوف کان عبادت ڪندو آهي ۽ اميد وارو ميلاب جي اميد ۾ عبادت ڪندو آهي. پانهپ کان سواءِ ٻيئي غلط آهن. پانهپ جي موجود هوندي ته ٻئي عبادت ۾ داخل آهن. جتي عبادت هوندي آهي اُتي عبارت جي ضرورت نه رهندي آهي.

هن جا بيشمار ڪتاب لکيل آهن. سندس قول ۽ اشارا لطيف آهن خلفاء راشدين کان پوءِ هي پهريون طريقت وارو هو، جيڪو ممبر تي چڙهيو. مون کي سندس ڪلام لاءِ وڏي ارادت آهي جيڪو سوز سان ڀريل آهي. ڪنن لاءِ وڻندڙ، معنيٰ ۾ دقيق ۽ عبارت ۾ فائدي وارو آهي. سندس قول آهي: الدنيا دارالاشغال و الاخرة دارالاهوال ولايزال العبد بين الاشتغال و

الاهوال حتي يتقربه القرار اما الي الجنة واما الي النار. "دنيا شغلن جي جاء آهي. آخرت هول (خوف) جي جاء آهي. ٻانهو هميشه خوف ۽ اميد جي وچ ۾ رهندو آهي. ايتري تائين جو جنت ۾ راحت حاصل ڪري يا وري دوزخ جي باهه ۾ سڙي." نصيب وارو ماڻهو اهو آهي جيڪو شغلن کان آجور رهي ۽ هول (خوف) کان حفاظت ۾ هجي. ٻنهي جهانن کان ڪنارو ڪري. الله سائين سان مشغول هجي. يحيي شاهوڪاري (غنا) کي درويشي کان وڌيڪ چاڻندو هو. ريءَ ۾ جڏهن مٿس گهڻو قرض چڙهي ويو. تڏهن خراسان هليو ويو. بلخ جي ماڻهن کيس روڪي ڇڏيو. اتي ڪجهه وقت تائين واعظ ڪندو رهيو. ماڻهن کيس هڪ لک درهم نذراني طور ڏنا ته جيئن هو قرض لاهي سگهي. ريءَ ڏانهن واپس اچي رهيو هو. ته واٽ تي ڌاڙيلن جي ور چڙهي ويو جيڪي سندس سموري چاندي ڦري ويا. هٿين سڪڻي نيشا پور آيو ۽ اُتي وفات ڪيائين.

26- حضرت ابو حفص عمرو بن سالم نيشاپوري حدادي رح:

طريقت جي وڏي درجي وارن بزرگن مان هو. مشائخ سندس گهڻي تعريف ڪندا هئا. حضرت ابو عبدالله بيوردي ۽ حضرت احمد بن خضريه سان صحبت ڪئي هئائين. شاه شجاع سندس زيارت لاءِ ڪرمان مان آيو هو. مشائخن جي زيارت لاءِ بغداد ويو. عربي زبان نه ڄاڻندو هو. بغداد ۾ مريدن پاڻ ۾ چيو. ڪيڏي شرم جي ڳالهه آهي جو مشائخ سڳورن جي ڳالهه سمجهڻ لاءِ اسان جي مرشد کي ترجمان جي ضرورت پوي ٿي. شونيزيه واري مسجد ۾ مشائخن سان ملاقات ٿيس. انهن ۾ حضرت جنيد رح به موجود هو. حضرت ابو حفص نهايت فصيح عربي ۾ گفتگو ڪئي ۽ سمورا مشائخ سندس مصاحبت تي واه واه ڪرڻ لڳا. هن کان پڇيائون: ما الفتوة، جوانمردي ڇا آهي؟ چيائين اڳ ۾ اوهان مان ڪو ٻڌايشي. حضرت جنيد چيو: الفتوة عندي ترك الروية واسقاط النسبة. "منهنجي خيال ۾ جوانمردي اها آهي، ته جوانمردي کي جوانمردي نه سڏيو وڃي ۽ ان کي پنهنجي ذات سان نسبت نه ڏني وڃي." هن چيو: ما احسن ما قال الشيخ وليكن الفتوة عندي اداء الاتصاف و ترك مطالبة الاتصاف. "شيخ صاحب سنو چيو آهي پر منهنجي خيال ۾ جوانمردي انصاف ڪرڻ ۽ پنهنجي ذات لاءِ انصاف نه گهر کي سڏيندا آهن." حضرت پنهنجن مريدن کي چيو: قوموا يا اصحابنا فقد زاد ابو حفص علي آدم وذريته. "دوستو! ابو حفص جوانمردي ۾ آدم ۽ ان جي اولاد کان اڳتي نڪري ويو آهي." سندس شروعات واري زندگي جي باري ۾ مشهور آهي. ته هڪڙي عورت جي محبت ۾ گرفتار هو. پنهنجن دوستن جي صلاح سان نيشاپور جي هڪ يهوديءَ کان مدد گهريائين. يهودي چيس ته چاليهه ڏينهن جي نماز ۽ دعا کي ترك ڪر، ڪوبه نيڪيءَ جو ڪم نه ڪر. ۽ ڪابه نيڪي جي نيت نه ڪر. پوءِ مون وٽ اچ. مان اهڙو انتظام ڪندس جو محبوب تنهنجي پيرن ۾ اچي پوندو. ابو حفص يهوديءَ جي هدايتن تي عمل ڪيو ۽ چاليهه ڏينهن کان پوءِ ان يهوديءَ وٽ ويو. هن واعدي موجب کيس هڪ نقش بڻائي ڏنو مگر اهو بلڪل بي اثر ثابت ٿيو. يهوديءَ چيو ته مان سمجهان ٿو، ته توهان چاليهه ڏينهن ۾ ضرور ڪو نيڪيءَ جو ڪم ڪيو هوندو. سوچ! حضرت ابو حفص چيو پيو، ته ڪوبه چڱو ڪم نه ڪيو آهي. صرف رستي تان هڪ پٿر هٽائي ڇڏيو اٿم، ته ڪنهن کي ڦاٻو نه اچي. يهودي چيو: ان خدا جي حڪمن جي برخلاف نه هل جنهن تنهنجي انهي ننڍڙي نيڪي کي به نه وڃايو آهي! حالانڪ تو چاليهه ڏينهن تائين لڳاتار هن جي حڪمن جي پڇڙي ڪئي آهي. ابو حفص توبه ڪئي ۽ اهو يهودي به مسلمان ٿيو.

حضرت ابو حفص لوهارڪو ڪم ڪندو هو. هن باورد وڃي ابو عبدالله باوردي جي هٿ تي بيعت ڪئي. هڪ ڏينهن نيشاپور اچي پنهنجي دڪان تي ويٺو ۽ هڪ انڌي قاريءَ کان قرآن ٻڌڻ لڳو. مٿس اهڙي ڪيفيت طاري ٿي وئي جو بيهود بڻجي ويو. باهه ۾ هٿ وڌائين ۽ انبوريءَ کان سواءِ ٻرندڙ ڪوٺلا هٿ ۾ کنيائين. دڪان تي ڪم ڪرڻ واري چوڪري اها حالت ڏئي ته خوف کان بيهوش ٿي ويو، ان کان پوءِ هن ڪوبه ڪم نه ڪيو ۽ دڪان تي واپس نه آيو. سندس قول آهي: تركت العمل ثم رجعت اليه ثم تركني العمل فلما رجع اليه، "مون ڪم کان منهن موڙيو ۽ وري

ان تي موٽي نه آيس. وري ڪم مون کان منهن موڙيو ۽ مان ان ڏانهن موٽي نه ويس. جڏهن ڪو ماڻهو ڪنهن شيءِ کي تڪلف ۽ ڪوشش سان ترڪ جو مقام هن شيءِ کي حاصل ڪرڻ کان مٿي نه هوندو آهي. ان جو دليل اهو آهي ته ڪوشش سان حاصل ڪيل سموريون شيون مصيبت جو سبب هونديون آهن. قدر ان شيءِ جو ٿيندو آهي، جيڪا غيب جي پردي مان ظاهر ٿيندي آهي ۽ جتي به انساني اختيار هوندو آهي، اتي حقيقت جا لطيفا فنا ٿي ويندا آهن. تنهنڪري ٻانهي کي ڪنهن ڪم ڪرڻ يا نه ڪرڻ جو اختيار ئي ڪونهي. عطا ڪرڻ ۽ فنا ڪرڻ الله تعاليٰ جي طرف کان آهي ۽ اهي ان جي تقدير موجب آهن. جڏهن عطا ٿيندي آهي، تڏهن ته ان جي طرف کان ترڪ به هوندو آهي. جڏهن اهڙي حالت ٿيندي آهي، تڏهن ان جو قدر به ٿيندو آهي، ڇو ته وٺڻ ۽ ترڪ ڪرڻ جو درجو ان جي طرف کان آهي. ائين نه آهي جو ٻانهو پنهنجي طرف کان نفعو يا ترڪ ڪندو آهي. معلوم ٿيو، ته جيڪڏهن مريد هزار سال الله تعاليٰ وٽ قبول ٿيڻ جي ڪوشش ڪري، تڏهن به ممڪن ناهي، جو الله تعاليٰ هڪڙي گهڙيءَ لاءِ به قبوليت عطا ڪري، تنهنڪري ان جي قبوليت توازن سان ٿيندي آهي ۽ هميشه واري خوشي اڳ ۾ ئي شامل هوندي آهي. بندي لاءِ خلوص کان سواءِ ٻي ڪابه واهه ناهي، تنهنڪري عزت وارو ٻانهو اهو آهي، جيڪو سببن جو لاڳاپو ٽوڙي الله تعاليٰ سان دل لڳائي.

27- ابوصالح احمدون بن احمد بن عمارة القصار:

پراڻن مشائخن مان هو. زهد ۽ پرهيزگاريءَ ۾ اڳرائي ڪندڙ هو. فقه ۽ اصول جي علمن ۾ وڏو درجو هئس. نوري فرقي سان لاڳاپو رکندڙ هو. طريقت ۾ ابوتراب نخشيبي ۽ علي نصرآبادي جو مريد هو. سندس معاملات جون رمزون ۽ مجاهدت ۾ ڪلام ڏکيو آهي. مشهور آهي ته جڏهن سندس اهو درجو علم ۾ بلند ٿيو ته نيشاپور جا ماڻهو هن وٽ آيا ۽ عرض ڪيائون ته ممبر تي چڙهي ڪجهه واعظ ڪريو، ته عام ماڻهو فائدو وٺي سگهن. چيائين ته مون کي واعظ ڪرڻ ٿيڪ نٿو لڳي، ڇو ته منهنجي دل اڃا دنيا ۽ دنيا جي مان مرتبي ڏانهن مائل آهي، منهنجي واعظ مان ڪوبه فائدو نه ٿيندو، ڇو ته اهڙي واعظ جو ڪنهن به دل تي اثر نه ٿيندو. بي اثر ڳالهه شرعيت سان مسخري ڪرڻ وانگر آهي. واعظ اهڙي ماڻهو کي ڪرڻ گهرجي، جنهن جو چپ رهڻ دين ۾ خلل پيدا ڪري رهيو هجي. اهڙي ماڻهوءَ جي گفتگو سان خلل دور ٿي سگهي ٿو. ماڻهن پڇيو: اڳين ماڻهن جو ڪلام ايتري قدر اثر وارو ڇو آهي؟ فرمايائين: اهي خدا جي رضا، نفس جي چوٽڪاري ۽ اسلام جي عزت لاءِ ڳالهائيندا رهيا، مگر اسان مخلوق ۾ مقبول ٿيڻ، دنيا جي طلب ۽ نفس جي عزت لاءِ ڳالهائيندا آهيون. جيڪو الله جي مراد مطابق ڳالهه ڪندو آهي، ان جي ڪلام ۾ شان ۽ دٻڊبو هوندو آهي، جنهن سان شهر وارن جي دلين تي رعب ڄمي ويندو آهي. جيڪو پنهنجي ذاتي مراد موجب ڳالهائيندو آهي، ان ۾ لوپ ۽ ذلت هوندي آهي. ان مان ماڻهن کي ڪوبه فائدو نه پهچندو آهي. اهڙي ڪلام کان چپ رهڻ سٺو آهي.

28- حضرت ابوالسري منصور بن عمار رح:

انهن مشائخ سڳورن مان هو جيڪي منزل، مان ۽ مرتبي ۾ مٿانهان هئا. اصل عراق جو هو پر خراسان وارن ۾ به مڃيل هوندو هو. سندس ڪلام تمام سٺو ۽ ان جي طرز بيان تمام لطيف هئي. واعظ ڪندو هو. روايت، دريافت، حڪمن ۽ معاملات جو ماهر عالم هو. ڪي صوفي سندس تعريف ۾ گهڻو مبالغو نه ڪندا هئا. سندس قول آهي: سبحان من جعل قلوب العارفين ادعية الذكر و قلوب الزاهدين ادعية التوكل و قلوب المتوكلين ادعية الرضا و قلوب الفقراء ادعية و قلوب اهل الدنيا ادعية الطمع. ”اهو پاڪ آهي جنهن عارفن جي دلين کي ذڪر جي جاءِ، زاهدن جي دلين کي توڪل جي جاءِ، توڪل ڪندڙ جي دلين کي رضا جي جاءِ، فقيرن جي دلين کي قناعت جي جاءِ ۽ دنياوارن جي دلين کي لالچ جي جاءِ بڻايو آهي.“ هي ڳالهه سوچڻ جهڙي آهي، ته الله تعاليٰ عضون ۽ احساسن کي بڻايو، ته انهن جي حس ۽ ڪم ۾ به نسبت رکي. هٿن ۾ پڪڙڻ جي قوت، پيرن ۾ هلڻ جي طاقت، اکين ۾ ڏسڻ ۽ ڪنن ۾ ٻڌڻ جي قوت ۽ زبان ۾ ڳالهائڻ جي طاقت رکي. انهن سڀني جي پيدا ڪرڻ ۾ ڪو خاص اختلاف نه رکيو، مگر جڏهن دليون پيدا ڪيائين ته هر هڪ دل جي مراد جدا،

هر هڪ دل جو ارادو مختلف ۽ هر هڪ دل جي خواهش الڳ نموني سان ٺاهيائين. ڪنهن دل کي گمراهي جي جڳهه، ۽ ڪنهن دل کي معرفت جو مقام، ڪنهن دل کي قناعت جي جاءِ ۽ ڪنهن دل کي لوپ ۽ لالچ جي جاءِ بڻايائين. هن دل کان وڌيڪ ڪابه نرالي شيءِ پيدا نه ڪئي. هن جو هڪ قول هي آهي: الناس رجلان عارف بنفسه فشغله في المجاهدة و الرياضة و عارف بربه و شغله بخدمته و عبادته و مرضانه. ماڻهن جا ٻه قسم آهن: هڪڙا پاڻ کي سڃاڻن وارا جيڪي مجاهدي ۽ رياضت ۾ مشغول رهندا آهن ۽ ٻيا پنهنجي رب کي سڃاڻن وارا جيڪي بندگي، عبادت، ۽ رضا جي طلب ۾ مصروف رهندا آهن. پهرئين قسم وارن جي عبادت رياضت ۽ ٻئي گروه جي رياست هوندي آهي. اهي درجي حاصل ڪرڻ لاءِ عبادت ڪندا آهن ۽ مقامات کان فارغ هوندا آهن. ٻنهي ۾ ڪيترو نه فرق آهي. هڪڙن جي حياتي مجاهدو ۽ ٻين جي مشاهدو آهي.

سندس هڪڙو قول هي آهي: الناس رجلان مفتقر الي الله فهو في اعلي الدرجات علي لسان الشرعيت و آخر لا يري الاقتدار لما علم من فراغ الله من الخلق و الرزق و الاجل و السعادة و الشقاوة فهو في افتقاره اليه و استغنائه به. "ماڻهو ٻن قسمن جا آهن: هڪڙا خدا جي نيازمنڊن جو شرعيت ۾ وڏي ۾ وڏو درجو آهي، ٻيا وري بي نياز آهن ۽ سمجهندا آهن ته الله تعاليٰ ازل جي ڏينهن کان وٺي سڀني جي روزي، موت، حياتي، بخت جي چڱائي ۽ بدبختي مقرر ڪري ڇڏي آهي. حقيقت ۾ اهي ئي ماڻهو (خدا جا) نيازمنڊ آهن، ۽ هن (الله) کان سواءِ هر شيءِ بي نياز آهي. پهريان ماڻهو پنهنجي نياز مندي جي پردي ۾ لڪل آهن. ٻيا پنهنجي نيازمندي ۾ ڪشف وارا ۽ الله سان غني آهن. هڪڙا نعمت جا طالب ۽ ٻيا نعمت عطا ڪندڙ جا طالب آهن. نعمت جا طالب غني ٿيندا، تڏهن به فقير هوندا. نعمت عطا ڪندڙ جا طالب مشاهدي دولت سان مالا مال رهي فقير به آهن ته غني به آهن.

29- حضرت ابو عبدالله احمد بن عاصم انطاڪي رحم:

ولين جو ساراهيل، ۽ رضا وارن جو وڏو. حضرت ابو عبدالله بن عاصم رحمه طريقت وارن جو وڏو بزرگ هو. شرعيت جي علمن، اصول، فروع ۽ معاملات جو ماهر هو. تمام وڏي عمر تائين دنيا ۾ رهيو. پراڻن ۽ وڏن مشائخن سان صحبتون ڪيائين. تابعين جي پيروي ڪندڙ رهيو. حضرت بشر ۽ حضرت سري جي زماني جو هو. حضرت حارث محاسبي جو مريد ۽ حضرت فضيل سان ملاقاتون ڪري، ان جي صحبت کان فائدو وٺندڙ هو. سڀني زبانن جو ماهر هو. سندس سٺا لطيفا ۽ بلند ڪلام مشهور آهن. سندس قول آهي: انفع الفقر ما كنت به متجلاويه راضيا. "پلي ۾ پلي درويشي اها آهي، جيڪا تولا عزت جو سبب بڻجي ۽ تون ان ۾ راضي هجين". يعني عام ماڻهن جي عزت ظاهري سببن سان ٿيندي آهي، مگر درويش جي عزت سببن جي سبب (الله تعاليٰ) کان آهي. هو هر حالت ۾ هن ڏانهن ڌيان ڏيندو آهي ۽ سندس حڪمن جي آڏو مٿو نواڻيندو آهي. درويشي سببن جي نه هجڻ جو ۽ شاهوڪاري (غنا) سببن جي وجود جو نالو آهي. سببن کان سواءِ درويشي، خدا جي معرفت ۽ سببن سان درويشيءَ جي دعوا پنهنجو ڏيکاءُ آهي. تنهنڪري اهي سبب پردي جو سبب آهن ۽ انهن جو ترڪ ڪرڻ ڪشف ۽ سونهن جو وسيلو آهن. ٻنهي جهانن جي دولت ڪشف، رضا ۽ غضب جي پردي ۾ آهي. اهو بيان درويشن جي سڀني کان وڌيڪ هجڻ کي چئو ٿو ڪري.

30- حضرت ابو محمد عبدالله بن خبيق رحم: خدا جي خوف ۽ پرهيزگاريءَ جي رستي تي هلندڙ:

حضرت ابو محمد عبدالله بن خبيق رحم تصوف جي متقي ۽ عبادت ڪندڙ مشائخن ۾ شمار ڪيو وڃي ٿو. صحيح حديثن ۾ روايت ڪندڙ هو. فقه، معاملات ۽ حقيقت ۾ ثوري مدرسي سان واسطو هئس. اُتان جي مريدن سان سندس لاڳاپو هو. تصوف ۽ معاملات ۾ سندس قول تمام لطيف آهن. سندس قول آهي: من اراد ان يڪون في حياته فلا يسكن الطمع في قلبه. "جيڪو چاهي ته پنهنجي زندگيءَ ۾ جيسرو رهي (يعني صحيح زندگيءَ جو طلب رکي) ان کي پنهنجي دل ۾ لالچ کي جڳهه نه ڏيڻ گهرجي". لالچي پنهنجي لالچ جي هٿ سان هلاڪ ٿيندو آهي. لالچ دل تي سهر لڳائي ڇڏيندي

آهي ۽ مهر لڳل دل ۾ مثل هوندي آهي. مبارڪ آهي اها دل، جيڪا الله کان سواءِ ٻين لاءِ مثل هجي ۽ فقط الله تعاليٰ لاءِ جيتري هجي. دل جي پيدايش ۾ عزت ۽ ذات پئي لڪل آهن. الله تعاليٰ جو ذڪر سندس عزت ۽ لالچ ڏلت آهي. سندس ئي قول آهي: خلق الله تعاليٰ القلوب مسكن الذئفر فسارت مساكن الشهوات من القلوب الا خوف مزعج او شوق مقلق. "الله تعاليٰ دليبن کي ذڪر جي جڳهه بڻايو (مگر) نفس جي ويجهڙائيءَ جي ڪري آهي شهوت جي جڳهه بڻجي ويون. دشمن جي پريشان ڪندڙ خوف آرام وڃائيندڙ شوق کان سواءِ آهي شهوت کان آجيون ٿي نٿيون سگهن". خوف ۽ شوق ايمان جا ٽنڀا آهن. ايمان وارن جي دليبن ۾ تناعت ۾ ذڪر هوندو آهي ۽ اهي لوپ ۽ غفلت کان پاڪ هوندا آهن. مومن جي دل لالچ ۾ شهوت جي پيروري نه ڪندي آهي. ڇو جو اهي شيون وحشت مان پيدا ٿينديون آهن ۽ وحشت واري دل ايمان کان خالي هوندي آهي. ايمان جو واسطو الله تعاليٰ سان آهي ۽ وحشت هميشه حق جي غير سان هوندي آهي. دانائن جي چوڻ موجب: الطماع مستوحش منه كل واحد. "طامع واري کان هر ڪو ڊڄندو آهي".

31- حضرت ابوالقاسم جنيد بن محمد الجنيد القواريري (رح):

ظاهري ۽ باطن وارن ٻنهي ۾ مقبول هو. علم جي فن، اصول، فروع ۽ معاملات ۾ ڪامل هو. ابوٿوري جي صحبت ڪندڙ ۾ شامل هو. ڪلام ۾ وڏي بلندي وارو ۽ مٿانهين حال جو صاحب هو. سمورا صوفي کيس طريقت جو امام سڏيندا آهن ۽ ڪنهن دعويٰ ڪندڙ ماڻهوءَ کي هن تي اعتراض ناهي. حضرت سري سقطي رح جو ڀاڻيجو ۽ مريد هو. ماڻهن حضرت سري رح کان پڇيو: ڪنهن مريد جو درجو پنهنجي مرشد جي درجي کان مٿي به ٿي سگهي ٿو؟ فرمايائين: بيشڪ ٿي سگهي ٿو. هن جو چوڻ دليل اهو آهي ته جنيد منهنجو مريد آهي مگر سندس درجو مون کان مٿي آهي.

حضرت سري رح اها ڳالهه سندس براداري جي ڪري ڪئي ۽ اها سندس بصيرت جي ڪري هئي مگر ماڻهو پاڻ کان مٿي نه ڏسندو آهي ۽ هميشه هيٺ ڏسندو رهيو آهي. حضرت سري رح جي قول جو دليل ظاهر آهي. هن جنيد کي پنهنجي درجي کان مٿي ڏٺو. توڙي سندس نظر جو مقام هيٺ هو، مشهور آهي ته حضرت سري رح جي حياتيءَ ۾ ماڻهن حضرت جنيد رح کي واعظ ڪرڻ جو عرض ڪيو مگر هن قبول نه ڪيو ۽ چيو: جيستائين منهنجو مرشد موجود آهي مان ڪلام ڪري نٿو سگهان. هڪ رات خواب ۾ حضور ﷺ جن کي ڏٺائين. انهن کيس فرمايو: اي جنيد! ماڻهن کي پنهنجو ڪلام ٻڌاء. خدا تعاليٰ تنهنجي ڪلام کي ماڻهن لاءِ چونڪاري جو ذريعو بڻايو آهي. جاڳڻ بعد دل ۾ خيال ڪيائين ته شايد هاڻي منهنجو درجو منهنجي مرشد کان مٿي ٿي ويو آهي، ڇو ته حضور ﷺ جن حڪم ڪيو آهي. صبح سان حضرت سري رح هڪ مريد موڪلي حڪم ڪيو ته جڏهن جنيد نماز کان فارغ ٿئي ته کيس چيو وڃي ته: مريدن جي چوڻ تي تو واعظ شروع نه ڪيو. بغداد جي مشائخ جي درخواست به رد ڪري ڇڏي. مون چورائي موڪليو مگر راضي نه ٿيڻ. مگر هاڻي حضور ﷺ جن جو حڪم آهي، اهو پورو ڪر. حضرت جنيد رح جون اکيون کلي ويون، ۽ معلوم ٿيس ته حضرت سري رح سندس ظاهر ۽ ٻجهي حال کان پوري طرح واقف آهي. سندس درجو بلند آهي، ڇو ته هو جنيد جي رازن کان واقف آهي ۽ جنيد سندس حال کان بيخبر آهي. حضرت جنيد رح حضرت سري رح وٽ حاضر ٿيو، توبه ڪيائين ۽ پڇيائين: اوهان کي ڪيئن خبر پئي ته حضور ﷺ جن مون کي واعظ ڪرڻ جو حڪم ڏنو آهي؟ فرمايائين: خواب ۾ غيب جي آواز ٻڌايو ته حضور ﷺ جن جنيد کي واعظ جو حڪم ڏيڻ ويا آهن ته جيئن بغداد جا ماڻهو فائدو حاصل ڪن. اهو هن ڳالهه جو دليل آهي، ته مرشد هر حال ۾ پنهنجي مريد جي حال کان خبردار رهندو آهي.

هو وڏو عالي ڪلام وارو هو. ڪيتريون ئي لطيف رمزون بيان ڪيون اٿس. سندس قول آهي: ڪلام الانبياءِ نباءِ عن الحضور و ڪلام الصديقين اشارة جن المشاهدات. "تبين جو ڪلام الله وٽ حاضري جو پتو ڏيندو آهي ۽ صديقن جو ڪلام مشاهدي ڏانهن اشارو ڪندو آهي". خبر جو واسطو نظر سان، ۽ مشاهدي جو فڪر سان هوندو آهي. خير ديدار متعلق هوندي آهي ۽ رمز جو واسطو غير سان هوندو آهي. تنهنڪري ولين جي ڪمال جي پڇاڙي، تبين جي ڪمال جي ابتدا هوندي آهي. نبي ۽ ولي جو فرق بلڪل ظاهر آهي. نبي ولي کان پلو هوندو آهي. بي دينن (ملحدن) جون به جماعتون ولي

کي پھريون ۽ نبي کي ٻيون درجو ڏينديون آهن. جنيد رح فرمايو آهي: مون کي ابليس جي ڏسڻ جو شوق هو. هڪ ڏينهن مسجد جي دروازي تي بيٺو هئس. پري کان هڪ ڪراڙي ماڻهو کي ايندو ڏٺو. ويجهو اچي هن مون ڏانهن ڌيان ڏنو. کيس ڏسڻ سان منهنجي دل ڊڄي وئي. مون پڇيو: تون ڪير آهين؟ تنهنجي هيبت کان منهن جي دل ڏکي وئي آهي؟ ڪراڙي چيو: مان اهوئي آهيان جنهن جي ڏسڻ جي توکي سڪ هئي. مون چيس: اي لعنتي! تون حضرت آدم کي سجدو ڇو نه ڪيو؟ چيائين: اي جنيد توکي ڇا ٿي ويو آهي؟ ڇا مان الله جي غير کي سجدو ڪريان؟ مان ابليس جو جواب ٻڌي حيرت ۾ ٻڏي ويس. غيب جي آواز حڪم ڪيو. ته کيس چئو تون ڪوڙ ٿو ڳالهائين. جيڪڏهن تون ۾ فرمانبرداري جو جذبو هجي ها ته الله تعاليٰ جي حڪم جي ابتڙ نه هلين ها. اهڙيءَ حالت ۾ تو خدا تعاليٰ جي ويجهڙائي ڇو حاصل نه ڪئي؟ ابليس به منهنجي دل ۾ اچڻ وارو آواز ٻڌي ورتو ۽ رڙڪيائين: اي جنيد! تو مون کي ساڙي ڇڏيو. ائين چئي غائب ٿي ويو. هيءَ حڪايت حضرت جنيد رح جي پاڪدامني ۽ محفوظ رهڻ جو دليل آهي. الله تعاليٰ پنهنجن دوستن کي ابليس جي مڪر ۽ فريب کان هميشه بچائيندو آهي.

هن کان هڪ مريد ناراض ٿي ويو ۽ سمجهڻ لڳو. ته هن کي به (طريقت جو) درجو حاصل ٿي ويو آهي. تنهنڪري هو مرشد جو محتاج ناهي. هڪ ڏينهن هو امتحان وٺڻ جي ارادي سان وٽس آيو. حضرت جنيد رح هن جي دل جي حالت کان واقف ٿي ويو. هن ڪو سوال پڇيو. هن چيو ته لفظي جواب ٿو چاهين يا معنيٰ جو؟ مريد چيو: مان ٻئي جواب ٿو چاهيان. چيائين لفظي جواب اهو آهي. ته جيڪڏهن تون پنهنجو امتحان وٺين ها. ته هتي منهنجو امتحان وٺڻ نه اچين ها. معنوي جواب هي آهي. ته مون توکي ولایت جي درجي تان لاهي ڇڏيو. مريد جو منهن ڪارو ٿي ويو ۽ سندس دل جو سڪون ٽٽي پيو. توبه زاري ۾ مشغول ٿيو ۽ بيهودين ڳالهين کان پرهيز ڪرڻ لڳو. حضرت جنيد رح فرمايو: توکي اها خبر ناهي ته ولي رازن جا ڄاڻندڙ هوندا آهن ۽ تون سندس مقابلي جو تاب سهي نه سگهندين. پوءِ هن تي ڪجهه پڙهيائين ۽ کيس وري مراد حاصل ٿي وئي ۽ هو مرشدن جي ڪم ۾ دخل ڏيڻ کان پري رهيو ۽ توبه ڪيائين.

32- حضرت ابوالحسن احمد بن محمد نوري رح:

طريقت جي شيخن جو شيخ، شريعت جي امامن جو امام، صوفين جي بادشاهه، تڪلف جي مصيبت کان بيمرواهه. حضرت ابوالحسن احمد بن محمد نوري رح، معاملات ۾ تمام نيك، ڪلام ۾ تمام فصيح، مجاهدي ۾ تمام مٿانهون بزرگ هو. طريقت ۾ سندس اسڪول ٿي نرالو هو. هو صوفين جي نوري جماعت جي پيروي ڪندڙ هو. صوفي جدا جدا ٻارهن جماعتن ۾ ورهائجي سگهن ٿا. انهن مان ڏهه مڃيل آهن. اهي هي آهن: (1) محاسبی (2) قصاري (3) طيفوري (4) جنبدي (5) نوري (6) سهلي (7) حڪيمي (8) خرازي (9) خنفي (10) شطاري. اهي سمورا الله جي راه تي آهن ۽ اهل سنت جماعت ۾ شامل آهن. باقي ٻه جماعتون رد ڪيل (مردود) آهن. انهن مان هڪڙي جماعت حلولي سڏائيندي آهي. اهي حلول (بدن ۾ داخل ٿيڻ) ۾ منجهيل آهن. مسالمن ۽ مشبه فرقن جا ماڻهو هن جماعت سان واسطو رکندا آهن. ٻي رد ڪيل جماعت حلاجين جي آهي. جيڪا شريعت کي ترڪ ڪندڙ ۽ بي ديني (الحاد) ۾ ڦاٿل آهي. آباحتي ۽ فارسي فرقا هن جماعت ۾ شامل آهن. اڳتي هلي هن ڪتاب جي هڪ جدا باب ۾ انهن فرقن جي اختلاف جي سمجهاڻي ڏني. انشا ۽ الله العزيز.

حضرت نوري رح جي طريقت جو رستو تعريف جهڙو هو. سستيءَ کي ترڪ ڪرڻ. سهولت ڳولڻ واري حالت کي ڇڏڻ. ۽ هميشه مجاهدي ۾ رهڻ ۾ اڳرو هوندو هو. چون ٿا، ته هو حضرت جنيد رح سان ملڻ آيو، ته هو ڪرسيءَ تي ويٺو هو. چيائين: يا ابوالقاسم غشيتهر فصد روڪ و نسحتهر فرموني بالحجارة. "اي ابوالقاسم تو هنن کان سچ کي لکايو ۽ هنن توکي ڪرسيءَ تي ويهاريو. مون کين نصيحت ڪئي مگر انهن مون تي پٿر اڇلايا." تعريف جو تعلق نفس جي خواهش سان آهي ۽ نصيحت کي نفس سان مخالفت آهي. ماڻهو هر انهيءَ شيءِ جو دشمن هوندو آهي جيڪا هن جي نفس جي برخلاف هوندي آهي. کيس هر انهيءَ شيءِ سان محبت هوندي آهي جيڪا هن جي نفس جي خواهش مطابق هوندي آهي.

حضرت ابوالحسن نوري رح حضرت جنيد رح جو دوست ۽ حضرت سري رح جو مريد هو. گهڻن ئي مشائخن سان ملاقات ڪئي هئائين ۽ سندن صحبت مان فائدو حاصل ڪيو هئائين. هو احمد بن الحواري سان به مليو هو. تصوف ۾ سندس لطيف اشارا ۽ سهڻا قول آهن. هن علم ۽ فن ۾ گهڻائي نازڪ نڪتا بيان ڪيا آهن. سندس قول آهي: الجمع بالحق تفرقة جن غيره و تفرقة من غيره جمع بحق. "الله ڏانهن منهن ڪرڻ هر شيءِ کان پري ٿيڻ جو نالو آهي. ۽ هر شيءِ کان پري ٿيڻ الله تعاليٰ سان ويجهي ٿيڻ وانگر آهي". يعني جنهن کي الله تعاليٰ ڏانهن لاڙي رکڻ جي توفيق آهي هو هر غير الله کان ڪڍجي ويندو آهي ۽ جيڪو غير الله کان ڪڍيل آهي، ان جو لاڙو الله تعاليٰ ڏانهن آهي. الله تعاليٰ ڏانهن لاڙو رکڻ مخلوقات جي غير کان چوڻڪارو آهي. مخلوقات جي غير کان چوڻڪارو ملندو، ته الله تعاليٰ سان اقبال نيڪ ٿيندو ۽ جڏهن اقبال نيڪ ٿيندو تڏهن ماڻهن کان پري ٿيڻ لازمي ٿيندو. ڇو ته به متضاد شيون هڪ جاءِ تي جمع نه ٿي سگهنديون آهن. مون ٻڌو آهي ته هو ٽي ڏينهن ۽ راتيون هڪ جاءِ تي بيهي روئي رهيو هو. ماڻهن حضرت جنيد رح کي ٻڌايو. هو آيو ۽ چيائين: اي ابوالحسن جيڪڏهن توکي علم آهي ته ڏانهن ڪوڪ ڪرڻ الله تعاليٰ جي آڏو فائدي واري آهي ته مون کي به ٻڌاءِ ته مان به ائين ڪريان. جيڪڏهن رڙيون فائدي واريون ناهن ته رضا تي راضي ره ته تنهنجي دل کي خوشي حاصل ٿئي. حضرت نوري رح رڙيون ختر ڪيون ۽ چيو: اي ابوالقاسم تون ڪهڙو نه سٺو استاد آهين.

سندس قول آهي: اعز الاشياء في زماننا شيان عالم يعمل بعلمه و عارف ينطق هن حقيقته. "اسان جي زماني ۾ به شيون تمام گهٽ آهن: هڪ جيڪو عالم پنهنجي علم تي عمل ڪري ۽ ٻيو عارف جيڪو پنهنجي حال جي حقيقت بيان ڪري". عمل کان سواءِ علم نه هوندو آهي ۽ حقيقت کان سواءِ معرفت نه رهندي آهي.

حضرت نوري رح پنهنجي زماني جو ذڪر ڪيو آهي. اهي شيون هر هڪ زماني ۾ گهٽ رهيون آهن. جيڪو به ڪنهن عالم يا عارف کي ڳوليندو آهي، اهو پنهنجو وقت آهي ۽ کيس پریشاني کان سواءِ ڪجهه به هٿ نه ايندو آهي. پاڻ کي نيڪ بڻائڻ جي ڪوشش ڪرڻ گهرجي جيئن سڄي دنيا عالم نظر اچي. خدا تعاليٰ ڏانهن لاڙو رکڻ کپي جيئن سڄي دنيا عارف ڏسڻ ۾ اچي. عالم ۽ عارف گهٽ آهن. گهٽ شيون مشڪل سان ملنديون آهن. جنهن شيءِ جي وجود جي ڄاڻ نه هوندي، ان شيءِ ڳولڻ ۾ وقت وڃائڻ کان سواءِ ڪجهه به نه ملندو. علم ۽ معرفت پنهنجي ذات کان مطلب ڪرڻ گهرجن ۽ حقيقت جي روشنيءَ ۾ پاڻ کي عمل تي مجبور ڪرڻ گهرجي.

سندس قول آهي: من عقل الاشياء با الله فرجوعه في كل شيء الي الله. "جيڪي ماڻهو هر شيءِ کي الله جي طرف کان سمجهندا آهن، اهي هر شيءِ ۾ الله تعاليٰ ڏانهن ڌيان ڏيندا آهن". ملڪيت ۾ ملڪ جي جاءِ مالڪ سان ٿيندي آهي. الله ڏانهن ڏسڻ سان راحت ملندي آهي ۽ نه مخلوق ڏانهن ڏسڻ سان. شين کي ڪمن جي سبب سمجهڻ ۾ مصيبت ٿي مصيبت آهي. هڪ سالڪ لاءِ دنيا جي شين ڏانهن لاڙو ڪرڻ شرڪ جهڙو آهي ڇو ته شين کي ڪر يا عمل جو سبب سمجهڻ سببن ۾ ٻڌڻ آهي. سببن جي سبب يعني الله تعاليٰ ڏانهن لاڙي رکڻ ۾ چوڻڪارو حاصل ٿيندو آهي.

33- حضرت ابو عثمان سعيد بن اسماعيل حيري رح:

هي پراڻن ۽ صوفين ۾ شمار ٿئي ٿو. پنهنجي زماني جو بينظير ماڻهو هو. سڀني ماڻهن جي دل ۾ هن لاءِ عزت ۽ پيار هو. ابتدا ۾ يحييٰ بن معاذ رح کان فائدو حاصل ڪيائين، پوءِ ڪجھ وقت شاھ شجاع جي صحبت ۾ رهيو. ان سان گڏ حضرت ابوحفص رح جي زيارت لاءِ نيشاپور ۾ آيو ۽ اتي رهي پيو ۽ ان صحبت ۾ سڄي حياتي گذاري ڇڏيائين. هڪ پختي روايت موجب هو باليڻ کان وٺي حقيقت جي تلاش ۾ هوندو هو ۽ ظاهر وارن نفرت ڪندو هو. هن چيو: منهنجي دل چوندي هئي ته هن ظاهر کان سواءِ جيڪو عام ماڻهو ڄاڻن ٿا، شرعيت ۾ هڪ راز آهي. مان بالغ ٿيس ۽ هڪ ڏينهن حضرت يحييٰ بن معاذ رح جي مجلس ۾ هي راز مون تي ظاهر ٿي ويو ۽ مون پنهنجو مقصد حاصل ڪيو. مون حضرت يحييٰ بن معاذ رح جي صحبت اختيار ڪئي. ڪجهه ماڻهو شاھ شجاع جي طرف کان آيا ۽ مون سان ان جو ذڪر

ڪيائون. منهنجي دل ۾ ان جي زيارت جو شوق پيدا ٿيو ۽ مان ريءَ کان ڪرمان روانو ٿيس ۽ شاھ شجاع جي صحبت واري طريقي جي طلب ڪيم. هن مون کي خدمت جي اجازت نه ڏني ۽ چيائين: ”تنهنجي طبيعت رجا (اميد) ڏانهن مائل آهي ڇو ته يحييٰ بن معاذ رح جو مقام رجا وارو آهي ۽ رجا وارا طريقت جي لائق نه هوندا آهن. رجا سستي جو سبب هوندي آهي. مون گهڻيون ئي زاريون ڪيو. ۽ ويهه ڏينهن سندس آستاني تي پيو رهيس. ويهن ڏينهن کان پوءِ مون کي حاضر ٿيڻ جو موقعو مليو ۽ مون کي قبوليت عطا ٿي. پوءِ شاھ شجاع جي صحبت ۾ رهيس. وڏي غيرت وارو مرد هو.

شاھ شجاع نيشاپور ۾ ابوحفص رح جي زيارت لاءِ اچي رهيو هو. مان به ساڻس گڏجي هليس. ابوحفص وٽ پهتاسون. شاھ شجاع کي قبا پهريل هئي. ابوحفص رح بيهي رهيو ۽ چيائين جنهن شيءِ جي تلاش عبا ۾ هئي، اها قبا ۾ ملي وئي. ان دوران منهنجي سموري ڪوشش اها هئي، ته مون کي ابوحفص رح جي صحبت نصيب ٿئي پر شاھ شجاع جو زعب روڪيون بيٺو هو. ابوحفص رح منهنجي ارادي جو اندازو لڳائي ورتو ۽ مان الله تعاليٰ کان روئي روئي دعا گهرندو رهيس. ته مون کي ابوحفص رح جي صحبت به نصيب ٿئي ۽ شاھ شجاع به ناراض نه ٿئي. شاھ واپس وڃڻ جو ارادو ڪيو ۽ مان به تيار ٿي ڪپڙا پائڻ لڳس. ان هوندي به منهنجي دل ابوحفص رح وٽ هئي. آخرڪار هن چيو: اي شاھ! صحبت جي فيض واري حق ۾ هر ڇوڪري کي مون وٽ ڇڏي وڃو. مون کي هن سان دل ٿي وئي آهي. شاھ مون ڏانهن ڏٺو ۽ چيو: ”شيخ جو حڪم مڃ“. شاھ شجاع هليو ويو ۽ مان به ابوحفص رح جي خدمت ۾ رهي پيس. پوءِ سندس صحبت ۾ مون عجيب وغيرت شيون ڏنيون. هن جو درجو شفقت وارو هو.

الله تعاليٰ حضرت ابو عثمان رح کي ٽن مرشدن جي ڪري، ٽي مختلف درجا عطا ڪيا: رجا جو درجو حضرت يحييٰ جي صحبت ۾، غيرت جو درجو شاھ شجاع جي خدمت ۾، ۽ شفقت جو درجو حضرت ابوحفص رح جي مجلس ۾. اهو جائز آهي، ته مريد پنجن - ڇهن يا وڌيڪ مرشدن جي وسيلي مقصدا جي منزل ماڻي ۽ مرشد جي صحبت ۾ کيس نئون درجو ملي. تڏهن به مناسب اهو آهي ته مريد، مرشد کي ڪنهن جاءِ تي به گهٽ نه ڪري. هن کي مرشد جي ڪمال کي ظاهر ڪرڻ نه گهرجي ۽ اهوئي ڇوڏ ڪبي ته مون سڀ ڪجهه انهيءَ جي صحبت مان حاصل ڪيو آهي. مگر سندس درجو تمام مٿانهون هو. اها اخلاق جي تقاضا آهي. مريدن کي درجن ۽ حال سان ڪوبه واسطو ڪونهي.

حضرت ابو عثمان رح نيشاپور ۽ خراسان ۾ تصوف جي تعليم ڏني. هن جنيد، روير، يوسف بن الحسين ۽ محمد بن فضل رحمۃ الله عليهم جي صحبت حاصل ڪئي. ڪوبه ماڻهو هن وانگر پنهنجن مرشدن وٽان فيض حاصل ڪري نه سگهيو آهي. خراسان وارن هن کي ممبر پيش ڪيو ۽ هن تصوف تي تقريرون ڪيون. هن جون تصنيفون تمام مٿانهين درجي واريون آهن. تصوف جي علم وارن فنن ۾ هن جون پختيون روايتون آهن. سندس قول آهي: حق لمن اعزه الله بالمعرفة ان لا يذله بالمعاصية. ”جنهن کي خدا معرفت سان مٿي ڪري، ان تي لازم آهي ته هو گناهن ۾ نه ڀرجي“. ان ڳالهه جو واسطو انساني ڪمن ۽ الاهي حڪمن جيچڙ ڳاٽار ڪوشش ڪرڻ سان آهي. اهو نيڪ آهي ته هو جنهن کي معرفت عطا ڪندو آهي. ان کي گناهن ۾ گرفتار تي، دليل ٿيڻ کان بچائيندو آهي. تڏهن به معرفت ان جي عطا آهي ۽ گناه انسان جو ڪم آهي. جنهن کي الله جي طرفان عزت ملي، ان لاءِ پنهنجي فعل سان دليل ٿيڻ ممڪن نه آهي، جيئن حضرت آدم عليه السلام کي معرفت سان نوازيو ويو، مگر کيس ان جي ذات سان دليل نه ڪيو ويو.

34- حضرت ابو عبدالله احمد بن يحييٰ جلابي رح:

وڏن طريقت وارن مان هو ۽ پنهنجي وقت جو پيشوا هو. سندس نيڪيءَ جو طريقو ۽ سيرت تعريف جهڙا هئا. حضرت جنيد رح سان صحبت ڪيائين. حضرت ابوالحسن نوري ۽ ٻين مشائخن سان به ملاقات ڪئي هئائين. سندس ڪلام مٿانهون ۽ اشارا لطيف هئا. سندس قول آهي: همت العارف الي مولا ۽ قلر يعطف الي شيء سواه. ”عارف وٽ معرفت کان سواءِ ڪجهه به نه هوندو آهي“. معرفت هن لاءِ دل جو سرمايو هوندي آهي ۽ دل بلڪل خدا ڏانهن مشغول هوندي آهي.

جيڪڏهن دل خراب خيالن واري هوندي ته وهمن جو حملو ٿيندو ۽ اهي وهه پردو بڻجي ويندا.

چون ٿا، ته هڪ ڏينهن هن هڪ باهه جي پوڄاري کي ڏٺو ۽ هن جي سونهن سوپيا ڏسي حيرت ۾ پئجي ويو ۽ هن جي سامهون بيهي رهيو. اتان حضرت جنيد رح لنگهيو. هن عرض ڪيس: اي احترام وارا استاد، اهڙو سهڻو چهرو به جهنم ۾ وڃي سگهندو؟ حضرت جنيد فرمايو: پٽ اهو نفس جو ڪيل آهي، جنهن ۾ تن منجهي پيو آهين. اها عبرت جي جاءِ ناهي. جيڪڏهن تون عبرت جي اک سان ڏسين ته هن حياتيءَ جو هر هڪ ذرو اها ئي سونهن ۽ سوپيا رکي ٿو. انهيءَ بي حرمتيءَ جي ڪري تمام جلد توتي عذاب اچڻ وارو آهي. حضرت جنيد رح اهو چئي هليو ويو. سالن سال توبه ڪيائين. خدا تعاليٰ کان توفيق گهريائين، تڏهن قرآن کيس وري ياد اچي ويو. ان کان پوءِ اهڙو حال رهيس. جو الله کان سواءِ ڪنهن ڏانهن به نه ڏٺائين ۽ غير جي ڏسڻ تي ڪو وقت نه وڃايائين.

35- حضرت ابو محمد ربيع بن احمد رح:

حضرت جنيد رح جو ويجهو دوست هو. نطق ۾ حضرت داؤد عليه السلام جي پيروي ڪندو هو. قرآن جي تفسير ۽ قراءت جو وڏو عالم هو. وڏو حال جو صاحب. ۽ وڏي درجي وارو مشهور صوفي هو. اڪيلو سفر ڪندو هو ۽ ڏاڍي رياضت ڪندو هو. آخري عمر ۾ پاڻ کي دنيا وارن ۾ لڪائي ڇڏيو هئائين. وقت جي خليفي کي اعتماد ۾ آئي، قاضي مقرر ٿي ويو. مگر هن جو مقام ايڏو بلند هو، جو هن کان هر شيءِ به لڪائجي نه سگهي. حضرت جنيد رح فرمايو آهي: اسان ماڻهو فارغ ٿيڻ جي باوجود مشغول آهيون ۽ روبرو مشغول هجڻ جي باوجود به فارغ آهي. تصوف تي سندس ڪافي ڪتاب آهن. سندس هڪ خاص ڪتاب سماع تي آهي، جنهن جو نالو ”غلط الواجدين“ آهي. مان هن ڪتاب ڏسڻ لاءِ مشتاق آهيان. چون ٿا، ته هڪ ڏينهن ڪنهن ماڻهوءَ اچي پڇيو: ڪيف حالڪ. ”تنهنجو ڪهڙو حال آهي؟“ چيائين: ڪيف حال من دينه و همته دنيا و ليس هو بصالح تقى و لا بعارف نقى. اهڙي ماڻهوءَ جو ڇا حال هوندو، جنهن جو مذهب سندس پنهنجي لالچ هجي ۽ جنهن جا خيال دنيا تائين محدود هجن ۽ جيڪو نه پرهيزگار زاهد هجي ۽ نه وري معرفت جو صاحب هجي. ان ۾ نفس جي عيبن ڏانهن اشارو آهي، ڇو ته نفس لاءِ مذهب سڏيندا آهن ۽ سندس پنهنجي پيروي کي شريعت جو نالو ڏيندا آهن. جيڪو سندن ها ۾ ها ملائيندو آهي، ان کي متقي چوندا آهن، پوءِ ڪٿي بي دين چون هجي جيڪو سندن مرضيءَ جي ابتڙ هوندو آهي، ان کي بي دين چوندا آهن، پوءِ ڪٿي ڪيڏو به پرهيزگار چو نه هجي. اها مصيبت اسان جي زماني ۾ گهڻي آهي. اهڙي قسم جي ماڻهوءَ لاءِ خدا کان پناهه گهرجي. روبرو جو جواب سوال ڪندڙ جي قلب جي ڪيفيت موجب هو. يقين سان هن نيڪ نيڪ تشخيص ڪئي هوندي. اهو به ٿي سگهي ٿو، ته هو خود اهڙي حالت ۾ گرفتار هجي ۽ پنهنجو حال بيان ڪري رهيو هجي، يعني پنهنجي ڪمزوريءَ کي انصاف ڪرڻ وارن جي نظرن سان ڏسي رهيو هجي.

36- حضرت ابو يعقوب بن حسين رازي رح:

پنهنجي وقت جي وڏن امامن ۽ پراڻن مشائخن مان آهي. وڏي عمر هيس. حضرت ذوالنون مصري رح جو مريد هو. ڪيترن ئي مشائخن سان ملي چڪو هو، سڀني جي خدمت ڪئي هئائين. سندس قول آهي: اذ الناس الفقر الطموع و اعزهم المحب لمحبة الصديق. ”ماڻهن ۾ وڏو ذليل لالچ وارو فقير آهي ۽ پياري ۾ پيارو ماڻهو محبوب سان سچي محبت ڪرڻ وارو آهي.“ لالچ فقير لاءِ ٻنهي جهانن جي خواري جي سبب آهي. درويش اڳ ۾ ئي ماڻهن جي نظر کان ڌڪاريل ٿيندو آهي. جيڪڏهن هن ۾ دنيا جي لالچ به هوندي ته اڃا به وڌيڪ ڌڪاريل ٿيندو. آبرو واري شاهوڪاري ذليل فقيري کان ڀلي آهي. لالچي فقير ظاهر ۾ به ڪوڙو نظر ايندو آهي. محب پاڻ کي محبوب جي سامهون وڌ کان وڌ ڌڪاريل سمجهندو آهي ۽ محبوب جي خاطر داري ۾ مصروف رهندو آهي. ان ۾ لالچ جو شڪ آهي. لالچ جي ختر ٿيڻ سان فقير بڻجڻ جو سوال ئي پيدا نٿو ٿئي. زليخا جي حضرت يوسف عليه السلام ۾ لالچ هئي، ته ان لاءِ رڳي خواري هئي. جڏهن لالچ مٽجي وئي

تہ اللہ تعالیٰ کيس نئون حسن ۽ جواني عطا ڪئي. قائدو آهي، تہ جڏهن محب قدم اڳتي وڌائيندو آهي تڏهن محب پوئتي هٽندو آهي. جڏهن دوست پنهنجي دوست سان پاڪر پائي ڌار ٿيندو آهي ۽ فقط دوستي مان طبع جي تسڪين حاصل ڪندو آهي، تڏهن دوست هن ڏانهن ڌيان ڏيندو آهي، محبت ۾ رڳي عزت آهي جيستائين وصل جي تمنا نہ هوندي آهي. جيڪڏهن ميلاب جي آرزو هوندي آهي، تہ ڪاميابي نہ ٿيندي آهي تہ ذلت کان سواءِ ڪجهہ بہ نہ هوندو آهي. جيڪڏهن محب جي دوستي جو احساس کيس فراق ۽ وصل کان بيپرواه ڪري نٿو ڇڏي، تہ ان جي محبت ڪڇي آهي. الله بهتر ڄاڻندڙ آهي.

37- حضرت ابوالحسن سمنون بن عبدالله الخواص رح:

پنهنجي زماني جو بيمثال ماڻهو ٿي گذريو آهي. محبت ۾ بلند درجو هئس. سڀ مشائخ سندس بزرگيءَ جا قائل هئا. عام ماڻهن ۾ ”محب سمنون“ جي نالي سان مشهور هو. پر هو پاڻ کي ”سمنون ڪذب“ سڏيندو هو. غلام الخليل جي هٿان وڏيون مصيبتون سنائين ۽ وقت جي خليفي آڏو وڏيون ڏکيون شهادتون ڏنائين. مشائخ هن ڳالهه تي ناراض هئا، تہ هو هڪ وڏو رباڪار ۽ ڪوڙو طريقت ۽ زهد جي دعويٰ ڪندڙ هو. هو وقت جي خليفي ۽ اميرن جو دادلو هو. دين کي دنيا جي بدلي ۾ خريد ڪندو هو، جيئن اڄ ڪلھ بہ ٿي رهيو آهي. غلام خليل اميرن وٽ طريقت جي مشائخن جي برائي ڪندو هو ۽ سندس مراد اها هئي، تہ هنن وٽ فقط سندس رسائي هجي. مان مرتبو قائل رهي ۽ ڪو سچيءَ دل واري ڏينهن منهن نہ ڪري. حضرت سمنون ۽ ان جي زماني جا مشائخ ڪيترا نہ خوش نصيب هئا جو کين فقط هڪڙي غلام خليل سان واسطو پيو. هن زماني ۾ تہ لکين غلام الخليل آهن مگر ڪوبہ خوف ڪونهي. مردار تي ڳجهون ڪرنديون آهن.

جڏهن حضرت سمنون رح جي بغداد ۾ شهرت ٿي ۽ ماڻهن جا هجور وٽس اچڻ لڳا تڏهن غلام خليل کي ڏاڍي تڪليف آئي مگر ۽ قريب جا چار ويڃاڻڻ لڳو. هڪ عورت حضرت سمنون رح جي حسن تي عاشق ٿي پئي ۽ پنهنجو پاڻ کي پيش ڪيائين مگر حضرت سمنون کيس رد ڪري ڇڏيو. هوءَ حضرت جنيد رح وٽ وئي ۽ عرض ڪيائين تہ سمنون رح کي سمجهايو. تہ هو کيس پنهنجي شادي ۾ قبول ڪري. حضرت جنيد رح کي ڪاوڙ لڳي ۽ انهي عورت کي تنبيهه ڪيائين. هوءَ وري حضرت سمنون رح وٽ آئي ۽ مٿس ناپاڪ تهمت لڳائي. عورت وقت جي خليفي وٽ شڪايت ڪئي. خليفي موت جو حڪم ڏنو. جلا آيو ۽ خليفو حڪم ڏيڻ لڳو تہ سندس زبان بند ٿي وئي. ان رات خواب ۾ ڏٺائين تہ خليفي جي ملڪ جو زوال حضرت سمنون جي حال سان ايندو. ٻئي ڏينهن تي خليفي معافي ورتي ۽ حضرت سمنون کي عزت ۽ آبرو سان آزاد ڪيائين. سندس ڪلام مٿانهون آهي ۽ محبت متعلق ڏکيا اشارا آهن. هڪ دفعي حجاز کان واپس اچي رهيو هو. رستي ۾ قنديل شهر جي ماڻهن واعظ ڪرڻ لاءِ درخواست ڪئي. هن ممبر تي چڙهي ڳالهايو مگر ڪنهن تي بہ اثر نہ ٿيو. هن قنديلن ڏانهن منهن ڪري چيو: مان اوهان سان ڳالهائي رهيو آهيان.

سموريون قنديلون ڪري چور چور ٿي ويون، ان جو قول آهي: لا يعبر عن شيء الا بما هو اوق منه ولا شيء اوق من المحبت فيما يعبر عنها. ”هز شيء جي سمجهاڻي ان شيء کان وڌيڪ نازڪ لفظن ۾ ڪري ٿي سگهجي. محبت کان ڪابه شيء نازڪ ناهي. محبت کي ڪهڙي شيء ليکيو وڃي؟“ مراد هي آهي تہ محبت جو تعبير محال آهي ڇو تہ تعبير معبر (تعبير ڪرڻ واري) جي صفت ۽ محبت محبوب جي صفت آهي. ان لاءِ لفظن ۾ سندس معنيٰ سمائجي نٿي سگهي.

38- حضرت ابوالفوارس شاهه شجاع ڪرمانی رح: شاهي خاندان مان هو. پنهنجي زماني ۾ بيمثال هو:

حضرت ابوتراب نخشي سان صحبت ڪئي هئائين، ۽ ٻين ڪيترن مشائخن سان ملاقات ڪري چڪو هو. حضرت ابو عثمان حيري رح جي سوانح ۾ هن جو ڪجهہ حال بيان ٿي چڪو آهي. تصوف ۾ هن جا ڪيترائي رسالا آهن. ان جو

هڪ ڪتاب به آهي جنهن کي ”مراة الحكما“ سڏيندا آهن. سندس ڪلام جي طرز مٿانهين آهي. سندس قول آهي: لاهل الفضل فضل مالر يروه فاذا راوه فلافضل لهر ولاهل الويت مالر يروها فاذا راوها فلا ولايت لهر. ”جيستائين پنهنجي فضيلت کي نٿا ڏسن تيستائين فضيلت جا لائق فضيلت وارا آهن ۽ جيستائين سندس نظر پنهنجي ولايت تي نٿي پئي تيستائين ولايت وارا آهن.“ مطلب اهو آهي ته جتي فضيلت ۽ ولايت آهن اتي نظر گر ٿي وڃي ٿي ۽ جتي نظر آهي اتي فضيلت ۽ ولايت ختم ٿي وينديون آهن. ڇو ته فضيلت (فضل) هڪ اهڙي صفت آهي جنهن کي فضل وارو ڏسي نٿو سگهي ۽ ولايت هڪ اهڙي شيءِ آهي، جنهن کي ولي نه ڏسندو آهي. جيڪڏهن ڪو چوي ته اهي فاضل ۽ ولي آهن، ته اهي نه فاضل آهن نه ولي. چون ٿا، ته هن چاليهه سال اوجاڳو ڪيو. چاليهه سالن کانپوءِ ستو ته خواب ۾ خدا جو ديدار ماڻيائين. عرض ڪيائين: منهنجا مولائي مان جاڳڻ وقت ديدار جو طالب هئس. آواز آيو: جيڪڏهن نه جاڳين ها ته اڄ خواب ۾ ديدار به حاصل نه ڪرين ها. الله بهتر ٿو ڄاڻي.

39- حضرت عمرو بن عثمان مڪي رح: بزرگ ۽ وڏن صوفين ۾ شمار ٿئي ٿو. طريقت تي سندس ڪتاب مشهور آهن:

حضرت ابوسعيد خراجي جي ملاقات ۽ نباحي جي صحبت کان پوءِ حضرت جنيد رح جي مريدن ۾ شامل ٿيو. اصول ۾ پنهنجي وقت جو امام هو. سندس قول آهي: لايتق عليٰ كفييت الوجد عبارة لآله سر الله عند المومنين. ”وجد جي سمجهاڻي ڏئي نٿي سگهجي، ڇو ته اهو الله ۽ مومن جي وچ ۾ راز آهي.“ ماڻهو ڪيڏي به ڪوشش ڪري ته سندس سمجهاڻي الله جي راز کي چهي نٿي سگهي، ڇو ته انساني ڳالهه ٻولهي ۾ رب جا راز سماڻجي نٿا سگهن. چون ٿا، ته جڏهن حضرت عمرو رح اصفهان ۾ آيو، تڏهن هڪ نوجوان پنهنجي پيءُ جي منع ڪرڻ جي باوجود سندس مجلس ۾ شامل ٿي ويو. اهو نوجوان بيمار ٿي پيو ۽ بيماريءَ وڏي ڊيگهه ڪئي. هڪ ڏينهن هو ٻين سان گڏ جي هن کان پڇڻ ويو. نوجوان اشاري سان چيو: ڪنهن قوال کي چئو، ته ڪجهه شعر ڳائي ٻڌائي. هن قوال کي حڪم ڏنو. هن ڳائڻ شروع ڪيو:

مالي مرضت فلر يعندي عايد منكر ويمرض عبد ڪم فاعود.

”جڏهن مان بيمار ٿيان ٿو، ته توهان پڇڻ نٿا اچو ۽ جڏهن توهان بيمار ٿيو ٿا، ته آءٌ پڇڻ اچان ٿو.“ بيمار نوجوان اٿي بيٺو ۽ سندس بيماري گهٽجڻ لڳي. هن عرض ڪيو ڪجهه وڌيڪ شعر ٻڌايو. قوال وري چيو:

واشد من مرضي عليٰ صدود عليٰ صدود ڪر و صدود عبد ڪم عليٰ شديد.

”توهان جو پڇڻ نه اچڻ مون لاءِ بيماريءَ کان سخت آهي. پڇڻ کان روڪڻ تڪليف ڏيندڙ آهي. نوجوان اٿي بيٺو ۽ سندس بيماري ختم ٿي وئي. سندس پيءُ کيس حضرت عمرو رح جي حوالي ڪري ڇڏيو ۽ جيڪو وسوسو سندس دل ۾ هو، ان کان توبه ڪيائين. اهو نوجوان پوءِ وڏو بزرگ ۽ طريقت جو صاحب ٿيو. الله بهتر ٿو ڄاڻي.

40- حضرت ابو محمد سهل بن عبدالله تستري رح:

پنهنجي وقت جي مرشد (شيخ) هو. سڀ ماڻهو سندس تعريف ڪندا هئا. وڏي رياضت، معاملن جي نيڪي ۽ دل جي خلوص ۾ وڏي مقام وارو هو. ڪمن جي عيبن تي روشني وجهڻ ۾ مشهور هو. ظاهر وارن عالمن جو چوڻ آهي، ته هن شريعت ۽ حقيقت کي هڪ جاءِ تي ڪنو ڪيو. اهو قول غلط آهي، ڇو ته ڪنهن به شريعت ۽ حقيقت کي ڌار نه ڪيو آهي. حقيقت جي به ڪا حيثيت ڪانهي. حضرت ابومحمد سهل جا قول عام طور تي آساني سان سمجه ۾ ايندڙ آهن. ان ڪري ظاهر وارن عالمن غلطي ڪئي آهي. الله تعاليٰ شريعت کي حقيقت سان ڪنو ڪيو آهي، ۽ ڪنهن به ولي کي جرئت ناهي، ته هنن کان جدا ڪري سگهي. جيڪڏهن انهن جي جدائي ثابت ٿي وڃي ته يقيناً هڪ ڪي رد ۽ ٻي کي قبول ڪيو ويندو. ظاهر آهي ته شريعت کي رد ڪرڻ بي ديني (الحاد) ۽ حقيقت کي رد ڪرڻ شرڪ آهي. جيڪو فرق ڪيو وڃي ٿو، اهو معنوي ناهي، اهو فقط حقيقت کي ثابت ڪرڻ لاءِ ڪيو ويندو آهي. اصل ۾ لا اله الا الله حقيقت آهي ۽ محمد رسول الله

شرعيت آهي. جيڪڏهن ڪو چوي، ته ايمان به نڪ رهي ۽ انهن پنهنجي جملن ۾ فرق به هجي، ته اهو بلڪل ناممڪن ۽ ڪوڙ واري ڪوشش وانگر ٿيندو. مطلب ته حقيقت تڙ (اصل) ۽ شرعيت ان جي شاخ آهي. معرفت، حقيقت ۽ خدا جي حڪمن جي پيروي شرعيت آهي. اصل ۾ ظاهر وارا اهڙي هر هڪ ڳالهه جو انڪار ڪندا آهن، جيڪا سندن سمجهه ۾ نه ايندي آهي. ياد رکڻ گهرجي، ته الله جي رستي واري اصول کان انڪار ڪرڻ خطرناڪ آهي ۽ ايمان جي دولت لاءِ الله تعاليٰ جي شڪر ڪرڻ گهرجي.

سندس قول آهي: ما طلعت الشمس ولا غربت علي وجه الارض الا وهو جهال بالله الا من يوثر الله علي نفسه وروحه و دنياه و آخرته. "زمين تي سج اڀري لهي ويندو آهي، مگر ماڻهو خدا کان غافل رهندا آهن، سواءِ انهن جي جن خدا کي پنهنجي جان، تن، دنيا ۽ آخرت جي خيال کان وڌيڪ ڄاتو آهي." مطلب هيءُ آهي ته پنهنجي نصيب جي پاڪر ۾ رهڻ وارو، پنهنجي خدا کان بيخبر رهندو آهي. سندس ڄاڻ تدبير کي ترڪ ڪرڻ چاهيندي آهي. تدبير کي ترڪ ڪرڻ رضا (تسليم) جو سبب آهي. تدبير جو سهارو وٺڻ تقدير کي رد ڪرڻ وانگر آهي. الله بهتر ٿو ڄاڻي.

41- حضرت ابو عبد الله بن فضل بلخي (رح): هي عراق ۽ خراسان پنهنجي ۾ مقبول هوندو هو:

حضرت احمد بن خضريه رح جو مريد هو. کيس حضرت ابو عثمان جيري رح سان وڏي عقيدت هئي. تصوف عشق جي سبب کان، تعصب رکندڙ ماڻهن کيس بلخ مان ڪڍي ڇڏيو. هو سمرقند هليو ويو ۽ اتي ئي پنهنجي حياتي پوري ڪيائين. سندس قول آهي: اعرف الناس بالله اشدهر مجاهدة في اومره واتبعهم لسنة نبيه. "سڀ کان وڏو عارف اهو آهي، جيڪو سڀ کان وڌيڪ محنت (رياضت) ڪري ۽ نبي ڪريم ﷺ جي سنت تي هلي." جيڪو الله کي وڌيڪ ويجهو هوندو آهي. اهو سندس حڪمن تي (بين کان) وڌيڪ هلندو آهي. جنهن جي تقدير ۾ دوري آهي، اهو حضور ﷺ جن جي پيروي کان پڇندو آهي. سندس هڪ ٻيو قول آهي: عجت ممن يقطع الوادي والقفار والمفاوز حتي يصل الي قلبه لان فيه آثار مولاه. "مون کي ان ماڻهوءَ تي تعجب آهي، جيڪو خدا جي گهر وڃڻ لاءِ رڻ پٽ جهڙا ٿو، ته نبين سڳورن جون نشانيون ڏسي. هو پنهنجي نفس ۽ نفس جي خواهش کي پار ڪري پنهنجي دل تائين ڇو نٿو پهچي؟ سندس دل ۾ ته سندس مولا جون نشانيون (موجود) آهن. مطلب هي آهي ته دل الله تعاليٰ جي معرفت جو مقام آهي ۽ انهي ڪعبي کان وڌي آهي، جنهن ڏانهن منهن ڪري مٿو جهڪائيندا آهيون. ماڻهو ڪعبي ڏانهن منهن ڪندا آهن ۽ الله دل ڏانهن ڏسندو آهي. جتي دل آهي، اتي منهنجو دوست آهي. جتي سندس حڪم آهي، اتي منهنجي آرزو آهي. جتي نبين جا نشان آهن، اتي منهنجن دوستن جون نگاهون آهن. الله بهتر ٿو ڄاڻي.

42- ابو عبد الله محمد بن علي ترمذي (رح):

هن ڪيترائي وڏا ڪتاب لکيا آهن، جن جي فصاحت ۽ بلاغت سندس ڪرامت جي ثابتي آهي. مثلاً "ختر الولايت"، "ڪتاب النهج"، "تواد الاصول" وغيره. منهنجي عقيدتي موجب انهن کي وڏي عظمت آهي ۽ منهنجي دل انهن جي عاشق آهي. منهنجي مرشد فرمايو آهي، ته حضرت محمد بن علي ترمذي رح هڪ اهڙو يگانو موتي آهي جنهن جو مثال نه ملندو. ظاهري علم تي به سندس ڪافي ڪتاب آهن. حضور ﷺ جن جي حديث جو به پختو راوي ٿي گذريو آهي. قرآن پاڪ جو تفسير لکي رهيو هو، ته وفات ڪري ويو. جو ڪجهه لکي چڪو هو. اهو عالمن وٽ پکڙيل آهي. هن فقه جو علم حضرت ابوحنيفه جي هڪ دوست وٽ پڙهيو. ترمذ ۾ ماڻهو کيس محمد حڪيم سڏيندا هئا. تصوف ۾ کيس حڪيمن جي ٽولي سان نسبت ڏيندا آهن.

سندس فضيلتون بيشمار آهن. حضرت خضر عليه السلام سان به ملات ڪئي هئي. سندس مريد ابوبڪر الوراق جو چوڻ آهي، ته هر آچر تي حضرت خضر عليه السلام وٽس ايندو هو ۽ ٻئي گڏجي گتنگو ڪندا رهيا.

سندس قول آهي: من جهل با وصاف العبودية فهو بنعمت الربوبية اجهل. "جنهن کي شرعيت ۽ بندگيءَ جي اصولن جي خبر ناهي، ان وٽ الله جو علم ڪڏهن به رهي نٿو سگهي". مطلب هي آهي، ته جنهن کي ظاهر ۾ پنهنجي نفس جي معرفت حاصل نه ٿيندي آهي، ان کي الله جي معرفت به نه ملندي آهي. جنهن کي آدميت جي آفتن جو پتو نه هوندو آهي اهو الله تعاليٰ جي صفتن کان به بيخبر هوندو آهي. ظاهر جو باطن سان واسطو آهي. باطن کانسواءِ ظاهر سان واسطو رکڻ اجايو آهي، ۽ ظاهر کانسواءِ باطن سان تعلق رکڻ به محال آهي. خدا جي صفتن جي ڄاڻ تڏهن حاصل ٿيندي جڏهن ٻانهن جون صفتون صحيح هونديون. انهن کانسواءِ معرفت حاصل نه ٿي سگهندي. هي جملو اصولن جو اصول آهي، ۽ ڏاڍي فائدي واري ڳالهه آهي. الله گهريو ته ان جي وڌيڪ سمجهاڻي پنهنجي جاءِ تي پيش ڪندس.

43- حضرت ابوبڪر محمد بن عمرو وراق رحمہ: وڏن مشائخن ۽ زاهدن ۾ شامل هو:

حضرت احمد خضريه رحمہ سان ملاقات ۽ محمد بن علي رحمہ سان صحبت ڪري چڪو هو. آداب ۽ معاملات تي سندس ڪافي ڪتاب آهن. وڏا مشائخ کيس "مؤدب اولياءَ" سڏيندا رهيا. چون ٿا، ته حضرت محمد بن علي رحمہ هن کي ڪجهه ڪتاب حوالي ڪري چيو، ته انهن کي درياءُ داخل ڪر. کيس مجال نه ٿي. ۽ ڪتاب گهر ۾ رکي ڇڏيائين. محمد بن علي حارث رحمہ وٽ وڃي چيائين، ته هن ڪتاب درياهه ۾ اچي ڇڏيا. هن پڇيو: "ڇا ڏٺي؟" چيائين: ڪجهه به نه ڏٺو. هن فرمايو: تون غلط ٿو چوين. وري وڃ ۽ ڪتاب پاڻي ۾ وجهي اچ. وراق جي دل تي انهيءَ ڪرامت جو ايڏو اثر ٿيو جو جلدي وڃي ڪتاب پاڻيءَ ۾ وڌائين. پاڻي به حصا ٿي ويو، هڪ صندوق ظاهر ٿي جنهن جو ڪلف لٿل هو. ڪتاب ان صندوق ۾ وڃي پيا ۽ اها بند ٿي وئي. وراق واپس اچي سموري ڳالهه ٻڌائي. محمد بن علي رحمہ چيو: هاڻي نيڪ آهي. هن پڇا ڪئي: مون کي ٻڌايو ته اهو ڪهڙو راز هو؟ چيائين: مون اهي ڪتاب اصول تحقيق تي لکيا هئا. اهي ايڏا ڏکيا هئا جو ڪنهن جي به سمجهه ۾ نه اچن ها. حضرت خضر عليه السلام مون کان گهريا هئا ۽ درياءُ کي الله تعاليٰ جو حڪم هو ته کيس پهچائي. حضرت ابوبڪر وراق جو قول آهي: الناس ثلثة العلماء والأمرء والفقرء فاذا فسد العلماء فسد الطاعة واذا فسد الأمرء فسد المعاش واذا فسد الفقرء فسد الاخلاق. "ماڻهن جا ٽي قسم آهن: هڪڙا عالم، ٻيا امير ۽ ٽيون فقير. جيڪڏهن عالم فساد ڪندا ته عبادت ۽ شرعيت ۾ فساد پيدا ٿيندو. جيڪڏهن امير فساد ڪندا، ته ماڻهن جي معاشي حالت ۾ فساد پيدا ٿيندو (تباهي ايندي)، جيڪڏهن فقير فساد ڪندا، ته ماڻهن جي اخلاق ۾ فساد پيدا ٿيندو". اميرن ۽ بادشاهن جو فساد سندن ظلم ۽ ستم ۾، عالمن جو فساد لوپ ۽ لالچ ۾، ۽ فقيرن جو فساد رباڪاري ۾ هوندو آهي. جيڪڏهن امير، عالمن کان منهن نه موڙيندا ته فساد نه ڪندا، جيڪڏهن عالم بادشاهن سان ڪچهريون نه ڪندا، ته فساد کان بچندا. جيڪڏهن فقير دولت کان پاسو ڪندا ته فساد نه مچائيندا. امير، جهالت جي ڪري ظلم ڪندا آهن. عالمن جي خرابي لالچ جي ڪري ٿيندي آهي. فقير وري ربا جي ڪري توڪل ڇڏي ڏيندا آهن. علم کانسواءِ بادشاهه، پرهيزگاري کان سواءِ عالم ۽ توڪل کان سواءِ فقير شيطان کي ويجهڙا ٿيندا ويندا آهن. سڄي دنيا ۾ انهن ٽن جماعتن جي هٿان فساد ٿيندو آهي. الله بهتر ٿوڄائي.

44- حضرت ابوسعيد احمد بن عيسيٰ خزاز رحمہ:

توڪل ۽ رضا وارن جو پيڙو ۽ فنا جي طريقي جو سالڪ. حضرت احمد بن عيسيٰ مريدن جي حال جي زبان، ۽ طالبن جي وقت جو دليل هو. طريقت وارن ۾ هي پهريون ماڻهو هو جنهن فنا ۽ بقا متعلق لکيو. سندس فضيلتون بيشمار آهن. هو رياضت، دانائي (نڪته رسي) مٿانهين ڪلام ۽ بلند اشارن ۾ مشهور آهي. حضرت ذوالنون مصري رحمہ سان ملاقات ۽ بشر رحمہ ۽ سري رحمہ سان صحبت ڪئي هئائين. هن وٽان پيغمبر ﷺ جن جي حديث آهي: جبلت القلوب علي حب من احسن اليها واعجبا من لم يري محسنا غير الله كيف لا يميل بڪليه الي الله. "دل قدرتي طور تي ان سان محبت ڪندي آهي، جيڪو مهربانيءَ سان پيش ايندو آهي". هن حديث لاءِ حضرت ابوسعيد فرمايو آهي: ان ماڻهوءَ تي تعجب آهي، جيڪو

دنیا ۾ خدا جي ذات کان سواءِ ڪنهن ٻئي کي احسان ڪندڙ سمجهندو آهي ۽ خدا تعاليٰ کي احسان ڪندڙ سمجهڻ کان پوءِ به دل ۽ جان سان ان جو نه ٿيندو آهي. حقيقي احسان ڪرڻ وارو الله پاڪ آهي ۽ احسان اصل ۾ ان تي ڪبو آهي. جيڪو احسان جو محتاج هوندو آهي. جيڪي پاڻ احسان جا محتاج هوندا، اهي ٻين تي احسان ڇا ڪندا؟ الله تعاليٰ سڀني جو مالڪ ۽ حاڪم آهي ۽ ڪنهن جو به محتاج ناهي. ان لحاظ کان الله جا دوست هر نعمت حاصل ٿيڻ تي نعمت عطا ڪندڙ تي نظر رکندا آهن. سندن دليون پوريءَ طرح سان محبت ۾ گرفتار هونديون آهن. هو هر غير شيءِ کان پرهيز ڪندا آهن.

45- حضرت ابوالحسن علي بن محمد اصفهاني رح:

ڪي ماڻهو کيس علي بن سهل سڏيندا هئا. سندس شمار وڏن مشائخن مان ٿيندو هو. حضرت جنيد رح ۽ هن جي وچ ۾ لطيف خط و ڪتابت ٿيندي رهندي هئي. حضرت عمر بن عثمان هن جي زيارت لاءِ اصفهان آيو. هو حضرت ابوتراب جو صحبتي ۽ حضرت جنيد رح جو دوست هو. صرف سندس طريقو ساراهيل هو. رضا ۽ رياضت سان سينگاريل هو. فتني ۽ فساد کان دور رهندو هو. حقيقتن ۽ معذبن ۾ سندس ڪلام بلاغت وارو دقيق اشارن ۾ سندس بيان لطافت وارو هوندو هو. سندس قول آهي: الحضور افضل من اليقين لان الحصر طنات واليقين خطرات. "حاضري يقين کان بهتر هوندي آهي. ڇو ته حاضري واري ڪيفيت هميشه لاءِ هوندي آهي ۽ يقين به لحظي واري شيءِ آهي". مطلب هيءُ آهي ته حاضريءَ جي جاءِ دل آهي، جيڪا وسري نٿي سگهي. يقين هڪ اڇي وڃي شيءِ آهي. حاضريءَ وارا (ڌڻيءَ جي) درگاه ۾ پهچندڙ آهن. يقين وارا ڇڻ ته آستانن تي پيا آهن. غيب ۽ حاضري تي هڪ جدا باب مناسب جاءِ تي ايندو. انشاءِ الله تعاليٰ.

هن جو قول آهي: من وقت آدم الي قيام الساعة الناس يقولون القلب القلب وانا احب ان اري رجلاً يصف ايش القلب و كيف القلب فلا اري. "حضرت آدم کان قيامت تائين ماڻهو دل دل پڪاريندا. مان اهڙي ماڻهوءَ جي تلاش ۾ آهيان. جيڪو اهو ٻڌائي سگهي ته دل ڇا آهي ۽ ڪيئن آهي؟ (اهڙو ماڻهو) نظر نٿو اچي". عام ماڻهو گوشت جي ٽڪري کي دل سڏيندا آهن. اها ته چرين کرين ۽ ٻارن وٽ به هوندي آهي. مگر اهي دل کان سواءِ هوندا آهن. دل ڇا آهي؟ اها عبارت کانسواءِ ڪٿي به موجود ناهي. حقيقت ۾ دل الله جي ديدار جي جاءِ آهي. اها عبارت کان سواءِ ڪٿي به موجود ناهي.

46- ابوالحسن محمد بن اسماعيل خير النساخ رح:

پنهنجي وقت جي وڏن مشائخن مان هو. معاملات ۽ خطين ۾ سندس بيان جو نمونو لطيف هوندو هو. هن جي تحرير تمام سٺي هوندي هئي. هن وڏي عمر پاتي. حضرت شبلي رح ۽ حضرت ابراهيم خوارص رح هن جي مجلس ۾ توبه ڪئي. هن شبلي کي تعظيم جي طريقي سان جنيد رح ڏانهن موڪليو. هو سري رح جو مريد، جنيد رح ۽ ابوالحسن رح نوري جو همعصر هو. حضرت جنيد رح کيس ڏاڍو پيارو سمجهندو هو. حضرت ابو حمزه بغدادی هن جي وڏي مراد رکندو هو. چون ٿا، ته هن کي خيرالنساخ ان ڪري چوندا آهن جو جڏهن پنهنجي وطن سامره مان حج جي نيت سان نڪتو ۽ ڪوفي مان لنگهيو. ته شهر جي دروازي تي هڪ ريشم اٿندڙ ماڻهو کيس پڪڙي ورتو ۽ چيو: "تون منهنجو غلام آهين ۽ تنهنجو نالو خير آهي". هن ان ڳالهه کي خدا جي طرفان ڪري سمجهيو ۽ هن جي ڳالهه کي رد نه ڪيو. ڪيترا سال ريشم اٿندڙ جي خدمت ڪندو رهيو. جڏهن هو کيس "يا خير" ڪري سڏيندو هو تڏهن هي به لبيڪ (حاضر سائين) چوندو هو. پوءِ هو ڏاڍو پشيمان ٿيو ۽ هڪ ڏينهن ڇڻي ڏنائين: مون غلطي ڪئي آهي، تون وڃ. منهنجو غلام نه آهين. اتان آزاد ٿي هو. مڪي شريف ۾ آيو ۽ اهو درجو حاصل ڪيائين. جو حضرت جنيد رح جهڙي ماڻهو چيو: خير، اسان سڀني کان پلو آهي. هو خير سڌارڻ پسند ڪندو هو ۽ چوندو هو ته مون لاءِ جائز ناهي ته اهڙو نالو بدلائي ڇڏيان جيڪي هڪ مسلمان مرد مون کي عطا ڪيو آهي. چون ٿا، ته سندس موت اچڻ مهل شام جي نماز جو وقت هو. موت جي سسٽي کان هوشيار ٿيو. اڪيون کوليائين ۽ موت جي فرشتي ڏانهن ڏسي چيائين: تون خدا جو فرمانبردار آهين. مان به فرمانبردار آهيان. توکي

جيڪو حڪم مليو آهي اهو پورو ڪري رهيو آهي يعني منهنجو ساه ڪڍي رهيو آهي ۽ مون کي جيڪو حڪم مليو آهي اهو قضا ٿي رهيو آهي يعني شام جي نماز وڃي رهي آهي. جيڪو مون کي حڪم مليو آهي اهو مون کي پورو ڪرڻ ڏي. پوءِ توکي جيڪو حڪم آهي اهو پورو ڪر. پاڻي گهريائين. وضوءَ کان پوءِ نماز پڙهيائين ۽ الله تعاليٰ جي دعوت تي لبیک چيائين. ان رات کيس ڪنهن خواب ۾ ڏٺو. هن کان پڇيائون: الله تعاليٰ جي حاضري ۾ ڪيئن گذاريئي؟ چيائين: اهو نه پڇو. مختصر اهو آهي مون کي اوهان جي دنيا کان آزادي ملي.

هڪوار پنهنجي مجلس ۾ چيائين: شرح الله صدور المتقين بنور اليقين بڪشف بضائر الموقنين بنور حقائق الايمان. "الله تعاليٰ متقين جي سينن کي يقين جي نور سان کولي ڇڏيو ۽ يقين وارن جي بصارت کي ايمان جي حقيقتن جي نور سان روشن ڪيو." جتي ايمان آهي اتي يقين آهي ۽ جتي يقين آهي اتي تقويٰ آهي، ڇو ته اهي سڀ هڪ ٻئي کي ويجهڙا آهن. الله بهتر ڄاڻندڙ آهي.

47- حضرت ابو حمزه خراساني رح: خراسان جي پراڻن مشائخن مان هو:

حضرت ابوتراب جو صحبتي هو ۽ خراز رح سان ملاقات ڪري چڪو هو. توڪل تي پختو عقيدو رکندو هو. چون ٿا، ته هڪ دفعي ڪنهن ڪوه ۾ ڪري پيو. تن ڏينهن کان پوءِ اُتان هڪ مسافر لنگهائو ٿيا. هن سوچيو، ته هنن کي سڌ ڪجي. وري چيائين: ان جو مطلب اهو ٿيندو ته مان غير الله جي مدد طلب ڪري رهيو آهيان ۽ پنهنجي رب جي شڪايت ٿو ڪريان. جڏهن مسافرن عين رستي ۾ اهو ڪوه ڏٺو ته چوڻ لڳا: اچو ته هن کي بند ڪري ڇڏيون جيئن ڪو ماڻهو ان ۾ نه ڪري پوي. ثواب جو ڪم ٿيندو. حضرت ابو حمزه ڏاڍو پريشان ٿيو ۽ حياتيءَ تان هٿ ڪڍي ويٺو. مسافرن ڪوه کي مٿان بند ڪري ڇڏيو ۽ هليا ويا. حضرت ابو حمزه الله جي عبادت ۾ مشغول ٿي ويو ۽ موت جو انتظار ڪرڻ لڳو. رات ٿي ته ڪوه جي ٻاهران چُرپر محسوس ٿيس. غور سان ڏٺائين ته ڪوه جو منهن کليل هو ۽ هڪ ازدها جو ٻيچ اندر ايندو ڏٺائين. هن ان کي خدا جي رضا ڄاتو. پُڇ ڪي ورتائين ۽ ازدها کيس ٻاهر چڪي ڪڍيو. غيب کان آواز آيو: ابو حمزه تنهنجو ڪهڙو نه عجيب چوڻڪارو آهي. اسان توکي موت جي وسيلي، موت کان بچائي ورتو. هن کان پڇيو ويو: غريب (اجنبی) ڪير هوندو آهي. جواب ڏنائين: المستوحش من الالف. "جيڪو محبت ۽ الفت ۾ پريشان ٿيل هجي". درويش لاءِ دنيا ۽ آخرت ۾ ڪو وطن ڪونهي ۽ وطن کان سواءِ محبت ڪرڻ وحشت آهي. جڏهن درويش جي محبت ماڻهن کان ڪٽجي ويندي آهي تڏهن هو هر ڪنهن کان وحشت ڪندو (ٽهندو) آهي. سندس حالت کي غُربت سڏبو. اهو تمام مٿانهون درجو آهي. الله بهتر ڄاڻندڙ آهي.

48- حضرت ابوالعباس احمد مسروق رح:

خراسان جي وڏن مشائخن مان هو. سمورا اولياءُ سڳورا ان ڳالهه تي متفق آهي ته هو اوتاد ۾ شامل هو ۽ قطب هن سان ڪم ۾ شريڪ هئا. هن کان پڇيائون ته قطب ڪير آهي؟ هن نالو ظاهر نه ڪيو، مگر اشاري سان ٻڌايائين ته حضرت جنيد رح قطب آهي. چون ٿا، ته هن چاليهن اهڙن مشائخن جي خدمت ڪئي، جيڪي تمڪين جي درجي تي پهتل هئا ۽ سڀني کان فائدو حاصل ڪيائين. هن جي ظاهري توڙي باطني قابليت مڃيل آهي. سندس قول آهي: من ڪان سروره بغير الحق فسوره يورث الهموم ومن لم يكن انسه في خدمت ربه فانه يورث الوحشة. "جنهن کي خدا کان سواءِ ڪنهن شيءِ مان خوشي هجي، ان جي خوشي سربسر رنج ۽ مصيبت آهي. جنهن خدا جي عبادت سان محبت نه هوندي آهي، ان جي محبت سربسر وحشت ٿيندي آهي." مطلب هيءُ هي آهي ته خدا کان سواءِ هر شيءِ فاني آهي ۽ جنهن کي فاني شيءِ سان پيار آهي، اهو پنهنجي مقصد جي فنا ٿيڻ تي نااميدي کان سواءِ ڪجهه به نٿو ڏسي. هن جي عبادت کان سواءِ هر شيءِ خاڪ آهي. جڏهن مخلوق جي حقارت ظاهر ٿيندي ته ان جي محبت به وحشت ۾ تبديل ٿي ويندي. ساري جهان جي وحشت غير الله ڏسڻ جو نتيجو آهي. الله بهتر ٿو ڄاڻي.

49- حضرت ابو عبد الله بن احمد بن اسماعيل مغربي رح:

توکل وارن جو استاد. ۽ تحقيق ڪرڻ وارن جو پيشوا. ابو عبد الله بن احمد پنهنجي زماني جي وڏن پيشوائن مان هو. پنهنجن استادن وٽ به مقبول هو. هو پنهنجي مريدن جي احوال جو خيال رکندڙ به هو. حضرت ابراهيم خواص ۽ ابراهيم شيباني ٻئي سندس مريد هئا. سندس ڪلام مٿانهون ۽ دليل چٽا هئا. دنيا جي تارڪ هجڻ ۾ ثابت قدم هو. سندس قول آهي: مارايت انصف من الدنيا ان خدمتها خدمتڪ ان ترڪتها ترڪتڪ. "دنيا کان وڌيڪ انصاف پسند ڪابه شيءِ ناهي. جيستائين ان جي خدمت ڪبي ته خدمت ڪندي رهندي ۽ جڏهن ان کان منهن ڦيريو ويندو، تڏهن هو به منهن ڦيري ڇڏيندي". جو ماڻهو سچي دل سان دنيا کان منهن موڙيندو، اهو سندس مصيبت کان بچي ويندو ۽ سندس آفت کان حفاظت ۾ رهندو. الله بهتر ڄاڻندڙ آهي.

50- حضرت ابو علي الحسن بن علي جرجاني رح: پنهنجي زماني جو يگانو ماڻهو هو.

معاملات جي علم ۽ مصيبتن جي چهري متعلق سندس لکيل ڪتاب تمام روشني وجهندڙ آهن. هو محمد بن علي ترمذي جو مريد ۽ ابوبڪر وراق جو همعصر هو. ابراهيم سمرقندي سندس مريد هو. سندس قول آهي: الخلق ڪلهر في ميادين الغفلة يركبون و علي الظنون و يعتقدون عند هر انهر في الحقيقة ينقلبون و عن المكاشفة ينطقون. "دنيا وارا غفلت جي ميدان ۾ گهوڙا ڊوڙائيندا آهن. پنهنجي گمان تي ڀروسو رکندا آهن. سندن عقيدو موجب انهن جا ڪم حقيقت سان ۽ انهن جو ڪلام ڪشف سان مالا مال هوندو آهي". انهيءَ طريقت جي شيخ جو اشارو طبيعت جي غرور ۽ نفس جي تڪبر ڏانهن آهي. جاهل ڪڏهن به پنهنجي جهالت جو اقرار نه ڪندو آهي. اهو بي علم ۽ ڪوڙن صوفين وانگر هوندو آهي. علم وارا صوفي سچي مخلوق ۾ عزت جا لائق هوندا ۽ بي علم ڏليل ۽ خوار رهندا آهن. سچا عالم حقيقت سان هوندا آهن ۽ جاهل حقيقت کان پري رهندا آهن ۽ شڪ ۾ ڦاٿل هوندا آهن. غفلت جي رستي تي هلندا آهن ۽ سمجهندا آهن ته ولايت جي رستي وارا آهن. گمان تي ڀروسو ڪري چوندا آهن ته اها حقيقت آهي. هو ظاهري رسمن جي پيروي ڪندا آهن ۽ سمجهندا آهن ته اها اصليت آهي. هو نفس جي خواهش موجب ڳالهائيندا آهن، ۽ ان کي ڪشف جو نالو ڏيندا آهن. جيستائين الله جو جمال يا جلال ظاهر نه ٿيندو آهي، تيستائين انسان جي مٿي مان غرور نه نڪرندو آهي. هن جي جمال ۾ هر شيءِ غائب ٿي ويندي آهي. هن جو غرور به فنا ٿي ويندو آهي. هن جي جلال آڏو هو خود به فنا ٿي ويندا آهن. غرور جو ڪهڙو ذڪر ڪجي. الله بهتر ڄاڻندڙ آهي.

51- حضرت ابو محمد احمد بن حسين جريزي رح:

حضرت جنيد رح جو دوست هو ۽ حضرت سهل بن عبدالله جي صحبت مان فائدو وٺي چڪو هو. علم جي سڀني صفتن جو ماهر هو. فقه ۾ وقت جو امام هو. هو اصول جو نڪ هو. تصوف ۾ ايتري بلند درجي تي هو جو حضرت جنيد رح کيس پنهنجن مريدن جي ادب ۽ رياضت جي تلقين لاءِ مقرر ڪيو هو. حضرت جنيد رح کان پوءِ سندس سجاده نشين ٿيو. سندس قول آهي: دوام الايمان و قوام الاديان و صلاح الابدان في خلال ثلاثة الاكتفاء والاعتناء ولاحتما فمن اکتفا بالله صلحت سريرته و من اتقى ما نهى الله عنه استقامت سرتة و من احتنى ماله يوافقه ارياض طبيعته فثمره الاكتفاء صفوة المعرفة و عاقبة الاعتناء حسن الخليفة و غايت الاحتناء اعتدال الطبيعة. "ايمان جي بقا، دين جي پختگي ۽ بدن جي اصلاح ٽن شين سان واسطو رکندڙ آهن: يعني ڪفايت، تقويٰ ۽ احتياط سان. جنهن الله کي ڪافي سمجهيو ان جي دل روشن ٿي، جنهن منع ڪيل شين کان پرهيز ڪئي ان جي سيرت پاڪ ٿي ۽ جنهن پنهنجي کاڌي جي معاملي ۾ خيال (احتياط) رکڻ، طبيعت جو نڪ رهڻ آهي"، پيغمبر ﷺ جن فرمايو آهي: من ڪثر صلواته بالليل حسن وجهه بالنهار. رات جي نماز جي گهڻائي ڏينهن جو منهن کي روشن رکندي آهي". حديثن ۾ آيو آهي ته قيامت جي ڏينهن ۾ پرهيزگار روشن چهرن سان ۽ نوز جي تختن تي ايندا. جيڪو ماڻهو کاڌي جي معاملي ۾ خيال رکندو آهي اهو نفس جي بيماري ۽ شهوت

کان پاڪ رهندو آهي. اها تمام سهڻي ۽ سچي ڳالهه آهي. الله بهتر ٿو ڄاڻي.

52- حضرت ابوالعباس احمد بن محمد بن سهل آملی رح:

هن جو درجو وڏن ديدبي وارن بزرگن ۾ شمار ٿئي ٿو. پنهنجي همعصرن ۾ وڏي احترام جي نظر سان ڏٺو ويندو هو. تفسير ۽ قرات جو عالم هو. قرآن جي لطيف ڳالهين سمجهڻ ۾ هن کي خصوصيت حاصل هئي. حضرت جنيد رح جي وڏن مريدن مان هو حضرت ابراهيم مارستاني جي صحبت مان فيض وٺي چڪو هو. حضرت ابوسعيد خراز سدنس وڏي عزت ڪندو هو. ۽ تصوف ۾ هن کان سواءِ ڪنهن کي به تسليم نه ڪندو هو. سندس هڪ قول آهي: السكون الي مالوفات الطبايع يقطع صاحبها عن بلوغ الحقائق. ”جنهن شيء سان محبت هجي ان مان سڪون حاصل ڪرڻ ماڻهوءَ کي سندس درجي تان ڪيرائي ڇڏيندو آهي.“ مطلب اهو آهي ته جيڪو پيارين شين کي تسڪين جو سبب بڻائيندو آهي، اهو حقيقت کان تمام پري ٿي ويندو آهي، ڇو ته طبيعت جو لاڙو نفس جو هٿيار هوندو آهي. نفس حجاب جو مقام آهي ۽ حقيقت ڪشف جي جاءِ آهي. پياري شيء ۾ قاتل مريد ڪشف واري جهڙو ٿي نٿو سگهي. حقيقت جي ڄاڻ ڪشف آهي ۽ پيارن شين کان پري ٿيڻ لڪل آهي. انساني طبيعت جو لاڙو ٻه طرفو ٿيندو آهي: هڪ دنيا ۽ ان جي دلچسپين ڏانهن ۽ ٻيو آخرت ۽ ان جي نعمتن ڏانهن. دنيا جو لاڙو جنسيت (شهوت) مان پيدا ٿيندو آهي ۽ آخرت جي محبت جو بنياد ان خيال تي هوندو آهي جنهن ۾ نه جنسيت ۽ نه آشنائي شامل هوندي آهي. آخرت جو تصور سڪڻو تصور هوندو آهي، ڇو ته جيڪڏهن حقيقت اکين جي سامهون اچي وڃي، ته ماڻهو پوريءَ طرح سان دنيا کان ڪڍجي وڃي. ولايت جي منزل سامهون اچي وڃي ۽ حقيقتون ظاهر ٿي پون. آخرت جو تعلق فطرتي طور فنا سان آهي. آخرت ۾ جو ڪجهه آهي اهو انسان جي وهڻ ۽ گمان ۾ اچي نٿو سگهي. آخرت جو مرتبو ان ۾ آهي ته ان جو رستو سخت مشڪل آهي. جيڪا ڳالهه انسان جي دل ۽ دماغ ۾ سمائجي ويندي آهي ان جو ڪوبه قدر نه هوندو آهي. جڏهن آخرت جي حقيقت وهڻ ۽ گمان ۾ سمائجي نٿي سگهي ته پوءِ طبيعت کي ان جي ديدار سان ڪهڙو پيار ٿي سگهندو؟ ظاهر آهي ته طبيعت جو لاڙو فقط آخرت جي تصور ڏانهن هوندو آهي. الله بهتر ڄاڻندڙ آهي.

53- حضرت ابوالمغيث حسين بن منصور حلاج رح:

معني ۾ غرق ۽ دعويٰ ۾ هلاڪ. حضرت منصور حلاج طريقت جي مشتاقن ۽ مستن ۾ شامل هو. تمام وڏي همٿ جو مالڪ هو. مشائخن ۾ هن متعلق اختلاف آهي. هڪ ٽولو کيس مردود ۽ ٻيو مقبول سڏيندو آهي. مثلاً عمر بن عثمان مڪي، ابو يعقوب نهر جوري، ابو ايوب اقطع، علي بن سهل اصفهاني، ابن عطا، محمد بن خفيف، ابوالقاسم نصرآبادي ۽ سمورا پوءِ وارا مشائخ کيس مقبول سمجهندا آهن. ڪجهه بزرگ هن معاملي ۾ فيصلو واري ڳالهه نه ڪندا آهن. مثلاً جنيد، شبلي، جريري، حصري. ڪجهه ماڻهو وري کيس جادوگر سمجهندا آهن. اسان جي زماني ۾ شيخ ابوسعيد ابوالخير، شيخ ابوالقاسم گرگاني، ۽ شيخ ابوالعباس سقاني هن لاءِ عقيدت ظاهر ڪندا آهن ۽ سندس بزرگيءَ جا قائل آهن. حضرت ابوالقاسم قشيري جو چوڻ آهي ته جيڪڏهن منصور حلاج حقيقت ۽ معنيٰ وارن مان هو ته ماڻهن جي رد ڪرڻ سان هو رد ٿي نه سگهندو. پر جيڪڏهن هو طريقت کان پري ۽ الله جو رد ڪيل هوندو ته ماڻهن جي مقبول ڇوڻ سان مقبول ٿي نه سگهندو. ان جو معاملو خدا تي ڇڏي ڏيڻ گهرجي. جيستائين هو حق تي نظر اچي، کيس احترام سان ڏسڻ گهرجي. مطلب ته ڪجهه مشائخن کان سواءِ ٻيا سندس فضيلت جي ڪمال، حال جي صفائي، اجتهاد ۽ رياضت جي گهڻائي جا منڪر نه آهن. هن جو ذڪر هن ڪتاب ۾ نه ڪيو وڃي ها ته خيانت ٿئي ها، ۽ اهو به فقط ان بنياد تي ته ڪجهه ظاهر وارا کيس ڪافر سمجهندا آهن. ان جي بزرگي جو انڪار ڪندا آهن ۽ سندس حال کي جادو ۽ فريب سان نسبت ڏيندا آهن ۽ اهو خيال ڪندا آهن ته هي حسين بن منصور اهوئي بي دين حسين منصور حلاج آهي جيڪو محمد بن زڪريا جو استاد ۽ ابوسعيد قرمطي جو رفيق هو، مگر منصور جنهن متعلق مشائخن ۾ اختلاف آهي سو فارسي نسل مان بيضاورد جي رهڻ وارو هو ۽ کيس ان

بنياد تي رد نٿو ڪيو وڃي ته سندس تعليم يا دين ڪچو هو. کيس ان لاءِ رد ڪيو وڃي ٿو ته سندس ڪردار ۽ هلت چلت پڪڙجي قابل هئا.

هو اڳ ۾ سهل بن عبدالله جو مريد ٿيو. ڪجهه وقت کان پوءِ موڪل وٺڻ کان سواءِ هليو ويو ۽ عمر بن عثمان سان وڃي مليو. ڪجهه وقت کان پوءِ اجازت وٺڻ کان سواءِ ان کي به ڇڏي ڏنائين ۽ جنيد رح ڏانهن منهن ڪيائين پر هن کيس قبول نه ڪيو. ان ڪري سڀني کيس ڇڏي ڏنو. هو اصل طريقت ۾ نه پر عمل ۾ متروڪ آهي. هن جي باري ۾ حضرت شبلي فرمايو آهي: انا والحلاج شيء واحد فخلصني جنوني واهلكه عقله. ”مان ۽ حلاج ساڳي ڳالهه آهيون. منهنجي چريائي مون کي بچائي ورتو ۽ هن جي عقل کيس هلاڪ ڪري ڇڏيو.“ محمد بن حنيف چيو آهي: هو عالم رباني. هو رباني عالم آهي وغيره. اصل ۾ مشائخن جي ناراضگي ۽ انهن کان ڌار رهڻ واري حالت منصور کي وحشت ۾ وجهي ڇڏيو.

هن جون تصنيفون روشن آهن. اصول ۽ فروع ۾ ان جون رمزون ۽ ڪلام مهذب آهن. مان بغداد ۽ ان جي آسپاس هن جي هٿ جا لکيل گهٽ ۾ گهٽ پنجاه رسالا ڏنا آهن ۽ ڪجهه خوزستان، فارس ۽ خراسان ۾ به ڏنا اٿم. سڀني ۾ اهڙيون شيون نظر آيون جيڪي عام طور تي منير ۾ مريد ظاهر ڪندا آهن. ڪجهه پختيون آهن. ڪجهه ڪمزور. ڪجهه آسان ۽ ڪجهه نه قبول ڪرڻ جهڙيون آهن. جڏهن الله تعاليٰ جي درگاه مان ڪا شيءِ ظاهر ٿيندي آهي تڏهن ڏسڻ وارو پنهنجي وجداني ڪيفيت کي بيان ۾ اٿڻ جي ڪوشش ڪندو آهي. لفظ مبهر (بي معنيٰ) هوندا آهن. خاص طور تي جڏهن لکڻ وارو تڪڙ به ڪندو آهي ۽ کيس پنهنجو پاڻ تي ناز به هوندو آهي. اهي لفظ خيال تي بار ڪندا آهن ۽ ٻڌڻ وارا انهن جو مطلب نه سمجهي سگهندا آهن ۽ چوندا آهن: ”واه ڪهڙي نه نازڪ شيءِ آهي.“ ڪجهه ماڻهو جهالت کان انڪار ۽ ڪجهه اقرار ڪندا آهن. سندن اقرار به انڪار جهڙو هوندو آهي. پر جڏهن تحقيق ۽ بصيرت وارا ڏسندا آهن ته هو اکرن ۾ نه اڏندا آهن ۽ نه وري حيرت ۾ پوندا آهن. هو چڱائي ۽ برائي سان واسطو نه رکي. انڪار ۽ اقرار کان به دامن کي بچائيندا آهن. اهي ماڻهو، جيڪي هن جوان ماڻهوءَ تي جادوءَ جي تهمت رکندا آهن، ته اها ڳالهه محال آهي، ڇو ته اهل سنت والجماعت جي اصول موجب جادو اهڙيءَ طرح سڄو آهي. جهڙيءَ طرح ڪرامت حق آهي. ليڪن ڪمال جي حالت ۾ جادو جو ظاهر ڪرڻ گهٽ درجي وارو آهي، مگر هن حالت ۾ ڪرامت جو ظاهر ٿيڻ ڪرڻ، معرفت آهي. هن لاءِ ته جيڪڏهن جادو خدا جي ناراضگيءَ جو سبب آهي ته ڪرامت وري الله تعاليٰ جي رضامندي جو نشان آهي. هي مسئلو ڪرامت جي ثابت ڪرڻ واري بيان ۾ سمجهائيءَ سان پيش ڪيو ويندو.

اهل سنت جي بصيرت وارن جو اتفاق آهي ته مسلمان زيان خور ۽ جادوگر نه ٿيندا آهن ۽ نه وري ڪافر ڪرامت جا صاحب بڻبا آهن. ڇو ته اضداد جو جمع محال آهي. حضرت حسين حلاج جيستائين حياتيءَ جي جامي ۾ هو، ٺيڪ رهيو. سني نموني سان نماز پڙهندو رهيو ۽ ذکر ڪندو رهيو. لڳاتار روزا رکيائين، حمد و ثنا ڪندو رهيو. ان کان سواءِ خدا جي توحيد جا نُڪتا به بيان ڪندو رهيو. جيڪڏهن هو جادوگر هجي ها، ته اهي سڀ ڳالهيون محال هيون. تنهنڪري صحيح ڳالهه اها آهي، ته اها ڪرامت هئي ۽ ڪرامت ولي کان سواءِ ٻيو ڏيکاري نه سگهندو آهي.

اهل سنت ۾ ڪجهه ماڻهو اهڙا آهن، جيڪي سندس اصولن کي رد ڪندا آهن ۽ سندس اهڙن گفتن تي اعتراض ڪندا آهن. جن مان بي دينيءَ جي معنيٰ نڪرندي آهي. ليڪن اهو عيب عبارت ۾ آهي ۽ معنيٰ ۾ ناهي. جيڪي ماڻهو حال جي غلبي هيٺ هوندا آهن. اهي صحيح عبارت پيش ڪري نه سگهندا آهن ۽ اهو به ٿي سگهندو آهي ته عبارت جو مفهوم مشڪل هوندو آهي ۽ پڙهڻ وارو ان جو مطلب سمجهي نه سگهندو آهي. ۽ پنهنجي ڪمزوريءَ جي ڪري عبارت کي بي معنيٰ سمجهندو آهي. اها ڪمزوري سندس پنهنجي هوندي آهي ۽ عبارت جي نه هوندي آهي.

مون بخارا جي بيدين (ملحدن) جي هڪ اهڙي جماعت به ڏني جيڪا حلاج جي پوئلڳ هجڻ جي دعويٰ ڪندڙ هئي. هن جي گفتن کي پنهنجي بي ديني جو بنياد بنائيندا آهن ۽ حلاجي سڏائيندا آهن. منصور جي باري ۾ مبالغه کان ڪر

وڻندا آهن. جهڙي طرح رافضي ماڻهو حضرت علي ڪرم الله وجهه جي باري ۾ ڪندا آهن. انهن جي ترديد خدا گهريو ته اختلاف واري باب ۾ ايندي. مختصر طور هي ڳالهه ته منصور بن حلاج جي قولن جي پيروي جائز ناهي، ڇو ته هن تي حال جو غلبو هو. پيروي فقط تمڪين واري جي ڪبي آهي.

الله جو شڪر آهي جو مون کي حسين بن منصور سان عقيدت آهي ليڪن سندس طريقو ڪنهن به اصليت تي قائم ناهي ۽ سندس حال ڪنهن به هڪ جاءِ تي قرار وڻندو ناهي. هن جي احوال ۾ گهڻائي فساد آهن مون منڍ ۾ هن قولن مان گهڻائي دليل حاصل ڪيا. ان جي ڪلام جي سمجهاڻي (شرح) به لکيم ۽ دليل سان سندس حال سلامتي ۽ ڪلام جي بلندي کي ثابت ڪيم. پنهنجي ڪتاب ”منهاج الدين“ ۾ به سندس ابتدا ۽ انتها تي تبصرو ڪيم ۽ هتي به ڪجهه نه ڪجهه بيان ڪيو اٿم. جنهن شيءِ جي چنڊچاڻ ڪري وڏي خبرداري کان پوءِ پاڻ وٽ آڻي سگهجي، ان جي پيروي ڪرڻ جي ضرورت ناهي. ياد رکو ته لوپ ۽ لالچ جو سڃاڻي سان ڪو واسطو ڪونهي. لالچ وارا هميشه طريقت ۾ اُبتيون ڳالهيون ڳوليندا آهن. حسين بن منصور جو هڪ قول آهي: الاسنة مستنطقات تحت نقطها مستهلكات. ”زبانون ڳالهائڻ چاهينديون آهن ۽ گنگتگو هيٺ هلاڪ ٿيڻ جي تمنا رکنديون آهي.“ هڪ قسم جا قول خطرناڪ هوندا آهن. حقيقت جي معنيٰ بيان ڪرڻ جي ڪوشش بيڪار آهي. جيڪڏهن معنائون موجود آهن ته اظهار کان خالي نه ٿي سگهنديون آهن. جيڪڏهن خالي آهن، تڏهن به اظهارن سان وجود ۾ اچي نٿيون سگهن. اظهار فقط وهڻ پيدا ڪندو آهي. وهڻ طالب کي گمراه ڪندو آهي، ڇو ته هو سمجهندو آهي ته لفظن جي اظهار ئي اصلي حقيقت آهي. الله بهتر ڄاڻندڙ آهي.

54- حضرت ابواسحاق ابراهيم بن احمد خواص رح:

هي توڪل ۾ وڏو شان ۽ بلند مرتبو رکنندو هو. گهڻن ئي مشائخ سڳورن سان ملاقات ڪري چڪو هو. سندس ڪرامتون بيشمار آهن ۽ طريقت جي معاملن تي سٺا ڪتاب لکيا اٿس. سندس قول آهي: العلم كله في كلمتين لا تتكلف في ما ڪفيت ولا تضع ما استڪفيت. ”سمورو علم ٻن جملن ۾ آهي: ان شيءِ جي ڪرڻ جي ڪوشش نه ڪر، جيڪا تولا مقرر آهي. ٻيو اهو، ته جو ڪجهه توکي ڪرڻو آهي ۽ توتي فرض آهي، ان کي وڃائي نه ڇڏ، ته جيئن دنيا ۽ آخرت ۾ خوش رهين.“ ان مان اهو مطلب ٿو نڪري ته مقدر کي ڪيل نه پڻايو. جيڪو ازل کان مقرر ٿي چڪو آهي، اهو ڪوشش سان بدلائي نٿو سگهجي. ان جي حڪمن جا باغي نه ٿيو، ڇو ته بغاوت جي سزا ملندي آهي. هن کان پڇيو ويو: ”اوهان ڪهڙيون عجيب شيون ڏٺيون آهن؟“ چيائين: گهڻيون ئي عجيب شيون ڏٺيون اٿم، مگر سڀ کان وڌيڪ عجيب شيءِ هيءُ آهي، ته مون کي حضرت خضر عليه السلام پاڻ سان شريڪ رکڻ جي دعوت ڏني، مگر مون انڪار ڪري ڇڏيو. اهو ان لاءِ نه، ته مون کي ڪنهن ٻلي رفيق جي ضرورت نه هئي، پر ان لاءِ ته مون کي خدا تعاليٰ جي بدران حضرت خضر عليه السلام تي پروسو ڪرڻو پوي ها ۽ خدا تعاليٰ تي توڪل گهٽجي وڃي ها، ۽ نتيجي طور تي پنهنجا فرض آسانيءَ سان ادا ڪري نه سگهان ها. اهو ڪامل هجڻ جو درجو آهي.

55- حضرت ابوحمزه بخداي بزاز رح:

هن جو به درجو توڪل وارن صوفين ۾ شمار ٿئي ٿو. حضرت حارث محاسبي جو مريد هو. حضرت سري رح سان صحبت ڪندڙ. ۽ حضرت نوري رح ۽ حضرت خيرالنساج رح جو همعصر هو. بغداد واري مسجد رصانه ۾ واعظ ڪندو هو. تفسير ۽ قراءت جو وڏو عالم هو. پيغمبر ﷺ جن جي حديثن جو پروسو جهڙو راوي هو. هو حضرت نوري رح سان گڏ هو. جڏهن مٿس سختي جاري هئي ۽ جڏهن الله تعاليٰ صوفين کي موت جي چنبي مان ڇڏايو هو. حضرت نوري رح جي تعليم جي سمجهاڻي ڏيڻ وقت هن جي حڪايت جو بيان ڪيو ويندو هو.

هن جو قول آهي: اذا سلمت منك نفسك فقد اديت حقها و اذا سلم منك الخلق قضيت حقوقهم. ”جيڪڏهن تنهنجو

نفس پنهنجي هٿ کان حفاظت ۾ آهي ته تو پنهنجي ذات جو حق ادا ڪيو. جيڪڏهن مخلوق تنهنجي هٿ کان محفوظ آهي ته تون انهن سڀني جو قرض ادا ڪري ڇڏيو. مطلب هيءُ آهي ته انسان تي به جوابداريون آهن: هڪ پنهنجي ذات جي ٻي باقي ماڻهن جي. جيڪڏهن توهان پنهنجي نفس کان پري ٿي، آخرت جو چوٽڪارو تلاش ڪيو ته اوهان جي پهرين جوابداري پوري ٿي. جيڪڏهن مخلوق کي پنهنجي خراب ڪمن سان نقصان نه پهچايو ته اوهان ٻي جوابداري به پوري ڪئي. پنهنجي نفس کي حفاظت ۾ رکيو. ٻين کي تڪليف نه ڏيو ۽ ان کان پوءِ پنهنجي خالق جا حق ادا ڪريو.

56- حضرت ابوبڪر محمد بن موسيٰ واسطي رح:

هي تحقيق ڪندڙ مشائخ سڳورن ۾ شمار ٿئي ٿو ۽ حقيقتن جي معاملي ۾ وڏي مان ۽ مرتبي جو مالڪ هو. سمورا مشائخ کيس احترام جي لائق سمجهندا هئا. حضرت جنيد رح جي مريدن ۾ شامل هو. سندس ڪلام تمام اونهي معنيٰ وارو هو. جنهن کي ظاهر پرست سمجهي نه سگهندا هئا. جيستائين مرو ۾ نه ويو، تيستائين کيس امن ۽ سڪون نصيب نه ٿيو. مرو جي ماڻهن سندس آجيان ڪئي، ڇو ته هو نهايت بردبار ۽ زاهد بزرگ هو. مرو وارن سندس ڪلام ٻڌو ۽ هن حياتيءَ جا باقي ڏينهن اتي گذاريا. سندس قول آهي: الذڪرون في ذڪره اكثر غفلة من الناسين لذكوره. ”ذڪر وسارڻ وارن کان ذڪر ياد ڪرڻ وارا وڌيڪ غافل هوندا آهن.“ جيڪڏهن ڪنهن کان ذڪر وسري وڃي، ته ڪو نقصان ڪونهي. نقصان ان ۾ آهي، ته ذڪر ياد هجي ۽ خدا وسري وڃي. ذڪر جي مقصد کان ذڪر ٻيءَ طرح هوندو آهي. ذڪر جي مقصد کي وساري ڇڏڻ ۽ ذڪر ڪرڻ جي غرور ۾ رهڻ، غفلت کي وڌيڪ ويجهو آهي، ۽ اهو به ان جي مقابلي ۾ ته غرور کان سواءِ ذڪر وسري وڃي. وسارڻ واري کي پنهنجي وساري ۾ ۽ پري رهڻ جي حالت ۾ حاضر هجڻ جو غرور نه هوندو آهي. حاضري وارو غرور حاضري کانسواءِ غفلت جي ويجهو ٿيندو آهي. الله جا طالب غرور جي ڪري هلاڪ ٿيندا آهن. جتي غرور وڌيڪ هوندو آهي، اتي حقيقت گهٽ هوندي آهي ۽ جتي حقيقت گهٽ هوندي آهي، اتي غرور جي ڪا حد نه هوندي آهي. غرور جو بنياد عقل جي بدگمانيءَ تي هوندو آهي. عقل جي بدگماني مان بدگمانيون پيدا ٿينديون رهنديون آهن. الله وارن جي همت کي بدگماني ۽ لالچ سان ڪو واسطو نه هوندو آهي. بنيادي اصول هيءُ آهي ته الله جو ذڪر حاضريءَ يا غير حاضري ۾ هوندو آهي. جڏهن ذڪر ڪندڙ پاڻ کان پري ۽ الله وٽ حاضر رهي، ته اها حاضري نه پر مشاهدو هوندو آهي. جڏهن ذڪر ڪندڙ الله کان پري ۽ پنهنجي ذات ۾ حاضر هجي ته اهو ذڪر ناهي، غير حاضري غفلت جو نتيجو هوندي آهي. الله بهتر ڄاڻندڙ آهي.

57- حضرت ابوبڪر بن دلف بن حيدر شيلي رح:

هي مشهور ۽ وڏن مشائخن ۾ شمار ٿئي ٿو. الله تعاليٰ جي مهرباني سان تمام سٺو وقت گذاريائين. سندس لطيف اشارا وڏي تعريف جهڙا آهن. تنهنڪري پوئين مشائخن مان ڪنهن چيو آهي: ثلثة من عجائب الدنيا اشارات الشبلي و نكت المرتعش و حكايات جعفر. ”دنيا ۾ ٽي عجيب شيون آهن: شبلي جا اشارا، مرتعش جا نڪتا ۽ جعفر جون حڪايتون.“ هو قوم جو سردار ۽ طريقت وارن جو اڳواڻ هو. منڍ ۾ وقت جي خليفي جي حاجين جو افسر هو. حضرت خيرالنساج جي مجلس ۾ توبه ڪيائين ۽ حضرت جنيد رح جو مريد ٿيو. گهڻن ئي مشائخن سان ملاقات ڪئي هئائين. الله تعاليٰ جو فرمان آهي: قل للمؤمنين يغضوا من أبصارهم. ”اي پيغمبر ايمان وارن کي چئو، ته پنهنجون اکيون هيٺ ڪن.“ ان آيت سڳوريءَ جي تفسير ڪندي حضرت شيلي چيو: اي پيغمبر! ايمان وارن کي چئو، ته هو پنهنجون جسماني اکيون لالچ وارين شين کان بچائين ۽ پنهنجون روحاني اکيون الله تعاليٰ کان سواءِ ٻي هر شيءِ کان پري رکن. مطلب هي آهي ته مومن کي لالچ ڏياريندڙ هر شيءِ کان اکيون پري ڪرڻ گهرجن ۽ الله تعاليٰ جي مشاهدي کان سواءِ ڪنهن ڏانهن به نه ڏسن. اهو غفلت جو نشان آهي. ته انسان لوپ ۽ لالچ جو پوئلڳ هجي ۽ نفساني خواهشن وڌائڻ وارين شين ڏانهن ڏسندو رهي. غافل جي سڀ کان وڏي بدنصيبِي اها آهي، ته هو پنهنجن عيبن جي خبر نه رکندو آهي. جيڪو دنيا ۾ بي خبر آهي،

اهو آخرت ۾ به بيخبر هوندو: ومن كان في هذه اعمى فهو في ال آخرت اعمى. جيڪي هن دنيا ۾ انڌا آهن، اهي آخرت ۾ به انڌا هوندا. حقيقت ۾ جيستائين الله تعاليٰ ڪنهن کي لوپ کان پاڪ نه ڪري، تستائين سندس اکيون نه ڏسڻ جهڙين شين کان بچي نه سگهنديون. ۽ جيستائين اها پاڪ ذات ڪنهن جي دل ۾ محبت جو ديرو نه ڪري، تيستائين سندس روحاني اکيون پئي (غير) ڏانهن ڏسڻ کان رهي نه سگهنديون. چون ٿا، ته هڪ ڏينهن بازار ۾ آيو ته ماڻهن کيس چريو ڪري پڪاريو. هن چيو: انا عندكم مجنون و اتمر عندي اصحاء افزادني الله جنوني و زاد في صحتكم. "اوهان مون کي چريو سڏيو ۽ مان اوهان کي سياڻو سڏيان. منهنجي چريائي محبت جي ڪري آهي ۽ اوهان جي سياڻپ غفلت جي ڪري آهي. الله منهنجي چريائي کي ۽ اوهان جي سياڻپ کي وڌائي. هن اهو سڀ غيرت جي ڪري چيو، چو ته ماڻهو دوست ۽ ديواني ۾ تميز نه ڪندا آهن ۽ کين پنهنجي غفلت جو احساس نه هوندو آهي. اهي ماڻهو آخرت ۾ به احساس کانسواءِ هوندا. الله بهتر ڄاڻندڙ آهي.

58- حضرت ابو محمد بن جعفر بن نصر خالدي رح:

هي حضرت جنيد رح جي پرائڻ دوستن مان هو. مرشدن جي نفسن جو پاسدار ۽ سندن حقن جو نگهبان هو. سندس ڪلام هر فن ۾ مٿانهون آهي، خاص طور تي غرور ڦٽي ڪرڻ تي. هو هر هڪ مسئلي تي ڪا نه ڪا چڪايت بيان ڪندو هو ۽ ڪنهن نه ڪنهن طرف کان حوالو به ڏيندو هو.

سندس قول آهي: التوكل استواء القلب عند الوجود و العدم. "توڪل اها آهي ته تنهنجي رزق جو هجڻ يا نه هجڻ هڪ جهڙو هجي" مطلب هي آهي، ته رزق جي موجودگي خوشيءَ جو سبب نه هجي ۽ ان جي غير موجودگي غم جو سبب نه بڻجي. انسان جو وجود خدا جي ملڪيت آهي، ان جي پالڻ يا فنا ڪرڻ جي قدرت انهيءَ مالڪ کي آهي. ڪجهه به نه ڪيڻ کان سواءِ ملڪيت مالڪ جي حوالي ڪرڻ گهرجي.

هن چيو آهي: هڪ ڏينهن حضرت جنيد رح وٽ آيس. هو بخار جي حالت ۾ هو. مون چيو: دعا گهر ته الله تعاليٰ صحت عطا ڪري. چيائين: مون ڪالهه دعا گهري هئي. خدائي آواز چيو: تنهنجو جسر خدا جي ملڪيت آهي. هو تندرست رکي يا بيمار. تون دخل ڏيڻ وارو ڪير آهين. پنهنجو قبضو ختم ڪر ته بندگي جو صحيح درجو حاصل ٿئي. الله تعاليٰ وڌيڪ ڄاڻندڙ آهي.

59- ابو علي بن مهدي القاسم رودباري رح:

هو نوجوان ۽ بزرگ صوفين ۾ شمار ٿيندو هو ۽ انهن جو اڳواڻ هو. معاملت جي فن ۾ وڏي مرتبي جو مالڪ هو. هن جون فضيلتون ۽ نشانيون بيشمار آهن. سندس ڪلام تصوف جي ڏکين نُڪتن سان ڀريل آهي.

سندس قول آهي: المريد لا يريد لنفسه الا ما اراد الله له و المراد لا يريد من الكونين شيئاً. "مريد فقط ان شيء جي طلب ڪندو آهي جيڪا الله تعاليٰ ان لاءِ چاهيندو آهي. مراد اها آهي، ته ٻنهي جهانن ۾ ڪو الله تعاليٰ جي ذات کان سواءِ ڪنهن به شيء جي طلب نه ڪندڙ هجي. مطلب اهو آهي، ته الله جي رضا تي راضي رهڻ وارو پنهنجي مرضي کي به ڇڏي ڏيندو آهي. ته جيئن سڄي مريد جو درجو حاصل ڪري سگهي. محبت واري جي پنهنجي مرضي ٿيندي ئي ناهي، تنهنڪري سندس پنهنجي مراد جو سوال ئي پيدا نٿو ٿئي. هو الله کي چاهيندو آهي ۽ اهوئي گهرندو آهي جيڪي الله چاهيندو آهي. هو الله کان سواءِ ڪنهن به شيء کي نٿو چاهي. رضا جو مقام ابتدا ۽ محبت جو مقام انتها آهي. تحقيق جا درجا بندگي لاءِ هوندا آهن ۽ وحدانيت، ربوبيت جي تصديق لاءِ هوندي آهي، مريد پنهنجي ذات ۾ مراد الله جي ذات ۾ قائل هوندي آهي. الله بهتر ٿو ڄاڻي.

60- حضرت ابوالعباس قاسم بن مهدي اليساري رح: هو پنهنجي وقت جو امام هو.

ظاهري ۽ باطني علمن جو علمبردار هو. ابوبڪر واسطيءَ سان صحبت ڪئي هئائين. وڏن مشائخن وٽان ادب جي

علم ۾ تحصیل ڪئي هئائين. طريقت وارن جي صحبت ۾ سڀني کان شريف ۽ الفت ۾ وڏي ظرف وارو ماڻهو هو. سندس ڪلام تمام مٿانهون هو. گهڻائي ڪتاب لکيائين. سندس قول آهي: التوحيد ان لا يخطر بقلبك مادونه توحيد اها آهي. ته دل ۾ خدا کان سواءِ ڪابه شيءِ نه اچي. مطلب هي آهي، ته مخلوقات مان ڪنهن به شيءِ سان لاڳاپو نه هجي ۽ معاملن جي صفائي ۾ ڪدورت نالي ماتي به نه هجي. غير جو بنياد الله جي غير جي ثبوت تي آهي ۽ غير جو ثبوت توحيد جو انڪار آهي.

هن جو مرو جي هڪ عزت واري ۽ خوش پوش خاندان سان تعلق هو. پيءُ جي طرف کان ورثي ۾ تمام گهڻي دولت مليس پر هن اها سموري حضور ﷺ جن جي ٻن وارن مبارڪن جي بدلي ۾ ڏيئي ڇڏي. انهن وارن جي برڪت سان الله تعاليٰ کيس توبه جي توفيق عطا ڪئي. هو حضرت ابوبڪر واسطيءَ جي صحبت ۾ وڃي رهيو ۽ اهو درجو حاصل ڪيائين جو طريقت وارن جي هڪ جماعت جو امام بڻيو. وفات کان اڳ ۾ وصيت ڪيائين، ته کيس دفن ڪرڻ وقت اهي وار مبارڪ سندس وات ۾ وجهي ڇڏين. سندس مزار مرو ۾ آهي ۽ اڄ به حاجت وارا ماڻهو اتي ويندا آهن، باسُون باسيندا آهن ۽ مرادون حاصل ڪندا آهن. ان جو تجربو ٿيل آهي. الله بهتر ٿو ڄاڻي.

61- حضرت ابو عبدالله محمد بن خفيف (رح):

پنهنجي زماني جو امام هو. مختلف علمن جو ماهر هو. مجاهدي ۾ وڏي شان وارو ۽ حقيقتن ۾ سهڻي بيان جو مالڪ هو. سندس پاڪبازي سندس لکيل ڪتابن مان ظاهر آهي. حضرت ابن عطا شيلي، حسين بن منصور ۽ جرير سان صحبتون ڪيائين. مڪي شريف ۾ حضرت يعقوب نهرجوري سان ملاقات ڪيائين. اڪيلائيءَ ۾ ڪيترائي حفر ڪيائين. شاهي خاندان سان واسطو رکندڙ هو. الله تعاليٰ کيس توبه جي توفيق ڏني. هن حڪومت کان هٿ ڪيو. معنيٰ وارن وٽ سندس مقام مٿانهون آهي. سندس قول آهي: التوحيد الاعراض عن الطبيعة. توحيد طبيعت کان منهن موڙڻ جو نالو آهي. مطلب هيءُ آهي ته سڀ طبيعتون خدا جي نعمتن کان پردي ۾ انديون آهن. جيستائين انهن کان منهن نه موڙيو، تيستائين الله تعاليٰ جو مشاهدو ممڪن ٿي نه سگهندو. طبيعت وارو ماڻهو حقيقت ۽ توحيد کان پردي ۾ رهندو آهي. طبيعت جي مصيبت جي نظر اچڻ سان هو توحيد جي منزل جي منزل تي پهچي ويندو آهي. سندس ڪيتريون ئي ڪرامتون ۽ چٽا دليل موجود آهن. الله وڌيڪ ڄاڻندڙ آهي.

62- حضرت عثمان سعيد بن سلام مغربي (رح):

سرداري جي تلوار، ۽ نيڪيءَ جو سچ حضرت عثمان تمڪين وارن بزرگن مان هو. کيس علم ۽ فن ۾ عبور حاصل هو. رياضت ۽ ثابت قدمي وارو ولي هو. سندس نشانيون ۽ عمدا دليل گهڻا آهن. سندس قول آهي: من اثر صحبت الاغنيا علي مجالسة الفقراء ابتلاء الله بموت القلب. جيڪو اميرن جي صحبت کي فقيرن جي مجلس کان مٿي سمجهندو، ان کي الله تعاليٰ دل جو موت ڏيندو. هتي صحبت ۽ مجلس جا لفظ استعمال ڪيا ويا آهن. فقيرن کان ڦرڻ وارا مجلس کان پوءِ ڦرندا آهن، پر صحبت کان پوءِ نه ڦرندا آهن. صحبت کان منهن نه موڙيو آهي. جڏهن ماڻهو فقيرن جي مجلس مان اميرن جي صحبت لاءِ ويندا آهن، ته انهن جون دليون محتاجن جي هٿان مري وينديون آهن، ۽ سندس جسم غرور ۾ گرفتار ٿي ويندا آهن. مجلس کان منهن موڙڻ جي سزا دل جو موت آهي، ته فقيرن جي صحبت کان منهن موڙڻ جي سزا ڇا هوندي؟ انهيءَ بيان مان مجالست ۽ صحبت جو فرق معلوم ٿيندو. الله بهتر ٿو ڄاڻي.

63- حضرت ابوالقاسم بن ابراهيم بن محمد بن محمود نصرآبادي (رح):

هو نيشاپور ۾ هڪ بادشاهه جي حيثيت رکندو هو. بادشاهن جو دٻڻو هن دنيا لاءِ هوندو آهي، پر هن جو دٻڻو آخرت لاءِ به هو. هن جو ڪلام مٿانهون ۽ نشانيون (آيات) دل ۾ گهر ڪرڻ واريون هيون. حضرت شيلي جو مريد هو. خراسان جي پوئين صوفين جو استاد هو. پنهنجي زماني جو يگانو، علم ۽ عبادت ۾ سڀ کان وڌيڪ هو. سندس قول آهي:

انت بين لنسبتين نسبة الي آدم و نسبة الي الحق فَاذا انتسب الي آدم دخلت في ميادين اشهوت و مواضع الاقات والزلات وهي نسبت تحقق البشريت. قال الله تعالى انه كان ظلوماً جهولاً فَاذا انتسب الي الحق دخلت في مقامات الكشف والبراهين والعصمة والولايت وهي نسبت تحقق العبوديت. قال الله تعالى و عباد الرحمن الذين يمشون علي الارض هونا. تنهنجي نسبت به طرفي آهي: هڪ آدم سان ۽ ٻي خدا سان. جيڪڏهن تون آدم جي نسبت جي دعويٰ ڪندين، ته تنهنجي سامهون نفساني شهوتن ۽ سهو (ڪمزوري) جو ميدان آهي. اهو بشريت جي حاصل ڪرڻ جو رستو آهي. الله تعالى فرمايو آهي: انسان وڏو ظالم ۽ جاهل هو. جيڪڏهن تون خدا واري نسبت چاهيندين ته تنهنجي سامهون كشف جا درجا، دليل، عصمت ۽ ولايت آهن. اها ٻانهي جي تحقيق جي نسبت آهي ۽ الله تعالى فرمايو آهي: الله جا ٻانهي زمين تي نِسْرَت سان هلندا آهن". آدم جي نسبت قيامت واري ڏينهن ختم ٿي ويندي. الله سان ٻانهي واري نسبت هميشه رهندي ۽ ان ۾ ڪڏهن به تبديلي نه ايندي. ٻانهي پاڻ سان يا آدم سان نسبت قائم ڪندو. ته سندس ڪمال هن اقرار ۾ آهي: "اني ظلمت نفسي". تحقيق مون پنهنجي نفس تي ظلم ڪيو". الله سان نسبت جي حالت هيءَ آهي: يا عباد لاخوف عليكم اليوم. "اي ٻانهي! اڄ اوهان لاءِ ڪو خوف ڪونهي. الله بهتر ٿو ڄاڻي.

64- حضرت ابوالحسن علي بن ابراهيم حصري رح:

طريقت جي سالڪن جو سردار ۽ تحقيق وارن جي جان جي سونهن حضرت ابوالحسن علي بن ابراهيم الله جي درگاه ۾ اقبال وارو آزاد ۽ صوفي سڳورن جو امام هو. پنهنجي زماني ۾ سندس مثال ڪونه هو. سندس ڪلام مٿانهون ۽ عبارت دل ۾ رکڻ جهڙي هئي. سندس قول آهي: دعويٰ في بلائي ها مالڪم الستم من اولاد آدم الذي خلقه الله تعالى بيده ونفخ فيه من روحه و اسجدوا له الملائكة ثم امره يامر فخالف اذا كان اول الدن و روبا كيف يكون آخره. "مون کي منهنجي نصيب ۾ رهڻ ڏيو. ڇا اوهان انهيءَ آدم جي اولاد ناهي، جنهن الله تعالى خاص جوڙ سان پيدا ڪيو ۽ کيس حياتي عطا ڪئي. ملائڪن کي سجدو ڪرڻ جو حڪم ڏنو. پوءِ ڪجهه حڪم کيس ڏنو. هو حڪم تي نه هليو. پهرئين پيالي ۾ ئي اها حالت هئي ته پوءِ آخري پيالي تائين ڇا حال ٿيندو؟ مطلب هي آهي، ته جيڪڏهن ماڻهوءَ کي پنهنجي حال تي ڇڏي ڏنو وڃي، ته بلڪل نافرمان ثابت ٿيندو. جيڪڏهن الله تعالى جي عنايت شامل ٿيندي، ته هو سراسر محبت ثابت ٿيندو. الله جي عنايتن تي نظر رکڻ ۽ پنهنجين برائين ڏانهن ڏسو ۽ سڄي عمر اهڙيءَ طرح گذاري ڇڏيو. الله بهتر ڄاڻندڙ آهي. اهي ڪجهه پراڻن صوفي سڳورن جا حالات هئا، جيڪڏهن سمورن جو ذڪر ڪجي ها يا انهن جو احوال تفصيل سان لکجي ها يا سندن حڪايتن کي تحرير ۾ آڻجي ها، ته اصلي مقصد فوت ٿي وڃي ها ۽ ڪتاب تمام ڊگهو ٿئي ها. هاڻي ڪجهه پوءِ وارن صوفين تي لکڻو آهي. توفيق الله تعالى وٽ آهي.



باب ٻارهون

(پوءِ وارا صوفي سڳورا)

اسان جي زماني ۾ ڪجهه اهڙا صوفي آهن، جيڪي رياضت جو بار ته کڻي نه سگهندا آهن مگر رياست جا طلبگار هوندا آهن. اهي طريقت وارن سڀني بزرگن کي پاڻ جهڙو سمجهندا آهن. جڏهن پراڻن بزرگن جا قول ٻڌندا آهن ۽ سندس مان مرتبو ڏسندا آهن ۽ سندس معاملن جي باري ۾ پڙهندا آهن، ۽ پوءِ پاڻ تي نظر ڪندا آهن، ته پاڻ کي انهن جي آڏو ڪجهه به نه سمجهي. چوندا آهن ته اسان جو انهن سان ڪهڙو مقابلو ٿيندو؟ اهي ماڻهو گذاري ويا آهن ۽ وري اهڙا ماڻهو پيدا نه ٿي سگهندا. اها ڳالهه سراسر غلط آهي، ڇو ته الله تعاليٰ ڪڏهن به زمين خالي نه ڇڏيندو آهي ۽ پيغمبر ﷺ جي امت کي وٺي کان سواءِ رهڻ نه ڏيندو آهي. پيغمبر ﷺ جن جو فرمان آهي، ته منهنجي امت ۾ هڪ اهڙي جماعت قيامت تائين رهندي ايندي جيڪا حق ۽ سچائي تي هوندي. وڌيڪ به فرمايو اٿن: منهنجي امت ۾ چاليهه ماڻهو حضرت ابراهيم جي خلق وارا هميشه رهندا.

هاڻي جن مشائخن جو ذڪر ٿيندو انهن مان ڪجهه گذاري ويا آهن ۽ ڪجهه حيات آهن.

1- حضرت ابوالعباس احمد بن محمد قصاب رحم:

هو ماوراء النهر جي پراڻن بزرگن سان صحبت ڪري چڪو آهي. حال جي بلندي، دانائي جي سچائي، دليلن جي گهڻائي ۽ ڪرامتن کان مشهور هو. طبرستان جو امام حضرت ابو عبدالله خياطي فرمائي ٿو: هي الله تعاليٰ جي خاص عنايت آهي جو هر ڪنهن کي علم کان سواءِ به اهڙو درجو عطا ڪندو آهي جيڪڏهن دين جي اصولن ۽ توحيد جي ڏکين مسئلن ۾ ڪا مشڪل پيش اچي ته هو رهنمائي ڪري سگهي. حضرت ابوالعباس قصاب هڪ اهڙو ئي بزرگ آهي. هو اڻ پڙهيل هو مگر دين ۽ طريقت جي ڳالهين ۾ تمام سٺو ڪلام ڪندو هو. مون سندس ڪافي لطيفا ٻڌا آهن، مگر هن ڪتاب ۾ مون کي مختصر لکڻو آهي. هڪ دفعي اُمل شهر جي بازار مان هڪ وڏي بار سان لڏيل اُٺ لنگهيو. گهڻي ڳپ هئي. اُٺ جو پير ترڪي پيو ۽ هو وڃي ڪريو. سندس هڪ هڏو ڀڄي پيو. ماڻهو ان جو بار لاهي رهيا هئا. اُٺ جي مهار وارو ڇوڪرو روئي رهيو هو ۽ هٿ کڻي الله تعاليٰ کي پڪاري رهيو هو. اتان حضرت ابوالعباس به لانگهائو ٿيو. هن اُٺ جي مهار وٺي آسمان ڏانهن منهن ڪري چيو: منهنجا موليٰ! هن اُٺ کي ٺيڪ ڪر. جيڪڏهن اهو ٺيڪ نٿو ٿئي ته پوءِ منهنجي دل تي هڪ ڇوڪري جي فرياد اثر ڇو ڪيو- اُٺ هڪدم اٿي پيو ۽ هلڻ لڳو.

سندس قول آهي: ”سڄي دنيا کي الله جي رضا تي راضي رهڻ گهرجي، نه ته ڏکيا ٿيندو. جيڪو رضا تي راضي رهندو، ان جي طبيعت جو لاڙو مصيبتن ڏانهن ٿيندو. مصيبت مصيبت ڏانهن نه ايندي آهي. جيڪڏهن مصيبت ڏانهن لاڙو نه رکيو ته هوءَ ضرور ايندي ۽ تڪليف جو سبب بڻبي. اسان لاءِ تڪليف ۽ راحت مقدر ۾ لڪجي چڪا آهن. مقدر ۾ تبديلي نه ايندي آهي. رضا تي راضي رهڻ راحت جو سبب آهي. جيڪو رضا کي چاهيندو، ان لاءِ راحت ئي راحت آهي. ان کان منهن موڙڻ وارو قضا جاري ٿيڻ جي حالت هيٺ هميشه مصيبت ۾ هوندو. الله بهتر ٿو ڄاڻي.“

2- حضرت ابو علي بن حسين بن محمد دقاق رحم:

هو فن جو امام هو، پنهنجي زماني جو بينظير ماڻهو هو. بيان جو صاف ۽ زبان جو فصيح هو. ڪيترن ئي مشائخن سان ملاقات ۽ صحبت ڪري چڪو هو. حضرت نصرآبادي جو مريد هو ۽ واعظ ڪندو هو. هن جو قول آهي: من انس بغيره ضعف في حاله و من نطق من غيره كذب في مقاله. ”جو خدا کان سواءِ ڪنهن شيءِ کي دوست رکندو آهي، اهو پنهنجي حال ۾ ڪمزور هوندو آهي. جيڪو خدا کان سواءِ ڪنهن ٻئي جو ذڪر زبان تي آڻيندو آهي، اهو ڪوڙ ڳالهائيندو آهي.“

مطلب هي آهي، ته غير الله سان دوستي رکڻ جو بنياد الله کي نه سڃاڻڻ سان رکبو آهي. الله سان دوستي غير الله سان دوستي نه رکڻ جو نشان هوندو آهي، جو غير کان پڇندو. اهو سندس ذڪر به زبان تي نه آڻيندو. هڪ ڪراڙي ماڻهو ڳالهه ڪئي: هو هڪ ڏينهن حضرت دقاق جي مجلس ۾ هن خيال سان ويو ته توڪل وارن جي حال متعلق ڪجهه معلوم ڪري. کيس مٿي تي طبرستان جو هڪ عمامو (پٽڪو) ٻڌل هو. ڪراڙي سوال ڪيو: الله تي توڪل ڪرڻ واري ڪهڙي شيء آهي؟ هن جواب ڏنو: ماڻهن جي پڳڙين کي لالچ واري نظر سان نه ڏسڻ کي توڪل سڏيندا آهن. ائين چئي پڳڙي لاهي ڪراڙي جي سامهون رکيائين. الله بهتر ٿو ڄاڻي.

3- حضرت ابوالحسن علي بن احمد خرقاني (رح):

هن جو شمار پراڻن مشائخن ۾ ٿئي ٿو. پنهنجي زماني جي مڙني ولين سڳورن جي نظر ۾ ممتاز شخصيت وارو بزرگ هو. شيخ ابو سعيد هن سان اچي ملاقات ڪئي. مختلف ڳالهين تي گفتگو ٿيندو رهيو. اٽڻ وقت شيخ ابوسعيد چيو: مان توهان کي پنهنجو جانشين مقرر ٿو ڪريان. مون شيخ ابو سعيد جي خادم حسن مؤدب کان ٻڌو: ”جڏهن شيخ ابوسعيد حضرت خرقاني وٽ پهتو، ته هن پنهنجي طرف کان ڪابه ڳالهه نه ڪئي ۽ حضرت خرقاني جون ڳالهيون ٻڌندو رهيو. ڪڏهن ڪڏهن ڪنهن ڳالهه جو جواب ٿي ڏنائين. مون عرض ڪيو. ته حضرت اوهان چپ ڪري ڇو ويٺا آهيو؟ جواب ڏنائين، ته هڪ ڳالهه لاءِ هڪڙو ڳالهائڻ ۾ ڪافي هوندو آهي. استاد ابوالقاسم قشيري رح کان ٻڌم، چيائين: جڏهن اسان خراسان ۾ آياسون تڏهن اسان جي فصاحت ختم ٿي ويئي ۽ حال جون عبارتون وينديون رهيون. اهو دٻڊو ۽ شان شوڪت خراساني پير (خرقاني) جو هو. ايتري قدر جو ڇڻ ته اسان ولايت جي درجي تان لهي ويا هئاسين.

هن جو قول آهي: رستا به آهن: هڪ گمراهي وارو ۽ ٻيو هدايت وارو. جيڪو گمراهي وارو آهي اهو خدا ڏانهن پانهي جو رستو آهي، ۽ جيڪو هدايت وارو آهي اهو پانهي ڏانهن خدا جو رستو آهي. جيڪڏهن ڪو پانهو چوي ته ”مان الله تعاليٰ تائين پهتو آهيان، اهو ڪڏهن به صورت ۾ سڃو ناهي. جيڪو چوي ته مون کي الله تعاليٰ تائين پهچايو ويو آهي، اهو يقين سان سڃو آهي ۽ پهتل آهي. تنهنڪري ڪاميابي پهچڻ يا نه پهچڻ يا ڪامياب ٿيڻ يا نه ٿيڻ ۾ ناهي. هتي سوال فقط خدا وٽ پهچائڻ يا نه پهچائڻ ۽ آزاد ڪرڻ يا نه ڪرڻ جو آهي. الله بهتر ڄاڻندڙ آهي.

4- حضرت ابوعبدالله محمد بن علي المعروف داستاني مقيم بسطام (رح):

هو پنهنجي وقت جو بادشاهه هو. بيان ۽ عبارت ۾ يگاني حيثيت جو مالڪ هو. سندس ڪلام تهذيب وارو ۽ اشارات تمام سهڻا هئا. شهر جو نيڪ لڇڻ وارو امام حضرت شيخ سهلڪي رح سندس جانشين هو. مون هن کان حضرت داستاني جا ڪيترائي خوبصورت ۽ دل ۾ جاءِ جوڙيندڙ قول ٻڌا. مثلاً فرمايائين: توحيد عنڪ موجود و انت في التوحيد مفقود. ”توحيد تو ۾ موجود آهي ۽ تون ان ۾ غير موجود آهين“. يعني توحيد نيڪ آهي پر تون نيڪ نه آهين، ڇو ته توکي الله تعاليٰ جي طلب ۾ قيام حاصل ڪونهي. توحيد جو گهٽ ۾ گهٽ درجو اهو آهي، ته تون پنهنجي هر ملڪيت کان دستبردار ٿي وڃ ۽ هر ڪم ۾ پوري رضا جو اقرار ڪر.

شيخ سهلڪي جو چوڻ آهي: هڪ دفعي بسطام تي ماڪڙ وڏو حملو ڪيو. سموريون زمينون ۽ وڻ ڪارا ٿي ويا. ماڻهو رڙيون ڪري رهيا هئا. شيخ هنن کان (رڙين ڪرڻ جو) سبب پڇيو. مون ماڪڙ جو ذڪر ڪيو. هو چٽ تي چڙهي ويو ۽ آسمان ڏانهن منهن ڪري بيهي رهيو. ماڪڙ ختم ٿيڻ شروع ڪيو. ٻيپهري تائين ماحول صاف ٿي ويو ۽ ڪنهن کي گاه جي هڪ تيلي جيترو به نقصان نه ٿيو. الله بهتر ڄاڻندڙ آهي.

5- حضرت ابوسعيد فضل الله بن محمد مهيني (رح):

صوفين ۽ محبت وارن جو شهنشاهه هو. سندس همعصر مان هر هڪ هن مان فيض حاصل ڪيو. ڪن ديدار سان، ڪن عقيدتي سان ۽ ڪن پنهنجي روحاني جذبن جي ڪري. هو سڀني علمن جو ماهر هو ۽ وڏو دانا هو. ماڻهن جي دل جي

رازن سمجھڻ ۾ ڪمال حاصل هئس. سندس آثار، نشانيون ۽ دليل بيشمار آهن. اڄ تائين سندس آثار (نشان) موجود آهن.

ننڍي ڄمار ۾ علم پرائڻ لاءِ مهنا کان سرخس آيو ۽ حضرت ابو علي ظاهر سان لاڳاپو پيدا ڪيائين، تن ڏينهن جو سبق هڪ ڏينهن ۾ پورو ڪري ڇڏيندو هو، ۽ اهي ئي ڏينهن به عبادت ۾ گذاريندو هو. ان وقت سرخس جو حاڪم شيخ ابوالفضل هو. هڪ ڏينهن هو سرخس جي درياءَ جي ڪناري سان وڃي رهيو هو. حضرت ابوالفضل کيس مليو ۽ چيائين: تنهنجو اهو رستو نه آهي. پنهنجي رستي سان وڃ. هن ڪوبه ڌيان نه ڏنو ۽ پنهنجي جاءِ تي واپس اچي رياضت ۽ مجاهدي ۾ مشغول ٿي ويو. آخرڪار هدايت جو دروازو کليو ۽ کيس وڏو درجو نصيب ٿي ويو.

شيخ ابومسلم فارسيءَ کي ابوسعيد سان اثبث هئي. مون انهيءَ کان ٻڌو، چيائين: هڪ دفعي سندس زيارت لاءِ گهران نڪتس. بدن تي هڪ گودڙي هئي، جيڪا ميري ۽ پراڻي هجڻ جي ڪري ڄمڙي وانگر ٿي وئي هئي. سندس خدمت ۾ اچي ڏنر، مصري ڪپڙي جي پوشاڪ پايون تخت تي ويٺو هو. دل ۾ چيم، ته هي ماڻهو دنيا سان لاڳاپي هوندي فقيري دعويٰ ٿو رکي! مون کي جيڪڏهن فقيري جي دعويٰ آهي، ته پنهنجي سڃاڻيءَ تي آهي. منهنجو هن ماڻهوءَ سان ڪهڙو لاڳاپو ٿي سگهندو؟ حضرت ابوسعيد منهنجي دل جي حالت سمجهي ويو ۽ چيائين: يا ابا مسلم فني اي ديوان وحدت من کان قبله قائم في مشاهدت الحق يقع عليه اسر الفقر: ”تو اهو ڪهڙي ڪتاب ۾ ڏٺو آهي، ته فقر جو لفظ فقط اهڙي ماڻهو لاءِ آهي جنهن جي دل مشاهدي ۾ مصروف هجي.“ يعني مشاهدي وارا الله سان رهي بي پرواهه ٿيندا آهن ۽ فقير مجاهدي ۾ گرفتار هوندا آهن. ابومسلم چيو: مان دل ۾ ڏاڍو پشيمان ٿيس ۽ پنهنجي بدگمانتي کان توبه ڪيم.

سندس قول آهي: التصوف قيام القلب مع الله بلا واسطه. ”تصوف ڪنهن به واسطي کان سواءِ خدا سان لاڳاپي جو نالو آهي.“ اهو اشارو صرف مشاهدي ڏانهن آهي. مشاهدو دوستي جي شدت، شوق جي گهڻائي ۽ سونهن جي ديدار ۾ انساني ضرورتن جي ختم ٿيڻ جو نالو آهي. ٻين لفظن ۾ الله جي بقا هيٺ صفتن جي فنا جو نالو آهي. ”ڪتاب الحج“ ۾ مشاهدي ۾ ان جي وجود تي ڪجهه ٻيو نه لکندس. انشاء الله تعاليٰ.

هڪ دفعي نيشاپور کان طوس وڃي رهيو هو. رستي ۾ هڪ تمام سرد وادي آئي. سرديءَ جي ڪري سندس پير تڙا ٿي ويا. هڪ درويش گڏ هئس. هن درويش سوچيو ته ڪمربند ڦاڙي ٻنهي پيرن کي ويڙهي ڇڏي، وري خيال آيس ته ڪمربند اهڙو سهڻو آهي جنهن کي وڃائڻ نه گهرجي. طوس پهچڻ تي اهو درويش مجلس ۾ حاضر ٿيو ۽ پڇيائين: وسوسي ۽ الهام ۾ ڪهڙو فرق آهي؟ چيائين ڪمربند ڦاڙي پيرن ۾ ويڙهڻ وارو خيال الهام هو ۽ ان کي روڪڻ واري ڳالهه وسوسو (وهر) هو. اهڙيون ڪيئي ڪرامتون هن ڏانهن منسوب آهن، مگر اسان کي ڪلام ۾ ڏيکڻ ڪرڻ منظور نه آهي. الله بهتر ٿو ڄاڻي.

6- حضرت ابوالفضل محمد بن حسين ختلي رحم:

مان طريقت ۾ هن جو پوئلڳ آهيان. هو تفسير ۽ حديث جو استاد هو ۽ حضرت جنيد رحم واري مسلڪ جي پيروي ڪندڙ هو. حضرت حصري رحم جو مريد هو. ۽ سندس رازن کان واقف هو. ابوعمر رحم قرويني ۽ ابوالحسن بن ساليه جو همعصر هو. سٺ سالن تائين گوشه نشين رهي دنيا ۽ دنياوارن کان پري رهيو. ماڻهن هن کي وساري ڇڏيو. گهڻو ڪري جبلن ۾ رهندو هو. وڏي عمر تائين زندهه رهيو. سندس ڪرامتون، روايتون ۽ دليل بيشمار آهن. صوفين جي لباس ۽ رسمن کان نفرت ڪندو هو. رسم وارن ماڻهن سان سخت هوندو هو. مون هن کان وڌيڪ دٻدي وارو ماڻهو نه ڏٺو آهي مون هن کي هن طرح چوندي ٻڌو: الدينا يوم النافيا صوم. ”دنيا هڪ ڏينهن آهي ۽ اسان ان ۾ روزي سان آهيون.“ يعني دنيا مختصر آهي ۽ اسان جو ان ۾ ڪوبه حصو ڪونهي. اسان سندس زنجيرن ۾ به جڪڙيل ڏسڻ ۾ اچي رهيا آهيون. اسان ان جي مصيبت ڏسي چڪا آهيون، سندس حقيقت کان واقف آهيون، ۽ ان کان پري آهيون.

هڪ ڏينهن مان کيس وضو ڪرائي رهيو هئس. منهنجي دل ۾ خيال آيو ته جڏهن هر ڪم تقدير موجب ٿئي ٿو، تڏهن آزاد ماڻهو ڪرامت جي اميد تي پيرن جا غلام بڻجي چو ٿا رهن؟ فرمايائون: اي منهنجا پيارا، مان تنهنجي دل جي حالت سمجهي رهيو آهيان توکي معلوم هئڻ گهرجي هر شيءِ لاءِ سبب جي ضرورت آهي. جڏهن الله تعاليٰ چاهيندو آهي ته ڪنهن شهزادي کي تخت عطا ڪري، تڏهن ان کي توبه جي توفيق عطا ڪندو آهي، ۽ پنهنجي ڪنهن دوست جي خدمت ان جي حوالي ڪندو آهي ته جيئن اها خدمت سندس ڪرامت حاصل ڪرڻ جو سبب بڻجي وڃي. اهڙيون ڪيئي رمزون هن وٽان ڏهاڙي ظاهر ٿينديون هيون. وفات واري ڏينهن هو ”بيت الجن“ واري مقام تي هو. اهو هڪڙو ڳوٺ آهي جيڪو بانيا درياءَ ۽ دمشق جي وچ تي هڪ واديءَ جي ڪناري تي آهي. سندس مٿو منهنجي جهولي ۾ هو. مون کي بشري ڪمزورين جي ڪري پنهنجي هڪ دوست لاءِ دل ۾ نفرت هئي. هن فرمايو: ”اي پٽ! مان توکي هڪ عقيدي وارو مسئلو ٿو ٻڌايان. ان تي پورو عمل ڪجانءِ ته پوءِ تون هر رنج ۽ تڪليف کان حفاظت ۾ رهندين. ياد رک! هر حال ۾ هر مقام تي نيڪ ۽ بد الله تعاليٰ جي طرف کان آهن. ان جي جاءِ ڪنهن به ڪم ۾ نفرت جي سبب کان ناراض نه رهندو ڪر.“ ان کان سواءِ ٻي ڪابه وصيت نه ڪيائين ۽ وفات ڪري ويو. الله بهتر ٿو ڄاڻي.

7- حضرت ابوالقاسم عبدالڪريم بن هوازن قشيري رح:

هو پنهنجي زماني جو يگانو ماڻهو هو. سندس درجو مٿانهون ۽ مقام بلند هو. سندس ڪرامتن ۽ روحاني ڪمال کي دنيا اڄ تائين مڃي رهي آهي. سندس قول دل ۾ جاءِ جوڙيندڙ ۽ ڪتاب روح کي وڻندڙ آهن. الله تعاليٰ سندس زبان کي واهيات گفتگو کان پاڪ رکيو هو. سندس قول آهي: مثل الصوفي ڪَلِمَتِ البرسام اوڪه هڏيان و آخره سڪوت فَاذا تمكنت. ”صوفي برسام جي مرض وانگر آهي. جنهن جي شروعات وڦڻ ۽ پڇاڙي ڇپ هوندي آهي.“ تصوف جا ٻه پاسا آهن: هڪڙو وجد ۽ ٻيون ڏيڪاءُ. ڏيڪاءُ ابتدا وارن لاءِ هوندو آهي ۽ ان جو مطلب وڦڻ هوندو آهي. وجد وڌڻ ۽ آزمودگار ماڻهن جو مقام آهي. وجد جي حالت ۾ گفتگو محال آهي. مطلب واري وقت ۾ مٿانهون حوصلو ظاهر ٿيندو آهي. ان جو اظهار وڦڻ وانگر هوندو آهي. مقصد جو موتي هٿ ايندو آهي ته زبان ڇپ ٿي ويندي آهي ۽ گفتگو جي ضرورت ختم ٿي ويندي آهي. ان جو مثال هي آهي. ته حضرت موسيٰ مٽندي هو ۽ سندس حوصلو الله تعاليٰ جي ديدار تائين محدود هو. تنهنڪري عرض ڪيائين: ”منهنجا مولائي سامهون اچ توکي ڏسان.“ اها پڪار مقصد حاصل نه ٿيڻ جو اظهار هو. اسان جا رسول جن بلڪل مٽمڪن ۽ منتهي (تصيل ڪيل) هئا. مقصد جي مقام تي پهتا. ته طلب ختم ٿي وئي ۽ چيائون: ”مان تنهنجي تعريف جو پورو پورو حق ادا ڪري نٿو سگهان.“ اهو مقام مٿانهون ۽ منزل بلند آهي. الله بهتر ٿو ڄاڻي.

8- حضرت ابوالعباس احمد بن محمد اشقائي رح:

هو اصول ۽ فروع جي علمن جو امام ۽ هر علم ۾ ڪامل هو. ڪيترن ئي وڏن مشائخن سان ملاقاتون ڪري چڪو هو. وڏن ۽ جيد طريقت وارن ۾ شمار ٿيندو هو. فنا جي طريقي تي لکندو هو. سندس تحرير جو نمونو سخت هو. اها سندس خصوصيت هئي. مون جاهلن جي اهڙي جماعت به ڏني، جيڪا سندس تحرير جي پيروي ڪندي هئي ۽ سندس شطحي (ظاهر ۾ شرعيت جي ابتڙ) ڪلام جي پوئلڳ بڻجي هئي. اها سندس ڪلام جي غلط معنيٰ جي تقليد ڪندي هئي. حقيقت ۾ سندس عبارت تي سوچ ۽ ويچار جي گهڻي ضرورت هئي. مون کي ساڻس گهڻي محبت هئي ۽ هو به مون تي وڏي مهرباني ڪندو هو. ڪن علمن ۾ هو منهنجو استاد هو. شرعيت جي احترام ڪرڻ ۽ هر ماڻهوءَ کان منهن موڙڻ ۾ مون هن ماڻهوءَ کان وڌ ڪنهن کي نه ڏنو. اصول جي علم ۾ سندس ڏکين عبارت کي ڪنهن امام يا تحقيق ڪندڙ کان سواءِ ڪوبه فائدو حاصل ڪري نه سگهندو. سندس طبيعت هر وقت دنيا ۽ آخرت کان بي نياز رهندي هئي. هو گهڻو ڪري چڻي ڏيندو هو: اشتهي عدماً لاجود له. ”مون کي اهڙي نيسي (نه هجڻ واري حالت) جي ضرورت آهي، جنهن جو وجود ڪونهي.“ فارسي ۾ چوندو هو: ”هر آدمي را بايستن محال باشد و مرا نيز بايست محال است که بيقين دانم که آن بناشد و

آن آنتست ڪم مٿي بآيدم ڪه خداوند تعاليٰ مراد بعدم برد ڪه هرگز آن عدم را وجود نباشد". "هر ماڻهوءَ کي ڪنهن محال شيءِ جي ضرورت هوندي آهي، مون کي به آهي ۽ پورو يقين آهي ته هو ڪڏهن به پوري نه ٿيندي يعني الله مون کي اهڙي نيسي (عدم) نصيب ڪري، جنهن جو وجود نه هجي". مقصد اهو آهي ته سمورا مقام ۽ ڪرامتون فقط حجاب جي حيثيت رکندڙ آهن، جيڪو الله تعاليٰ ۽ انسان جي وچ ۾ آهي. انسان کي حجاب ۾ رکڻ وارين شين سان محبت هوندي آهي. ڏيڍار ۾ فنا ٿي وڃڻ حجاب ۾ اٽڪڻ کان بهتر آهي. الله تعاليٰ جي هستي کي نيسي (عدم) ناهي، جيڪڏهن مان اهڙيءَ طرح بلڪل فنا ٿي وڃان، جو منهنجي نيسي جو وجود به نه رهي ته الله تعاليٰ جي حڪومت ۾ ڪهڙو فرق ايندو؟ فنا جي اصلي حقيقت اها آهي. الله بهتر ٿو ڄاڻي.

9- حضرت ابوالقاسم بن علي بن عبدالله گرگاني رح:

(دعا آهي ته الله تعاليٰ اسان ۽ سڀني مسلمانن لاءِ سندس عمر وڌي ڪري). پنهنجي زماني ۾ بينظير آهي ۽ ڪوبه سندس مٽ ڪونهي. سندس ابتدا تمام سٺي ۽ پائيدار هئي. هن شريعت لاءِ وڏا سفر ڪيا آهن. سڀ ماڻهو سندس مشتاق آهن ۽ سمورا طالب کيس مڃيندڙ آهن. مريدن جي دل جي ڳالهين ٻڌائڻ ۾ ڪمال حاصل اٿس. علمي فن جو به ماهر آهي. هن جا مريد جتي به ويندا آهن اتي مجلسن جي زينت بڻبا آهن. خدا گهريو، ته هو پنهنجي پٺيان به اهڙو جانشين ڇڏيندو، جنهن کي سمورا صوفي سڳورا پنهنجو رهبر ڪري مڃيندا، يعني وقت جي زبان ابو علي ابوالفضل بن محمد الفارمدي (الله سندس عمر وڌي ڪري)، جنهن جي خدمت جي حق ادا ڪرڻ ۾ ڪا ڪسر نه ڇڏي آهي، جيڪو پوريءَ طرح دنيا جا ناتا ٽوڙيندڙ آهي، جيڪو پنهنجي خدمت ۽ لاڳاپن لاهڻ جي برڪت سان اهڙي مشائخن جي سردار يعني ابوالقاسم گرگاني جي زبان آهي.

هن ڏينهن مان سندس آڏو پنهنجا احوال ۽ مشاهدا بيان ڪري رهيو هئس. اهو به ان لاءِ ته هو وقت جي نبض شناس هجڻ جي حيثيت سان منهنجي حالات تي نظر ڪندو. هو نهايت خيال ٻڌي رهيو هو. آئون ٻالپڻ جي غرور ۽ جوانيءَ جي زور جي ڪري بيان ۾ ڊيگهه ڪري رهيو هئس ۽ دل ۾ چيم ته شايد هي بزرگ انهن منزلن مان لنگهيو آهي. ائين نه هجي ها، ته هو خيال ۽ نيازمندي سان نه ٻڌي ها. هو منهنجي دل جي حالت کي سمجهي ويو ۽ چيائين: اي پڇڙا! منهنجي نوڙت ۽ نياز تولاءِ يا تنهنجي حال لاءِ ناهن، پر ان ذات لاءِ جيڪا احوال کي پيدا ڪندڙ آهي. اهي شيون هر طالب جي آڏو اينديون آهن. تولاءِ ڪا خصوصيت ناهي. اهو ٻڌي منهنجو هوش اڏامي ويو. هن مون ڏانهن ڏٺو، ۽ چيو: ماڻهوءَ کي طريقت سان فقط ايتري قدر واسطو آهي، جو جڏهن هو ان تي هلندو آهي، ته سمجهندو آهي ته هن منزل حاصل ڪري ورتي. هو جڏهن ڀلي ويندو آهي تڏهن پنهنجي تصور کي عبادت ۾ داخل ڪرڻ شروع ڪندو آهي. نفي، اثبات، عدم ۽ وجود سموريون خيالي شيون آهن. ماڻهو ڪڏهن به خيالي بندش کان ٻاهر نڪري نه سگهندو آهي. هن کي گهرجي ته هو الله جي درگاهه ۾ سر کي جهڪائي مردانگي ۽ فرمانبرداري کان سواءِ هر لاڳاپي کان هٽ ڪڍي ڇڏي. ان کان پوءِ به هن سان گهڻيون ئي راز جون ڳالهيون ٿيون مگر مان ڊيگهه جي خوف کان هتي بيان نه ٿو ڪيان.

10- حضرت ابو احمد مظفر بن احمد بن حمران رح:

هو رياست جي بارگاهه جو بادشاهه هو. الله تعاليٰ هن لاءِ طريقت جو دروازو کولي ڇڏيو ۽ ڪرامت جو ڇٽ مٿي تي رکيو. کيس فنا ۽ بقا جي باري ۾ بيان ڪرڻ جي مهارت حاصل هئي. مشائخن جو شيخ حضرت ابوسعيد چونڊو رهندو هو، ته اسان کي الله جي درگاهه مان بندگي عطا ٿي ۽ خواجہ مظفر کي سڌو سنئون خدا کان فيض حاصل ٿيو. مطلب هي آهي، ته اسان مجاهدي سان مشاهدو ڪيو ۽ هن مشاهدي سان مجاهدو ڪيو. مون ٻڌو آهي، ته هن جي چوڻ موجب، جو ڪجهه ٻين کي رٿن پٿن ۾ رکندي مليو آهي، اهو کيس تخت تي ۽ آرام جي بستري تي عطا ٿيو آهي. ڪجهه بي عقل ۽ گهٽ نظر وارن ماڻهن هن قول ٻڌائڻ کي تڪبر جو اظهار سڏيو آهي، مگر اهو ظاهر آهي، ته حقيقت جي اظهار کي تڪبر سڏي نٿو

سگهجي. خاص ڪري جڏهن اظهار وارو ماڻهو دل جو صاف هجي. اڄ ڪلهه شيخ ابو سعيد خواجه مظفر جو قابل ۽ وڏي ظرف وارو جانشين آهي.

هڪ ڏينهن مان سندس خدمت ۾ حاضر هئس. نيشاپور جي هڪ طريقت جي دعويٰ ڪندڙ چيو: ”مان فنا تي بقا حاصل ڪندو آهيان.“ خواجه مظفر چيو: فنا مان بقا ڪيئن حاصل ڪري سگهندين؟ فنا ته عدم جو ۽ بقا هستي جو عالم آهي. ٻئي متضاد شيون آهن. جيڪڏهن وجود جو عدم نظر ۾ هوندو ته فنا فهم جي ويجهي ٿيندي. جيڪڏهن وجود جو عدم نه هوندو يعني هستي جو جامو پائيندي ته فنا جي حقيقت ختم ٿي ويندي. ڪنهن به شيءِ جي ذات فنا نه ٿيندي آهي. البت صفت ۽ سبب فنا ٿيندا آهن. صفت کان پوءِ موصوف ۽ سبب کان پوءِ مسبب (سببن جو سبب) باقي رهندو آهي. موصوف ۽ مسبب جي ذات فنا نه ٿيندي آهي. مان سمجهان ٿو ته خواجه صاحب جو قول مون کي لفظ به لفظ ياد نه آهي. مطلب اهو آهي، جيڪو بيان ڪيو اٿر. اڃا ٿوري سمجهاڻي به ڏيان ٿو ته جيئن ڳالهه سهنجي ٿي پوي. اختيار ماڻهوءَ جي صفت آهي ۽ اهو انهيءَ صفت جي ڪري خدا جي اختيار کان پردي ۾ آهي. سندس صفت هن لاءِ پردو آهي. خدا جو اختيار ازلي آهي ۽ انساني اختيار محدث (فاني) آهي. ازلي شيءِ فنا کان مٿي آهي. جڏهن خدا جو اختيار ڪنهن ماڻهوءَ جي باري ۾ ظاهر ٿيندو آهي، تڏهن هن جو پنهنجو اختيار فنا ٿي ويندو آهي ۽ سندس ذاتي غلبو ختم ٿي ويندو آهي.

هڪ ڏينهن مان هن وٽ حاضر هئس. مون کي ڏاڍو بخار هو. سفر واري لباس ۾ هئس ۽ وار پريشان هئا. چيائين: ڇا ٿو چاهين؟ مون عرض ڪيو: ”مون کي سماع (راڳ) جي خواهش آهي.“ خواجه صاحب هڪدم ڳائڻ وارن جو بندوبست ڪيو. مان نوجوان هئس. طبيعت ۾ جوش ۽ سيڪڙاٽ وارو نمونو هو. راڳ ۽ ساز مون کي بيقرار ڪري ڇڏيو. ٿوريءَ دير کان پوءِ جڏهن هن آفت جو زور ۽ غلبو گهٽ ٿيو، ته فرمايائين: ”پسند آيو؟“ مون عرض ڪيو: ”گهڻو مزو حاصل ڪيو اٿر.“ چوڻ لڳو: هڪ اهڙو وقت ايندو. جو تولا ٻي راڳ ۽ ڪانون جي ڪان کان هڪ جهڙا هوندا. سماع جي ضرورت ان وقت هوندي آهي، جڏهن مشاهدو حاصل نه ٿيندو آهي. مشاهدي حاصل ٿيڻ کان پوءِ سماع بيڪار ٿي ويندو آهي. خبردار! هن کي پنهنجي عادت نه بڻائجان، جيڪا طبيعت ثاني بڻجي وڃي ۽ ان کي ڇڏڻ مشڪل ٿي پوي. الله تعاليٰ بهتر ٿو ڄاڻي.



باب تيرهون

(جدا جدا ملڪن جا پوءِ وارا صوفي سڳورا)

سڀني جي سوانح حيات لکڻ جي جاءِ ڪانهي. جيڪڏهن ڪجهه ماڻهن جو ذڪر ڇڏي ڏنو ويندو. ته ڪتاب جي مقصد فوت ٿيڻ جو انديشو آهي. اهوئي ئي سگهي ٿو. ته رسم جي صاحبن کان سواءِ انهن وڏن مشائخن ۽ صوفي سڳورن جا نالا لکي ڇڏيان جيڪي منهنجي وقت ۾ ئي گذريا آهن يا اڃا جيئرا آهن.

1- شام ۽ عراق:

(الف) شيخ زڪي بن علارح: وڏن مشائخن زماني جي سردارن ۾ شامل آهي. مون کيس محبت جي پڇرندڙ تانبن وانگر ڏٺو. عجيب دليلن ۽ نشانين جو مالڪ هو.

(ب) ابوجعفر محمد المصباح صيدلائي رح: طريقت جو رئيس هو. حقيقت جي مضمون تي تمام سٺو بيان ڪندڙ هو. حسين بن منصور سان خاص ارادت رکندو هو. ان جا ڪيئي ڪتاب مون کيس پڙهي ٻڌايا.

(ت) شيخ ابوالقاسم سدي: مجاهدي ۽ نيڪ حال وارو بزرگ هو. درويشن سان وڏي عقيدت رکندو هو ۽ سندس پوئلڳ هوندو هو.

2- فارس:

(الف) مشائخن جو شيخ ابوالحسن بن سالبه: هي تصوف تي وڏي فصيح زبان وارو. ۽ توحيد تي نهايت بليغ بيان وارو بزرگ هو. سندس قول مشهور آهن.

(ب) شيخ مرشد ابواسحاق بن شهريار: وڏي مان ۽ مرتبي وارو اختيار جو صاحب ٿي گذريو آهي.

(ت) شيخ طريقت ابوالحسن علي بن بڪران: وڏن صوفي بزرگن ۾ شمار ٿيندو هو.

(ث) ابومسلم: پنهنجي وقت جي نيڪ بزرگن مان حال جو صاحب هو.

(ج) شيخ ابوالفتح: پنهنجي پيءُ وانگر الله تعاليٰ جي رحمت ۾ اميدوار هو.

(د) ابوطالب: جيڪو الله جي صفتن جي سوچ ۾ هو.

(ه) مان شيخ المشائخ ابواسحاق سان ملي نه سگهيو آهيان.

3- قهستان، آذربايجان، طبرستان ۽ فڪ:

(الف) شيخ فرخ معروف به اخي زنجاني: نيڪ سيرت ۽ سنن لڳڻ وارو بزرگ هو.

(ب) شيخ بدرالدين: وڏن صوفي بزرگن ۾ شامل هو. سندس ڪيتريون ئي نيڪيون مشهور آهن.

(ت) وقت جو بادشاهه به خدا ڏانهن لاڙو رکندڙ ۽ نيڪ بندين مان هو.

(ث) شيخ ابوعبداللہ جنيدي، رفيق ۽ احترام جهڙو هو.

(ج) شيخ ابوطاهر مڪشوف: پنهنجي زماني جو وڏو صوفي هو.

(د) خواجه حسن سمنان خدا جي محبت ۾ مست ۽ لطف و ڪرم ۾ اميد رکندڙ هو.

(ه) شيخ سهلڪي هڪ وڏو صوفي فقيرن مان هو.

(و) اديب ڪمندي پنهنجي وقت جي خاص مشائخن مان هو.

4- ڪرمان:

(الف) خواجه علي بن حسين يركاني پنهنجي وقت جو وڏو سياح هو ۽ خوب سفر ڪيا هئائين. ان جو پٽ حڪيم به

وڏي مان ۽ مرتبي وارو هو.

(ب) شيخ محمد بن سلمه وقت جي بزرگن مان هو.
انهن کان اڳ ۾ گهڻائي گمنام ۽ لڪل حال وارا ولي سڳورا گذريا آهن.

5- خراسان:

(الف) اڄ ڪلهه الله جي اقبال جو پاڇو خراسان تي آهي. جتي شيخ مجتهد ابوالعباس سره مغاني به رهيو آهي. وڏو زنده دل ۽ سٺي زندگي وارو بزرگ هو.

(ب) خواجه ابوجعفر محمد بن علي جواري تصوف جي وڏن محققن ۾ شامل آهي.

(ت) خواجه ابوجعفر ترشيزي وقت جو پيارو بزرگ هو.

(ث) خواجه محمود نيشاپوري وقت جو امام هو. سٺي زبان جو مالڪ هو.

(ج) شيخ محمد معشوق سٺو وقت گذاريندڙ ۽ آزاد ماڻهو هو. جنت جي نور سان روشن هو. هو خوش خلق ۽ سٺي باطن وارو هو.

(د) خواجه رشيد مظفر پٽ شيخ ابوسعيد جي لاءِ اميد ڪئي ٿي وڃي. ته هڪ ڏينهن صوفين جو پيشوا ٿيندو ۽ دل وارن جي اميد جو قبلو ثابت ٿيندو.

(ه) خواجه احمد حمادي سرخسي وقت جي ميدان جو مرد هو. ڪافي وقت منهنجو رفيق رهيو. مان سندس ڪافي ڪرامتون ڏٺيون. هو هڪ جوانمرد صوفي هو.

(و) شيخ احمد نجار سمرقندي. مروءَ ۾ رهندو هو پنهنجي وقت جو حاڪم هو.

(ز) شيخ ابوالحسن علي بن ابي طالب لاسود پنهنجي پيءُ جو نڪ پٽ هو. وقت جو يگانو ماڻهو هو. بلند همت، سچائي ۽ دانائي وارو هو. خراسان جي سڀني بزرگن جو ذڪر ڪيو ويندو. ته هي ڪتاب تمام ڊگهو ٿي پوندو. مان گهٽ ۾ گهٽ ٽن سؤن اهڙن بزرگن سان مليو آهيان. جن مان هر هڪ پنهنجي مسلڪ وارو ۽ اڪيلو ساري دنيا لاءِ ڪافي هو. ان جو سبب اهو آهي. ته محبت جو سچ ۽ طريقت جو اقبال خراسان وارن جي مقدر ۾ آهي.

6- ماورا 'النهر':

(الف) ابو جعفر محمد بن حسين حرمي وقت جو امام هو. خاص و عام ۾ مقبول هو. وجد جو صاحب ۽ حال وارو هو. وڏي همت جو صاحب هو.

(ب) خواجه فقيه. شان جو پتلو ابو محمد بالغزي وقت جو سٺو ۽ نيڪ معاملن وارو ماڻهو هو.

(ت) احمد ايلائي وقت جو شيخ. زماني جو بزرگ. ۽ رسمن ۽ عادتن جو ترڪ ڪندڙ هو.

(ث) خواجه عارف وقت جو شيخ. وقت جو يگانو ۽ زماني جو بي مثال ماڻهو هو.

(ج) علي بن اسحاق زماني جو بزرگ ۽ دهبدي وارو ماڻهو هو. ڳالهائڻ جو سٺو هو.

اهي نالا انهن ماڻهن جا آهن. جن سان مون ملاقات ڪئي ۽ وڻن پهتس. اهي سڀ تحقيق جا صاحب هئا.

7- عزنين:

(الف) عزنين ۽ ان جي باشندن ۾ شيخ عارف ۽ پنهنجي وقت جو منصف ابوالفضل بن اسدي وڏو پير ٿي گذريو آهي. ان جا دليل روشن ۽ ڪرامتون ظاهر هيون. محبت جي آڱ ۾ جلندڙ شعلو هو. هو اخفا وارن جي مسلڪ مان هو.

(ب) شيخ مجرد. دنيوي ناتن کان ٽٽل اسماعيل الشاشي وڏي جاه ۽ جلال وارو بزرگ هو. ملامتي مسلڪ وارن مان هو.

(ت) شيخ سالار طبري تصوف جو عالم ۽ سٺي گذران وارو هو.

(ث) شيخ عيار، رازن جو خزانو ابو عبدالله محمد بن حڪيم، جيڪو مريد جي نالي سان مشهور هو. اهو الله جي درگاه جو مست هو. هو خلق کان لڪل رهند هو. مگر ان جا دليل ۽ نشانيون روشن هئا. سندس ديدار سان سندس صحبت دل ۾ ڍرو ڪرڻ واري هئي.

(ج) عزت وارو ۽ سڀ کان ڀلارو شيخ سعيد بن ابي سعيد عيار پيغمبر ﷺ جن جي حديث جو حافظ هو. وڏي عمر تائين جيئرو رهيو ۽ ڪيترن وڏن مشائخن سان صحبت ڪيائين. خبر جو صاحب ۽ وڏي حال وارو بزرگ هو. مگر لڪل رهندو هو ۽ پنهنجي حقيقت ڪنهن تي به ظاهر نه ڪندو هو.

(د) عزت ۽ آبرو جو پتلو ابوالعلاء عبدالرحيم بن احمد سعدي طريقت وارن ۾ ڀلارو ۽ وقت جو سردار هو. مون کي ساڻس وڏي عقيدت هئي. سندس روحاني ڪيفيت تمام مٿانهين آهي. هو تصوف جي سڀني شاخن کان چڱيءَ طرح واقف هو.

(ه) شيخ اوحّد قسورة بن محمد جرديزي طريقت وارن جي پوري عزت ڪندو آهي. سندس دل ۾ سڀني لاءِ جڳهه آهي. ڪيترن وڏن مشائخن سان ملاقات ڪري چڪو آهي.

هن شهر جي سٺي عقيدتي ۽ عالمن کي ڏسي اميد ڪري ٿي سگهجي، ته وقت گذرڻ تي اهڙا ماڻهو پيدا ٿيندا، جيڪي اسان جي عقيدتي جا سڃا حقدار هوندا. اهي خراب ماڻهو، جيڪي هن شهر ۾ ڪنا ٿي چڪا آهن ۽ طريقت کي بدنام ڪري رهيا آهن، دور ٿي ويندا ۽ غزنين وري به وڻين سڳورن جي جڳهه بڻجي ويندو. هاڻي تصوف جي مختلف مڪتب ۽ سندن اختلافن جو بيان ڪنداسون. الله بهتر ٿو ڄاڻي.



باب چوڏهون

صوفين جا مختلف مڪتب ۽ سندس اختلاف

هن کان اڳ ۾ حضرت ابوالحسن نوري رح جي ذڪر ۾ چئي آيو آهيان ته صوفين جا ٻارهن فرقا آهن، جن مان ٻه رد ڪيل ۽ ڏهه مڃيل آهن. ڏهه فرقا مجاهدي ۾ نيڪ ۽ سٺي رستي وارا آهن. مشاهدي ۾ لطيف طريقا رکندا آهن. سندن معاملن، مجاهدن ۽ رياضتن ۾ اختلاف آهي، مگر شريعت جي اصول، فروع ۽ توحيد ۾ اتفاق آهي. حضرت ابويزید فرمايو آهي ته: تجريد ۽ توحيد کان سواءِ عالمن جو اختلاف رحمت آهي. هن مضمون تي هڪ مشهور حديث به آهي. حقيقت ۾ تصوف جي حقيقت ٻن وڏن مشائخن جي روايتن ۾ آهي ۽ ان جي تفسير به فقط رسمي ۽ مجازي آهي. مان تصوف جي سمجهاڻيءَ لاءِ مختصر نموني سان سندن قولن جي تفسير ڪندس، ته جيئن هر فرقي جو بنيادي خيال جو نڪتو نروار ٿي وڃي، طالب کي علم حاصل ٿئي، عالمن کي قوت، مريدن جي اصلاح، محبت وارن کي ڪاميابي، عاقلن ۽ مروت وارن کي تنبيهه ۽ مون کي پنهنجي جهانن جو ثواب حاصل ٿئي. توفيق الله تعاليٰ وٽ آهي.

1- محاسبي

محاسبي، ابو عبدالله حارث بن اسد محاسبي جا پوئلڳ آهن. حارث کي سندس سمورا همعصر مقبول نفس وارو ۽ قتل ٿيل نفس وارو ڪري مڃيندا هئا. کيس اصول ۽ فروع جي علم ۽ حقائق تي پورو عبور حاصل هو. تجريد ۽ توحيد تي اظاهري ۽ باطني صحت سان گفتگو ڪندو هو. سندس تعليم جي خصوصيت هيءُ هئي ته هو رضا کي مقام نه سمجهندو هو، پر احوال ۾ شامل ڪندو هو. هو پهريون صوفي جو، جنهن هن خيال جي مڪتب کي پنهنجو بڻايو ۽ جنهن تي خراسان وارن عقيدو رکيو. هن جي ابتڙ عراق وارن وٽ رضا مقامات ۾ شامل آهي ۽ توڪل جي انتها آهي. اهو اختلاف اڄ تائين ظاهري آهي. هاڻي ان جي سمجهاڻي ڏينداسون. انشاء الله.

رضا جي حقيقت

سڀ کان اڳ ۾ رضا جي حقيقت کي ثابت ڪرڻ ۽ ان جي قسمن کي قائم ڪرڻ ضروري آهي. ان کان پوءِ حال ۽ مقام پنهنجي جو فرق لکيو ويندو. انشاء الله تعاليٰ.

ڪتاب ۽ سنت رضا جي معاملي ۾ گهڻو ڪجهه ظاهر ڪن ٿا ۽ ان تي اُمت جو اجتماع آهي، ته الله تعاليٰ فرمايو آهي: رضي الله عنهم ورضوا عنه. الله انهن کان راضي ٿيو ۽ هو الله کان راضي ٿيا. پيو فرمان آهي: لقد رضي الله عن المؤمنين اذ يبايعونك تحت الشجرة. تحقيق الله مومنن کان راضي ٿيو جڏهن انهن وٽ هيٺ تنهنجي بيعت ڪئي. پيغمبر ﷺ جن فرمايو آهي: ذاق طعم الايمان من رضي بالله ربا. ايمان جو مزو ان چڪيو جيڪو الله سان سندس رضا تي راضي رهيو.

رضا جون ٻه صورتون آهن: هڪ خدا جو ٻانهي سان راضي هجڻ ۽ ٻيو ٻانهي جو خدا سان راضي هجڻ. خدا جو راضي هجڻ اهو آهي ته هو ٻانهي جي چڱن ڪمن تي هن کي اجر جي صورت ۾ ڪرامت ۽ عزت عطا ڪري. ٻانهي جو راضي ٿيڻ اهو آهي ته الله تعاليٰ جي حڪمن آڏو سرجهڪائي ۽ حڪمن جي تعميل ڪري. خدا جو راضي هجڻ مٿي آهي، ڇو ته جيستائين ان جي رضا نه هوندي تيستائين ڪوبه ماڻهو سندس حڪمن بجا آڻڻ جي توفيق نٿو رکي سگهي. انسان جي رضا جو تعلق خدا جي رضا سان آهي پر اها وجود ۾ ئي نٿي اچي سگهي جيستائين ان جي (خدا جي) رضا شامل نه هوندي. ٻانهي جي رضا خدا جي رضا کي قبول ڪرڻ جو نالو آهي، عطا هجي يا ضبط، حالتن آڏو سر جهڪائڻ کي چوندا آهن. جلال هجي يا جمال، رضا وارن لاءِ ڪاوڙ جي باهه ۾ جلي وڃڻ يا رحم ۽ ڪرم جي نور سان چمڪي پوڻ هڪ جهڙو آهي.

غضب هجي يا رحم، هر شيء ان جو مظهر آهي ۽ دل ۾ رهندڙ آهي ڇو ته هن جي خلقي آهي.

حضرت امير المؤمنين حسين بن علي ڪرم الله وجهه کان حضرت ابوذر غفاري رضه جي هن قول متعلق پڇيو ويو: الفقراحب الي من الغني واستقر احب الي من الصحة. مون کي دولت کان فقيري ۽ صحت کان بيماري پياري آهي. حضرت حسين ع جواب ڏنو: رحمان الله ابا ذر اما انا فا قول من اشرف علي حسن اختيار الله له لمر يتمن غير ما اختيار الله له. خدا ابوذر تي رحم فرمائي. مان چوان ٿو ته موليٰ جي رضا تي رهڻ وارو فقط اها شيء چاهيندو آهي جيڪا ان لاءِ موليٰ پسند ڪندو آهي. ماڻهو جڏهن موليٰ جي مرضي کي سمجهي وٺندو آهي تڏهن پنهنجي مرضي تان هٽ ڪڍي ويندو آهي ۽ هر مصيبت کان چوٽڪارو حاصل ڪندو آهي. اها شيء پريٽ (غيبت) نه پر حاضري سان حاصل ٿيندي آهي. ڇو ته لائق الرضا للاحزان نافية و ليلغلة معالجة شافية. رضا غير کي مٿائي ڇڏيندي آهي ۽ غفلت جي چنبي کان آزاد ڪندي آهي، دل مان غير جو انديشو ختم ڪندي آهي ۽ تڪليف جي ڏچي کان بچائيندي آهي. رضا چوٽڪاري جو وسيلو آهي.

عمل جي لحاظ کان رضا خدا جي علم مطابق انسان جي سهڻي هلت آهي ۽ هن ڳالهه کي مڃڻ ضروري آهي ته سندس پاڪ ذات هر حال ۾ ڏسڻ واري آهي. هن حقيقت کي سمجهڻ وارن جا چار فرقا آهن: پهريون اهي ماڻهو جيڪي الله تعاليٰ جي عطا تي راضي آهن. اها معرفت آهي. ٻيا اهي ماڻهو جيڪي نعمتن تي راضي آهن. اها دنيا آهي. ٽيان اهي ماڻهو آهن، جيڪي مصيبت ۾ راضي آهن. اها سڀني تڪليفن جي جاءِ آهي. چوٿان اهي ماڻهو آهن، جيڪي مٿانهين درجي ملڻ تي راضي آهن. اهي محبت آهي.

جيڪي ماڻهو عطا ڪرڻ واري عطا کي ڏسندو آهي، اهو ان کي جان دل سان قبول ڪندو آهي ۽ تڪليف کان حفاظت ۾ رهندو آهي. جيڪو عطيا سان عطا ڪرڻ واري کي ڏسندو آهي، اهو عطيا ۾ قاسي ويندو آهي، ۽ رضا واري رستي تڪليف سان هلندو آهي ۽ گهڻيون مصيبتون ڏسندو آهي. حقيقي معرفت جو مدار كشف تي آهي. تڪليف ۽ ڪوشش سان حاصل ڪيل معرفت پردي ۾ ۽ پابند هوندي آهي، اهڙي معرفت اڻ ڄاڻاڻپ، اهڙي نعمت عذاب ۽ اهڙي عطا حجاب هوندي آهي. جيڪو ماڻهو دنيا ۾ رضا تي راضي رهڻ واري مقام تي رکجي ويڃي ٿو، اهو نقصان ۾ آهي، ڇو ته انهيءَ طرح سان سندس زندگي هڪ جاءِ تي بيهي رهي ٿي. اهو پنهنجي دل جي باهر ۾ سڙڻ وانگر آهي، ڇو ته سببن وارو عالم ڪنهن به طرح سان ان لائق ناهي جو ڪو خدا جي ولي مٿس مهرباني جي نظر ڪري يا سندس ڪو خيال دل ۾ اچڻ ڏئي. خوشي فقط اها خوشي آهي جيڪا خوشي ڪرڻ واري جي رهنمائي ڪري، ٻي حالت ۾ اها مصيبت آهي. تڪليف ۾ رضا تي راضي رهڻ وارو هر شيء جي پيدا ڪرڻ واري تي نظر رکندو آهي ۽ سڀڪجهه سندس نالي جي ڪري سهندو آهي. هو تڪليف کي پنهنجي حقيقي محبوب جي تصور ۾ تڪليف ٿي نه سمجهندو آهي.

مٿانهين درجي ملڻ تي راضي رهڻ وارو الله جي ذات جو محب هوندو آهي. اهڙن ماڻهن جي پنهنجي ذات رضا ۽ تڪليف ٻنهي حالتن ۾ بي حقيقت هوندي آهي. سندن دل الله تعاليٰ صفائي سان ڀريل ۽ الله جي محبت سان مالا مال هوندي آهي. اهي ماڻهو حاضر نظر ايندا آهن، مگر هوندا غائب آهن. اهڙا ماڻهو زمين تي رهندڙ مگر عرش تي پهتل، خاک جا پتلا مگر روحاني فطرت وارا، الله جي هيڪڙائي کي مڃيندڙ، مخلوق کان منهن موڙيندڙ، درجن ۽ احوال جي قيد کان آزاد، موجودات کان پري ٿيندڙ، الله جي دوستن لاءِ تيار ۽ دوست جا منتظر هوندا آهن. الله تعاليٰ فرمايو آهي: لا يملكون لانفسهم ضراً ولا نفعاً ولا يملكون موتاً ولا حياة ولا نشوراً. "اهي پنهنجن نفسن لاءِ نفعي ۽ نقصان جي طاقت نه رکندا آهن ۽ نه وري زندگي، مون ۽ حشر تي ڪو اختيار اٿن".

الله کان سواءِ ڪنهن ٻئي تي راضي رهڻ نقصان جو ۽ الله جي رضا تي راضي رهڻ الله جي رضا جو سبب هوندو آهي. ان جي رضا بادشاهي ۽ چڱائي جو منڍ هوندي آهي. رسول ڪريم ﷺ جن فرمايو آهي: من لمر يرض بالله و بقضائه شغل قلبه و تعب بدنه. جيڪو ماڻهو الله تعاليٰ ۽ ان جي قضا (حڪم) تي راضي نٿو رهي اهو دنيا جي سببن ۽ نصيب جو طالب آهي. ان جو جسر مصيبتن جو شڪار آهي.

(فصل)

حكايت آهي. ته حضرت موسيٰ چيو: دلني عليٰ عمل اذا عمل رضيت عني فقال الله تعاليٰ انڪ لا تطيق ذلك يا موسيٰ عليه السلام ساجداً متضرعاً فاوحى الله اليه يا ابن عمران ان رضائي في رضاك بقضائي. ”اي منهنجا موليا مون کي اهڙو ڪم ٻڌاء جيڪو مان ڪري سگهان ۽ تنهنجي رضا به حاصل ڪري سگهان. حڪم ٿيو: اي موسيٰ اهو ٿو لاءِ ممڪن ناهي. موسيٰ عليه السلام سجدي ۾ ڪري پيو، زاري ڪيائين. وحي نازل ٿيو، ته اي عمران جا پٽ! منهنجي رضا ان ۾ آهي. ته تون منهنجي حڪم کي خوشي سان مڃ.“ مطلب هي آهي. ته جڏهن ماڻهو رضا تي راضي ٿيندو آهي تڏهن الله تعاليٰ جي ذات به ان کان راضي ٿي ويندي آهي.

حضرت بشر حافي حضرت فضيل بن عياض کان پڇيو، ته زهد وڌيڪ آهي يا رضا؟ فضيل جواب ڏنو: الرضا افضل من الزهد لآن الراضي لا يمتني فوق منزلته. ”رضا زهد کان وڌيڪ آهي ڇو ته رضا واري جي دل ۾ ڪابه تمنا نه رهندي آهي.“ زاهد کي تمنا هوندي آهي. يعني زهد جي منزل کان مٿي به هڪ منزل هوندي آهي ۽ زاهد کي ان جي تمنا هوندي آهي. رضا کان مٿي ڪابه منزل نه هوندي آهي. جنهن جي رضا وارو تمنا ڪري. اهو درجو هر حالت ۾ الله جي بارگاهه ۾ بهتر هوندو آهي.

انهيءَ حكايت مان محاسبي مڪتب جي تائيد ٿئي ٿي، ته رضا احوال واري درجي ۾ شامل آهي، ۽ الله جو انعام آهي. اها تڪلف سان هٿ آيل مقامن ۾ شامل ناهي. اهو به امڪان آهي، ته رضا وارو تمنا به رکي سگهندو آهي. پيغمبر ﷺ جن پنهنجين دعائن ۾ فرمايو آهي: اسئلك الرضاء بعد القضاء. ”منهنجا موليا مان قضا کان پوءِ رضا گهران ٿو.“ يعني مون کي اهڙي حالت ۾ رک، جو جڏهن به تنهنجو حڪم ٿئي، تڏهن مان رضا ۾ راضي هجان. ان مان ثابت ٿيو ته رضا جو سوال قضا کان پوءِ پيدا ٿو ٿئي، ڇو ته جيڪڏهن رضا اڳ ۾ هجي ته فقط رضا جو ارادو ٿي سگهي ٿو ۽ فقط ارادو رضا سڏجي نٿو سگهي. حضرت ابوالعباس بن عطا فرمائي ٿو: الرضا نظر القلب الي قديم اختيار الله للعبد. ”رضا قدر خدا جي ساري اختيار کي دل ۽ جان سان مڃڻ جو نالو آهي.“ يعني جو ڪجهه به ظاهر ٿئي ته انسان کي اهو سمجهڻ گهرجي ته اهو خدا تعاليٰ جي قديم ارادي اڳئين حڪم موجب آهي. خوش رهي ۽ پريشان نه ٿئي. هن مڪتب شروع ڪرڻ واري حارث محاسبي جو چوڻ آهي: الرضا سكون القلب تحت مجاري الاحكام. ”رضا خدا جي جاري ٿيندڙ حڪمن تي قلب جي تسڪين جو نالو آهي.“ هي قول پختو آهي، ڇو ته دل جو سڪون انسان جي ڪوشش سان حاصل نه ٿيندو آهي، اهو صرف خدا تعاليٰ جو انعام آهي. هن ڳالهه جي ثابت ڪرڻ لاءِ ته رضا احوال آهي مقام ناهي. عتبة الغلام جو واقعو بيان ڪيو وڃي ٿو. هو هڪ رات نه سٽو ۽ صبح تائين پڪاريندو رهيو. ان تعذبن تي فانا لڪ محب و ان ترجمني فانا لڪ محب. ”مون کي عذاب ۾ مبتلا ڪر يا رحمت جي نوازش ڪر. مان هر حال ۾ تو سان محبت ٿو ڪريان.“ يعني عذاب جي تڪليف ۽ نعمت جي راحت بدن کي حاصل ٿيندي آهي. محبت دل جو معاملو آهي. هيءَ ڳالهه به محاسبي جي مڪتب جي تائيد ٿئي ڪري. ڇو ته رضا محبت جو نتيجو آهي. محبوب جو ڪجهه به ڪندو ته محب راضي ٿيندو. عذاب يا نعمت دوستي جا حجاب بڻجي نٿا سگهن. فقط الله تعاليٰ جي اختيار جي مقابلي ۾ پنهنجو اختيار بيڪار سمجهڻ گهرجي.

حضرت ابو عثمان حيري فرمائي ٿو: منذ اربعين سنة ما اقامني الله في حال فكرهته وما نقلني الي غيره فسخنة. ”چاليه سال گذري ويا، الله تعاليٰ مون کي جنهن حال ۾ رکيو، مان ان کي مڪروهه نه سمجهيو. منهنجي حال ۾ اهڙي ڪابه تبديلي نه آئي جنهن مان سمجهيو وڃي، ته مان ڪنهن به حال ۾ راضي نه رهيو آهيان.“ اهو رضا جي هميشه رهڻ واري حالت ۽ محبت جي ڪمال ڏانهن اشارو آهي. چون ٿا، ته هڪ درويش دجله درياءَ ۾ ڪري پيو، هو ترڻ نه ڄاڻندو هو. ڪناري تان ڪنهن پڪاري پڇيس: ”ڪنهن کي مدد لاءِ سڏي وٺان؟“ درويش جواب ڏنو: ”نه.“ وري سڏڻ واري پڇيو: ”تون ٻڌڻ ٿو ڇاهين ڇا؟“ درويش چيو ته: ”نه.“ هن پڇيس: ”پلا ڇا ٿو ڇاهين؟“ درويش چيو: ”اهو، جيڪو خدا چاهي، منهنجي ڇاهڻ جو سوال ٿي پيدا نٿو ٿئي.“

مشائخن رضا بابت گهڻو ڪجهه چيو آهي ۽ اهو مبارتن جي اختلاف سان آهي. مگر اصول موجب اهي ئي به شيون آهن. جيڪي هتي بيان ڪيون ويون آهن. هاڻي ضروري آهي ته احوال ۽ مقام جو فرق بيان ڪيو وڃي ۽ انهن جي حد مقرر ڪجي ته جيئن توکي ۽ ٻين پڙهندڙن کي هن حقيقت سمجهڻ ۾ سولائي پيدا ٿي وڃي. انشاء الله عزوجل.

حال ۾ مقام جو فرق

صوفي عام طور تي حال ۽ مقام جا لفظ استعمال ڪندا آهن ۽ اهڙيون عبارتون گهڻو ڪري سامهون اينديون آهن. تحقيق وارا علمن جي تفسير ۾ گهڻو ڪري انهن ئي لفظن تي پاڙيندا آهن. اهوئي سبب آهي جو تصوف جي علم جي طالبن لاءِ ان جو مطلب سمجهڻ ضروري آهي. هي باب حدن جي تفصيل جي مناسب جڳهه ناهي تڏهن به ان جي سمجهائي لازمي آهي. سڀ توفيق، همت ۽ پاڪبازي الله تعاليٰ جي طرف کان آهي.

معلوم هئڻ گهرجي ته مقام لفظ مير جي پيش سان اقامت کي چوندا آهن ۽ مقام مير جي زير سان اقامت جي جاءِ کي سڏيندا آهن. اهو تفصيل ۽ معنيٰ مقام جي لفظ متعلق غلط آهن. ڇو ته عربي قاعدي موجب مير جي پيش سان مقام اقامت ۽ اقامت جي جاءِ کي سڏيندا آهن. مقام مان مراد الله جي راه ۾ پريهڻ آهي ۽ ان مقام سان تعمر رکندڙ فرضن کي پورو ڪرڻ آهي. ايتري قدر جو انسان کي پنهنجي وس آهر يقين ٿي وڃي ته هن کي ڪمال جو درجو حاصل ٿي چڪو آهي. اهو جائز ناهي ته تڪميل ڪرڻ کانسواءِ ڪنهن مقام تان لنگهي وڃي. پهريون مقام توبه جو. ٻيو انابت جو. ٽيون زهد جو ۽ چوٿون توڪل جو آهي. هي نٿو ٿي سگهي ته توبه ڪرڻ کان سواءِ ڪو انابت (الله ڏانهن موٽڻ) جي دعويٰ ڪري سگهي يا وري انابت کان سواءِ زهد جي ۽ زهد کان سواءِ توڪل جي مدعي بڻجي سگهي. الله تعاليٰ جبرئيل جي وسيلي خبر ڏني آهي: وَمَا مَنَّا إِلَّا مَقَامَ مَعْلُومٍ. "اسان مان ڪوبه اهڙو ناهي جنهن لاءِ ڪو مقام مقرر نه هجي".

حال اها ڪيفيت آهي. جيڪا الله تعاليٰ جي طرفان دل تي وارد ٿيندي آهي. اهو انساني طاقت کان ٻاهر آهي. ته هن ڪيفيت جي نازل ٿيڻ کان روڪي سگهي يا ڪوشش ڪري سگهي. مقام مان مراد طالب جو رستي ۾ رڻ. ڪوشش ڪرڻ الله جي درگاه ۾ وس آهر قدم رکڻ آهي. هر هڪ درجي جو نالو مقام آهي. ان جي ابتڙ حال الله تعاليٰ جو فضل ۽ ڪرم آهي جيڪو محنت ۽ مجاهدي کانسواءِ ماڻهوءَ جي قلت تي طاري ٿيندو آهي. مقام عمل ۽ ڪسب (محنت) آهي. حال فضل ۽ عطا آهي. مقام وارو مجاهدي سان برقرار هوندو آهي ۽ حال وارو پنهنجي ذات کان به بيخبر پنهنجي حال ۾ مست رهندو آهي جو مٿس الله جي درگاه مان عطا ٿيل هوندو آهي. هتي مشائخ سڳورن ۾ اختلاف آهي. هڪ جماعت حال جي هميشه هجڻ جو قائل آهي ۽ ٻي جماعت اها ڳالهه نٿي مڃي. حضرت حارث محاسبيءَ جي خيال ۾ حال دائمي شيءِ آهي. سندس دليل اهو آهي. ته محبت، شوق، دل جو قبض ٿيڻ، ڪلڻ سموريون شيون حال جي هيٺ هونديون آهن. جيڪڏهن حال دائمي نه هجي. ته محب محب ۽ مشتاق مشتاق رهي نٿو سگهي. جيستائين انسان جي صفت حال نه هوندو تيستائين حال جو لفظ آڻڻ جائز ناهي. اهوئي سبب آهي جو هو رضا کي حال تو سڏي. حضرت ابو عثمان جو قول آهي: منذ اربعين سنة ما اقامني الله علي حال فخر هته. "چاليهه سال گذري ويا آهن. الله تعاليٰ مون کي جنهن به حال ۾ رکيو. مان ان کي ناپسند نه ڪيو آهي".

ڪجهه ٻيا مشائخ حال جي دائمي هجڻ جا منڪر آهن. حضرت جنيد جو قول آهي: الاحوال كالبرق و ان ياتي فحديث النفس. "احوال بجلي وانگر ٿيندا آهن. انهن کي دائمي سڏڻ جو تصور نفس جي پيداوار آهي. ڇو ته جيڪر نظر اچي ٿو اهو بيهي نٿو ۽ جيڪو باقي رهي ٿو اهو حال ناهي". اهڙيءَ طرح ٻين جو چوڻ آهي: الاحوال ڪا سمها يعني انها ڪما تحل بالقلب. "احوال جي حيثيت نالي کان وڌيڪ ناهي" يعني اهو دل تي وارد ٿيندا آهن. ۽ هو ختم ٿي ويندا آهن. جو ڪجهه باقي رهندو آهي. اهو صفت آهي. صفت لاءِ موصوف جي ضرورت هوندي آهي. ۽ موصوف کي صفت کان وڌيڪ وقار هئڻ گهرجي. ان طرح سان سوچيو ويندو. ته حال جي دائمي هجڻ واري حيثيت بي معنيٰ نظر ايندي. مان حال ۽ مقام جو فرق ان لاءِ بيان ڪري رهيو آهيان ته جتي به صوفين جي عبارتن يا هن ڪتاب ۾ اهي لفظ استعمال ٿيل هجن. ته سندن معنيٰ نظر

جي سامهون هجي، مختصر ڳالهه آهي، ته رضا مقامات جي انتها ۽ احوال جي ابتدا آهي. هيءَ هڪ اهڙي جاءِ آهي جنهن جو هڪ پاسو رياضت ۽ مجاهدي ڏانهن ۽ ٻيون پاسو محبت ۽ سک ڏانهن آهي. هن کان پوءِ ٻيو ڪوبه مقام ڪونهي. هتي پهچي مجاهدو ختم ٿي ويندو آهي يعني منڍ ۽ مجاهدي سان ۽ پڇاڙي خدا تعاليٰ جي انعامن سان آهي. هن کي مقام سڏيو يا حال، ڪوبه فرق نٿو پوي.

اهو محاسبي مڪتب جو خيال آهي. عملي طور تي اسد محاسبي ڪابه خصوصيت بيان نٿو ڪري. هن پنهنجن پوئلڳن کي هيءَ تنبيهه ضرور ڪئي هئي، ته عمل يا قول سان ڪابه اهڙي ڳالهه نه ڪيو، جيڪا نيڪ نه هجي پر ان ۾ برائي جو شڪ به ڪري سگهجي. مثلاً هڪ ڏينهن حضرت محاسبي جو مريد ابو حمزه نعو هنيو، جنهن تي حادث محاسبي اتي ڪڙو ٿيو ۽ هو، جيڪو بانگون ڏيندو هو. ڪڪڙ ان ڏينهن به بانگ ڏني ۽ ابو حمزه نعو هنيو، جنهن تي حادث محاسبي اتي ڪڙو ٿيو ۽ چيائين: تون ڪافر ٿي وئين. ائين چئي، چري ڪڍي هن کي ڪُهڻ لاءِ وڌيو. ٻيا مريد منٿون ڪري پيرين پوڻ لڳا ۽ ابو حمزه کي بچائي ورتائون حادث محاسبي چيس: ”اي مردود مسلمان ٿي وڃ“. ماڻهن چيو: يا حضرت هي ته الله تعاليٰ جو ولي ۽ پڪو موحد آهي. اوهان هن تي ڇو ناراض ٿيا آهيو؟ هن جواب ڏنو: مان ناراض نٿو ٿيان. هي مشاهدي جو صاحب آهي سندس اندر توحيد ۾ غرق آهي، مگر هن کان ڪا اهڙي شيءِ ٿيڻ نه گهرجي جيڪا حُلُول جي عقيدتي وارن وانگر هجي. ڪڪڙ هڪ بي عقل جانور آهي ۽ پنهنجي عادت موجب بانگ ڏيندو آهي. هن ائين چو سمجهيو، ته ان ۾ الله جو آواز آهي؟ خدا ورهائجي نه سگهندو آهي ۽ سندس قديم ذات ڪنهن به شيءِ ۾ حُلُول (گهڙي وڃڻ) ڪري نه ڪندي آهي. ابو حمزه مرشد جو مطلب سمجهيو ۽ چيو: ”مان پنهنجي عقيدتي موجب نيڪ آهيان مگر منهنجو اهو ڪم مرتد ماڻهن جي ڪم سان ملندڙ جلندڙ آهي، تنهنڪري توبه ٿو ڪريان“. هن طريقي متعلق ٻيون به گهڻيون ڳالهيون آهن مگر مان اختصار کان ڪم وٺي رهيو آهيان. اهوئي رستو سلامتي وارو، تعريف جهڙو ۽ هوش لاءِ نقصانڪار ناهي. پيغمبر ﷺ جن فرمايو آهي. من ڪان منڪر يومن با الله و اليوم ال آخر فلا يقضن مواقف التهم. ”جو ماڻهو الله تعاليٰ تي ايمان ٿو رکي ۽ قيامت جي ڏينهن کي مڃي ٿو، ان کي گهرجي ته هر انهيءَ جاءِ تان پري رهي جتي تهمت لڳڻ جو انديشو هجي“. مان هميشه اها دعا گهرندو آهيان، ته مون کي اهڙي توفيق عطا ٿئي. هن زماني ۾ ظاهر وارن ماڻهن جي صحبت ۾ وڏي مشڪل آهي. جيڪڏهن فريب ۽ خراب ڪمن ۾ هنن سان مخالفت ڪبي ته دشمني تي تيار ٿي ويندا. الله تعاليٰ جهالت کان پناهه ۾ رکندو. (آمين)، الله بهتر ٿو ڄاڻي.

(2- قصاري)

قصاري جماعت جا ماڻهو ابو صالح حمدون بن عمارة القصار رحه جي پيروي ڪندا آهن. هر بزرگ پنهنجي زماني جو تمام وڏو عالِم ۽ طريقت جو سردار هو. ”ملايت“ جي ظاهر ڪرڻ ۽ ان کي مشهوري ڏيڻ جو عقيدو رکندو هو. معاملات ۾ سندس ڪلام تمام بلند هو. هن جو قول آهي: ”خدا تعاليٰ توکي مخلوق کان وڌيڪ ڄاڻندڙ آهي“. يعني اڪيلاپ ۾ تنهنجو معاملو الله تعاليٰ سان ان معاملي کان بهتر هئڻ گهرجي جيڪو عام ماڻهن ۾ مخلوق سان روا رکندو آهي. مخلوق سان تنهنجو تعلق تنهنجي ۽ تنهنجي خدا جي وچ ۾ وڏو پردو آهي. ڪتاب جي منڍ ۾ ملايت واري باب ۾ ان متعلق ڪجهه احوال ۽ حڪايتون بيان ڪري چڪو آهيان مگر اهو احوال مختصر طور تي ڏنو اٿس، ته ڪتاب ڊگهو ٿي نه وڃي. هڪ تمام نازڪ ۽ خاص ڳالهه هي آهي، ته هن جو قول آهي: مان هڪ ڏينهن نيشاپور جي آس پاس حيره درياءَ جي ڪپ سان وڃي رهيو هئس. مون کي نوح عيار مليو جيڪو نيشاپور جي سڀني عيارن جو سردار هو، سخاوت ۽ جوانمرديءَ ۾ مشهور هو. مون پڇيو: ”اي نوح! جوانمردي ڪهڙي شيءِ آهي؟“ نوح چيو: ”منهنجي جوانمردي يا تنهنجي؟“ چير: ”ٻنهي جي“. نوح جواب ڏنو: منهنجي جوانمردي هي آهي، ته مان چوغو ڇڏي گودڙي پائيندو آهيان ۽ اهي ڪم ڪندو آهيان، جيڪي گودڙي کي جڳائڻ، جيئن مان صوفي بڻجي وڃان ۽ الله سان ويجهو ٿي، بيڙائي کان پري ٿيان. تون گودڙي ڦٽي ڪر، ته تون مخلوق کي ۽ مخلوق توکي ڏوڪو نه ڏئي. منهنجي جوانمردي شرعيت جي ظاهري حفاظت آهي ۽ تنهنجي

طريقت جي باطني حفاظت آهي. اها ڳالهه اصول موجب ڏاڍي پختي آهي.

3- طيفوريه

اهي ماڻهو حضرت ابويزید طيفور بن عيسيٰ بن سروشان بسطامي جا پوئلڳ آهن. هو رئيس ۽ طريقت جي وڏن بزرگن مان هو. سندس طريقو غلبي ۽ مستي وارو هو. الله تعاليٰ جي شوق جو غلبو ۽ سندس دوستي ۽ پاڻ کان پري ٿيڻ انساني وس کان ٻاهر آهي. ڪنهن ناممڪن شيء جي دعويٰ هميشه ڪوڙي هوندي آهي ۽ ان جي پيروي به محال ٿيندي آهي. هوش واري لاءِ مستي صفت ناهي ۽ انسان مستي کي جذب ڪرڻ جي طاقت نٿو رکي. مست ازخود پاڻ کان ٻاهر هوندو آهي ۽ مخلوق کان بي نياز رهندو آهي. اهو ئي نٿو سگهي، ته هو ڪوشش ڪري ڪا صفت پيدا ڪري سگهي. وڏن مشائخن جو هن ڳالهه تي اتفاق آهي ته فقط اهو ماڻهو پيرويءَ جي لائق هوندو آهي، جيڪو ثابت قدم وارو ۽ جملي احوال کان آزاد هجي. تڏهن به ڪن جو خيال آهي، ته مستي ۽ پاڻ کان ٻاهر ٿيڻ راهه به ڪوشش سان طئي ٿي سگهي ٿي، ڇو ته پيغمبر ﷺ جن فرمايو آهي: ابڪوا فان لمر تبڪون فتبا ڪوا. ”روچ ڪريو، جيڪڏهن روئي نٿا سگهو ته روئڻ وارن جي شڪل اختيار ڪريو.“ ان جون به صورتون آهن. رباڪاريءَ سان ڪنهن جو نقل ڪرڻ سڌو سنئون شرڪ آهي، مگر جيڪڏهن نقل جو مقصد اهو هجي ته من الله تعاليٰ پنهنجو ڪرم ڪري، انهن وانگر بڻائي، جن جو نقل ڪيو وڃي ٿو. اهو عين حديث نبوي جي مطابق آهي: من تشبيهه بقوم فهو منهم. ”جو ماڻهو ڪنهن قوم جي شڪل اختيار ڪندو، اهو ان قوم مان آهي.“ شرط اهو آهي ته جنهن مجاهديءَ جي ضرورت سامهون اچي، ان کي پورو ڪجي ۽ الله تعاليٰ جي درگاهه ۾ اميد رکجي، ته الله تعاليٰ تحقيق ۽ معنيٰ جا دروازا کوليندو. ڪنهن شيخ جو قول آهي: المشاهدات مواريث المجاهدات. ”مجاهدا مشاهدن جا وسيلو بڻبا آهن.“ مان چوان ٿو، ته هر حال ۾ مجاهدا سٺا آهن، مگر غلبو ۽ مستي ڪڏهن به ڪسب (محنت) هيٺ نه هوندا آهن ۽ مجاهدن سان ظاهر نه ٿيندا آهن. مجاهدا ڪنهن به حالت ۾ غلبي ۽ مستي جو سبب بڻجي نٿا سگهن.

هاڻي مان سکر ۽ صحو (مستي ۽ هوشياري) متعلق وڏن مشائخن جا مختلف خيال لکندس، ته انهن جي سچي ڪيفيت سامهون اچي وڃي ۽ وهر دور ٿي وڃي. انشاء الله تعاليٰ.

سکر ۽ صحو

معنيٰ جا صاحب ”سکر“ جو لفظ الله جي محبت جي غلبي لاءِ استعمال ڪندا آهن ۽ ”صحو“ مراد حاصل ڪرڻ لاءِ ڪم آڻندا آهن. هونئن سکر معنيٰ نشو يا بيهوشي ۽ صحو معنيٰ هوش. هن معاملي تي گهڻو ڪجھ لکيو ويو آهي. ڪي ماڻهو سکر کي صحو کان پلو سمجهندا آهن ۽ ڪجهه ماڻهو صحو کي سکر کان سٺو چوندا آهن. حضرت ابويزید ۽ سندس پوئلڳ سکر کي وڌيڪ سمجهندا آهن. سندن خيال ۾ صحو جو بنياد آدميت جي صفت جي ثابت قدمي تي هوندو آهي ۽ آدميت جي صفت وڏي ۾ وڏو حجاب آهي. ان جي ابتڙ سکر آدميت جي صفتن جي زوال ۽ نقصان تي مراد رکندو آهي. جڏهن انسان جو تدبير، اختيار، قبضو ۽ خوديءَ جي فنا ٿئي، تڏهن سکر ظاهر ٿيندو آهي، ۽ فقط اهي قوتون ڪم لاءِ رهجي وينديون آهن، جيڪي آدميت کان مٿي هونديون آهن. اهي قوتون وڌ ۾ وڌ ڪامل هونديون آهن. حضرت دائود عليه السلام صحو ۾ هو، جيڪو به ڪم ان کان ظاهر ٿيو، الله تعاليٰ ان کي ساڻس نسبت ڏيئي ڇڏي، ۽ فرمايو: قَتَلَ دَاوُدُ جَالُوتَ. ”حضرت دائود جالوت کي قتل ڪيو.“ اسان جا پيغمبر ﷺ جن مڪر جي عالم ۾ هئا، جيڪا شيءِ هنن کان ظاهر ٿي الله تعاليٰ ان کي پاڻ سان نسبت ڏئي، ۽ چيو: وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى. ”جڏهن پٿريون اڇليون ته تو نه اڇليون پر الله اڇليون.“ ماڻهوءَ ماڻهوءَ ۾ ڪيترو فرق آهي، جو پنهنجي ذات ۾ قائم ۽ صفات ۾ ثابت هو، ڪرامت جي ڪري ان جو فعل ان ڏانهن منسوب ڪيو ويو ۽ جيڪو الله جي ذات سان قائم ۽ پنهنجي صفات ۾ فاني هو، ان جو فعل پنهنجو فعل ڄاتو. انساني ڪم جو الله تعاليٰ جي ذات سان منسوب ٿيڻ ان کان بهتر آهي جو الله جو ڪم بندي سان

منسوب هجي. جڏهن الله جو فعل بندي سان منسوب ٿيندو. تڏهن بندو بشري صفتن ۾ قائم هوندو ۽ جڏهن بندي جو فعل الله سان منسوب ٿيندو. تڏهن بندو الله جي ذات سان قائم هوندو. بشري صفات ۾ قائم هجڻ سان اهو ٿيو. جو حضرت دائود عليه السلام جي نظر دستور جي خلاف اوريا جي عورت تي وڃي پئي ۽ پيغمبر ﷺ جن جي نظر به اهڙي طرح پئي ۽ اها عورت حضرت زيد لاءِ حرام ٿي وئي. ڇو ته پاڻ سکر جي عالم ۾ هئا ۽ حضرت دائود عليه السلام صحو جي حالت ۾ هئا.

صحو کي سکر کان وڌيڪ سمجهڻ وارا حضرت جنيد رحم ۽ سندس پوئلڳ آهن. سندن نظر ۾ سکر آفت جي جاءِ آهي. ڇو ته ان جو مطلب پريشان حالي. صحت جي فنا. ۽ پاڻ کان ٻاهر ٿيڻ آهي. طالب جي طلب فنا کان يا بقا کان ٿيندي آهي. محويت کان ٿيندي آهي يا ثبوت کان ٿيندي آهي. جيڪڏهن انسان نيڪ حال سان نه هوندو ته تحقيق ۽ طلب بيڪار ٿيندي. الله وارن جي دل تمام موجودات کان اڪيلي هئڻ گهرجي. اکين بند ڪرڻ سان شين جي عالم جي پنڌڻ کان آزاد ٿي نٿو سگهجي. جيڪي ماڻهو عام شين جي دل فريبن ۾ اٽڪي پوندا آهن. اهي اصل ۾ ڪنهن شيء کي سندس اصلي رنگ ۾ نه ڏسندا آهن. جيڪڏهن ڏسن ها ته اٽڪڻ کان محفوظ رهن ها. ڏسڻ جون ٻه صورتون آهن: ڏسڻ وارو يا ته بقا جي لحاظ کان ڏسندو آهي يا فنا جي لحاظ کان. بقا جي لحاظ کان ڪائنات جي هر شيء پنهنجي بقا جي آڏو اڻ پوري ڏسبي آهي. ڇو ته ڪا به شيء پنهنجو پاڻ باقي ناهي. فنا جي لحاظ کان الله کان سواءِ هر شيء فاني نظر ايندي آهي. بهرحال هو ڪائنات کان ڦري ويندو آهي. ان ڪري پيغمبر ﷺ جن دعا ۾ فرمايو آهي: اللهم ارنا الاشياء كما هي. "اي مولائي! اسان کي هر شيء ان جي اصلي روپ ۾ ڏيکار". اها معنيٰ الله جي انهيءَ فرمان مطابق آهي: فاعبروا يا اولي الابصار. "اي اکين وارا! عبرت حاصل ڪريو." اهو سڀ صحو کان سواءِ ٿي نه سگهندو. سکر وارا هن کان بلڪل محروم آهن. حضرت موسيٰ عليه السلام سکر جي حالت ۾ هو. هڪ جلوي جو تاب سهي نه سگهيو ۽ بيهوش ٿي ويو. اسان جا رسول ڪريم ﷺ جن صحو جي حالت ۾ هئا. مڪي کان قاب قوسين تائين تجلين ۾ هوشيار ۽ بيدار رهيا. الله بهتر ڄاڻي ٿو.

شربت الراح كاساً بعد كاس
فما نفذ الشراب وما رويت

"مون پيالي تي پيالو پيٽو. نه شراب گهٽ ٿيو ۽ نه مون ڍڙ ڪيو."

منهنجي طريقت جو پير، جنيدي مڪتب سان واسطو رکندو هو. ان ڇيو. ته سکر ٻارن جو ڪيل آهي ۽ صحو مردن جي جنگ جو ميدان آهي. مان به سندس پيروي ۾ چوان ٿو ته سکر واري حال جو ڪمال صحو آهي. صحو جو سڀ کان هيٺيون درجو انسان جي بيوسي جو ادراڪ آهي. تنهنڪري جيڪو صحو ظاهر ۾ آفت معلوم ٿئي. اهو ان سکر کان بهتر آهي. جيڪو سربسر آفت آهي. حضرت ابو عثمان مغربي لاءِ مشهور آهي. ته منڍ ۾ ويه سال بيابانن ۾ اڪيلو رهيو. جتي هن انسان جو آواز به نه ٻڌو. اتي سندس جمر ڳري ويو ۽ اڪيون ڌرا ڌڻي ويون ۽ تات سبڻ واري سوئي جي تنگ وانگر وڃي ٿيون. انساني شڪل شباهت بدلجي وئي. ويهن سالن کان پوءِ انساني صحبت جو حڪم مليس. دل ۾ سوجيائين. ته ان جي ابتدا الله وارن ۽ خدا جي گهر (ڪعبي) جي مجاورن سان ڪرڻ گهرجي. ان ڪري مڪي شريف جو ارادو ڪيائين. مشائخن کي روحاني طور تي ان جي اچڻ جي خبر پئجي وئي. استقبال لاءِ نڪتا. ڏٺائون ته سندس صورت بدلجي چڪي هئي ۽ پيدائشي قوتن ۾ ڌري جي سگهه به ڪانه هئي. مشائخن هن کان پڇيو: تو ويه سال ڪيئن گذاريا آهن؟ آدم ۽ ان جي اولاد حيرت ۾ آهي. ٻڌاءِ تون ڇو وئين. ڇا ڏٺي. ڇا حاصل ڪيئي؟ ۽ هاڻي واپس ڇو آئين؟ فرمايائين: سکر جي حالت ۾ ٺڪري ويو هئس. سکر جي آفت جي آفت ڏٺي. نااميدي حاصل ٿي ۽ عاجزي بڻجي واپس اچڻ پيو. مشائخن چيو: مرحبا! توکان پوءِ سکر ۽ صحو جي فرق تي گفتگو ڪرڻ حرام آهي. تو معاملو صاف ڪري ڇڏيو ۽ سکر جي آفت کي نروار ڪري ڇڏيو.

سکر اصل ۾ پنهنجي ذات جي فنا جو غلط احساس ٿيندو آهي. ان ۾ بشري حالتون به موجود هونديون آهن. اهو هڪ حجاب آهي. ان جي ابتڙ صحو بقا جو ديدار هوندو آهي. جتي بشري صفتون ختم ٿي وينديون آهن. اهو سراسر غلط

آهي، ته مڪر فنا جي ويجهو آهي، ڇو ته سکر صحو جي صفت تي هڪ وڌيڪ صفت آهي ۽ جيستائين انساني صفتون ترقي ڪنديون رهنديون آهن. تيستائين انسان انهن کان بيخبر هوندو آهي، مگر جڏهن انسان بشریت جي صفتن کان دستبردار ٿيندو آهي، تڏهن الله وارن ان جي احوال کي اميد جهڙو سمجهندا آهن. صحو ۽ سکر جو مقصد به اهوئي آهي. ابويزید متعلق مشهور آهي، کيس غلبي جي حالت ۾ يحييٰ بن معاذ کيس خط لکي پڇيو: "تنهنجو ان ماڻهوءَ متعلق ڪهڙو خيال آهي، جيڪو محبت جي درياءَ مان هڪ قطرو پي سرشار ٿي وڃي؟" ابويزید پڇيو: "تون ان ماڻهوءَ جي باري ۾ ڇا چوندين، جنهن لاءِ سڄو جهان محبت جو شراب ٿي وڃي ۽ هو سڀ پي اڃايل رهي؟ شراب مستي جو هٿيار ۽ هوشيارِي جو دشمن آهي. سکر کي ان شيءِ جي ضرورت آهي، جيڪا ان جهڙي هجي، يعني شراب، ۽ صحو يعني هوش کي شراب (مستي) سان ڪوبه واسطو ڪونهي.

سکر جا ٻه قسم ٿي سگهن ٿا: هڪڙو مودت جي ڪري، ۽ ٻيو محبت جي ڪري. پهرئين قسم جو سکر نعمت جي ڪري ظاهر ٿيندو آهي ۽ ٻئي قسم جي سکر لاءِ سبب جي ضرورت نه هوندي آهي. اهو نعمت عطا ڪندڙ جي مهربانيءَ سان پيدا ٿيندو آهي. نعمت تي نظر رکڻ وارو پنهنجي شخصي لحاظ سان ڏسندو آهي، مگر نعمت عطا ڪندڙ (منعم) کي نظر ۾ رکڻ وارو نعمت عطا ڪندڙ ۾ گم ٿي ويندو آهي ۽ پنهنجي ذات کي وساري ڇڏيندو آهي، ڇڻ ته سکر وارو رهي به صحو وارو ٿيندو آهي.

صحو جا ٻه قسم ٿي سگهن ٿا: هڪڙو غفلت جي ڪري، ۽ ٻيو محبت جي ڪري. پهريون قسم وڏي ۾ وڏو حجاب ۽ ٻئي قسم ۾ عين مشاهدو آهي. غفلت وارو فقط سکر هوندو آهي، جيڪو صحو محبت کان ٿيندو آهي، اهو سکر کان گهٽ نه هوندو آهي. اصليت قابو هوندي آهي، تنهنڪري صحو ۽ سکر ۾ فرق نه رهندو آهي. جيڪڏهن اصليت قابو نه رهي، ته ٻيئي بيڪار آهن. طريقت جي سالڪن جي راهه ۾ سکر ۽ صحو ٻيئي اختلاف جي ڪري آهن. جڏهن حقيقت جو بادشاهه ظاهر ٿيندو آهي، تڏهن ٻيئي شيون طُفيلي بڻجي وينديون آهن. ٻنهي جون حدون هڪ ٻئي سان ملنديون آهن. هڪڙي جو منڍ ٻئي جي پڇاڙي هوندو آهي. منڍ ۽ پڇاڙي ٻنهي جي وچ ۾ فرق ظاهر ڪندا آهن. اهو فرق صرف هڪ ٻئي جي نسبت جو هوندو آهي. ميلاپ هر تفرقي جو انڪار ڪندو آهي، شاعر جي قول موجب:

اذا طلع الصباح بنحر راح

تساوي فيه سكران وصاح

"جڏهن پيالي جو سج اُڀرندو آهي، تڏهن مست ۽ هوشيار جو فرق نه رهندو آهي."

سرخس ۾ طريقت جا ٻه پير لقمان ۽ ابوالفضل رهندا هئا. هڪ ڏينهن لقمان ابوالفضل وٽ آيو ۽ ڏٺائين ته هو هڪ مسودو (ڪتاب جو خاڪو) سامهون رکي پڙهي رهيو هو. پڇيائين: "اي ابوالفضل! انهيءَ ڪاغذ ۾ ڇا ڳولهي رهيو آهين؟" هن جواب ڏنو: "اهو جيڪو تون ڪاغذ کان سواءِ ڳولي رهيو آهين." لقمان چيو: "پوءِ هي فرقي بندي ڇا جي آهي؟" جواب ڏنائين: "اها فرقي بندي توکي پنهنجي سوال جي ڪري نظر اچي رهي آهي. سکر مان نڪري صحو ۾ اچ ۽ پوءِ صحو کي ٻه ڇڏي ڏي ته اهو تفرقو ختم ٿي ويندو ۽ معلوم ٿي ويندو ته مان ۽ تون ڇا ڳولي رهيا آهيو؟"

اهو تصوف جي طيفوريه ۽ جنيديه مڪتب جو فرق هو، جيڪو مون بيان ڪيو. معاملت ۾ يزيد ترڪ صحبت ۾ گوشه نشيني جو قائل هو ۽ پنهنجن مريدن کي به اها ئي هدايت ڪندو هو، جيڪڏهن هٿ اچي وڃي ته اهو طريقو ساراه جهڙو آهي.

4- جنيديه

هن مڪتب جا ماڻهو ابوالقاسم جنيد بن محمد جا پوئلڳ آهن. حضرت جنيد پنهنجي زماني ۾ طاڻوس العلماء (عالمن ۾ مور) مشهور هوندو هو. هو هن جماعت جو سردار ۽ امامن جو امام هو. سندس تعليم صحو واري آهي. طيفوريه مڪتب جي ابتڙ آهي، جيڪي سکر جا قائل آهن. جنيدي مڪتب وڌ ۾ وڌ مقبول ۽ مشهور ليکيو ويندو آهي. سڀ مشائخ اهو عقيدو رکندا آهن. ان هوندي به ظاهر ۾ سندن قول گهڻي قدر مختلف آهن. مون ڏيکڻ جي خوف کان

اختصار کان ڪم ورتو آهي. جيڪڏهن پڙهندڙن کي هن کان وڌيڪ ضرورت هجي ته ڪو ٻيو ڪتاب ڏسي سگهن ٿا. حڪايتن ۾ آيو آهي، ته جڏهن حسين بن منصور حال جي غلبي هيٺ عمر بن عثمان کي ڇڏي جنيد رح وٽ آيو، ته هن کان پڇيو: ”ڇو آيو آهين؟“ هن چيو ته صحبت جي فيض لاءِ. فرمايائين: ڇرين جو اسان وٽ ڪو ڪم ڪونهي. مجلس لاءِ صحت جي ضرورت آهي. توکي صحت حاصل ٿئي ته تون اهو ڪم ڪندين جيڪو سهل بن عبدالله تستري ۽ عمرو سان ڪيئي. حسين بن منصور چيو: اياها الشيخ الصحو والسكر صفتان للعبد و ما دام العبد محبو با عن ربه حتي فني اوصافه. ”اي مرشد! سکر ۽ صحو ٻه انساني صفتون آهن. جيستائين اهي فنا نه ٿينديون، انسان الله تعاليٰ کان پردي ۾ رهندو.“ جنيد رح چيو: يا ابن منصور اخطأت في الصحو في السكر. ”اي منصور جا پٽ! تون غلط چئي رهيو آهين. صحو الله تعاليٰ جي آڏو حال جي صحت جو نالو آهي ۽ سکر گهڻي شوق ۽ محبت جي شدت جو نالو آهي. اهي ٻئي شيون انساني صفتن ۾ شامل نه آهن ۽ ڪوشش سان حاصل ٿي نه سگهنديون. تنهنجو ڪلام اڃا ٻيو ۽ معنيٰ کان سواءِ آهي.“ الله بهتر ٿو ڄاڻي.

5- نوري

نوري مڪتب وارا ابوالحسن احمد بن محمد نوري جا پوئلڳ آهن. جيڪو تصوف جي عالمن ۾ مشهور ۽ معروف سردار هو. سندس تعريفون روشن ۽ دليل پختا آهن. سندس تصوف جو مڪتب ساراهيل آهي. هو تصوف کي فقر کان پلو سمجهندو هو. سندس فڪر جي مڪتب جي خاص ۽ قيمتي شيءِ هي آهي ته مجلس ۾ صحبتي جي حق کي بهتر ڄاڻڻ گهرجي. هو ايتار کان سواءِ مجلس کي حرام سمجهندو هو، ۽ چونڊو هو ته مجلس درويشن تي فرض آهي، ۽ گوشه نشيني گرفت جهڙي آهي. پر مجلس ۾ ايتار جو هجڻ فرض جي حيثيت رکندڙ آهي. سندس قول آهي: ايا ڪم و العزلة فان العزلة مقارنة الشيطان و عليكم بالصحة فان في الصحة رضاء الرحمن. ”اڪيلاپ کان پرهيز ڪريو، ڇو ته اها ابليس سان هر نشيني آهي. مجلس کي لازم سمجهو، ڇو ته ان ۾ خدا تعاليٰ جي خوشنودي آهي.“ هاڻي مان ايتار جي حقيقت جي سمجهائي ڏيندس. مجلس ۽ اڪيلاپ واري باب ۾ ان باري ۾ ڪجهه رمزون ٻڌائيندس، ته جيئن سڀ فائدو وٺي سگهن. انشاء الله عزوجل.

ايتار

الله تعاليٰ فرمايو آهي: وَيُؤْتِرُونَ عَلٰى اَنْفُسِهِمْ وَلَوْ كَانَ بِهِمْ خَصَاصَةٌ. ”ڪنهن به سامان نه هجڻ جي باوجود هو ٻين کي پاڻ کان وڌيڪ ٿا سمجهن.“ اها آيت خاص طور تي غريب صاحبن سڳورن جي شان ۾ لکي آهي. اهي پاڻ محتاج هوندا هئا، تڏهن به ايتار ڪندا هئا. ايتار جي حقيقي معنيٰ هي آهي (پاڻ سان) مجلس ڪندڙ جو حق تسليم ڪيو وڃي، ۽ پنهنجي مطلب کي دوست کان هيٺ رکيو وڃي، ۽ تڪليف سهي به هن جي خوشي پوري ڪئي وڃي. ايتار ٻين جي مدد ڪرڻ جو نالو آهي ۽ ان جي حڪم جي تعميل ڪرڻي آهي. جيڪو الله تعاليٰ پيغمبر ﷺ جن کي ڏنو: خذ العفو و امر بالمعروف و اعرض عَنِ الْجَاهِلِينَ. ”معاف ڪيو. امر معروف جو حڪم ڏيو ۽ جاهلن کان ڏور رهو.“ ايتار جون ٻه صورتون آهن: هڪڙو مجلس جو ايتار ۽ ٻيون محبت جو ايتار. مجلس واري سان ايتار جي ڪوشش تڪلف گهرندي آهي، مگر محبوب سان ايتار سراسر خوشي هوندو آهي.

چون ٿا ته غلام الخليل صوفين تي سختي ڪئي ۽ هر هڪ کي پنهنجي ظلم جو نشانو بڻايو، ته حضرت نوري، رقام ۽ ابوحزمه گرفتار ٿي خلافت جي درٻار ۾ پيش ٿيا. غلام الخليل الزام هنيو، ته اهي ماڻهو بي دينن ۾ شامل آهن ۽ انهن جا ليڊر آهن. انهن کي قتل ڪيو ويندو، ته بي ديني جي پاڙ پئجي ويندي. جيڪو هي چڱو ڪم پورو ڪندو مان ان لاءِ اجر عظيم جو ضامن آهيان. خليفي يڪدم انهن کي قتل ڪرڻ جو حڪم ڏنو. جلا سڀني جا هٿ ٻڌا ۽ تلوار کڻي رقام ڏانهن وڌيو. نوري يڪدم ڪلندو رقام جي جاءِ تي پهچي ويو. ماڻهو حيران هئا. جلا پڇيو: اي جوان مرد! هي تلوار اهڙي شيءِ

ناهي جو تون ڪلندو هن جي وار هيٺان اچين. اڃا تنهنجو وارو به نه آيو آهي. نوري جواب ڏنو: ”منهنجو مسلڪ اڻڄاتل (قرباني) آهي. دنيا ۾ پياري ۾ پياري شيءِ زندگي آهي ۽ مان چاهيان ٿو ته باقي بچيل ڪجهه ڏم پائڻ جي ڪم اچي وڃن. مان سمجهان ٿو ته هن دنيا جي زندگي جي هڪڙي گهڙي. ٻي دنيا جي هزار سالن کان سٺي آهي. ڇو ته هتي خدمت جو مقام آهي. هوءَ دنيا ويجهڙائي جي مقام ۽ خدمت جي ويجهڙائي سان حاصل ٿيندي آهي. قاصد خليفي کي اها ڳالهه ٻڌائي ۽ هو نوريءَ جي ڪلام جي نرمي ۽ نزاکت کان حيرت ۾ پئجي ويو. مٿس اهڙو اثر ٿيو جو سندس قتل جو حڪم رد ڪيائين ۽ اهو معاملو تحقيق لاءِ قاضيءَ جي حوالي ڪيائين. قاضي القضاة (چيف جسٽس) ابوالعباس بن علي سيني کي پنهنجي گهر وٺي ويو. شريعت ۽ طريقت متعلق انهن کان سوال پڇيائين. سيني کي هر لحاظ کان ڪامل ڄاڻائين ۽ پنهنجي غفلت تي شرمسار ٿيو. نوري چيو: ”اي قاضي صاحب! اوهان جو ڪجهه پڇيو اهو نه پڇڻ جي برابر آهي. خدا تعاليٰ جن کي بزرگي عطا ڪندو آهي، اهي خدا لاءِ ڪائيندا ۽ خدا لاءِ پيئندا آهن. ان لاءِ ويهندا ۽ ان لاءِ ڳالهائيندا آهن. انهن جي چُرپر ۽ هر شيءِ ان لاءِ هوندي آهي. هو سندس مشاهدي ۾ رهندا آهن. جيڪڏهن هڪ گهڙي لاءِ مشاهدي کان محروم ٿين ته جيڪر بيقرار ٿي وڃن.“ قاضي ڏاڍو حيران ٿيو ۽ خليفي کي لکيائين. ته جيڪڏهن اهي ماڻهو ملحد (بي دين) آهن ته پوءِ دنيا ۾ ڪوبه موحد ڪونهي. خليفي سيني کي درٻار ۾ گهرايو ۽ چيو: ڪنهن شيءِ جي ضرورت هجي ته گهرو. سيني چيو: ”فقط هڪ شيءِ جي ضرورت آهي ۽ اها آهي ته اسان کي وساري ڇڏيو. نه پنهنجي ويجهڙائي ۾ رکو نه وري درگاه مان ٽوپل سمجهو. ڇو ته اسان لاءِ اوهان جي ويجهڙائي ۽ دوري هڪ جهڙيون آهن.“ خليفي اکين ۾ پاڻي آندو ۽ هنن کي عزت ۽ آبرو سان آزاد ڪيائين.

نافع جي روايت آهي. ته هڪ ڏينهن ابن عمرو کي مڇي جي خواهش ٿي. سڄي شهر ۾ ڳولا ڪئي وئي. مگر هٿ نه آئي. ڪيترن ڏينهن بعد مون کي هٿ آئي. مون ڪباب بڻائي پيش ڪيو. مڇيءَ کي ڏسي عمرو ڏاڍو خوش ٿيو. ان وقت دروازي تي ڪو سائل آيو. حڪم ڪيائين. ته اها مڇي سائل کي ڏيو. غلام چيو: حضور. ايترن ڏينهن کان پوءِ مڇي هٿ آئي آهي. اها ڇو ڏئي رهيا آهيو؟ ان جي بدران سائل کي ڪا ٻي شيءِ ڏيون. چيائين: نه. اها مون تي حرام آهي ۽ منهنجي دل تان لهي چڪي آهي. مون پيغمبر ﷺ جن کان ٻڌو آهي: اڃا امري يڪتھي شهوت فرد شهوت و اثر عليٰ نفسه غفرله. ”جنهن ڪنهن شيءِ جي آرزو ڪئي ۽ اها کيس هٿ آئي پر هن ڪنهن ٻئي جي خواهش کي پنهنجي خواهش کان مٿي سمجهي اها شيءِ ان کي ڏئي ڇڏي ته اهو يقين سان بخشش جي لائق آهي.“

چون ٿا، ته ڏهه درويش هڪ بيابان ۾ سفر ڪري رهيا هئا. مٿن اُڄ جو غلبو ٿيو. پاڻي جو فقط هڪ پيالو هو. اهو هڪ ٻئي تان قربان (ايثار) ڪندا رهيا ۽ ڪنهن به پاڻي نه پيتو. انهن مان نَوَ چڻا مري ويا. ڏهين جڏهن ڏٺو. ته هو اڪيلو آهي. تڏهن اهو پيالو پيئائين ۽ سلامتي سان واپس اچي ويو. ڪنهن کيس چيو: ”بهرت اهو هو ته تون به نه پئين ها.“ درويش جواب ڏنو: ”توهان شريعت کان بيخبر آهيو. جيڪڏهن مان نه پيان ها، ته خودڪشيءَ جو ڏوهي ٿيان ها ۽ عذاب ۾ گرفتار ٿيان ها.“ ان ماڻهو وري پڇيو: ان جو مطلب اهو ٿيو ته انهن نَوَن درويشن خودڪشي ڪئي؟ درويش ٻڌايو: ”هرگز نه. هو هڪ ٻئي لاءِ ايثار ڪري رهيا هئا. مان جڏهن اڪيلو پچيس شريعت موجب پاڻي پيئڻ مون تي فرض ٿي ويو.“

جڏهن حضرت علي ڪرم الله وجهه حضور ﷺ جن جي بستر تي ليٽي پيا ۽ حضور ﷺ جن حضرت ابوبڪر رحمہ سان گڏجي مڪي شريف مان نڪري غار ۾ آيا. تڏهن مڪي جي ڪافرن حضور ﷺ جن جي قتل جو ارادو ڪيو هو. الله تعاليٰ جبرئيل ۽ ميڪائيل کي چيو: توهان ٻنهي ۾ پاڻيچارو آهي. هڪ جي عمر ٻئي کان وڌي آهي. توهان مان ڪهڙو ٻئي کي وڌيڪ سمجهي موت لاءِ تيار ٿيندو؟ ٻنهي مان ڪوبه تيار نه ٿيو. الله تعاليٰ فرمايو: عليءَ جو مقام ڏسو. هن ۽ منهنجي رسول ۾ برادري آهي. قرباني لاءِ جان پيش ڪيائين ۽ زندگي جو ايثار ڪيائين. اوهان ٻنهي زمين تي وڃو ۽ دشمن کان سندس حفاظت ڪريو. حڪم موجب ٻنهي زمين تي آيا ۽ حضرت علي جي مٿي ۽ پيراندي کان ويهي رهيا. جبرئيل چيو: بخ بخ من مٿلڪ يا ابن ابي طالب ان الله تعاليٰ بيا هي بڪ علي ملائڪته. ”تو کي مبارڪ هجي اي ابي طالب جا ڀڄو!“

توسان ڪير برابر ٿي سگهندو. الله تعاليٰ تنهنجي فضيلت فرشتن سان بيان ڪري رهيو آهي ۽ تون مني ننڊ ۾ سٽو پيو آهين. ان وقت هي آيت سندس شان ۾ نازل ٿي: وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَکُوفٌ بِالْعِبَاد. ماڻهن مان ڪي اهڙا آهن جيڪي خدا جي خوشنودي لاءِ پنهنجي جان جو سودو ڪندا آهن. ۽ الله تعاليٰ پاڻهن تي مهربان آهي.

جڏهن احد واري اسلامي جنگ (غزوہ) ۾ مومنن جي آزمائش ٿي رهي هئي ته انصارن جي صالح عورتن مان هڪڙي ارادو ڪيو ته پاڻ جنگ جي ميدان ۾ وڃي سرفروش مجاهدن کي پاڻي پياري. هڪڙو صحابي زخمن کان ڇوڙ ٿي مري رهيو هو. هن پاڻي گهريو. جڏهن کيس پاڻي ڏنو پئي ويو ته هڪ ٻئي زخمي چيو: اهو پاڻي مون کي ڏيو. ٻيهرئين زخمي پاڻي پيئڻ کان انڪار ڪيو ۽ چيائين: اهو پاڻي ٻئي کي ڏيو. جڏهن هوءَ پاڻي کڻي ٻئي زخميءَ ڏانهن وئي ته ٽئين پاڻي جي گهر ڪئي. ٻئي به پاڻي نه پيئو ۽ چيو: اهو ٽئين زخمي کي وڃي ڏيو. اهڙيءَ طرح زخمين کي پاڻي پيش ٿيندو رهيو. نيٺ ستين زخمي پاڻي پيئڻ چاهيو ۽ مري ويو. واپس ٿي ته باقي ڇهه به مري ويا. ان وقت هي آيت نازل ٿي: وَيُؤْثِرُونَ عَلٰی اَنْفُسِهِمْ وَلَمْ يَكُنْ لَكُمْ بِهِمْ خَصَاصَةٌ. هو پنهنجي بي سروساماني جي باوجود ٻين کي پاڻ تي ترجيح ڏيندا آهن.

بني اسرائيل ۾ هڪ عابد (عبادت ڪندڙ) چار سؤ سالن تائين عبادت ڪندو رهيو. هڪ ڏينهن سندس زبان مان نڪري ويو: "اي منهنجا موليٰ! جيڪڏهن تون جبل نه بڻائين ها ته تنهنجن پاڻهن لاءِ سير ۽ سفر سهنجو ٿي پوي ها". وقت جي پيغمبر کي حڪم ٿيو. ته انهيءَ عابد کي چئو ته خدائي ۾ دخل ڏيڻ تنهنجو ڪم ناهي. هن دخل ڏيڻ جي خيال جو ڏوه ڪيو آهي. تنهنڪري اسان سندس نالو نيك پاڻهن جي لسٽ مان ڪڍي ڇڏيو آهي ۽ شقي ماڻهن جي لسٽ ۾ داخل ڪري ڇڏيو آهي. عابد جي دل باغ باغ ٿي وئي ۽ شڪر جو سجدو ڏنائين. وقت جي پيغمبر چيو: شڪر جو سجدو واجب ناهي. عابد جواب ڏنو: منهنجو سجدو شقي بڻجڻ جي ڪري ناهي. پر مون کي ان ڳالهه جي خوشي آهي جو نيٺ منهنجو نالو ڪنهن نه ڪنهن لسٽ ۾ موجود نه آهي. پوءِ چيائين: منهنجو هڪ عرض آهي. پيغمبر پڇيو: "ڪهڙو؟" هن چيو: اوهان خدا تعاليٰ کي عرض ڪيو ته جيڪڏهن مون لاءِ جهنم آهي ته سڄو جهنم منهنجي مقدر ۾ لکيو وڃي ته جيئن ڪنهن موحد گنهگار لاءِ جڳهه باقي نه بچي ۽ مون کان سوء سڀ بهشت ۾ هليا وڃن. خدا جو حڪم آيو: هن پاڻي کي چئو ته اهو فقط امتحان هو. ڌڪار نظر ۾ نه هئي. تون دنيا ۽ آخرت ۾ جنهن جي به شفاعت ڪندين، اهو بهشت ۾ ويندو.

مون احمد بن حماد سرحنسي کان پڇيو: "اوهان جي توبه جي ابتدا ڪيئن ٿي هئي؟" فرمايائين: "مان سرحنس جي جهنگ ۾ اُٺ چاريندو هئس. هڪ رات جهنگ ۾ رهي پيس. منهنجي هميشه اها خواهش هوندي هئي ته جيڪر بکيو رهان ۽ پنهنجو حصو ٻين کي ڏيان. منهنجي آڏو جو اهو فرمان هوندو هو، وَيُؤْثِرُونَ عَلٰی اَنْفُسِهِمْ وَلَوْ كَانَ بِهِمْ خَصَاصَةٌ. "هو پنهنجي بي سرو سامانيءَ جي باوجود ٻين کي پاڻ تي ترجيح ڏيندا آهن". مون کي طريقت وارن سان عقيدت هئي. هڪ ڏينهن هڪ بکيو شينهن آيو ۽ منهنجو اُٺ ماري وڌائين. ان کان پوءِ هڪ مٿانهين جاءِ تي چڙهي ويو ۽ زور سان گجگوڙ ڪيائين. جهنگ جا چيريندڙ جانور سندس آواز ٻڌي اچي گڏ ٿيا. شينهن هيٺ لهي اچي اُٺ کي ٽڪر ٽڪر ڪيو. سڀني چيريندڙ جانور سندس آواز ٻڌي پيٽ پري کاڌو. جڏهن اهي سڀ هليا ويا ته شينهن به ڪجهه کاڌ جو ارادو ڪيو. ان وقت هڪ منڊي لومڙي پري کان ڏسڻ آئي. شينهن وري مٿي چڙهي ويو. لومڙي بي خوف ٿي ڪجهه کاڌو ۽ واپس هلي وئي. شينهن وري به هيٺ لهي، ڪجهه به کاڌو. مون سڀ ڪجهه ڏٺو. واپس موٽڻ وقت شينهن چڙهي ۽ صاف زبان ۾ چيو، اي احمد! گرھ جو ايشار ڪتن جو ڪم آهي. همت وارا مرد جان ۽ زندگي جو ايشار ڪندا آهن. اهو چئو دليل ڏسي مون سڀ ڪجهه ترڪ ڪري ڇڏيو. اهو منهنجي توبه جو مٿو هو.

ابوجعفر بيان ٿو ڪري: "هڪ ڏينهن ابوالحسن نوري اڪيلاڻ ۾ مناجات ڪري رهيو هو. مون دل ۾ چيو، ته ڪن ويجهو ڪري ٻڌان. مناجات ۾ زبان جي وڏي صفائي (فصاحت) هئي. چئي رهيو هو: اي منهنجا موليٰ! ڇا تون جهنم وارن کي عذاب ڏيندين؟ ساري مخلوق تنهنجي آهي. تنهنجي قديم علم، قدرت، ۽ ارادي سان وجود ۾ آئي آهي. جيڪڏهن

جهنم کي پرڻو آهي، ته تنهنجي ڪامل قدرت کان پري نه آهي، ته فقط منهنجي وجود سان سارو جهنم ۽ ان جا طبقا پري ڇڏين ۽ ٻين سڀني کي بهشت ۾ موڪلي ڏئين." ابو جعفر چيو: مون کي ڏاڍي حيرت لڳي. ان رات خواب ۾ غيبي آواز سان مون کي حڪم ٿيو ته ابوالحسن نوريءَ کي خوشخبري ڏي، کيس انهيءَ شفقت ۽ احترام جي صدقي بخشيو ويو آهي، جيڪو سندس دل ۾ خدا جي ٻانهن لاءِ موجود آهي.

ابوالحسن نوري رحه کي نوري ان لاءِ سڏيو ويندو آهي، جو هو جڏهن ڳالهائيندو هو تڏهن اوندهه واري گهر ۾ نور پکڙجي ويندو هو. انهي الله جي نور جي وسيلي مريدن جي رازن کان واقف ٿي ويندو هو. اهوئي سبب آهي جو جنيد رحه کيس جاسوسي القلب سڏيندو هو. سندس تصوف جي مڪتب جي اها خصوصيت هئي، بصيرت وارن لاءِ ان جو بنياد مضبوط ۽ تعظيم وارو آهي.

روحاني قرباني ۽ پنهنجي محبت جي مقصد تان هٿ ڪڍڻ کان مشڪل پيو ڪريه ڪونهي. الله تعاليٰ سڀني خوبين جو ڪنجي برداران کي ڪيو آهي، جيڪو پنهنجون پياري ۾ پياريون شيون ٻين لاءِ قربان ڪري. الله جو فرمان آهي. لن تتالوا البر حتي تنفقوا مما تحبون. "اوهان تيستائين نيڪي حاصل ڪري نٿا سگهو، جيستائين پنهنجون پياريون شيون خدا جي راه ۾ خرچ ڪريو." جو ماڻهو پنهنجي جان قربان ڪري ٿو، ان جي نظر ۾ مال، حال، لباس، ۽ طعام جي ڪهڙي حيثيت آهي؟ اهو طريقت جو بنياد آهي.

هڪ ماڻهو رويي رحه وٽ آيو ۽ وصيت لاءِ عرض ڪيائين. رويي رحه چيو: پٽ! اهو ڪم جان قربان ڪرڻ کان سواءِ ڪجهه به نه آهي. جيڪڏهن همت ناهي ته پوءِ صوفين جي اڃاين ڳالهين ۾ پياڻ کي نه ڦاساءِ. ان کان سواءِ جو ڪجهه آهي، اهو واهيات آهي.

الله تعاليٰ جو فرمان آهي: لا تحسبن الذين قتلوا في سبيل الله امواتا بل احياء عند ربهم يرزقون. "جيڪي ماڻهو الله جي راه ۾ قتل ٿيا آهن، تن کي مئل نه سمجهو. اهي جيئرا آهن ۽ انهن کي الله رزق پهچائي ٿو." ٻئي هنڌ فرمايو آهي. ولا تقولوا لمن يقتل في سبيل الله بل احياء." جيڪي الله جي راه ۾ قتل ٿيا آهن، تن کي مئل نه سڏيو. هو جيئرا آهن." جان قربان ڪرڻ، پنهنجو حصو ڇڏڻ ۽ الله جي دوستن جي پيروي ڪرڻ سان ئي دائمي قرب حاصل ٿيندو آهي. جيڪڏهن الله کان دوري آهي ته پوءِ ايتار ۽ اختيار تفرقو آهي. الله جي ويجهڙائي حاصل آهي ته پوءِ ايتار سچو ايتار آهي ۽ پنهنجي نصيب تان هٿ ڪڍڻ به اصل ۾ پنهنجو نصيب آهي. جيستائين طالب جي هلت اڪتسابي ڪوشش تائين محدود آهي، تيستائين اها سندس هلاڪت جو سبب هوندي آهي. حقيقي جذب جي حالت ۾ سندس سمورا ڪم هيٺ مٿي ٿي ويندا آهن، ۽ ظاهر ڪرڻ جي مجال نه ٿيندي آهي، نه کيس ڪو ڪم ڏئي سگهيو آهي، ۽ ان کي سمجهائي سگهيو آهي، ۽ نه وري کيس ڪنهن شيءِ ڏانهن نسبت ڏئي سگهبي آهي. حضرت شلي جي قول موجب: غبت عني فما احس نفسي. وتلاشت صفاتي الموصوفة فانا ليوم غائب عن جميع. ليس الا العبارة الملهوفة. "تون مون کان ڏور ٿئين. مون کي پنهنجي خبر نه رهي. منهنجون صفتون فنا ٿينديون رهيون. اڄ مان هر شيءِ کان محروم آهيان. مجبوري جي اظهار کان سواءِ مون وٽ ڪجهه به ڪونهي."

6- سهيل

هن مڪتب جا ماڻهو حضرت سهيل تستري جا پوئلڳ آهن. هو هڪ بزرگ ۽ احترام وارو صوفي ٿي گذريو آهي. هن جو اڳ ۾ به بيان ٿي چڪو آهي. هو پنهنجي وقت جو بادشاهه هو، ۽ طريقت ۾ ٻڌ-چوڙ جو مالڪ هو. سندس ڪيئي ڪرامتون مشهور آهن. جن کي عقل سمجهي نه سگهندو. هن جو طريقو اجتهاد، نفس جو مجاهدو، ۽ رياضت هو. پنهنجن مريدن کي مجاهدي سان ڪمال تي پهچائي ڇڏيندو هو. مشهور آهي ته پنهنجي هڪ مريد کي حڪم ڏنائين، ته سارو ڏينهن "الله الله" ڪندو رهي. ٻئي ۽ ٽئين ڏينهن به اهو حڪم ڏنائين، پوءِ چيائين ته راتيون به (ذڪر ۾) شامل ڪيون وڃن. مريد حڪم جي تعميل ڪئي، ايتري قدر جو هو سمهندي به الله الله جو ذڪر جاري رکڻ لڳو. ان کان پوءِ حڪم

ڏٺائين: ”هاڻي ظاهري ڏڪر ڇڏي ڏي ۽ صرف ياد رک“. نتيجو اهو نڪتو جو مريد سراسر ذڪر بڻجي ويو. هڪ ڏينهن پنهنجي گهر ويٺو هو ته هڪ ڪاٺي ڪري سندس مٿي تي لڳي، رت وهڻ لڳو، مگر رت جو جيڪو ڦڙو زمين تي ڪريو پئي، اهو الله جو لفظ بڻجي ٿي ويو. سهيلي مڪتب موجب مريدن جي سکيا مجاهدي ۽ رياضت سان ڏني ويندي هئي. سندس سکيا ۾ درويشن جي خدمت، حمدونين جي طريقي جو احترام ۽ جنيدي طريقي موجب باطن جو مراقبو به شامل هو. مجاهدو ۽ رياضت اصل ۾ نفس جي خلاف هلڻ جو نالو آهي. رياضت ۽ مجاهدي کي ڪا اهميت ناهي، جيستائين نفس جي معرفت حاصل نه ٿئي. هاڻي مان نفس جي معرفت ۽ ان جي حقيقت جو بيان ڪندس. ان کان پوءِ مجاهدن جون مختلف صورتون ۽ انهن جا حڪم لکندس ته طالب کي پوريءَ طرح علم حاصل ٿئي توفيق الله تعاليٰ جي طرف کان آهي.

نفس جي حقيقت ۽ هو اهو جي معنيٰ

نفس جي لغوي معنيٰ ڪنهن شيءِ جي حقيقت ۽ اصليت آهي. عام زبان ۾ هي لفظ ڪيترين ئي مختلف معنائن ۾ استعمال ٿيندو آهي. مثلاً: روح، انسانيت، جسم، خون وغيره. صوفين وٽ انهن مان ڪابه نفس جي معنيٰ نڪي ناهي. ان ڳالهه تي اتفاق اٿن ته نفس شر جو پتلو ۽ برائيءَ جو رهبر آهي. هڪ جماعت جو خيال آهي ته نفس بدن ۾ روح وانگر هڪ امانت آهي. ٻي جماعت جو چوڻ آهي ته نفس انساني خاڪي جي هڪ صفت آهي، جيئن زندگي. اهو به سڀ مڃن ٿا ته بُرن لڇڻ ۽ خراب خيالن جو سبب نفس آهي. خراب خيالن جون به صورتون آهن: هڪ گناهه ۽ ٻيو بُرا لڇڻ. مثلاً: غرور، حسد، بغل، ڪينو، ڪاوڙ وغيره، جيڪي شرعي ۽ عقلي طرح ڏڪاريل آهن. اهي شيون رياضت سان دور ٿي سگهنديون آهن، جيئن توبه سان گناهه. گناهه ظاهري صفتن ۾ شامل آهي ۽ مٿي ذڪر ڪيل خراب شيون باطني حيثيت رکندڙ آهن. اهڙيءَ طرح رياضت ظاهري ڪمن ۾ شامل آهي ۽ توبه هڪ باطني صفت آهي. باطني بُرايون ظاهري وصفن کان پاڪ ٿي وينديون آهن ۽ ظاهري گناهه باطني صفت يعني توبه سان دور ٿي وينديون آهن. انساني قالب ۾ نفس ۽ روح ٻئي نهايت نازڪ شيون آهن. اهي اهڙيءَ طرح موجود آهن، جهڙيءَ طرح ڪائنات ۾ شيطان، ملائڪ، بهشت ۽ دوزخ، پر هڪ شر جي جاءِ آهي ۽ ٻي خير جي. جيئن اک نظر جي، ڪن ٻڌڻ جي ۽ زبان سواد جي يا ٻيون صفتون يعني جوهر ۽ عرض، جيڪي انساني طبيعت کي عطا ٿيل آهن.

نفس جي خلاف هلڻ سڀني عادتَن کان مٿي آهي ۽ سڀني مجاهدن جي ڪمال جو نُڪتو آهي. نفس جي مخالفت کان سواءِ الله جي راهه هٿ نه ايندي آهي. نفس سان موافق رهڻ هلاڪت جو سبب ۽ ان جي مخالفت ڪرڻ چوڻڪاري جو سبب آهي. الله تعاليٰ نفس جي مخالفت جو حڪم ڏنو آهي. نفس جي مخالفن جي تعريف ۽ ساٿ ڏيڻ وارن جي مذمت ڪئي آهي. فرمان آهي: وَنَهَى النَّفْسَ عَنِ الْهَوَا فَاَنَ الْجَنَّةَ هِيَ الْمَأْوَى. ”جن نفساني خواهشن کي رد ڪيو، انهن جي جاءِ جنت ۾ آهي.“ وري فرمايائين: اَفْڪَلَمَا جَائِكُمْ رَسُولٌ بِمَا لَا تَهْوَىٰ اَنفُسُكُمْ اسْتَكْبَرْتُمْ. ”جڏهن اوهان وٽ ڪو رسول آيو ۽ توهان جي خواهش مطابق، نه هليو ته اوهان ان جي خلاف ٿيا ۽ تڪبر سان پيش آيا.“ حضرت يوسف عليه السلام چيو: وَمَا اُبْرِيْ نَفْسِي اِنَّ النِّفْسَ الْاُمَارَةَ بِالسُّوءِ اِلَّا مَا رَحِمَ رَبِّي. ”مان پنهنجي نفس کي بُري نٿو سمجهان، ڇو ته نفس بُرائي ڏانهن مائل ڪندو آهي، جيستائين منهنجي رب جو رحم شامل نه رهندو آهي.“. پيغمبر ﷺ جن فرمايو آهي: اِذَا ارَادَ اللّٰهُ بَعْدَ خَيْرٍا بَصْرَهٗ بَعِيْبَ نَفْسِهٖ. ”جڏهن الله تعاليٰ کي ڪنهن پانهي لاءِ چڱائي منظور هوندي آهي، تڏهن کيس عيبن کان آگاهه ڪندو آهي.“. ”آثار نبوي“ ۾ آهي، ته الله تعاليٰ حضرت دائود عليه السلام ڏانهن وحي موڪليو هو، ته اي دائود! پنهنجي نفس سان دشمني رک، منهنجي دوستي ان جي دشمنيءَ ۾ آهي.

اهي سڀ وصفون آهن ۽ هر وصف لاءِ موصوف جي ضرورت هوندي آهي، ڇو ته وصف پنهنجو پاڻ ڦاٽڻ رهي نٿي سگهي. وصف کي سمجهڻ لاءِ پوري قالب کي سمجهڻ جي ضرورت آهي. ان جو طريقو اهو آهي، ته انساني جبلت ۽ ان جي عجيب حالتن کي سمجهيو وڃي. الله جي طالبن لاءِ اهو ضروري آهي، ڇو ته پنهنجي ذات کي سمجهڻ وارو ٻئي ڇا سمجهي سگهندو؟ جڏهن انسان کي خدا جي معرفت کي حاصل ڪرڻو آهي، تڏهن اڳ ۾ کيس پنهنجي معرفت حاصل ڪرڻ گهرجي،

جيئن پاڻ کي حادث ڏسي، الله تعاليٰ کي قديم سمجهي سگهي، ۽ پنهنجي فنا مان ان جي بقا کي سمجهي سگهي. ان لاءِ قرآن جي نص شاهدي آهي. الله تعاليٰ ڪافرن کي پنهنجي ذات جي جهالت ۾ مبتلا ڪيو ۽ فرمايو: ومن ترغب عن ملت ابراهيم الا من نفسه. ”جيڪو پنهنجي نفس کان بي خبر هوندو آهي، اهوئي (حضرت) ابراهيم جي ملت کان منهن موڙيندو آهي.“ هڪ طريقت جي پير جو فرمان آهي: من جهل نفسه فهو بالغير اجهل. ”جيڪو پنهنجي نفس کان بي خبر آهي اهو هر شيءِ کان بي خبر آهي.“ حضور ﷺ جن فرمايو آهي: من عرف نفسه فقد عرف ربه اي من عرف الفناء فقد عرف ربه بالبقاء ويقال من عرف نفسه بالذل فقد عرف ربه بالعز ويقال من عرف نفسه بالعبودية فقد عرف ربه بالربوبية. ”جنهن پنهنجي نفس کي فاني ڄاتو، تنهن ڄڻ پنهنجي رب کي باقي ڄاتو. ڪي چون ٿا، ته جنهن پاڻ کي حقير (ذڪاريل) ڄاتو، تنهن ڄڻ پنهنجي رب کي عزيز ڄاتو. ڪي چون ٿا، ته جنهن پنهنجي نفس کي ٻانهپ لائق سمجهيو، تنهن ڄڻ خدا جي ربوبيت کي سمجهيو.“ مطلب ته جيڪو پاڻ کي نٿو سمجهي، اهو ڪنهن به شيءِ کي سمجهڻ جي لائق نه ٿو رهي. سمجهڻ گهرجي، ته هن ڪلام ۾ نفس جي معرفت مان مراد انساني جبلت (انسانيت) جي معرفت آهي. قبلي وارن (مسلمانن) جي هڪ جماعت سمجهي ٿي، ته انسان روح کان سواءِ ڪجهه به ناهي ۽ بدن فقط زهر يا هيڪل جي حيثيت ٿو رکي، جيڪو ان مقام ۽ پناهه جي جاءِ آهي، جنهن ۾ هو ڪائنات جي طبعي اثرن کان حفاظت هيٺ رهي ٿو. احساس ۽ عقل سندس صفتون آهن. حقيقت ۾ اهو نظريو غلط آهي، ڇو ته لفظ انسان جي روح جي جدا ٿيڻ کان پوءِ به قائر هوندو آهي. انسان ۾ ساهه هوندو آهي، ته کيس جيئرو انسان ۾ ساهه نڪرڻ کان پوءِ مثل انسان سڏيو ويندو آهي. ان کانسواءِ ڏاند جي جسم ۾ به جان امانت رکي وئي آهي، مگر انسان ڏاند کي انسان نه چوندا آهن. جيڪڏهن انسانيت رڳو روح جو نالو هجي ها، ته يقين سان روح وارو (جانور) انسان سڏجي ها. اهو هن نظريي جي غلط هجڻ لاءِ ڪافي دليل آهي. جيڪڏهن چيو وڃي، ته هي لفظ يعني انسان روح ۽ جسم ٻنهي لاءِ آهي، جيستائين ٻئي گڏ آهن. جيڪڏهن هڪ ٻئي کان جدا ٿيا، ته پوءِ هي لفظ نه ايندو. جيئن اڄو ۽ ڪارو ٻئي رنگ گهوڙي ۾ موجود هوندا آهن، ته کيس ابلق سڏيندا آهن. جدا جدا هجڻ جي حالت ۾ هڪڙي کي اڄو ۽ ٻئي کي ڪارو سڏيندا آهن. ۽ ابلق جو لفظ ختم ٿي ويندو. حقيقت ۾ اها ڳالهه به غلط آهي، ڇو ته الله تعاليٰ جو فرمان آهي: هل اتني علي الانسان حين من الدهر لم يكن شيئا مذكورا. ”ڇا انسان تي اهڙو وقت نه گذريو آهي جڏهن هو ذڪر ڪرڻ جي لائق به نه هو؟“ هتي انسان جي بي جان مٽي کي انسان جي لفظ سان سڏيو ويو آهي. حالانڪ اڃا تائين منجهس جان به نه پئي هئي.

ٻي جماعت جو چوڻ آهي، ته انسان اهڙي شيءِ آهي، جنهن جو تجزيو ڪري نٿو سگهجي. دل ان جو مقام ۽ انساني صفتن جو بنياد آهي. هي شيءِ به غلط آهي. جيڪڏهن ڪنهن کي ماري، ان جي دل جدا ڪري ڇڏجي، ته به ان تي انسان جو لفظ دستور موجب پوندو رهندو. اهو سڀئي مڃڻ ٿا، ته انسان جي قالب ۾ دل روح کان اڳ ۾ نه هئي. تصوف جي ڪجهه دعوا ڪندڙ هن ڳالهه ۾ ڌوڪو کاڌو آهي. هنن جو چوڻ آهي، ته انسان هروڀرو اها شيءِ ناهي، جيڪا ڪائيندي، پيئندي بيمار ٿيندي ۽ فنا ٿيندي آهي، پر انسان الله جو ڳجهه آهي. هي جسم جيڪو لباس ۾ آهي جسم روح طبيعت جي مزاج ۾ ويڙهيل آهي. مان چوان ٿو، ته سمورا عاقل، چريا، ڪافر، فاسق ۽ جاهل انسان سڏرائيندا آهن. انهن ۾ ڪوبه اهڙو الله جو ڳجهه موجود نه هوندو آهي. سڀني ۾ تبديلي ايندي رهندي آهي. سڀ ڪائيندا ۽ پيئندا آهن. جسم ۾ اندر ڪابه اهڙي شيءِ ڪانه آهي، جنهن کي انسان سڏيو وڃي. جسم جيئرو هجي يا مثل، الله تعاليٰ انهن سڀني ماهيتن کي انسان سڏيو آهي، جن سان اسان جا جسم گڏيل (مرڪب) آهن، سواءِ انهن شين جي جيڪي ڪجهه ماڻهن ۾ بلڪل ختم ٿي ويل هجن. قرآن جو فرمان آهي: ولقد خلقنا الانسان من سُلالةٍ من طينٍ ثُمَّ جعلناه نطفه في قرار مكين ثُمَّ خلقنا النطفة علقه، فخلقنا العلقه مضغه فخلقنا المضغه عظاما فكسونا العظام لحما ثُمَّ انشأه خلقنا اخرَ فتبارك الله احسن الخالقين. ”تحقيق! اسان انسان کي گپ جي ٽڪري مان بڻايو، پوءِ ان کي مٽيءَ جو قطرو بڻائي هڪ جاءِ تي رکيو. پوءِ نطفي کي خون جو ٽڪرو ڪيو. پوءِ خون جي ٽڪري مان گوشت جو ٽڪرو بڻايو، پوءِ گوشت جي ٽڪري ۾ هڏيون وڌيون.

پوءِ ان کي شڪل ڏني. بيشڪ! الله تعاليٰ وڏو بزرگ ۽ تمام سهڻو پيدا ڪرڻ وارو آهي. "الله تعاليٰ جو فرمان سڀني سچن کان سچو آهي. ان فرمان موجب، هي پتلو خاص مٽيءَ مان مختلف تبديلين ۽ شڪلين جي باوجود انسان آهي. اهل سنت والجماعت جي هڪ گروه جو قول آهي: انسان هڪ جاندار شيءِ آهي جنهن جي خاص پُٺلي تي انسانيت جي صفت اهڙيءَ طرح مقرر آهي، جو موت به ان صفت کي جدا ڪري نٿو سگهي. ان کي ظاهر ۾ انسانيت جو هڪ خاص پتلو ۽ باطن ۾ کيس مقرر ٿيل صفتن (آلات مقررہ) سان سينگارڻو ويو آهي. اهو خاص پتلو تندرست يا بيمار هجڻ جي صلاحيت رکندو آهي. آلات مقررہ چريائي ۽ هوش سان تعلق رکندا آهن. اها ڳالهه مڃيل آهي ته جا شيءِ نيڪ ۽ تندرست هوندي، اها فطرت موجب به پوري (مڪمل) هوندي. طريقت وارن جي خيال موجب انسان ڪامل ٽن شين مان ٺهيل آهي: روح، نفس ۽ بدن. انهن مان هر هڪ جزي جي هڪ صفت آهي، جيڪا پنهنجي موصوف سان قاهر آهي. روح جي صفت عقل، نفس جي هوا، ۽ جسم جي حس (احساس). انسان سڄي عالم جو نت آهي. عالم مان مراد به جهان آهن. انسان ۾ ٻنهي جهانن جا نشان موجود آهن. هن جهان جا چار عنصر يعني: پاڻي، مٽي، هوا ۽ باهه ۽ انهن سان لاڳاپو رکندڙ خِطِطون يعني بلغم، خون، صفرا، ۽ سودا، ۽ ٻئي جهان جا نشان: بهشت، دوزخ ۽ حشر جو ميدان آهن. جان لطافت جي ڪري بهشت جو نشان، نفس آفت ۽ وحشت جي ڪري جهنم جو نشان، ۽ جسم حشر جي ميدان جو نشان آهي. بهشت ۽ دوزخ جي حقيقت دوستي ۽ قهر سان واسطو رکي ٿي. بهشت الله تعاليٰ جي رضا ۽ جهنم ان جي غضب جو نتيجو آهي. مومن جو روح معرفت جي حقيقت سان ترقي ڪندو آهي. نفس گمراهي ۽ حجاب جي ڪري خراب ٿيندو آهي. حشر ۾ جيستائين مومن کي دوزخ کان چوٽڪارو حاصل نه ٿيندو، تيستائين هو بهشت ۾ داخل نه ٿيندو، الله جي ديدار جي حقيقت کان واقف نه ٿيندو ۽ محبت جي صفائيءَ کان فائدو وٺي نه سگهندو. اهڙيءَ طرح جيستائين ٻانهو دنيا ۾ نفس ۽ ان جي خواهشن جي چنبي کان نه نڪرندو. اهو حقيقي ارادت جي لائق نه ٿيندو، ويجهڙائي ۽ معرفت جي حقيقت سان مٿانهين درجي تي نه ايندو. جيڪو ماڻهو هن دنيا ۾ معرفت حاصل ڪندو ۽ شرعيت جي راه تي هلندو، اهو قيامت جي ڏينهن جهنم ۽ پلصراط تان حفاظت سان هلندو. مطلب ته روح ايمان وارن کي بهشت جي دعوت ڏيندو آهي ۽ نفس دوزخ ڏانهن سڏيندو آهي، ڇو ته روح ۽ نفس بهشت ۽ دوزخ جو نمونو آهن. بهشت لاءِ ڪامل عقل مدبر ۽ جهنم لاءِ لوڻ ۽ لالچ ناقص رهبر آهن. ڪامل عقل جي تدبير نيڪ ۽ ناقص لالچ جي رهبري خطا واري آهي. الله جي درگاه جي طالبن لاءِ لازم آهي ته نفس جي هلت جي ابتڙ رستو اختيار ڪن، جيئن روح ۽ عقل کي مدد ملي. اهو خدا جي ڳجهه جو مقام آهي.

فصل

مشائخن نفس جي باري ۾ گهڻو ڪجهه چيو آهي. حضرت رح ذوالنون مصري چيو آهي: "سڀ کان وڏو حجاب نفس ۽ سندس مڪاريون آهن". اصل ۾ نفس جي پيروي الله جي مخالفت آهي، الله جي مخالفت سڀني کان وڏو حجاب آهي. ابويزيد بسطامي رح جو قول آهي: النفس صفة لاتسكن الا بالباطل. "نفس کي باطل کان سواءِ ڪنهن به شيءِ سان تسڪين حاصل نه ٿيندي آهي". يعني هو ڪڏهن به الله جو رستو اختيار نه ڪندو آهي. محمد بن علي رح ترمذي فرمائي ٿو: تريد ان تعرف الحق مع بقاء نفسك فيك و نفسك لا تعرف نفسها فكيف تعرف غيرها. "تون چاهين ٿو، ته توکي نفس جي باوجود الله جي معرفت حاصل ٿئي، حالانڪ تنهنجو نفس پنهنجي معرفت کان به معذور آهي. غير جي معرفت ته پنهنجي جاءِ تي، يعني نفس پنهنجي بقا جي عالم ۾ پنهنجو پاڻ کان حجاب ۾ آهي، ته پوءِ ان کي الله جو ڪشف ڪيئن نصيب ٿي سگهندو؟ حضرت جنيد رح جو قول آهي: اسباب الكفر قيامك علي مراد نفسك. "ڪفر جو بنياد اهو آهي، ته انسان پنهنجي نفس جي سانچي ۾ اچي وڃي". نفس جو اسلام جي حقيقت سان پري جو به واسطو ڪونهي، تنهنڪري هو ايمان جي مخالفت واري هلت ڪندو آهي ۽ منڪر ٿيندو آهي. منڪر هميشه بيگانو هوندو آهي. حضرت ابوسلمان درانيءَ جو قول آهي: النفس خائنة مانعة و افضل الاعمال خلافتها. "نفس خيانت ڪندو آهي ۽ الله جي راه کان روڪيندو آهي، بهترين عمل نفس جي مخالفت آهي". امانت ۾ خيانت بيگانگي وانگر آهي ۽ رضا جو ترک ڪرڻ گمراهيءَ جي برابر آهي.

هن باري ۾ تصوف جا بيشمار قول آهن، جي سمورا بيان ڪري نٿا سگهجن.

هاڻي مان نفس جي مجاهدي جي درستي، رياضت ۽ ان جي طريقن جو بيان ڪندس، جيئن منهنجي لکڻ جو مقصد ۽ تصوف جي سهيلي طريقي جي حقيقت معلوم ٿي وڃي.

نفس جو مجاهدو

الله تعاليٰ فرمايو آهي: **وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا**. ”جيڪي اسان لاءِ جهاد ڪندا آهن، اسان انهن کي پنهنجو (هدايت جو) رستو ڏيکاريندا آهيون“. پيغمبر ﷺ جن فرمايو: **المجاهد من نفسه في الله**. ”مجاهد اهو آهي، جنهن الله جي راه ۾ پنهنجي نفس سان جهاد ڪيو“. يعني الله جي رضا حاصل ڪرڻ لاءِ نفس جي خواهشن کي روڪيو. حضور ﷺ جن هي به فرمايو آهي: **رجعنا من الجهاد الاصغر الي الجهاد الاكبر**. ”اسان جهاد اصغر کان جهاد اڪبر ڏانهن رجوع ڪيو. حضور ﷺ جن کان پڇيو ويو، ته جهاد اڪبر ڇا آهي؟ پاڻ فرمايائون، ته نفس جو مجاهدو. ظاهر آهي ته حضور ﷺ جن نفس جي مجاهدي کي ڪافرن سان جهاد کان وڏو درجو ڏنو آهي، ڇو ته نفس جو مجاهدو وڌيڪ تڪليف جو سبب هوندو آهي ڇو ته اهو نفسياتي خواهشن کي پائمال ڪرڻ جو نالو آهي.

الله تعاليٰ توکي ڀلايو ڪري، هي نفس جي مجاهدي جو طريقو آهي. ان جي عظمت چڱي ۽ ساراه جوڳي آهي. هر مذهب ۽ ملت جا ماڻهو ان ڳالهه تي متفق آهن، خاص ڪري تصوف وارا ان جا قائل ۽ ان تي عمل ڪندڙ آهن. وڏن مشائخن هن باري ۾ ڪافي رمزون ۽ نُڪتا بيان ڪيا آهن. سهل بن عبدالله رح تستري هن معاملي ۾ غُلبو (مبالغو) ڪيو آهي. هن مجاهدن تي گهڻا دليل ڏنا آهن. سندس قول آهي ته هو پندرهن ڏينهن کاڌو کائيندو هو ۽ ان جي عمر به تمام وڏي هئي، ڇو ته سندس خوراڪ تمام گهٽ هئي.

سمورن محققن مجاهدي جي برتري ثابت ڪئي آهي ۽ ان کي مشاهدي جو سبب چيو آهي. هڪ بزرگ به مجاهدي کي مشاهدي جو ذريعو قرار ڏنو آهي ۽ طالب لاءِ حق جي حاصل ڪرڻ لاءِ ان جو گهڻو تاثير بيان ڪيو آهي ۽ آخرت جي ڪاميابي لاءِ دنيا ۾ مجاهدي کي فضيلت ڏني آهي، ڇو ته عاقبت دنيا جو ميوو آهي ۽ ميوو رياضت ۽ عبادت کان سواءِ حاصل نه ٿيندو آهي، تنهنڪري لازمي طور تي مراد حاصل ڪرڻ لاءِ رياضت ۽ ڪوشش جي ضرورت آهي، جيئن خدا جو لطف حاصل ڪرڻ گهرجي، ٻيا ماڻهو چون ٿا، ته الله جي مشاهدي لاءِ سبب (علت) جي ضرورت ناهي. الله جو مشاهدو خدا جي فضل آهي ۽ خدا جي فضل لاءِ سبب ۽ افعال لازم آهن. مجاهدو نفس جي تهذيب جو ذريعو آهي، اصلي قرب جو ذريعو ناهي، ڇو ته مجاهدو انساني روش ۽ مشاهدو الله تعاليٰ جو انعام آهي. اهو غلط آهي ته مجاهدو ڪنهن به صورت ۾ الله جي مشاهدي جو ذريعو يا سبب بڻجي سگهي ٿو. حضرت سهيل رح جو دليل الله تعاليٰ جي قول موجب آهي: **وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا**. ”جيڪي اسان لاءِ جهاد ڪندا آهن، اسان انهن کي پنهنجو رستو ڏيکاريندا آهيون“. نبين جو اچڻ، شرعيت جو نازل ٿيڻ، آسماني ڪتابن جو لهڻ، ۽ عبادتن جا حڪم سڀ مجاهدي لاءِ دليل آهن. جيڪڏهن مجاهدو مشاهدي جو سبب نه هجي ها، ته هي سارو تڪلف بيڪار هجي ها، دنيا ۽ آخرت جا سمورا احوال حڪم ۽ علت جا تابعدار آهن. جيڪڏهن علت يا سبب کي حڪم کان ڌار ڪيو وڃي، ته جيڪر سموريون شرعي ۽ رسمي ضرورتون ختم ٿي وڃن. نه اصول ۾، نه فروع ۾ تڪليف جي ضرورت رهي. نه طعام کي پيٽ پوڻ جو، نه لباس کي سردي کان بچڻ جو ذريعو سمجهيو وڃي. مطلب، ته علت ۽ ان جي معلول کي تسليم ڪرڻ توحيد جو ثبوت آهي ۽ انڪار ان کي ڇڏي ڏيڻ جي برابر آهي. ان لاءِ چٽا دليل موجود آهن ۽ انهن جي ترديد مشاهدي کان ڦرڻ، ۽ اجائي بحث کان سواءِ ڪجهه به ناهي. اسان ڏسو ته رياضت سان گهوڙو هڪ حيوان هجڻ جي باوجود انساني صفتن وارو بڻجي ويندو آهي. ان جي حيواني جبلت بدلجي ويندي آهي. هو لکڻ کڻي مالڪ کي ڏيندو آهي، ڪينهون اڇلائيندو آهي وغيره. ڪم عقل عجمي ٻار رياضت سان عربي زبان ڄاڻي ويندو آهي، ۽ سندس طبيعت عجمي نه رهندي آهي. وحشي جانور کي رياضت سان ايترو هيراڻو ويندو آهي جو

هن کي ڇڏيو آهي، ته هليو ويندو آهي ۽ سڏ تي واپس ايندو آهي. هن لاءِ قيد جي تڪليف آزادي کان بهتر معلوم ٿيندي آهي. پليد ڪٿي کي محنت سان اهڙو ڪيو ويندو آهي، جو سندس شڪار ڪيل جانور حلال ٿيندو آهي. ان جي ابتڙ مجاهدي کان سواءِ ۽ رياضت کان اڻ واقف ماڻهوءَ جو شڪار حرام هوندو آهي. ۽ اهڙي نموني سان سڄي سگهجي ٿو.

شرح ۽ رسم جو سارو مدار ڪوشش تي آهي. حضور ﷺ جن کي (خدا جو) پورو پورو قرب حاصل هو. سندن پاڪدامني، سلامتي ۽ عاقبت جي ڪامراني مڃيل هي، تڏهن به رياضت يعني گهڻي بڪ، لڳاتار روزا رکڻ ۽ رات جي جاڳڻ جي اها حالت هئي جو الله تعاليٰ کين فرمايو: طه ما ازلنا عليک القرآن لتقي. ”اي طه، اسان قرآن ان لاءِ نازل نه ڪيو آهي ته جيئن توهان کي هلاڪ ڪريون. حضرت ابوهريره رح کان روايت آهي، ته مسجد ٺاهڻ وقت حضور ﷺ جن سرون کڻي رهيا هئا ۽ مان کين ڏسي رهيو هئس. ته کين تڪليف اچي رهي هئي. مون کين عرض ڪيو: ”يارسول الله ﷺ! مون کي اجازت ڏيو. سرون مان ٿو ڪٽان. اوهان جو تڪليف ڪري رهيا آهيو؟“ حضور ﷺ جن فرمايو: ”اي ابوهريره! تون ٻيون سرون ڪٽ. راحت ٻي دنيا ۾ آهي، هتي تڪليف ئي تڪليف آهي.“

حيان بن حارث بيان ٿو ڪري، ته هيڪوار هن حضرت عبدالله بن عمر کان پڇيو، ته اوهان غزوه (اسلامي جنگ) متعلق ڇا ٿا فرمايو؟ جواب ڏنائين: ابداء بنفسك فجاهد ها و ابداء بنفسك فاغرها فانك ان قتلت فازا بعثك الله فارا و ان قتلت مرائيا بعثك الله مرائيا و ان قتلت صابرا محتسبا بعثك الله صابرا محتسبا. ”پنهنجي نفس سان ابتدا ڪر ۽ ان کي رياضت (محنت) جي عادت وجهه. وري به پنهنجي نفس سان شروع ڪر ۽ کيس لڙائيءَ لائق بڻاءِ. جيڪڏهن منهن ڦيري پهندي مارجي وئين، ته تنهنجو حشر پيڇڻ وارن سان ٿيندو، جيڪڏهن ثابت قدم رهي مارجي وئين، ته صبر ڪرڻ وارن ۾ شمار ٿيندئين. جيڪڏهن ڏيڪاءَ ڪندي مارجي وئين، ته تنهنجو حشر ڏيڪاءَ ڪرڻ وارن سان ٿيندو.“

مطلب ۽ معنيٰ بيان ڪرڻ ۾ گڏ ڪرڻ ۽ لکڻ جي رٿا کي وڌو دخل آهي. اهڙيءَ طرح نفس جي مجاهدي جي رٿا ۽ ترتيب (آراستگي ۽ پيراستگي) کي حقيقت حاصل ڪرڻ کي وڌو دخل آهي. تحرير جي خوبي کانسواءِ بيان ٻي معنيٰ هوندو ۽ نفس جي مجاهدي کانسواءِ حقيقت جو حاصل ٿيڻ محال آهي. جيڪو ان جي معرفت جو دليل آهي. نفس جي معرفت ۽ نفس جو مجاهدو سندس ميلاپ جو نشان آهي.

هاڻي مختلف جماعت جو خيال ڏسڻ گهرجي. هن جماعت جو خيال آهي، ته قرآن جي نص جي تفسير ۾ اڳ ۽ پٺ جو سوال هوندو آهي، يعني جن به اسان جي راه ۾ ڪوشش ڪئي، اسان انهن کي هدايت جي راه ڏيکاري يا جن کي اسان هدايت جي راه ڏيکاري، انهن اسان جي راه ۾ ڪوشش ڪئي. (والذين جاهدوا فينا لنهدينهم سُبُلنا اي والذين هديناهم جاهدوا فينا). حضور ﷺ جن فرمايو آهي: لن ينجو احدكم بعمله. ”اوهان مان ڪوبه فقط عملن جي وسيلي چوٽڪاري (نجات) جو حقدار آهي.“ ماڻهن پڇيو: قيل ولانت يا رسول الله ”ڇا اوهان به؟“ فرمايائون: ولا انا الا ان يتغمدني الله برحمته. ”هاڻو، مان به. جيستائين الله تعاليٰ جي ڪامل رحمت شامل حال نه هوندي.“ مجاهدو انساني فعل آهي ۽ اهو مشڪل آهي، ته انسان جو فعل سندس چوٽڪاري جو سبب بڻجي. چوٽڪاري جو مدار سندس مرضيءَ تي آهي، مجاهدي تي ناهي. انڪري الله تعاليٰ فرمايو آهي: فمن يرد الله يهديه يشرح صدر. لاسلام ومن يردان يضله يجعل صدره صيفا حرجا. ”الله تعاليٰ جنهن کي هدايت ڏيڻ چاهيندو آهي، ان جو سينو اسلام لاءِ کولي ڇڏيندو آهي ۽ جنهن کي گمراه رهڻو آهي، ان جو سينو تنگ ٿي ويندو آهي، ۽ هو پنهنجو نقصان محسوس ڪندو آهي.“ خدا تعاليٰ جو ٻيو فرمان آهي: توتني المُلْك من تشاء و تنزع المُلْك من تشاء. ”الله تعاليٰ جنهن کي چاهيندو آهي، ان کي ملڪ عطا ڪندو آهي ۽ جنهن کي چاهيندو آهي، ان کان ملڪ کسي وٺندو آهي.“ ظاهر آهي ته سڄي دنيا جي رياضت الله تعاليٰ جي رضا جي آڏو ڪجهه به ناهي. جيڪڏهن صرف مجاهدو حاصل جو ذريعو هجي ها ته ابليس درگاه مان نه ڌڪارجي ها، ۽ جيڪڏهن مجاهدي جو ترڪ ڪرڻ، الله کان دور هجڻ جو سبب هجي ها، ته حضرت آدم عليه السلام بارگاه ۾ قبول نه ٿئي ها. اوليت سندس عنايت کي آهي، مجاهدي جي گهڻائيءَ کي ناهي. زياده مجاهدو ڪرڻ وارو الله کي ويجهو نه ٿيندو آهي، پر وڌيڪ ويجهو

منهنجي نظر ۾ انهيءَ اختلاف جون ٻه صورتون آهن. جماعت جي چوڻ موجب: من طلب وجد. ”جنهن طلب ڪئي، انهي حاصل ڪيو.“ ٻي جماعت جو چوڻ آهي: من وجد طلب. ”جنهن حاصل ڪيو، انهي طلب ڪئي.“ حاصل ڪرڻ طلب ۽ طلب لاءِ حاصل ڪرڻ ضروري ٿيندو. هڪڙو مشاهدي لاءِ مجاهدو ڪري ٿو ۽ ٻيو مجاهدي لاءِ مشاهدو ڪري ٿو. حقيقت ۾ مشاهدي جي سلسلي ۾ مجاهدي جي اهائي حيثيت آهي جيڪا عبادت جي معاملي ۾ توفيق جي آهي. توفيق الله تعاليٰ کان ملندي آهي. عبادت جو حاصل ڪرڻ توفيق کانسواءِ ممڪن ناهي، ۽ توفيق عبادت کانسواءِ حاصل نه ٿيندي آهي. اهڙي طرح مجاهدي جي طاقت به مشاهدي کانسواءِ حاصل نه ٿيندي آهي، ۽ مشاهدي جي دولت مجاهدي کانسواءِ هٿ نه ايندي آهي. الله جي حسن جو هڪڙو جلوه مجاهدي لاءِ اُپاريندو آهي. اهوئي جلوه ڳالهه جو دليل آهي ته مشاهدي کي اوليت جو درجو حاصل آهي. حضرت سهيل رح ۽ سندس پوئلڳن جو دليل هي آهي ته جيڪو ماڻهو مجاهدي تي عمل نٿو ڪري، اهو سڀني نبين ۽ شرعي ڪتابن جي نازل ٿيڻ جو منڪر آهي، ڇو ته شريعت جي تڪليف جو مدار مجاهدي تي آهي. اصل ۾ اهو دليل به ڪنهن حد تائين نڪ ناهي. تڪليف جو مدار الله تعاليٰ جي هدايت تي آهي. مجاهدو فقط حجت جي ثابتي لاءِ آهي ۽ مراد جي حاصل ڪرڻ لاءِ ناهي. الله تعاليٰ جو فرمان آهي: وَكُنَّا أَنزَلْنَا إِلَيْكَ الْكِتَابَ وَعَلَّمْنَاهُمُ الْمُوتَىٰ وَحَشَرْنَا عَلَيْهِمْ كُلَّ شَيْءٍ قُبُلًا مَا كَانُوا لِيُؤْمِنُوا إِلَّا أَنْ يَشَاءَ اللَّهُ وَلَا كُنْ لَهُمْ يَجْهَلُونَ. ”جيڪڏهن اسان فرشتن کي موڪليون ها، انهن سان مثل به ڳالهيون ڪن ها، ۽ انهن کان اڳ ۾ گذاري ويلن جو حشر به ٿئي ها، تڏهن به اهي ماڻهو اسان جي مرضي کانسواءِ ايمان نه آڻن ها. انهن مان گهڻا جاهل آهن.“ ايمان جو بنياد الله تعاليٰ جي مرضي تي آهي. ماڻهن جي دليلن ۽ مجاهديءَ تي ناهي. الله تعاليٰ فرمائي ٿو: اِنَّ الَّذِيْنَ كَفَرُوْا سَوَاءٌ عَلَيْهِمْ اَنْذَرْتَهُمْ اَمْ لَمْ تُنذِرْهُمْ لَا يُؤْمِنُوْنَ. ڪافرن کي ڊيچار يا نه ڊيچار هڪجهڙو آهي، اهي ايمان نه آڻيندا، اهي ازل کان وٺي ايمان وارن مان نڪتل آهن، انهن جي دلين تي مهرون لڳل آهن. حقيقت ۾ نبين جو اچڻ، ڪتابن جو نازل ٿيڻ ۽ شريعت جو ثابت رهڻ مراد حاصل ڪرڻ جا سبب آهن. اهي مراد حاصل ڪرڻ جي علت ناهن. جيستائين حڪمن جي تڪليف جو تعلق آهي، حضرت ابوبڪر رضه ۽ ابوجهل هڪجهڙا ها، مگر عدل ۽ فضل جي ڪري حضرت ابوبڪر رضه مقصد جي منزل حاصل ڪري ويو، ۽ ابوجهل فضل کانسواءِ عدل جي نياڳ ۾ گمراه ٿي ويو. ابوجهل جو فضل کان محروم هجڻ واري عدل لاءِ هن ڳالهه جي ضرورت هئي، ته هن لاءِ مراد حاصل ڪرڻ جو وسيلو ٿي، عين مراد بڻجي وڃي، مراد جي مطلب ڪرڻ جو ڪهڙو ذڪر ڪجي؟ جيڪڏهن طالب ۽ مطلوب پئي هڪ ٿي وڃن ته طالب ڪامياب ٿي ويندو ۽ طالب نه رهندو، ڇو ته مقصد حاصل ڪرڻ وارو راحت ۾ هوندو آهي ۽ راحت طالب لاءِ نڪ نه هوندي آهي.

اڳ ۾ چيو ويو آهي، ته محنت سان گهوڙي جون حيواني صفتون انساني صفتن ۾ بدلائي ٿيون سگهجن، ان جو مطلب فقط اهو آهي ته گهوڙي ۾ هڪ لڪل صفت هوندي آهي، جنهن کي محنت سان ظاهر ڪريو آهي. جيستائين محنت ڪئي ويندي، اها صفت ڪم نه ڪندي. گڏوگڏ ۾ اها صفت لڪل ناهي. هن کي ڪڏهن به گهوڙي جي درجي تي آڻي نٿو

سگهجي، ۽ نه وري محنت سان گهوڙي کي گڏهه بڻائي ٿو سگهجي. اها حقيقت آهي. ته محنت سان گڏهه کي گهوڙو ڪري نٿو سگهجي. اهو جبلت کي تبديل ڪرڻ وانگر آهي ۽ ناممڪن آهي. جيڪا شيءِ جبلت کي بدلائي نٿي سگهي اها الله وٽ ثابت ٿي نٿي سگهي.

طريقت جو پير حضرت سهيل رحه تستري مجاهدي ۾ قابو به هو ۽ آزاد به هو. عين مجاهدي ۾ به سندس كيفيت بيان ڪري نٿي سگهيو. اها شيءِ انهن ماڻهن کان بالڪل مختلف آهي. جيڪي مجاهدي متعلق وڏيون ڳالهيون ڪندا آهن مگر عملي طور تي ڪورا هوندا آهن. اهو ڪيڏو نه غضب آهي. جو جيڪا شيءِ عمل ڪرڻ جهڙي آهي اها رڳو گفتگو ۾ آندي ٿي وڃي. بهرحال وڏا مشائخ مجاهدي ۽ نفس جي تهذيب جي معاملي ۾ متفق آهن. مگر رڳو اهي شيون نظر ۾ رکڻ غلط آهن. ٻين لفظن ۾ جيڪي ماڻهو نفس جي مجاهدي جو انڪار ڪندا آهن. انهن جو مطلب مجاهدي جو انڪار نه هوندو آهي مگر مجاهدي جي غرور جي ترديد هوندي آهي. مجاهدو انساني ڪوشش آهي ۽ مشاهدو الله جو انعام آهي. خدا تعاليٰ جو انعام نه هوندو ته انساني ڪوشش مان ڪجهه به حاصل ٿي نه سگهندو.

اوهان زندگيءَ کان لاڳاپو نه لائو آهي. پنهنجي ناهه نوهه ۾ ايڏو مصروف آهيو. جو خدا جي فضل ۽ ڪرم تي نظر نٿا رکو. پنهنجي ڪوشش جون ڊاڙون ٿا هڻو. الله تعاليٰ جي دوستن جو مجاهدو به خدا جو انعام هوندو آهي. اهو سندس اختيار کان ٻاهر هوندو آهي. طاري ٿيندو آهي ۽ کين پاڻ ڏانهن کڻي ويندو آهي. ان جي ابتڙ غافلن جو مجاهدو. سندس پنهنجو فعل هوندو آهي. ۽ سندن اختيار ۾ هوندو آهي. اهڙن ماڻهن کي ان مجاهدي مان پريشاني ۽ پشيماني کان سواءِ ڪجهه به حاصل نه ٿيندو آهي. پنهنجي ڪمن ۾ مجاهدن جي ڳالهه نه ڪريو ۽ ڪنهن به حالت ۾ نفس جي چوڻ تي هلڻ جي ڪوشش نه ڪيو. هي اڌاري حياتي هڪ حجاب آهي. عام حالتن هيٺ جيڪڏهن هڪ شيءِ حجاب بڻجي وڃي. ته شايد ٻي شيءِ ان حجاب کي دور ڪري سگهي. مگر هتي. ته سڄي زندگي دائمي حجاب آهي. مڪمل فنا حاصل ڪرڻ کان سواءِ بقا جو درجو حاصل ٿي نٿو سگهي. نفس هڪ باغي ڪٽو آهي. جنهن جي چمڙي رڱڻ کان سواءِ به پاڪ نه ٿيندي آهي.

چون ٿا. ته هڪ دفعي حسين بن منصور ڪوفي ۾ محمد بن حسين علوي جي گهر مهمان هو. ابراهيم خواص به ڪوفي آيو ۽ حسين بن منصور جي خبر ٻڌي ان وٽ آيو. حسين چيو: اي ابراهيم! تون چاليهه سال طريقت ۾ رهين. ڇا حاصل ڪيئي؟ جن جواب ڏنو: مون توڪل جو طريقو اختيار ڪيو. حسين چيو: پنهنجي عمر باطن جي پاڪائي ۾ گذاريئي. (ٻڌاءِ ته) توحيد ۾ فنا ٿيڻ جو ڇا ٿيو؟ الله تعاليٰ تي معاملن ڇڏي ڏيڻ جو نالو توڪل آهي. ۽ باطن جي صفائي خدا تي پروسه رکڻ جو نالو آهي. باطن جي علاج تي ايتري عمر گذارڻ کان پوءِ ايتري ٻي عمر ظاهر جي علاج لاءِ به گهرجي. ٻه عمريون ضايع ٿين ۽ الله جو نشان اڃا به رهيل هجي.

شيخ ابو علي سياه مروزي لاءِ مشهور آهي. ته هن فرمايو: مون پنهنجي نفس کي ڏنو. بالڪل مون واري شڪل هئس. ڪنهن کيس وارن کان پڪڙي منهنجي حوالي ڪيو. مون کيس هڪ وڻ سان ٻڏي قتل ڪرڻ جو ارادو ڪيو. هن چيو: پريشان نه ٿي! منهنجي حيثيت الله جي لشڪر واري آهي. مان گهٽ ٿي نه سگهندس.

محمد عليان نسوي حضرت جنيد رحه جي وڏن دوستن ۾ شامل هو. سندس قول آهي: منڍ ۾ مون کي جڏهن نفس جي آفتن ۽ سندس مڪر ۽ فريب جو پتو پيو تڏهن منهنجي دل ۾ سندس دشمني جو جذبو پيدا ٿيو. هڪ ڏينهن منهنجي گهٽيءَ ۾ لومڙي جي ٻيڇي جهڙي ڪا شيءِ اچي ڪري. مون خدا جي مهرباني سان سمجهيو. ته اهو منهنجو نفس آهي. مون کيس پيرن ۾ پرزا ڪرڻ جي ڪوشش ڪئي مگر هر ڌڪ تي اها شيءِ وڏي ٿيندي ٿي وڃين؟ نفس جواب ڏنو: منهنجي فطرت اهڙي آهي. جيڪا شيءِ ٻين لاءِ تڪليف جو سبب هوندي آهي. اها مون لاءِ راحت بڻبي آهي. ۽ جنهن شيءِ ۾ ٻين کي راحت نظر ايندي آهي. ان مان مون کي تڪليف ٿيندي آهي.

پنهنجي وقت جو امام حضرت ابوالعباس چوي ٿو: ”مان هڪ ڏينهن گهر موٽڻ تي ڏٺو ته هڪ ساڻو ڪٽو منهنجي جاءِ تي ستو پيو آهي. مون سمجهيو ته پاڙي وارن جو ڪٽو هوندو. ماري پڇاڻڻ جي ڪوشش ڪيو. مگر هو منهنجي دامن

پر اچي غائب ٿي ويو. پنهنجي وقت جو قطب ۽ وڏو عالم حضرت ابوالقاسم گرگاني (خدا سندس عمر وڏي ڪري) فرمائي ٿو: مون پنهنجي نفس کي نانگ جي شڪل ۾ ڏٺو.

هڪ درويش پنهنجي نفس کي ڪٽي جي شڪل ۾ ڏٺو. ان کان پڇيائين: تون ڪير آهين؟ ڪٽي جواب ڏنو: مان غافلن جو موت آهيان. انهن جي فساد ۽ خراب ڪمن جو مرڪز آهيان. الله جي دوستن لاءِ چوٽڪاري جي موڙي آهيان. جيڪڏهن کين منهنجي آفتن جو علم نه هجي ته جيڪر پنهنجي پاڪائي تي مغرور ٿين ۽ پنهنجن ڪمن تي تڪبر ڪن. جڏهن سندن نظر پنهنجي دل جي پاڪائي، قلب جي صفائي، پنهنجي ولايت جي نور، پنهنجي ثابت قدمي ۽ عبادت تي پوي، تڪبر ۾ اچي وڃن، مگر هو مون کي پنهي طرفن جي وچ ۾ محسوس ڪندا آهن ۽ سڀني عيبن کان پاڪ رهندا آهن. اهي سڀ حقيقتون ان ڳالهه جو دليل آهن ته نفس هڪ عيني شيءِ آهي، صفتن واري ناهي ۽ ان جون وصفون چڻيون نظر اينديون آهن. پيغمبر ﷺ جن فرمايو آهي: اعدا عدوك نفسک التي بين جنبيک. ”تنهنجو سڀ کان وڏو دشمن نفس آهي، جيڪو تنهنجو ٻن پاسن جي وچ ۾ آهي.“ جيڪڏهن توکي پنهنجي نفس جي معرفت ٿي وڃي، ته تون رياضت سان مٿس غلبو حاصل ڪري سگهندين، مگر ان جي اصليت فنا ٿي نه سگهندي. نفس جي معرفت هوندي ته الله جو طالب پنهنجي نفس جو مالڪ هوندو ۽ کيس نفس جي بقا سان ڪوبه ڌنگ نه لڳندو. نفس پوئڪندڙ ڪٿو آهي. ان کي هيرائڻ کان پوءِ پاڻ وٽ رکڻ نيڪ آهي. نفس جو مجاهدو به نفس جي صفتن کي مٽائڻ لاءِ ڪبو آهي. اهو ان جي ذات کي مٽائڻ لاءِ نه ڪبو آهي. هن متعلق وڏن مشائخن گهڻو ڪجهه چيو آهي. مگر ڏيکڻ جي خوف کان وڌيڪ نٿو لکجي. هاڻي هوا (لاج) جي حقيقت ۽ شهوت جي ترڪ ڪرڻ تي ڪجهه بيان ڪرڻو آهي. انشاءِ الله عزوجل. سڀ توفيق الله جي طرف کان آهي.

هوا جي حقيقت

خدا توکي عزت ۽ آبرو عطا ڪري. هڪ جماعت هوا کي نفس جي صفت سمجهندي آهي. هڪ ٻي جماعت جي خيال ۾ هوا طبيعت جي ارادت جو نالو آهي، جنهن جي نفس تي اختيار هوندو آهي ۽ جا نفس جي مدبر آهي، اهڙيءَ طرح جهڙيءَ طرح عقل تي روح جو اختيار هوندو آهي. اهو روح جنهن جي بنياد ۾ عقل ناهي، اهو ناقص هوندو آهي، هر هڪ نفس جنهن جي پالنا هوا سان ٿئي ٿي، اهو به ناقص آهي. روح جو ناقص هجڻ ويجهڙائي حاصل ڪري نٿو سگهي ۽ نفس جو ناقص هجڻ عين ويجهڙائيءَ جو سبب هوندو آهي. انسان کي ٻن طرفن مان دعوت ملندي آهي: هڪڙي عقل جي طرفان ۽ ٻي هوا جي طرفان. عقل جي دعوت قبول ڪندڙ ايمان جي دولت حاصل ڪندو آهي ۽ هوا جو پيارو ڪفر ۽ گمراهيءَ ۾ مبتلا هوندو آهي. مطلب ته هوا حجاب ۽ گمراهي آهي. مريدن کي مٿي ٿيڻ لاءِ اُپاريندڙ آهي ۽ الله جي طالبن لاءِ نفرت جي لائق آهي. آدمي لاءِ هن جي مخالفت جو حڪم آهي ۽ هن سان ويجهي ٿيڻ کان منع ٿيل آهي. خدا تعاليٰ جو فرمان آهي: جنهن هن کي اختيار ڪيو، اهو هلاڪ ٿيو ۽ جنهن هن جي مخالفت ڪئي، اهو حاڪم بڻيو. خدا جو قول آهي: واما من خاف مقام ربه و نهى النفس عن الهوا. ”جو خدا جي خوف ۾ بيجهي ويو ۽ هوا جو پوئلڳ نه ٿيو، ان جي جڳهه بهشت آهي.“ پيغمبر ﷺ جن جو فرمان آهي: اخوف ما اخاف علي امتي اتباع الهوا وطول الامل. زياده خوفناڪ شيءِ، جنهن ۾ منهنجي اُمت جي مبتلا ٿيڻ جو خوف آهي، اها هوا جي پيروي ۽ امل جي ڏيکڻ آهي.“ حضرت ابن عباس رضه کان روايت آهي، ته هن خدا جي هن قول جي تفسير ۾ چيو: افرأيت من اتخذ الله له هوا. ڇا تو ان شخص کي ڏٺو، جنهن نفس جي خواهش کي پنهنجو معبود بڻايو؟ ۽ چيو افسوس آهي ان تي، جنهن جو معبود نفساني خواهش آهي.

نفساني خواهش (هوا) جا ٻه قسم آهن: هڪ لذت ۽ شهوت جي خواهش، ٻي مان مرتبي ۽ حڪومت جي خواهش. لذت چاهيندڙ خرابين تائين محدود هوندو آهي ۽ عام ماڻهو سندس شر کان محفوظ رهندا آهن. شان ۽ حڪومت جي چاه رکڻ وارو خانقاهن ۽ عبادت جي جڳهن ۾ رهندو رهندو آهي ۽ فتنو ۽ خرابي پيدا ڪندو آهي. هو سڌي رستي تان دور ڦرندو آهي ۽ ماڻهن کي گمراهيءَ جي دعوت ڏيندو آهي. نفساني خواهش کان خدا جي پناهه گهرڻ گهرجي. جيڪو نفساني خواهش ۾ ڦاسندو آهي ۽ ان جو پوئلڳ بڻبو آهي، اهو الله جي رستي کان هٽي ويندو آهي. هو پاڻ کي آسمان تي اڏامندو

محسوس ڪندو آهي. جيڪو نفسياني خواهشن کان چوٽڪارو حاصل ڪندو آهي ۽ ان جي پيروي کان نفرت ڪندو آهي، اهو الله تعاليٰ کي ويجهو ٿيندو آهي، پوءِ هو خراب جاءِ تي ڇو نه هجي.

حضرت ابراهيم ^{عليه السلام} جو چوڻ آهي: من ٻڌو ته هڪ ماڻهو ستر سالن کان رهبان بڻيو، هڪ مڙهيءَ ۾ ويٺو هو. مون سوچيو رهبانيت جو شرط وڌ ۾ وڌ چاليهه سال هوندو. هي ڪهڙي قسمر جو ماڻهو آهي، جو ستر سالن کان مڙهيءَ ۾ ويٺو آهي. هن کي ڏسڻ گهرجي. مان هن وٽ پهتس: هن ڌري کولي چيو: ابراهيم مون کي خبر آهي، ته تون ڇو آيو آهين؟ مان هتي ستر سالن کان رهبانيت جي ڪري نٿو رهان. مون وٽ هڪ ڪٽو آهي، جيڪو نفسياني خواهش ۾ چريو ٿي پيو آهي. مان هتي انهيءَ ڪٽي کي روڪيون ويٺو آهيان. ته جيئن مخلوق هن جي نقصان کان امان ۾ رهي. مون اهو ٻڌي چيو: منهنجا مولائي! تون بيشڪ وڏي قدرت وارو آهين. عين گمراهيءَ ۾ به ستر رستو ڏيکارڻ وارو آهين. مڙهي واري مون کي وري چيو: اي ابراهيم! ماڻهن جي ڳولا ڇڏي پنهنجي تلاش ڪر. جڏهن پاڻ کي حاصل ڪرين، تڏهن ان جي سنڀال ڪر. ياد رک نفسياني خواهش ڏهاڙي تي سو سٺ خدائي لباس پائي گمراهي جي دعوت ڏيندي آهي. جيستائين ٻانهي جي دل ۾ گناهه ۽ نافرماني جي هوا ظاهر نه ٿيندي آهي، تيستائين شيطان کي سندس باطن ۾ دخل نه هوندو آهي. نفسياني خواهش ظاهر ٿيڻ سان ئي شيطان ان کي سينگاري پيش ڪندو آهي. ان کي ”وسوسو“ چوندا آهن. ان جي ابتدا نفسياني خواهش سان ٿيندي آهي ۽ ابتدا جي زميدار شيءِ سڀ کان وڌيڪ خطرن کي ٿيندي آهي. جڏهن ابليلس چيو هو: ”مان سڀني کي گمراهه ڪندس.“ تڏهن الله تعاليٰ فرمايو هو: ان عبادي ليس لڪ عليهم سلطان. ”تو کي منهنجن ٻانهن تي ڪوبه قبضو (تسلط) حاصل نه ٿيندو.“ حقيقت ۾ نفس ۽ نفسياني خواهش انسان لاءِ ابليلس آهي. پيغمبر ^ﷺ جن فرمايو آهي: مامن احد الا وقد غلبه شيطانه الا عمر الله غلب شيطانه. ”ڪوئي به ماڻهو ڪونهي جنهن عمر کان سواءِ ابليلس کي مغلوب ڪيو هجي ۽ جنهن تي ابليلس غلبو نه ڪيو هجي.“

انساني فطرت ۾ نفسياني خواهش (هوا) شامل آهي ۽ اها آدم جي ٻچڙن لاءِ روح جي راحت آهي. پيغمبر ^ﷺ جن فرمايو آهي: الهوا والشهوت معجونة بطينة ابن آدم. ”هوا ۽ شهوت انساني خمير ۾ ڳوڻيا ويا آهن.“ نفسياني خواهش جي ترڪ ڪرڻ سان آدمي وڏي مرتبي وارو ٿيندو آهي ۽ ان ۾ قاسائڻ سان قيدي بڻجي ويندو آهي. زليخا نفسياني خواهش ۾ گرفتار ٿي ۽ يوسف عليه السلام نفسياني خواهش کي ترڪ ڪيو ۽ وڏو مرتبو حاصل ڪيو.

حضرت جنيد رح کان ماڻهن پڇيو: ”وصل ڇا آهي؟“ فرمايائين: ”نفساني خواهش (هوا) کي ترڪ ڪرڻ“ الله جي وصل حاصل ڪرڻ جي طالب لاءِ نفسياني خواهش کي ترڪ ڪرڻ کان وڌ ڪابه عبادت ناهي، مگر ياد رکڻ گهرجي ته نهنن (ناخن) سان پهڙ ڪوٽڻ آسان ۽ نفسياني خواهش جي مخالفت مشڪل آهي. حضرت ذوالنون رح مصري هڪ ماڻهوءَ کي هوا ۾ اڏامندي ڏٺو. پڇيائين: تو اهو مقام ڪيئن حاصل ڪيو؟ هن جواب ڏنو: مون پنهنجي نفسياني خواهشن کي پيرن هيٺيان چٽي ڇڏيو ۽ مون کي هوا جي ڪلهي تي جاءِ ملي ويئي.

محمد بن فضل بلخي چيو: مون کي ان ماڻهو تي عجب ٿو لڳي، جيڪو نفس جي خواهشن هجڻ سان گڏ ڪعبي جو ارادو ٿو رکي، ۽ زيارت جي تمنا دل ۾ ٿو رکي. سڌي ڳالهه هيءُ آهي، ته هو پنهنجي نفسياني خواهشن کي نابود ڪري ۽ پوءِ ڪعبي ڏانهن اچي، ۽ ان جي زيارت ڪري.

انساني نفس جي ظاهري صفت شهوت آهي. جيڪا انسان جي سڀني عضون تي قبضو ڪندڙ آهي ۽ حواسن سان پلندي آهي. ان لحاظ کان انسان کي سڀني حواسن جي حفاظت ڪرڻ جو حڪم آهي ۽ هر هڪ جي فعل لاءِ کيس جواب ڏيڻو پوندو. اک جي شهوت ڏسڻ، ڪن جي ٻڌڻ، نڪ جي سَنگهڻ، زبان جي ڳالهائڻ، تاروڻيءَ جي چڪڻ، جسر جي چُهڻ ۽ ذهن جي سوچڻ آهي. الله جي طالب کي گهرجي، ته هو پنهنجو پاڻ حاڪم بڻجي ۽ رات ڏينهن انهن شين تي نظر رکي. جيڪڏهن حواسن ۾ ٿورڙي نفسياني خواهش پيدا ٿئي، ته يڪدم ان کي ختم ڪري ۽ دعا گهري ته الله تعاليٰ کيس شهوت وارين ڳالهين کان پناهه ۾ رکي. هو جڏهن نفسياني خواهش جي درياءُ ۾ غرق ٿيندو آهي، تڏهن هر حقيقت کان محجوب

ٿيندو آهي. وري به وڏي ڪوشش سان تمام گهڻي وقت کان پوءِ چوٽڪارو حاصل ڪري سگهندو آهي. ڇو ته اهي شهوتون پيچ در پيچ پڪڙيون وينديون آهن. صحيح مسلڪ تسليم ڪرڻ جو اهوئي رستو آهي.

حضرت ابو علي سياه مروي ڪنهن حمام ۾ غسل ڪري رهيو هو ۽ سنت جي طريقي موجب هيٺيان وار صفا ڪري رهيو هو. دل ۾ سوچيائين: جيڪو عضو شهوت جو مرڪز آهي ۽ ايترن آفتن ۾ مبتلا ڪرڻ جو باعث آهي. تنهنڪري ان کي ڇو نه ڪپي ڇڏجي، غيب کان آواز آيو: اي ابو علي! اسان جي زندگي واري نظام ۾ دخل نه ڏي. اسان وٽ سڀ عضوا هڪجهڙا آهن. اسان کي پنهنجي عزت جو قسم آهي ته جيڪڏهن تون اهو عضو ڪاٽيندين ته تنهنجي بدن جي هر هڪ وار ۾ هن کان به وڌيڪ شهوت پيدا ڪنداسون. هن باري ۾ شعر آهي:

منيتني الاحسان دع احسانڪ اترڪ يخشي الله باذنجانڪ

”انسان جسماني ترغيب بدلائي تي قدرت نٿو رکي. جسماني صفتن کي خدا جي توفيق سان ۽ رضا اختيار ڪرڻ سان. پنهنجي طاقت ۽ قوت کان عاجز بڻجي بدلائي سگهي ٿو. حقيقت هيءُ آهي. ته رضا جو مسلڪ اختيار ڪرڻ سان پاڪبازي حاصل ٿيندي ۽ پاڪبازي جي تائيد سان شهوت وارين آفتن کان بچڻ مجاهدي کان سهنجو آهي. هن قول موجب ته مک کي پري ڪرڻ لاءِ لٺ جي بدران هڪلڻ وڌيڪ ڪم وارو آهي.

الله تعاليٰ جي عطا ڪيل پاڪبازي سڀني آفتن کان بچائيندي آهي ۽ سڀني سببن (علل) کي ختم ڪندي آهي. انسان کي الله تعاليٰ سان ڪابه شرڪت ناهي. سندس بادشاهيءَ جي حڪم کان سواءِ ڪوبه دخل ڏيئي نه سگهندو. جيستائين الله تعاليٰ جي تائيد جي عصمت حاصل نه ٿيندي. تيستائين ڪوبه ماڻهو پنهنجي ڪوشش سان ڪنهن شر کان بچي نه سگهندو. ڪوشش بيشڪ ڪوشش هوندي آهي، پر جيستائين خدا جو احسان نه ٿيندو. تيستائين ڪوشش بيشڪ هوندي ۽ بندگيءَ جي طاقت به ڪسجي ويندي. هر هڪ ڪوشش جا ٻه پاسا آهن: هڪڙي ڪوشش هوندي آهي، ته الله تي تقدير بدلجي وڃي. اهي ٻئي ڪوشش هوندي، ته تقدير جي خلاف ڪو ڪامياب هٿيار حاصل ٿي وڃي. اهي ٻئي ڳالهيون ناجائز آهن. تقدير ڪوشش سان بدلجي نه سگهندي. ۽ ڪابه شيءِ تقدير کان سواءِ ظاهر نه ٿيندي. چون ٿا، ته هڪ دفعي حضرت شعلي رحيمار ٿي پيو، وٽس طبيب آيو ۽ چيائينس ته پرهيز ڪري. هن پڇيو: ”ڪهڙيءَ شيءِ جي پرهيز ڪريان؟“ پنهنجي مقرر ٿيل روزيءَ جي يا ان شيءِ جي، جيڪا منهنجي روزيءَ ۾ شامل ناهي؟ پنهنجي روزيءَ کان پرهيز بي معنيٰ آهي ۽ جيڪا منهنجي روزي ناهي، اها مون کي ملي به نه سگهندي، تنهن ڪري پرهيز جو سوال ئي پيدا نٿو ٿئي. جيڪا شيءِ سامهون هوندي آهي، ان لاءِ ڪوشش نه ڪئي ويندي آهي. احتياط طور هن مسئلي کي ٻي جاءِ تي به بيان ڪندس. انشاء الله عزوجل.

حڪيم

حڪيم مڪتب جا ماڻهو ابوعبداللہ محمد بن علي حڪيم ترمذي جا پوئلڳ آهن. هو پنهنجي وقت جو امام هو. ظاهري ۽ باطني علمن سان سينگاريل هو. سندس ڪيتريون ئي تصنيفون آهن. سندس طريقي ۽ تحرير جو بنياد ان ولايت تي هو، جنهن جي حقيقت بيان ڪندو هو. هو ولين جي درجن ۽ خصوصيتن جو ذڪر به ڪندو هو، جيڪو عجيب ڳالهين جو هڪ وڏو سمند آهي.

هن مڪتب کي سمجهڻ لاءِ اڳ ۾ اهو ڄاڻڻ ضروري آهي ته الله تعاليٰ ولين سڳورن کي ٻي مخلوق کان مٿانهون درجو عطا ڪيو آهي ۽ کين زندگي جي لاڳاپن کان بي نياز ڪري نفس جي وڏائي ۽ خواهش کان حفاظت ۾ رکيو آهي. هر وليءَ لاءِ هڪ مقرر درجو رکيو ويو آهي ۽ ان تي حقيقت جا دروازا کوليا ويا آهن.

هن مضمون لاءِ گهڻو ڪجهه بيان ڪري ٿو سگهجي. مان فقط ڪجهه بنيادي شين جي سمجهاڻي ڏيندس. هاڻي مختصر طور تي هن متعلق تحقيق ٿيل شيون ظاهر ٿو ڪريان ۽ انهن جي سببن ۽ وصفن تي ماڻهن جا قول لکان ٿو. انشاء الله تعاليٰ.

(ولایت جو ثبوت)

تصوف جي طريقت ۽ معرفت جو بنياد ولایت ۽ ان جي ثبوت تي آهي. جيڪي وڏا مشائخ ولایت جي ثبوت تي متفق آهن. انهن مان هر ڪنهن پنهنجي عقيدتي جو اظهار مختلف نمونن سان ڪيو آهي. محمد بن علي طريقت جي حقيقت لاءِ هن لفظ جي باري ۾ خاص طرح سان ذڪر جي لائق آهي. ولایت جو لفظ (واو جي زير سان) لغت جي لحاظ کان تصوف جي معنيٰ جي ڪر ايندو آهي ۽ ولایت (واو زير سان) اميري (امارت) جي معنيٰ ۾ ڪم ايندو آهي. ٻئي لفظ فعل وليت جا مصدر به ٿي سگهندا آهن ۽ اهو صحيحو وڃي. ته پوءِ دلالت ۽ دلالت جي انداز سان ٻنهي نمونن سان پڙهي سگهجي ٿو. ولایت ربوبيت جي معنيٰ ۾ به استعمال ٿيو آهي. الله تعاليٰ جو فرمان آهي: هُنَالِكَ الْوَلَايَةُ لِلَّهِ الْحَقِّ. هتي ولایت فقط الله لاءِ جائز آهي. جيئن ڪافر به سندس سهارو ڳولين. ان جا ٽي وڃن ۽ پنهنجن ڪوڙن خدائن کان بيزاري جو اظهار ڪن. ولایت لفظ محبت جي معنيٰ ۾ به ڪم ايندو آهي. اهو به روا آهي ته ولي فعليل مفعول جي معنيٰ ۾ هجي الله تعاليٰ فرمايو آهي: وهو يتلو الصالحين. ”هو نيڪ پانهن جو دوست آهي“. خدا پنهنجن پانهن کي ڪمن ۽ وصفن ۾ غلطان نٿو ڇڏي پر پنهنجي پناه ۽ حفاظت ۾ رکي ٿو. اهو روا آهي ته پناهجو فاعل جي سامهون فعليل (مبالغه جي صيغی سان) هجي ۽ ان جي اطاعت ۾ مشغول رهي. هو هميشه ان جي حقن جو خيال رکي ۽ الله کان سوء ٻين کان پري رهي. هڪڙو درجو مريد جو ۽ ٻيو مراد جو آهي.

اهي سموريون معنائون جائز آهن. پوءِ ڪٿي خدا سان انسان جو تعلق زير بحث هجي يا خدا جو انسان سان. ڇو ته الله تعاليٰ پنهنجن دوستن جو مددگار آهي. جهڙي طرح پيغمبر جي اصحاب لاءِ مدد جو واعدو آهي: اَلَا اِنْ فُصِّرَ اللَّهُ قَرِيبًا. ”بيشڪ الله جي مدد ويجهي آهي“. اهو به فرمان آهي: وَ اِنَّ الْكَافِرِينَ لَمَوْلِيٰ لَهُمْ. اي لٽاڻس لهر. ”ڪافرن لاءِ ڪوبه موليٰ يا مدد گار ڪونهي“. سندس پاڪ ذات ڪافرن جي مدد گار ناهي. تنهنڪري ظاهر آهي. ته هوءَ ايمان وارن جي مددگار آهي. الله سندس ادراڪ جي مدد ٿو ڪري. ته جيئن هو آيتن کي دليل سان سمجهي سگهن سندن دليل لاءِ معنيٰ جا راز کلي پون. شيطان جي مخالفت ۾ ڪامياب ٿيڻ ۽ خدا جي حڪمن جي بجا آوري ڪن. اهو به جائز آهي ته هن جي پاڪ ذات هنن کي سندن دوستيءَ جي ڪري خاص درجا عطا ڪري ۽ شيطان جي دشمنيءَ کان پناه ۾ رکي. الله تعاليٰ جو فرمان آهي: يُحِبُّكَ وَيُحِبُّوْهُ ”الله هن سان محبت ٿو ڪري ۽ هو الله سان محبت ٿا ڪن“. هو سندس محبت ۾ شرسار آهن ۽ هن سان محبت ڪن. ۽ دنيا کان منهن موڙي. هن ڏانهن رجوع ڪندا آهن. هو سندن دوست آهي ۽ اهي سندس دوست آهن. اهو به روا آهي. ته هو ڪنهن کي بندگي ۾ ثابت قدميءَ جي ڪري وڌي. مخالفت کان پرهيز ڪري ۽ شيطان هن کان پري رهي. اهو به روا آهي ته ڪنهن کي ولایت عطا ۽ دل بند ٿيڻ ۽ ڪلڻ (بست و ڪشاد) کي هن جي قبضي ۾ رکي. هن جون دعائون قبول ڪري ۽ هن جو هر هڪ دم قبول فرمائي. پيغمبر ﷺ جن فرمايو آهي: رب اشع اغبِر ذِي طَمَرَيْنِ لَا يُوْءُ بِهِ لَوْ اَقْسَمَ عَلٰى اَللّٰهِ لَا بَرَه. ”گهڻائي پريشان شڪل وارا ماڻهو پرواه نٿا ڪن. حالاتڪ جيڪڏهن هو خدا جو قسم کڻن. ته خدا انهن جو قسم پورو ڪري“. مشهور آهي. ته حضرت عمر رضه جي وقت ۾ نيل درياءُ پنهنجي عادت موجب سُڪي ويو. جهالت واري دؤر ۾ هر سال هڪ سهڻي عورت سينگاري. درياءُ ۾ اڇليندا هئا. ته جيئن پاڻي جاري ٿئي. حضرت عمر رضه هڪ ڪاغذ جي ٽڪري تي لکيو. ته ”اي درياءُ! جيڪڏهن تون پاڻ بيهجي ويو آهين ته اهو نيڪ ناهي. پر جيڪڏهن خدا جي حڪم سان چپ آهين. ته پوءِ عمر رضه حڪم ٿو ڏي. ته جاري ٿي وڃ“. اهو خط درياءُ ۾ وڌو وي ته پاڻي جاري ٿي ويو. اها سچي امارت (اميري) هئي. ولایت جي ثبوت مان منهنجو مطلب هيءُ آهي. ته ڳالهه ظاهر ڪريان ته وليءَ جو لفظ ان ماڻهوءَ لاءِ هوندو آهي. جيڪو ذڪر ڪيل معنيٰ مطابق هجي. حال جو صاحب هجي ۽ قال سان واسطو نه رکندو هجي. هن کان اڳ ۾ وڏن مشائخن هن مضمون تي ڪتاب لکيا آهن. پر اهو پيارو سرمايو وڃائجي ويو. هاڻي هن ڪراڙي پير يعني هن مڪتب جي بانيءَ جون عبارتون لکان ٿو. ته توکي ۽ الله جي ان طالب کي. جنهن کي هن ڪتاب پڙهڻ جي نيڪي نصيب ٿئي. ان کي پورو فائدو حاصل ٿي سگهي. مون کي انهن عبارتن لاءِ گهڻي عقيدت آهي.

انشاء الله تعاليٰ.

(فصل -1)

خدا توکي طاقت عطا ڪري. هي لفظ (ولايت) عام طور تي استعمال ٿيندو آهي. ڪتاب ۽ سنت ۾ به ايندو آهي. خدا تعاليٰ فرمايو آهي: **اَلَا اِنَّ اَوْلِيَاءَ اللّٰهِ لَآخُوفٌ عَلَيْهِمْ وَلَا هُمْ يَحْزَنُونَ**. "تحقيق! الله جا ولي اهڙا آهن، جن کي نه خوف آهي نه ملال". ٻئي هنڌ آيو آهي: نحن اوليائكم في الحياة الدنيا وفي الآخرة. "اسان دنيا ۽ آخرت ۾ اوهان جا دوست آهيون". هڪ ٻي جاءِ تي فرمان آهي: الله ولي الذين آمنوا. "الله تعاليٰ ايمان وارن جو دوست آهي". پيغمبر ﷺ جن وٽان آيل آهي: ان من عباد الله لعباد لا يخطئهم الاثبياء والشهداء قيل منهم يا رسول الله صفهم لنا نجهر قال قوم تحابوا بروح الله من غير اموال والا كستاب وجوهر نور علي منا بر من نور لا يخافون اذا خاف الناس ولا يحزنون اذا حزن الناس ثم تلا **اِنَّ اَوْلِيَاءَ اللّٰهِ لَآخُوفٌ عَلَيْهِمْ وَلَا هُمْ يَحْزَنُونَ**. "الله جي ٻانهن مان ڪي اهڙا آهن، جن تي نبي ۽ شهيد به ريس ڪن ٿا. پڇيو ويو: حضور، اهي ڪير آهن؟ انهن جون نشانين بيان فرمايو. ته اسان انهن سان محبت ڪريون. فرمايائون: "اهي ماڻهو الله جي روح سان محبت ڪندا آهن. اها به ڪنهن مال متاع کان سواءِ. انهن جا چهره نور سان چمڪندا آهن. اهي نور جي بلندين تي آهن. هو ماڻهن جي ڊيچار تي خوف نه کائيندا آهن ۽ ماڻهن جي غمگين ڪرڻ تي غمگين نه ٿيندا آهن. ماڻهو گهٻرائيندو آهن، مگر هنن کي گهٻراهڻ نه ٿيندي آهي. تحقيق الله جا دوست (اولياءُ الله) نه خوف کائيندا آهن ۽ نه وري گهٻرائيندا آهن". ٻي جاءِ تي پيغمبر ﷺ جن فرمايو آهي: من اذ لي ولياً فقد استحل محاربي. "جنهن به منهنجي دوست کي ايداءِ پهچايو، اهو مون سان وڙهڻ لاءِ تيار ٿيو". مطلب هيءُ آهي، ته خدا تعاليٰ جا ولي اهي آهن، جن کي دوستي ۽ ولايت سان نوازيو ويو آهي. جيڪي هن ملڪ جا حاڪم آهن، بزرگ آهن. طبعي آفتن کان پاڪ آهن. خدائي ڪمن جي اظهار جو ذريعو آهن. مختلف ڪرامتن جي طاقت رکندڙ آهن. نفس جي پيروي کان پري آهن. جن جي همت الله جي مرضيءَ کان سواءِ ناهي ۽ جن جي روشني الله جي رستي کان سواءِ ناهي. اڳ ۾ اولياءُ ٿي گذريا آهن. اڄ به آهن ۽ قيامت تائين رهندا. ڇو ته الله تعاليٰ محمد ﷺ جن جي امت کي اهو شرف عطا ڪيو آهي ۽ ضمانت ڏني آهي. ته انهيءَ شريعت جي سنڀال ٿيندي رهندي. جهڙيءَ طرح عالمن وٽ خبري ۽ عقلي دليل موجود آهن. اهڙيءَ طرح ولين ۽ الله جي خاص ٻانهن وٽ غيبي دليل جو هجڻ به لازمي آهي.

هن موضوع تي اسان جي مخالفت ۾ ٻه جماعتون آهن: هڪ معتزله ۽ ٻي حشويه. معتزله الله جي طالبن مان هڪ کي ٻئي ڏانهن وڌيڪ سمجهڻ (خاص هجڻ) جو انڪار ڪندا آهن. حالانڪ ولي جي وڌيڪ هجڻ کان انڪار نبوت جي انڪار ڪرڻ جهڙو آهي ۽ ڪفر آهي. حشويه جماعت جا ماڻهو الله جي خاص ٻانهن جو انڪار نه ڪندا آهن، پر چوندا آهن ته خاص ٻانهن گذاري ويا آهن ۽ هاڻي موجود ناهن. هو ان ڳالهه سمجهڻ کان قاصر آهن. ته ماضي ۽ مستقبل جو انڪار هڪ جهڙو آهي. انڪار جي هڪڙي صورت ٻي صورت کان سخت نه هوندي آهي.

الله تعاليٰ نبوت جي دليلن کي دائمي حيثيت بخشي آهي ۽ ولين کي ان جي اظهار جو وسيلو بڻايو آهي. هو هميشه حضور ﷺ جن جي آيتن، دليلن ۽ سچائيءَ کي ظاهر ڪندا رهندا آهن، جو ڄڻ ته عالم جا والي آهن ۽ سندن ئي ذات جا فرمانبردار آهن. ۽ نفس جي پيرويءَ کان به آزاد آهن. انهن جي برڪت سان آسمان مان مينهن وسندو آهي. انهن جي باطن جي صفائيءَ جي صدقي زمين مان نباتات نڪرندا آهن ۽ انهن جي ڌيان ڏيڻ سان مسلمان ڪافرن تي فتح حاصل ڪندا آهن.

انهن ولين مان چار هزار رويوش آهن. اهي هڪ ٻئي کان واقف نه آهن ۽ پنهنجي باطن جي خوبيءَ کان به واقف نه آهن. هو هر حال ۾ لڪل رهندا آهن. انهن لاءِ نبوي حديثون به موجود آهن. ولين سڳورن جا قول به لڳاتار موجود آهن. الله تعاليٰ جو شڪر آهي. جو مون کي هن معاملي ۾ چٽي خبر آهي. بست ۽ ڪشاد جا صاحب ۽ الله جي درگاهه جا پهريدار ٿي سڄا آهن. ۽ "اخياري" سڏبا آهن. چاليهه ٻيا آهن، جن کي "ابدال" سڏبو آهي. ست ٻيا آهن، جيڪي "ابرار" مشهور آهن. چار ٻيا آهن جن کي "اوتاد" سڏيندا آهن، ٽي ٻيا آهن جيڪي "تقيب" سڏبا آهن. ۽ هڪ ٻيو آهي جنهن کي "قطب يا غوث"

سڏبو آهي. اهي سڀ هڪ ٻئي کي سڃاڻندا آهن ۽ ڪاروبار ۾ هڪ ٻئي جي اجازت جا محتاج هوندا آهن. هن باري ۾ ڪافي حديثون ۽ روايتون آهن. حقيقت وارا هن ڳالهه جي سچائيءَ تي متفق آهن. هتي مقصد اهو ناهي، ته ان ڳالهه جي ڊگهي سمجهاڻي ڏني وڃي. عام اعتراض اهو آهي، ته جڏهن هو هڪ ٻئي کي ڄاڻندا سڃاڻندا آهن ۽ انهن مان هر هڪ وٺي آهي، ته هنن سڀني کي پنهنجي پڇاڙيءَ کان مطمئن ۽ بي نياز هئڻ گهرجي، ليڪن اها ڳالهه محال آهي، ته ولايت جي پڇاڙي کان اطمینان ڏياري ڇڏي. جيڪڏهن اهو نڪ آهي ته مومن کي پنهنجي ايمان جي خبر هوندي آهي، پر هو مطمئن ۽ بي نياز نه هوندو آهي. اهو به روا آهي ته وٺي کي پنهنجي ولايت جو پتو هوندو آهي ۽ هو مطمئن ۽ بي نياز نه هوندو آهي. اهو ئي سگهي ٿو، ته الله تعاليٰ ڪرامت جي ڪري وٺيءَ کي ان جي نڪ پڇاڙي (عاقبت) کان آگاهه ڪري. جيتري تائين ان جي صورتحال ۽ مخالفت کان بچڻ جو سوال آهي، تيستائين مشائخن ۾ به اختلاف آهي، ۽ مون اختلاف جو سبب ظاهر ڪري ڇڏيو آهي.

هڪ جماعت انهن چار هزار روپوشن وٺين جي باري ۾ ولايت جي معرفت کي روا نٿي سمجهي. بي جماعت ولايت جي معرفت جي قائل آهي. فقه ۽ ڪلام وارن ۾ به ڪجهه قائل آهن ۽ ڪجهه ناهن. ابو اسحاق سمرائي ۽ ڪجهه اڳين درويشن جي جماعت جو هي عقيدو آهي، ته وٺيءَ کي پنهنجي ولايت جو پتو نه هوندو آهي. استاد ابوبڪر بن فورڪ ۽ ڪجهه اڳين درويشن جو خيال آهي ته وٺي پاڻ کي وٺي سمجهندو آهي. مان چوان ٿو، ته جيڪڏهن وٺي پاڻ کي وٺي ڄاڻندو، ته ان ۾ ڪهڙو نقصان يا مصيبت آهي؟ هن جماعت جو قول آهي، ته پاڻ کي وٺي سمجهي، غرور ۾ گرفتار ٿي سگهي ٿو، ۽ ولايت جو شرط حق جي حفاظت آهي ۽ جڏهن ڪو آفت کان محفوظ رهندو، ته ولايت جي لائق نه ٿي سگهندو. اها هڪ عام ڳالهه آهي. اها ڪهڙي ڳالهه آهي جو ڪو وٺي هجي، ان کي ڪرامتون ۽ نه ٿيڻ جهڙيون ڳالهيون ظاهر ٿين ۽ هو پاڻ ڪرامت کان بي خبر هجي. ڪي ماڻهو هڪ جماعت جي ۽ ڪي ماڻهو ٻي جماعت جي پيروي ڪندا آهن. انهن جي ڪا ڳالهه اعتبار جوڳي نه آهي.

معتزله ڪنهن ٻانهي جو خاص هجڻ يا ڪرامت جا منڍ کان ئي منڪر آهن. ولايت جو بنياد ئي ڪرامت ۽ خصوصيت واري ڳالهه تي آهي. هو چوندا آهن، ته جيڪڏهن مسلمان خدا جي حڪمن جي پيروي ڪندا، ته سڀ اولياءَ ٿيندا. جيڪو خدا جي حڪمن مطابق ايمان قائم ڪري، خدائي صفتن ۽ الله تعاليٰ جي ديدار جو منڪر هجي، مومن لاءِ دوزخ ۾ داخل ٿيڻ کي جائز سمجهي، شريعت کي ڪتابن جي نازل ٿيڻ جي واسطي کان سواءِ عقل جي ڪسوٽي تي پرکي، اهو وٺي هوندو آهي. اهو نڪ آهي، ته سڀني مسلمانن وٽ هو وٺي نه هوندو آهي پر شيطان جو وٺي هوندو آهي. معتزله چون ٿا، ته جيڪڏهن ولايت لاءِ ڪرامت واجب هجي ها، ته هر هڪ مومن کان ڪرامت ظاهر ٿئي ها، ڇو ته سڀ مسلمان ايمان ۾ شريڪ آهن. جيڪڏهن اصول جو اشتراڪ موجود آهي ته فروع جو اشتراڪ به موجود هئڻ گهرجي. وري چون ٿا، ته مومن ۽ ڪافر ٻنهي لاءِ ڪرامت روا آهي، مثلاً جيڪڏهن سفر ۾ ڪو بکيو آهي ۽ ان لاءِ ڪو ميزبان (ڪارائيندڙ) سامهون اچي وڃي، يا ڪوئي ٽڪو ماندو آهي، ۽ ان کي ڪو سواري جو جانور ملي وڃي، جيڪڏهن ممڪن هجي، ته سفر هڪ رات ڪٽجي وڃي ته پيغمبر ﷺ جي مڪي جي ارادي جي موقعي تي خدا پاڪ اهو نه چوي ها: و تحمل ائفالکم الي بلدکم تڪونوا بالغية الابشق الانفس. "اسان توهان جو بار کڻڻ ٿا انهيءَ شهر تائين ڇو ته اوهان نفس جي تڪليف کان سواءِ پهچي نٿا سگهو".

معتزله ڪوڙا آهن، ڇو ته خدا تعاليٰ جو فرمان آهي: سبحانه الذي اسراني بعدة ليلاً من المسجد الحرام الي مسجد الاقصي الذي بارکنا حوله. "اها ذات پاڪ آهي جنهن پنهنجي ٻانهي کي رات جي وقت سير ڪرايو، بيت الحرام (ڪعبي) کان مسجد اقصيٰ تائين. جنهن جو ماحول برڪت سان ڀريل آهي". بار کڻڻ ۽ مڪي کان وڃڻ لاءِ اصحابن جي گڏ ٿيڻ جو مطلب هي هو، ته هيءَ هڪ خاص ڪرامت هئي، عام ڪرامت نه هئي. جيڪڏهن ڪرامت سان سمورا مڪي وڃن ها، ته عام ٿي وڃي ها ۽ غيب وارو ايمان عيني ايمان ٿي وڃي ها، ۽ غيبي ايمان جا سمورا حڪم لهي وڃن ها.

ايمان عام هوندو آهي. ان ۾ تابعدار ۽ گنهگار سڀ شامل هوندا آهن. ولايت هڪ خاص شيءِ آهي. الله تعاليٰ جو حڪم عام هو. تنهنڪري پيغمبر ﷺ جن کي سڀني سان گڏ ٻار کڻڻ جو حڪم ڏنو. جڏهن خاص حڪم جو وقت آيو، تڏهن پنهنجي پيغمبر کي هڪ رات ۾ مڪي کان بيت المقدس تائين پهچايو ۽ اُتان قاب قوسين جي مقام تي آندو، ۽ دنيا جي ڪنڊ ڪڙڇ ڏيکاري ڇڏي. جڏهن واپس آيا تڏهن ڪافي رات باقي هئي. مطلب ته ايمان جو مقام عام آهي ۽ ولايت جو خاص خصوصيت جو انڪار اجائي بحث آهي. شاهي درٻار ۾ چوڪيدار، درٻار، اردلي ۽ وزير سڀ هوندا آهن. نوڪر هجڻ جي حيثيت ۾ سڀ برابر هوندا آهن. مگر درجو سڀني جو الڳ هوندو آهي. اهڙيءَ طرح حقيقت ۾ سڀ مومن هڪ جهڙا هوندا آهن، پر ڪي گنهگار، ڪي عبادت ڪندڙ، ڪجهه عالم عابد ۽ ڪجهه جاهل ۽ سست هوندا آهن. ظاهر آهي، ته خصوصيت جو انڪار، هر شيءِ جي منڪر هجڻ وانگر آهي. الله بهتر ڄاڻندڙ آهي.

(فصل - 2)

مشائخ سڳورن ولايت جي حقيقت جون ڪجهه رمزون بيان ڪيون آهن. مان انهن جو نت (اختصار) بيان ڪريان ٿو. جيئن پڙهڻ وارا فائدو وٺي سگهن. انشاء الله تعاليٰ.

حضرت ابو علي جرجاني فرمايو: الولي هو الفاني في حاله و الباقي في مشاهدة الحق ڪم ڪن له عن نفسه اخبار ولا مع غير الله قرار. "ولي اهو آهي جيڪو پنهنجي حال ۾ فنا هجي ۽ الله جي مشاهدي ۾ باقي رهي. کيس پنهنجي ذات جي خبر به نه هجي ۽ هو خدا جي ذات کان سواءِ ڪنهن به شيءِ سان قلب جو قرار حاصل ڪري نه سگهي". ٻانهو هميشه پنهنجي ذات جي باري ۾ گفتگو ڪندو آهي. پنهنجي ذات فنا ٿيڻ جي حالت ۾ پنهنجي متعلق ذڪر ڪرڻ جو سوال ئي پيدا نٿو ٿئي. غير الله سان نسبت رکي دل جو حال بيان ڪرڻ دوست جي راز فاش ڪرڻ وانگر آهي. دوست جو راز ڪنهن ٻئي جي حوالي ڪري نٿو سگهجي. ان کان سواءِ الله جي مشاهدي واري حالت ۾ غير ذاتن نظر کڻي نٿي سگهجي. جڏهن غير ذاتن نظر به ڪجي نه سگهي ته پوءِ غير کان قلب جو قرار ڳولڻ بي معنيٰ آهي.

حضرت جنيد رح جو قول آهي: الولي ان لا يكون له خوف لأن الخوف ترقب مكروه يحل في المستقبل و انتظار محبوب يفوت في المستأنف و الولي ابن وقته ليس له وقت مستقبل فيخاف شيئاً كما لا خوف له رجاء له. لأن الرجاء انتظار محبوب يحصل او مكروه يكشف وذاك في الثاني من الوقت و كذلك لا يحزن لأن الحزن من حزنه الوقت من كان في ضياء الرضا و روضة الموافقة فان يكون له حزن قال الله تعاليٰ آلا ان اولياء الله لا خوف عليهم ولا هم يحزنون. "ولي اهو آهي جنهن کي ڪوبه خوف نه هجي، ڇو ته خوف ان شيءِ کان ٿيندو آهي، جنهن کان دل ۾ ڪراهت هجي يا ان خيال کان ٿيندو آهي جو محبوب جيڪو سامهون آهي، اهو جدائي جي غم ۾ گرفتار ڪري نه وڃي. ولي وقت جو صاحب هوندو آهي. هن لاءِ ڪوبه مستقبل هراس جو سبب نه بڻبو آهي. الله تعاليٰ فرمايو آهي، ته الله جي ولين لاءِ ڪوبه خوف ۽ ملال نه هوندو آهي". خوف وانگر الله جو ولي اميد ۾ به گرفتار نه ٿيندو آهي. اميد مستقبل ۾ محبوب جي ميللاپ جو نالو آهي يا اها ته مکروه شيءِ دور ٿي ويندي. ولي وٽ ڪوبه اندوه نه هوندو آهي ڇو ته اندوه وقت جي ڪدورت مان پيدا ٿيندو آهي، جنهن جي جڳهه رضا جي جنت ۽ موافقت جو گلشن هوندي آهي. اهڙي ماڻهو لاءِ اندوه ڪٿان ايندو؟ عام ماڻهن جو خيال آهي ته جڏهن خوف، اميد ۽ اندوه نه هوندا تڏهن امن هوندو. اها ڳالهه به غلط آهي، ڇو ته امن غيب جي جلوي کان محرومي ۽ وقت کان پري پهچڻ جو نالو آهي. اها شيءِ يعني امن جو نه هجڻ انهن ماڻهن لاءِ فخر جو سبب هوندو آهي، جيڪي پنهنجي بشریت کان بي نیاز هوندا آهن ۽ صفتن کان مطمئن نه رهندا آهن. خوف، اميد، امن ۽ اندوه جو لاڳاپو انساني نفس سان آهي. جڏهن اهي فنا ٿي ويندا، تڏهن انساني رضا صفت بڻجي ويندي. رضا حاصل ٿي وڃڻ تي سالڪ ثابت قدمي واري حال ۾ اچي حالتن جي پيدا ڪندڙ (محول) ۾ فنا ٿي ويندو آهي ۽ حالتن کان منهن موڙي ڇڏيندو آهي. ان وقت ولايت جو ڪشف ٿيندو آهي ۽ ان جي حقيقت وليءَ جي باطن تي ظاهر ٿيندي آهي.

حضرت ابو عثمان مغربي جو قول آهي: الولي قد يكون مشهوراً ولا يكون مفتوناً. "ولي دنيا ۾ مشهور هوندو آهي،

مگر هو دنيا سان محبت نه ڪندو آهي". هڪ ٻي بزرگ چيو آهي: "قد يكون مستوراً ولا يكون مشهوراً". ولي مستور (الڪل) هوندو آهي، مشهور نه هوندو". مطلب هيءُ آهي، ته ولي اهو هوندو آهي، جيڪو شهرت کان پرهيز ڪندو آهي، ۽ اهو ان لاءِ جو شهرت فتنو پيدا ڪندي آهي. حضرت ابو عثمان جي قول موجب جيڪڏهن فتني جو سبب نه بڻجي ته شهرت روا آهي. فتني جو بنياد ڪوڙ تي آهي، الله جو ولي ڪوڙ کان پاڪ هوندو آهي ۽ پنهنجي ولایت ۾ سچو هوندو آهي. وليءَ جو لفظ ڪوڙي سان لڳي نٿو سگهي. ڪوڙي کان ڪرامت ظاهر نه ٿي سگهندي آهي، ۽ فتنو ڪوڙي جي زندگيءَ مان نڪري نه سگهندو آهي. حاصل ڪلام اهو ئي اختلاف وارو نڪتو آهي ته وليءَ کي پنهنجي ولایت جو علم هوندو آهي ڇا؟ علم هجڻ جي حالت ۾ هو مشهور آهي ۽ علم نه هجڻ جي حالت ۾ مفتون آهي، انهيءَ جي سمجهائي تمام ڊگهي آهي.

چون ٿا، ته هيڪوار حضرت ابراهيم اڌم هڪ ماڻهوءَ کان پڇيو: "يا تون الله جو ولي بڻجڻ چاهين ٿو؟" هن جواب ڏنو: "هاڻو". پاڻ فرمائين: "دنيا ۽ آخرت جي ڪنهن شيءِ سان واسطو نه رک، پنهنجي نفس کي آجو ڪر، ۽ الله جي پاڪ ذات کي پنهنجي آڏو رک". الله تعاليٰ کان منهن موڙي، دنيا سان واسطو رکڻ فاني شيءِ ۾ ڦاسڻ جي برابر آهي. آخرت جي تمنا وري الله کان سواءِ ٻين شين کان منهن موڙڻ جي برابر آهي. فاني شيءِ فنا ٿي ويندي آهي، ۽ ان کان منهن موڙڻ به ختم ٿي ويندو آهي. باقي شيءِ کان منهن موڙڻ به بقا آهي. باقي رهندڙ شيءِ کي فنا ناهي. ان کان منهن موڙڻ ۾ به فنا ناهي. وڌيڪ چيائين ته پنهنجي ذات کي خدا جي دوستيءَ لاءِ واندو ڪر، دنيا ۽ آخرت جي لالچ کان پاڪ ٿي وڃ ۽ دل و جان سان خدا ڏانهن لاڙو رک. جيڪڏهن تون ۾ اهي وصفون موجود آهن، ته پوءِ ولایت جو مقام ڪجهه پري ناهي.

حضرت ابو يزيد بسطامي رح کان پڇيو ويو، ته ولي ڪير هوندو آهي؟ هن فرمايو: "ولي ان کي چوندا آهن، جيڪو الله تعاليٰ جي حڪمن تي هلي ۽ منع ڪيل شين کان منهن موڙي". الله تعاليٰ جي دوستي نصيب ٿئي، ته سندس حڪمن جي تعظيم دل ۾ زياده هوندي آهي ۽ منع ڪيل شين کان بدن وڌيڪ پري رهندو آهي. حضرت ابوبزید کي ڪن ماڻهن ٻڌايو، ته فلاڻي شهر ۾ هڪ خدا جو ولي آهي. هن ان جي زيارت جو ارادو ڪيو. جڏهن ان جي مسجد ۾ پهتو، تڏهن اهو ماڻهو گهر مان نڪري مسجد ۾ آيو، ۽ اچڻ سان ٿڪ اچيائين. هو (ابوبزید) کيس سلام ڪرڻ کان سواءِ واپس موٽي آيو، ۽ چيائين ته ولي شريعت جو خيال رکندو آهي، جيئن الله تعاليٰ سندس مقام برقرار رکي، جيڪڏهن اهو ماڻهو واقعي ولي هجي ها، ته مسجد ۾ ٿڪ نه اچائي ها، پنهنجي عزت جو خيال رکي ها، پنهنجي درجي جو حق ادا ڪري ها، ۽ نيڪ نموني سان ڪرامت جي لائق هجي ها. ان رات پيغمبر ﷺ جن کي خواب ۾ ڏٺائين، جن فرمايس: "اي ابوبزید، جو ڪجهه تون ڪيو، خدا توکي پنهنجي برڪتن سان نوازيندو." ابوبزید جو چوڻ آهي ته ٻئي ڏينهن تي مون کي اهو مقام مليو، جنهن تي ماڻهو مون کي ڏسن ٿا.

چون ٿا، ته هڪ ماڻهو حضرت ابوسعید وٽ آيو، هن اڳ ۾ پنهنجو ڪيو پير مسجد ۾ رکيو. شيخ کيس اتان هٽائي ڪڍيو ۽ چيو ته: "جيڪو ماڻهو دوست جي گهر ۾ داخل ٿيڻ جا آداب نٿو ڄاڻي، اهو اسان جي مجلس جي لائق ناهي". ملحدن (بي دينن) جي هڪ جماعت صوفي سڳورن سان شامل ٿي وئي آهي. هن جماعت جي ماڻهن جو چوڻ آهي، ته ايتري خدمت ڪريو، جو ولایت حاصل ٿي وڃي، جڏهن ولایت حاصل ٿي وئي، تڏهن خدمت جي ضرورت نه سمجهيائون. اها چئي گمراهي آهي. الله جي راه ۾ ڪوبه مقام اهڙو ناهي، جتي خدمت (عبادت) جو ڪوبه رڪن خطا ٿي وڃي. هن ڳالهه جو خدا گهريو ته مناسب جاءِ تي پورو پورو ذڪر ڪيو ويندو.

ڪرامت جو ثبوت

ڪرامت هڪ عادت جي خلاف صفت آهي، جيڪا شرعي تڪليف جي دائري ۾ رهي وليءَ جي هٿان ظاهر ٿيندي آهي. اهو خدا جو مرد به ولي هوندو آهي، جو خدا جي عطا ڪيل علم جي وسيلي، دليلن سان سچ کي ڪوڙ کان جدا ڪري سگهي. ڪن اهل سنت و الجماعت جي ماڻهن جو خيال آهي، ته ڪرامت ٿي سگهي ٿي مگر معجز جي حد تي نٿي پهچي، مثلاً هو چون ٿا، ته عادت جي ابتڙ دعائن جو قبول ٿيڻ وغيره ڪرامت جي حد کان ٻاهر آهي. مان چوان ٿو، ته

جيڪڏهن ڪنهن وليءَ جي هٿان، شرعيت جي دائري ۾ رهندي، عادت جي ابتڙ ڪا ڪرامت ظاهر ٿئي، ته ان ۾ ڪهڙي شيءِ اعتراض جهڙي آهي؟ جيڪڏهن ان جو اهو جواب ڏين، ته ڪرامتون بيشڪ هنن کان ظاهر ٿينديون آهن ۽ تقدير جي مطابق هونديون آهن مگر اها ڳالهه نبوت جي درجي ۾ دخل اندازي آهي ۽ نبين جي خصوصيتن جو انڪار آهي. ظاهر آهي، ته اهو دليل به غلط آهي، ولي ولي هوندو آهي ۽ نبي نبي، ان ۾ ڪنهن به مشابهت جو سوال ئي پيدا نٿو ٿئي جنهن کان پرهيز ڪئي وڃي. پيغمبرن جو مان ۽ مرتبو سندن عالي همٿي ۽ وڏي پاڪبازي جي ڪري هوندو آهي، اهو معجزو، ڪرامت يا عادت جي ابتڙ ڪم ڪرڻ جي ڪري نه هوندو آهي، بنيادي طور تي سڀ معجزا هڪ جهڙا هوندا آهن ۽ درجن ۾ هڪڙي کي ٻئي تي فضيلت حاصل ٿي سگهي ٿي. جيڪڏهن عادتن جي ابتڙ ٿيندڙ ڪمن ۾ هڪجهڙائي آهي تڏهن به نبين ۾ درجي جو فرق موجود آهي. پوءِ ولين جي ڪرامتن جو ظاهر ٿيڻ روا ڇو نه سمجهيو وڃي؟ نبين جو مرتبو ولين کان وڌيڪ آهي. جڏهن معجزو يا عادت جي ابتڙ ڪم، نبين لاءِ خصوصيت ۽ مرتبي جو سبب ناهي ته ولين جي هٿان ڪرامتن جو ظاهر ٿيڻ نبين جي مقابلي ۾ سندن خصوصيت جو سبب ڪيئن بڻجي سگهندو؟ هو نبين جي برابري ڪيئن ڪري سگهندا؟ جيڪو به عقل وارو هن دليل کي سمجهندو، ان جي دل مان يقين سان هر شڪ شبهو دور ٿي ويندو. جيڪڏهن ڪنهن جي دل ۾ اهو خيال آيو، ته ولي ڪرامتن ڏيکارڻ سان نبوت جي دعوا به ڪري ٿو سگهي، ته اها ڳالهه محال آهي، ڇو ته ولايت جو شرط سچو آهي. حقيقت جي خلاف دعوا ڪرڻ سراسر ڪوڙ آهي ۽ ڪوڙو ولي نه ٿيندو آهي، وليءَ لاءِ نبوت جي دعوا معجزو ۾ دست اندازي ڪرڻ وانگر آهي ۽ اهو ڪفر آهي.

ڪرامت ڪنهن فرمانبردار مومن کان سواءِ ظاهر نه ٿيندي آهي، ڪوڙ عبادت نه پر گناهه هوندو آهي. انهيءَ لحاظ کان ڏٺو ويو، ته الله جي وليءَ جي ڪرامت نبوت جي حجت جي ثبوت مطابق هوندي آهي. فقط نڪتہ چيني سان معجزو ۽ ڪرامت ۾ شڪ ڪرڻ ثابت نه ٿيندو. پيغمبر ﷺ جن معجزن سان نبوت کي ثابت ڪيو، الله جو وليءَ ڪرامت سان نبوت جي ثابتي سان گڏ پنهنجي ولايت کي به ثابت ڪندو آهي. وليءَ ولايت جي نالي ۾ اهوئي چوندو آهي جيڪو نبوت جي زور سان نبي چوندو آهي. وليءَ جي ڪرامت نبيءَ جي عين معجزو مطابق هوندي آهي. وليءَ جي ڪرامت ڏسي مومن جو ايمان نبيءَ جي صداقت تي پڪو ٿيندو آهي ۽ شڪ شڪي جي گنجائش نه رهندي آهي.

نبي ۽ ولي جي دعوت ۾ ڪابه شيءِ متضاد نه ٿيندي آهي، جيڪا هڪ جو انڪار ڪري حقيقت ۾ ولايت نبوت جي تائيد هوندي آهي. جهڙي طرح شرعيت ۾ ورثي جي معاملي ۾ هڪ جماعت جا سڀ ماڻهو گڏجي يڪراءِ دعوا ڪندا آهن، تڏهن هڪ ماڻهو جي حجت جو ثبوت سڀني تي هڪجهڙو ٿيندو آهي. جيڪڏهن دعوا متضاد هوندي آهي ته هڪ فيصلو ٻئي لاءِ حجت بڻجي نه سگهندو آهي. معجزو جي دليل سان نبي نبوت جي دعوا ڪندو آهي، ۽ ولي ڪرامت جي بنياد تي ان جي تصديق ڪندو آهي. ٻنهي ۾ ڪوبه شڪ شبهو ڪونهي. والله اعلم بالصواب.

معجزو ۽ ڪرامت جو فرق

اهو ثابت ٿي چڪو آهي، ته ڪوڙا دعوا ڪندڙ معجزو يا ڪرامت ظاهر ڪري نٿا سگهن. هاڻي انهن ٻنهي جو فرق بيان ڪرڻ ضروري آهي جيئن ڳالهه صاف ۽ چٽي ٿي وڃي. معجزو جو خاص شرط اهو آهي ته ظاهر هجي. ڪرامت لاءِ وري لازمي آهي ته لڪل هجي، ڇو ته معجزو جو نتيجو ٻين لاءِ هوندو آهي ۽ ڪرامت جو نتيجو وري ڪرامت واري لاءِ هوندو آهي. ان کانسواءِ معجزو ڏيکارڻ واري کي معجزو جي خبر هوندي آهي. ولي کي اها خبر نه هوندي آهي ته ظاهر ٿيڻ وارو ڪم ڪرامت آهي يا استدراج. نبي خدا جي حڪم سان شرعيت ۾ دخل اندازي ڪندو آهي ۽ خدا جي حڪم سان ئي ان کي ترتيب ڏيڻ سان استدراج جو انڪار يا اقرار ڪندو آهي. ڪرامت واري کي حڪمن مڃڻ يا قبول ڪرڻ کانسواءِ ڪوئي حيلو نه هوندو آهي، ڇو ته ولي جي ڪرامت ڪنهن به حالت ۾ نبي جي شرعيت جي ابتڙ نه ٿي سگهندي آهي. جيڪڏهن ڪوئي چوي، ته اوهان جي قول موجب معجزو عادت جي ابتڙ آهي ۽ نبي جي سچائي ثابت ڪندو آهي ۽ پوءِ اوهان جي خيال موجب عادت جي ابتڙ ڪم ٿيڻ ولي لاءِ به روا آهي ته اها ڳالهه هڪ عام ڳالهه ٿي پوندي. ظاهر آهي، ته

معجزی جي حقیقت جي ثابتي، کرامت جي حقیقت جي دلیل کی خود بخود کاتي ڇڏيندي آهي. مان چوان ٿو، ته هي معاملو اهڙو نه آهي. ولي جي کرامت نبيءَ جي معجزی وانگر (همشکل) هوندي آهي. پيشي ساڳيءَ طرح هڪ نه ٿيندڙ ڪر (اعجاز) ظاهر ڪندا آهن. ۽ اعجاز ڪڏهن به اعجاز جي ابتڙ نه ٿيندو آهي، يعني انڪار نه ڪندو آهي.

جڏهن (سڳوري صحابي) حضرت خبيب کي مڪي جا ڪافر سوليءَ تي لٽڪائي رهيا هئا، تڏهن پيغمبر ﷺ جن (مديني ۾) مسجد نبوي ۾ ويٺي کيس ڏسي ورتو، ۽ اصحاب سڳورن کي به ٻڌايو. الله تعاليٰ حضرت خبيب رضه جي اکين تان پردا لاهي ڇڏيا ۽ حضور ﷺ جن کي اُتان ڏسي سلام ڪيائين. حضور ﷺ جن سلام ورتو ۽ خير جي دعا ڪئي. حضرت خبيب رضه ڪعبي جي پاسي ڏي منهن ڪيو. ان وقت حضور ﷺ جن مديني ۾ هئا، ۽ حضرت خبيب رضه کي ڏٺائون. اهو عادت جي ابتڙ معجزو هو. حضرت خبيب رضه حضور ﷺ جن کي مڪي مان ڏٺو، هيءَ سندس کرامت هئي. اهو غيب وارو ڏيڍار به عادت جي ابتڙ هو. مڪان يا وقت (زمان) جي پري هجڻ ۾ ڪوبه فرق ڪري نٿو سگهجي. حضرت خبيب رضه جي کرامت اهڙي حالت ۾ ظاهر ٿي، جڏهن هو مڪان جي لحاظ کان حضور ﷺ جن کان پري هو. ان کان پوءِ ڪن بزرگن جي هٿان اهڙيون کرامتون ظاهر ٿيون آهن، جيڪي وقت (زمان) جي لحاظ کان به حضور ﷺ جن کان پري هئا. اهو فرق چٽو آهي ۽ ظاهر دليل آهي، ته کرامت پيغمبر جي معجزی جي تصديق نه ڪري، تيستائين کيس کرامت ئي نه چئي سگهيو. جيڪڏهن کرامت اهڙي ماڻهوءَ جي هٿان ظاهر ٿئي، جيڪو عبادت ڪندڙ ۽ ايماندار نه هجي ته ان کي به کرامت سڏي نه سگهيو. حقیقت ۾ کرامت پيغمبر ﷺ جن جو هڪ غير معمولي معجزو آهي. سندن شرعيت دائمي آهي ۽ ان لحاظ کان سندن نبوت جي حجت به دائمي آهي. ولي سڳورا حضور ﷺ جن جي نبوت واري درجي جا گواه آهن ۽ اهو ممڪن ناهي ته ڪي بيگانا ماڻهو کرامت ظاهر ڪن.

هتي حضرت ابراهيم خواص رح جو هڪ واقعو ذڪر ڪرڻ جي لائق آهي. سندس چوڻ آهي: ”مان پنهنجي عادت موجب اڪيلاپ اختيار ڪرڻ جي لحاظ کان جهنگ ۾ ويس. جهنگ جي ڪنڊ مان هڪ ماڻهو ظاهر ٿيو ۽ مون سان ڪچهري ڪرڻ چاهيائين. مون کيس ڏٺو منهنجي دل ۾ ڪراهن پيدا ٿي. هن چيو: ”اي ابراهيم پریشان نه ٿي. مان هڪ عيسائي راهب آهيان ۽ روم جي پسگردائي وارن ڳوٺن کان آيو آهيان. مون کي فقط تنهنجي ڪچهري جو خواهش آهي.“ جڏهن اها خبر پئي ته هو ڌاريو آهي، تڏهن منهنجي دل کي ڪجهه تسڪين آئي ۽ ساڻس ڪچهري ڪرڻ جو بار هلڪو ٿيو. مون چيس ته اي راهب، مون وٽ کاڌو پيئو ڪونهي، توکي تڪليف ٿيندي. هن جواب ڏنو: اي ابراهيم، افسوس آهي تون دنيا ۾ ايترو مشهور آهين پر اڃا تائين توکي کاڌي پيئي جي گهٽي آهي. ابراهيم راهب جي عقل واري ڳالهائڻ ۽ سٺي ڪلام تي تعجب کاڌو ۽ آزمائش طور ساڻس ڪچهري ڪرڻ تي راضي ٿيو، ته جيئن سندس دل ڪشادگي ۽ درجو ڏسي سگهي. ست ڏينهن ۽ راتيون پنڌ ڪرڻ کان پوءِ راهب تي اڃ جو غلبو ٿيو. هو بيهي رهيو ۽ چيائين: اي ابراهيم، دنيا ۾ تنهنجي نالي جو ايڏو ڏيورو آهي، توکي خدا تعاليٰ جي درگاه ۾ جيڪا حيثيت آهي ان کي ڪم ۾ آڻي ڪجهه ڪر. مان اڃ جي تڪليف سهي نٿو سگهان. ابراهيم سجدي ۾ مٿو رکي دعا گهري: منهنجا مولیٰ مون کي هن ڪافر آڏو دليل ٿيڻ کان بچاءُ. هن کي ڌارڻي هجڻ جي باوجود مون لاءِ سٺو عقيدو (خوش فهمي) آهي. منهنجا مولیٰ هن جي انهيءَ عقيدتي ۾ فرق نه اچڻ ڏي. انهيءَ دعا گهرڻ کان پوءِ ابراهيم سجدي مان مٿو کنيو ته سندس آڏو هڪ ٿالھ پيو هو جنهن ۾ ٻه مانيون ۽ شربت جا ٻه پيالا رکيا هئا. پيشي چٽا کائي پي اڳتي هليا. ست ڏينهن ۽ راتيون گذري ويا. ابراهيم خيال ڪيو ته هاڻي انهي عيسائي جي آزمائش وٽان گهريجي ته جيئن کيس پنهنجي منزل نه هجڻ جو احساس ٿئي، ۽ هو ٻيهر امتحان وٺڻ جو ارادو نه ڪري، کيس چيائين: اي عيسائي راهب، هاڻي تنهنجو وارو آهي. تون پنهنجي رياضت جو ڦل ڏيکار. هن به زمين تي مٿو رکيو ۽ ڪجهه چيو: هڪ ٿالھ آڏو آيو، جنهن ۾ چار مانيون ۽ شربت جا چار پيالا رکيل هئا. ابراهيم عجب ۾ پئجي ويو ۽ ڏاڍو پریشان ٿيو. پنهنجي حال کان نا اميدي جي حالت ۾ چيائين: ”مان نه کائيندس. اهو کاڌو هڪ ڪافر جي هٿان ظاهر ٿيو آهي، جيڪو منهنجي مدد لاءِ پيش ڪري رهيو آهي.“ راهب به کائڻ لاءِ زور ڀريو. ابراهيم چيو:

"مان اهو ڪاڏو کائي نٿو سگهان. حقيقت ۾ اها ڳالهه تنهنجي وس کان ٻاهر آهي. مون کي حيرت آهي. مان ان کي ڪرامت تسليم نٿو ڪريان، ڇو ته ڪرامت ڪافر جي هٿان ظاهر ٿي نه سگهندي آهي. جيڪڏهن تنهنجي طرف کان امداد سمجهي قبول ڪندس ته پوءِ پاڻ کي سچ جي دعويٰ ڪندڙ ڪيئن سمجهندس؟" راهب وري چيو: تون اهو ڪاڏو ڪاءِ. مان توکي پن شين جي خوشخبري ٿو ڏيان. هڪ ته مان مسلمان ٿو ٿيان (شهادت جو ڪلمو پڙهيائين) ۽ ٻي اها ته الله جي درگاهه ۾ توکي وڏو درجو حاصل آهي". هن پڇيو ته اهو ڪيئن؟ جواب ڏنائين: "اسان واقعي اهڙيون شيون (ڪرامتون) ڪري نٿا سگهون. مان توکان شرم محسوس ڪري. سجدو ڪيو هو ۽ دعا گهري هئي ته اي الله پاڪ جيڪڏهن حضرت محمد ﷺ جن جو دين سچو ۽ توت پسند ڪيل آهي. ته مون کي به مانينون ۽ شريت جا به پيالا عطا ڪر ۽ جيڪڏهن ابراهيم خالص به سچ پيچ وٺي آهي ته ٻيون به مانينون ۽ شريت جا به پيالا هن لاءِ به عطا فرمائ. سجدو مان مٿو ڪنير ته اهو ٿالهه موجود ڏنر". ابراهيم اهو ڪاڏو نوش ڪيو. راهب نوجوان هو ۽ دين جي بزرگن وارو درجو حاصل ڪيائين. حقيقت ۾ اهو هڪ خاص معجزو هو. جيڪو ڪرامت جي صورت ۾ ظاهر ٿيو. اهو ناممڪن آهي جو هڪ نبيءَ جي غير حاضري ۾ ڪو عام ماڻهو نبوت جو دليل پيش ڪري سگهي ۽ وٺيءَ جي غير حاضري ۾ ڪوئي غير وٺي ڪرامت جو حقدار بڻجي وڃي. حقيقت ۾ ولايت جي انتها نبوت جي ابتدا جي برابر آهي. اهو راهب فرعون جي جادوگرن وانگر مخفي طور تي ايمان وارو هو. ابراهيم نبوت جي اعجاز (معجزه) جي سچائي ثابت ڪئي. راهب به نبوت جي سچائي ۽ ولايت جي عزت چاهيندڙ هو. خدا تعاليٰ کيس به مقصد جي دولت عطا ڪئي. اهوئي وٺيءَ جي ڪرامت جي نبيءَ جي معجزن ۾ فرق آهي. هن باري ۾ گهڻو ڪجهه لکي ٿو سگهجي مگر ڪتاب ۾ گنجائش ناهي. ان کان سواءِ اوليائن لاءِ ڪرامت جو ظاهر ڪرڻ به ڪرامت آهي ۽ ان لاءِ اخفا (مخفي رکڻ) شرط آهي. ان کي ظاهر ڪرڻ روا ناهي. منهنجي مرشد جو قول آهي. ته جيڪڏهن ڪو وٺي ولايت کي ظاهر ڪري ۽ دعويٰ ڏئي ٿي. ته اها ڳالهه ان جي حال جي صحت لاءِ نقصانڪار آهي. اهو اظهار ڪرڻ ٽڪر ۾ به شامل آهي. الله بهتر ٿو ڄاڻي.

خدائي دعويٰ ڪندڙن جا معجزا

وڏن مشائخن ۾ اهل سنت والجماعت جي سڀني ماڻهن جو انهيءَ ڳالهه تي اتفاق آهي. ته عادت جي ابتڙ معجزا ۽ ڪرامتون ڪافرن جي هٿان به ظاهر ٿي سگهن ٿيون. جيئن شڪ شبيهي جا سبب ختم ٿي وڃن ۽ انهن جي ڪوڙي هجڻ لاءِ ڪوشش نه رهي. انهن ڳالهين جو ظاهر ٿيڻ ئي ڪوڙ کي ثابت ڪندو آهي. مثلاً فرعون کي چار سؤ سال عمر ملي ۽ ان ساري عرصي ۾ کيس ڪابه بيماري نه ٿي. پاڻي سندس پٺيان مٿي چڙهي ويندو هو ۽ هو بيپندو هو ته پاڻي به هيٺ ٿي بيپي زهندو هو. پاڻي سندس رفتار موجب هلندو هو. انهن سڀني ڳالهين جي باوجود ڪنهن به عقل واري لاءِ سندس خدائي جي دعويٰ هجڻ ۾ ڪوشش ناهي. ڇو ته هوش وارا ڄاڻن ٿا ته خدا تعاليٰ جي پاڪ ذات مجسم (جسم واري) ۽ مرڪب (گڏيل) ٿي نٿي سگهي. اهڙيءَ طرح شداد (ارمر واري) ۽ نمرود جي باري ۾ عقل کي حيرت ۾ وجهندڙ ڳالهيون مشهور آهن. پختين روايتن موجب اهو به چئي سگهجي ٿو. ته قيامت جي ويجهڙائي ۾ دجال ظاهر ٿيندو ۽ خدائيءَ دعويٰ ڪندو. سندس ٻنهي هٿن تي به جبل هوندا. هڪڙو سڄي هٿ تي ٻيو ڪٻي هٿ تي. جيڪو سڄي هٿ تي هوندو. اهو نعمتن جي جڳهه هوندو ۽ جيڪو ڪٻي هٿ تي هوندو اهو. سزا ۽ عذاب جي جڳهه هوندو. هو ماڻهن کي پنهنجي خدائي جي دعوت ڏيندو. جيڪو کيس نه مڃيندو. ان کي عذاب ڏيندو. ۽ کين ماري جيئرو ڪندو. سڄي دنيا ۾ پنهنجو حڪم جاري ڪندو. جيڪڏهن انهن کان وڌيڪ سوين ڪم عادت جي ابتڙ ظاهر ڪندو تڏهن به عقل وارا کيس ڪوڙو سمجهندا. عقل وارن کي خبر آهي. ته خدا تعاليٰ انڌو نه هوندو آهي نه وري گڏهه جي سواري ڪندو آهي. اهي سموريون شيون استدراج ۾ هونديون آهن. اهڙيءَ طرح نبوت جي ڪوڙي دعويٰ ڪندڙ به غير معمولي ڪمن جي نمائش نه ڪري سگهندو آهي. مگر سندس نمائش ئي سندس ڪوڙ ثابت ڪندي آهي. جيئن سڄي نبيءَ جا معجزا سندس سچائيءَ جا دليل هوندا آهن. مگر ياد رکڻ گهرجي. ته حقيقي معنيٰ ۾ عادت جي ابتڙ ڳالهيون ظاهر نه ٿينديون آهن. اهي فقط اهڙي حالت ۾ ظاهر ٿينديون آهن.

جڏهن شڪ جو احتمال ٿيندو آهي. سچ ۽ ڪوڙ ۾ تميز ڪرڻ ۾ دقت ٿيندي آهي. اهڙي صورت نه هجڻ جي حالت ۾ يقين سان بيعت جي اصول تي حرف ايندو، ڇو ته طالب نه سمجهي سگهندو آهي ته ڪهڙو ڪرو ۽ ڪهڙو کوٽو آهي؟ اهو روا آهي ته ولایت جي دعوا ڪندڙ جي هٿان ڪرامت جهڙي ڪا ڳالهه ظاهر ٿئي ۽ ظاهر ۾ ان ماڻهوءَ جا معاملو ٺيڪ نه هجن. ڇو ته سندس ڪرامت ظاهر ٿيڻ سان نبوت جي سچائي ثابت ٿئي ٿي ۽ الله تعاليٰ جو فضل ۽ مهرباني ظاهر ٿين ٿا. جيڪي کيس خدا جي طرفان عطا ٿيا آهن. انهيءَ ماڻهوءَ کي پنهنجي طاقت ۽ قدرت جو مظاهرو ڪرڻو نه هوندو آهي. جيڪو ماڻهو عادت جي ابتڙ ڪنهن ڳالهه ظاهر ڪرڻ کان سواءِ، ايمان جي معاملي ۾ سچو هوندو. اهو عادت جي ابتڙ ڳالهه ظاهر ڪرڻ سان ولایت جي معاملي ۾ به سچو هوندو، ڇو ته سندس عقيدو ولي جي عقيدو جهڙو هوندو آهي. توڙي سندس ظاهر ڪر ڪر هن عقيدو وانگر نه هوندا آهن. سندس عملن جي خرابي سندس ايمان جو انڪار ڪرائيندي آهي. حقيقت ۾ ولایت ۽ ڪرامت خدا جون نعمتون آهن. اهي انسان کي محنت سان نه ملنديون آهن. انساني محنت هدايت جي حقيقت بڻجي نه سگهندي آهي.

مان اڳ ۾ ئي چئي چڪو آهيان ته ولي گناهن کان پاڪ نه هوندو آهي. گناهن کان پاڪ ٿيڻ فقط نبوت جو شرط آهي. ان هوندي به خدا جا ولي اهڙي هر مصيبت کان بچي نڪرندا آهن. جنهن سان ولایت جو انڪار ٿي سگهي. ولایت گناه سان به پر. ايمان جي ٽٽڻ ۽ مرتد (بیدین) بڻجڻ سان ئي ڪسجي ويندي آهي. اهو محمد بن علي، حڪيم ترمذي، جنيد، ابوالحسن نوري ۽ حارث محاسبي وارن جو عقيدو آهي. معاملات وارن بزرگن مثلاً سهيل بن عبدالله تستري، ابوسلمان دراني ۽ ابو حمدون قضا وارن جي عقيدو موجب ولایت جو شرط دائمي اطاعت آهي. ڪبيره گناه ڪرڻ سان به ولایت ڪسجي ويندي آهي.

مان اڳ ۾ ئي بيان ڪري آيو آهيان، ته سڀني امامن سڳورن جو ان ڳالهه تي اتفاق آهي، ته گناهن جي ڪري ماڻهوءَ مان ايمان نڪري نه ويندو آهي. هڪ ولایت ٻي ولایت کان وڌيڪ نه هوندي آهي. جڏهن سڀني ڪرامتن جو مرڪز يعني معرفت جي ولایت گناهن جي ڪري نه ڪسي آهي، تڏهن اها ڳالهه به محال آهي ته شرف ۽ برڪت ۾ گهٽ شيءِ، گناهن سان ڪسجي وڃي. هن باري ۾ وڏن مشائخن وٽ وڏا اختلاف آهن. مان سمورا هتي آڻڻ نٿو چاهيان. هن باري ۾ تمام اهم شيءِ هي آهي، ته يقين سان هن ڳالهه جي خبر هجي ته ولایت واري کان ڪرامت ڪهڙي حالت ۾ ظاهر ٿي، صحو يا سکر جي حالت ۾ غلبي يا تمڪين جي حالت ۾؟ صحو ۽ سکر جي حالت جي پوري پوري سمجهائي حضرت ابو يزيد جي مڪتب هيٺ ڏني وئي آهي. ابو يزيد، ڏالون مصري، محمد بن حنيف، حسين بن منصور، يحييٰ بن معاذ رازي، ۽ انهن سان گڏ هڪ جماعت جو خيال آهي، ته ولي جي ڪرامت سکر جي حالت ۾ ظاهر ٿيندي آهي. صحو جي حالت ۾ صرف نبي جو معجزو ظاهر ٿيندو آهي. انهن ماڻهن جي خيال ۾ ڪرامت ۽ معجزو ۾ اهو فرق هوندو آهي، ته ولي ڪرامت ظاهر ٿيڻ وقت سکر جي حالت ۾ هوندو آهي. حال جي قبضي ۾ هجڻ سبب دعوت نه ڏيئي سگهندو آهي. نبي جو معجزو صحو جي حالت ۾ ظاهر ٿيندو آهي. هو پنهنجي حالت تي غالب هوندو آهي ۽ ماڻهن کي دعوت ڏيندو آهي. کيس معجزو جي اظهار ڪرڻ يا مخفي رکڻ جو اختيار هوندو آهي. ولين سڳورن کي اهو مقام نه ملندو آهي ۽ کين ڪرامت تي به اختيار حاصل نه هوندو آهي. ڪڏهن ڪڏهن هو ڪرامت ظاهر ڪرڻ چاهيندا آهن، مگر ظاهر نه ٿيندي آهي. ڪڏهن وري ڪرامت نه چاهيندا آهن. پر ظاهر ٿي پوندي آهي. وليءَ لاءِ دعوت ضروري نه هوندي آهي، جيئن سندس وصفون قائل رهن. هو لڪل رهندو آهي ۽ ان جي سچي حالت اها هوندي آهي ته سندس وصفون فنا پذير هجن. پيغمبر شريعت جو صاحب هوندو آهي ۽ ولي دل جو صاحب هوندو آهي، تنهنڪري وليءَ کان تيستائين ڪرامت ظاهر نه ٿيندي آهي، جيستائين مٿس بيخودي طاري نه ٿيندي آهي ۽ هو پوريءَ طرح الله جي قبضي (تصوف) ۾ نه هوندو آهي. اهڙي حالت ۾ سندس سموريو گفتگو ڇڻ ته الله جي طرفان هوندو آهي. آدميت واري صفت ڪنهن راند روند ۾ وقت وڃائيندڙ (لاهي) يا خدا جي ياد ۾ غفلت ڪندڙ (ساهي) يا خدا جي عام ماڻهن ۾ برقرار هوندي آهي. نبي نه لاهي هوندو آهي نه ساهي. اها به حقيقت آهي ته نبين

سڳورن کان سواءِ خدا جو مطلق ٻانهو ٻيو نه ٿيندو آهي. جيستائين ولين جي بشریت قائر هوندي آهي، تيستائين هو محبوب (پردي ۾) هوندا آهن. كشف واري حالت ۾ وري مدھوش هوندا آهن. خدا تعاليٰ جي مھربانيءَ سان كشف جي حالت کان سواءِ ڪرامت جو ظاهر ٿيڻ ٺيڪ نه هوندو آهي، ڇو ته اهو وڏي ويجهڙائيءَ جو مقام آهي ۽ اهو تڏهن عطا ٿيندو آهي، جڏهن دل لاءِ پٿر ۽ سون هڪ جهڙا هوندا آهن. حقيقت ۾ اهو مقام صرف نبين سڳورن جو آهي. ٻين کي ٿوري وقت لاءِ عطا ٿيندو آهي ۽ اهو به سکر جي حالت ۾. هڪ دفعي حضرت حارث هن دنيا کان لاڳاپا لاهي، ٻي دنيا ڏسي رهيو هو. هن چيو: مون پاڻ کي هن دنيا کان دور ڪري ڇڏيو. مون لاءِ ان جا پٿر، سون، چاندي ۽ مٽي هڪ جهڙا آهن. ٻئي ڏينهن ماڻهن کيس ڪجيءَ جي وڻ تي ڪم ڪندي ڏٺو. پڇيائونس ته اهو ڇا آهي؟ هن جواب ڏنو ته: روزيءَ جي تلاش ۾ مصروف آهيان. ان کان سواءِ ڪو وسيلو ڪونهي. اڳئين مقام جي هوءَ ۽ هن مقام جي ڪيفيت اها آهي. مطلب ته صحو ولين لاءِ هڪ عام ڪيفيت آهي ۽ انهن جو سکر نبين جو مقام آهي. هو سکر جي حالت ۾ الله ڏانهن رجوع ڪندا آهن ۽ جڏهن ان حالت کان موٽندا آهن، تڏهن عام ماڻهن وانگر نظر ايندا آهن. سندن سکر سينگارو آهي ۽ هو الله لاءِ سينگاري آهن. هنن لاءِ سڄي دنيا سون هوندي آهي. حضرت شبلي جو قول آهي: ذهب اينما ذهبنا و درحشما درنا وفضة في الفضاء. "اسان جتي وياسون، اُتي سون هو ۽ جتي پهتاسون اُتي موتي هئا ۽ فضا ۾ چاندي هئي".

استاد ابوالقاسم قشيري کان روايت آهي، ته هڪ دفعي حضرت طائرائي کان پنهنجي ابتدائي حال متعلق پڇا ڪئي وئي. حضرت طائرائي چيو: "مون کي هڪ پٿر جي ضرورت هئي. سرخس ۾ درياءُ جي واديءَ ۾ ڳولا ڪري رهيو هئس. جنهن پٿر کي کينر ٿي اهو موتي بڻجي ٿي ويو". ان جو سبب اهو هو، ته سندس نظر ۾ پٿر ۽ موتي هڪ جهڙا هئا، اڃا به موتي هن لاءِ گهٽ هئا، ڇو ته کيس انهن جي ضرورت نه هئي.

هڪ دفعي سرخس ۾ مون کي اسام خوارزمي ٻڌايو: "ننڍي هوندي ريشم جي ڪپڙن لاءِ ٽوٽن جا پن ڳوليندي جهنگ ۾ ويس ۽ هڪ وڻ تي چڙهي پسن پٽن لڳس. شيخ ابوالفضل بن حسين اتان لنگهيو. مان ٽوٽ جي وڻ تي هئس. هن مون کي نه ڏٺو. مون ڄاتو ته هو پاڻ کان غائب ۽ الله تعاليٰ ۾ مشغول هو. هن خوشيءَ جي حالت ۾ مٿو مٽي ڪيو ۽ چيو: "اي منهنجا موليٰ! مون کي هڪ سال کان وڌيڪ ٿيو آهي جو وارن ڪٽرائڻ لاءِ چانديءَ جو هڪ سڪو به عطا نه ٿيو آهي. ڇا دوستن سان به ائين ئي ڪيو آهي؟" مون ڏٺو ته وڻن جا سڀ پن، ٽاريون ۽ ٿڌ سونا بڻجي ويا. شيخ ابوالفضل چيو: "واه واه. اسان جيڪڏهن اشاري سان به ڪجهه چئون ته ڄڻ وفا جي رستي هئي وياسون. اوهان وٽ دل جي ڪشش لاءِ به زبان کلي نٿي سگهي".

حضرت شبلي متعلق مشهور آهي، ته هن چار هزار دينار دجلا درياءُ ۾ اڇلي ڇڏيا. ماڻهن پڇيس ته اهو ڇا ڪيئي؟ هن جواب ڏنو: "پٿر کي پاڻيءَ ۾ ٿي وجهڻ گهرجي". ماڻهن چيو: اوهان ڪنهن پٿي کي ڏيو ها. فرمايائين: "خدا کان پناهه گهرو. اهو حجاب وارو سامان جيڪو مان پاڻ لاءِ گوارا نٿو ڪريان اهو اسلامي پائرن جي دليين تي ڇو اڇلايان؟ خدا کي ڪهڙو جواب ڏيندس؟ ڪنهن به مسلمان پاڻ کي پاڻ کان گهٽ ڄاڻڻ اسلام ۾ روا ناهي". اهو سمورو سکر جي حالت جو معاملو آهي ۽ ان جي سمجهاڻي اچي چڪي آهي. هتي ڪرامت جي ثابتي نظر ۾ آهي.

جنيد، ابوالعباس سياري، ابوبڪر وسطي ۽ محمد بن علي ترمذي سڀني بزرگن جو خيال آهي، ته ڪرامت صحو ۽ تمڪين جي حالت ۾ ظاهر ٿيندي آهي. هن سکر کي ڪوبه دخل ناهي. هو چوڻ ٿا، ته اولياءُ سڳورا وقت جا حاڪم هوندا آهن. الله تعاليٰ کين دنيا کي هلائيندڙ ۽ والي بڻايو آهي. دنيا جو بندوبست سندن هٿ ۾ آهي. زندگي جي لاڳاپن جو مدار سندن هٿ تي هوندو آهي، تنهنڪري اهو لازم آهي، ته سندس راءِ کان پڪي ۽ پختي هوندي آهي. سندس دليين ۾ سڀني دليين کان وڌيڪ مھرباني جو مادو هوندو آهي. هو ڪمال جي درجي تي پهتل هوندا آهن. سندن شور ۽ مستي منڍ ۾ ظاهر ٿيندي آهي. ڪمال حاصل ڪرڻ کان پوءِ شور ۽ غوغا مانو ٿي آرام ۾ اچي ويندو آهي ۽ هُن ٺيڪ ٺيڪ نموني سان ولايت جي درجي تي پهچي ويندا آهن.

صوفين ۾ مشهور آهي ته اوتادن کي هر رات دنيا جي چوڌاري چڪر لڳائڻو پوندو آهي. جيڪڏهن ڪا جڳهه نظر کان پڇي ويندي آهي، ته اتي خلل پئجي ويندو آهي. هو اهڙو اطلاع (وقت جي) قطب کي ڏيندا آهن ته هو پاڻ توجهه ڏئي سندس برڪت سان خلل يا فساد دور ٿي وڃي. عام طور تي چيو ويندو آهي، ته هنن جي نظر ۾ سون ۽ مٽي هڪ جهڙا آهن. اها سکر جي نشاني آهي. ۽ نظر جي ڪوتاهي جو سبب آهي. ان جي ڪا اهميت ڪانهي. عزت ۽ اهميت ان ۾ آهي ته سون کي سون ۽ مٽيءَ کي مٽي ڄاتو وڃي ۽ انهن جي شر کان پوريءَ طرح سان واقف هجي. هن قول موجب: ”اي زرد اي سفيد، مون کان سواءِ ڪنهن ٻئي کي ڏوڪو ڏي“. يعني اي زرد زر، سفيد چاندي، ڪنهن ٻئي کي ڏوڪو ڏيو. مان اوهان کي ڏسي تڪبر ۾ اچي نٿو سگهان، ڇو ته اوهان جي شر جو مون کي پتو آهي. جيڪو سون ۽ چاندي جي بـِـرائيءَ کان واقف ٿيندو آهي. اهو ٻنهي کي هڪ ڀيرو (حجاب) سمجهندو آهي ۽ ٻنهي کي ترڪ ڪرڻ جي دعوت ڏيئي، ثواب جو حقدار ٿيندو آهي. جنهن جي نظر ۾ سون مٽيءَ جي برابر هوندو. اهو مٽيءَ کي ترڪ ڪرڻ جي تلقين نه ڪندو. حضرت حارث رضه سکر جي حالت ۾ چيو هو ته سون، پٿر، چاندي ۽ مٽي سڀ هڪجهڙا آهن. حضرت ابوبڪر صديق رضي الله تعاليٰ عنه صحو جو صاحب هو. دنيا جي مال متاع ميڙڻ جي مصيبت کان واقف هو. کيس صحيح حالت جي خبر هئي. جڏهن پيغمبر ﷺ جن هن کان پڇيو: ”پنهنجي ٻارن ٻچن لاءِ ڇا بچائي آيو آهين؟“ عرض ڪيائين ته: ”خدا ۽ خدا جو رسول“.

حضرت ابوبڪر دراق ترمذيءَ جو چوڻ آهي، ته هڪ ڏينهن مون کي محمد بن علي چيو: ”اي ابوبڪر! اڄ توکي هڪ جاءِ تي وٺي وڃبو“. مون عرض ڪيو: ”جيڪا سائين جي مرضي“. اسان اتي هليا وياسون، ٿوريءَ دير کان پوءِ اسان جي سامهون هڪ ويران جهنگ هو. ڏٺوسون ته هڪ سرسبز وڻ هيٺان هڪ تخت وڇايل هو. ان جي ڀرسان هڪ پاڻيءَ جو چشمو هو. هڪ ماڻهو تخت تي ويٺو هو. حضرت محمد بن علي جي ويجهي اچڻ تي اهو ماڻهو اٿي بيٺو ۽ هن لاءِ تخت خالي ڪيائين. ٿوري ئي وقت ۾ چئني طرفن کان ماڻهن اچڻ شروع ڪيو. جڏهن چاليهه کن گڏ ٿيا ته هن آسمان ڏانهن اشارو ڪيو. کاڌو نازل ٿيو. اسان سڀني گڏجي کاڌو. محمد بن علي ڪو سوال پڇيو. انهيءَ بزرگ جواب ۾ گهڻو ڪجهه چيو. مگر سمجهه ۾ ڪجهه به نه آيو. ٿوري وقت کان پوءِ اجازت طلب ڪئي وئي. مون کي چيائين: ”وڃ، توکي نيڪي نصيب ٿي آهي“. ترمذ واپس پهچڻ تي مون کان پڇا ڪئي: ”اي شيخ! اها ڪهڙي جاءِ هئي ۽ ماڻهو ڪير هو؟“ فرمايائين: ”اهو بني اسرائيل جو جهنگ هو ۽ اهو ماڻهو قطب مدار عليه هو“. مون پيهر پڇا ڪئي: ”اي شيخ، اسان ايتري ٿوري عرصي ۾ بني اسرائيل جي جهنگ ۾ ڪيئن پهچي وياسون؟“ هن جواب ڏنو: ”توڪي پهچڻو هو پهچي وئين، توکي پڇا ڪرڻ سان ڪهڙو واسطو آهي؟ ۽ اهڙي ڪيفيت معلوم ڪرڻ جو ڇا مطلب آهي؟“ اهي حال جي سلامتيءَ جون نشانيون آهن. هنن ۾ سکر جو ڪوبه دخل ناهي. هاڻي مان بيان کي ننڍو (مختصر) ڪندس، ڇو ته جيڪڏهن سڀ ڪجهه لکندس، ته ڪتاب ڊگهو ٿي ويندو ۽ مقصد به فوت ٿيندو. مان ڪجهه اهڙا دليل پيش ڪندس، جن جو هن ڪتاب سان واسطو آهي ۽ جيڪي ولين جي ڪرامتن ۽ حڪايتن سان لاڳاپو رکندڙ هوندا، جيئن مريدن کي واقفيت حاصل ٿئي. عالمن جي راحت، تحقيق ڪندڙ جي يادگيري ۽ عام ماڻهن جي يقين ۾ اضافو اچي، ۽ شڪ شڪي جي جاءِ نه رهي. انشاء الله تعاليٰ.

(ولين سڳورن جون ڪرامتون)

ڪرامتن جي صحت عقلي دليلن سان ثابت ٿي چڪي ۽ منطق جو ثبوت به پيش ڪيو ويو. هاڻي ضروري آهي، ته ڪتابي دليل به سامهون آندا وڃن. اهڙيون ڳالهيون به بيان ڪيون وڃن جيڪي صحيح حديثن ۾ موجود آهن. ڪرامتن ۽ ولايت وارن کان عادت جي ابتڙ ڳالهين ظاهر ٿيڻ لاءِ قرآن ۽ حديثن ۾ دليل آيل آهن. انهن جو انڪار قرآن جي نص جي انڪار وانگر آهي. پهرين ڳالهه هي آهي، ته خدا تعاليٰ قرآن ۾ فرمايو آهي: وَظَلَّلْنَا عَلَيْكُمُ الْغَمَامَ وَأَنزَلْنَا عَلَيْكُمُ الْمَنَّاءَ وَالسَّلْوِي. ”اسان اوهان لاءِ بادلن جو پاڇو ڪيو ۽ اوهان لاءِ من ۽ سلوي کي نازل ڪيو“. جيڪڏهن ڪو منڪر چوي، ته اهو حضرت موسيٰ عليه السلام جو معجزو هو، ته اسان چوندا سون، ته اهو بلڪل نيڪ آهي. ولين سڳورن

جون ڪرامتون به محمد ڪريم ﷺ جن جا معجزا آهن. حضور ﷺ جن موجود نه آهن. تنهنڪري ڪابه ڪرامت سندن معجزو بڻجي نه سگهي. اسان جو چوڻ آهي، ته جڏهن حضرت موسيٰ موجود نه هو ته طور تي هليو ويو، ته ڪڪر ۽ من و سلوي جو سلسلو به دستور موجب قائم هو. جڳهه ۽ وقت ۾ غائب هجڻ سان ڪوبه فرق نٿو پوي. جيڪڏهن مڪان ۾ موجود نه هجڻ جي حالت ۾ معجزو روا نه هو ته وقت ۾ موجود به هجڻ واري حالت به نا روا ٿي نٿو سگهي.

اسان کي حضرت آصف برخيا جي ڪرامت جي خبر آهي. حضرت سليمان عليه السلام چاهيو ٿي، ته بلقيس جي اچڻ کان اڳ ۾ سندس تخت اچي وڃي، الله تعاليٰ جي مرضي به اها هئي، ته علم وارن تي آصف جي عزت ظاهر ٿي وڃي، ۽ ماڻهو سمجهن. ته ولين سڳورن جي ڪرامت کي ظاهر ڪرڻ جائز آهي. حضرت سليمان چيو: ”ڪير آهي؟ جيڪو بلقيس جو تخت سندس اچڻ کان اڳ هتي حاضر ڪري سگهندو.“ الله تعاليٰ فرمايو: قال عفريت من الجن انا آتيك به قبل ان تقوم من مقامك. عفريت چيو: مان اوهان کي پنهنجي جڳهه تان اٿڻ کان به اڳ حاضر ڪري ڏيندس. حضرت سليمان چيو: ”ان کان به اڳ ۾“. آصف چيو: ”اوهان جي اک چپڻي کان به اڳ ۾ حاضر ڪندس.“ اهوئي ٿيو: حضرت سليمان پريشان نه بڻيو ۽ انڪار نه ڪيائين، ۽ انهيءَ شيءِ کي محال به نه ڄاتائين. اهو معجزو نه هو، ڇو ته آصف پيغمبر نه هو. هر حالت ۾ اها هڪ ڪرامت هئي، جيڪا آصف جي هٿان ظاهر ٿي، جيڪڏهن معجزو هجي ها، ته حضرت سليمان عليه پاڻ ڪري ها.

اسان کي قرآن اهو به ٻڌائي ٿو، ته حضرت زڪريا جڏهن حضرت مريم وٽ آيو ٿي، تڏهن وٽس گهر ۾ سياري جا ۽ سياري ۾ اونھاري جا ميوا موجود هئا. پڇا ڪيائين، ته اي مريم! اهي ٽولا ڪٿان آيا؟ حضرت مريم جواب ڏنو هو، ته اهي الله تعاليٰ وٽان آيا آهن. اها ڳالهه مڃيل آهي، ته حضرت مريم پيغمبر نه هئي. تڏهن به هن لاءِ الله تعاليٰ چئن لفظن ۾ چيو آهي: وَ هُزِيَ إِلَيْكَ بِجِذْعِ النَّخْلَةِ تَسَاقِطَ عَلَيْكَ رَطْبًا جَنِيًّا. ”ڪجيءَ جي وڻ کي لوڏو ڏي، ته ٽولا تازيون ڪارڪون چڻ.“ ان کان سواءِ اصحاب ڪهف واري واقعي ۾ ڪتي جو ڳالهائڻ، اصحاب ڪهف جو سمهڻ ۽ سڄي کپي پاسي بدلائڻ وغيره وَ نَقَلْبُهُمْ ذَاتَ الْيَمِينِ وَ ذَاتَ الشِّمَالِ وَ كَلْبُهُمْ بَاسِطٌ ذِرَاعَيْهِ الْآيَةِ. ”اسان سڄي کپي تي سندن پاسا بدلائيندا آهيون ۽ سندن ڪٿو چانٺ تي پيئل آهي.“

اهي سموريون ڳالهيون عادت جي ابتڙ آهن، اهي معجزو ۾ شامل ٿي نه ٿيون سگهن، تنهنڪري هر صورت ۾ کين ڪرامتون سڏبو. نه ٿيڻ جهڙن ڪمن لاءِ دعا جو قبول ٿيڻ به ڪرامت جي هڪ شڪل آهي. وڏي مسافري اک چپڻي ۾ پوري ڪرڻ، اڻ ڄاتل جاءِ تان کاڌو نازل ٿيڻ، ماڻهن جي دل جي رازن کان واقف ٿيڻ وغيره ڪرامتن ۾ شامل آهن. صحيح حديثن ۾ غار واري حديث به غور ڪرڻ جي لائق آهي.

هڪ دفعي اصحابن سڳورن پيغمبر ﷺ جن کي عرض ڪيو: ”يا رسول الله! گذريل پيغمبرن جو ڪو عجيب واقعو بيان فرمايو.“ حضور ﷺ جن فرمايو: ”ڪنهن زماني ۾ ڪي ٽي ماڻهو سفر تي وڃي رهيا هئا. رات آئي ته سمهڻ لاءِ هڪ غار ۾ هليا ويا. ٿوري رات بعد وڏو پٿر رڙهي اچي غار جي منهن تي پيو. ٽيئي جٿا ڏاڍا پريشان ٿيا ۽ هڪ ٻئي کي چوڻ لڳا ته انهيءَ غار مان نڪرڻ ناممڪن آهي. اچو ته پنهنجو ڪو چڱو ڪرد خدا تعاليٰ جي آڏو پيش ڪريون. هڪڙو چوڻ لڳو: ”منهنجا ماءُ ۽ پيءُ جيئرا هئا، موت وٽ فقط هڪ پڪري هئي، جنهن جو ڪير ماءُ - پيءُ کي پياريندو هئس. روزانو ڪائين جي پري ڪري ايندو هئس ۽ انهن کي وڪڻي، سندن طعام جو بندوبست ڪندو هئس. هڪ رات مون کي دير ٿي ويئي. پڪري ڏهي، انهن لاءِ کاڌو تيار ڪيم. ايتري دير ۾ هو سمهي پيا. مان کير جو پيالو ۽ ماني کنيو بيٺو رهيس. صبح جو هو جاڳيا ۽ ماني کاڌائون، مان پوءِ ويٺس.“ اهو بيان ڪري ان دعا گهري: ”اي منهنجا موليٰ! جيڪڏهن مون اها ڳالهه سچي ڪئي آهي، ته غار جي منهن وٽان اهو پٿر هٽ.“ پيغمبر ﷺ جن فرمايو ته پٿر ۾ ڪجهه چرپر ٿي ۽ تورڙو رستو بڻجي ويو. ٻئي ماڻهو چيو: ”منهنجي چاچي کي هڪ سهڻي ڌيءُ هئي. منهنجي دل ان ڏانهن مائل هئي. مان کيس پاڻ ڏانهن چڪيندو رهيس. مگر هو ڪڏهن به مڃڻ لاءِ تيار نه ٿي. آخرڪار کيس هڪ سو ويهه دينار پيش ڪيم ۽ هڪ

رات جي ملاقات جو سوال ڪير. هوءَ جڏهن مون وٽ آئي. تڏهن منهنجي دل تي خدا جو خوف طاري ٿي ويو. مان هن کان پري ٿي ويس ۽ پئسا به وٽس ئي رهڻ ڏنر. اهو بيان ڪري هن به دعا گهري: "اي منهنجا موليٰ! جيڪڏهن منهنجو اهو واقعو سچو آهي ته غار جي انهيءَ سوراخ کي وڌيڪ ويڪرو ڪر". پيغمبر ﷺ جن فرمايو ته پتر ۾ اوجھو چُر پُر ٿي ۽ سوراخ ڪجهه وڏو ٿي پيو. مگر ايترو نه جو هو ٻاهر نڪري سگهن. تئين ماڻهوءَ ڳالهه ڪئي: "مون وٽ ڪجهه مزدور ڪم ڪري رهيا هئا، سڀني پنهنجي مزدوري ورتي، پر هڪڙو گم ٿي ويو. مون سندس مزدوريءَ جي رقم مان هڪ پڪري خريد ڪئي. ٻئي سال به ۽ تئين سال چار پڪريون ٿي ويون. اهڙيءَ طرح سال بسال وڌنديون رهيون. ٿورن ئي سالن ۾ هڪ وڏو ڌڻ ٿي ويو. نيٺ اهو مزدور آيو ۽ پنهنجي مزدوريءَ جي گهر ڪيائين. مون کيس ٻڌايو ته اهي سڀ پڪريون سندس ملڪيت ۾ هيون هن مذات سمجهي. مگر اهي سڀ پڪريون کيس ڏيئي ڇڏيون". ائين بيان ڪرڻ کان پوءِ ان ماڻهوءَ دعا گهري: "منهنجا موليٰ جيڪڏهن مون هن واقعي متعلق سچ ڳالهايو آهي، ته سوراخ کي اڃا به ويڪرو ڪر". پيغمبر ﷺ جن فرمايو ته ان وقت اهو پتر غار جي منهن کان هٽي ويو ۽ ٿيئي مسافر ٻاهر نڪري آيا. اها ڳالهه به عادت جي ابتڙ (ناقص عادت) هئي.

جريح راهب جي باري ۾ حضور ﷺ جن جي هڪ مشهور حديث آهي. حضرت ابو هريره روايت ٿو ڪري. ته پيغمبر ﷺ جن فرمايو: ٻالڻن جي پينگهي ۾ فقط ٽن شخصن گفتگو ڪيو: هڪڙو حضرت عيسيٰ عليه السلام جنهن جي اوهان کي خبر آهي. ٻيو هڪ يهودي راهب جريح نالي، جيڪو هڪ مجتهد هو. سندس ماءُ هڪ پرديدار عورت هئي. هڪ ڏينهن پنهنجي پٽ سان ملڻ آئي. هو عبادت ۾ مشغول هو، تنهنڪري هن هڪل جو دروازو نه کوليو. ٻئي ڏينهن تي وري آئي ۽ ساڳيءَ طرح ٿيو. تئين ۽ چوٿين ڏينهن تي به ساڳي حالت رهي. آخرڪار ماڻس دعا گهري: "اي منهنجا موليٰ! منهنجي پٽ کي خوار ڪر ۽ منهنجي ڪري کيس گرفت (پڪڙ) ۾ آڻ". ان زماني ۾ هڪ خراب (فاحشه) عورت هئي، جنهن دعويٰ ڪئي هئي ته هوءَ جريح کي گمراه ڪري سگهندي. هوءَ هڪ ڏينهن سندس عبادت واري جاءِ ۾ ويئي. جريح هن ڏانهن ڪوبه ڌيان نه ڏنو. واپس ويندي هڪ ڌنار سان صحبت ڪيائين ۽ کيس پيٽ ٿي ويو. هن شهر ۾ مشهور ڪري ڇڏيو. ته کيس جريح مان پيٽ ٿيو آهي. ٻار ڄڻ کان پوءِ جريح وٽ ڪٿي وئي. جريح کي شاهي درٻار ۾ پيش ڪيو ويو. هن ٻار سان مخاطب ٿي پڇيو: "تنهنجو پيءُ ڪير آهي؟" ٻار جواب ڏنو: "اي جريح! منهنجي ماءُ توتي تهمت لڳائي رهي آهي. منهنجو پيءُ هڪ ڌنار آهي".

هڪ ٻي عورت ٻار کي جهوليءَ ۾ کنيو ويٺي هئي. هڪ سٺي پوشاڪ وارو سهڻو سوار هن جي ڀرسان لنگهيو. عورت چيو: "منهنجا موليٰ! منهنجي ٻار کي هن جهڙو جوان ڪر". ٻار چيو: "اي منهنجا موليٰ! مون کي اهڙو نه ڪريو". ٿوري دير کانپوءِ هڪ بدنام عورت اتان لنگهي، انهيءَ عورت چيو: "اي منهنجا موليٰ! منهنجي ٻچڙي کي انهيءَ عورت جهڙو نه ڪر". ٻار وري چيو: "اي منهنجا موليٰ! مون کي انهيءَ عورت جهڙو ڪر". عورت کي عجب لڳو ۽ پڇيائين: "ٻچڙا ڇا چئي رهيو آهين؟" ٻار جواب ڏنو: "اهو جوان ظالم ۽ هيءَ عورت نيڪ آهي. ماڻهو کيس خراب سڏيندا آهن ۽ کيس نه سڃاڻندا آهن. مان ظالمن ۾ شمار ٿيڻ نٿو چاهيان. مون کي چڱن ۾ شامل ٿيڻ گهرجي". حضرت عمر رضه جن جي هڪ ڪنيز (ٻانهي) زائده جي باري ۾ روايت آهي. ته هوءَ هڪ ڏينهن حضور ﷺ جن وٽ آئي ۽ سلام ڪيائين. پاڻ فرمايائون: اي زائده! تون ايتري وقت کان پوءِ ڇو آئي آهين، تون هڪ نيڪ عورت ۽ اسان کي ڏاڍي پياري آهين. زائده عرض ڪيو: "يا رسول الله، اڄ هڪ عجيب قسم جو واقعو ٻڌائڻ آئي آهيان". پڇيائون: "ڪهڙو؟" جواب ڏنائين: صبح کانين ڪرڻ لاءِ ٻاهر ويس. کانين جي پري ٻڌي، ڪٿڻ لاءِ هڪ پتر تي رکير ته ڇا ٿي ڏسان جو هڪ سوار آسمان کان زمين تي لٿو، مون کي سلام ڪري چيائين: اي زائده حضور ﷺ جن کي بهشت جي داروغي رضوان جي طرفان سلام پهچائي، ٻڌاڻجان. ته سندن امت مان ٽي جماعتون ٿينديون. هڪڙي جماعت حساب ڪتاب کان سواءِ بهشت ۾ ويندي، ٻي جماعت جو حساب سڻهڻو ڪيو ويندو، ۽ تئين جماعت اوهان جي شفاعت سان بخشي ويندي. اهو چئي سوار آسمان ڏانهن ويو ۽ مون ڏانهن

ڏنائين. مان پري ڪڍڻ جي ڪوشش ٿي ڪئي پر ڪٿي نٿي سگهيس. سوار چيو: اي زائده اها پري پٿر تي رکي ڇڏ. پٿر کي چيائين. ته اها پري زائده سان گڏجي حضرت عمر جي گهر پهچاء. پٿر پنهنجي جڳهه تان هٽيو. ۽ ڪنيز سان گڏجي حضرت عمر رضه جن جي گهر تائين پري ڪئي آيو. پيغمبر ﷺ جن ٻين اصحابن سان گڏجي آيا ۽ حضرت عمر رضه جن جي دروازي تائين آيا ۽ پٿر جي اچڻ جا نشان ڏنائون. حضور ﷺ جن فرمايو: الحمد لله! دنيا ڇڏڻ کان اڳ مون کي رضوان جي طرفان خوشخبري ملي آهي. ته منهنجي امت بخشي ۽ الله تعاليٰ ان مان هڪ عورت کي مريم ع جو درجو عطا ڪيو آهي.

مشهور آهي ته حضور ﷺ جن حضرت علاء المحزرمي رضه کي هڪ لڙائي تي موڪليو. رستي ۾ هڪ درياءُ جو وڏو حصو هو. سڀئي پاڻيءَ تي هلڻ لڳا ۽ پار پهچي ويا. ڪنهن جا پير آلا نه ٿيا.

حضرت عبدالله بن عمر لاءِ مشهور آهي. ته هو ڪيڏانهن وڃي رهيو هو. ڏنائين. ته ڪيترائي ماڻهو سڙڪ جي ڪناري تي گڏ ٿيا بيٺا آهن. هڪ شينهن سندن رستو روڪي بيٺو آهي. حضرت عبدالله بن عمر اڳتي وڌي چيو: "اي ڪتا! جيڪڏهن خدا جو حڪم آهي. ته پورو ڪر. بي حالت ۾ پنهنجو رستو وٺ". شينهن رستو ڇڏيو ۽ هليو ويو.

حضرت ابراهيم نخعي رح هڪ ماڻهوءَ کي هوا ۾ بيٺل ڏٺو. پڇيائين: "اي خدا جا مرد! اهو مقام ڪيئن حاصل ڪئي؟" جواب ڏنو: تمام معمولي ڳالهه جي ڪري دنيا کان منهن مٽي. الله جو رستو اختيار ڪيم. مون کان پڇيو ويو. ته منهنجي ڪهڙي خواهش آهي؟ مون چيو. ته مون کي هوا ۾ جڳهه ملڻ گهرجي جيئن منهنجي دل دنيا کان ڪڍجي وڃي. هڪ عجمي نوجوان حضرت عمر رضه جن جي قتل ڪرڻ جي ارادي سان مديني ۾ آيو. کيس پتو پيو. ته حضرت عمر رضه ڪنهن جهنگ ۾ سٿل هوندا. ٿوري ڳولا کان پوءِ ڏنائين ته هو مٽيءَ تي مٿي هيٺيان ڪوڙو رکيو ستا پيا آهن. خيال ڪيائين. ته انهيءَ ماڻهوءَ جو ڪري سڄيءَ دنيا ۾ فتنو برپا ٿيو آهي. هن وقت هن کي مارڻ سولو آهي. تلوار ڪڍيائين. اوچتو ٻه شينهن ظاهر ٿيا ۽ هن تي حملو ڪرڻ لڳا. هن رڙيون ڪيون ۽ حضرت عمر رضه جن جاڳي پيا. عجمي جوان سارو قصو ٻڌايو ۽ مسلمان ٿيو.

حضرت ابوبڪر صديق رضه جن جي خلافت واري زماني ۾ عراق کان آيل تحفن ۾ حضرت خالد بن وليد ڏانهن هڪ دٻي آئي. کيس ٻڌايو ويو. ته ان دٻيءَ ۾ قاتل زهر آهي ۽ اهڙو زهر ڪنهن به وقت جي بادشاهه جي خزاني ۾ ڪونهي. حضرت خالد ان دٻيءَ کي کوليو. زهر ڪڍي تريءَ تي رکيو ۽ بسم الله ڪري وات ۾ وڌائين. کيس ڪابه تڪليف نه ٿي. ماڻهو حيرت ۾ پئجي ويا ۽ گهڻائي هدايت جي رستي تي اچي ويا.

خواجه حسن بصري بيان ڪيو آهي. ته عبادان ۾ هڪ دهقاني حبشي هو. هڪ ڏينهن مون بازار مان ڪجهه خريد ڪيو. ۽ ان وٽ ڪٿي ويس. هن پڇيو. ته ڇا آهي؟ مون چيس: "تنهنجي ڪاٺ لاءِ ڪجهه ڪٿي آيو آهيان. شايد توکي ضرورت هجي. هو مون تي ڪليو ۽ هٿ سان اشارو ڪيائين. صحرا (رڻ) جا سمورا پٿر ۽ ٺڪر سون بڻجي ويا. مان سخت شرمندو ٿيس ۽ سيڪجهه ڇڏي خوف ۾ پڇي ويس".

حضرت ابراهيم اڏهر جو چوڻ آهي: مان هڪ گودڙيءَ واري سان مليس. مون کي اُچ هئي ۽ پاڻي گهريم. هن چيو: "مون وٽ پاڻي به آهي ۽ کير به". مون چيو: "مون کي پاڻيءَ جي ضرورت آهي". هو اُٿيو ۽ هڪ پٿر کي لٽ هيٺائين. پٿر مان صاف ۽ منو پاڻي جاري ٿيو. مون کي عجب لڳو. گودڙيءَ واري چيو. ته عجب ڪاٺ نه گهرجي. ٻانهو فرمانبردار هوندو ته سڄو جهان ان جو فرمانبردار ٿيندو.

چون ٿا. ته هڪ دفعي حضرت ابو درداءِ ۽ حضرت سلمان فارسي ويٺا هئا ۽ گڏجي ماني کائي رهيا هئا. سندن پيالي مان تسبيح جو آواز اچي رهيو هو.

حضرت ابو سعيد خراز بيان ٿو ڪري: "ڪنهن وقت مان ٽن ڏينهن ۾ هڪ دفعو ماني کائيندو هئس. بيبابان (صحرا) ۾ رهندو هئس. هڪ دفعي ٽئين ڏينهن بک محسوس ڪيم. طبعيت کي عادت موجب طلب ٿي مگر ڪاٺ لاءِ ڪجهه به نه

مليو. مجبور ٿي هڪ جاءِ تي ويهي رهيس. خدائي آواز آيو: اي ابو سعيد! توکي ضعيفي جي دُور ٿيڻ جي ضرورت آهي. يا مانيءَ جي، يا قوت جي؟ عرض ڪيو ته مون کي قوت گهرجي. ايتري ۾ قوت محسوس ڪيو ۽ ٻارهن منزلن ماني کان سواءِ پنڌ ڪري ويس.

اهو مشهور آهي، ته اڄڪلهه تستر ۾ حضرت سهيل بن عبدالله جي گهر کي ”بيت السباع“ سڏيندا آهن. تستر جي ماڻهن جو پورو يقين آهي، ته انهيءَ بيت السباع (پيريندڙ جانور جو گهر) ۾ ڏرندا ۽ شينهن ايندا آهن ۽ حضرت سهيل کين کارائيندو آهي ۽ سندن رڪوالي ڪندو آهي.

حضرت ابوالقاسم مروزي جو بيان آهي: مان هڪ ڏينهن ابوسعيد خرازي سان وڃي رهيو هئس. درياءُ جي ڪپ تي هڪ گودڙيءَ وارو جوان نظر آيو. ان جي هٿ ۾ پيالو هو ۽ پيالي ۾ لٽڪيل هڪ مس ڪپڙي هئي. حضرت ابو سعيد چيو، ته ان ماڻهوءَ جي پيشاني عابدين جهڙي آهي، ۽ معاملي جو صاحب معلوم ٿئي ٿو. ظاهر ۾ به هڪ پهتل ماڻهو نظر ٿو اچي، مگر مس ڪپڙي کي ڏسي معلوم ٿئي ٿو ته، اڃا طلب جي مقام تي آهي. اچو ته هن کان پڇون، خراز اڳتي وڌي پڇيو: خدا وٽ پهچڻ جو رستو ڪهڙو آهي؟ جواب ڏنائين: ٻه رستا آهن: هڪڙو عام ماڻهن لاءِ ۽ ٻيو خاص ماڻهن لاءِ، خاص ماڻهن واري رستي جي توکي خبر ناهي. عام ماڻهن جو رستو اهو آهي ته وڌندا هلو. پنهنجي معاملي کي الله جي ملڻ جو رستو سمجهو، ۽ مس ڪپڙي کي حجاب جو هٿيار نه سمجهو.

حضرت ڏالنون مصري بيان ڪيو آهي: ”مان هڪ دفعي ٻيڙيءَ ۾ مصر کان جدي وڃي رهيو هئس، هڪ گودڙي وارو جوان ٻيڙيءَ ۾ هو، مون کي ساڻس ملاقات جو چاهه ٿيو، مگر سندس رعب ايترو هو، جو ساڻس ڳالهائڻ جي جرات نه ٿي. هو وقت جو صاحب هو، ۽ ڪنهن به حالت ۾ عبادت کان واندو نظر نٿي آيو. هڪ ڏينهن ڪنهن ماڻهوءَ جي جواهرن جي تيلهي گر ٿي ويئي. مالڪ انهيءَ درويش تي تهمت هنئي. ماڻهو کيس سزا ڏيڻ لاءِ تيار ٿيا. مون چيو ته مٿس سختي نه ڪريو، مون کي پڇڻ ڏيو. هن جي ويجهو ويس ۽ نرميءَ سان چيو، ته هي ماڻهو منجهس چوريءَ جو گمان ٿا رکن ۽ سختي ڪرڻ ٿا چاهين. مون کين روڪيو آهي، ٻڌايو ته ڇا ڪجي؟“ درويش آسمان ڏانهن منهن ڪري هوريان ڪجهه چيو. مون ڏٺو ته ڪيتريون ئي مڇيون پاڻيءَ تي مٿي اچي ويون. هر هڪ جي وات ۾ هڪ موتي هو: درويش هڪڙو موتي وٺي، ان ماڻهوءَ کي ڏنو. ماڻهو اهو ڏسي رهيا هئا، ته هوءَ ٻيڙيءَ مان لهي پاڻيءَ تي هلڻ لڳو ۽ پري هليو ويو. تيلهي چورائڻ وارو ٻيڙيءَ تي موجود هو. هن تيلهي پاڻ پاڻيءَ ۾ اچي هڻي. ٻيڙيءَ وارا ڏاڍا شرمسار ٿيا.

حضرت ابراهيم رقي جو چوڻ آهي: ”مان شروعات ۾ حضرت مسلم مغربي جي زيارت جو ارادو ڪيو. مسجد ۾ پهتس، ته هو نماز پڙهائي رهيو هو. سندس سورة فاتحه (الحمد) جي قرائت (پڙهڻي) غلط هئي، مون کي پنهنجي محنت ۽ تڪليف جو احساس ٿيو. اها رات اتي گذاريم. ٻئي ڏينهن طهارة لاءِ فرات درياءُ ڏانهن وڃي رهيو هئس ته رستي ۾ هڪ شينهن ستل نظر آيو. واپس موٽي آيس، مگر ٻيو شينهن منهنجي پٺيان لڳي پيو. مون زور سان رڙيون ڪيون. حضرت مسلم پنهنجي عبادت گاه کان ٻاهر آيو. شينهن ان کي ڏسي ڪٽڻ جهڪائي ڇڏيو. هن ٻنهي شينهن جي ڪن - مهٽ ڪئي ۽ چيو: اي خدائي ڪٿو، مون توهان کي ڪيترا دفعا چيو آهي، ته منهنجي مهمانن کي تنگ نه ڪندا ڪريو. وري مون ڏانهن منهن ڪري چيائين: اوهان ماڻهو مخلوق جي ظاهري حالت ٺيڪ ڪرڻ ۾ مشغول آهيو. تنهنڪري مخلوق کان ڊڄندا آهيو. اسان خدا جي نالي سان باطن ٺيڪ ڪندا آهيو. تنهنڪري مخلوق اسان کان ڊڄندي آهي.“

هن دفعي مان پنهنجي مرشد سان بيت الجن کان دمشق وڃي رهيو هئس. ڏاڍي برسات وسي رهي هئي. گپ جي ڪري مشڪل سان هلي ٿي سگهياسون. مون ڏٺو ته مرشد جي جتي ۽ ڪپڙا سڪل آهن. مون پڇيو ته ٻڌايائون: ”مون پنهنجي همت جي بدران توڪل تي ڀروسو ڪيو ۽ باطن کي لوڻ لالچ کان پاڪ ڪيو. منهنجي مولا مون کي گپ کان حفاظت ۾ رکيو.“

مون کي هيڪر مشڪل پيش آئي. ان جو حل ڪرڻ مون لاءِ محال هو. مان شيخ ابوالقاسم ڪرماني جي زيارت لاءِ

طوس پهتس. کيس پنهنجي گهر واري مسجد ۾ ڏنر. هو اڪيلاپ ۾ هڪ ٽنهي سان منهنجو حال بيان ڪري رهيو هو. مون کي سوال ڪرڻ کان سواءِ جواب ملي ويو. مون پڇيو: ”اي شيخ! اوهان ڪنهن سان ڳالهائي رهيا آهيو؟“ فرمايائين ته: هاڻي هاڻي الله تعاليٰ هن ٽنهي کي زبان عطا ڪئي، جنهن مون کان اهو سوال پڇيو.“

فرغانه جي هڪ ڳوٺ شلائڪ ۾ اوتاد مان هڪ ڪراڙو بزرگ رهندو هو. ماڻهو کيس ”باب عمر“ سڏيندا هئا. ان علائقي ۾ سمورا ماڻهو وڏي بزرگ کي ”باب“ چوندا هئا. سندس گهر واري هڪ پاڪ دامن عورت فاطمه جي نالي سان هئي. مان سندس زيارت لاءِ اتي ويس. ويجهڙو ٿيس ته چيائين: ڇو آيو آهين؟“ عرض ڪيم ته: ”شيخ صاحب جي زيارت لاءِ انهيءَ اميد تي آيو آهيان ته مهرباني جي نظر ٿئي. چيائين ته: ”پاڻ فلاڻي ڏينهن کان تنهنجي انتظار ۾ هئس ته توکي ڏسي وٺان. جيئن تون هيڏي هوڏي تي نه وڃين.“ مون حساب ڪيو ته اهو ڏينهن منهنجي توبه جي ابتدا وارو هو. پوءِ چيائين: ”سفر ٻاراڻو ڪيل نه آهي. پهر ڇڏين ته همت (تصور) سان اڃاءِ. ڪنهن به شيخ جي زيارت مان ڪجهه حاصل نه ٿيندو آهي. حضور اشباع (جسماني ويجهڙائي) بيڪار شيءِ آهي.“ پوءِ چيائين: ”اي فاطمه، جو ڪجهه موجود هجي، اهو کڻي اچ ته هي درويش کائي.“ هوءَ هڪ ٽالهيءَ ۾ تازا انگور ۽ ڪارڪون کڻي آئي ۽ منهنجي سامهون رکيائين (اها انگورن جي مند نه هئي ۽ فرغانه ۾ ڪجيءَ جا وڻ ڪين آهن).

هڪ دفعي جي ڳالهه آهي ته دستور موجب مهنا ۾ حضرت ابو سعيد جي مزار تي اڪيلو ويٺو هئس. هڪ سنيد ڪبوٽر آيو ۽ قبر جي غلاف (پٿر) ۾ اندر هليو ويو. مون سمجهيو، ته ڪنهن جو پاليل ڪبوٽر هليو ويو آهي. غلاف مٿي ڪري ڏنر. ته اتي ڪجهه به نه هو. ٻئي ٽئين ڏينهن تي به ساڳيو ئي واقعو پيش آيو. مون کي سخت تعجب ٿيو. هڪ رات مون کي خواب ۾ شيخ نظر آيو. مون پڇيو، ته جواب مليو: ”ڪبوٽر منهنجي معاملن جي صفائي آهي، جيڪا ڏهاڙي مون سان گڏ ويهڻ لاءِ قبر ۾ ايندي آهي.“

حضرت ابوبڪر وراق جو چوڻ آهي: هڪ ڏينهن محمد بن علي حڪام ترمذي پنهنجي تصنيفن مان ڪجهه پنا ڪري مون کي ڏنا ۽ چيو، ته اهي درياءُ ۾ اڇلي اچان. مون ٻاهر اچي ڏٺو، ته هڪ عجيب و غريب لکيت هئي. انهن کي درياءُ ۾ اڇلڻ تي دل نه ٿي. مون اهي پنا پنهنجي گهر ۾ اچي رکي ڇڏيا ۽ واپس موٽي اچي چيم ته: درياءُ ۾ وجهي آيو آهيان. هن پڇيو: ”ڇا ڏٺي؟“ مون چيو ته ڪجهه به نه ڏٺو. چيائين ته: توهي درياءُ ۾ نه اڇليا آهن، وڃ ۽ وجهي اچ. مون چيو، ته ٻن مصيبتن ۾ ڦاٿس: هڪڙي هيءَ ته هو پاڻيءَ ۾ وجهڻ لاءِ چوڻو چوي ۽ ٻي اها ته پاڻي ۾ وجهڻ سان ڇا ظاهر ٿيندو؟ مان مجبوراً واپس ٿيس. اهي پنا کڻي درياءُ ۾ اڇليمر. پاڻيءَ مان اوچتو هڪ صندوق ظاهر ٿي، جنهن جو مٿيون پڙ لٿل هو. پنا ان ۾ هليا ويا ۽ پڙ بند ٿي ويو. پاڻي اصلي صورت ۾ اچي ويو. مان حڪيم ترمذي وٽ واپس آيس ۽ سارو واقعو بيان ڪيم. چيائين ته: هاڻي برابر پنا درياءُ ۾ اڇليا ويا آهن. مون چيو: حضرت، خدا جي واسطي ٻڌايو ته اهو ڪهڙو راز آهي؟ چيائين: مون تصوف تي هڪ ڪتاب لکيو هو، ان کي سمجهڻ هر ماڻهوءَ جو ڪم نه هو. اهو ڪتاب مون کان حضرت خضر عليه السلام گهريو هو. سندس حڪم سان هڪ مڇي اها صندوق کڻي آئي. الله تعاليٰ پاڻيءَ کي حڪم ڏنو، ته اها صندوق حضرت خضر عليه السلام کي پهچائي ڏي.

اهڙيون شيون ٻيون به ڪيتريون ئي ڳالهيون لکان ته جيڪر طبيعت جو ڏٺو نه ٿئي. هونئن به هن ڪتاب مان منهنجي مراد تصوف کي ثابت ڪرڻ آهي. فروغن ۽ ٻين معاملن جي باري ۾ ٻين نقل ڪندڙ گهڻو ڪجهه لکي ڇڏيو آهي ۽ ماڻهو ممبر تي چڙهي بيان ڪندا آهن. هاڻي ٻين فصلن ۾ اهڙين ڳالهين جي سمجهاڻي ڏيندس، جيڪي هن مضمون سان واسطو رکندڙ آهن، ته جيئن ٻيهر بيان ڪرڻ جي ضرورت نه پوي.

ولين تي نبين جي فضيلت

صوفين جا مشائخ ان ڳالهه تي متفق آهن، ته اولياءَ هر لحاظ کان نبين جي پيروي ڪندڙ آهن ۽ سندن دعوت جي تصديق ڪندڙ هوندا آهن. پيغمبر ولين کان وڌيڪ هوندا آهن. ولايت جي انتها، نبوت جي ابتدا ٿيندي آهي. هر نبي ولي

هوندو آهي. مگر ولين ۾ ڪوبه نبي نه هوندو آهي. نبي انساني ڪمزورين کان دائمي طرح تي پاڪ هوندا آهن. اولياءَ جو مقام نبين لاءِ حجاب جي حيثيت رکندو آهي. اهو صوفي سڳورن ۽ اهل سنت جو مڃيل فيصلو آهي. حشويه فرقي وارن جي هڪ جماعت جيڪا خراسان ۾ آهي. اها انهيءَ خيال جي خلاف آهي. اهي متڪلمين مان آهن ۽ توحيد جي اصول جي ابتڙ آهن. اهي طريقت جي بنياد کي به نٿا سمجهن. ۽ پاڻ کي ولي ٿا سڏرائين. انهيءَ ۾ شڪ ناهي ته هو ولي آهن. مگر شيطان جا ولي آهن. هنن جي خيال موجب ولي نبين کان افضل ٿيندا آهن. اهو سندن گمراهي جو نتيجو آهي. جو هو هڪ جاهل کي حضور ﷺ کان وڌيڪ سمجهي رهيا آهن. هڪ ٻي جماعت به انهيءَ طريقي تي هلندڙ آهي. اهي الله تعاليٰ جو حلول ۽ نزول يعني منتقل ٿيڻ جي معنيٰ کي جائز سمجهندا آهن. اهي ٻنهي ڌڪاريل جماعتن جا عقيدا آهن. جن جي ذڪر ڪرڻ لاءِ مان واعدو ڪيو هو. ته هن ڪتاب ۾ بيان ڪندس. (انشاء الله تعاليٰ) اهي جماعتون اسلام جي دعوا ڪنديون آهن. ۽ برهمڻن جون هر خيال آهن. نبين جي خصوصيت جو منڪر. ڪافر ٿيندو آهي.

نبي سڳورا دعوت ڏيندڙ ۽ امام هوندا آهن. ولي سندن پٺيان هوندا آهن. اهو محال آهي جو پٺيان ايندڙ (مقتدي) امام کان بهتر هجي. مطلب ته جيڪڏهن سمورن ولين سڳورن جا احوال. دَر ۽ سندن حياتيون هڪ جاءِ تي رکجن ۽ سندن مقابلو نبيءَ جي هڪ قدم سان ڪيو وڃي. ته يقيناً اهي سڀئي احوال ۽ دَر خسيس نظر اچن. ڇو ته ولي طلب جي رستي تي هلندا آهن. ۽ نبي منزل تي پهچي مقصد جا موتي حاصل ڪري چڪا هوندا آهن. ۽ ان کان پوءِ دعوت ڏئي ماڻهن کي حق جو رستو ڏيکاريندا آهن. جيڪڏهن انهن بي دينن مان ڪو چوي. ته قاعدو هي آهي ته ڪنهن ملڪ مان موڪليل سفير ۱. کان وڌيڪ نه هوندو آهي. جنهن ڏانهن موڪليو ويندو آهي. جبرائيل پيغمبرن ڏانهن ايندو آهي. مگر پيغمبرن جو مقام هن کان مٿانهون آهي. انهن ماڻهن جو اهو خيال غلط آهي. اسان جو چوڻ آهي. ته جيڪڏهن ڪنهن ماڻهو ڏانهن سفير موڪليو وڃي. ته بيشڪ هو بهتر هوندو جنهن ڏانهن سفير موڪليو ويو. جبرائيل هر هڪ پيغمبر ڏانهن آيو. هر پيغمبر جبرائيل کان بهتر هو. ليڪن جڏهن ڪو رسول ڪنهن جماعت يا قوم ڏانهن موڪليو ويندو. ته اهو انهيءَ قوم کان بهتر هوندو آهي. جهڙيءَ طرح هر پيغمبر پنهنجي امت کان بهتر هوندو آهي. هن معاملي ۾ ڪوبه عقل وارو غلطي نه ڪندو. نبيءَ جو هڪڙو دَر به وليءَ جي زندگي کان وڌيڪ هوندو آهي. ولي جڏهن پنهنجي باطني مجاهدي ۽ ظاهري عبادت سان ڪمال جي درجي تي پهچندو آهي. تڏهن مشاهدي جو مقام ماڻهن ۽ بشریت جي حجاب کان چوٽڪارو حاصل ڪندو آهي. حالانڪ حقيقت ۾ هو خاص بشریت ۾ گرفتار هوندو آهي. ان جي ابتڙ رسول جو پهريون قدم ئي مشاهدو هوندو آهي. رسول جي ابتدا وليءَ جي انتها ٿيندي آهي تنهنڪري هڪ سان ٻئي جو تصور ڪري نٿو سگهجي. توهان ڄاڻو ٿا. ته حق جا سمورا طالب هڪ راءِ سان چون ٿا. ته ولايت جو ڪمال ڌار ڌار رهڻ واري حالت تان هتي گڏ ٿيڻ واري درجي تي ايندو آهي. ان جي صورت اها هوندي آهي جو ٻانهن ان مقام تي پهچي ويندو آهي. جتي دوستيءَ جي غلبي کان عقل جي نظر جو دستور باطل ٿي ويندو آهي ۽ هر شيءِ ۾ فاعل ڪُل سڀني ڪمن جو ڪندڙ يعني خالق نظر ايندو آهي. حضرت ابو علي رود باري جي قول موجب: جيڪڏهن اسان سندس ديدار (رويت) کان محروم ٿي وڃون. ته جيڪر اسان جي عبادت بيڪار ٿي وڃي. ڇو ته سندس عبادت جو شرف سندس ديدار سان ئي حاصل ٿيندو آهي. نبين لاءِ اها حقيقت حال جي ابتدا هوندي آهي ۽ سندن زندگي ۾ ڪوبه فرق نٿو اچي. نفي. اثبات. مسلڪ. لاڳاپن لاهڻ واري حالت. قبول ڪرڻ يا پري ڪرڻ واري حالت. ابتدا ۽ انتها سڀ مجموعي طور (گڏيل) تي هوندا آهن. حضرت ابراهيم عليه السلام جن اڳ ۾ سج کي ڏسي چيو. ته اهو منهنجو رب آهي. جڏهن چنڊ ۽ تارن کي ڏٺائين تڏهن به چيائين. ته اهو منهنجو رب آهي. ڇو ته سندن دل الله تعاليٰ جي غلبي هيٺ آيل هئي. پاڻ عين جمع واري مقام تي هئا. سندن نظر ڪنهن به غير شيءِ تي نه پئي. جيڪڏهن ڏٺائون تڏهن به جمع جي نظر سان ڏٺائون. الله جي عين ديدار ۾ محو ٿي. ديدار جي تاب کان بيزاري جي حالت ۾ چيائون: "مان گم ٿي وڃڻ وارن سان محبت نه ڪندو آهيان". ابتدا توڙي انتها ۾ جمع واري نظر هئي. ولايت لاءِ ابتدا به آهي. ته انتها به آهي. نبوت لاءِ اهي ڳالهيون نه آهن. نبي جيستائين هئا. تيستائين نبوت جي

درجي تي هئا. جيستائين کين رهڻو هو، تيستائين کين نبوت جي درجي تي رهڻو پيو. نبوت جي ظاهري ٿيڻ کان اڳ ۾ به الله تعاليٰ جي علم ۽ ارادي موجب هو نبوت جا صاحب هئا.

حضرت ابو يزيد رح کان پڇيو ويو، ته هو نبين جي باري ۾ ڇا فرمائين؟ فرمايائين: خدا ائين نه ڪري. اسان نبين جي باري ۾ فيصلا ڏيئي نٿا سگهون. انهن جي باري ۾ اسان تصور، اسان جي ذاتي حيثيت موجب، الله تعاليٰ سندن نقي ۽ اثبات کي اهڙي مقام تي رکيو آهي، جتي انساني نظر پهچي نه سگهندي آهي. ولين جو مرتبو ماڻهن جي نظر کان مخفي هوندو آهي. اهڙيءَ طرح نبين جو مقام ولين جي دخل اندازي کان مٿيرو هوندو آهي. زماني جي حجت حضرت ابو يزيد فرمايو آهي: ما صرت الي الوحدانية فصرت طيراً جسمه من الاحدية وجناحه من الديمومية فلم ازل الطير في هواء الهوية حتي الي هواء التنزية ثم اشرف علي ميدان الازلية رويت شجر الاخدية فنظرت فعلمت ان هذا كله حد غيره. مون ڏٺو، ته منهنجي روح کي آسمان تي وٺي ويا. ان ڪيڏانهن به ڌيان نه ڏنو، توڙي بهشت ۽ دوزخ سندس آڏو آندا ويا. اهو حادثن ۽ حجابن کان پاڪ هو. پوءِ مان هڪ ڀڪي بڻجي ويس، جنهن جو جسم وحدانيت ۽ بازو ابدیت (هميشه رهڻ واري حالت) هئا. مان هوا ۾ اڏامندو رهيس، ايتري قدر جو ازل واري ماحول ۾ داخل ٿي ويس ۽ احديت واري وڻ کي ڏٺو. غور ڪري ڏٺو، ته سڀ ڪجهه مان هئس. مون دانهن ڪري چيو: منهنجا مولائي، جيستائين منهنجي آنا (هستي) موجود آهي، تيستائين تو ڏانهن رستو ملڻ محال آهي. مون کي آنا کان چوڻ ڪارو نٿو ملي. مان ڇا ڪريان؟ حڪم ٿيو: ”اي ابو يزيد! آنا کي چوڻ ڪاري لاءِ اسان جي دوستن جي پيرويءَ جي ضرورت آهي. سندن قدمن جي خاڪ کي اکين جو سرمو بڻاءِ ۽ سندن فرمانبردار ٿي ره.“ اهو هڪ ڊگهو داستان آهي. طريقت وارا ان کي ابو يزيد جو معراج سڏيندا آهن. معراج مان مراد ويجهڙائي (قرب) آهي. نبين جو معراج جسماني طور تي ظاهر ٿيندو آهي. ولين جو معراج همت ۽ روح سان واسطو رکندڙ آهي. نبين جو جسم پاڪ ۽ صاف ۽ ويجهڙائيءَ واري معاملي ۾ ولين جي دل ۽ روح وانگر ٿيندو آهي. اهو ظاهري فضيلت جو دليل آهي. ٿيندو هيئن آهي ته ولي سکر واري حالت ۾ پاڻ کان پري ٿي ويندو آهي ۽ روحاني درجن کان لنگهي، الله جي ويجهڙائيءَ واري مقام تي پهچندو آهي. جڏهن صحو واري حالت ۾ واپس ٿيندو آهي، تڏهن سمورا دليل سندس دل تي آثار جي ويندا آهن. ۽ کيس انهن جو علم حاصل ٿيندو آهي. ظاهر آهي، ته جسماني معراج ۽ انهي فڪر واري معراج ۾ زمين ۽ آسمان جو فرق هوندو آهي. الله بهتر ڄاڻندڙ آهي.

نبين ۽ ولين جي فرشتن تي فضيلت

سڀني سَنِين ۽ طريقت مشائخن جو يڪراءِ فيصلو آهي ته نبي ۽ سمورا ولي (جيڪي آفتن کان محفوظ آهن) فرشتن کان بهتر آهن. فقط معتزله فرشتن کي نبين کان وڌيڪ سمجهندا آهن. سندن چوڻ آهي، ته فرشتن جو درجو مٿانهون آهي ۽ هو پيدائشي طور تي لطيف (ميراڻ کان پاڪ) آهن. خاص طور تي الله تعاليٰ جي زياده فرمانبرداري ڪندا آهن، تنهنڪري سندن مقام مٿانهون آهي. مان چوان ٿو، ته حقيقت ان ڳالهه جي بلڪل ابتڙ آهي. جسماني فرمانبرداري، درجي جي بلندي ۽ پيدائشي لطافت خدا تعاليٰ جي مهرباني جو مقرر ٿيل سبب (علت) ناهي. اهي سموريون شيون ابليس ۾ به موجود هيون، مگر سڀني جو عقيدو آهي، ته هو لعنت ڪيل ۽ ذليل آهي. خدا جو فضل ان لاءِ هوندو آهي، جنهن کي الله تعاليٰ چاهي ۽ جنهن کي خدائي رحمت پاڻ چوندي. نبين جي فضيلت جو دليل اهو آهي، ته الله تعاليٰ فرشتن کي حڪم ڏنو ته آدم کي سجدو ڪن. اها مڃيل ڳالهه آهي ته جنهن کي سجدو ڪيو وڃي، اهو سجدو ڪندڙ کان بهتر هوندو آهي. جيڪڏهن هن ڳالهه جي برخلاف اهو چيو وڃي ته ڪعبو بي جان پٿر مان ٺهيل آهي ۽ مومن جو درجو به بلند آهي، مگر اهو سجدو ڪندو آهي. اهڙيءَ طرح فرشتا آدم کي سجدو ڪرڻ جي باوجود مرتبي ۾ مٿانهون آهن. مان چوندس، ته هر هڪ عقل وارو سمجهي ٿو، ته مومن پٿر، پٿر يا محراب کي سجدو ڪندو آهي. سجدو فقط الله کي ڪبو آهي. اسان اهو به ڄاڻو ٿا، ته فرشتن فقط آدم کي ئي سجدو ڪيو، الله تعاليٰ فرمايو آهي: اسجدوا لادم ”يعني آدم کي سجدو ڪيو.“ مومن جي سجدو متعلق فرمايائين: واسجدوا واعبدوا ربكم ”سجدو ڪريو ۽ پنهنجي رب جي بندگي ڪريو.“ ڪعبو آدم وانگر ٿي

نٿو سگهي. ڪوبه ماڻهو جڏهن نماز پڙهندو آهي، تڏهن سندس منهن هرو ڀرو ڪعبي ڏانهن نه هوندو آهي. هن کي عذر هوندو آهي. جڏهن ڪنهن جهنگ ۾ ڪعبي جو طرف معلوم نه ٿئي، تڏهن جنهن طرف به منهن ڪبو. ته نماز ٿي ويندي. فرشتن تي آدم جي سامهون سجدي ڪرڻ ۾ ڪوبه عذر نه هو. هڪڙي، بهاني سان عذر بڻايو، ته لعنتي ۽ ذليل بڻجي ويو. عذر وارن لاءِ اهي دليل چٽا ۽ روشن آهن.

ان کان سواءِ فرشتا فقط ان ڳالهه تي وڌيڪ ڪيئن ٿي سگهندا ته هو الله جي معرفت ۾ مٿانهان آهن؟ هنن جي ته فطرت (جبلت) ئي اهڙي آهي. هو شهوت کان خالي هوندا آهن ۽ سندن دليون لالچ ۽ مصيبت کان اڻ واقف هونديون آهن. سندن طبيعت مڪر ۽ فريب کان پاڪ ٿيندي آهي. سندن غذا خدا جي فرمانبرداري ۽ مشرب خدا جي حڪمن جي پوئواري هوندي آهي. ان جي ابتڙ انساني فطرت شهوتن جو مرڪب هوندي آهي. گناهه ۾ ڦاسڻ انساني ڪمزوري آهي. حرص ۽ حوس سدس خصوصي عادت هوندي آهي. شيطان جو مٿس ايترو قبضو آهي، جو هو سندس رڳ رڳ ۾ سمائل آهي ۽ رت وانگر بدن ۾ چڪر هڻندو ٿو رهي. سڀني خرابين جو مرڪز اماره نفس ساڻس ڪٺو آهي. جنهن جي وجود ۾ اهي سموريون شيون هجن ۽ اهو شهوتن جي غلبي جي باوجود فحش ڳالهين کان بچي، حرص هوس جي هوندي، دنيا سان ناتا ٽوڙي، شيطاني وسوسن هوندي، گناهه کان پرهيز ڪري، نفس جي آفتن کان پري رهي، عبادت، فرمانبرداري، نفس جي مجاهدي، ۽ شيطان جي مخالفت ۾ مشغول رهي، اهو يقين سان اهڙي مخلوق کان افضل آهي، جنهن جي طبيعت ۾ شهوتن جي ڪشمڪش نه هجي، جيڪا غذا جي ضرورت ۾ لذت نه ڄاڻندي هتي ايتري جو لفظ مبالغوي (وڌاءِ) طور استعمال ٿيو آهي. ٻئي جهان ۾ عمر جي بقا لاءِ فنا ڪانهي. بهرحال فنا ۽ بقا کي هن طرح سمجهڻ گهرجي. ته جڏهن جهالت فنا ٿيندي آهي تڏهن علم کي بقا ملندي آهي. جڏهن گنهگاري فنا ٿيندي آهي تڏهن فرمانبرداري بقا جو جامو پائيندي آهي. انسان جڏهن فرمانبرداري ۽ علم حاصل ڪندو آهي تڏهن الله جي ذڪر کان غفلت فنا ٿي ويندي آهي. ٻين لفظن ۾ جڏهن انسان کي الله جي معرفت نصيب ٿيندي آهي ۽ هو الله جي معرفت ۾ بقا حاصل ڪندو آهي تڏهن سندس غفلت فنا ٿي ويندي آهي، يعني هو ڪنهن به حالت ۾ الله کان غافل نه رهندو آهي، ۽ اها غفلت واري فنا الله جي ذڪر ۾ بقا جو سبب بڻبي آهي. خراب صفتن تان هٽ ڪئي سهڻيون صفتون اختيار ڪريون پونديون آهن.

تصوف جي خاص ماڻهن کي هن ڳالهه ۾ اختلاف آهي. اهي فنا ۽ بقا کي علم يا حال سان نسبت نه ڏيندا آهن. اهي ٻنهي لفظن کي ولايت جي ڪمال واري درجي ۾ استعمال ڪندا آهن. اها حالت انهن ولين سڳورن جي آهي، جيڪي مجاهدي جي تڪليف کان فارغ ٿي چڪا آهن، مقامن ۽ حال جي تبديلين کان آزاد آهن، جن طلب جي ميدان ۾ مقصد جو مقام حاصل ڪيو آهي، جن هر ڏسڻ جهڙي شيءِ ڏسي ڇڏي آهي، ۽ حاصل ڪرڻ کان پوءِ ان جي ڪجهه به نه هجڻ واري حالت ڏٺي آهي، جيڪي هر ڳالهه کان منهن موڙي چڪا آهن. پنهنجي مراد پوري ڪرڻ لاءِ پنهنجي ارادي کان هٽ ڪئي چڪا آهن. هلندڙ ۽ هر دعوا کان بيزار آهن، اصل کان ڪٽجي چڪا آهن، ڪرامتن کي حجاب سمجهندڙ آهن، جن جي نظر مان هر مقام گذري چڪو آهي، جيڪي آفت واري لباس ۾ آهن ۽ مراد کي پهچي نامراد رهن ٿا، هر مشرب کان پري آهن، ۽ هر لاڳاپي کان دور رهن ٿا. ڪنهن چيو آهي: لِيَهْلِكْ مَنْ هَلَكَ جَنْ بَيْنَةِ وَيَحْيِي مَنْ حَيَّ عَنْ بَيْنَةِ "جيڪو هلاڪ ٿيو اهو مشاهدي سان ٿيو ۽ جيڪو جيئرو رهيو اهو به مشاهدي سان جيئرو رهيو". مون به هن باري ۾ شعر چيو آهي:

فنايت فنا ٿي فقد هواي فصار هواي الامور هواڪ.

"مون پنهنجي خواهش کي مٽائي فنا کي فنا ڪيو. منهنجي هر خواهش تنهنجي ٿي وئي جڏهن ڪنهن پنهنجين ذاتي وصفن کي فنا ڪيو تڏهن ڇڻ ته هن کي ڪامل بقا حاصل ٿي ويئي".

ماڻهو جڏهن وجود جي عالم ۾ ذاتي وصفن کي فنا ڪندو آهي تڏهن پنهنجي مراد جي فنا ٿيڻ سان مراد جي بقا حاصل ڪندو آهي. پوءِ نه دوري رهندي آهي نه ويجهڙائي، نه وحشت، نه پيار، نه صحنو نه سکر. نه ميلاپ نه جدائي، نه هلاڪت نه پاڙ پٽڻ، نه نالو نه نشان، نه ڪو طرف نه تحرير، مشائخن مان ڪنهن جو شعر آهي:

اسان جي وصفن ۾ شامل آهن. اها ڳالهه ٻنهي ۾ شريڪ آهي. فنا ڪنهن هڪ وصف جي فنا آهي جو ڪنهن ٻي وصف جي بقا سان پيدا ٿيندي آهي. بقا کان سواءِ فنا ۽ فنا کان سواءِ بقا به ٿي سگهنديون آهن. انهيءَ لحاظ کان فنا مان مراد غير جي ذڪر جي فنا آهي ۽ بقا جو مطلب الله جي ذڪر جي بقا آهي. من فنا من المراد بقي بالمراد. ”جيڪو ماڻهو پنهنجي مراد کان فاني ٿيو. اهو الله جي مراد سان باقي ٿيو.“ ڇو ته انساني مراد فاني آهي. ۽ الله جي مراد باقي آهي. انسان پنهنجي فاني مراد تي قائم رهندو. ته سندس قيامت فنا تي ٿيندي. جيڪڏهن الله جي مراد تي رهندو. ته ڄڻ باقي مراد تي رهندو ۽ سندس قيامت بقا تي ٿيندي. اهو مثال هن طرح سمجهڻ گهرجي: جيڪا شيءِ پوکندڙ آهي. ته جڏهن باهه جي طاقت پاڻ وٽ آيل شيءِ جي وصف بدلائي سگهندي آهي. ته الله جي ارادي جي طاقت ته باهه کان تمام وڌيڪ آهي. مگر اهو ياد رکڻ گهرجي ته باهه جو قبضو (دخل اندازي) فقط لوه جي وصف تائين محدود آهي. ان جي ذات نٿي بدلجي يعني لوه ڪڏهن به باهه بڻجي نه سگهندو آهي. الله بهتر ڄاڻندڙ آهي.

(فصل - 3)

هن موضوع تي ڪن وڏن مشائخن تمام باريڪ رمزون بيان ڪيون آهن. هن مڪتب جو امام حضرت ابو سعيد خراز فرمائي ٿو: الفناء فناء العبد عن روية العبودية والبقاء العبد بمشاهدة الالهية. ”فنا اها آهي. ته ٻانهو پنهنجي ٻانهپ جي ديدار سان فنا ٿئي ۽ بقا اها آهي. ته ٻانهو الاهي ديدار سان باقي هجي. ان جو مطلب اهو آهي. ته پنهنجن افعالن تي نظر رکڻ. ڪڇي هجڻ جو دليل آهي. ٻانهپ جو صحيح مقام ان وقت حاصل ٿيندو آهي. جڏهن انسان پنهنجي ڪارگاريءَ کي وساري ڇڏي ۽ ان جي طرف کان پاڻ کي فاني سمجهي. فقط خدا تعاليٰ جي ڪم تي نظر رکي ۽ پاڻ کي باقي سمجهي. پنهنجي معاملي کي پاڻ نه. پر سندس ذات سان نسبت ڏياري. ڇو ته هر انساني شيءِ ناقص هوندي آهي ۽ هي اها شيءِ جيڪا الله تعاليٰ کان حاصل ٿئي. سا ڪامل هوندي آهي. مطلب ته انسان پنهنجن سڀني لاڳاپن کان فاني ٿي. خدا جي جمال سان باقي رهي سگهي ٿو.

حضرت ابو اسحاق نهرجوري فرمائي ٿو: صحت العبودية في الفناء البقاء. ”سچي ٻانهپ فنا ۽ بقا ۾ آهي.“ يعني. جيستائين ٻانهو پنهنجي سموري موڙي کان بيزار نه ٿيندو. تيستائين صحيح ۽ خلوص واري بندگان جي قابل نه ٿيندو. مطلب هي آهي. ته آدميت جي هر شيءِ کان هٿ ڪڍڻ ۾ فنا آهي. ۽ ٻانهپ ۾ مخلص ٿيڻ ۾ بقا آهي. حضرت ابراهيم بن شيبان جو قول آهي: الفناء والبقاء يدور علي الاخلاص والوحدانية وصحة وما كان غير هذا فهو المغاليط والزندقه. ”فنا ۽ بقا جي علم جو بنياد خلوص. وحدانيت ۽ صحيح ٻانهپ تي آهي. باقي سڀ ڪجهه خطا ۽ الحاد (بي ديني) آهي.“ انسان جڏهن خدا جي توحيد جو اقرار ڪندو آهي. تڏهن پاڻ کي خدا جي حڪم آڏو فرمانبردار سمجهندو آهي. مغلوب هميشه غالب جي آڏو فاني هوندو آهي. هو پنهنجي فنا کي ٺيڪ سمجهي. پنهنجي نـوڙت جو احساس رکندو آهي ۽ کيس بندگيءَ کان سواءِ ٻيو ڪوبه چارو نظر نه ايندو آهي ۽ هو رضا وارو رستو اختيار ڪندو آهي. فنا ۽ بقا جي معنيٰ هيءَ آهي. ته جيڪو به هن جي خلاف چوندو آهي. يعني هي چوندو آهي. ته فنا جو مطلوب ذات جي فنا ۽ بقا جي معنيٰ خدا تعاليٰ جي بقا آهي. اهو بي دين (زنديق) ۽ عيسائيت جو علمبردار آهي. جيئن مٿي بيان ٿي چڪو آهي.

مان چوان ٿو. ته اهي سمورا قول معنيٰ جي لحاظ کان هڪ جهڙا آهن. جيتوڻيڪ عبارت جي لحاظ کان مختلف نظر اچن ٿا. مختصر طور تي مطلب هيءَ آهي. ته فنا خدا جي جلال جي ديدار ۽ ان جي وڏائي جي ظاهر ٿيڻ جو نالو آهي. ايتري قدر جو ٻانهو سندس جلال غلبي آڏو دنيا ۽ آخرت کي وساري ٿو ڇڏي. احوال ۽ مقام سندس همت آڏو حقير ٿي ويندا آهن. ڪرامتن جي ڪابه حيثيت نه رهندي آهي. هو عقل ۽ نفس کان فاني ٿي ويندو آهي. ايتري قدر جو هو فنا کان به فاني ٿي ويندو آهي ۽ اهڙي حقيقي فنا ۾ فنا واري زبان سان حق جو اعلان ڪندو آهي. سندس تن ۽ من سراسر فرمانبرداري ۽ خدا جو خوف بڻجي ويندا آهن. اهو بلڪل اهڙيءَ طرح جيئن آدم جي اولاد سندس پيءُ مان پاڪ ۽ صاف نڪتي هئي ۽ نهنن

ڪان چوئيءَ تائين ٻانهپ جو پتلو هئي. مشائخن مان هڪڙي بزرگ چيو آهي:

الاڪنت اذ كنت ادري كيف السبيل اليڪا

أَفَنَيْتِي عَنْ جَمِيعِي فَصَرْتُ ابْكِ عَلَيْكَ

”جيڪڏهن مون کي تنهنجي ذات تائين پهچڻ جو رستو معلوم هجي ها، ته مان پنهنجي ذات ۾ فنا ٿي، تنهنجي ذڪر ۾ روئندو رهان ها.“

هڪ ٻئي بزرگ جو شعر آهي:

وفي فنائي وُجِدْتُ اَنْتَ

فَنَفِي فَنَائِي فَنَا فَنَائِي

سُئِلْتُ عَنِّي فَقُلْتُ اَنْتَ

مَحَوْتُ اَسْمِي وَرَسْمَ جَسْمِي

”منهنجي فنا ۾ منهنجي فنا جي فنا آهي. مون پنهنجي فنا کي فائدي وارو سمجهيو، مون پنهنجو نالو نشان مٽائي ڇڏيو. تو پڇيو: تون ڪير آهين؟ مون چيو: تون ئي تون آهين.“

تصوف ۽ فقيري جي لحاظ کان اهي فنا ۽ بقا جا حڪم آهن. جيڪي مون مختصر طور تي بيان ڪيا آهن. هن ڪتاب ۾ جتي به فنا ۽ بقا جو ذڪر ايندو، اهو انهيءَ مراد سان هوندو، ته اهو خرازي مڪتب جو بنيادي اصول آهي، جيڪو بلڪل چٽو ۽ روشن آهي. حقيقت ۾ ميلاپ ۽ جدائيءَ جو دليل بنياد کان سواءِ نه هوندو آهي. هن مڪتب ۾ اهي ڳالهون سڀني وٽ عام آهن. الله بهتر ڄاڻندڙ آهي.

9- خفيف مڪتب

هن مڪتب جا ماڻهو حضرت ابو عبدالله محمد بن خفيف شيرازي جا پوئلڳ آهن، جيڪو جن مڪتب جي وڏن بزرگن مان آهي. پنهنجي زماني ۾ وڏي عزت ۽ آبرو جو مالڪ هو. ظاهر ۽ باطن ۽ علمن سان سينگاريل هو. سندس تصنيفون مشهور ۽ معروف آهن. سندس تعريفون ۽ فضيلتون بيشمار آهن. مطلب، ته هو پنهنجي وقت جو يگانو ۽ وڏو پاڪباز ماڻهو ٿي گذريو آهي. نفساني شهوتن کان پري رهڻ ۾ ڪيس خصوصيت حاصل هئي. ٻڌو ويو آهي، ته هن چار سؤ عورتن سان نڪاح ڪيا. ان جو سبب شايد اهو هجي، ته هن جو شاهي خاندان سان واسطو هو. جڏهن سندس توبه جي شروعات ٿي، تڏهن شيراز وارن وڏي عقيدت جو اظهار ڪيو. جڏهن حال جو صاحب بڻيو، تڏهن شهزادين ۽ رئيس زادين ساڻس پرڻجڻ چاهيو، مگر هو مصيبت (ابتلا) کان آجو رهيو. هر هڪ کي هٿ لڳائڻ کان اڳ طلاق ڏيئي ڇڏيائين. ان هوندي به چاليهه عورتون اهڙيون هيون، جيڪي مختلف وقتن تي به به، ٿي ٿي ٿي سندس نڪاح ۾ رهيو. هڪڙي چاليهن سالن تائين ساڻس گڏ رهي. هوءَ ڪنهن وزير جي نياڻي هئي. مون شيخ ابوالحسن علي بڪران شيرازي کان ٻڌو ته هڪ ڏينهن ڪجهه عورتون هن متعلق هڪ جاءِ تي گڏ ٿيون ۽ پاڻ ۾ گفتگو ڪري رهيون هيون. سموريون ان ڳالهه تي متفق هيون ته انهن مان ڪنهن به شيخ کي اڪيلاڻپ ۾ به شهوت جي حالت ۾ نه ڏٺو. هر هڪ جي دل ۾ شڪ پيدا ٿيو ۽ عجب ۾ پيون. هر هڪ ائين ٿي ڄاتو ته شيخ جو لاڙو ڪنهن ٻي ڏانهن آهي. سڀني سوچيو ته وزير زاديءَ کان سواءِ ڪوبه ان راز کان واقف ٿي نٿي سگهيو، ڇو ته هوءَ سالن جا سال ساڻس گڏ رهي آهي. سڀني صلاح ڪئي ۽ يڪراءِ ٿي ٻن ڄڻين کي وزير زاديءَ ڏانهن موڪليائون، ته جيئن صحيح صورتحال جو پتو پئجي سگهي. وزير زاديءَ بيان ڪيو: شيخ سان نڪاح ۾ اچڻ کان پوءِ مون کي پيغام پهتو، ته اڄ رات شيخ مون سان رات گذاريندو. مون خوب کاڌا تيار ڪيا ۽ وڏا هار سينگار ڪيا. هو آيو، دسترخوان لڳل هو، مون کي طلب ڪيائين. هڪڙو دفعو مون کي ڏٺائين ۽ هڪ نظر دسترخوان تي ڪيائين، پوءِ منهنجو هٿ پڪڙي پنهنجي چولي کان اندر ڪيائين. مون ڏٺو ته سڀني کان دُٺ تائين پيٽ تي پندرهن ڳنڍيون ٻڌل هيس. پوءِ چيائين ته ”اي وزير زادي، اهي ڳنڍيون ان سختي ۽ صبر جي ڪري ٿيون آهن جيڪي آئون اهڙي حسن ۽ اهڙي کاڌي کان منهن موڙڻ برداشت ڪندو رهيو آهيان.“ شيخ فقط اهو گفتگو ڪيو ۽ اُٿي هليو ويو. اها اسان جي تعلق جي انتها هئي.

تصوف ۾ سندس مڪتب جو بنيادي تصور غيبت ۽ حضور سان واسطو رکندڙ آهي، ان تي هن گهڻو ڪجهه لکيو

آهي. مون کان به چيترو ٿي سگهيو اوترو بيان ڪندس. انشاء الله.

غيبت ۽ حضور

حقيقي معنيٰ ۾ اهي لفظ هڪ ٻئي جو پاڇو آهن. ظاهر ۾ هڪ ٻئي جي ابتڙ ڏسجن ٿا. زباندارن ۽ حقيقت وارن وٽ استعمال ۾ ايندڙ آهن. حضور مان مراد دل جو حضور آهي جيڪو يقين جو دليل آهي يعني جيڪو اکين کان اوجھل آهي. ان جي حيثيت هڪ اهڙي شيءِ واري آهي، جيڪا اکين آڏو ظاهر آهي، غيبت مان مراد غير الله کان دل جي غيبت (غير حاضري) آهي، ايتري قدر جو دل پاڻ کان ۽ پنهنجي غيبت کان به غائب ٿي وڃي، ۽ پنهنجي حيثيت بالڪل ختم ٿي وڃي. ان جي نشاني رسمي تڪليفن کان پاسو ڪرڻ آهي، اهڙيءَ طرح جيئن نبي، الله جي مرضيءَ سان معصوم هوندو آهي. پنهنجي ذات کان غيبت ۾ خدا جو حضور ۽ خدا جو حضور پنهنجي ذات کان غيبت جو نشان آهي. جيڪو پنهنجي ذات کان غائب هوندو آهي، اهو الله جي حضور کان غائب هوندو آهي. دلين جو مالڪ الله تعاليٰ آهي، جڏهن دل جي حق جو جذبو غلبو ڪندو آهي، تڏهن دل جي غيبت طالب لاءِ الله جي حضور وانگر هوندي آهي. شرڪت ۽ تقسيم جو سوال ٿي پيدا نه ٿيندو آهي ۽ خوديءَ جو تصور مٽجي ويندو آهي. مشائخن مان هڪڙي جو شعر آهي:

ولي فواد ۽ وانت مالڪه
بلا شريڪ فڪيف ينتسرم

”تون ڪنهن جي شرڪت کانسواءِ پنهنجي دل جو مالڪ آهين. ان کي ورهائي ڪيئن سگهيو؟“

الله جي ذات دلين جي مالڪ آهي. کيس دلين جي غيبت ۽ حضور تي پوري پوري قدرت آهي. هي انهيءَ مڪتب جي ساري منطق جو نت آهي. ان هوندي به فرق کي نظر ۾ رکندي وڏن مشائخن اختلاف ڪيو آهي. هڪ جماعت جي نظر ۾ ”حضور“، ”غيبت“ کان وڌيڪ ۽ ٻي جماعت جي خيال ۾ غيبت حضور کان وڌيڪ آهي. هن بحث جو نمونو صحو ۽ سکر وارو آهي جيڪو اڳ ۾ بيان ٿي چڪو آهي. ان هوندي به صحو ۽ سکر انساني وصفن جون نشانين آهن. غيبت ۽ حضور وصفن جي فنا ٿيڻ جون نشانين آهن. تنهنڪري غيبت ۽ حضور اصل ۾ لطيف آهن. غيبت کي حضور کان وڌيڪ سمجھڻ وارن مان ابن عطا، حسين بن منصور، ابوبڪر شبلي، بندار بن حسين، ابو حمزه بغدادی، سمون محب ۽ ٻيا ڪيترا عراق جا مشائخ شامل آهن. هنن جو چوڻ آهي: ”خدا ۽ تنهنجي وچ ۾ وڏي ۾ وڏو حجاب تنهنجي پنهنجي ذات آهي، جڏهن تون پنهنجي ذات کان غائب ٿي ويندو آهين تڏهن تنهنجا فطرتي (جبلي) عيب ختم ٿي ويندا آهن ۽ تنهنجي ذات ۾ هڪ بنيادي انقلاب اچي ويندو آهي. مريدن جا مقام تولاءِ حجاب بڻجي ويندا آهن. طالبن جا احوال آفت جو سامان بڻجي ويندا آهن. تنهنجي پنهنجي ذات ۽ غير الله واري شيءِ تنهنجي نظر ۾ گر ٿي ويندي آهي تنهنجون انساني صفتون ويجهڙائيءَ واري شعلي ۾ جلي خاڪ ٿي وينديون آهن. اهاڻي تنهنجي غيبت جي دنيا هئي جنهن ۾ الله تعاليٰ توکي آدم جي پُٺيءَ مان پيدا فرمايو. جيستائين تون پنهنجي ذات کان غائب هئين، تيستائين خدا جي حضور سان سرفراز هئين. جڏهن انساني صفتن ۾ آئين، تڏهن الله جي ويجهڙائي کان دور رهين. تنهنجو حضور تولاءِ هلاڪت جو سبب بڻيو. خدا تعاليٰ جي هن قول جو اهو مطلب آهي: ولقد جئتمونا فرداي ڪما خلقنا ڪر اول مرة. ”هاڻي توهان اسان ڏانهن اڪيلاچي رهيا آهيو، جيئن اسان اوهان کي پهريون دفعو پيدا ڪيو هو.“

ٻئي طرف حارث محاسبي، جنيد، سهل بن عبدالله، ابو حفص حداد، حمدون قنار، ابو محمد جريري، حصري مڪتب جو باني محمد بن خفيف ۽ ڪيترا ٻيا مشائخ حضور کي غيبت کان وڌيڪ سمجھندا آهن، ڇو ته سندن عقيدو موجب سڀ خوبيون حضور سان رکن ٿيون. پنهنجي ذات کان غائب هجڻ الله جي حضور جو رستو آهي، جيڪڏهن منزل تي پهچي وڃجي يعني، حضور حاصل ٿئي، ته رستي جي ضرورت نه رهندي آهي، جيڪو پاڻ کان غائب رهندو آهي، اهو هر حالت ۾ الله وٽ حاضر هوندو آهي. غيبت جو حاصل حضور آهي ۽ حضور کانسواءِ غيبت بيڪار آهي. غفلت کان پري ٿيڻ ضروري آهي. غيبت، حضور حاصل ڪرڻ جو وسيلو آهي. مقصد حاصل ڪرڻ کانپوءِ وسيلي جي ڪابه اهميت نه رهندي آهي.

هڪ بزرگ جو شعر آهي:

ليس الغائب من غاب من البلاد
وليس الحاضر من ليس له مراد
انما الغائب من غاب من المراد
انما الحاضر من ليس له فساد
حتي استقر فيه المراد

"غائب اهو ناهي جيڪو پنهنجي شهر کان غائب هجي. حقيقت ۾ غائب اهو آهي جيڪو هر آرزو کان غائب هجي. حاضر به اهو آهي جنهن جي دل ۾ بيائي نه هجي، ۽ سندس آرزو فقط الله جي ذات هجي." مشهور آهي، ته حضرت ذوالنون مصري جي هڪ مريد حضرت ابوزيد جي زيارت جو ارادو ڪيو. سندس عبادت خاني جي دروازي تي اچي ڪڙو ڪڙڪايائين. ابوزيد اندران پڇيو: "ڪير آهي ۽ ڪنهن جي تلاش ۾ آهي؟" مريد جواب ڏنو: "مان ابوزيد سان ملڻ ٿو چاهيان." جواب مليو: "ابوزيد ڪير آهي؟ ڇا آهي؟ ۽ ڪٿي رهندو آهي؟ مان ڪافي وقت کان سندس تلاش ۾ آهيان. مون کي اڄ تائين نه مليو آهي." مريد واپس اچي سارو واقعو حضرت ذوالنون کي ٻڌايو. هن فرمايو: "منهنجو پيءُ ابوزيد الله تعاليٰ ڏانهن ويندڙن سان هليو ويو." هڪ ماڻهو حضرت جنيد جي خدمت ۾ حاضر ٿيو ۽ عرض ڪيائين، ته هڪ گهڙي لاءِ هن ڏانهن ڌيان ڏئي، ڇو ته هن ڳالهه ڪرڻ ٿي چاهي. جنيد جواب ڏنو: "اي جوان مرد! تون مون کان اها شيءِ گهري رهيو آهين جنهن جو مان ڪافي وقت کان طالب آهيان. سالن جا سال گذري ويا. الله وٽ حضور حاصل ڪرڻ لاءِ ڪوشش ڪئي اتر، مگر مون کي ڪاميابي حاصل نه ٿي آهي. هن وقت مان تنهنجي آڏو ڪيئن حاضر ٿي سگهندس؟" مطلب ته غيبت ۾ حجاب جو خوف هوندو آهي ۽ حضور ۾ ڪشف جي خوشي حاصل ٿيندي آهي. حجاب ڪنهن به حالت ۾ ڪشف جي برابر نه ٿيندو آهي. هن مضمون تي شيخ ابوسعيد جو قول آهي:

تقشع غير الهجر عن قمر الحب واسفر نورالصبح عن ظلمة الغيب

"محبت جي چنڊ کان جدائي جا ڪڪر ڏور ٿي ويا. غيب جي اونداهي مان نوراني صبح روشن ٿي ويو." غيب ۽ حضور جي فرق ۾ مشائخن جا ڪافي لطيفا، حالتون ۽ قول آهن جن جو مطلب لڳ ڀڳ هڪجهڙو آهي. يعني خدا جي بارگاهه جو حضور پاڻ کان غيبت جي برابر آهي، ڇو ته پاڻ کان غيبت جو مقصد حضور آهي. جيڪو پاڻ کان غائب ناهي اهو الله جي درگاهه ۾ حاضر ناهي. جيڪو حاضر آهي اهو پاڻ غائب آهي. جهڙي طرح ايوب عليه السلام بلائن جي نازل ٿيڻ وقت فرياد ۾ پنهنجو پاڻ کي نه ڏنو. هو انهيءَ حالت ۾ پنهنجو پاڻ کان غائب هو. انڪري الله تعاليٰ سندس خاص فرياد کي صبر کان جدا ٿيڻ نه ڏنو. هن فرياد ڪئي: اني مسني الضر وانت ارحم الراحمين. "منهنجا موليٰ مان تڪليف ۾ آهيان. تون وڏو مهربان آهين." الله تعاليٰ فرمايو: فاستجبنا له فڪشفنا ما به من ضر. "(حضرت ايوب صابر هو تنهنڪري) اسان هن جي فرياد ٻڌي ۽ سندس هر تڪليف ڏور ڪئي." هن حڪايت مان موضوع جي چٽي سمجهاڻي ملي ٿي. سوچ ۽ ويچار ڪرڻ جي ضرورت آهي.

حضرت جنيد رح فرمايو آهي: "مون تي هڪ اهڙو وقت به آيو جو آسمان ۽ زمين وارا منهنجي پريشاني تي روئي رهيا هئا. وري هڪ اهڙو وقت آيو جو مون کي سندن غيبت تي روئڻو پيو. هاڻي وري اهڙو وقت آيو آهي جو مون کي نه زمين ۽ آسمان جو پتو آهي نه وري ڪا پنهنجي خبر آهي." هن موضوع ۾ "حضور" متعلق هڪ سهڻو اشارو آهي. غيبت ۽ حضور جون اهي معنائون آهن جن جو بيان مون مختصر طور تي ڪيو آهي. اهو ان لاءِ ته خفيفه مڪتب جو عقيدو ظاهر ٿئي. ۽ غيبت ۽ حضور مان جيڪا مراد آهي اها سامهون اچي. وڌيڪ سمجهاڻي ۾ ڪتاب ڊگهو ٿي ويندو. منهنجي لکيت جو طريقو به اختصار وارو آهي. توفيق الله جي هٿ ۾ آهي.

10- سياري مڪتب

سياري مڪتب جا ماڻهو ابوالعباس سياري جا پوئلڳ آهن. هو مرو جو ويٺل هو ۽ سڀني علمن جو امام مڃيو ويو هو. هو حضرت ابوبڪر واسطي جو دوست هو. اڄ به نساء ۽ مرو ۾ سندس ساتين جي هڪ جماعت موجود آهي. شايد اهو

هڪڙوئي صوفين جو مڪتب آهي، جيڪو اڄ تائين پنهنجي اصلي صورت ۾ قائم آهي، مرو ۽ نسا ۾ هميشه ڪون ڪو اهڙو رهنما موجود رهندو آيو آهي، جنهن هن مڪتب جي پوئلڳن کي اقامت جو سبق پئي ڏنو آهي. نسا ۽ مرو وارن جي وچ ۾ ڪيئي رسالا لکيا ويا آهن، جيڪي مڪتوبات جي صورت ۾ آهن. مون پاڻ ڪجهه مڪتوبات ڏنا آهن، جيڪي نهايت خوبصورت آهن، ۽ انهن جون عبارتون جمع ۽ تفريق جي مضمون تي آهن. اهي لفظ علم وارن وٽ مشترڪ آهن. هر جماعت انهن لفظن جو مطلب پنهنجي موضوع موجب پنهنجي بيان ۾ ڪم آڻيندي آهي. مراد سڀني جي جداجدا هوندي آهي. حساب ڄاڻندڙ جمع ۽ تفريق سان عددن جي جمع ٿيڻ ۽ پڪڙجڻ جي مراد وٺندا آهن. نحوي ماڻهو لغوي طور تي اسمن جو گڏجڻ ۽ انهن جي معنيٰ جو فرق سمجهندا آهن. فقيه وري قياس جي جمع ٿيڻ، نص جي صفتن جي تفرقي يا نص جي جمع ۽ قياس جي تفرقي لاءِ ڪم آڻيندا آهن. اصول وارا وري ذات جي صفتن جي جمع ٿيڻ ۽ فعل جي صفتن جي تفرقي لاءِ استعمال ڪندا آهن. تصوف جي هڪ مڪتب ۾ اهي لفظ انهن معنائن ۾ استعمال نه ٿيندا آهن. مان هاڻي هن جماعت جي مقصد ۽ ان جي مشائخن جا اختلاف بيان ڪندس، جيئن اصلي حقيقت روشن ٿي وڃي ۽ مشائخن جي هر جماعت جو مقصد جمع ۽ تفرقي جي باري ۾ چٽو ٿي وڃي. الله بهتر ڄاڻندڙ آهي.

جمع ۽ تفرقو

الله تعاليٰ هڪ جاء تي پنهنجي دعوت ۾ سڄي مخلوق کي جمع ڪري فرمايو آهي: **والله يدعوا الي دارالسلام**. "الله تعاليٰ سلامتي جي گهر ڏانهن سڏي ٿو." هدايت لاءِ فرق ظاهر ڪيائين ۽ فرمايائين: **يهدي من يشاء الي صراط مستقيم**. "الله تعاليٰ جنهن کي چاهيندو آهي، تنهن کي سڌي رستي تي هلڻ جي هدايت ڪندو آهي." ظاهر آهي، ته دعوت سڀني کي ڏني وئي آهي، يعني دعوت ۾ سڀ جمع هئا. پر پنهنجي منشيت (رضا) موجب هڪ جماعت کي رد ڪيو ويو، فرمايائين، هڪ جماعت کي مردود (رد) ڪري، ڪنهن سهاري کانسواءِ ڇڏي ڏنائين. ٻي جماعت کي قبوليت جو شرف عطا ڪيائين ۽ رباني تائيد سان نوازيائين. وري ٻيهر هڪ تعداد کي جمع ڪيائين ۽ تفرقي فرمايائين. هڪ جماعت کي گنهگاريءَ کان آزاد ڪيائين. ٻي جماعت کي غلط ۽ اڻ سڌي راه تي ڇڏي ڏنائين. ٿورن لفظن ۾ ائين ڪڍي چئجي، ته جمع (جوڙ) اصل ۾ الله تعاليٰ جو علم ۽ ان جو حڪم آهي، ۽ تفرقو (ڪٽ) امر ۽ نهجي جو اظهار آهي. حضرت ابراهيم عليه السلام کي حڪم ٿيو، ته حضرت اسماعيل کي ڪهي، مگر الله تعاليٰ اهو نه چاهيو، ته حضرت اسماعيل عليه السلام ڪسي وڃي. ابليس کي حڪم ٿيو، ته حضرت آدم عليه السلام کي سجدو ڪري، مگر اهو نه چاهيائين ته ائين ٿئي. حضرت آدم عليه السلام کي ڪڍڪ جي ڪڍي ڪاڻڻ کان منع ڪيائين، مگر چاهيائين، ته ڪاڻي وغيره. جمع پنهنجي صفتن جو گڏ ڪرڻ آهي ۽ تفرقو پنهنجي حڪمن کان جداجدا ڪرڻ آهي. اصل ۾ اهو انساني دخل اندازي ۽ ارادي جو ڪاڻجڻ ۽ الله جي ارادي جو ثبوت آهي. جمع ۽ تفرقي متعلق جو ڪجهه بيان ٿيو آهي، ان سان معتزلن کانسواءِ اهل سنت والجماعت جا سمورا ماڻهو هن مڪتب جي وڏن مشائخن سان متفق آهن. ان هوندي به ان جي استعمال ۾ مشائخن جو اختلاف آهي. هڪ جماعت جي نظر ۾ انهن ٻنهي لفظن کي توحيد سان نسبت آهي. هنن جي عقيدي موجب جمع جا ٻه درجا آهن: هڪڙو الله تعاليٰ جي وصفن جو ۽ ٻيون پاڻهي جي وصفن جو. جنهن جو الله تعاليٰ جي وصفن سان واسطو آهي، اهو توحيد جو راز آهي، جنهن تي پاڻهي کي ڪوبه اختيار ڪونهي. جنهن جو پاڻهي جي وصفن سان واسطو آهي، ان مان مراد توحيد ۾ سڄو عقيدو ۽ پختو ارادو آهي. اهو قول حضرت ابو علي رودباري جو آهي.

جمع ۽ تفرقي کي وصفن سان نسبت ڏيڻ وارو چون ٿا، ته جمع الله جي صفت آهي ۽ تفرقو سندس ذات جو فعل آهي. ان ۾ انسان کي دخل ناهي، ڇو ته ان جي ڳالهين ۾ ڪوبه شريڪ ٿي نٿو سگهي. جمع کي فقط اصلي برابري جو نالو آهي ۽ ابديت (دائمي حالت) ۾ الله جي ذات ۽ صفات کانسواءِ ڪي به ٻه شيون برابر ٿي نٿيون سگهن. جيڪڏهن تفصيل ۽ تجزيو ڪري ذات ۽ صفات کي جداجدا ڪري سگهجي، ته جمع ڪڏهن به جمع نه ٿيندو. ان جو مطلب هيءُ آهي، ته الله تعاليٰ جون صفتون ازل کان ابد تائين ان جي ذات سان ڪنڀيون آهن. الله جي ذات ۽ سندس صفتون هڪٻئي کان الڳ ۽ مختلف

نه آهن، ڇو ته وحدانيت ۾ تفریق ۽ عددن جو وجود نه هوندو آهي. ان لحاظ کان جمع فقط ذکر کيل حالت ۾ ممڪن ٿي سگهندو.

حڪم هيٺ تفرقي جي نسبت خدا تعاليٰ جي فعلن سان آهي، جيڪي جدا جدا قسمن جا هوندا آهن. هڪڙي لاءِ وجود جو حڪم هوندو آهي، ته ٻئي لاءِ عدم جو. مگر عدم اهڙو جنهن لاءِ وجود به ممڪن ٿي سگهي. هڪ طرف تي بقا جو حڪم آهي، ته ٻئي طرف تي فنا جو. وري هڪ ٻئي جماعت آهي، جيڪا انهن لفظن کي علم سان نسبت ڏيندي آهي. انهي جماعت جي قول موجب ”جمع توحيد جو علم ۽ تفرقو حڪمن جي علم جو نالو آهي“. مطلب ته علم جمع جو کُتر ۽ تفرقو شاخن وانگر آهي. هن باري ۾ ڪنهن بزرگ جو قول آهي: الجمع ما اجتمع عليه اهل العلم والتفرقة ما اختلفوا فيه. ”جنهن ۾ علم وارا اتفاق (اجماع) ڪن، اهو جمع آهي ۽ جنهن ۾ انهن جو اختلاف هجي اهو تفرقو آهي“. تصوف جا سمورا تحقيق ڪندڙ پنهنجن قولن ۽ عبارتن ۾ لفظ تفرقي کي انساني فعلن (مڪاسب) جي معنيٰ ۾ ڪر آڻيندا آهن ۽ جمع مان الله تعاليٰ جا انعام (مواهب) مراد وٺندا آهن. ماڻهو جو ڪجهه مجاهدي جي زور تي حاصل ڪندو آهي، اهو پريشانيءَ جو سبب بڻبو آهي ۽ جو ڪجهه الله تعاليٰ جي عنايت سان هٿ ايندو آهي، اهو قلب جي اطمينان جو سبب بڻبو آهي. اها ماڻهو لاءِ فخر جي ڳالهه ٿيندي آهي. ته هو پنهنجي فعلن ۾ مجاهدي جي ڪري ايندڙ آفتن کان خدا جي جمال سان پاڻ کي حفاظت ۾ رکي. هو پنهنجي فعل کي خدا جي فضل ۾ غرق سمجهي، ۽ پنهنجي مجاهدي کي الله جي هدايت آڏو ڪجهه به نه سمجهي. کيس پوريءَ طرح سان خدا تي توڪل رکڻ گهرجي. هن کي پنهنجيون سموريون وصفون خدا جي وڪالت جي حوالي ڪرڻ کپن. هن کي گهرجي، ته پنهنجن سڀني ڪمن کي ان ذات الاهي ڏانهن نسبت ڏئي، ايتري قدر جو سندس ڪمن جي سندس ذات سان ڪابه نسبت نه رهي، حضور ﷺ جن کي جبرائيل جي وسيلي پيغام آيو: لا يزال عبيدي يتقرب الي بالنوافل حتي احبته فاذا احبته كنت سمعا و بصرا ويدا ولسانا نبي يسمع وبي يبصر وبي ينطق وبي يبطش. ”منهنجو ٻانهو نفلن جي وسيلي منهنجي ويجهڙائي چاهيندو آهي، ايتري قدر جو مان کيس پنهنجو محبوب بڻائي ڇڏيندو آهيان. مان سندس ڪن، اک، هٿ ۽ زبان ٿي ويندو آهيان. هو مون سان ٻڌندو آهي. مون سان ڏسندو آهي، مون سان پڪڙيندو آهي. ۽ مون سان ڳالهائيندو آهي“. يعني اسان جو ذکر ڪندي هو ايترو ته محويت ۾ اچي ويندو آهي جو سندس ذاتي ڪم فنا ٿي ويندا آهن. هو بيخوديءَ جي حالت ۾ صرف انسان جي ذکر ۾ غرق ٿي ويندو آهي. هن جو انسان هجڻ وارو احساس مٽجي ويندو آهي ۽ وجد جي حالت ۾ حضرت ابو يزيد وانگر پڪاريندو آهي: ”سبحان الله سبحان الله ما اعظم شاني“ منهنجو ڪيڏو وڏو شان آهي. حقيقت ۾ حضرت ابو يزيد جا اهي لفظ سندس گفتگو جا ظاهري لباس هئا. ڳالهائڻ واري الله جي ذات هئي، حضور ﷺ جن فرمايو آهي: الحق ينطق علي لسان عمر. ”الله تعاليٰ جي عمر جي زبان سان ڳالهائيندو آهي“. اصل حقيقت هيءَ آهي جڏهن انسان جي دل تي الله جو جلال غلبو ڪندو آهي تڏهن انسان پنهنجي ذات ۾ فنا ٿي ويندو آهي ۽ سندس گفتگو الله جو گفتگو بڻجي ويندو آهي. اهو ناممڪن آهي ته الله تعاليٰ مخلوق يا پنهنجي ڪاريگريءَ ۾ ملي جلي وڃي يا ڪنهن شيءِ ۾ داخل (حلول) ٿي وڃي. الله جي ذات انهن ڳالهين کان مٿي آهي، جيڪي بي دين (ملحد) ان ڏانهن منسوب ڪندا آهن.

اهو به ٿي سگهي ٿو، ته جڏهن خدا جو عشق انسان تي غلبو ڪندو آهي ۽ ان جي دل ۽ دماغ اهو بار کڻي نه سگهندا آهن. تڏهن کين پنهنجي ڪم تي ڪوبه اختيار نه رهندو آهي. اهڙيءَ حالت کي جمع سڏيندا آهن. مثلاً حضور ﷺ جي (الله جي عشق ۾) ٻڌل ۽ غلبي هيٺ آيل هئا، انهن جو هڪ ڪم ظاهر ٿيو. الله تعاليٰ ان ڪم کي پاڻ ڏانهن نسبت ڏئي ۽ چيو ته اهو منهنجو ڪم هو. وَمَا رَمَيْتَ اِذْ رَمَيْتَ وَلَٰكِنَّ اللَّهَ رَمٰى. ”اها مٽيءَ جي مٺ دشمن ٿي تو نه پر اسان اڇلي هئي“. حضرت داؤد عليه السلام کان به اهڙي قسم جو ڪم ظاهر ٿيو ۽ خدا تعاليٰ فرمايو: قَتَلَ دَاوُدُ جَالُوتَ. ”داؤد عليه السلام جالوت کي قتل ڪيو“. اها تفرقي جي حالت هئي. ڪنهن جي ڪم کان ان ڏانهن نسبت ڏيڻ پنهنجي ذات ڏانهن نسبت ڏيڻ ۾ وڏو فرق آهي. انسان آفتن ۽ مصيبت جو گهر آهي. الله تعاليٰ جي ذات پاڪ قديم ۽ آفتن کان آجي

آهي. جڏهن الله جو ڪم انسان جي هٿن سان ظاهر ٿيندو آهي ۽ انساني اختيار مٿانهون هوندو آهي. تڏهن ان کي خدا جو ڪم ڄاڻبو آهي. معجزن ۽ ڪرامتن جو مقام اهو آهي. سمورا عام حالتن هيٺ (معمول مطابق) ٿيندڙ ڪم ”تفرقو“ آهن ۽ سمورا عادت جي ابتڙ ٿيندڙ ڪم ”جمع“ آهن. هڪ رات ۾ قاب قوسين (ٻن ڪمانن جي وٿي) جي منزل تي پهچڻ عام حالتن هيٺ ٿيندڙ ڪم وانگر ناهي. ان کي الله جو ڪم مڃڻو پوندو. اهڙيءَ طرح ڪنهن غير موجود سان ڳالهائڻ به عام حالتن هيٺ ٿيندڙ ڪم نه آهي. ان کي به خدا جو ڪم سمجهڻو پوندو. باهه مان سڙڻ کان سواءِ ٻجي نڪرڻ عام ڪم وانگر ناهي. ان کي به خدا جو ڪم مڃڻو پوندو. الله تعاليٰ پنهنجن پيغمبرن ۽ ولين کي معجزا ۽ ڪرامتون عطا ڪندو آهي. پنهنجن ڪمن کي انهن ڏانهن ۽ انهن جي ڪمن کي پاڻ ڏانهن نسبت ڏيندو آهي. سندن فرمان آهي: ان الذين يَبْأَ يعونك انا م يبايعونك انما يبايعون الله. ”تنهنجي هٿ تي بيعت ڪندڙ الله جي هٿ تي بيعت ٿا ڪن“. ٻي جاءِ تي فرمان آهي: وَمَنْ يَطْعِ الرسول فقد اطاع الله. ”جنهن رسول جي اطاعت ڪئي انهيءَ الله جي اطاعت ڪئي“. الله جا ولي سندن رازن جي معاملي ۾ جمع سان ۽ ظاهري ڪمن ۾ تفرقي سان واسطو رکندڙ آهن. الله جي محبت باطن جي ”جمع“ سان مضبوط ٿيندي آهي ۽ ٻانهي جا حق ظاهر واري تفرقي سان تڪميل تي پهچندا آهن. ڪنهن وڏي شيخ جو قول آهي:

قد تحققت بسري فتنا جاك لساني فا جتھعنا لمعان و افترقنا لمعاني

فليس غيبك التعظيم لحظ عياني فلقد صيرك الوجد من الاجساد امانی

”مون پنهنجي اندروني رازن کي سڃاتو ۽ توسان ڳجهيءَ طرح ڳالهائيم. هڪ صورت ۾ اسان گڏ (مجتمع) آهيون ۽ هڪ صورت ۾ جدا (متفرق). تنهنجي جلال توکي منهنجين مشتاق نگاهن کان ڇپائي ڇڏيو آهي. مگر بيخوديءَ جي حالت ۾ توکي دل جي اندران ڏسي رهيو آهيان.“

هتي باطني طور تي گڏ ٿيڻ کي جمع سڏيو ويو آهي. ۽ ڳجهي گفتگوءَ کي تفرقو چيو ويو آهي. پوءِ جمع ۽ تفرقي ٻنهي پاڻ کي ظاهر ڪيو آهي ۽ انهن جو بنياد پنهنجي ذات کي قرار ڏنو ويو آهي. اهو تمام نازڪ نُڪتو آهي. توفيق الله تعاليٰ جي هٿ ۾ آهي.

(فصل-4)

هتي هڪ وڏي اختلاف واري مسئلي جو بيان ڪرڻ ضروري آهي. ڪن ماڻهن جي خيال موجب جمع جي ظاهر ٿيڻ سان تفرقي جي نفی ٿيندي آهي. اها هڪ ابتڙ شين جي ڳالهه آهي. هو سمجهندا آهن. ته الله جي هدايت آڏو محنت ۽ مجاهدو ختم ٿي ويندا آهن. اهو خيال بلڪل غلط آهي. امڪان جي حد تائين. جيستائين محنت ۽ مجاهدي ۾ جان باقي رهندي آهي، تيستائين هو ختم نه ٿيندا آهن. ڇو ته جمع ۽ تفرقي ۾ ڪو به فرق ناهي. سج سان نور، عرض سان جوهر، ۽ صفت سان موصوف جو هجڻ لازمي آهي. اهڙي طرح هدايت کان مجاهدو (محنت) ۽ شرعيت کان طريقت ۽ حقيقت، طلب کان وجداني (مدھوش واري) حالت به جدا ناهي. البت مجاهدو اڳ ۾ يا پٺ ۾ ٿي سگهندو آهي. مجاهدو جڏهن اڳ ۾ هوندو آهي. تڏهن وڏي محنت شفقت ٿيندي آهي، ڇو ته اهو غيبت ۾ هوندو آهي. جڏهن مجاهدو پٺ ۾ هوندو آهي. تڏهن رنج ۽ ڪفلت نه هوندا آهن ڇو ته هو حضور ۾ هوندو آهي، جنهن جي عملن جو بنياد نفی تي هوندو آهي، ان جي نظر ۾ نفی عين عمل معلوم ٿيندو آهي. اها هڪ وڏي غلطي آهي. البت اهو ممڪن آهي، ته انسان اهڙي مقام تي پهچي وڃي، جتي کيس پنهنجون سڀئي سٺيون صفتون اڻ پوريون ۽ ناقص نظر اچن. اها ڳالهه مان ان لاءِ بيان ٿو ڪريان ته ڪي جاهل ماڻهو هڪ وڏي غلطي ڪندا آهن جيڪا بيدني کي بالڪل ويجهي هوندي آهي. هو سمجهندا آهن ته ڪوشش سان ڪابه شيءِ حاصل نه ٿيندي آهي. اسان جي فرمانبرداري ناقص ۽ اسان جا عمل عيبن هاڻا هوندا آهن، ناقص مجاهدو نه ڪرڻ مجاهدي ڪرڻ کان بهتر آهي. اهي دليل ڪوڙا آهن، ڇو ته يڪراءِ ٿي مڃيو ويو آهي، ته ڪردار جو بنياد ڪم (فعل) تي آهي، ۽ اسان جا هر قسم جا ڪم علت (سبب) ۽ آفت جا مرڪز آهن، تنهنڪري نه ڪرڻ واري عمل کي به فعل ٿي سڏبو. جڏهن ٻئي فعل ٿيا ۽ فعل سبب سان ٿيندو آهي، ته پوءِ نه ڪرڻ کي ڪرڻ کان بهتر ڇو ٿا سڏيو؟ هيءَ ته ظاهري بدنصيبِي،

نقصان ۽ چٽو عيب آهي. كفر ۽ ايمان ۾ اهوئي نمايان فرق آهي. مومن ۽ ڪافر يڪڙا ٿي مڃن ٿا، ته افعال (ڪار) سبب سان ٿيندا آهن. مومن حڪم موجب ”ڪرڻ“ کي ”نه ڪرڻ“ کان بهتر سمجهندو آهي ۽ ڪافر نافرمانيءَ جي ڪري ”نه ڪرڻ“ کي ”ڪرڻ“ کان بهتر ڄاڻندو آهي. حقيقت ۾ ”جمع“ هي آهي، ته تفرقي جي آفت هجڻ جي باوجود تفرقي جي حڪم کي ختم سمجهڻ نه گهرجي ۽ تفرقو اهو آهي ته جمع جي پردي ۾ تفرقي کي به جمع سمجهيو وڃي. هن باري ۾ حضرت مزين ڪبير جو قول آهي: الجمع الخصوصية و التفرقة العبودية موصول احدهما بالاخر غير مفصول عنه. ”ٻانهي لاءِ الله تعاليٰ جي خصوصيت جمع آهي ۽ ٻانهي جي بندگي ان لاءِ تفرقو آهي. اهي ٻيئي ٻانهي کان جدا نه آهن.“ مطلب هي آهي ته ٻانهي جا فرض پورا ڪرڻ خدا جي خاص ٻانهن جو ڪم آهي. هيءُ ڳالهه الڳ آهي، ته فرض کي پوري طرح سان ادا ڪرڻ واري لاءِ محنت ۽ مشقت کي آسان ڪيو وڃي. مگر اهو ڪنهن به حالت ۾ ممڪن ناهي، ته نفس جي مجاهدي واري دستور کي ختم ڪيو وڃي، جيستائين شرعي طور تي جائز هجڻ واري صورت موجود نه هجي. هتي ڪجهه سمجهائي ڏيڻ جي ضرورت آهي جيئن ڳالهه دماغ ۾ ويهي وڃي.

جمع جون ٻه صورتون آهن: هڪڙو سلامتي وارو جمع ۽ ٻيو تڪسير وارو جمع. سلامتيءَ وارو جمع اهو آهي، ته الله تعاليٰ غلبي جي حالت، قوت، وجد جي شدت ۽ شوق کي ظاهر ڪري ٻانهي جي حفاظت فرمائي ۽ ظاهري طور تي ٻانهي تي پنهنجو حڪم جاري ڪري، ان جي تعميل ۾ سندس نگهباني ڪري ۽ ان کي مجاهدي سان سينگاري. سهل بن عبدالله تستري، ابو حفص حداد، ابوالعباس سياري (هن مذهب جو پيشوا) بايزيد بسطامي، ابوبڪر شبلي، ابوالحسن حنظلي، ۽ مشائخن جي هڪ جماعت هميشه حال جي غلبي ۾ رهندي هئي. ان هوندي به جڏهن نماز جو وقت ايندو هو تڏهن هو پنهنجي اصلي حالت ۾ موٽي ايندا هئا. وري جڏهن نماز پڙهي پوري ڪندا هئا تڏهن حال جي غلبي هيٺ اچي ويندا هئا. تنهنڪري اوهان جيستائين تفرقي ۾ رهندا، تيستائين اوهان رهندا ۽ خدا جو حڪم پورو ڪندا اوهان لاءِ لازم هوندو. جڏهن الله تعاليٰ توهان کي جذب سان حال جي غلبي هيٺ آڻي، تڏهن بهتر آهي، ته الله تعاليٰ پنهنجي حڪم جي باري ۾ ٻن ڳالهين ۾ اوهان جي حفاظت فرمائي. هڪڙي هي، ته اوهان مان بندگي جي علامت گر نه ٿئي، ٻي هي، ته هو پنهنجو واعدو پورو ڪر ته هو ڪڏهن به محمدي شريعت کي رد نه ڪندو.

تڪسير وارو جمع هي آهي، ته ٻانهو حڪم ۾ مدھوش ۽ ديوانو ٿي وڃي، ۽ سندس حڪم پاڳلن وانگر ٿي وڃي. هن حالت ۾ انسان معذور يا مشڪور ٿي ويندو آهي. مشڪور جو درجو معذور کان مٿي هوندو آهي.

جمع ڪنهن خاص مقام يا خاص حال جو نالو ناهي. جمع مان مراد اها آهي، ته مطلوب جي معاملي ۾ پنهنجي همت کي جمع ڪري. ڪن جو خيال آهي، ته اها ڳالهه مقامات ۾ شامل آهي ۽ ڪن جو چوڻ آهي، ته ان جو واسطو احوال سان آهي. بهرحال جمع واري کي مراد جي نفي مان مراد حاصل ٿيندي آهي. ”تفرقو جدائي ۽ جمع ميلاپ آهي.“ هي شيءِ هر مقام تي ٺيڪ لڳندي آهي. حضرت يعقوب جي همت حضرت يوسف کي مرڪز بڻايو ۽ سندن خيال ۾ ان کان سواءِ ٻيو ڪجهه به نه رهيو. مجنونءَ جي همت ليليٰ کي مرڪز بڻايو، ته کيس ساري دنيا ۾ ليليٰ کان سواءِ ڪجهه نظر نه آيو. هن هر شيءِ ۾ ليليٰ کي شڪل ڏني، اهڙيون ٻيون به ڪيتريون ئي شيون آهن. حضرت ابويزيد پنهنجي عبادت خاني ۾ هو. ڪنهن سڏ ڪيو: ”ابويزيد گهر ۾ آهي ڇا؟“ ابو يزيد جواب ڏنو: ”گهر ۾ خدا جي ذات کان سواءِ ٻيو ڪجهه به ڪونهي.“

هڪ وڏي بزرگ جو بيان آهي: هڪ درويش مڪي شريف ۾ آيو ۽ ڪعبي جي سامهون هڪ ڏينهن تائين ويٺو رهيو. نه ڪجهه کاڌائين نه پيئائين، نه سٽو ۽ نه ڪنهن ضروري حاجت پوري ڪرڻ لاءِ آيو. سندس همت ڪعبي ٻي جمع (مرڪوز) هئي ۽ ڪعبو سندس بدن ۽ روح لاءِ کائڻ پيئڻ جو سامان بڻجي ويو هو. ان ڳالهه جي حقيقت اها هي آهي، ته الله تعاليٰ پنهنجي محبت (جنهن جي نسبت جوهر سان آهي) کي ٽڪرا ٽڪرا ڪري پنهنجي دوستن ۾ سندن طرف ۽ سڪ مطابق تقسيم ڪري ڇڏيو. پوءِ ان تي انسانيت جي زهر، طبيعت جو لباس، مزاج جو پردو، ۽ روح جو حجاب وجهي ڇڏيو، ته جيئن محبت جو هر ٽڪرو پنهنجي طاقت سان سڀني انساني جزن کي پنهنجي رنگ ۾ رڱي ڇڏي. نتيجي ۾ محبت ڪرڻ

وارو سراپا محبت بڻجي ويو ۽ سندس ساري چرچر محبت جو شرط بڻجي وئي. ان ڪري ئي معاني جي صاحبن ۽ زبان ڄاڻندڙ جمع جو لفظ جوڙي ورتو. هن باري ۾ حسين بن منصور جو شعر آهي:

ليبيڪ ليبيڪ يا سيدي و مولائي
يا عين، عين وجودي يا منتهي همي
يا ليبيڪ يا مقصدي و معنائي
يا منطقي و اشاراتي و ايماني
يا ڪل ڪلي و يا سمعي و يا بصري
و يا جملي و تباعض و اجزائي.

”اي منهنجا مولائي! اي منهنجا سردار! مان حاضر آهيان، مان حاضر آهيان. اي منهنجا مقصد و معنيٰ حاضر آهيان. اي ذات! تون منهنجي وجود جي عين آهين. تون منهنجي همٿن جي منتهي آهين. اي مون کي ڳالهائڻ عطا ڪرڻ وارا! منهنجو ڪلام! منهنجو اشارو ۽ منهنجو گنگڻو به اهوئي آهي. اي منهنجا ڪل جا ڪل! اي منهنجا ڪن! اي منهنجي اک! اي منهنجا بدن! منهنجا سڀ عضوا ۽ جزا سڀ تو مان آهن.“

مطلب ته جڏهن انسان سمجهي وٺندو آهي، ته سندس ذاتي وصفون اڏاريون آهن تڏهن سندس نظر ۾ پنهنجي هستي عار بڻجي ويندي آهي ۽ هو پنهي جهانن ڏانهن نظر ڪرڻ کي شرڪ وانگر سمجهندو آهي. سندس نظر ۾ دنيا جي هر شيءِ خيس بڻجي ويندي آهي.

ڪي زبان دان ڪلام جي نزاکت ۽ عبارت جي باريڪي لاءِ جمع الجمع جو لفظ به استعمال ڪندا آهن. اهو ڪلمو عبارت آرائي لاءِ ته نڪ آهي، پر معنيٰ جي لحاظ کان بهتر اهو آهي ته جمع جو جمع نه بڻايو وڃي، ڇو ته جمع لاءِ تفرقي جو هجڻ ضروري آهي. جمع موجود آهي، ته پوءِ ان تي ٻيو جمع مٿان رکي نٿو سگهجي. انهيءَ ڪلمي جو غلط مفهوم وٺي ٿو سگهجي، ڇو ته جمع واري جي نظر هيٺانهين ۽ مٿانهينءَ کان بي نياز هوندي آهي. پيغمبر ﷺ جن کي معراج واري رات ٻيئي جهان ڏيکاريا ويا. پاڻ ڪنهن به طرف تي ڌيان نه ڏنائون، ڇو ته پاڻ جمع سان گڏ جمع هئا ۽ جمع ٿيل (مجمع) کي مشاهدي جي تفریق جدا ڪري نه سگهندي آهي، ۽ هو تفرقي کي نه ڏسندو آهي. ان ڪري الله تعاليٰ فرمايو آهي: مازع البصر و ما طغي. ”سندن نظر هيڏانهن هوڏانهن نه ڦري، نه ۽ وري حد کان وڌي.“

اڳ ۾ مون هن موضوع تي هڪ ڪتاب لکيو هو. جنهن جو نالو ”البيان لأهل العيان“ رکيو هئس. ڪتاب ”بحر القلوب“ ۾ به هن مضمون تي چڱو بحث ٿيل آهي. هاڻي جو ڪجهه مختصر لکيو اٿم، اهو ڪافي آهي. سياري مڪتب جو طريقو اهو آهي. ان تي تصوف جي انهن مڪتب جو احوال ختم ٿئي ٿو. جيڪي مقبول آهن ۽ تصوف جا سچا علمبردار آهن. هاڻي مان ڪجهه اهڙن بي دينن (ملحدن) جي باري ۾ بيان ڪندس، جيڪي صوفين سڳورن جي جماعت ۾ شامل ٿيڻ جي ڪوشش ڪندا ٿا رهن. انهن جي قولن کي پنهنجي بيديني جو جامو پارائيندا ٿا رهن، پنهنجي ذلت کي انهن جي عزت ۾ لڪائيندا ٿا رهن. منهنجو مقصد اهڙن ماڻهن جي مڪر کي ظاهر ڪرڻ آهي، ته جيئن عام ماڻهو انهن کان پري رهن. انشاء الله العزيز.

11- حُلُولِ مَكْتَب

الله تعاليٰ فرمايو آهي: فَمَاذَا بَعْدَ الْحَقِّ إِلَّا الضَّلَالُ. ”سچائيءَ کان پوءِ گمراهيءَ کان سواءِ ڇا رکيو آهي؟“ به مردود (رد ڪيل) جماعتون آهن، جيڪي پاڻ کي صوفين سڳورن سان نسبت ڏئي، پنهنجين گمراهين جو تعلق انهن سان سان ظاهر ڪنديون آهن. انهن مان هڪ جماعت ابي حلمان دمشقي جي پوئلڳ آهي ۽ ان جي باري ۾ اهڙيون ڳالهيون بيان ڪندي آهي، جيڪي مڃيل ۽ سچن ڪتابن جي ابتڙ آهن. تصوف وارا حلمان کي پڻ صوفين سڳورن وانگر سمجهندا آهن. مگر اها بي دينن (ملحدن) جي جماعت حلول، امتزاج ۽ زوحن جي تناسخ جا عقيدا هن ڏانهن منسوب ڪندا آهن. مون اهو مقدسي ڪتاب ۾ پڙهيو، جنهن ۾ ابي حلمان تي اعتراض ڪيو ويو آهي. ٻين اصولن جي عالمن جو به اهو ئي خيال آهي. ان هوندي به اصلي حقيقت جو علم الله تعاليٰ کي آهي.

بي مردود جماعت پنهنجي تعليمات کي فارس سان نسبت ڏيندي آهي ۽ سندس دعويٰ آهي، ته اهو طريقو حسين بن

منصور حلاج جو آهي. مگر حلاج جي پيروي ڪرڻ وارن مان فقط فارس ئي ان شيءِ جي دعوا ڪندڙ آهي. مون هيڪر ابو جعفر صيدلاني سان ملاقات ڪئي آهي. ان جا چار هزار مريد، جيڪي سڀ حلاجي هئا ۽ عراق ۾ پکڙيل هئا، اهي سمورا فارس کي ملعون سمجهندا هئا. ان کان سواءِ حلاج جي پنهنجن ڪتابن ۾ به صحيح ڳالهين کان سواءِ ڪجهه به نظر نه ايندو.

مان سمجهان ٿو. ته انهيءَ ڄاڻ جي ڪابه ضرورت ناهي. ته فارس ۽ ابي حلماڻ ڪير هئا؟ انهن ڇا چيو؟ جيڪو به اهڙي شيءِ جو قائل ٿيندو. جيڪا توحيد ۽ تصوف جي ابتڙ هوندي، اهو دين کان خالي هوندو. دين پاڙ آهي. جيڪڏهن پاڙ ڪمزور هوندي ته تصوف جيڪو شاخ وانگر آهي، اهو ڪڏهن به مضبوط ٿي نه سگهندو. ڪرامت، ڪشف ۽ معجزو وغيره فقط دين وارن ۽ توحيد وارن لاءِ آهن. انهن جو روح جي باري ۾ ته غلطيون ئي غلطيون آهن. هاڻي مان روح جي باري ۾ سنت جي قانون موجب سمورا حڪم ڪندس ۽ ملحدن جي غلطي ۽ شڪن جو ذڪر ڪندس، جيئن تنهنجي ايمان کي طاقت حاصل ٿئي.

روح جو بيان

معلوم هئڻ گهرجي. ته روح جي باري ۾ علم جي ضرورت آهي، مگر ان جي صحيح حقيقت (ماهيت) سمجهڻ کان انسان جو عقل عاجز آهي. اُمت جي عالمن ۽ حڪيمن پنهنجي پنهنجي سمجهه آهر هن موضوع تي گهڻو ڪجهه لکيو آهي. ڪيترن ڪافرن به روح کي بحث هيٺ آندو آهي. جڏهن قريش جي ڪافرن يهودين جي چُرچ تي نصر بن حارث حضور ﷺ جن ڏانهن روح جي ڪيفيت متعلق سوال ڪرڻ لاءِ موڪليو. ته الله تعاليٰ اڳ ۾ روح جي حقيقت جي باري ۾ فرمايو: **يَسْأَلُونَكَ عَنِ الرُّوحِ. اِلهي اُوْهَانُكَانَ رُوحٌ جِي بَارِي ۾ پِيچُن ٿا.** پوءِ الله تعاليٰ روح جي قديم هجڻ جي نفي (انڪار) ڪندي فرمايو: **قُلِ الرُّوحُ مِنْ أَمْرِ رَبِّي.** ”ڇو ته روح منهنجي رب جي حڪم مان آهي.“ حضور ﷺ جن فرمايو آهي: الارواح جنود مجنونة فما تعارفت منها ائتلف و ما تناكر منها اختلف. ”روحون جو مثال لشڪر وارو آهي جيڪو هڪ جاءِ تي گڏ ٿيل آهي. ڄاتل روحن ۾ اتفاق ۽ اڻ ڄاتل روحن ۾ اختلاف هوندو آهي.“ اهڙيءَ طرح روح جي حقيقت جي ثابتي لاءِ گهڻائي قول آهن، مگر روح جي اصلي حقيقت (ماهيت) متعلق ڪابه پيروي جهڙي شيءِ موجود ناهي. هڪ جماعت جو چوڻ آهي: الروح هو الحوة التي يحيي بها الجسد. ”روح هڪ حياتي آهي، جنهن سان جسد جيئرا آهن.“ گهڻائي متڪلمين (فلاسافا) انهي عقيدي جا قائل آهن. ان عقيدي مطابق روح جي حيثيت عرض واري آهي جيڪو خدا جي حڪم موجب جسد کي جيئرو رکندڙ آهي ۽ هو هڪ اهڙي لطيف جنس آهي، جنهن جي ڪري سڀني شين ۾ چُر پُر ۽ زندگي قائم آهي. اهو اهڙن جوهرن مان آهي، جن جي ڪري انسان کي هڪ حالت مان ٻي حالت ۾ بدلائڻ پوندو آهي. هڪ ٻئي جماعت جو چوڻ آهي: هو غير الحيو ولا يوجد الحيو الا معها كما لا يوجد الروح الا مع البينة و ان لا يوجد احد هما دون الآخر كاللهم و العلم بها لا نهما شيان لا يفترقان. ”روح زندگي ناهي، جيتوڻيڪ هن کان سواءِ زندگي رهي نٿي سگهي. جسد جي عدم موجودگيءَ ۾ روح جو هجڻ ممڪن ناهي. ٻئي هڪٻئي سان لازم ملزوم آهن جيئن درد ۽ درد جو علم.“ ان لحاظ کان به روح کي زندگي وانگر ”عرض“ ئي مڃڻو پوندو.

گهڻن مشائخن ۾ اهل سنت الجماعت جي اڪثريت جي عقيدي موجب روح پنهنجو پاڻ هڪ حقيقت آهي، ۽ صف ناهي. جيستائين جسد ۾ موجود آهي، تيستائين خدا جي حڪم سان زندگي ڏيندڙ آهي. زندگي انسان جي صفت آهي ۽ انسان ان سان جيئرو آهي. روح جسد کي عطا ٿيل آهي. ان جي جدا ٿيڻ سان ماڻهو جيئرو رهي ٿو سگهي. خواب جي حالت ۾ روح موجود نه هوندو آهي، مگر ماڻهو جيئرو هوندو آهي. اهو صحيح آهي ته روح جي غير حاضريءَ ۾ علم ۽ عقل ختم ٿي ويندا آهن.

رسول ﷺ جن فرمايو آهي، ته شهيدن جو روح پکين جي جسمن ۾ ظاهر ٿيندا آهن. اهو عين هجڻ جو دليل آهي. حضور ﷺ جن روحن کي لشڪر به سڏيو آهي. لشڪر به باقي رهندا آهن. عرض کي بقا نه هوندي آهي ۽ عرض پنهنجو پاڻ

به قائل نه رهندو آهي. روح هڪ لطيف جسم آهي جيڪو خدا جي حڪم سان ايندو آهي ۽ رخصت ٿيندو آهي. پيغمبر ﷺ جن فرمايو آهي: "مون معراج واري رات آدم صفي الله، يوسف صديق، موسيٰ، هارون، عيسيٰ ۽ ابراهيم (سپني تي صلواتون هجن) جن کي آسمانن تي ڏٺو: يقين سان اهي سندن روح هوندا. جيڪڏهن روح عرض هجن ها ته پنهنجو پاڻ قائل رهي نظر نه اچن ها، ڇو ته ڏسڻ ۾ اچڻ لاءِ جوهر جي ضرورت هوندي آهي. يعني اهو جوهر يا روح جي جاءِ جنهن کي عرض هجي، اهو لطيف جوهر نه ڪشيف (ميران وارو) جوهر هوندو. ثابت ٿيو ته روح جسم سان آهي ۽ لطيف جسم وارو آهي، جسم سان هجڻ جي ڪري نظر اچي سگهي. مگر دل جي اک سان. پيغمبر ﷺ جن جي قول موجب روح پکين ۾ رهي سگهندا آهن ۽ کين لشڪرن جو مثال سڏي ٿو سگهجي.

هتي اسان کي انهن بي دينن سان اختلاف آهي، جيڪي چون ٿا، ته روح قدير آهي. ان جي پوڄا ڪندا آهن ۽ کيس هر شيءِ جو فاعل ۽ تدبير ڪندڙ سمجهندا آهن. الله تعاليٰ وانگر ان کي غير مخلوق سڏيندا آهن. هو اها دعويٰ به ڪندا آهن، ته هو هڪ جسم کان بڻي جسم ڏانهن وڃي سگهندو آهي. مخلوق جيتري قدر هن گمراهي ۾ گرفتار ٿي آهي، ايتري قدر ڪنهن بي گمراهي ۾ شايد گرفتار نه ٿي هجي. اهو عقيدو عيسائين جو آهي، جيتوڻيڪ هو مختلف انداز بيان ڪري ويندا آهن. هند، ٿيٽ، چين ۽ ماچين ۾ به اهو عقيدو هلي ڀلي رهيو آهي. شيعا، قرامطي ۽ باطني عقيدو وارا به انهيءَ خيال تي اتفاق ڪن ٿا. مٿي ذڪر ڪيل جماعتون به اهو عقيدو رکن ٿيون. انهن گمراه جماعتن جا ڪجهه مفروضا آهن، جن جي بنياد تي هو دليل پيش ڪندا آهن. مان هنن کان هڪ سوال ٿو پڇان ته لفظ قديم مان اوهان جي مراد ڇا آهي؟ ان مان مراد وجود کان اڳ ۾ محدث (فنا ٿيندڙ) آهي يا ازل کان وٺي قديم؟ جيڪڏهن وجود کان اڳ ۾ محدث مراد آهي ته پوءِ اصول ۾ ڪوبه فرق نه ايندو، ڇو ته اسان به روح کي اهڙو ئي محدث سمجهون ٿا، جنهن جو وجود، شخصي وجود کان اڳ ۾ ظاهر ٿيو هجي. پيغمبر ﷺ جن فرمايو آهي: ان الله تعاليٰ خلق الارواح قبل الاجساد. "يقين سان چئجي ٿو، ته الله تعاليٰ روحن کي جسمن کان اڳ ۾ پيدا ڪيو". روح خدا جي هڪ مخلوق آهي. هو کيس هڪ ٻي مخلوق سان پيوند ڪري ڇڏيندو آهي. اهڙيءَ طرح پيوند ڪرڻ سان پنهنجي قدرت سان زندگي پيدا ڪندو آهي. مگر روح هڪ جسماني قالب کان بڻي جسماني قالب ۾ نه پوندو آهي، ڇو ته جهڙيءَ طرح جسم لاءِ به زندگيون نه ٿي سگهنديون آهن، تهڙيءَ طرح روح لاءِ به جسم تي نه سگهندا آهن. جيڪڏهن هن حقيقت لاءِ پيغمبر ﷺ جن جون حديثون نه هجن ها ته پيغمبر ﷺ جن جي سچائيءَ کي مڃيو ته وڃي ها ۽ عقلي طرح سان روح کي فقط زندگي سڏيو وڃي ها. ان جي حيثيت هڪ صفت واري هجي ها ۽ عيني حيثيت کان خارج ڄاڻي وڃي ها.

جيڪڏهن اهي ماڻهو منهنجي سوال جي جواب ۾ چون ته قديم مان سندن مطلب "ازلي قديم" آهي ته مان وري پڇندس، ته اهو قديم پنهنجو پاڻ قائل آهي يا ڪنهن ٻي شيءِ جي سهاري تي قائل آهي؟ جيڪڏهن جواب ۾ چون ته قديم مان مراد اهو قديم آهي، جيڪو پنهنجو پاڻ قائل آهي، ته مان پڇندس: ڇا اهو دنيا جو خدا آهي؟ جيڪڏهن جواب ڏين ته اهو دنيا جو خدا ناهي، ته پوءِ هڪ ٻئي قديم جي ثابتي ملندي. اها صورت عقل واري ناهي ته قديم محدود هجي، ۽ هڪ قديم جو وجود ۽ ان جي ذات ٻئي قديم جي حد ۾ هجي. جيڪڏهن هو چون ته انهن جي تصور وارو پنهنجو پاڻ قائل ٿيل قديم خدا آهي، ته مان چوندس ته خدا قديم ۽ مخلوق محدث آهي. اهو ڪيئن ٿي سگهندو ته قديم جو محدث سان پيوند ٿئي؟ ان حالت ۾ امتزاج، اتحاد حلول ثابت ٿيندو. نه قديم محدث کي نه محدث قديم کي کڻي سگهندو. هر شيءِ پنهنجي جنس سان پيوند ٿيندي آهي. جدائي ۽ ميلاپ محدثن لاءِ ٿيندا آهن.

جيڪڏهن هو چون ته قديم مان مراد اهو قديم آهي، جيڪو پاڻ نه، پر ڪنهن ٻي شيءِ جي سهاري قائل آهي، ته ان صورت ۾ روح يا ته صفت ٿي سگهي ٿو يا عرض؛ جيڪڏهن عرض آهي ته ان لاءِ ڪا جاءِ هوندي يا جاءِ کان سواءِ هوندو. جيڪڏهن جاءِ آهي ته ان جاءِ جي اصلي حقيقت (ماهيت) به اهڙي هئڻ گهرجي جيڪا ان جي هجي، يعني ٻنهي مان ڪوبه قديم ناهي. جاءِ نه هئڻ واري تصور ٿي ڪلڻ جهڙو آهي، ڇو ته عرض جاءِ کان سواءِ رهي نه سگهندو آهي. جيڪڏهن هو

چون، ته روح هڪ قديم صفت آهي (اهو حلول ۽ تناسخ وارن جو مذهب آهي) ته مان چونڊس الله تعاليٰ جي ڪاب قديم صفت، سندس مخلوق جي صفت بڻجي نٿي سگهي. جيڪڏهن حق جي زندگي خلق جي صفتن ۾ شمار ٿي سگهي ٿي، ته سندس قدرت به خلق جي قدرت هئڻ جهڙي آهي. صفت ۽ موصوف جو رابطو ان صورت ۾ قائم سمجهي سگهيو آهي، مگر قديم جو محدث سان قطعي طور تي ڪوبه تعلق نه هوندو آهي. هن معاملي ۾ ملحدن جا قول ڪوڙا آهن. روح مخلوق آهي ۽ الله جو فرمانبردار هوندو آهي. هن ڳالهه جي ابتڙ عقيدتي رکڻ وارا غلط رستي تي آهن، جيڪي قديم جي حدت جي تميز ڪري نٿا سگهن. ڪوبه صحيح ولايت وارو ولي خدا جي صفتن کان بيخبر رهي نٿو سگهي. الله جو شڪر آهي جو بدعتن ۽ خطرن کان امان ۾ رکيائين، عقل عطا ڪيائين، جنهن سان اسان غور ڪيو ۽ ايمان ڏنائين، جنهن سان اسان کيس سڃاتو. هن لاءِ بيحد حمد آهي. محدود حمد هن جي اڻ ڪٽ نعمتن جي مقابلي ۾ مقبول ٿي نه سگهندو.

جڏهن ظاهر وارن ماڻهن اصول وارن کان اهڙيون ڳالهيون ٻڌيون، تڏهن خيال ڪيائون، ته سڀني صوفين جو عقيدو اهو آهي. اهي وڏي غلطيءَ جو شڪار ٿيا ۽ کين ڏوڪو آيو. تصوف جي علم جو نور هنن کان لڪل رهيو. الله جي ولين جو جمال انهن کان مخفي رهيو. کين الله جي نور جو جلوو نظر اچي نه سگهيو. ياد رهي، ته الله جي بزرگن ۽ قوم جي سردارن لاءِ عام ماڻهن جو قبول يا رد ڪرڻ هڪ جهڙي حيثيت رکندو آهي.

(فصل - 6)

مشائخن مان هڪ بزرگ جو قول آهي: الروح في الجسد كالنار في الفجر فالنار مخلوقة والفجر مصنوعة. ”روح جسم ۾ اهڙيءَ طرح آهي جيئن ڪوئلو باهه ۾. باهه مخلوق آهي ۽ ڪوئلو بناوٽي شيءِ“. قدم فقط خدا جي ذات لاءِ آهي. مشائخن مان حضرت ابوبڪر واسطي روح جي باري ۾ گهڻو ڪجهه چيو آهي. ان جو قول آهي: الارواح علي عشرة مقامات. ”روحن جا ڏهه مقام آهن“.

(1) مخلص ماڻهن جا روح، جيڪي اوندھ ۾ قيد آهن ۽ پنهنجي انجام کان بي خبر آهن.

(2) پاڪباز (پارسا) ماڻهن جا روح، جن جو مقام آسمانن تي آهي ۽ هو پنهنجي عملن جي اجوري تي خوش آهن، پنهنجي فرمانبرداريءَ تي اطمینان رکن ٿا ۽ الله جي توفيق سان هلن چلن ٿا.

(3) سچن مريدن جا روح، جيڪي چوٿين آسمان تي پنهنجي سچائي جي لذت ۽ پنهنجن عملن جي پاڇي هيٺ ملائڪن سان ڪٺا هوندا.

(4) مروت ۽ احسان ڪندڙ جا روح، جيڪي عرش جي نوراني شمعن ۾ شامل هوندا، انهن جي خوراڪ الله جي رحمت ۽ انهن جو پيش الله جو لطف ۽ ان جي ويجهڙائي هوندي.

(5) وفا وارن جا روح جيڪي صفائي جي پردن ۾ بلندي جي مقام تي خوش هوندا.

(6) شهيدن جا روح جيڪي پکين جي جسمن ۾ جنت جي باغن ۾ هوندا ۽ هر جاءِ تي آزادي سان اڏامندا وڌندا.

(7) مشتاقن جا روح جيڪي صفائي جلون جي پردن ۾ ادب جي فرش تي رهندڙ هوندا.

(8) عارفن جا روح جيڪي الله جي ويجهڙائي ۾ صبح و شام الله جو ڪلام ٻڌندا رهندا، دنيا ۽ جنت ۾ سندن مقام

انهن جي نظرن جي سامهون هوندو.

(9) دوستن جا روح جيڪي جمال جي مشاهدي ۾ ڪشف واري مقام تي محويت جي عالم ۾ هوندا، الله کان سواءِ

سندن ڪابه آرزو ڪانهي، کين خدا کان سواءِ ڪنهن به شيءِ مان اطمینان نه ايندو.

(10) درويشن جا روح جيڪي فنا جي مقام ۾ قرار وٺندا، انهن جون صفون بدلجي چڪيون هونديون.

مشائخ بيان ٿا ڪن، ته انهن روحن کي ڪنهن شڪل ۾ ڏٺو آهي. اهو ممڪن آهي، ڇو ته مٿي ذڪر ڪيل بيان

موجب روح موجود آهي ۽ جسم رکندڙ آهي، الله جنهن شڪل ۾ چاهي، ان کي ڏيکاري سگهندو. مان چوان ٿو، ته اسان جي زندگي الله تعاليٰ جي عطا آهي. هميشه لاءِ ذات رهندي، اسان کي جيئرو رکڻ الله تعاليٰ جو ڪم آهي. اسان مخلوق هجڻ

جي حيثيت ۾ سندس ئي قدرت سان جيئرا آهيون. سندس ذات صفتن ۾ شامل ناهي. روحين جي تعليم ڪوڙي آهي. روح جي قدم وارو عقيدو بلڪل غلط آهي. انهيءَ گمراهي ۾ فقط رستي وارا گرفتار رهندا آهن. هو جدا جدا لفظن جي عبارت لفظ پنهنجي بي ديني چٻاڻن لاءِ ڪندا آهن. روح ۽ مادو. نور ۽ ظلمت يا صوفين جي گمراه ۽ رکيل جماعت جا اصطلاح، فنا ۽ بقا، جمع ۽ تفرقو سڀ ڪفر جي پردي ۾ ويڙهي پيش ڪرڻ جو وسيلو آهن. سڄي تصوف جا علمبردار ان ڳالهه کان بيزار آهن، ڇو ته ولايت جي ثابتي ۽ الله جي محبت جي حقيقت جو مدار معرفت تي آهي. جيڪو قدم ۽ حداث ۾ فرق سمجهي نٿو سگهي، اهو جاهلن واري گفتگو ڪندو آهي. عقل وارا جاهلن جي گفتگو ڏانهن ڪن نه ڏيندا آهن. جو ڪجهه انهن ٻن باطل جماعتن جي باري ۾ ضروري هو اهو بيان ڪيو اٿم. جيڪڏهن ڪو ماڻهو وڌيڪ ڏسڻ چاهي ته منهنجن ٻين ڪتابن ۾ ڏسي. هتي اسان جو مقصد ڪتاب کي ڊگهو ڪرڻو ناهي.

مان هاڻي حجابن جي ڪشف ڏانهن ڌيان ڏيان ٿو ۽ صوفين جي معاملن، حقيقتن ۽ چئن دليلن جي روشني ۾ بيان ٿو ڪريان. جيئن مقصد حاصل ڪرڻ جو رستو سڌو ٿي وڃي ۽ منڪر ماڻهو نظر وارا بڻجي وڃن ۽ سڌي رستي تي اچن. مون کي دعا ڪريو، ته ثواب حاصل ٿئي. انشاء الله تعاليٰ.

(پهرئين پردي جو ڪلڻ - الله جي معرفت)

الله تعاليٰ جو فرمان آهي: ما قدرو الله حق قدره. "انهن الله جي حق جو قدر نه ڪيو". پيغمبر ﷺ جن چيو آهي: لوعرفتم الله حق معرفته لمشيتم علي البحور ولزالت بدعائكم الجبال. جيڪڏهن خدا کي اهڙيءَ طرح سڃاتو، جيئن سڃاڻڻ جو حق ٿيندو آهي، ته جيڪر پاڻيءَ تي هلي سگهيو ۽ جبل اوهان جي حڪم تي چرپر ڪن". الله جي معرفت جو ٻه صورتون آهن: هڪڙي معرفت علمي ۽ ٻي معرفت حالي. علمي معرفت دنيا ۽ آخرت جي سڀني نيڪين جو بنياد آهي. اها ماڻهولا ۽ هر حال ۾ ۽ هر مقام تي وڏي ۾ وڏي اهميت واري شيءِ آهي. الله تعاليٰ فرمايو آهي: وما خلقت الجن والانس الا ليعبدون. "اسان جنن ۽ انسانن کي فقط عبادت لاءِ پيدا ڪيو آهي". يعني ان لاءِ ته هو مون کي (الله تعاليٰ کي) سڃاڻن. گهڻا ماڻهو ان فرض کان غافل رهندا آهن. ڪم وارا ماڻهو فقط اهي ٿيندا آهن، جن کي الله تعاليٰ چونڊيندو آهي ۽ جن جي دلين کي پنهنجي نور سان روشن ڪندو آهي. اهي ان جي فضل ۽ ڪرم سان دنيا جي اونداهين مان نڪري ايندا آهن. جهڙيءَ طرح حضرت عمر رضه لاءِ الله تعاليٰ فرمايو آهي: و جعلنا نوراً يمشي به في الناس. "اسان هن لاءِ نور پيدا ڪيو آهي، جنهن جي ذريعي هو ماڻهن ۾ هلندو آهي". ابوجهل جي لاءِ ارشاد باري آهي: كَمَنْ مَثَلُهُ فِي الضُّلُمَاتِ. "ڇا اهو انهيءَ وانگر ٿي سگهي ٿو، جيڪو اوندھ ۾ آهي". معرفت دل جي زندگيءَ جو قدر ۽ قيمت معرفت سان آهي. معرفت کان سواءِ ڪوبه ماڻهو درجو حاصل ڪري نٿو سگهي. عالم ۽ فقيه خدا جي صحيح علم کي معرفت سڏيندا آهن. تصوف وارا به حال جي تندرست هجڻ کي معرفت جو نالو ڏيندا آهن. انهيءَ لحاظ کان هو معرفت کي علم تي فضيلت ڏيندا آهن. حال جي صحت علم جي صحت کان سواءِ حاصل نه ٿيندي آهي، مگر علم جي صحت حال جي صحت جي ضامن نه هوندي آهي، يعني عارف تيستائين عارف نه ٿيندو آهي، جيستائين هو الله جو عالم نه هجي، مگر اهو به ٿي سگهي ٿو، ته ڪو عالم عارف نه هجي. جيڪي ماڻهو هن ڳالهه کان اڻ واقف آهن، اهي پاڻ ۾ اجايا بحث ڪندا رهندا آهن ۽ هڪ ٻئي کي رد ڪندا رهندا آهن. هاڻي مان هن مسئلي تي روشني وجهندس، ته جيئن پيئي جماعتون فائدو حاصل ڪري سگهن. انشاء الله العزيز.

(فصل -5)

الله توکي نيڪي ڏئي، تون هن ڳالهه کي سمجهي وٺ، ته ماڻهن ۾ الله جي معرفت ۽ علم جي صحت جي باري ۾ وڏو اختلاف آهي. معتزلن جي عقيدو موجب الله جي معرفت جو بنياد عقل تي آهي ۽ عقل کان سواءِ معرفت حاصل نه ٿيندي آهي. اهو عقيدو ڪوڙو آهي، ڇو ته اسلام آئيندڙ ديوانا به معرفت حاصل ڪري سگهندا آهن، ۽ ننڍا ٻار، جن کي عقل ڪونهي، اهي به ايمان وارا ٿي سگهندا آهن. جيڪڏهن معرفت جي ڪسوٽي عقل هجي ها، ته به انهن کي معرفت جو

لائق نٿو چئي سگهجي. ان کان سواءِ عقل وارا ڪافر به ڪفر جي دائري ۾ رهي نٿا سگهن. جيڪڏهن عقل معرفت جو سبب هجي ها، ته ائين هجي ها جو هر هڪ عقل وارو عارف هجي ها ۽ هر بي عقل الله جي معرفت کان خالي رهي ها. اها ڳالهه ظاهر ظهور ڪلڻ جهڙي آهي.

هڪ ٻي جماعت جو خيال آهي، ته الله جي معرفت جو سبب دليل آهن، ۽ دليل کان سواءِ ڪوبه الله جي معرفت حاصل ڪري نه سگهندو. اهو قول به ڪوڙو آهي. ابليس جي حال تي غور ڪريو: بهشت، دوزخ، عرش، ڪرسي ۽ ٻين نشانين ڏسڻ جي باوجود الله جي معرفت کان بي نصيب رهيو. الله تعاليٰ جو قول آهي: وَكُوْنَا نَزَلْنَا الْيَوْمَ الْمَالِكَةِ وَكَلَّمَهُمُ الْمَوْتِ وَحَشَرْنَا عَلَيْهِمْ كُلَّ شَيْءٍ قُبُلًا مَا كَانُوا لِيُؤْمِنُوا بِهِ إِلَّا أَنْ يَشَاءَ اللَّهُ. "اسان جيڪڏهن انهن ڏانهن ملائڪ موڪليون، مُردن کي ڳالهائڻ جي طاقت ڏيون، انهن جي سامهون هر شيءِ جو حشر ٻريا ڪريون، تڏهن به الله جي مرضيءَ کان سواءِ هو ايمان نه آڻندا". جيڪڏهن انهن شين جو ڏسڻ ۽ دليل الله جي معرفت جو سبب هجن ها، ته الله تعاليٰ پنهنجي مرضيءَ تي زور نه ڏئي ها. اهل سنت الجماعت وارن جي عقيدوي موجب عقل جي صحت ۽ نشانين جو ڏسڻ معرفت جو سبب بڻجي ٿو سگهي، مگر علت بڻجي نٿي سگهي. حقيقت ۾ علت (خاص سبب) فقط الله تعاليٰ جو رضامنڊو آهي، ڇو ته سندس عنايت کان سواءِ عقل اندو آهي. ٻين جو علم ته درڪنار، عقل کي پنهنجو علم به ڪونهي. هر قسم جا بي دين دليلن کي استعمال ڪندا آهن ۽ گهڻا الله جي معرفت کان خالي هوندا آهن. الله جو رضامنڊو هوندو ته خدا جي ٻانهن جي هر هڪ چر ۾ معرفت بڻجي ويندي. اهڙن ماڻهن جا دليل طلب ۽ دليل جو ترڪ ڪرڻ تسليم هوندي آهي. معرفت جي ڪمال لاءِ تسليم طلب کان بهتر ناهي. ڇو ته طلب جي اصول کي ڪنهن حالت ۾ به پوئتي ڪري نٿو سگهجي. تسليم حقيقت ۾ پريشانيءَ جي نه هجڻ جو دليل آهي. تڏهن به ياد رکڻ گهرجي، ته انهن ٻنهي اصولن جي حقيقت به معرفت ناهي. سچي رهڻا ۽ دل جا پردا کوليندڙ الله جي ذات آهي، عقل ۽ دليلن جو وجود هدايت جو امڪان بڻجي نٿا سگهن. ان جو چئڻو دليل هي آهي. الله جو فرمان آهي: وَلَوْ رَدُّوا لَعَادُوا لِمَا نُهُوْا عَنْهُ. "جيڪڏهن ڪافر ٻيهر به دنيا ۾ اچي وڃن، ته به پنهنجي ڪفر تي رهندا".

حضرت علي ڪرم الله وجهه جن کان معرفت جي باري ۾ پڇيو ويو، ته فرمايائون: عرفت الله بالله و عرفت ما دُون الله بِنُورِ اللَّهِ. "مون الله کي الله سان سڃاتو ۽ جو ڪجهه الله کان سواءِ هو، ان کي الله جي نور سان سڃاتو". الله تعاليٰ جسم پيدا ڪيو ۽ ان جي زندگي روح جي حوالي ڪئي. هن دل پيدا ڪئي ۽ ان جي زندگي پاڻ وٽ رکي. عقل جڏهن انساني صفتن ۽ جسم جي نشانين کي زندگي نٿو ڏئي سگهي، تڏهن روح کي زندگي ڏيڻ جو سوال ئي پيدا نٿو ٿئي. الله تعاليٰ فرمايو آهي: أَوْ مِنْ كَانَ مَيِّتًا فَاحْيِنَاهُ. "هو مئل هو، اسان کيس جيئرو ڪيو." هتي زندگيءَ کي پاڻ سان نسبت ڏنائين، وري فرمايائين: وَجَعَلْنَا لَهُ نُورًا يَمْشِي بِهِ فِي النَّاسِ. "اسان هن کي نور بڻايو، جنهن جي مدد سان هو ماڻهن ۾ هلي ٿو." يعني نور پيدا ڪرڻ وارو مان آهيان. وري چيائين: أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِنْ رَبِّهِ. "جنهن جو سينو اسلام لاءِ کوليو ويو، اهو پنهنجي رب کان عطا ڪيل نور آهي." دل جي ڪوڙ ۽ بند ڪرڻ کي به پاڻ ڏانهن منسوب ڪيائين ۽ چيائين: خَسِرَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ. "انهن جي دلين ۽ ڪَنَن تي مهر هڻي وئي ۽ سندن اکين تي پردو وڌو ويو." وري حڪم ڪيائين: "وَلَا تَطْعَمُ مِنْ أَغْفَلْنَا قَلْبَهُ عَنْ ذِكْرِنَا." "انهن جي پيروي نه ڪريو، جن جي دلين کي اسان پنهنجي ياد کان غافل ڪيو." ثابت ٿيو، ته دل جو ڪلڻ ۽ بند ٿيڻ، ان جي شرح ۽ خاتمو الله تعاليٰ جي هٿ ۾ آهي. اهو بلڪل محال آهي، ته ان کانسواءِ ڪوبه رهنما بڻجي، جو ڪجهه الله کانسواءِ آهي. اهو علت ۽ سبب کان وڌيڪ ناهي علت ۽ سبب الله جي رضا کان سواءِ رهنما بڻجي نٿا سگهن. حجاب جي حيثيت رهن (ڌاڙيل) واري هوندي آهي، رهنما واري نه ٿيندي آهي. الله تعاليٰ فرمايو آهي: وَلَكِنَّ اللَّهَ حَبِيبُ الْيُكْرَمِ الْإِيمَانِ وَ زِيَهٌ فِي قُدُوبِ كَرَمِ. "الله اوهان جي دلين ۾ ايمان جي محبت وڌي ۽ اوهان جي دلين کي سينگاري ڇڏيو." هتي زينت ۽ محبت کي پاڻ سان نسبت ڏنائين. پرهيزگاري، جنهن کي معرفت جي حقيقت سڏڻ گهرجي، اها به سندس عطا

آهي. پرهيزگار کي تفوي اختيار ڪرڻ يا ڇڏڻ جو اختيار نه هوندو آهي. ان جي تعريف ۽ توصيف کانسواءِ معرفت جو حصو انسان لاءِ نوازت کانسواءِ ڪجهه به نه هوندو آهي. حضرت ابوالحسن نوري فرمايو آهي. لا دليل علي الله سواه انما العلم يطلب لاداب الخدمة "الله تعاليٰ کانسواءِ ڪوبه دليلن جو رهبر ناهي. علم جي طلب صرف بندگيءَ جي صحت لاءِ هوندي آهي." ياد رکو. ته مخلوق مان ڪنهن کي به طاقت ناهي جيڪو الله تعاليٰ تائين رسائي ڪري سگهي. دليلن تي ڀروسو رکڻ وارا حضرت ابوطالب کان وڌيڪ عقل وارا نه هئا ۽ پيغمبر ﷺ جن کان وڌيڪ ڪوبه رهنما ٿي نٿو سگهي. مگر ابوطالب لاءِ بدنصيبِي جو حڪم جاري ٿي چڪو هو ۽ پيغمبر ﷺ جن جي رهنمائي کان هو فائدو به وٺي نه سگهيو. دليلن (استدلال) جو پهريون قدم خدا کان منهن موڙڻ آهي. ڇو ته خيال اڳ ۾ غير الله ڏانهن ويندو آهي. ان جي برخلاف معرفت الله کانسواءِ ٻين کان منهن موڙڻ جو نالو آهي. عام طور تي هر گهريل شيءِ دليلن جي دائري ۾ سمائجي ويندي آهي. مگر الله جي معرفت عام گهريل شين ۾ شامل ناهي. معرفت عقل جي انتهائي حيرت سان حاصل ٿيندي آهي. انساني محنت کي ان ۾ ڪو دخل ناهي. الله جي ذات کانسواءِ ڪوبه رهنما ڪونهي. معرفت دليلن جو ڪلڻ آهي ۽ اها غيب جي خزاني مان ملندي آهي. الله کانسواءِ هر شيءِ محدث (فنا ٿيندڙ) آهي. هڪ محدث ٻئي محدث کي حاصل ڪري سگهندو آهي. مگر هو خالق تائين پهچي نه سگهندو آهي. ڇو ته جڏهن ڪا شيءِ حاصل ڪئي ويندي آهي. تڏهن حاصل ڪرڻ وارو غالب ڄاتو ويندو آهي ۽ حاصل ڪيل شيءِ کي غلبي هيٺ آيل (مغلوب) سمجهبو آهي. ان ۾ ڪا ڪرامت ناهي. ته عقل دليلن سان، دليلن هيٺ آيل شيءِ جي وجود کي فاعل ثابت ڪري. ڪرامت هي آهي ته ولي، الله جي نور آڏو پنهنجي هستي جي نفي ڪري. پهرئين صورت ۾ معرفت فقط منطق ۽ ٻي صورت ۾ دل جي ڪيفيت آهي.

عقل کي معرفت جي علت سمجهڻ وارن کي ڏسڻ گهرجي. ته عقل انهن جي دليين ۾ معرفت جو ڪهڙو تصور پيش ٿو ڪري؟ حقيقت ۾ معرفت هر ان شيءِ جي نفي ڪندي آهي جنهن کي عقل ثابت ڪندو آهي. يعني الله جي ذات اهڙي هر تصور کان مٿانهين آهي. جيڪو عقل جي دائري ۾ اچي سگهي. انهن حالتن ۾ عقل جا دليل معرفت جو ذريعو ڪيئن بڻجي سگهندا؟ عقل ۽ وهڻ پيئي هڪ جنس مان آهن ۽ جتي جنس ثابت ٿيندي. اتي معرفت جي نفي ٿيندي. عقل جي دليلن سان خدا جي هستي کي ثابت ڪرڻ تشبيهه کان وڌيڪ نه ٿيندو. ۽ انهيءَ قسم جي دليلن (منطق) سان ان جو انڪار تعطيل (چڏي ڏيڻ) وانگر آهي. عقل انهن ٻنهي حالتن کان ٻاهر وڃي نٿو سگهي. ۽ ٻئي حالتون معرفت جي معاملي ۾ حقيقت جي انڪار وانگر آهن. ڇو ته تشبيهه ڏنل ۽ چڏي ڏنل ٻئي هڪجهڙا آهن.

عقل جڏهن پنهنجي وس آهر ڪوشش پوري ڪندو آهي ۽ ان ڪوشش سان جو ڪجهه ظاهر ٿيندو آهي. اهو خود سندس وهڻ ثابت ٿيندو آهي. جڏهن الله جي دوستن لاءِ طلب ڪرڻ کانسواءِ ٻيو چارو نه رهندو آهي. تڏهن هو نياز ۽ نوڙت ۾ مشغول رهندا آهن ۽ پنهنجي آرام جي پرواهه نه ڪندا آهن ۽ طلب جو هٿ ڊگهو ڪندا آهن ۽ قنيل دل جي دوا جي آرزو ڪندا آهن. ۽ پنهنجي وس آهر ڪوشش ڪري ٿڪجي پوندا آهن. تڏهن الله جي قدرت کين همٿائيندي آهي ۽ هو سندس عنايت سان سندس رستو حاصل ڪندا آهن. جدائيءَ جي تڪليف ختم ٿي ويندي آهي. ۽ هو معرفت جي محنت ۾ ڪامياب ٿي آرام ۾ ايندا آهن. عقل جڏهن دليين کي اهڙيءَ طرح ڪامياب ۽ مراد وارو ڏسندو آهي. تڏهن مٿن قبضو ڄماڻڻ چاهيندو آهي. مگر کيس ناڪاميءَ جو منهن ڏسڻو پوندو آهي. ناڪامي سان هو حيرت ۾ پوندو آهي. حيران ٿيڻ کانپوءِ بيڪار ٿي ويندو آهي. بيڪار ٿيڻ بعد الله تعاليٰ کيس بندگي جي پوشاڪ پارائي ڇڏيندو آهي؛ جيستائين تون آزاد هئين. تيستائين پنهنجي غلبي ۽ طاقت جي غرور ۾ لڪل هئين. هاڻي تنهنجو غلبو ۽ غرور جي طاقت ٽٽي پيا آهن ۽ توکي ناڪامي جو منهن ڏسڻو پيو آهي. انهيءَ ناڪامي جي ڪري ئي توکي ڪجهه حاصل ٿيو آهي. "دل کي ويجهڙائي ۽ عقل کي بندگي عطا ٿي. الله تعاليٰ انسان کي پنهنجي معرفت پاڻ عطا ڪندو آهي ۽ اها معرفت ڪنهن به انساني طاقت سان نه هوندي آهي. انسان جي پنهنجي شخصي حيثيت ڪجهه به نه هوندي آهي. معرفت وارن لاءِ پنهنجو پاڻ پڌاڻ خيانت وانگر هوندو آهي. هو الله جي يادگيريءَ کان ڪڏهن به غافل نه رهندا آهن. هنن جي هڪ هڪ گهڙي پاڪ هوندي آهي. انهن لاءِ

معرفت فقط لفظن جي ڦيرگهير نه هوندي آهي. مگر قلب جي صحيح ڪيفيت هوندي آهي.

ڪجهه ٻيا ماڻهو وري معرفت کي الهامي سمجهندا آهن. اهو به ناممڪن آهي، ڇو ته معرفت جي سڃاڻي ۽ رد لاءِ دليل جي ضرورت هوندي آهي. الهام وارن وٽ ڪوبه دليل نه هوندو آهي. مثلاً: هڪڙو چوي، ته مان الهام سان ڄاڻان ٿو ته الله تعاليٰ "مڪان" ۾ محدود آهي. ٻيو چوي، ته مان الهام سان سمجهان ٿو ته هو "لامڪان" آهي. انهن مان فقط هڪ ڳالهه برابر هوندي. ٻئي الهام جي دعويٰ ڪندڙ آهن. فرق سمجهڻ لاءِ دليل جي ضرورت آهي ۽ دليل جو سهارو الهام کي رد ڪندو. اهو عقيدو برهمڻن ۽ الهامين جو آهي. مون پاڻ ڏٺو آهي، ته هن زماني جا ماڻهو هن معاملي ۾ مبالغائي کان ڪم وٺن ٿا ۽ پاڪبازي جو لباس پائي گهمندا رهن ٿا. اهي سڀ گمراه آهن ۽ هر عقل واري ڪافر ۽ مسلمان لاءِ انهن جو عقيدو ڌڪار جي قابل آهي. الهام جي دعويٰ ڪندڙ ڏهه ماڻهو مختلف ڏهن شين جي دعويٰ ڪن ٿا. اهي سڀئي غلط آهن ۽ ڪنهن ۾ به سڃاڻي ناهي. جيڪڏهن ڪو چوي ته الهام اهو آهي، جيڪو شريعت جو حڪم ٿي الهام جي سچ يا ڪوڙ جي ڪسوٽي آهي، تڏهن معرفت جي شرعي، نبوتي، هدايتي ۽ الهامي هجڻ جو سوال ٿي پيدا نه ٿيندو.

ڪي اهڙا ماڻهو آهن، جيڪي معرفت کي فطري (ضروري) سمجهندا آهن. اهو به ممڪن ناهي. جيڪڏهن معرفت فطري طور تي حاصل ٿي سگهي ٿي، ته سڀ عقل وارا هڪجهڙا معرفت جا صاحب هئڻ گهرجن ها، مگر اسان ڏسون ٿا، ته ڪيترائي عقل وارا الله تعاليٰ جي هستيءَ جا منڪر آهن، جيڪي تشبيهه ۽ تعطيل جو عقيدو رکن ٿا. ان کانسواءِ الله جي معرفت فطري هجي ها، ته تڪليف بيڪار هجي ها. ڇو ته جڏهن ڪنهن شيءِ جو علم فطري هوندو آهي، تڏهن ان جي معاملي ۾ تڪليف ڪا حيثيت نه رکندي آهي. انسان جو پنهنجي ذات جي باري ۾ علم، آسمان، زمين، ڏينهن، رات، خوشي ۽ غم وغيره جو علم، اهڙو آهي جنهن کان ڪوبه عقل رکندڙ ماڻهو بي بهر نه آهي، ۽ ڪنهن کي به ان ڳالهه ۾ ڪنهن شڪ شبهي جي گنجائش ناهي. جيڪڏهن ڪو چاهي، تڏهن به انهن شين کان منهن موڙي نه سگهندو. البت ڪجهه صوفين پنهنجي ڄاڻ (ايمان) موجب الله جي معرفت کي فطري سمجهيو آهي. انهن جي دلين ۾ ڪوبه شڪ شبهو موجود نه هو. انهن پنهنجي يقين جو نالو ضرورت (فطرت) رکي ڇڏيو. بنيادي طور تي هو غلط نه هئا، مگر عبارت جي لحاظ کان خطا ڪري ويا، ڇو ته فطري علم فقط هڪ طبقي لاءِ مخصوص نه هوندو آهي، سڀني عقل وارن جي حيثيت هڪ جهڙي تسليم ڪرڻي پوندي. ان کان سواءِ فطري علم دل ۾ سواءِ سبب ۽ سواءِ دليل جي پيدا ٿيندو آهي. ۽ الله جي معرفت سبب کان سواءِ حاصل نه ٿيندي آهي.

استاد ابو علي دقاق، شيخ ابوسهل صعلوڪي، ۽ سندس والد (جيڪو نيشاپور جو رئيس ۽ امام هو) هن ڳالهه تي زور ٿا ڏين، ته معرفت جو بنياد اڳ ۾ استدلال (دليل) آهي ۽ پڇاڙي معرفت، فطري (ضروري) بڻجي ويندي آهي. جيئن صنعت ۽ بضاعت جو علم، جيڪو شروعات ۾ اڪتسابي (محنت سان حاصل ڪيل) هوندو آهي ۽ آخر ۾ فطري (ضروري) بڻجي ويندو آهي. سندن چوڻ آهي، ته هتي ڇا جي ڪري ضروري نه هجي؟ پيغمبرن جڏهن الله جو پيغام ٻڌو (واسطي سان يا واسطي کان سواءِ) تڏهن ان کي ضرور ڄاڻائون. مان چوان ٿو، ته بهشت وارن جي معرفت فطري هوندي آهي ڇو ته اتي شرعي تڪليف جو سوال اٿندو. پيغمبرن جي پڇاڙي امن واري هوندي آهي ۽ سندن الله تعاليٰ کان ناتي ٿيڻ جو ڪوبه امڪان نه هوندو، تنهنڪري سندن معرفت بهشت وارن وانگر فطري (ضروري) هوندي. ايمان ۽ معرفت جي خوبي هي آهي، ته انهن جو واسطو غيب سان هوندو آهي. جيڪڏهن ايمان ۽ معرفت جي مراد سامهون آهي، ته "جبر" جي صورت پيدا ٿيندي، ۽ اختيار ختم ٿي ويندو. شرعي حڪمن جي ڪا حيثيت نه رهندي. الحاد (بي ديني) وارو اصول ختم ٿي ويندو. بلڪه باعور، ابليس ۽ برصيعا جي ڪفر واري حالت بي معنيٰ ٿي ويندي آهي، ڇو ته اهي عارف نه هئا، جيئن ابليس جي باري ۾ الله تعاليٰ بيان فرمايو ۽ سندس رد ٿيڻ ۽ رجيم هجڻ جو ذڪر ڪيو. الله تعاليٰ جي قول موجب: **فَبِعِزَّتِكَ لَأُغَوِّيَهُنَّ أَجْمَعِينَ**. "مون کي تنهنجي عزت جو قسم آهي، مان انهن سڀني کي گمراه ڪندس". ظاهر آهي، ته اهو گفتگو (مڪالمه) معرفت جي سند آهي. عارف جيستائين عارف هوندو آهي، تيستائين الله تعاليٰ کان ڪٽجي نه

ويندو آهي. ڪٿي جي صورت ان وقت پيدا ٿيندي آهي. جڏهن معرفت ۾ زوال ٿيندو آهي. ضروري (فطري) علم ۽ زوال ناممڪن آهي. اهو مسئلو عام ماڻهن لاءِ ڏاڍو پيچيدو آهي. اهو ڪافي آهي ته ايترو ذهن ۾ اٿڻ گهرجي، ته ٻانهي کي علم ۽ الله جي معرفت خدا جي هدايت کان سواءِ حاصل نه ٿيندا آهن. انسان جي دل ۾ معرفت جو يقين گهٽ وڌ ٿي سگهندو آهي. مگر معرفت جي حقيقت گهٽ وڌ نه ٿيندي آهي ڇو ته گهٽ وڌ ٿيڻ جي حالت معرفت جي نقصان جو نشان آهي. الله جي معرفت ۾ انڌي پيروي کي ڪو دخل ناهي. ان جي سڃاڻپ سندس صفتن جي ڪمال سان ٿيندي آهي. ۽ صرف ان جي رعايت سان ٿيندي آهي. دليل ۽ عقل به سندس ئي ملڪيت آهن ۽ هر شيءِ تي سندس قبضو آهي، جيڪڏهن هو چاهي. ته پنهنجي ڪنهن ڪم (فعل) کي به انسان لاءِ رستي جو دليل بڻائي ۽ کيس منزل جو پتو ڏئي، ۽ جيڪڏهن هو چاهي ته ساڳئي ڪم کي حجاب جي شڪل ڏيئي ڇڏي، ۽ انسان منزل تان پٽڪي وڃي، حضرت عيسيٰ عليه السلام هڪ جماعت لاءِ معرفت جو رهبر، ۽ ٻي جماعت لاءِ معرفت جو حجاب هو. هڪ جماعت کيس خدا جو ٻانهو سمجهيو ۽ ٻي جماعت جي نظر ۾ هو خدا جو فرزند هو. بت، سچ ۽ چنڊ وغيره ان ڳالهه ۾ شامل آهن. ڪي ماڻهو انهن کي ڏسي، الله جي معرفت حاصل ڪندا آهن ۽ ڪي وري گمراه ٿي ويندا آهن. جيڪڏهن فقط استدلال معرفت جو بنياد هجي ها ته هر منطقي (فلاسفي) کي عارف ٿيڻ گهرجي ها. اهو سراسر غلط آهي. الله تعاليٰ هڪ شخص کي چونڊيندو آهي، ۽ ٻين کي رهنمائي لاءِ ان جي حوالي ڪندو آهي، ۽ اهي ان جي ڪري مقصد جي منزل تي پهچي ويندا آهن. اهي رهنما سبب بڻبا آهن. اهي معرفت جي علت نه هوندا آهن. سببن جي سبب (مسبب الاسباب) جي نظر ۾ هڪڙو سبب ٻئي سبب کان مٿانهون نه هوندو آهي. عارف لاءِ سبب جي ثابتي خدا لاءِ نظير تلاش ڪرڻ وانگر آهي. الله کان سواءِ ٻئي ڏانهن لاڙو رکڻ شرڪ جي برابر آهي. الله تعاليٰ جو فرمان آهي: مَنْ يَضِلْ اللَّهُ فَلَاهِدٍ لَّهٗ. جنهن کي الله گمراهي ۾ وجهي، ان کي ڪير هدايت ڏئي سگهندو؟ جيڪڏهن ڪنهن ماڻهو لاءِ لوح محفوظ ۾ بدنصيب لکيل هوندي، ته ان کي هدايت جي راهه تي ڪير آڻي سگهندو؟ جنهن غير الله ڏانهن ڌيان ڏنو اهو معرفت ۾ دليل سان ڪيئن اچي سگهندو؟ من التفت الي الاغيار فمعرفة رنار. جنهن غير الله ڏانهن توجهه ڏنو ان جي معرفت ڪفر آهي. جي ٻانهي خدا جي محبت جي غلبي ۾ غرق آهن ۽ ان کي ڳولين ٿا. انهن لاءِ خدا کان سواءِ ٻيون شيون راهه ۾ رکاوٽ ڪيئن بڻجي سگهنديون؟

حضرت ابراهيم عليه السلام جڏهن ڏينهن جو غاز کان ٻاهر نڪتو، تڏهن ڪنهن شيءِ ڏانهن ڌيان نه ڏنائين. حالانڪ ڏينهن جي روشنيءَ ۾ ڪيترائي دليل ظاهر ٿيندا آهن. بزرگن ۽ ڪرامت جي صاحبن لاءِ چٽيون نشانين موجود هونديون آهن. رات آئي، ته تارن کي ڏٺائين. جيڪڏهن سندس معرفت جو مدار دليل تي هجي ها، ته ڏينهن جي وقت گهڻائي دليل سامهون هئس. مطلب ته الله تعاليٰ جنهن کي چاهيندو آهي، ۽ جهڙي طرح به چاهيندو آهي، کيس پنهنجو رستو ڏيکاري ڇڏيندو آهي، ۽ هن لاءِ پنهنجي معرفت جو دروازو کولي ڇڏيندو آهي، ايتري قدر جو کيس معرفت جو اهو مقام حاصل ٿي ويندو آهي، جو کيس معرفت به غير نظر ايندي آهي. معرفت جي صفت آفت بڻجي ويندي آهي، ۽ هو ظاهر ٿيل (معروف) مان محبوب ٿي ويندو آهي. انهيءَ حالت ۾ معرفت جي حقيقت جو اهو درجو هوندو آهي جو معرفت پنهنجو پاڻ هڪ ڪوڪلي دعوا نظر ايندي آهي. ڪنهن بزرگ جو شعر آهي:

يدعي العارفون معرفت اثر بالجهل ذاك معرفت

"عارف معرفت جي دعوا ڪندڙ آهن. مگر مان ان واقفيت جو اقرار ٿو ڪريان اها ئي منهنجي معرفت آهي."

حضرت ذوالنون مصري فرمايو آهي: اياك ان لاتكون با لمعرفة مدعي. "اي عزيز! تون ان ڳالهه کان بچ، مبدا (تحقيق بنا) معرفت جي دعوا ڪري ويهين". يعني توکي گهرجي، ته معرفت جي دعوا نه ڪر. متان تنهنجي هلاڪت جو سبب بڻجي. تون معرفت جي حقيقت سان واسطو رک، ته توکي چوڻ ڪارو حاصل ٿئي. جڏهن ڪنهن کي خدا جي جلال جي ڪشف جو انعام ملندو آهي، تڏهن ان جي هستي مصيبت بڻجي ويندي آهي، ۽ سندس سموريون صفتون هن لاءِ آفتن جي موڙي بڻجي وينديون آهن. جنهن جو خدا هجي ۽ جيڪو خدا لاءِ هجي، اهو ٻنهي جهانن ۾ ڪنهن سان به واسطو نه رکندو

آهي. معرفت جي اصلي حقيقت اها آهي، ته الله تعاليٰ جي بادشاهي قبول ڪئي وڃي ان جي بادشاهي قبول ڪرڻ سان اها بادشاهي غير جي غلبي کان پاڪ سمجھڻ گهرجي. ان حالت ۾ مخلوق سان ڪوبه واسطو نه رهندو. مخلوق عارف ۽ خدا جي وچ ۾ نه ايندي. اهي وچ ۾ اچڻ وارا حجاب جهالت جو نتيجو هوندا آهن. جهالت جي دور ٿيڻ سان حجاب ختم ٿي ويندا ۽ دنيا. آخرت ۾ به ڪو فرق نه رهندو.

(فصل -7)

هن معاملي ۾ مشائخ سڳورن گهڻيون ئي رمزون بيان ڪيون آهن. مان تنهنجي فائدي لاءِ ڪجهه قولن جو بيان ڪريان ٿو:

حضرت عبدالله بن مبارڪ جو قول آهي: المعرفة ان لا تتعجب من شيء. "معرفت ڪنهن به شيء تي عجب نه ڪاڻ جو نالو آهي". ڇو ته عجب ان وقت لڳندو آهي، جڏهن ڪو ڪم ڪرڻ وارو پنهنجي طاقت کان وڌيڪ ڪم ڪندو آهي. الله تعاليٰ قادر مطلق آهي. تنهن ڪري ان جي ڪمن تي معرفت واري ڪنهن به حالت ۾ عجب نه لڳي سگهندو. البت اها ڳالهه عجب جهڙي آهي، ته هن مٽيءَ جي مُٺ کي اها سرفرازي عطا ڪئي آهي، جيڪا سندس حڪمن جي لائق بڻجي وئي آهي. هڪ خُون جي قطري کي اها منزل ملي آهي، جو هو محبت ۽ معرفت جو ذڪر ڪرڻ لڳو آهي ۽ سندس ديدار جو طالب ۽ ويجهڙائيءَ جو مشتاق بڻيو آهي.

حضرت ذوالنون مصري فرمايو آهي: حقيقة المعرفة اطلاع الحق علي الاسرار بمواصلة لطائف الاتوار. "معرفت جي حقيقت هيءَ آهي ته الله تعاليٰ جي رازن جو پتو پوي ۽ نور جا لطيفا ظاهر ٿي وڃن". يعني جيستائين الله تعاليٰ پنهنجي وڏي عنايت سان اسان کي دل جي روشني عطا نٿو ڪري ۽ آفتن کان امان ۾ نٿو رکي، ايتري قدر جو دنيا ۽ ان ۾ جو ڪجهه آهي، ان کي هو رائي جي ڊاڻي جيترو نٿو سمجهي، تيستائين باطني ۽ ظاهري رازن جي مشاهدي (ديدار) جو غلبو نٿو ٿئي ۽ جڏهن ٿئي ٿو، تڏهن غيب ۽ حاضر جو فرق به ختم ٿي ٿو وڃي.

حضرت شبلي چيو آهي: المعرفة دوار الحيرة. "معرفت هميشه حيرت ۾ رهڻ جو نالو آهي". حيرت جا ٻه قسم آهن: هڪڙو هستي جي حيرت ۽ ٻيو ڪيفيت جي حيرت.

هستي ۾ حيرت شرڪ ۽ ڪيفيت ۾ حيرت معرفت آهي، ڇو ته عارف کي سندس هستي ۽ وجود ۾ شڪ جي ڪابه گنجائش ناهي ۽ ان جي ڪيفيت ۾ عقل کي ڪوبه دخل ناهي. هتي کيس الله جي وجود ۾ يقين ۽ ڪيفيت ۾ حيرت حاصل ٿي ويندي آهي. انهيءَ لحاظ کان ڪنهن چيو آهي: يا دليل المتحرين من زمني تحميرا. "اي حيرت ۾ پيل ماڻهن جا رهڻا! منهنجي حيرت کي زياده ڪر". هتي اڳ ۾ حق جي هستي ۽ صفتن جي ڪمال جو اقرار آهي. ان ڳالهه جي علم جو اظهار آهي ۽ سندس پاڪ ذات مخلوق جو مقصد آهي. اهوئي دعائن جي قبول ڪرڻ وارو آهي. اهوئي حيرت ڪائيندڙن کي حيرت ڏيڻ وارو آهي. ان کان پوءِ وڌيڪ حيرت جو عرض ڪيو ويو آهي. اهو ڄاڻندي، ته طلب ڪيل رستي ۾ عقل سان حيرت ۾ اچڻ ۽ مٽي ڦرڻ کان سواءِ ڪوبه شريڪ ناهي، ۽ ڪوبه مقام ڪونهي. هي نُڪتو نهايت لطيف آهي. ان کان سواءِ اها ڳالهه به نڪري ٿي، ته الله هستي جي ڄاڻ (عرفان) انسان کي پنهنجي هستي جي باري ۾ حيرت ۾ وجهي ڇڏيندي آهي. جڏهن ٻانهو خدا کي سڃاڻندو آهي، تڏهن پاڻ کي ان جي قدرت جي اختيار ۾ ڏسندو آهي ۽ سمجهندو آهي ته انسان جو عدم ۽ وجود، سڪون (چپ جي حالت) ۽ حرڪت سندس اختيار جي قبضي ۾ آهن، تڏهن هو حيرت ۾ ٻڏي ويندو آهي. ۽ سوچيندو آهي: "مان ڪير آهيان ۽ ڇا آهيان؟" ان ڪري پيغمبر ﷺ جن فرمايو آهي: من عرف نفسه فقد عرف ربه. "جنهن پنهنجو پاڻ کي سڃاتو، تنهن تحقيق سان پنهنجي رب کي سڃاتو". يعني جنهن کي پنهنجي فنا جو علم هوندو آهي، ان کي خدا جي بقا جي خبر هوندي آهي. فنا، عقل ۽ ٻين صفتن کي ختم ڪري ڇڏيندي آهي، ۽ جڏهن ڪنهن شيءَ جي حقيقت ختم ٿي ويندي آهي، تڏهن اُتي حيرت کان سواءِ ڪجهه به نه رهندو آهي.

حضرت ابو يزيد فرمايو آهي: المعرفة ان تعرف ان حركات الخلق و سڪناتهم بالله. "معرفت ان ڳالهه جو علم

آهي. ته انسان سڪون ۽ حرڪت الله جي طرف کان آهي. يعني سندس حڪم کان سواءِ سندس بادشاهت ۾ ڪنهن کي به داخل ناهي. جيستائين هوڪم ڪرڻ جي توفيق عطا نٿو ڪري ۽ دل ۾ ڪم ڪرڻ جو ارادو نه ڏئي، تيستائين ڪوبه ماڻهو ڪجهه ڪري نٿو سگهي. حقيقت به ان جي ڪرم سان ئي حقيقت آهي. اثر ان جي ڪري اثر آهي. صفت ان جي ڪري صفت. ساڪن ان جي ڪري ساڪن، متحرڪ ان جي ڪري متحرڪ آهي. هر انساني فعل مجازي آهي ۽ حقيقت کي ان جي ذات سان نسبت آهي.

حضرت محمد بن واسع. عارف جي باري ۾ فرمائي ٿو: من عرف الله قل كلامه و دام تحيره. "عارف اهو آهي، جنهن جو ڪلام مختصر ۽ حيرت دائمي هجي." ڇو ته بيان ان شيءِ جو ٿي سگهندو آهي، جيڪا بيان ۾ اچي سگهي. اصول موجب بيان صرف هڪ حد تائين ٿي سگهندو آهي. جيڪڏهن ڪنهن غير محدود جو بيان ڪرڻ مقصد ۾ هجي ته ان لاءِ محدود بيان ڪهڙي طرح ڪامياب ٿي سگهندو. بيان مان مقصد حاصل نه ٿيندو. ته انسان بيوس رهندو. ان لاءِ دائمي حيرت کانسواءِ ٻيو ڪو چارو ڪونهي. حضرت شيلي فرمايو آهي: حقيقة المعرفة العجز جن المعرفة بالله. "حقيقي معرفت کان معذوري جو نالو آهي" ٻاهر هنن شيءِ جي ڄاڻ (عرفان) کان عاجز هجي، ان جي (ادراڪ) ڄاڻ جي دعوا بيڪار آهي. عاجزي هن لاءِ طالب جي حيثيت رکندي آهي. طلب جيستائين پاڻ ۽ پنهنجي صفت سان قائل آهي، تيستائين عاجزي جو نالو ان تي لڳائي نٿو سگهجي. جڏهن هو پاڻ ۽ سندس صفتون ختم ٿي وڃن، تڏهن هو فنا ٿي ويندي آهي ۽ نا عاجزي. ڪي دعوا ڪندڙ انساني صفتن جي ثابتي پيش ڪندا آهن، خطاب جي صحت جي جوابداري تسليم ڪندا آهن. ۽ الله جي حجت قائم هجڻ جا به قائل آهن، اهي اهو اعلان به ڪندا آهن ته معرفت عجز آهي، اسان عاجز ٿي ويا آهيون ۽ ڪابه شيءِ حاصل ڪري نٿا سگهون. اها گمراهي ۽ نقصان واري حالت (خسران) آهي. مان پڇان ٿو، ته "ڪهڙي شيءِ جي طلب ۾ عاجز ٿي ويا آهيو؟ عجز جا به نشان آهن ۽ اوهان وٽ پنهي مان هڪ به ناهي." هڪڙو نشان طلب ۽ طلب حاصل ڪرڻ جي ذريعي آهي، ۽ ٻيو تجلي جو اظهار آهي. جتي طلب حاصل ڪرڻ جي ذريعي تي فنا ايندي آهي، اتي عبارت آرائي جي گنجائش هوندي آهي؟ جتي تجلي جو اظهار ٿيندو آهي، اتي سڀ نشان مٽجي ويندا آهن. ۽ ڪوبه تفرق باقي نه رهندو آهي. عاجز اهو نه ڄاڻندو آهي ته هو عاجز آهن، ۽ جو ڪجهه هن ڏانهن منسوب ڪيو ويندو آهي، ان جو نالو عجز آهي. ورنه بذات خود عجز غير آهي ۽ معرفت جي ثابتي معرفت کان سواءِ نه هوندي آهي. جيستائين دل ۾ غير لاءِ جڳهه هوندي آهي، تيستائين معرفت صحيح نه هوندي آهي. عارف جيستائين غير کان پري نه ٿيندو، تيستائين هو سچو عارف نه هوندو آهي.

حضرت ابوحنيفه حداد فرمايو آهي: من عرف الله ما دخل في قلبي حق ولا باطل. "جڏهن مون کي معرفت حاصل ٿي تڏهن منهنجي دل مان حق ۽ باطل جو گذر ختم ٿي ويو." جڏهن ڪو ماڻهو لوپ ۽ لالچ ۾ گرفتار ٿيندو آهي، تڏهن پنهنجي دل ڏانهن ڌيان ڏيندو آهي. دل هن جي نفس ڏانهن رهنمائي ڪندي آهي، جيڪا ڪوڙ جي جاءِ آهي. اهڙي طرح جڏهن معرفت جو دليل هٿ ايندو آهي، تڏهن انسان دل ڏانهن ڌيان ڏيندو آهي، ۽ دل کيس روح ڏانهن وٺي ويندي آهي، جيڪو حقيقت جو مرڪز آهي، جيڪڏهن دل ۾ ڪنهن غير الله جو گذر ٿئي، ۽ عارف ان ڏانهن ڌيان ڏئي، ته اهو معرفت کي باطل ڪرڻ جو نشان آهي. مطلب ته معرفت جي دليل جو مقام دل آهي ۽ اهڙي طرح لوپ ۽ لالچ جي منزل به دل آهي. معرفت وارا لوپ ۽ لالچ کان پاڪ هوندا آهن. اهي دل ڏانهن ڌيان نه ڏيندا آهن. ڪين الله کان سواءِ ڪنهن به شيءِ مان راحت نه ايندي آهي. اهوئي هميشه دل ڏانهن نه هوندو آهي، پر الله ڏانهن هوندو آهي. اهوئي معرفت جي دليل جو شان

نه ايندي آهي. اهو.

آهي. الله ڏانهن ڌيان ڏيڻ واري ۽ دل ڏانهن لاڙو رس رسي.

حضرت ابوبڪر واسطي فرمايو آهي: من عرف الله انقطع بل خرس و القمع و قال النبي ﷺ لا اخصى ثناء عليك. "جنهن الله کي ڄاتو، اهو هر شيءِ کان ڪٽجي ويو، بلڪ گفتگو ۽ اڌرنگي ۾ مبتلا ٿي ويو. نبي سڳوري ﷺ جن فرمايو آهي، ته تنهن جون وصفون شمار ڪري نٿيون سگهجن." جنهن کي معرفت حاصل ٿيندي آهي، اهو عبارت جي معاملي ۾

گفتگو ۽ سڀني وصفن کان فاني ٿيندو آهي. پيغمبر ﷺ جو غيبت جي حالت ۾ عرب جا سڀ کان وڌيڪ فصيح سردار هئا. سندن فرمان آهي: ”عرب و عجم ۾ ڪوبه منهنجي فصاحت (زبان جي صفائي) سان برابري ڪري نٿو سگهي“. جڏهن پاڻ ڪامياب ٿيا تڏهن اقرار ڪيائون: منهنجي زبان تنهنجي ٿنا جو پورو حق ادا ڪري نٿي سگهي. مان ڇا چوان؟ منهنجي زبان معذور آهي. مان حال کان بي حال آهيان. تون پاڻ منهنجي گفتار آهين. جيڪڏهن پنهنجي طرف ڳالهائين ٿو ته تنهنجي ويجهڙائي جي حقيقت تي حرف ٿو اچي. مان زبان ڪيئن کولين؟ حڪم ٿيو: اي محمد ﷺ! تون ٿنا ڪندڙ آهين. مان دنيا جي ذري پرزي کي تنهنجو نائب بڻايان ته سڀ منهنجي ٿنا ڪن ۽ اها ٿنا تنهنجي طرف شمار ڪئي وڃي. الله بهتر ڄاڻي.

(بئي حجاب جو ڪُل - توحيد)

الله تعاليٰ فرمايو آهي: وَاللَّهُ كَرِيمٌ وَأَحَدٌ. ”اوهان جو خدا هڪڙو خدا آهي“. وري فرمايو اٿس: لَا تَتَّخِذُوا الْإِهْلِينَ اثْنِينَ إِنَّمَا هُوَ إِلَهٌ وَاحِدٌ. ”به معبود نه بڻايو ان (هڪڙي) کانسواءِ ڪوبه معبود عبادت جي لائق ڪونهي“. پيغمبر ﷺ جن فرمايو آهي: بينار جل فيمن کان قبلڪم لڙ عمل خير قط الا التوحيد فقال لا هله اذا مت فاحر قوني ثم استحقوني ثم ذروني نصفي في البر ونصي في البحر في يوم رايح ففعلوا فقال الله عزوجل الريح احفظي ما اخذت هو بين يديه فقال له ماحملك علي ما صنعت فقال اتحياء منك فغفرله. ”توهان کان اڳ ۾ هڪڙو گذريو آهي. هن جو ڪوبه ڪم نڪريءَ وارو نه هو. مگر هو توحيد تي قائم هو. هو جڏهن موت کي ويجهو ٿيو. تڏهن گهر وارن کي چيائين. ته منهنجي مرڻ کان پوءِ مون کي ساڙي ڇڏجو. منهنجي خاڪ کي پسيهين. تيز هوا لڳڻ وقت اڌ درياءُ ۾ وجهجو ۽ اڌ هوا ۾ اڏائي ڇڏجو. جيئن منهنجو ڪوبه نشان نه رهي“. سندس خاڪ کي حشر واري ڏينهن تائين حفاظت ۾ رکن. جڏهن قيامت وري ڏينهن اهو سڄو بڻجي الله تعاليٰ جي آڏو پيش ٿيندو تڏهن هن کان پڇيو ويندو: ”تو ائين ڇو ڪيو؟“ هو جواب ۾ عرض ڪندو: ”مان شرمسار هئس“. انهيءَ ماڻهوءَ کي بخشيو ويندو.

حقيقت ۾ توحيد ڪنهن شيءِ جي يگاني هجڻ جو نالو آهي. الله جي ذات هڪڙي آهي. هو پنهنجي ذات ۽ صفات ۾ تقسيم ٿيڻ کان مٿي آهي. بيمثال ۽ لاثاني آهي. پنهنجن ڪمن ۾ لاشريڪ آهي. توحيد وارن کيس يگانو ڄاتو آهي. انهيءَ يگانگي جي علم کي توحيد سڏيندا آهن. ان جا ٽي جدا جدا درجا آهن.

- (1) حق واسطي حق جي توحيد: يعني الله تعاليٰ جي يگانگي جي باري ۾ الله تعاليٰ جو علم.
- (2) مخلوق واسطي حق جي توحيد: يعني الله تعاليٰ جو حڪم ته ٻانهو سندس توحيد جو اقرار ڪري ۽ سندس دل ۾ الله جي توحيد جو تصور هجي.

(3) حق جي واسطي مخلوق جي توحيد: يعني الله تعاليٰ جي وحدانيت جي باري ۾ مخلوق جو علم.

الله جو عارف وحدانيت جو اقرار ڪندو آهي ۽ سمجهندو آهي ته الله هڪ آهي. هو ميلاپ ۽ جدائيءَ جي معاملن کان آزاد آهي. هن لاءِ بياني جائز ناهي. هن (الله) جي يگانگي عدد جي لحاظ واري ناهي هو محدود ناهي، جو ڇهن ٿي پاسن ۾ گهيريل هجي ۽ هر طرف لاءِ هڪ ٻيو طرف رکي. هو ڪنهن به مڪان ۾ رهندڙ ناهي. جيڪڏهن هن جو مڪان هجي ها، ته سندس مڪان لاءِ به ڪنهن خاص جڳهه جي ضرورت هجي ها، ۽ فعل، فاعل، قدير ۽ محدث جو حڪم به باطل ٿي وڃي ها. هو ”عرض“ ناهي. جنهن کي ”جوهر“ جي ضرورت هجي. هو جوهر ناهي، جو پنهنجي جنس جي ڪنهن شيءِ جو محتاج هجي. هن ۾ طبيعت ناهي جو حرڪت ۽ سڪون جي عالم ۾ رهي. هو روح ناهي، جنهن کي جسم جي ضرورت هجي. جسم ناهي، جنهن ۾ جزا گڏ ٿيل هجن. هو ڪنهن به شيءِ ۾ نٿو گڏجي، جو ان شيءِ جي ڪري به ڪنهن به شيءِ جو مائت ناهي، جو ان جو جزو بڻجي وڃي. هر نقصان کان مٿي آهي. هر عيب کان پاڪ آهي. سڀني آفتن ۽ عيبن کان آجُو آهي. جن جو ڪوبه مثال ڪونهي، جو پنهنجي مثال سان ملي پيائيءَ کي ظاهري ڪري. هن کي ڪوبه اولاد ڪونهي، جيڪو سندس پيڙهيءَ ۾ اچي. سندس ذات ۽ صفات ۾ ڪا تبديلي ناهي، جو سندس وجود ۾ ڦير گهير ٿئي. هو انهن صفتن جو ڪمال جو مالڪ آهي، جيڪي معرفت وارا پنهنجي بصيرت سان هن ڏانهن منسوب ڪندا آهن. ۽ جيڪو

هن پاڻ بيان فرمايو آهي. اهو اهڙين صفتن کان آجو آهي، جيڪي ٻي دينن پنهنجي خواهش موجب هن سان منسوب ڪيون آهن، ۽ هن پاڻ بيان به ڪيون آهن. هو جي (جيئرو)، رحيم، مريد، قدير، سميع، بصير، متڪلم ۽ باقي آهي. سندس علم هن لاءِ حال جو مقام ناهي، سندس قدرت ۽ طاقت مٿس سختيءَ سان مڙهي نه وئي آهي. هن جو سميع (ٻڌندڙ) ۽ بصير (ڏسندڙ) هجڻ ڪنهن به نواڻ جو محتاج ناهي. سندس ڪلام هن کان جدا ۽ ڪٽيل ناهي. هو پنهنجين قديم صفتن سان قائم آهي. معلومات هن جي علم کان ٻاهر ناهي. موجودات سندس ارادن جي آڏو بيوس آهن. هو جيڪو چاهيندو آهي، سو ڪندو آهي. هو اهوئي چاهيندو آهي جيڪو چاهيندو آهي. مخلوق کي هن جي آڏو ڪوبه اختيار ناهي. سندس حڪم اٿل آهن. سندس دوستن کي عاجزي کان سواءِ ڪو چارو ڪونهي. اهوئي چڱائي ۽ برائي (خير و شر) جا قدر قائم ڪندو آهي. اميد ۽ خوف هن وٽان آهن. نفعي ۽ نقصان جو خالق به پاڻ آهي. انهيءَ جو حڪم ئي جاري آهي. سندس ڪوبه حڪم حڪمت کان خالي ناهي. قضا ۽ قدر جو مالڪ به پاڻ آهي. ڪنهن ڏانهن به سندس ميلاب جي خوشبوءِ نه آئي آهي. ڪوبه هن تائين پهچي نٿو سگهي. سندس ديدار پهشت وارن لاءِ آهي. سندس چهري کي ڪنهن سان به تشبيهه ڏيئي نٿي سگهجي. کيس آمهون سامهون ڏسڻ جو سوال ئي پيدا نٿو ٿئي. دنيا ۾ ولين لاءِ سندس مشاهدو جائز آهي. مشاهدي جو انڪار نٿو ڪري. جيڪي کيس اهڙيءَ طرح سمجهن ٿا، اهي ڪٽجڻ وارا ناهن ۽ جيڪي سندس برخلاف وڃن ٿا، اهي ديانت وارا ناهن. هن ڳالهه ۾ گهڻيون ئي اصولي ۽ وصولي شيون آهن، مگر ڏيکيه جي خوف کان مختصر لکان ٿو. مون هن فصل جي منڍ ۾ چيو هو، ته توحيد ڪنهن شيءِ جي وحدانيت جي اقرار جو نالو آهي. اقرار علم کان سواءِ ٿي نٿو سگهي. اهل سنت والجماعت وحدانيت جي اقرار جو بنياد تحقيق تي رکيو ويو آهي. اسان جي سامهون ڪائنات جو ڪارخانو آهي. جنهن ۾ بيشمار نيون، عجيب ۽ لطيف شيون موجود آهن. اهي پنهنجو پاڻ وجود ۾ اچي نه ويون آهن. هر شيءِ ۾ حادث (ٻي بقا) هجڻ جون نشانبيون موجود آهن. انهن جو ڪو نه ڪو ٺاهيندڙ (فاعل) هجڻ گهرجي، جنهن کين عدم مان وجود ۾ آندو آهي. زمين، آسمان، سج، چنڊ، زمين (خشڪي)، سمنڊ، جبل، رڻ پٽ، شڪليون، چرپر، هڪ جاءِ تي هجڻ (سڪون)، ڳالهائڻ، موت، حياتي، مطلب ته انهن سڀني شين لاءِ ڪو ڪاريگر ضروري آهي. ڪاريگر به به يا ئي ٿي نٿا سگهن. فقط هڪڙو حي، عالم، قادر، لاشريڪ، شريڪن کان بي نياز ۽ ڪامل ٿي سگهي ٿو. فعل لاءِ فقط هڪ فاعل هئڻ گهرجي. جيڪڏهن هڪ کان وڌيڪ فاعل هوندا، ته هڪ ٻئي جا محتاج هوندا. بيشڪ رب کان سواءِ ۽ پختي يقين سان فقط هڪڙو فاعل ٿي سگهي ٿو. هن ڳالهه ۾ اسان سان ثانوين اختلاف ڪيو آهي، جيڪي نور ۽ ظلمت جو اثباب ڪندا آهن، مجوسين سان به اختلاف آهي، جيڪي يزدان ۽ اهرمن جي اثبات ۾ مبتلا آهن. طبعين سان به اختلاف آهي، جيڪي طبع ۽ طاقت جي اثبات جي قائل آهن. فلڪيات وارن کان به اختلاف آهي، جيڪي ستن تارن جي ثابتِي لاءِ مست آهن. معتزلن سان به اختلاف آهي، جيڪي گهڻن خالقتن ۽ ڪيترن ئي ڪاريگرن (صانع) کي مڃيندا آهن. مون سڀني جي رد ۾ مختصر طور تي لکيو آهي ۽ ٿورا دليل ڪم آندا آهن. هن ڪتاب ۾ انهن جي ساري بڪواس تي تبصري ڪرڻ جي گنجائش ناهي. علم جي ڪا به شَيءُ هن باري ۾ وڌيڪ واقفيت حاصل ڪرڻ لاءِ منهنجي هڪ ٻئي ڪتاب "الرعاية بحقوق الله" ۾ قائم وٺڻ گهرجي. يا ٻين اڳين جي ڪتابن جو مطالعو ڪرڻ گهرجي. هاڻي مان اهي رمزون بيان ڪيس، جيڪي توحيد جي باري ۾ مشائخن لکيون آهن. انشاء الله العزيز.

(فصل)

حضرت جنيد جو مشهور قول آهي: التوحيد افراد القدم جن الحدث. "توحيد قديم کي حوادث کان جدا رکڻ جو نالو آهي". حوادث جي جاءِ کي قديم نه سمجهڻ گهرجي، ۽ حوادث قديم جي جاءِ بڻجي نٿا سگهن. فقط الله جي ذات قديم آهي ۽ اسان محدث آهيون. اسان جي ڪابه شيءِ هن سان پيوند ٿي نٿي سگهي، ۽ هن جي ڪنهن به صفت کي جذب ڪري نٿا سگهون. قديم جي محدث سان ڪابه هر جنسيت ناهي. قديم حوادث جي وجود کان اڳ ۾ هو. جيئن کيس حوادث جي وجود کان اڳ ۾ حوادث سان ڪوبه تعلق ڪونه هو. اهڙيءَ طرح حوادث جي وجود ختم ٿيڻ کان پوءِ هو بهي نياز رهندو.

هيءَ ڳالهه انهن ماڻهن جي خلاف آهي، جيڪي روح کي قديم سمجهندا آهن ۽ جن جو ذڪر اڳ ۾ اچي چڪو آهي. قديم کي حدث ۾ شريڪ ڄاتو ويندو يا محدث کي قديم جو جزو سمجهيو ويندو تڏهن الله جي قديم ۽ دنيا جي حدوث متعلق ڪوبه دليل باقي نه رهندو. اهو دهرين جو مذهب آهي. (خدا سندن خرابين کان حفاظت ۾ رکي). سڀني محدثات جون حرڪتون توحيد جا دليل آهن. اهي الله تعاليٰ جي قدرت تي گواه آهن ۽ سندس قديم جو ثبوت آهن. انسان غافل آهي، جو پنهنجي دل ۾ غير کي جڳهه ڏيندو آهي، ۽ غير جي ذڪر سان تسڪين حاصل ڪرڻ جي ڪوشش ڪندو آهي. ياد رکو! جڏهن انسان جي موت ۽ حياتيءَ جي ڳالهه ۾ الله جي ذات جو ڪو شريڪ ناهي، تڏهن انساني سکيا ۽ پالنا ۾ به ان جو ڪو شريڪ بڻجي نٿو سگهي.

حسين بن منصور جو قول آهي: اول قدم في التوحيد فنا التفريد. ”توحيد ۾ پهريون قدم تفريد کي ختم ڪندو آهي. تفريد آفتن کان جدا هجڻ جو نالو آهي.“ ۽ توحيد وحدانيت جو اقرار آهي. فريد (يگانو) هجڻ يا فرديت (يگانگي) الله کان سواءِ ٻين لاءِ به ثابت ٿي سگهي ٿو. هن صفت کي ٻين سان به نسبت ڏيئي سگهجي ٿي. وحدانيت ۾ غير جو تصور سمائجي نه سگهندو، ۽ خدا جي ذات کان سواءِ هن صفت جو موصوف ڪوبه ٿي نه سگهندو. مطلب ته عبارت جي لحاظ کان مشترڪ طور تي استعمال ٿي سگهندي. توحيد فقط شرڪ جي انڪار (نفي) جو نالو آهي. توحيد ۾ پهريون قدم خدا سان شرڪ ڪرڻ جي نفي ڪرڻ لاءِ هوندو آهي. الله جي رستي ۾ مختلف ڳالهين تان هٿ ڪڍڻ ضروري آهي، ڇو ته جدا جدا ڳالهين جو تصور ڪري رستو وڻڻ ائين آهي جيئن ڏيو ڪٿي رستو ڳولجي. حضرت حصري فرمايو آهي: اصولنا في التوحيد خمسة اشياءَ رفع الحدث واثبات القدم و هجر الاوطان و مفارقة الاخوان. ”توحيد ۾ اسان جو اصول پنجن شين تي آهي: (1) حدث جي نفي (2) قدم جي اثبات (3) وطن جي هجرت (4) ڀائرن کان جدائي (5) علم ۽ جهالت جو ويسارو. (1) حدث جي نفي جو مطلب هي آهي، ته توحيد جي ڄاڻ (عرفان) جي لحاظ کان سڀني محدث جو انڪار (نفي) ڪيو وڃي ۽ الله جي ذات لاءِ محدث کي ناممڪن سمجهڻ گهرجي.

(2) قدم جي اثبات مان مراد اها آهي، ته الله جي ذات جي قديم هجڻ جو يقين رکجي. هن شيءِ جي سمجهائي حضرت جنيد جي قول ۾ اچي چڪي آهي. (3) وطن جي هجرت، نفساني طور تي پاڻ ڏانهن ڌيان ڏياريندڙ ۽ دل کي تسڪين ڏيندڙ شين کي ڇڏي ڏيڻ ۽ اهڙين جڳهن کان منهن موڙڻ جو نالو آهي، جن ۾ فرحت ۽ راحت جي اميد هجي. الله وارن لاءِ دنيوي رسمن تان هٿ ڪڍڻ به وطن جي هجرت آهي.

(4) ڀائرن جي جدائي جي معنيٰ آهي، مخلوق کان منهن موڙڻ ۽ خدا ڏانهن موٽڻ آهي. توحيد واري جي دل غير کان محجوب (پردي ۾) هوندي آهي. جيتري قدر غير جو تصور گهڻو هوندو، اوتري قدر حجاب به وڌيڪ هوندو. راءِ جو اتفاق ان ڳالهه تي آهي، ته جنهن صورت ۾ توحيد ذهني ٿو ٿئي، الله ڏانهن لاڙي ڪرائڻ جو نالو آهي، تنهن صورت ۾ غير جي تصور کان تسڪين حاصل ڪرڻ، همت کي وڃائڻ وانگر ٿيندو.

(5) علم ۽ جهالت جو ويسارو ائين آهي، ته انساني علم شين جي اصلي حقيقت ۽ ڪيفيت جي باري ۾ هوندو آهي يا وري طبيعت ۽ جنس جي باري ۾. مگر اهو انساني علم جو ڪجهه توحيد متعلق ثابت ڪندو آهي، توحيد ان جي نفي ڪندي آهي، جنهن شيءِ کي جهالت ثابت ڪندي آهي، اها پنهنجو پاڻ علم جي ابتڙ هوندي آهي، ڇو ته جهالت جو توحيد سان ڪوبه واسطو ڪونهي، غير جي غلبي کي ختم ڪرڻ کان سواءِ حقيقي توحيد جو علم حاصل نه ٿيندو آهي، ۽ انساني علم ۽ جهالت غير جو غلبو هوندو آهي، ته علم حاصل ٿيندو آهي، پر جيڪڏهن غفلت جو غلبو ٿي ويندو، ته هو جاهل رهندو.

هڪ بزرگ فرمايو آهي: ”هڪ دفعي مان حضرت حصري وٽ هئس، مون تي ننڊ جو غلبو ٿيو. مون خواب ۾ ڏٺو ته ٻه فرشتا آسمان کان حضرت حصري سان ڳالهائيندا رهيا هئا. پوءِ هڪڙي ٻئي کي چيو، ته جو ڪجهه حصري چئي رهيو آهي، اهو توحيد جو علم آهي، عين توحيد ناهي.“ مان جاڳيس ته مون کي فرمايائين: مان توحيد جي علم کان سواءِ ٻيو

حضرت جنيد کان روايت آهي: التوحيد ان يكون العبد شخصا بين يدي الله تعالى تجري عليه تصاريف تدبيره في مجاري احكام قدرته ليج بحار توحيد بالفناء عن نفسه و عن دعوت الخلق له و عن استجابة قرينه بذهاب حسه و حركت لقيام الحق له فيما اراد منه و هو ان يرجع آخر العبد الي اوله فيكون كما كان قبل ان يكون حقيقة. "توحيد جو مفهوم هيء آهي، ته انسان الله آڏو پنهنجي اختيار ۽ ارادي تان هٽ ڪئي. ان تي توحيد جي بيڪنار بحر ۾ فقط خدا جي قدرت جا حڪم هجن ۽ سندس ئي تدبير ڪم ڪندڙ هجي. اهو خدا جي ويجهڙائي ۽ توحيد جي حقيقت سان سرشار هجي. پنهنجي نفس ۽ مخلوق جي آواز کان بي نياز رهي. فنا جي مقام حاصل ڪرڻ کانپوءِ سندس پنهنجو ارادو نه هجي ۽ هو اهڙي منزل تي پهچي وڃي، جتي سندس اول ۽ آخر گڏجي وڃن، يعني اهڙو بڻجي وڃي جهڙو دنيا ۾ اچڻ کان اڳ ۾ هو." مطلب اهو آهي، ته توحيد وارا الله تعاليٰ جي اختيار ۾ ڪوبه دخل نه ڏيندا آهن. هو پاڻ به نه ڏسندا آهن، ڇو ته الله جي ويجهڙائيءَ ۾ هو پنهنجو پاڻ کي وڃائي ويهندا آهن. ۽ سندن پنهنجي ڪا به چُرپُر نه هوندي آهي. جو ڪجهه الله چاهيندو آهي، اهو مٿن طاري ٿيندو آهي. ايتري قدر جو هن ناچيز ذري جي حيثيت اها ٿي ويندي آهي، جيڪا الست واري ڏينهن تي هئي، يعني سوال ڪرڻ وارو به سچو ۽ جواب ڏيڻ وارو به سچو. ظاهر ۾ نشان انهيءَ ذري جو ٿي هو. هن جو دنيا ۾ مخلوق سان ڪوبه واسطو نه رهندو آهي. ڪا به شيءِ ۽ شئي نه ٿيندي آهي. توحيد جو علمبردار ڪنهن ڏانهن نه ڌيان نه ڏيندو آهي.

هن قول ۾ بشري صفتن جي فنا ٿيڻ ۽ الله جي جلال جي ظاهر ٿيڻ واري غلبي کي مڃڻ ڏانهن اشارو آهي. انسان جون پنهنجيون صفون فنا ٿي وينديون آهن. سندس حيثيت فقط هڪ هٿيار واري وڃي بيهندي آهي. هو هڪ اهڙو لطيف جوهر بڻجي ويندو آهي، جو جيڪڏهن سندس جگر کي نيزو لڳي، تڏهن به کيس خبر نه پوي. اهو نيزو به اهڙو هجي، جو جيڪڏهن مسيلم (ڪذاب) جي پنيءَ ۾ لڳي، ته ان کي به ٽڪر ڪري ڇڏي. مطلب ته سندس سموريون صفتون فنا ٿي وڃن ٿيون. سندس جسم الله جي رازن جي جاءِ بڻجي ويندو آهي. سندس گفتگوءَ جو واسطو به الله جي ذات سان هوندو آهي. سندس ڪمن (افعال) جي نسبت به انهيءَ ڏانهن ۽ هر صفت جو قيام به انهيءَ سان هوندو آهي. شرعيت جو حڪم مٿس حجت پوري ڪرڻ لاءِ رهجي ويندو آهي. ٻيءَ حالت ۾ هو پاڻ ڪنهن شيءِ ڏانهن ڏسڻ جي قابل نه هوندو آهي.

اهو عالم، رسول الله ﷺ جن جو هو. معراج جي رات ويجهڙائيءَ واري مقام تي پهتا. انهيءَ ويجهڙائيءَ لاءِ فاصلي جي ضرورت هئي، پر پاڻ فاصلي کانسواءِ پهتا. اهو مقام انساني عقل کان مٿي ۽ وهر گمان جي دائري کان ٻاهر هو. پاڻ ممڪنات جي عالم کان گهري ويا ۽ بشري صفتن جي فنا ۾ مخفي رهيا. صفتن جي فنا ۾ حيران هئا. سندن طبعي ترتيب ۽ مزاج جي اعتدال واري حالت (وحتري حالت) پريشان ٿي وئي. نفس دل واري، دل جان واري، جان باطن واري ۽ باطن الله جي ويجهڙائي واري مرتبي تي پهچي ويا. پاڻ هر شيءِ جي موجودگيءَ ۾ هر شيءِ کان آزاد رهيا ۽ وجود جو جامو لاهڻ چاهيائون، مگر الله تعاليٰ جي نظر ۾ حجت جو پورو ڪرڻ هو. حڪم ٿين ته پنهنجي حال تي قائم رهن. اهو حڪم فوت جو سبب بڻيو. انهيءَ قوت کين سهارو ڏنو. پنهنجي فنا سان بقا باالله جو مرتبو مٿائون. واپس اچڻ تي فرمايائون: انا لست ڪا حڪم اني ابيت عند ربي فيطعمني ويسقيني. "مان اوهان وانگر نه آهيان، مان الله جي حاضريءَ ۾ رات گذاريندو آهيان. اهو مون کي ڪارائيندو ۽ پياريندو آهي." يعني، منهنجي زندگيءَ ۽ بقا ان سان ٻڌل آهي، وري فرمايائون: لي مع الله وقت لا يسعني فيه ملك مقرب ولا نبي مرسل. "مون کي الله سان اهڙو وقت به گذارڻو پوندو آهي، جو ان وقت ڪو ويجهڙو فرشتو يا مرسل نبي به وڃ ۾ اچي نه سگهندو آهي." حضرت سهل بن عبدالله تستري جو قول آهي: ذات الله موصوفة بالعلم غير مدركة بالاحاطة ولا مرئية بالابصار في دار الدنيا وهي موجودة بحقائق الايمان من غير حد ولا احاطة ولا حلول و تراه العيون في العقبى ظاهراً و باطناً في ملكه و قدرته قد حجت الخلق من معرفة عنه ذاته و دلهم عليه بأية و القلوب تعرفه و العقول لا تدركه ينظر اليه المومنون بالابصار من غير احاطة ولا ادراك. "الله تعاليٰ علم جي صفت جو موصوف آهي، مگر سندس ڄاڻ (ادراك) ظاهري ۽ باطني حواسن سان ٿي نه سگهندو آهي. نظر کيس ڏسي نه

سگهندي آهي. هو ايمان جي حقيقت ۾ حد، حلول (گڏجڻ جي حالت) ۽ دريافت ۾ موجود آهي. الله تعاليٰ انسان کي پنهنجي ذات جي حقيقت سمجهڻ کان قاصر رکيو آهي، ۽ پنهنجي قدرت جي دليلن کي مخلوق جي رهبري جو وسيلو بڻايو آهي. عارفن جون دليون کيس ڄاڻنديون آهن، ۽ عقل کي ڪوبه پتو نه پوندو آهي. ايمان وارا قيامت جي ڏينهن الله تعاليٰ جي ماهيت کي سمجهڻ کانسواءِ سندس ديدار ڪندا. اهو جملو توحيد جي سڀني حڪمن جو نچوڙ آهي.

حضرت جنيد فرمايو آهي: اشرف الكلمة في التوحيد قول ابي بكر رضي الله عنه سبحانه من لم يجعل لخلقة سبيلاً الي معرفة الا بالعجز عن معرفة. "توحيد جي باري ۾ سڀ کان پختو ۽ حڪمت وارو قول حضرت ابوبڪر رضي الله عنه جو آهي، ته اها پاڪ ذات آهي جنهن پنهنجي معرفت لاءِ پاڻهن واسطي عاجز جي ظاهر ڪرڻ کانسواءِ ڪوبه رستو نه ڇڏيو آهي." عام ماڻهو حضرت ابوبڪر رضه جي انهيءَ قول متعلق غلطي ڪندا آهن. هو سمجهندا آهن، ته معرفت کان عاجز ٿيڻ، معرفت نه هجڻ جهڙو آهي. اهو ناممڪن آهي، ڇو ته عاجز هجڻ، موجود رهڻ سان واسطو رکندو آهي. معدوم سان هن جو واسطو ٿي نه سگهندو آهي. مُردو حياتي کان عاجز نه ٿيندو آهي مگر موت جي حالت ۾ موت کان عاجز ٿيندو آهي، ڇو ته سندس قوت کي عاجز جو نالو ڏيڻي نٿو سگهجي. اهڙيءَ طرح انڌو نظر کان عاجز نه ٿيندو آهي، مگر انڌاڻپ جي حالت ۾ انڌاڻپ کان عاجز ٿيندو آهي. لُولو لنگڙو (معذور) بيٺڻ کان عاجز نه ٿيندو آهي، مگر ويٺي ويهڻ کان عاجز ٿيندو آهي. انهيءَ حالت ۾ معرفت حاصل ڪرڻ هڪ گهرج (احتياج) جي شڪل اختيار ڪندي آهي. حضرت ابوبڪر رضه جو اهو قول لڳ ڀڳ اهڙو آهي جهڙو ابوسهل صلوكي ۽ ابوعلی دقاق بيان ڪيو آهي يعني اڳ ۾ ڪسبي (محنت سان حاصل ڪيل) هوندي آهي ۽ آخر ۾ ضروري ٿي ويندي آهي. اهو علم ضروري هوندو آهي جيڪو موجود به هوندو آهي ۽ ان کي حاصل ڪرڻ يا ڇڏي ڏيڻ تي علم واري کي اختيار نه هوندو آهي، ان قول موجب توحيد انساني قلب تي رحمني ڪم آهي.

حضرت شبلي فرمايو آهي: التوحيد حجاب الموحد عن جمال الاحدية. "توحيد خدا جي جمال ۽ موحد جي وچ ۾ پردو هوندو آهي، توحيد کي پاڻهي جو فعل سڏيو، ته پاڻهي جي فعل جي مشاهدي جو سبب (علت) ٿي نه سگهندو ۽ عين مشاهدي جي حالت ۾ جيڪا شيءِ مشاهدي جو سبب نه هوندي، اها حجاب آهي. پاڻهو پنهنجي سمورين وصفن سان به غير الله هوندو آهي، ڇو ته جيڪڏهن پاڻهي جي ڪنهن صفت کي الله جو حصو (جزو) سمجهيو ويندو ته پوءِ پاڻهي کي به الله سمجهڻو پوندو. ان صورت ۾ موحد، توحيد ۽ احد ٿيڻي هڪٻئي جو سبب (علت) بڻجي ويندا. اهو عيسائين جي عقيدتي وانگر "تن ۾ ٽيون" رهجي ويندو. طالب لاءِ جيڪا صفت توحيد جي رستي ۾ فنا جي روڪ ڪندڙ هوندي، اها صفت حجاب هوندي ۽ طالب موحد نه هوندو. جڏهن اهو ثابت آهي ته الله جي ذات کانسواءِ هر شيءِ باطل آهي ۽ طالب الله جي ذات کانسواءِ ٻيو ڪجهه آهي، تنهنڪري سندس سموريون صفتون الله جي جمال جي ديدار ۾ باطل آهن. لاله الاله جو اهوئي تفسير آهي.

مشهور آهي، ته حضرت ابراهيم خواص، حسين بن منصور جي زيارت لاءِ ڪوفي ويو. حسين پڇيس: "اي ابراهيم! تو پنهنجو وقت ڪيئن گذاريو؟" هن جواب ڏنو: "مون پنهنجو پاڻ کي توکل تي ڇڏي ڏنو" حسين چيو: يا ابراهيم ضعيفت عمرڪ في عمران باطنڪ فاين الفناء في التوحيد. "اي ابراهيم! تو پنهنجي عمر باطن کي آباد ڪرڻ ۾ برباد ڪري ڇڏي. الله جي توحيد جي رستي تي تنهنجي فنا ڪيڏانهن ويئي؟" يعني، توکي توحيد ۾ فنا ٿيڻ گهريو هو.

توحيد متعلق گهڻائي قول آهن. هڪ جماعت کيس بقا جو نالو ڏيندي آهي، ڇو ته بقا کانسواءِ صفت موجود نه هوندي آهي. ٻي جماعت سمجهندي آهي، ته فنا کانسواءِ توحيد جي ڪابه صفت ٿي نه سگهندي آهي، انهن قولن کي "جمع ۽ تفرقي" جي لحاظ کان ڏسڻ گهرجي. (پاڻهي جي بقا جمع ۽ پاڻهي جي فنا تفرقي آهي.) مان چوان ٿو ته توحيد جا اسرار الله جي عطا آهن، جن جو بيان ڪري ٿو سگهجي. ڪوبه ماڻهو انهن کي عبارت ۾ ظاهر ڪري نٿو سگهي، ڇو ته عبارت ۾ آيل هڪٻئي جا غير هوندا آهن. غير کي ثابت ڪرڻ شريڪ کي ثابت ڪرڻ وانگر آهي، اهو هڪ ڪيل بڻجي ويندو، موحد، الله جو پاڻهو هوندو آهي، ڪيل تماشي ڏسڻ وارو نه هوندو آهي. توحيد جا حڪم ۽ معرفت وارن جا قول اهي آهن، جيڪي مون مختصر طور تي بيان ڪيا آهن. الله بهتر ڄاڻندڙ آهي.

(ٽئين حجاب جو ڪٽڻ - ايمان)

الله تعاليٰ فرمايو آهي: يا ايها الذين امنوا بالله ورسوله. "اي ايمان وارو! الله ۽ ان جي رسول تي ايمان آڻيو." ڪنهن ٻي جاءِ تي فرمان آهي: يا ايها الذين امنوا. اي ايمان وارو! پيغمبر ﷺ جن فرمايو آهي: الايمان ان تومن بالله ملائڪته وكتبه. "ايمان اهو آهي، الله تعاليٰ جي فرشتن ۽ ڪتابن تي آندو وڃي." سنت جي لحاظ کان ايمان دل جي تصديق جو نالو آهي. شريعت ۾ ايمان متعلق مختلف ماڻهن جا مختلف خيال آهن. معتزلن جي عقيدتي موجب سڀ عملي عبادتون ايمان جو جزو آهن. سندن خيال موجب ڪبيره گناه ڪندڙ ايمان سان نڪري ويندو آهي. خارجين جو به اهوئي عقيدو آهي. اهو هر گناه ڪندڙ ماڻهوءَ کي ڪافر سمجهندا آهن. هڪ ٻي جماعت ايمان کي فقط قول تائين محدود سمجهندي آهي. هڪ جماعت وري فقط معرفت کي ايمان ڄاڻندي آهي. اهل السنه و الجماعت جي متڪلمين (فلاسفرن) جي هڪ جماعت قلب جي پوري پوري تصديق کي ايمان چوندي آهي. انهن موجب ايمان قلب جي وسيع ڪيفيت آهي ۽ اهائي ڪيفيت اقرار ۽ عمل جو ڪم ڏيندي آهي. مون به ايمان متعلق هڪ ڪتاب لکيو آهي، مگر هتي فقط صوفين جي وڏن مشائخن جي عقيدتي جو بيان ڪرڻو آهي. صوفي مشائخن جون ٻه جماعتون آهن. هڪڙيءَ جو چوڻ آهي، ته ايمان لاءِ قول، تصديق ۽ عمل جي ضرورت آهي. فضيل بن عياض بشر حافي، خيرالنساج، سمنون المحب، ابوحمزو بغدادی، محمد حريري ۽ ٻيا ڪافي بزرگ، فقيه ۽ يقين وارا هن جماعت سان واسطو رکندا آهن.

ٻيءَ جماعت جي خيال موجب، ايمان، قول ۽ تصديق جو نالو آهي. ابراهيم بن اڌم، ذوالنون مصري، بايزيد بسطامي، ابوسليمان داراني، حارث محاسبي، جنيد بغدادی، سهل بن عبدالله تستري، شفيق بلخي، حاتم اصم، محمد بن فضل بلخي، سڀ انهيءَ عقيدتي جا ماڻهو آهن. انهن کان سواءِ امام مالڪ، امام شافعي ۽ امام احمد بن حنبل پهرئين جماعت جا هر خيال آهن. امام ابوحنيفي جا خليفو مثلاً: امام ابو يوسف، محمد بن حسن ۽ دائود ڪائي ٻي جماعت سان شامل آهن. حقيقت ۾ سندن اختلاف فقط لفظي آهي، معنيٰ جي لحاظ کان ڪو اختلاف ڪونهي. هاڻي مان مختصر طور تي ايمان جي معنيٰ جو بيان ڪندس، جيئن حقيقت ظاهر ٿي وڃي ۽ ڪجهه به ايمان جي اصليت جي باري ۾ ابتر نه ڄاتو وڃي. انشاءَ الله تعاليٰ. توفيق الله جي هٿ ۾ آهي.

(فصل)

معلوم هئڻ گهرجي، ته سڄي اهل سنت و الجماعت، تصوف ۽ معرفت وارا ان ڳالهه تي متفق آهن، ته ايمان جو اصل به آهي ۽ فرع به آهي. ايمان جو اصل قلب جي تصديق فرع، الله جي حڪمن جي پيروي آهي. عام طور تي فرع کي استعاري طور اصل نالو ڏنو ويندو آهي، جيئن سج جي نور کي سج ئي سڏيو ويندو آهي. اهڙيءَ طرح عبادت کي ايمان سڏيو ويندو آهي، ڇو ته ان کان سواءِ عذاب کان بچي نه سگهيو.

خدا جا حڪم پورا ڪيا نه ويندا، ته فقط قلب جي تصديق ڪافي نه ٿيندي. جيڪو عبادت وڌيڪ ڪندو، اهو عذاب کان وڌيڪ محفوظ رهندو. عبادت تصديق سان گڏ عذاب کان حفاظت ۾ رکڻ جو سبب (علت) آهي، تنهنڪري هڪڙي جماعت عبادت کي ئي ايمان چئي ڏنو. ٻي جماعت جو چوڻ آهي، ته عذاب کان حفاظت ۾ رهڻ جو سبب عبادت نه پر معرفت آهي، ڇو ته جيڪڏهن عبادت موجود هجي ۽ معرفت موجود نه هجي، ته عبادت ڪنهن به طرح سان ڪارگر نه ٿي سگهندي. ان جي ابتڙ جيڪڏهن معرفت موجود هجي، ۽ عبادت موجود نه هجي، ته ٻانهو آخرڪار چوٽڪارو حاصل ڪري وٺندو. الله تعاليٰ پنهنجي فضل سان هن جون ڪمزوريون درگزر ڪري ڇڏيون، يا پيغمبر ﷺ جن جي شفاعت ڪم ڪندي، يا وري گناه موجب سزا ڏيئي، جهنم کان چوٽڪارو ڏنو ويندو ۽ هو بهشت ۾ پهچي ويندو. معرفت وارا خطاڪار هوندا تڏهن به معرفت جي ڪري هميشه جهنم ۾ نه رهندا. عمل وارا فقط عمل ڪري الله جي معرفت کان سواءِ بهشت ۾ داخل نه ٿيندا. ان مان ثابت ٿيو، ته عبادت عذاب کان ڇڏائڻ جو سبب (علت) ناهي. هن موضوع جي باري ۾ هڪ حديث به

اهي. پيغمبر ﷺ جن فرمايو آهي: لن ينجوا احدكم بعمله قيل ولا انت يا رسول الله قال ولا انا الا ان يتغمدني الله برحمته. "اوهان مان ڪوبه فقط عمل جي ڪري نجات حاصل نه ڪندو." صحابين سڳورن عرض ڪيو: يا رسول الله ﷺ ڇا توهان به؟ ارشاد فرمايائون: "هاڻو. مان به، مگر الله تعاليٰ مون کي پنهنجي رحمت جي پاڪر ۾ وٺندو."

ظاهر ٿيو، ته ايمان اصل ۾ الله جي معرفت، اقرار ۽ عملن جي قبول ٿيڻ جو نالو آهي. ان ڳالهه تي هر هڪ جماعت جو اتفاق آهي ته معرفت الله جي صفتن جي ڪري حاصل ٿيندي آهي. الله جون صفتون خاص طور تي ٽن صورتن ۾ ظاهر ٿينديون آهن. اول اهي صفتون جيڪي سندس جمال سان واسطو رکنديون آهن. ٻيون اهي، جيڪي سندس جلال سان، ۽ ٽيون اهي، جيڪي سندس ڪامل سان واسطو رکنديون آهن. ڪمال تائين وڃڻ جو ڪوبه رستو ڪونهي. ان هوندي به ايتري قدر آهي، جو ان جي ڪمال جو اعتراف ڪيو وڃي (مجيئو وڃي) ۽ گهٽتائين جو انڪار ڪيو وڃي. باقي رهيا جلال ۽ جمال، جنهن جي آڏو الله جو جمال هوندو، اهو هميشه ديد جو طالب رهندو. جنهن جي آڏو جلال هوندو، اهو پنهنجين صفتن کان هميشه نفرت ڪندو، ۽ سندس دل هميشه خوف ۽ هيبت ۾ مبتلا رهندي، ۽ محبت جي شوق جو اثر رهندو. بشري صفتن ۾ نفرت شامل رهندي آهي، ان ڪري بشري حجاب کولڻ لاءِ محبت تي آهي ۽ محبت جي تقاضا فرمانبرداري آهي، ڇو جو جڏهن دوستي دل ۾ ايندي آهي، تڏهن اک کي ديدار نصيب ٿيندو آهي. جڏهن جان عبرت جو مقام بلڪ دل مشاهدي جو مقام بڻبي آهي، تڏهن جسر لاءِ لازمي آهي، ته حڪم عدولي نه ڪري، جيڪڏهن ڪو هن ڳالهه جي ابتڙ چوي ته، ۽ حڪمن جي تعميل نه ڪندو هجي، ته اهو معرفت کان قطعي طور تي واقف ناهي. هن زماني ۾ اهو فتو صوفين ۾ ظاهر ظهور نظر ايندو آهي، ملحد (بي دين) ماڻهن انهيءَ قسم جي صوفين جي ظاهري بزرگي ۽ منزلت کي ڏٺو آهي، ۽ پاڻ کي انهن جي رستي تي آندو آهي ۽ چوندا آهن، ته عبادت (طاعت) جي تڪليف صرف ان وقت تائين آهي، جيستائين معرفت حاصل ٿئي، ۽ معرفت حاصل ٿيڻ کان پوءِ دل کي شوق جو مقام حاصل ٿيندو ۽ طاعت جي ڪابه ضرورت نه ٿيندي. اهو قطعي طور تي غلط آهي. معرفت حاصل ٿيڻ سان دل ۾ شوق جاڳندو ۽ حڪمن جي تعميل لاءِ وڌيڪ عزت پيدا ٿيندي. اهو ٺيڪ آهي، ته فرمانبردار (طاعت گذار)، اهڙي مقام تي پهچي ويندو، جو طاعت ان لاءِ تڪليف جو سبب نه بڻبي، مگر طاعت جي توفيق زياده ٿيندي، ايتري قدر جو حڪمن جي تعميل جيڪا تڪليف محسوس ٿيندي آهي، اها تڪليف نه رهندي، اها شيءِ هڪ وڏي شوق کان سواءِ حاصل نه ٿيندي آهي، ڪي ماڻهو ايمان کي فقط الله جي عطا سمجهندا آهن، ڪي وري ٻانهي ڏانهن منسوب ڪندا آهن. ماوراءِ النهر جي علائقي ۾ اهو اختلاف تمام گهڻو ظاهر ٿيو آهي، ياد رکو، ته ايمان کي الله جي طرف کان سمجهڻ مڪمل طور تي جبر جي اقرار ڪرڻ جهڙو آهي، ڇو ته ائين ڪرڻ سان هو محض مجبور بڻجي ويندو. اهڙيءَ طرح جيڪڏهن ايمان فقط ٻانهي جي طرف کان ڄاتو ويندو ته قدر جو اثبات قبول ڪرڻو پوندو. اسان ڄاڻون ٿا، ته انسان الله تعاليٰ جي رهنمائي کان سواءِ عرفان حاصل ڪري نه سگهندو. اصل ۾ توحيد جو رستو جبر کان ٻاهر ۽ قدر کان مٿانهون آهي، ايمان ٻانهي جو فعل آهي، جيڪو الله جي هدايت هيٺ ظاهر ٿيندو آهي، ڇو ته ته جنهن کي الله منزل کان گمراه ڪري ڇڏيندو، ان کي ڪوبه راه ڏيکاري نه سگهندو، ۽ جنهن کي هو سڌو رستو ڏيکاريندو، ان کي ڪوبه گمراه ڪري نه سگهندو. الله جو فرمان آهي: فَمَنْ يَرِدِ اللَّهَ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يَرِدْ أَنْ يَضِلَّهُ صَدْرُهُ ضَيِّقًا حَرَجًا. "الله تعاليٰ جنهن کي هدايت ڏيڻ جو ارادو ڪندو آهي، ان جو سينو اسلام لاءِ کولي ڇڏيندو آهي، ۽ جنهن کي گمراه ڪرڻ چاهيندو آهي، ان جي سيني ۾ تنگي ۽ ڏنگائي اچي ويندي آهي." ايمان ۽ سلامتي جي رستي جي آرزو الله تعاليٰ جو انعام آهي. آرزو ڪرڻ ٻانهي جو ڪم آهي. دل ۾ هدايت جي آرزو جي نشاني الله جي توحيد تي عقيدو رکڻ آهي. اڪ جو حرام شين کان بچڻ، قدرت جا دليل ڏسي، عبرت حاصل ڪرڻ، ڪن جو الاهي ڪلام ٻڌڻ، معدي جو حرام غذا کان خالي رهڻ، زبان جو سچ ڳالهائڻ، جسم جو حرام شين کان پرهيز ڪرڻ، اهو سڀ ڪجهه ان لاءِ آهي ته عقيدو، عقيدو جي دعوا سان گڏ هجي، يعني جيڪا دعوا زبان ڪري، ان کي عمل سان پورو به ڪيو وڃي. اهي ماڻهو (جبر ۽ قدر جا قائل) ايمان ۽ معرفت ۾ گهٽتائي ۽ واڌاري جا قائل آهن، حالانڪ اهي شيون يڪراءِ مڃيل آهن، ته الله جي معرفت

گهٽ يا وڌ ٿيڻ کان آزاد آهي، ڇو ته جيڪڏهن معرفت زياده ٿي سگهي ها يا کيس نقصان جو انديشو هجي ها، ته معروف به زيادتي ۽ نقصان به هجي ها. معروف ان ڳالهه کان آزاد آهي، ان ڪري معرفت به آزاد آهي. ناقص معرفت ته معرفت ئي نه هوندي آهي. البت عمل ۽ فرع (شاخ) ۾ گهٽ وڌ ٿيڻ ممڪن آهي. انهيءَ تي به اتفاق آهي، ته طاعت ۾ گهٽ وڌ ٿيڻ روا آهي. حشوي مڪتب جا ماڻهو، جيڪي انهن ٻنهي جماعتن سان واسطي رکڻ جي دعوا ٿا ڪن، اهو مسئلو گوارا نٿا ڪن، ڇو ته حشوين جي هڪ جماعت طاعت کي مڪمل ايمان سمجهندي آهي، ۽ ٻي جماعت ايمان کي فقط اڪيلي قول جي حيثيت ڏيندي آهي. اهي ٻئي ڳالهيون انصاف جي ابتڙ آهن.

ايمان اصل ۾ ٻانهي جي سڀني صفتن جي، الله جي طلب ۾ صرف ٿيڻ جو نالو آهي. الله جي سڀني طالبن کي اهو مڃڻ گهرجي ته جڏهن معرفت جو سلطان غلبو ڪندو آهي، تڏهن ناشناسي (نه مڃائڻ واري حالت) ختم ٿي ويندي آهي. ايمان واري جاءِ تي ناشناسي جو ڪوبه ڪم ناهي. بزرگن جو چوڻ آهي: "اذا طلع الصباح بطل المصباح." جڏهن صبح ٿيو، تڏهن ڏيو (چراغ) بيڪار ٿي ويو. يعني اهو ڏينهن جو دليل ظاهر ٿيو، اتي گفتگو جي جاءِ نه هئي، ڇو ته روشن ڏينهن لاءِ دليل ڏيڻ بي معنيٰ ڳالهه آهي.

الله تعاليٰ فرمايو آهي: اِنَّ الْمَلُوكَ اِذَا دَخَلُوا قَرْيَةً اَفْسَدُوهَا. "جڏهن بادشاهه ڪنهن وڏي ۾ داخل ٿيندا آهن، تڏهن ان کي تباهه ڪري ڇڏيندا آهن." مطلب اهو آهي، ته جڏهن عارف جي دل معرفت جي نور سان چمڪندي آهي، تڏهن ناشناسي، وهم، شڪ ۽ گمان سڀ ختم ٿي ويندا آهن ۽ معرفت جي انتها حواسن ۽ خواهش کي پنهنجي وس ۾ آڻي ڇڏيندي آهي. ان حالت ۾ هو نه ٿيڻ جهڙا ڪم ڪندو آهي ۽ نه چوڻ جهڙيون ڳالهيون چئي ڏيندو آهي. اهو سڀ ڪجهه معرفت جي حد ۾ ٿيندو آهي. هڪ دفعي حضرت ابراهيم خالص کان ايمان جي حقيقت متعلق پڇيائون. هن فرمايو: "مان ڪجهه به چئي نٿو سگهان. منهنجي گفتگو (تقرير) رڳي عبارت آرائي ٿيندي. جواب صرف عمل سان ڏئي سگهيو. اوهان جو ارادو هجي ته مون سان ڪٿا رهو، جيئن اوهان کي پنهنجي سوال جو جواب ملي سگهي." سائل ائين ئي ڪيو. جڏهن جهنگ ۾ پهتا، ته اهو ٿيو جو هر رات ٻه مانيون ۽ پاڻيءَ جا ٻه پيالا (غيب کان) نازل ٿيندا رهيا. هڪ هن کڻي ٿي ورتو ۽ ٻيو سائل کي ٿي مليو. هڪ ڏينهن هڪ ڪراڙو گهوڙي سوار ظاهر ٿيو، ابراهيم خالص کي ڏسي هو گهوڙي تان لٿو. ٻنهي پاڻ ۾ ڪجهه ڳالهيون ڪيون. اهو مسافر پنهنجي گهوڙي تي سوار ٿيو، ۽ هليو ويو. سائل پڇا ڪئي، ته اهو ڪراڙو ماڻهو ڪير هو؟ جواب مليس ته اهو سندس سوال جو جواب هو. عرض ڪيائين، ته ڪيئن؟ هن فرمايو: "اهو خضر عليه السلام هو. مون کي پنهنجو هم نشين ڪرڻ ٿي چاهيائين، مگر مون انڪار ڪيو، ڇو ته مون کي خوف ٿيو ته ساڻس گڏ رهڻ ۾ متان الله تعاليٰ کي ڇڏي، هن تي ڀروسو رکان. ۽ منهنجي توڪل برباد ٿي وڃي" ايمان جي حقيقت اها آهي، ته توڪل جي حفاظت ڪئي وڃي. الله تعاليٰ فرمايو آهي: وَ عَلَيَّ اللَّهُ فَتَوَكَّلُوا اِنْ كُنْتُمْ مَوْمِنِينَ. "جيڪڏهن ايماندار آهيو، ته الله تعاليٰ تي ڀروسو رکو."

حضرت محمد بن خفيف فرمايو آهي: الايمان تصديق القلب بما علم به الغيوب. "ايمان ان شيءِ تي ڀروسو رکڻ جو نالو آهي، جيڪو غيب مان دل تي ظاهري ٿئي." ڇو ته صحيح ايمان، غيب تي ايمان آڻڻ آهي. الله تعاليٰ کي ظاهري اک سان ڏسي نٿو سگهجي، ۽ الله جي مرضيءَ کان سواءِ اسان جو ايمان به قائم رهي نٿو سگهي. عارفن جي معرفت ۽ عالمن جو علم فقط ان جي ڄاڻ سان حاصل ٿيندو آهي. هن ئي دليلن کي عرفان ۽ علم عطا ڪيو آهي. علم ۽ معرفت انساني ڪسب (محنت) داخل ناهن. جو ماڻهو الله جي معرفت سان دل ۾ يقين پيدا ڪندو آهي، اهو سچو مومن ۽ الله سان واصل هوندو آهي. هن مضمون متعلق مان پنهنجي ڪنهن ڪتاب ۾ گهڻو ڪجهه لکي چڪو آهيان، اتي بس ٿو ڪريان، جيئن ڪتاب ڊگهو ٿي نه وڃي. هاڻي معاملات (اعمال) ڏانهن ڌيان ٿو ڏيان ۽ انهن تان پروا ٿو لاهيان. انشاء الله تعاليٰ العزيز.

(چوٿين حجاب جو ڪُل - پاڪائي)

ايمان کان پوءِ سڀ کان پهرئين شيءِ جيڪا ٻانهي تي فرض آهي، اها نماز لاءِ پاڪائي (طهارت) آهي، جنهن جو

مطلب، تہ بدن کی نجاست (پلیدی) ۽ جنابت (احتلام یا کنهن سبب کان منیء جو نڪرڻ) کان پاڪ ڪرڻ آهي. بدن جا ٽي پيرا عضوا ڏوڻ ۽ مٿي کي مسح ڪرڻ (پاڻيءَ سان ڇهڻ) آهي ۽ اهي به شريعت جي حڪمن موجب، جيڪڏهن پاڻي نه هجي، يا مرض جي سختي هجي ته تيمر (مٿي سان وضو) ڪرڻ گهرجي. ان باري ۾ سڀني کي سمورا حڪم معلوم آهن. طهارت جون ٻه صورتون آهن: هڪڙي بدن جي طهارت ۽ ٻي دل جي طهارت. بدن جي طهارت لاءِ پاڻيءَ جي ضرورت هوندي آهي. ٿيندي، اهڙيءَ طرح دل جي طهارت کان سواءِ معرفت ٺيڪ نه ٿيندي. بدن جي طهارت لاءِ پاڻيءَ جي ضرورت هوندي آهي. خراب ۽ استعمال ڪيل پاڻي ڪر نه ايندو آهي. اهڙيءَ طرح دل جي مهارت لاءِ الله جي خالص توحيد جي ضرورت هوندي آهي. پريشاني وارو عقيدو بيڪار آهي. صوفي سڳورا هميشه بدن جي طهارت کان سواءِ باطني طهارت به آڏو رکندا آهن. پيغمبر ﷺ جن هڪ صحابيءَ کي فرمايو: زمر علي الوضوء يحبك حافظاڪ. "هميشه وضوءَ سان رهو، ته ٻئي محافظ فرشتا اوهان کي دوست رکن". الله تعاليٰ فرمايو آهي: ان الله يحب التوابين ويحب المتطهرين. "الله تعاليٰ توبه ڪندڙن ۽ پاڪ رهڻ وارن کي دوست رکندو آهي". جيڪو ظاهري طهارت کي قائم رکندو آهي، ملائڪ ان جي دوستي جو در پريندا آهن. جيڪو باطني طهارت يعني الله جي توحيد تي قائم رهندو آهي، ان کي الله تعاليٰ دوست رکندو آهي. پيغمبر ﷺ جن دعا گهرندا هئا: اللهم طهر قلبي من النفاق. "اي منهنجا موليٰ! منهنجي دل کي نفاق کان پاڪ ڪر." پاڻ ڪريم ﷺ جن جي قلب ۾ نفاق ڪنهن به صورت ۾ اچي نٿي سگهيو. پنهنجي ڪرامتن کي محسوس ڪرڻ، خدا جي غير کي ثابت ڪرڻ جهڙو آهي، ۽ غير کي ثابت ڪرڻ توحيد جي مقام ۾ نفاق وجهڻ جي برابر آهي. مشائخ سڳورن جي ڪرامت جي ڳالهه مريدن لاءِ هر لحاظ کان بصيرت وڌائيندڙ آهي، تڏهن اها ڳالهه ڪمال جي لحاظ کان الله تعاليٰ ۽ پاڻي جي وچ ۾ هڪ وڏو پردو آهي، ڇو ته خدا کان سواءِ ٻئي ڏانهن ڌيان ڏيڻ آفت وانگر آهي. انهي بنياد تي حضرت با يزيد فرمايو آهي: نفاق العاشقين افضل من اخلاص المريد. "عاشقن جو نفاق مريدن جي اخلاص کان افضل آهي." يعني جيڪو مريد جو مقام هوندو آهي، اهو ڪامل لاءِ حجاب هوندو آهي، ڇو ته مريد ڪرامت حاصل ڪرڻ لاءِ آيو هوندو آهي، ۽ ڪامل ڪرامت عطا ڪرڻ وارو يعني خدا جي ذات جو طالب هوندو آهي. مطلب، ته ڪرامتن جو ثبوت حق وارن لاءِ نفاق جي برابر هوندو آهي. اهو ئي حال اهڙي هر شيءِ جو آهي جنهن جو ڏسڻ غير الله ڏانهن ڏسڻ جهڙو هجي. الله تعاليٰ جي دوستن جي جيڪا آفت ايندي آهي، اها گنهگارن جي نجات لاءِ هوندي آهي ۽ گنهگارن تي جيڪا آفت ايندي آهي، اها گمراهن جي چوڻڪاري لاءِ هوندي آهي. جيڪڏهن ڪافرن کي پتو پئي، ته سندن ڪفر خدا تعاليٰ کي نٿو وڻي، (جيئن گنهگار ڄاڻندا آهن، ته هو ڪفر جي جنبه کان نڪتل آهن، جيڪڏهن کين پتو پئي ته انهن جا ڪم نقصان جا ڪم آهن، جيئن الله جي دوستن کي خبر آهي) جيڪر هوگناهن کان آزاد ٿي وڃن ۽ سمورين آفتن ۽ خراب ڳالهين کان پاڪ ٿي وڃن. ظاهري طهارت ۽ باطني طهارت ٻنهي کي گذرڻ گهرجي، يعني جڏهن هٿ ڏوڻجن تڏهن دل کي به دنيا جي محبت کان پاڪ رکڻ گهرجي، جڏهن منهن تي پاڻي وجهجي تڏهن منهن کي غير جي ذڪر کان خالي رکڻ گهرجي، جڏهن نڪ ۾ پاڻي وجهجي، تڏهن نفساني خواهش کي پاڻ تي حرام ڪرڻ گهرجي، منهن ڏوڻ وقت سڀني خرابين کان هميشه لاءِ هٿن گهرجي ۽ الله تعاليٰ ڏانهن ڌيان ڏيڻ گهرجي. هٿن ڏوڻ وقت سڀني دنياوي ڳالهين کان هٿ ڪڍڻ گهرجي. پيرن ڏوڻ مهل، جيستائين خدا جي حڪم موجب پير نه ڏوڻي، تيستائين کيس اٿڻ نه گهرجي جيئن ٻئي پاڪائي نصيب ٿئي، ڇو ته شريعت جا سمورا ظاهري حڪم باطني حڪمن سان واسطو رکندڙ آهن. ايمان زبان جو اقرار آهي مگر دل جي تصديق سان ٻڌل آهي. شريعت ۾ عبادت جا حڪم جسمر سان گڏ دل جي نيت سان به واسطو رکن ٿا. دل جي پاڪائي، دنيا جي خرابين تي غور ۽ فڪر ڪرڻ سان ۽ دنيا کي هڪ غدار وانگر سمجهڻ ۽ فنا جي مقام کي سمجهڻ سان حاصل ٿيندي آهي. دل کي دنيا کان خالي رکڻ گهرجي، اهو مقام وڏي مجاهدي سان ملندو آهي. سڀ کان وڌيڪ اهم مجاهدو اهو آهي، جيڪو ظاهري آداب کي نظر ۾ رکي ۽ ان طريقي تي قائم رهي.

حضرت ابراهيم خواص کان روايت آهي ته هن کي ٻڌايو ته کيس دائمي زندگي گهرجي. "جيڪڏهن سڀ ماڻهو دنيا

جي نعمتن تي مست ٿي خدا کي وساري ڇڏين ته مان هن مصيبت جي گهر يعني دنيا ۾ شرعيت جا آداب پورا ڪندو رهان ۽ الله تعاليٰ کي ياد ڪريان.

چون ٿا، ته حضرت ابو طاهر حرمي چاليهن سالن تائين مڪي شريف جي حرم ۾ مجاور ٿي رهيو، مگر حرم ۾ طهارت نه ڪيائين. هر دفعي حرم کان ٻاهر ويندو هو ۽ چوندو هو ته: "جنهن زمين کي خدا پاڻ ڏانهن نسبت ڏني آهي، ان زمين تي مان پنهنجو استعمال ڪيل پاڻي هاري نٿو سگهان."

حضرت ابراهيم خواص لاءِ مشهور آهي ته هو "ري" جامع مسجد ۾ پيچن جي بيماريءَ ۾ مبتلا هو. هڪ ڏينهن رات ۾ کيس سٺ دفعا غسل ڪرڻو پيو ۽ آخرڪار وفات به وهنجندي ڪري ويو. حضرت ابو علي رودباري ڪجهه مدت تائين طهارت جي معاملي ۾ رشڪ ڪندو رهيو. چون ٿا، ته هڪ ڏينهن صبح جو ساجهر درياءَ ۾ لٿو ۽ سج اُڀرڻ تائين پاڻيءَ ۾ رهيو دل کي تڪليف ٿيس ۽ فرياد ڪيائين: "اي منهنجا موليٰ! مون کي تندرستي عطا ڪر." غيب کان آواز آيس ته عافيت علم ۾ آهي.

حضرت سفيان ٿوري لاءِ مشهور آهي، ته بيماريءَ ۾ وفات واري ڏينهن سٺ دفعا نماز لاءِ طهارت ڪيائين، ۽ چيائين: "مان چاهيان ٿو ته مون کي موت (خدا جو حڪم) اچي ته مان طهارت سان هجان."

هڪ دفعي حضرت شبلي وضو ڪري، مسجد ۾ داخل ٿي رهيو هو، ته غيب کان آواز آيو: "تون ظاهر کي پاڪ ڪيو. باطن جي صفائي ڪيڏانهن ويئي؟" هو اُتان موٽيو. سڀ مال متاع خدا جي راه ۾ خرچ ڪري ڇڏيائين ۽ هڪ سال تائين اهڙن ڪپڙن ۾ رهيو، جيڪي نماز لاءِ ڪافي هئا. پوءِ حضرت جنيد رح وٽ آيو ته هن چيس: "اي اباڪر تو ڪهڙي نه سٺي طهارت ڪئي، (دعا آهي) ته خدا توکي هميشه پاڪ رکي." ان کان پوءِ هو ڪڏهن به طهارت کان سواءِ نه رهيو. پنهنجي مرڻ وقت وضو پيچي پيس. هڪ مريد کي اشارو ڪيائين. هن وضو ڪرايس، مگر ڏاڙهيءَ ۾ خلال ڪرڻ (اگرڀون وجهڻ) وسري ويس. هو ڳالهائڻ کان مجبور رهيو. مريد جو هٿ وٺي اشارو ڪيائين ۽ مريد سندس ڏاڙهيءَ جو خلال ڪيو. پوءِ اشارن ۾ چيائين: "مون طهارت جي آداب ۾ هن وقت کان سواءِ ڪنهن به شيءِ کي نه وساريو آهي، اهو انهيءَ لاءِ ته منهنجي باطن ۾ غرور اچي نه وڃي."

حضرت بايزيد فرمايو آهي: "منهنجي دل ۾ جڏهن به ڪو دنيوي خيال ايندو آهي، تڏهن وضو ڪري وڌندو آهيان. آخرت جو خيال ايندو آهي ته غسل ڪندو آهيان، ڇو ته دنيا فاني آهي، تنهنڪري ان جو خيال به فاني آهي. آخرت غيبت ۽ آرام جي جاءِ آهي ۽ ان جو خيال "تڙ پوڻ" وانگر آهي. فاني (حدث) شيءِ لاءِ وضو جي ضرورت هوندي آهي. ۽ "تڙ پوڻ" لاءِ غسل لازمي هوندو آهي.

هڪ دفعي حضرت شبلي وضو ڪري مسجد ۾ داخل ٿيو. دل ۾ هڪ آواز محسوس ڪيائين: "ڇا، تنهنجي طهارت اهڙي آهي، جو تون اسان جي درٻار ۾ حاضر ٿي سگهين؟" اهو ٻڌي هو موٽيو، ته وري آواز آيو: "ڇا، اسان جي درگاه کان موٽي ڪيڏانهن ويندين؟" هن هڪ نعرو هنيو، ته وري آواز آيو: "ڇا، اسان کي مهڻا ٿو ڏين؟" هو پنهنجي جاءِ تي بيهي رهيو، ته وري آواز آيو: "ڇا، اسان جي ناراض ٿيڻ جي بار سهي سگهندين؟" حضرت شبلي دعا گهري: "منهنجا مالڪ مان تو کان پناهه ٿو گهران."

طهارت جي باري ۾ وڏن مشائخن جا گهڻا ئي قول آهن. سڀني پنهنجي مريدن کي الله تعاليٰ ڏانهن ڌيان ڏيارڻ وقت ظاهر ۽ باطن جي طهارت لاءِ قائم رهڻ جو حڪم ڏنو آهي. جيڪڏهن ڪو ظاهري ڪم جو ارادو رکي، ته ان لاءِ ضروري آهي ته ظاهري طهارت ڪري. جيڪڏهن باطن ۾ الله جي ويجهڙائيءَ جو ارادو ڪري، ته ان لاءِ لازمي آهي ته باطن جي طهارت ڪري. ظاهري طهارت پاڻيءَ سان ٿيندي آهي ۽ باطني طهارت توبه ۽ خدا ڏانهن ڌيان ڏيڻ سان ٿيندي آهي. هاڻي مان توبه ۽ ان متعلق ڪمن جو پردو لاهيان ٿو، جيئن ان جي حقيقت به ظاهر ٿي وڃي. انشاء الله العزيز.

باب پندرهون

توبه ۽ توبه متعلق ڪم

الله جي سالڪن جو پهريون قدم توبه آهي. جيئن عمل جي دعوا ڪندڙن جو پهريون درجو طهارت آهي. الله تعاليٰ فرمايو آهي: يا ايها الذين آمنوا توبوا الي الله توبة نصوحا. "اي ايمان وارو! الله تعاليٰ جي آڏو سڄي توبه ڪريو يعني نصوح واري توبه جهڙي" ٻئي هنڌ فرمائي ٿو: توبوا الي الله جميعا ايها المومنون لعلكم تفلحون. "اي ايمان وارو! سڄي الله جي آڏو توبه ڪريو ته اوهان کي ڪاميابي حاصل ٿئي." پيغمبر ﷺ جن فرمايو آهي: ما من شيء احب الي الله من شاب تاب. "الله تعاليٰ وٽ جوان توبه ڪرڻ وارو سڀ کان پيارو آهي" ٻئي هنڌ فرمايو اٿن: التائب من الذنب ڪمن لا ذنب ڪمن لا ذنب له. "توبه ڪرڻ وارو ان ماڻهوءَ وانگر آهي جنهن ڪو به گناهه نه ڪيو هجي." ٻئي هنڌ فرمايو اٿن: اذا احب الله عبد لم يضره ذنب. جنهن الله تعاليٰ کي دوست رکيو آهي، ان کي گناهه کان نقصان نه پهچندو آهي. "وري هي آيت پڙهيا ٿون: ان الله يحب الله التوابين ويحب المتطهرين." "الله تعاليٰ توبه ڪرڻ وارن ۽ پاڪ رهڻ وارن کي دوست رکندو آهي" اصحابن عرض ڪيو: توبه جي ڪهڙي نشاني آهي؟ فرمايائون: "پشيماني". پاڻ اهو جو فرمايو اٿن ته گناهه الله جي دوستن کي نقصان نه پهچائيندو آهي. ان جو مطلب اهو آهي، ته ٻانهو گناهه سان ڪافر نه بڻبو آهي، ۽ سندس ايمان ۾ ڪو به خلل نه پوندو آهي. اهڙو نقصان جنهن جي پڇاڙي چوٽڪاري واري هجي اهو حقيقت ۾ گناهه نه هوندو آهي.

توبه جي لغت واري معنيٰ "ڏيان ڏيڻ" آهي. جڏهن عرب چوندا آهن: "تاب" يعني هن ڏيان ڏنو، "نهي" جي خلاف يعني اهڙين شين کان پري ٿيو. جن جي ڪرڻ کان الله تعاليٰ منع ڪئي آهي. فقط الله تعاليٰ جي خوف کان اهڙين خراب شين کان پري رهڻ توبه جي حقيقت آهي. پيغمبر ﷺ جن فرمايو آهي: الندم توبة ("خراب ڳالهين کان) پشيمان ٿيڻ توبه آهي". انهيءَ قول ۾ توبه جا سمورا شرط موجود آهن. هڪڙو شرط الله تعاليٰ جي حڪمن جي مخالفت کان پشيمان ٿيڻ آهي، ۽ ٻيون شرط حڪمن جي مخالفت کي يڪدم ڇڏي ڏيڻ آهي. ٽيون شرط گناهه ڏانهن ٻيهر نه موٽڻ جو ارادو آهي. اهي ٽيئي شرط پشيمانيءَ ۾ شامل آهن. ڪمزوري (العجز) تي پشيماني ٿيندي ته باقي ٻه شرط خود بخود پورا ٿي ويندا. ڪمزوريءَ تي پشيمانيءَ جو ٽي سبب آهن جهڙيءَ طرح توبه جا ٽي شرط آهن. يعني پهريون دل تي عذاب جو خوف طاري ٿي وڃي، ۽ دل ٻرن ڪمن جي ڪري مغموم ٿي وڃي، ۽ اهڙيءَ طرح پشيماني جو احساس پيدا ٿئي. ٻيون هي ته نعمت جي خواهش هجي ۽ اهو احساس ٿئي، ته ٻرن ڪمن ۽ نافرمانن سان نعمت حاصل نه ٿيندي، ۽ ان جو نتيجو پشيماني هجي، ٽيون هي، ته قيامت جي ڏينهن خواري جو خوف هجي، ۽ ان خوف جي ڪري، انسان پشيمان ٿي پوي.

پهرين صورت ۾ توبه ڪرڻ واري کي "تائب" ٻي صورت ۾ "منيب" ۽ ٽئين صورت ۾ "اواب" سڏبو. اهڙيءَ طرح توبه جا ٽي مقام آهن: تابت، انابت ۽ اويت. توبه، عذاب جي خوف کان، تابت ثواب جي طلب سان انابت ۽ اويت الله جي حڪم جي تعظيم سان ٻڌل آهي. توبه عام ايمان وارن لاءِ آهي؛ ۽ ڪبيره گناهه کان هوندي آهي. الله تعاليٰ فرمايو آهي: يا ايها الذين آمنوا توبوا الي الله توبة نصوحا "اي ايمان وارو! خدا آڏو سڄي ۽ پڪي (نصوح واري) توبه ڪريو." انابت ولين ۽ الله جي ويجهڙن ٻانهن جي عادت آهي. الله تعاليٰ فرمايو آهي: من خشى الرحمن بالغيب وجاء بقلب منيب. "جيڪو الله تعاليٰ کان اڻ ڏٺي ڊڄندو ۽ جنهن جي سيني ۾ الله تعاليٰ ڏانهن ڏيان ڏيڻ واري دل آهي." اويت، نبين ۽ مرسلن جو مقام آهي. الله تعاليٰ فرمايو آهي: نعم العبد انه اواب "الله تعاليٰ ڏانهن ڏيان ڏيڻ وارو ٻانهو تمام سٺو آهي." توبه الله تعاليٰ جي فرمانبرداري ۾ ڪبيره گناهه کان پري ٿيڻ جو نالو آهي. انابت ننڍن (صغيره) گناهه کان پري ٿيڻ ۽ الله تعاليٰ جي محبت ۾ هن ڏانهن ڏيان ڏيڻ جو نالو آهي. اويت پنهنجو پاڻ کان منهن موڙي الله تعاليٰ ڏانهن ڏيان ڏيڻ جو نالو آهي. خدا جي حڪمن موجب خراب ڪمن کان پاسو ڪرڻ وارن. صغيرن گناهه ۽ غلط خيالن کان بچي الله تعاليٰ جي

محبت ۾ توبه ڪرڻ وارن، ۽ خوديءَ کي ترڪ ڪري الله جي ذات ڏانهن ڌيان ڏيڻ وارن ۾ وڏو فرق آهي. اصلي توبه الله تعاليٰ جي تنبيهن ۾ آهي. اهو غفلت جي ننڊ مان جاڳڻ آهي. اها پنهنجن عيبن تي نظر رکڻ سان حاصل ٿيندي آهي. انسان جڏهن پنهنجي بري حالت ۽ خراب ڪمن تي نظر ڪندو آهي ۽ انهن کان چوڻڪارو حاصل چاهيندو آهي، تڏهن الله تعاليٰ جا سبب آسان ڪري ڇڏيندو آهي. گناهن جي بدبختيءَ کان بچائي فرمانبرداري جي مٺاڻ سان ملائيندو آهي.

اهل سنت و الجاعت ۽ معرفت جي سڀني مشائخن جي عقيدي موجب جيڪڏهن ڪو ماڻهو هڪڙي گناهه کان توبه ڪري، ۽ ٻين گناهن ۾ مبتلا رهي، ته الله تعاليٰ کيس هڪ گناهه کان بچڻ جو ثواب عطا ڪندو، ۽ ٽي سگهي ٿو. ته ان جي برڪت سان هو ٻين گناهن کان به چوڻڪارو حاصل ڪري وٺي. مثلاً: هڪڙو ماڻهو شراب پيئندڙ هجي ۽ زنا به ڪندڙ هجي، هو زنا کان توبه ڪري ۽ شراب پيئڻ نه ڇڏي، ته سندس توبه نڪ رهندي، پوءِ کڻي هو ٻيا گناهه ڪري رهيو آهي. معتزلن جي قحشي جماعت جو عقيدو آهي: جيستائين هڪڙي ئي وقت سڀني وڏن (ڪبيره) گناهن کان توبه نه ڪئي ويندي، تيستائين توبه بيڪار آهي. ڪن گناهن کان توبه ڪرڻ ۽ گناهن ۾ مبتلا رهڻ توبه جي بي عزتي (توهين) آهي. اها ڳالهه محال آهي، ڇو ته انسان کان سڀني گناهن جي پڇا ٿيندي. جڏهن هن گناهه نه ڪندو، تڏهن انهيءَ گناهه جي باري ۾ هن کان ڪابه پڇا نه ٿيندي، ۽ اها ڳالهه سندس توبه جو سبب بڻبي. اهڙيءَ طرح جيڪڏهن ڪو ماڻهو ڪجهه فرض ادا ٿو ڪري ۽ ڪجهه ادا نٿو ڪري، ته يقين سان کيس ادا ڪيل فرضن جو ثواب ملندو. اهڙيءَ طرح فرضن جي ادا نه ڪرڻ لاءِ هن کي عذاب ملندو، جيڪڏهن ڪنهن پر گناهه ڪرڻ جي طاقت ئي نه هجي يا ان جا اسباب موجود نه هجن، ۽ ٻانهو توبه ڪري، تڏهن به کيس تائب (توبه ڪندڙ) سڏبو، ڇو ته پشيماني توبه جو هڪ رڪن آهي. انهيءَ توبه سان کيس گذريل ڳالهين تي پشيماني ٿيندي. في الحال هو انهيءَ گناهه کان پري ٿو رهي ۽ ارادو رکي ته جيڪڏهن اسباب موجود هوندا تڏهن به هو گناهه ۾ هرگز مبتلا نه ٿيندو.

توبه جي وصف ۽ صحت جي باري ۾ مشائخن ۾ اختلاف آهي. حضرت سهل بن عبدالله ۽ ان سان گڏ هڪ جماعت جو خيال آهي: التوبة ان لاتسي ذنبك. "توبه اها آهي، ته جيڪو توکان گناهه ٿئي هو هميشه ياد رهي". يعني انسان هميشه ان کان پشيمان ٿيندو رهي. جيڪڏهن گهڻا نڪ ڪم موجود هجن، تڏهن به انهن جي ڪري غرور پيدا نه ٿئي. ٻرن ڪمن تي پشيماني، نڪ ڪمن کان وڌيڪ اهم هوندي آهي. جيڪو گناهه ڪي وساري، اهو نڪ ڪمن تي به ڪڏهن مغرور بڻجي نٿو سگهي.

حضرت جنيد ۽ هڪ جماعت جو خيال آهي: التوبة ان تنسي ذنبك. "توبه اها آهي ته (ٻانهو) پنهنجن گناهن کي وساري ڇڏي، ڇو ته توبه ڪندڙ الله جو محب هوندو آهي، الله جي محب هجڻ جي ڪري هو مشاهدي جو صاحب به هوندو آهي. مشاهدي ۾ گناهه کي ياد ڪرڻ ظلم آهي. وفا جي حالت ۾ گناهه جو ذڪر ڪرڻ وفا کان حجاب وانگر آهي. اهو مشاهدي ۾ نه هئڻ گهرجي.

هن اختلاف جو واسطو به مجاهدي ۽ مشاهدي جي اختلاف سان آهي. هن جو سمورو ذڪر سهيلي مڪتب جي بيان مان ملندو، جيڪي توبه ڪندڙ (تائب) کي پنهنجو پاڻ قائم سمجهندا آهن، ۽ سندس گناهن وسارڻ کي غفلت ڄاڻندا آهن. اهي توبه ڪندڙ کي الله تعاليٰ سان قائم سمجهندا آهن، ۽ سندس گناهن ڪرڻ جي يادگيري کي شرڪ ڄاڻندا آهن، مطلب ته جيڪڏهن توبه ڪندڙ صفتن سان باقي آهي ته سندس رازن جي ڳالهه اڃا حل نه ٿي آهي. جيڪڏهن هو پنهنجي صفتن سان فاني آهي ته پوءِ صفتن جو بيان نڪ نه ٿيندو. حضرت موسيٰ عليه السلام صفتن سان باقي هجڻ جي حالت ۾ چيو: تَبْتُ إِلَيْكَ. "مان تو ڏانهن ڌيان ڏو ڌيان". (يعني توبه ٿو ڪريان). پيغمبر جن صفتن کان فاني هجڻ جي حالت ۾ چيو: لَا أَحْصِي ثَنَاءً عَلَيْكَ. "مان تنهنجي ثنا بيان ڪري نٿو سگهان". مقصد اهو آهي، ته الله جي ويجهڙائيءَ ۾ وحشت هوندو آهي، توبه ڪندڙ کي پنهنجي خوديءَ کان به هٿ ڪڍڻ گهرجي، گناهه جي ياد جو ذڪر ڪهڙو آهي؟ حقيقت ۾ گناهه کي ياد ڪرڻ به گناهه آهي، ڇو ته گناهه منهن موڙڻ جو سبب آهي، تنهنڪري گناهه جي يادگيري به منهن موڙڻ جو سبب

بنجڻ گهرجي. اهڙيءَ طرح الله کان سواءِ ٻين جو (غير الله جو) ذڪر به الله تعاليٰ کان منهن موڙڻ ٿيندو. جهڙي طرح جُرم جو ذڪر به جرم آهي. اهڙي طرح جُرم کي وسارڻ به جرم آهي، وسارڻ جي ياد رکڻ جو واسطو انسان سان آهي. حضرت جنيد رح فرمايو آهي: "مون بيشمار ڪتاب پڙهيا آهن، مگر ڪنهن به شيءِ هن بيت کان وڌيڪ فائدو نه ڏنو آهي":

اذا قلت ما اذنبت قلت مجيبة

حياتڪ ذنب لا يقاس به ذنب

"جڏهن مون پنهنجي محبوب کي چيو ته مون ڪهڙو گناه ڪيو آهي؟ جواب ڏنائين: تنهنجي زندگي خود گناه آهي ان جي هوندي ڪنهن ٻئي گناه جي قياس ڪرڻ جي ڪهڙي ضرورت آهي؟"

جڏهن دوستيءَ جي مقام تي، دوستيءَ جي دمر ڀرڻ واري جو وجود ئي گناه آهي. ته پوءِ سندس صفتن جو ڪهڙو ذڪر ڪبو؟ حقيقت ۾ توبه الله تعاليٰ جي رضا (تائيد) ۾ گناه جسماني فعل آهي. جڏهن دل ۾ پشيماني ايندي آهي تڏهن جسم کي ان پشيماني ختم ڪرڻ جي طاقت نه ٿيندي آهي. جڏهن ڪم جي شروعات ۽ ئي پشيماني توبه کي روڪي نٿي سگهي، تڏهن ڪم جي آخر ۾ به توبه جي حفاظت ڪري نه سگهندي. الله تعاليٰ فرمايو آهي: ڦٽاب عليه انه هوالتوب الرحيم. "ان (آدم) جي توبه قبول ڪئي، ڪنهن شڪ کان سواءِ. هو وڏو توبه قبول ڪرڻ وارو ۽ رحم وارو آهي." الله جي ڪتاب ۾ اهڙا ڪيئي مثال آهن، ۽ ايترا مشهور آهن، جو هتي انهن جي بيان ڪرڻ جي ڪا ضرورت ناهي. توبه ٽن قسمن جي هوندي آهي: (1) گناه کان نيڪي ڏانهن (2) نيڪي کان مٿانهين نيڪي ڏانهن (3) خودي کان الله تعاليٰ ڏانهن.

گناه کان نيڪي ڏانهن توبه جو مثال هي آهي: الله تعاليٰ فرمايو آهي: والذين اذا فعلوا فاحشة او ظلموا انفسهم ذكروا الله فاستغفروا لذنوبهم. "اهي ماڻهو، جن جي هٿان ڪو خراب ڪم ٿيو آهي، انهن پنهنجي جان تي ظلم ڪيو آهي. وري جڏهن الله تعاليٰ کي ياد ڪيائون ۽ گناه جي معافي گهريائون."

نيڪي کان مٿانهين نيڪي ڏانهن توبه جو مثال هي آهي: پيغمبر ﷺ جن فرمايو آهي: انه ليغان علي قلبي واني كنت لا استعفر الله في كل يوم سبعين مرة. "مون لاءِ توبه آسان ٿي ويندي آهي، ايتري قدر جو مان ڏهاڙي الله تعاليٰ کان ستر ڀيرا معافي گهرندو آهيان."

خطا ڪرڻ هڪ خراب ڪم آهي. خطا کان نيڪي ڏانهن موٽڻ هڪ ساراه جوڳي ڳالهه آهي. اها توبه عام آهي ۽ ان جا حڪم ظاهر آهن. زياده ۽ مٿانهين قسمن جي نيڪي ڪرڻ گهرجي، ڇو ته معمولي نيڪي تي بس ڪرڻ، رستي ۾ ويهي رهڻ وانگر آهي ۽ هڪ قسم جو حجاب آهي. نيڪي کان مٿانهين نيڪي ڏانهن رجوع ڪرڻ، همت وارن ۽ ولين وٽ تمام گهڻو ساراهيل آهي. اها خاص توبه آهي. الله تعاليٰ جا خاص ٻانهن گناه کان ڪهڙي توبه ڪندا؟ هو ته گناه ڪندا ئي ڪين آهن.

معلوم هئڻ گهرجي، ته سڄي دنيا خدا تعاليٰ جي ڏسڻ لاءِ بيقرار آهي. حضرت موسيٰ ڏسڻ کان توبه ڪئي هئي، ڇو ته هن پنهنجي اختيارن سان ديدار جي گهر ڪئي هئي، محبت ۾ پنهنجو اختيار حيراني آهي ۽ حيرانيءَ کي ترڪ ڪرڻ ناحق کي اختيار ڪرڻ وانگر آهي. ان ڪري هن الله جي ديدار کي ترڪ ڪيو. پاڻ کي ترڪ ڪري الله تعاليٰ ڏانهن ڌيان ڏيڻ محبت جو درجو آهي. مٿانهين مقام حاصل ڪرڻ لاءِ هيٺئين مقام کان توبه ڪرڻ ۽ سڀني مقامن ۽ حالتن کان توبه ڪرڻ لازمي آهي. حضور ﷺ جن جا مقام هميشه ترقي ڪندا رهيا، مٿانهين مقام تي پهتا، ته پهرين مقامن کان استغفار ڏسڻ کان توبه ڪندا رهيا. الله بهتر ڄاڻندڙ آهي.

(فصل)

معلوم هئڻ گهرجي، ته گناه کان بچڻ جي پختي ارادي ڪرڻ کان پوءِ به ضروري ناهي، ته توبه ڪندڙ پنهنجي توبه تي قائم رهي سگهي. جيڪڏهن توبه ڪرڻ کان پوءِ توبه ٿئي پوي ۽ پختي ارادي هجڻ جي باوجود ماڻهو گناه

ڪري وجهي، تڏهن به ڪيل توبه جو ثواب وڃائجي نه ويندو. تصوف جا ڪجهه سيڪڙا طالب، اهڙا به گذريا آهن جن کان توبه بعد به خطا ٿي وئي آهي، ۽ گناهه ۾ ڦاسي پيا آهن، مگر ڪنهن تنبيهه جي ڪري وري الله ڏانهن موٽيا آهن. مشائخن مان هڪڙي بزرگ چيو آهي: "مون ستر دفعا توبه ڪئي ۽ هر دفعي گناهه جو شڪار بڻيس. نيٺ ايڪهترين دفعي منهنجي توبه کي قرار مليو." حضرت ابو عمر جنيد جو بيان آهي: مون منڍ ۾ حضرت عثمان حيري جي محفل ۾ توبه ڪئي، ڪجهه وقت توبه تي قائم رهيس. نيٺ دل ۾ گناهه جي خواهش پيدا ٿي ۽ خطا ڪري وينس. ان کان پوءِ حضرت عثمان حيري جي مجلس ۾ وڃڻ کان ڪُترائيندو رهيس. هو جتي به پري کان نظر ايندو هو، ته مان پشيمانيءَ جي ڪري پڇي ويندو هئس. هڪ ڏينهن اوچتو ملي ويو، ۽ مون کي فرمايائين: پُٽ! دشمنن جي صحبت اختيار ڪرڻ مان ڇا هٿ ايندڻي، جيستائين پنهنجي ڏامن کي گناهه کان بلڪل پاڪ نه ڪندين؟ دشمن ته هميشه عيب ڳوليندو آهي. جيڪڏهن تون عيب ۾ ڦاٿل هوندين، ته دشمن خوش ٿيندو، جيڪڏهن عيبن کان آجو هوندين، ته کيس تڪليف ٿيندي. جيڪڏهن توکي گناهه ٿي ڪرڻا آهن، ته اسان وٽ اڄ، تنهنجي مصيبت اسان ڪنڌاسون. دشمن جي خواهش پوري ڪرڻ لاءِ توکي خوار ٿيڻ جي ڪهڙي ضرورت آهي؟ حضرت جنيد رح چيو، ته ان کان پوءِ گناهه ڏانهن ڪوبه لاڙو نه ٿيو ۽ سندس توبه قائم ٿي وئي.

مون پڌو آهي، ته هڪ ماڻهو توبه ڪئي. وري گناهه ڪيائين ۽ پشيمان ٿيو. هڪ ڏينهن سوچيائين "جيڪڏهن هاڻي الله تعاليٰ جي درگاهه ۾ ويندس، ته منهنجو ڪهڙو حال ٿيندو؟" غيب کان آواز ٻڌائين: "تون اسان جو فرمانبردار هئين. اسان توکي قبول ڪيو. تون نافرمانبردار ٿئين، ته اسان توکي مهلت ڏني. جيڪڏهن هاڻي به اسان ڏانهن ايندين، ته توکي قبول ڪنداسون."

هاڻي توبه متعلق وڏن مشائخن جا قول بيان ڪيا ويندا.

(فصل)

حضرت ذوالنون مصري فرمايو آهي: توبة العوام من الذنوب و توبة الخواص من الغفلة. "عام ماڻهو گناهه کان توبه ڪندا آهن ۽ خاص ماڻهو غفلت کان توبه ڪندا آهن". مطلب هي آهي، ته عام ماڻهن کان ظاهر جي باري ۾ پڇا ٿيندي ۽ خاص ماڻهن کان اعمال جي حقيقت متعلق پڇا ڳاڇا ٿيندي، ڇو ته غفلت عام ماڻهن لاءِ نعمت ۽ خاص ماڻهن لاءِ حجاب هوندي.

حضرت ابوحفص حداد فرمائي ٿو: ليس العبد في التوبة شيء لأن التوبة اليه لامنه. "توبه ۾ ٻانهي جو پنهنجو اختيار نه هوندو آهي، ڇو ته توبه الله تعاليٰ جي طرف کان هوندي آهي. اها ٻانهي جي طرف کان نه هوندي آهي. ان جو مطلب هي آهي، ته انسان جي پنهنجي ڪوشش جو نتيجو ناهي، پر الله تعاليٰ جي عطا آهي. اهو حضرت جنيد جو طريقو آهي.

حضرت ابوالحسن بوشنجي جو قول آهي: التوبة اذا ذكرت الذنب ثم لاتجد حلاوته عند ذكره فهو التوبة "جيڪڏهن گناهه جي ياد ۾ لذت نه رهي ته اها توبه آهي. گناهه جي ياد ۾ پشيماني کان ٿيندي آهي يا وري خواهش جي ڪري ٿيندي آهي. جيڪڏهن توبه پشيماني جي ڪري ٿيندي آهي، ته ماڻهو تائب ٿيندو آهي. جيڪڏهن ارادت جي ڪري ياد ايندي آهي، ته گناهه ڪرڻ ۾ اها آفت ناهي جيڪا ان جي ارادت ۾ آهي، ڇو ته گناهه هڪ دفعو ٿي ويندو آهي. مگر ارادت هميشه لاءِ دل ۾ رهندي آهي. گهڙي کن لاءِ جسم جو گناهه ڪرڻ ايترو سنگين ناهي جيترو رات ڏينهن گناهه جي ارادت ۾ ڦاٿل رهجي.

حضرت ذوالنون مصري فرمايو آهي: التوبة توبان توبة لاتابت و توبة الاستحياء. فتوبة الالاب ان يتوب العبد خوفا من عقوبته وتوبة الاستحياء ان يتوب حياء من كرمه. "توبه جا ٻه قسم آهن: هڪڙي انابت جي توبه يعني عذاب جي خوف کان توبه ڪرڻ، ۽ ٻي استحياء جي توبه يعني پشيمان ٿي توبه ڪرڻ. جنهن توبه جو بنياد خوف تي هجي، اها

الله جي جلال ظاهر ٿيڻ سان حاصل ٿيندي آهي، ۽ جيڪا توبه شرمساري جي ڪري وجود ۾ ايندي آهي، ان جو مدار الله جي جمال جي مشاهدي تي آهي. هڪڙو الله جي جلال جي آڏو خوف جي باهر ۾ سڌندو آهي ۽ ٻيون الله جي جمال ۾ حياءَ جي نور سان روشن رهندو آهي. ڇڻ ته هڪڙو مست (سکر ۾) هوندو آهي ۽ ٻيو مدهوش. حياءَ وارا سکر جا صاحب هوندا آهن ۽ خوف وارا صحو هوندا آهن. ڳالهه تمام ڊگهي آهي، پر مون مختصر طور تي بيان ڪئي آهي. توفيق الله جي هٿ ۾ آهي.

پنجين حجاب جو ڪلڻ - نماز

الله تعاليٰ فرمايو آهي: وَاقِيمُوا الصَّلَاةَ. "نماز قائم ڪريو." پيغمبر ﷺ جن فرمايو آهي: الصَّلَاةُ وَمَا مَلَكَتْ إِيْمَانُكُمْ. "نماز ۽ جو ڪجهه ملڪيت ۾ آهي، ان جو خيال ڪريو." لغت جي لحاظ کان نماز ذکر ۽ دعا آهي. فقيهن جي اصطلاح ۾ الله جي اها خاص عبادت آهي، جو ڏهاڙي خاص حڪمن سان ادا ڪئي وڃي ٿي. الله تعاليٰ جو حڪم آهي، ته ڏهاڙي مقرر وقت تي پنج نمازون ادا ڪريو. نماز ادا ڪرڻ کان اڳ ۾ ڪجهه شرط آهن: (1) جسم جي طهارت، ظاهر ۾ نجاست ۽ باطن ۾ شهوت کان پاڪ هجڻ (2) لباس جي طهارت، ظاهر ۾ نجاست کان ۽ باطن ۾ حرام جي مال کان (3) مڪان جي طهارت، ظاهر ۾ گندگي کان باطن ۽ باطن ۾ فساد ۽ گناه کان (4) قبلي ڏانهن منهن ڪرڻ، ظاهر ۾ ڪعبو قبلو عظمت وارو آهي، ۽ باطن ۾ عرش اعظم يعني الله جي مشاهدي جو راز (5) قيام، ظاهر ۾ طاقت آهر ۽ باطن ۾ الله جي ويجهڙائيءَ جو باغ، قيام ظاهر مقرر ٿيل وقت جي حدن ۾، ۽ قيام باطن ۾ هميشه حقيقت جي مقام تي (6) نيڪ توجه سان نيت (7) الله جو خوف ۽ بشري صفتن جي فنا واري مقام تي تڪبير چوڻ، وصل جي مقام تي قيام ڪرڻ ۽ سهڻي نموني (ترتيل) سان قرآن پڙهڻ، آه ۽ زاري سان رکوع ڪرڻ، نياز ۽ نوڙت سان سجدو ڏيڻ، دل جي اطمينان سان تشهد ادا ڪرڻ ۽ بشري صفتن جي فنا تي سلام ڦيرڻ.

حديثن ۾ آيو آهي ته: كان رسول الله ﷺ بصلي وقي جوفه ازيز ڪا زير المرحل. "جڏهن رسول الله ﷺ جن نماز پڙهندا هئا، تڏهن سندن دل ۾ اهڙو جوش ٿيندو هو، جيئن ان جي هيٺان باهر بري رهي هجي." حضرت علي عليه السلام جن جڏهن نماز پڙهندا هئا، تڏهن سندن وار ڪانڊار جي ويندا هئا، جسم تي لرزو طاري ٿي ويندو هو ۽ چوندا هئا ته ان امانت جي ادا ڪرڻ جو وقت اچي ويو آهي، جنهن جي ڪٽڻ کان زمين ۽ آسمان به عاجز هئا.

هڪ بزرگ فرمايو آهي: "هڪ دفعي حضرت حاتم اصم کان پڇيم، ته نماز ڪيئن پڙهندا آهيو؟ تڏهن فرمايائين ته نماز وقت، هڪ ظاهري وضو ڪندو آهيان ۽ ٻيو باطني. ظاهري وضو پاڻيءَ سان ۽ باطني وضو توبه سان ڪندو آهيان. پوءِ مسجد ۾ داخل ٿيندو آهيان. ڪعبو منهنجي سامهون هوندو آهي. مقام ابراهيم ٻنهي پيرن (ابروئن) جي وچ ۾ هوندو آهي. بهشت سڄي ۽ دوزخ کٻي پاسي تي ۽ پل صراط قدمن هيٺان هوندا آهن. موت جو فرشتو پنهنجي پٺيان سمجهندو آهيان. پوءِ وڏي ادب ۽ احترام سن تڪبير پڙهندو آهيان. ادب سان قيام، خوف جي حالت ۾ قرائت، عاجزي سان رکوع، زاري سان سجدا، وقار سان جلوس ۽ شڪر سان سلام ادا ڪندو آهيان. توفيق الله جي طرف کان آهي ۽ اهوئي ٺيڪ ٺيڪ ڄاڻ رکڻ وارو آهي.

(فصل)

ياد رکو، ته نماز هڪ اهڙي عبادت آهي، جيڪا منڍ کان پڇاڙيءَ تائين الله جي راه ۾، طالبن جي رهنمائي ڪندي آهي. هو منجهس مشغول رهندا آهن. انهن جي مقامات ۾ راز کلندا آهن. الله جي طالبن لاءِ طهارت (پاڪائي) توبه جي جاءِ تي، ڪعبي ڏانهن منهن ڪرڻ، مرشد سان تعلق جي جاءِ تي، قيام نفس جي مجاهدي جي جاءِ تي قرائت دائمي ذکر جي جاءِ تي، رکوع نوڙت جي جاءِ تي، سجدا نفس جي معرفت واري جاءِ تي، تشهد الله جي محبت جي جاءِ تي، سلام دنيا کان جدا ٿيڻ جي جاءِ تي، ۽ مقامات جي قيد کان ٻاهر نڪرڻ جي جاءِ تي هوندا آهن. ان ڪري ئي پيغمبر ﷺ جن جڏهن

دنيوي لاڳاپن کان ڌار ٿيندا هئا. ۽ ڪمال حيرت جي حالت ۾ ديدار جا طالب هوندا هئا. ۽ فقط خدا جي ذات سان لاڳاپو رهندو هئڻ. تڏهن فرمائيندا هئا: ارحنا يا بلال بالصلاة. "اي بلال اسان کي نماز جي راحت پهچاءِ". يعني نماز لاءِ بانگ ڏي. ته نماز سان قلب کي راحت نصيب ٿئي.

هن ڳالهه لاءِ مشائخن جا مختلف قول آهن ۽ سڀ پنهنجي پنهنجي جاءِ تي قدر جي لائق آهن. مشائخن جي هڪ جماعت جو چوڻ آهي. ته نماز جي درگاهه ۾ حاضر ٿيڻ جو نالو آهي. جيڪي ماڻهو پاڻ کان غائب هوندا آهن. اهي نماز ۾ حاضر هوندا آهن ۽ جيڪي اڳ ۾ حاضر هوندا آهن. اهي نماز ۾ غائب رهندا آهن. جهڙيءَ طرح قيامت ۾ غائب هوندا ۽ پوءِ حاضر ٿي ويندا. ۽ جيڪي حاضر هوندا. اهي غائب ٿي ويندا. مان چوان ٿو. ته نماز الله جو حڪم آهي. اها نه حاضري جو سبب آهي ۽ نه غائب هجڻ جو ذريعو آهي. الله جو حڪم ڪنهن جو محتاج نه هوندو آهي. حضور جو سبب عين حضور آهي. اهڙيءَ طرح غيبت جي علت عين غيبت آهي. الله جو حڪم ڪنهن به حالت ۾ ناقص نه هوندو آهي. جيڪڏهن نماز حضور جو ذريعو هجي ها ته يقين سان نماز کان سواءِ ٻي ڪابه شيءِ الله جي حضور ۾ حاضر ڪري نه سگهجي ها. اهڙيءَ طرح جيڪڏهن نماز غيبت جو سبب هجي ها. ته غائب نماز ترک ڪرڻ کان پوءِ به الله جي درگاهه ۾ حاضر ٿي سگهجي ها. جڏهن حاضر ۽ غائب ٻنهي مان ڪوبه نماز پڙهڻ کان معذور بڻجي نٿو سگهي. تڏهن نماز پنهنجي پاڻ هڪ طاقت آهي. غيبت ۽ حضور سان ان جو ڪوبه واسطو ناهي. مجاهدي وارا ۽ استقامت جا صاحب نماز گهڻي پڙهندا آهن. ۽ ٻين کي به اهڙو حڪم ڪندا آهن. مشائخ پنهنجن مريدن کي چوندا آهن. ته هو ڏينهن ۽ رات ۾ چار سو رکعتون نماز پڙهن. ته جيئن سندس بدن ۾ عبادت جي عادت پئجي وڃي. استقامت وارا به گهڻي نماز پڙهندا آهن. ته جيئن هو الله وٽ قبوليت جو شڪريو ادا ڪن. باقي رهيا احوال جا صاحب. انهن جون به جماعتون آهن: هڪڙا اهي جن جي نماز ڪمال سلوڪ ۽ محويت جي ڪري "جمع" جي مقام تي هوندي آهي ۽ هو پنهنجي نماز ۾ مجتمع (قرار سان) هوندا آهن. ٻيا اهي جن جي نماز محويت کان سواءِ ۽ سلوڪ جي قطع ٿيڻ واري حالت ۾ "تفرقي" جي مقام تي هوندي آهي. اهي هميشه تفرقي جي حالت ۾ رهندا آهن. مجتمع ماڻهو ڏينهن رات نماز ۾ مشغول رهندا آهن. فرض ۽ سنتن کان سواءِ نفل به گهڻا پڙهندا آهن. تفرقي وارا فرض ۽ سنتون ادا ڪندا آهن ۽ نفل گهٽ پڙهندا آهن. پيغمبر ﷺ جن فرمايو آهي: جعلت قره العيني في الصلوة. "منهنجي اکين جي روشني نماز ۾ آهي". يعني مون کي سموري راحت نماز ۾ ملندي آهي. استقامت وارن جو طريقو نماز ۾ مشغول هجڻ آهي.

پيغمبر ﷺ جن معراج واري رات الله جي حضور ۾ پهتا. ته دنيا جي سمورن جنجالن کان آزاد ٿي ويا ۽ الله تعاليٰ وٽ اهڙي مقام تي پهتا جتي نفس کي دل جو درجو ملي ويو. دل کي جان جو. جان کي باطن جو درجو مليو. باطن وري درجن کان فاني بڻجي. مقامات کي بيخودي ٿي هڪ "شان جو نشان" بڻجي ويو. پاڻ عين مشاهدي جي حالت ۾ مشاهدي کان غائب ۽ عين ديد جي حالت ۾ ديد کان ڌار ٿي ويا. انساني خصوصيتون ختم ٿي ويون. نفساني مادو خاڪ ٿي ويو. سمورا لاڙا فنا ٿي ويا. الله جي گواهي پنهنجي بادشاهي ۾ ظاهر ٿي. پاڻ کان پري ٿي حقيقت ۾ حقيقت ملي وئي. الله جي مشاهدي ۾ محو ٿي ويا. شوق جي ڪمال کان بي اختيار ٿي عرض ڪيائون: منهنجا مولائي! مون کي هن مصيبت ۾ نه وجهه. طبعي لوپ لالچ جي قيد کان آزاد رک. حڪم ٿيو: اسان جو اهو حڪم آهي. ته اوهان شريعت قائم ڪرڻ لاءِ واپس دنيا ۾ وڃو. اسان ملڪوت جي عالم ۾ اوهان کي. جو ڪجهه عطا ڪيو آهي. اهو دنيا کي توهين عطا ڪريو. پوءِ حضور دنيا ۾ موٽي آيا. جڏهن به کين دل ۾ معراج جو شوق جاڳندو هو. تڏهن فرمائيندا هئا: ارحنا يا بلال بالصلاة. "اي بلال! اسان کي نماز سان راحت پهچاءِ". هنن لاءِ هر نماز معراج هو ۽ هڪ نئين ويجهڙائي (تقريب) جو سبب هئي. ماڻهو کين نماز ۾ مشغول ڏسندا هئا. سندن جان نماز ۾ هوندي هئي ۽ دل باطن جي تيز ۾ محور رهندي هئي. سندن نفس سوز ۽ گداز ۾ قابو هوندو هو. نماز سندن اکين جو نور بڻجي ويندي هئي. سندن جسم دنيا ۾ ۽ جان ملڪوت ۾ هوندي هئي. ظاهر ۾ سندن بدن ماڻهن سان گڏ هوندو هو مگر روح مبارڪ الله جي محبت واري مقام تي هوندو هو.

حضرت سهل بن عبدالله فرمايو آهي: علامه الصدق ان يكون له تابع من الحق اذا دخل وقت الصلوة بيعته عليها وينبهه ان كان نائما. "سچائي (صدق) جي هي علامت (نشاني) آهي ته الله تعاليٰ جي طرف ان بانهي تي هڪ فرشتو مقرر هجي. جڏهن نماز جو وقت اچي تڏهن هو کيس اٿاري ۽ سمهي رهيو هجي، ته کيس جاڳائي". اها حالت حضرت سهل بن عبدالله تي طاري هئي. هو پوڙهو ۽ معذور ٿي ويو هو مگر نماز جي وقت بلڪل نيڪ ٿي ويندو هو. ۽ نماز کان پوءِ وري معذور بڻجي ويندو هو.

مشائخن مان هڪ بزرگ فرمايو آهي: يحتاج المصلي الي اربعة اشياء: فناء النفس وذهاب الطبع و صفاء السرو ڪمال المشاهدة. "نمازي چئن شين جا محتاج هوندا آهن: نفس جي فنا، طبعيت جو مٽجڻ، باطن جي صفائي ۽ مشاهدي جو ڪمال." نفس جي فنا کان سواءِ نماز بيڪار آهي. اها شيءِ همت جي جمع ٿيڻ سان حاصل ٿيندي آهي. همت جو جمع ٿيڻ سان نفس جو غلبو ختم ٿي ويندو آهي. نفس جو بنياد تفرقي تي آهي. تفرقو جمع ۽ الله جي مشاهدي جي طاقت سهي نه سگهندو آهي. طبع جي مٽجڻ (تحليل) لاءِ الله جي جلال جو اثبات ضروري آهي. ڇو ته الله جو جلال غير جي زوال جو سبب هوندو آهي. محبت جي باطن يا صفائي الله تعاليٰ کان حاصل ٿيندي آهي. ۽ مشاهدي جو ڪمال باطن جي صفائي کان سواءِ حاصل نه ٿيندو آهي.

پڌو ويو آهي، ته حسين بن منصور رات ۽ ڏينهن ۾ چار سو رڪعتون نماز پڙهندو هو. ماڻهن پڇس: "تنهنجو مقام ايڏو بلند آهي، ايتري تڪليف ڇو ٿو ڪرين؟" هن جواب ڏنو: "تڪليف ۽ راحت اوهان ماڻهن لاءِ آهي. الله جا سالڪ صفتن ۾ فنا هوندا آهن. هو نه تڪليف محسوس ڪندا آهن نه راحت. خبردار! ڪنهن ڪاهل کي ڪامل ۽ لويي کي الله جو طالب نه سڏجو."

هڪڙي ماڻهوءَ بيان ڪيو: "مان حضرت ذوالنون رح جي پٺيان نماز پڙهي رهيو هئس. جڏهن هن تڪبير وقت الله اڪبر چيو، تڏهن بيهوش ٿي ڪري پيو، ۽ اسان سمجهيو، ته مري ويو آهي، ۽ سندن بدن ۾ ڪابه حس نه پڇي آهي." حضرت جنيد رح ڪراڙ ۾ به جواني جي وقت جا سمورا ورد وظيفا پڙهندو هو، ڪنهن چيس، ته تون ضعيف ٿي ويو آهين، انهن وردن کي مختصر ڪري ڇڏ. جواب ۾ چيائين، ته "سلوڪ جي شروعات ۾ سڀ ڪجهه انهن جي ڪري حاصل ڪيو اٿر، اهو ممڪن ناهي، ته سلوڪ جي پڇاڙي ۾ انهن کي ڇڏي ڏيان."

فرشتا هميشه عبادت ۾ مشغول رهندا آهن. انهن جو کاڌو پيتو عبادت آهي، عبادت سندن غذا آهي، ڇو ته هو روحاني مخلوق مان آهن، ۽ نفس کان به آزاد آهن. اماره نفس ٿي عبادت ۾ رنڊڪ وجهندو آهي. ان کي جيترو به زير ڪبو، اوترو عبادت جو مرحلو آسان ٿيندو. نفس جي فنا ٿيڻ سان فرشتن وانگر عبادت ٿي کاڌو پيتو بڻجي ويندي آهي. حضرت عبدالله بن مبارڪ فرمايو آهي: "مون ننڍپڻ ۾ هڪ عبادت ڪندڙ عورت کي ڏٺو. کيس نماز ۾ چاليهه دفعا هڪ وچون ڏنگيو مگر هن ۾ ڪنهن به قسم جي تبديلي نه آئي ۽ نماز ۾ مشغول رهي. نماز بعد مون پڇيو ته "اي امان! تو هن وچونءَ کي ڇو نه هٽايو؟ جواب ڏنائين: اي پٽ! تون نه سمجهيندين. اهو ڪيئن ٿي سگهندو ته الله تعاليٰ جو ڪم ڪندي مان پنهنجي ڪم ڏانهن ڌيان ڏيان؟"

حضرت ابوالخير اقطع جي پيرن ۾ آڪل جي بيماري هئي. (اهو هڪ اهڙو خراب مرض آهي جو گوشت ڳري ويندو آهي ۽ کائڻ کان سواءِ پيو ڪوبه علاج ڪونهي). طبيببن پير کائڻ جو مشورو ڏنس مگر هو راضي نه ٿيو. مريدن پاڻ ۾ صلاح ڪئي، ته نماز ۾ سندس پير ڪپي وڃي، ڇو ته کيس نماز ۾ پنهنجي خبر به نه پوندي آهي، پوءِ انهن واقعي ائين ڪيو. نماز کان فارغ ٿيو، ته سندس پير ڪپيل هو.

اصحابن جي بيان ۾ ذڪر ٿي چڪو آهي، ته حضرت ابوبڪر صديق رضه جن رات جي وقت قرآن هوريان پڙهندا هئا، ۽ حضرت عمر رضه ڏاڍيان. پيغمبر ﷺ جن حضرت ابوبڪر رضه کان پڇيو ته هن جواب ڏنو ته مان سهڻي قرات جي راز ۾ ۽ نياز جي ڳالهه ڪندو آهيان. هوريان پڙهان يا ڏاڍيان، ٻڌڻ وارو ٻڌندو آهي. ان کان پوءِ حضور ﷺ هن حضرت عمر رضه

کان پڇيو ته هن عرض ڪيو. مان سمهڻ وارن کي جاڳائيندو آهيان ۽ شيطان کي پڇائيندو آهيان. حضور ﷺ جن فرمايو: "اي ابوبڪر رضه! تون ڏاڍيان پڙهندو ڪر ۽ اي عمر رضه! تون هوريان پڙهندو ڪر. ته عبادت منجھي وڃي".

وڏن صوفين سڳورن ۾ ڪجهه ماڻهو ظاهر ۾ فرض ادا ڪندا آهن، مگر نفل مخفي طور تي پڙهندا آهن. ان ڳالهه جو مطلب اهو هوندو آهي، ته جيئن ربا جو شڪ نه رهي. اعمال ۾ نمائش هجي ۽ مخلوق جي ڌيان پاڻ ڏانهن ڇڪائجي، ته رباڪاري ٿيندي. جيتوڻيڪ هو چون، ته اسان عبادت ٿا ڪريون ۽ اهو نٿا ڏسون، ته ماڻهو ڏسي رهيا آهن. اهو به ربا آهي. ڪي ٻيا ماڻهو فرض ۽ نفل ظاهر ظهور ادا ڪندا آهن ۽ چوندا آهن، ته ربا هڪ باطل شيءِ آهي ۽ عبادت الله تعاليٰ جي فرمانبرداري آهي. اهو به غلط آهي، ته باطل لاءِ حق کي لڪايو وڃي. دل مان ربا کي ڪڍڻ گهرجي. عبادت ڪئي به ڪري ٿي سگهجي.

وڏا مشائخ هميشه عبادت جي آداب کي نظر ۾ رکندا آهن، ۽ ان لاءِ مريدن تي زور ڀريندا آهن. هڪ بزرگ جو چوڻ آهي: "مون چاليهه سال سفر ڪيو، مگر ڪابه نماز جماعت کان سواءِ نه پڙهي. هر جمعي جو ڏينهن ڪنهن نه ڪنهن ڳوٺ ۾ هوندو هئس.

نماز جا حڪم پورا ٿي نٿا سگهن. جن مقامن جو نماز سان واسطو آهي، اهي الله جي محبت جا آهن. هاڻي محبت جا حڪم بيان ڪندس. انشاءِ الله.



باب سورھون

محبت جي بيان ۾

الله تعاليٰ فرمايو آهي: يا ايها الذين آمنوا من يرتد منكم عن دينه فسوف ياتي الله بقوم يحبهم ويحبونه. "اي ايمان وارو! اوهان مان، جو ماڻهو مرتد (دين کان ڦري) وڃي ٿو. پوءِ قريب آهي ته الله تعاليٰ هڪ اهڙي قوم پيدا ڪري، جنهن جو اهو دوست بڻجي ۽ اها قوم سندس دوست بڻجي وڃي." پيهر فرمايو اٿس: ومن الناس من يتخذ من دون الله اندادا يحبونهم كحب الله. "ڪي ماڻهو اهڙا آهن جيڪي الله کان سواءِ (بين ڪي) معبود (عبادت جي لائق) بڻائيندا آهن ۽ ساڻن اهڙي محبت ڪندا آهن، جهڙي الله سان ڪرڻ گهرجي." ايمان وارا الله سان تمام گهڻي محبت ڪندا آهن. پيغمبر ﷺ جن فرمايو آهي، ته مون جبرائيل کان ٻڌو ته الله تعاليٰ فرمايو: من اهان لي ولياً فقد بارزني بالمحاربة وما ترددت في شيء كنت ردي في قبض نفس عبدي المومن يكره الموت واكره مسأته ولا يدله منه و ما تقرب التي عبدي بشيء احب الي من اداء ما افترضت عليه ولا يزال عبدي يتقربالي بالتواقل حتي احبه فاذا احببت كنت له سمعا وبصرا ويدا ومويدا. (حديث). "جنهن منهنجي دوست (ولي) ڪي گهٽ وڌ چيو ان ڄڻ ته مون سان جنگ ڪئي. مون کي هڪ ايمان واري جي روح ڪڍڻ ۾ سڀ کان وڌيڪ پريشاني ٿيندي آهي، ڇو ته هو موت کي پسند نه ڪندو آهي ۽ مان کيس تڪليف ڏيڻ نه چاهيندو آهيان، حالاتڪ موت هن لاءِ لازمي آهي. فرض ادا ڪرڻ کان وڌيڪ ڪابه شيءِ پياري نه آهي، جيڪا منهنجي قرب جو سبب بڻجي. منهنجو پانهو هميشه نفل پڙهي منهنجو قرب حاصل ڪندو آهي، ايتري قدر جو مان هن سان محبت ڪندو آهيان. اهڙي حالت ۾ مان سندس ڪن، سندس اک، سندس پير ۽ سندس زبان بڻجي ويندو آهيان." ٻي جاءِ تي فرمايو اٿن: من احب لقاء الله احب الله لقاءه و من كره لقاء الله كره الله لقاءه (حديث) جنهن کي الله سان ملڻ جي خواهش هجي، الله ان سان ملڻ چاهيندو آهي. جنهن کي الله سان ملڻ نه وڻندو آهي، الله به ساڻس ملڻ نه چاهيندو آهي. پيغمبر ﷺ جن هڪ ٻي جاءِ تي به فرمايو آهي: اذا احب الله العبد قال لجبرئيل يا جبرئيل اني احب فلانا فا حبه فيحبه جبرئيل ثم يقول جبرئيل لا هل السماء ان الله قد احب فلانا فاحبوه فيحبه اهل السماء ثم يصنع له القبول في الارض فيحبه اهل الارض و في بغض مثل ذلك. "جڏهن الله تعاليٰ ڪنهن کي دوست بڻائيندو آهي، ته جبرئيل کي چونڊو آهي، ته مون فلاڻي کي دوست بڻايو آهي، تون به هن کي دوست بڻاء. پوءِ جبرئيل ان جو دوست بڻبو آهي. ۽ آسمان وارن کي چونڊو آهي ته فلاڻو الله جو دوست آهي، اوهان به کيس دوست بڻايو ۽ آسمان وارا به هن کي دوست بڻائيندا آهن. پوءِ الله تعاليٰ ان پانهي کي زمين وارن ۾ مقبول بڻائيندو آهي. زمين وارا به هن سان محبت ڪندا آهن." الله جي بغض جو مثال به اهڙيءَ طرح سمجهڻ گهرجي.

الله تعاليٰ جي محبت پانهي لاءِ ۽ پانهي جي الله تعاليٰ لاءِ درست آهي. هن لاءِ (خدا جو) ڪتاب ۽ سنت شاهد آهن ۽ ساري اُمت جو ان ڳالهه تي اتفاق آهي، ته الله جون پاڪ ذات وصفون به آهن ان کي خدا جا ولي دوست رکندا آهن ۽ هو ولين کي دوست رکندو آهي.

چون ٿا، ته لغت جي لحاظ کان "حب"، لفظ حب مان نڪتو آهي. حب بچ جي ان ڏاڻي کي چوندا آهن جيڪو بيابان ۾ پيو هجي. ماڻهن جي محبت لاءِ حب لفظ ٺاهيو وي آهي. بيابان ۾ ڪريل بچ ۾ حياتي جو اصل جزو موجود هوندو آهي. اهو بين ٻوٽن (نباتات) جي بچن وانگر بيابان جي مٽيءَ ۾ پوريل هوندو آهي. بارش پوندي آهي، سج چمڪندو آهي. سردِي ۽ گرمي هوندي آهي، مگر اهو (بچ) سڀني تبديلين کان بي نياز رهندو آهي. جڏهن ان جي ڦٽڻ جو وقت ايندو آهي، تڏهن ڦٽي پوندو آهي ۽ وڌندو رهندو آهي. اهڙيءَ طرح محبت به دل ۾ جاءِ جوڙيندي آهي. حضور، غيب، مصيبت، محنت، راحت، لذت، جدائي ۽ ميلاپ مان ڪنهن به شيءِ سان منجهس تبديلي نٿي اچي. هن مفهوم کي ڪنهن شاعر هن

يا من مقام جفونة لمقام عاشقت طبيب
حدث المؤدة فاستوي عندي حضور و المغيب

"تنهنجي بيمار چشمر، عاشق جي بيمارين جو علاج آهي. تو دل ۾
محبت جو پڇ پوڪيو. تنهنجو حضور ۽ غيب مون لاءِ هڪ جهڙو آهي."

ڪي چوندا آهن، ته حُب لفظ حبي مان نڪتل آهي، جنهن جي معنيٰ هڪ اهڙي ڪڏ آهي، جنهن ۾ پاڻي گهڻو هجي،
ايترو جو نظر جي آڏو هجي ان مان اک ڪجهه به ڏسي نه سگهندي هجي. اهڙيءَ طرح جڏهن محبت دل ۾ اچي ان کي پري
ڇڏيندي آهي، تڏهن ان ۾ محبوب کان سواءِ ڪنهن به شيءِ لاءِ جاءِ نه بچندي آهي. جڏهن الله تعاليٰ حضرت ابراهيم خليل
الله کي پنهنجي محبت سان نوازيو، تڏهن هو فقط الله جي عبادت لاءِ دنيا کان ڌار ٿي ويو. سڄي دنيا وارا هن جي آڏو هڪ
پردي جي شڪل اختيار ڪري ويا. هو انهيءَ پردي کان بيزار هو. الله تعاليٰ سندس حال ۽ مقام جو بيان هن طرح ڪيو
آهي: فَإِنَّهُمْ عَدُوٌّ لِّالْأَرْبِّ الْعَالَمِينَ. "بيشڪ! الله تعاليٰ کان سواءِ سڀ منهنجا دشمن آهن." هن باري ۾ حضرت
شلي فرمايو آهي: سميت المحبة محبة لآنها تمحر من القلب ماسوي المحبوب. "محبت جو نالو ان لاءِ محبت آهي جو
هوءَ دل مان محبوب کان سواءِ هر شيءِ کي مٽائي ڇڏيندي آهي."

ڪي چوندا آهن، ته حُب اصل ۾ ان گهڙامنجي کي چوندا آهن جنهن تي پاڻيءَ جا دل ۽ مٿ رکبا آهن. الله جي محبت
کي حُب ان ڪري سڏيندا آهن ته جو ڪجهه به الله جي طرفان هوندو آهي، مثلاً: عزت، ذلت، راحت، تڪليف، آفت، آرام،
وفا ۽ جفا سڀني کي خوشيءَ سان برداشت ڪرڻو پوندو آهي. انهن مان ڪابه شيءِ بار نه بڻبي آهي. محبت جو اهو ئي
مقصد آهي، جيئن گهڙامنجي پاڻيءَ دلن ۽ متن جو بار برداشت ڪندي آهي. محبت جي فطرت ئي اهڙي آهي، جو هوءَ
دوست جي بار کي کڻي ۽ تڪليف محسوس نه ڪري. هن مضمون متعلق ڪنهن شعر چيو آهي:

ان شئت جودي و ان شئت فامتنعي

ڪلاهما منڪ منسوب الي الڪرم

"اي منهنجا محبوب چاهين ته مون تي احسان ڪر، جي نه چاهين ته پنهنجا هٿ روڪي ڇڏ. تنهنجون ٻئي ڳالهيون
ڪرم سان نسبت ٿيون رکن."

ڪن جو خيال آهي، ته حُب لفظ مان نڪتل آهي. اهو حُب جو جمع آهي، ان جو مطلب حَب دل يا دل جو ڪارو نقطو
آهي. دل هڪ لطيف مقام آهي. ان جو طبعي نظام لطافت آهي. محبت به ان مان وجود ۾ ايندي آهي. محبت کي ان جي
جاءِ جو نالو ڏنو ويو، ڇو ته ان جي جاءِ دل جي ڪاراڻ ۾ هوندي آهي. عرب وارا گهڻو ڪري شين کي سندن محل ۽ مقام
جي نالي سان سڏيندا آهن.

ڪي چوندا آهن، ته محبت حباب الماء (پاڻيءَ جي ڦوٽي) مان نڪتل آهي، جيڪو تمام گهڻي بارش جي جوش ۾
ظاهر ٿيندو آهي. محبت جو نالو حُب رکيو ويو. لانه غليان القلب عندالاشتياق الي لقاء المحبوب. "دوست جي دل دوست
جي ديدار جي اشتياق ۾ هميشه پريشان رهندي آهي." جهڙيءَ طرح جسم روح لاءِ بيقرار هوندو آهي ۽ ان جو قيام ئي روح
تي آهي، اهڙيءَ طرح دل محبت سان قائم آهي، ۽ محبت جو قيام محبوب جو ديدار ۽ ملاقات لاءِ آهي. انهيءَ مضمون
متعلق هڪ شاعر جو شعر آهي:

إذا ما تمنى الناس روحاً وراحة

تمنى ان القاك يا غرة حالي

"جڏهن دنيا سڪون ۽ راحت جي تلاش ۾ هوندي آهي، تڏهن مان چاهيندو آهيان، ته توسان ميلان، جيئن توکي
منهنجي حال جي خبر پئجي وڃي."

ڪن ماڻهن جو چوڻ آهي، ته حب لفظ هڪ اسر آهي، جيڪو محبت جي صفائيءَ لاءِ ٺاهيو ويو آهي. عرب اک جي ماڻڪي کي "حبة الانسان" چوندا آهن. اهڙيءَ طرح قلب جي ڪارڻ کي "حبة القلب" جي نالي سان سڏيندا آهن. دل جي ڪارڻ محبت جو مقام آهي ۽ اک جي پتلي نظر جي جاءِ آهي. اهوئي سبب آهي جو دل ۽ اک ٻيئي محبت ۾ هڪ جهڙا شريڪ آهن. انهيءَ مضمون تي به ڪنهن شعر چيو آهي:

القلب يحسد لذت النظر

والعين تحسد قلبي لذت الفكر

"دل کي اک سان حسد آهي، جو هوءَ ديد جي لذت مان فائدو وٺندي آهي. اک کي دل سان حسد آهي، جو هوءَ محبوب جي تصور مان فائدو وٺندي آهي."

(فصل)

محبت جي لفظ کي عالمن ڪيترن ئي طريقن سان استعمال ڪيو آهي. نفس جي بيقراري، رغبت، خواهش، دلي آرزو ۽ انس سان گڏ ارادت کي به محبت جو نالو ڏيندا آهن. مگر انهن سڀني شين کي الله تعاليٰ سان ڪابه نسبت ناهي. اهي سڀ مخلوقات ۽ موجودات سان واسطو رکندڙ آهن. الله تعاليٰ جي پاڪ ذات انهن کان بي نياز ۽ مٿانهين آهي. اهو لفظ احسان جي معنيٰ ۾ به استعمال ٿيو آهي، يعني ٻانهو جتي الله جي عنايتن سان نوازجي، مٿانهون درجو حاصل ڪندو آهي، تڏهن کيس ڪمال جي منزل عطا ٿيندي آهي ۽ هو نوازشن مان فائدو وٺندو آهي. ٽئين معنيٰ سهڻي (جميل) ٿنا آهي. ڪلام (فلسفي) وارن جي هڪ جماعت جو چوڻ آهي، ته الله جي محبت اسان لاءِ ٻڌڻ جي صفتن مان هڪ آهي. منهن، هٿ ۽ ويهڻ جي صفت (استوي) عقلي طور تي الله تعاليٰ لاءِ محال هجن ها، جيڪڏهن ڪتاب ۽ سنت ۾ سندن ذڪر نه هجي ها. اهوئي سبب آهي جو اسان الله جي محبت کي ثابت ته ڪندا آهيون، ۽ ان ۾ مبتلا به ٿيندا آهيون، مگر ان ۾ دخل ڏيڻ کان خاموش آهيون. جڏهن طريقت وارا محبت جو لفظ الله تعاليٰ لاءِ استعمال ڪندا آهن، ته سندن مراد اها نه هوندي آهي، جيڪا مٿي بيان ٿيل قولن ۾ آهي. مان ان جي حقيقت بيان ڪندس. انشاء الله العزيز:

معلوم هئڻ گهرجي، ته الله جي محبت، انسان لاءِ سندس پلائيءَ جي ارادي ۽ مٿس رحمت ڪرڻ کي سڏيندا آهن. محبت ارادي جي نانن مان هڪ نالو آهي، جهڙيءَ طرح رضا، ناراضگي، رحمت ۽ مهر باني وغيره آهن. انهن کي فقط الله جي ارادي جي معنيٰ ۾ سمجهڻ گهرجي. الله جي ارادي جي صفت قديم آهي، جنهن سان سندس ڪم (افعال) ظاهر ٿيندا آهن. مبالغوي ۽ فعل جي ظاهر ڪرڻ ۾، انهن مان ڪي صفتون ٻين صفتن کان وڌيڪ خصوصيت واريون آهن. مطلب ته الله تعاليٰ محبت سان ٻانهي کي وڌيڪ نعمتون عطا ڪندو آهي. دنيا ۽ آخرت جو ثواب ڏيندو آهي. عذاب کان بچائيندو آهي. گناه کان پناهه ۾ رکندو آهي. مٿانهان مقام ۽ احوال عطا ڪندو آهي. باطن کي غير جي تصور کان پاڪ ڪندو آهي ۽ پنهنجي ازلي مهربانين سان فائدو پهچائيندو آهي. ته جيئن هو سڀني کان ناتا ٽوڙي، ان جي رضا لاءِ يگانو بڻجي وڃي. جڏهن الله تعاليٰ ڪنهن کي اهڙي طرح مخصوص ڪندو آهي، تڏهن اهڙي تخصيص (خاص هجڻ جي حالت) کي محبت سڏيندا آهن. اهو حارث محاسبي جنيد ۽ مشائخن جي هڪ وڏي جماعت جو مذهب آهي. مختلف فرقن، فقيهن ۽ گهڻن اهل سنت جي فلاسفرن (متڪلمين) جو به اهوئي مسلڪ آهي.

جيڪڏهن چيو وڃي، ته محبت جي معنيٰ ٻانهي جي نيڪ خصلت آهي ۽ ان جي تعريف بيان ڪرڻ سندس ڪم آهي، حالاتڪ ان جو ڪلام قديم آهي. قديم کي حادث سان ڪابه نسبت ڏئي نه سگهبي. جيڪڏهن چيو وڃي، ته محبت جي معنيٰ الله جو احسان آهي، ته يقين سان چئي سگهبو، ته احسان ان جو پنهنجو فعل آهي. اهي سمورا قول معنيٰ جي لحاظ کان هڪ ٻئي جي لڳ ڀڳ آهن.

ٻانهي جي محبت الله تعاليٰ لاءِ هڪ صفت آهي، جيڪا فرمانبردار ۽ ايمان واري جي دل ۾ پيدا ٿيندي آهي. ان جي

معني تنظيم ۽ تڪرير سان هوندي آهي. ايتري قدر جو هو محبوب جي رضا چاهيندو آهي ۽ سندس ديدار جي طلب ۾ بيقرار هوندو آهي. کيس ان کان سواءِ ڪنهن به شيءِ مان راحت نه ايندي آهي. ان کي ذڪر جي عادت پئجي ويندي آهي ۽ الله کان سواءِ ٻئي جي ذڪر کان بيزار رهندو آهي. هن لاءِ آرام محال ۽ راحت دور هوندي آهي. دنيا جي مطلب وارين ۽ وڻندڙ شين کان پري رهندو آهي. نفساني خواهشن کان منهن موڙيندو آهي ۽ محبت جي سلطان آڏو سر جهڪائيندو آهي. ان جي پاڪ ذات کي صفتن جي ڪمال سان سڃاڻندو آهي. اهو ٺيڪ ناهي ته الله جي محبت اهڙي هجي جهڙي مخلوق کي هڪٻئي سان هوندي آهي. پاڻ ۾ مخلوق جي محبت محبوب کي قبضي ۾ آڻڻ ۽ حاصل ڪرڻ جي تمنا هوندي آهي. اها جسماني محبت آهي. الله تعاليٰ جا دوست سندس قرب لاءِ جان ڏيندا آهن. سندس ڪيفيت جا طالب نه هوندا آهن. دوست جو طالب دوستيءَ ۾ پنهنجو پاڻ ڦاٿو رهندو آهي ۽ هلاڪت جو طالب دوست جي نالي سان ڦاٿو هوندا آهي. الله جي محبت مان دوستيءَ جي وڏي ۾ وڏي مقام تي اهي ماڻهو هوندا آهن. جيڪي جان قربان ڪندڙ ۽ غلبي ۾ آيل (مقهور) هوندا آهن. محدث (مخلوق) جو واسطو قديم (خالق) سان ان وقت تائين ٿي نه سگهندو آهي. جيستائين قديم (خالق) پنهنجي قهر (غلبي) جي وسيلي، (بانهي جي دل مان سموريون خواهشون ڪڍي) پنهنجي ذات ۾ فنا نه ڪندو آهي. جيڪو محبت جي حقيقت کان واقف هوندو آهي ان جي دل ۾ ڪوبه مونجهارو نه رهندو آهي. محبت جون ٻه شيڪليون آهن: (1) جنس جي جنس سان محبت. هي نفس جو لاڙو ۽ ان جي تلاش آهي. مثلاً محبوب جي جسم کي ڇهڻ ۽ تسڪين جي ذوق لاءِ هن کي چنبڙي پوڻ. (2) غير جنس سان محبت. هن محبت جي تقاضا اها هوندي آهي ته محبوب جي ڪنهن صفت کي پنهنجو ڪيو وڃي. مثلاً لفظن کان سواءِ ڪلام پڙهڻ يا اکين کان سواءِ ڏسڻ.

الله جا عاشق ٻن قسمن جا هوندا آهن: هڪڙا اهي جيڪي الله جا انعام ۽ احسان ڏسي، پنهنجي منعم (نعمت عطا ڪندڙ) ۽ محسن جي محبت جو دامن پڪڙيندا آهن. ٻيا اهي جيڪي سڀني انعامن کي دوستي جي غلبي واري حالت ۾ حجاب کان وڌيڪ اهميت نه ڏيندا آهن. هو انعامن سان منعم ڏانهن ڌيان ڏيندا آهن. پهرين جماعت کان ٻي جماعت جو مسلڪ مٿانهون آهي. الله بهتر ٿو ڄاڻي.

(فصل)

محبت هڪ جاتل سڃاتل لفظ آهي. جيڪو سڀني قومن ۽ زبانن ۾ موجود آهي. عقل وارن جي ڪابه جماعت ان کي لڪائي نه سگهندي. طريقت جي مشائخن مان حضرت سمنون المحب، الله جي محبت جي باري ۾ هڪ خاص مسلڪ رکندو هو. هن جو چوڻ آهي، ته محبت، الله جي رستي جو اصل ۽ بنياد آهي. حالتن (احوال) ۽ مقامن جي حيثيت منزلن واري آهي. هر منزل تي زوال ايندو آهي. فقط محبت تي ڪو زوال ڪونه ايندو آهي. باقي مشائخ به ان ڳالهه تي متفق آهن. حضرت سمنون محبت کي هڪ عام ۽ صاف لفظ سمجهي، ان کي لڪائي رکڻ جي ڪوشش ڪئي آهي. معنوي حيثيت رکي ڇڏيو آهي. ۽ الله جي محبت کي صوفي سڏيائين. هڪڙي ٻي جماعت حبيب جي اختيار جي ثابتي ۽ محب جي اختيار ترک کي "فقر" ۽ محب کي فقير جو نالو ڏنو آهي. ڇو ته محبت هڪ ادنيٰ درجو، هر حالت ۾ حبيب جي موافقت آهي. هر صورت ۾ موافقت مخالفت کان جدا هوندي آهي. مون ڪتاب جي منڍ ۾ فقر ۽ صفت جو حال کولي بيان ڪيو ويو آهي. هن متعلق انهيءَ وڏي پير جو قول آهي: الحب عند الزهاد اظهر من الاجتهاد. "محبت زاهدن وٽ اجتهاد کان وڏي حيثيت رکندي آهي. (الحب عند التائبين اوجد من انين وحنين). توبه وارن لاءِ محبت روح راڙي کان آسان آهي. وعند الاتراڪ استهر من الفتراک. "محبت ترڪن لاءِ سواري جي وسيلي (فتراک) کان وڌيڪ فائدي واري آهي. وسبي الحب عند الهندو ازهر من سبي محمود. "محبت جي غلامي هنڌن لاءِ محمود جي غلامي کان بهتر آهي. "وقصة الحب والحبیب عند الروم الشهر من الصليب. "روم وارن لاءِ محبت ۽ محبوب جو قصو صليب کان مشهور آهي. "وقصة الحب في العرب ادب في كل حي منه طرب وويل و حزن. "عرب جي هر قبيلي جو ادب محبت جو قصو آهي، جيڪو خوشي، رنج، افسوس، جنگ ۽ غم کان پيارو آهي. "ان جو مقصد اهو آهي، ته انساني معاشري ۾ ڪير به اهڙو ناهي، جنهن کي غيب کان اهو

جوهر (محبت) عطا نه ٿيو هجي. جنهن کي دل ۾ محبت جو حوصلو يا فرحت نه هجي. جيڪو محبت جي شراب سان سرشار نه هجي يا ان جي قهر جو نشو نه رکندو هجي. دل فطري (طبعي) طور تي بيقرار ۽ پريشان هوندي آهي. محبت جي آڏو سمورا سمند سراب (بيابان) وانگر آهي. محبت اهڙي خوراڪ آهي، جنهن تي انسان جي زندگيءَ جو مدار آهي. جيڪا دل محبت کان خالي آهي. سا بيڪار آهي. ڪوشش سان محبت حاصل ڪري نٿي سگهجي. ۽ ڪوشش سان محبت کي پاڻ کان پري ڪري نٿو سگهجي. نفس کي انهن ڳالهين جو پتو ناهي، جيڪي دل ۾ ظاهر ٿينديون آهن.

حضرت عمر بن عثمان مڪي پنهنجي ڪتاب "محبت" ۾ لکي ٿو ته: "الله تعاليٰ دلين کي جسمن کان ست هزار سال اڳ پيدا ڪيو ۽ ويجهڙائي (قرب) جي مقام ۾ رکيو. روحن کي دلين کان ست هزار سال اڳ ۾ پيدا ڪيائين. ۽ انس (پيار) جي مقام تي رکيائين. باطن کي روحن کان ست هزار سال اڳ ۾ پيدا ڪيائين ۽ وصل جي مقام تي رکيائين. ڏهاڙي تي سوئسٽ دفعا پنهنجي ظاهري جمال (سونهن) جو جلوو باطن تي ڪيائين. ٽي سوئسٽ دفعا پنهنجي عنايت ڪري. روحن کي محبت جو ڪلمو ٻڌايائين. ٽي سوئسٽ دفعا دلين تي لطيفن جي نوازش ڪيائين. سڀني جڏهن ڪائنات جي حالت تي نظر ڪئي تڏهن ڪنهن کي به پاڻ کان وڌيڪ نه سمجهيائون. فخر ۽ غرور ظاهر ٿيا. ان ڪري الله تعاليٰ کين آزمائش ۾ وڌو. باطن کي جان ۾، جان کي دل ۾، دل کي جسم ۾ قيد ڪري ڇڏيائين. پوءِ انهن ۾ عقل کي به سمائي ڇڏيائين. پوءِ نبين جي وسيلي پنهنجا حڪم ڏنائين. اهڙيءَ طرح هر ڪنهن پنهنجي پنهنجي مقام جي تلاش ڪئي. نماز جو حڪم ٿيو. ته جسم نماز ۾ مشغول ٿي ويو. دل محبت سان سرشار ٿي وئي. جان الله جي قرب جي تلاش ڪئي. باطن الله جي ميلاپ ۾ تسڪين جو طالب ٿيو. مطلب ته محبت جو مضمون لطيف لفظن ۽ بيان ۾ سمائجي نٿو سگهي. محبت حال آهي ۽ حال، قال جي دائري کان ٻاهر هوندو آهي. جيڪڏهن ساري ڪائنات چاهي، ته زور سان محبت حاصل ٿئي، ته حاصل نه ٿي سگهندي. جيڪڏهن ان کي ڪو زور سان دور ڪرڻ چاهيندو، تڏهن به دور ڪري نه سگهندو. محبت خدائي انعام آهي. ۽ محنت (اڪتساب) سان حاصل ٿي نه سگهندي آهي. اها محبت وارن کان زور سان ڪسي نه سگهبي آهي. محبت الله جي عطا هوندي آهي. انسان راند روند ۾ ونڊجي ويندو آهي. محبت الاهي جذبن جو مرڪز آهي. راند روند سان الاهي جلون مان فائدو وٺي نه سگهيو آهي.

(فصل)

طريقت جي مشائخن جا عشق جي باري ۾ به گهڻائي قول آهن. هڪ جماعت خدا لاءِ ٻانهي جي محبت کي جائز سمجهندي آهي. مگر خدا جي محبت ٻانهي لاءِ روا نه سمجهندي آهي. انهن جي خيال ۾ عشق محبوب کان رکاوٽ جي صفت آهي. ٻانهي کي الله تعاليٰ سان ملڻ ۾ رکاوٽ ٿي سگهي ٿي. الله تعاليٰ لاءِ ڪابه رکاوٽ ناهي. تنهنڪري ٻانهو الله تعاليٰ سان عشق ڪري سگهندو آهي ۽ الله تعاليٰ ٻانهي سان عشق نه ڪندو آهي. هڪ ٻي جماعت جو خيال آهي، ته ٻانهي جو الله تعاليٰ سان عشق روان ناهي، ڇو ته اصل ۾ حد ٽپڻ جو نالو آهي ۽ الله تعاليٰ جي ڪابه حد ڪانهي.

آخري مشائخن جو خيال آهي، ته عشق ٻنهي جهانن ۾ صرف ان لاءِ روا ٿي سگهي ٿو، ته الله جي ذات جي ڄاڻ جي طلب رکجي. الله جي ذات جي ڄاڻ (ادراڪ) امڪان کان ٻاهر آهي. تنهنڪري الله جي ذات سان محبت ۽ اخلاص ممڪن آهي. باقي عشق روا ناهي. هو اهو به چوندا آهن، ته عشق جو دارومدار ديدار تي هوندو آهي. محبت فقط ٻڌڻ سان نه ٿي سگهندي آهي. عشق جو واسطو نظر سان هوندو آهي، تنهنڪري الله جي ذات سان عشق ٿي نه سگهندو. کيس ڪنهن به نه ڏٺو آهي. هن جي باري ۾ فقط ٻڌو ويو آهي، تنهنڪري سڀني دعويٰ شروع ڪري ڏني آهي، ڇو ته سڀني کي گفتگو جي اجازت آهي. الله جي ذات محسوس به ٿي نه سگهندي آهي ۽ عقل جي دائري کان ٻاهر آهي، تنهنڪري عشق جو سوال ٿي پيدا ٿي نٿو سگهي. الله تعاليٰ پنهنجي ڪمن ۽ صفتن سان پنهنجن دوستن (ولين) تي احسان ۽ رحمت ڪندو آهي. هن جي صفتن سان محبت ڪرڻ نيڪ آهي. جڏهن حضرت يعقوب عليه السلام (پنهنجي پٽ) يوسف عليه السلام جي پيار کان

جداڻيءَ جي مصيبت ۾ مبتلا هو. تڏهن حضرت يوسف عليه السلام جي پهراڻ جي خوشبوءِ سان سندس اکين جو نور واپس اچي ويو هو. حضرت زليخا رضه حضرت يوسف عليه السلام جي عشق ۾ فنا هئي. جيستائين کيس وصال (مِلاپ) جي دولت عطا نه ٿي، تيستائين سندس اکيون روشن نه ٿيون. اهو هڪ عجيب طريقو آهي، جو هڪڙا لوپ لالچ ۾ گرفتار ۽ ٻيا دست بردار آهن.

هيءُ به چيو ويو آهي، ته الله جي ذات ۾ ڪابه ڪمي (تناقص) ڪانهي، ۽ عشق به ڪمي کان پاڪ هوندو آهي، تنهنڪري الله جي ذات سان (عشق) روا هئڻ گهرجي. هن متعلق گهڻيون ئي لطيف ڳالهيون آهن، مگر ڪتاب جي ڊيگهه جي خوف کان ايترو بيان ڪافي ٿو سمجهان. الله بهتر ٿو ڄاڻي.

(فصل)

محبت جي حقيقت جي باري ۾ وڏن مشائخن جون بيان ڪيل رمزون ايتريون آهن، جيڪي سڀ بيان ڪري نٿيون سگهجن. انهن قولن مان ڪجهه ٽڪرا بيان ڪريان ٿو، جيئن اهي الله تعاليٰ وٽ منظور ٿين ۽ برڪت جو سبب بڻجن. استاد ابوالقاسم قشيري فرمائي ٿو: المحبت محو المحب بصفاته و اثبات المحبوب بذاته. "محبت، محبت ڪرڻ وارن جي صفتن جو ميٽجڻ ۽ محبوب جي ذات جو ثابت ٿيڻ آهي". يعني محبت اها آهي، جو محب پنهنجي سڀني وصفن کي محبوب جي طلب ۾ ان جي ذات جي اثبات لاءِ فنا (نفي) ڪري ڇڏي. محبوب باقي ۽ محبت ڪرڻ وارو فاني آهي. اهو ضروري آهي، ته محبت ڪرڻ وارو دوستيءَ جي غيرت جو لحاظ رکندي، محبوب جي بقا ثابت ڪرڻ لاءِ پنهنجي نفي ڪري، جيئن کيس مڪمل ولايت حاصل ٿئي. محبوب جي ذات جو اثبات محبت ڪرڻ وارن جي صفتن جي فنا ٿيڻ سان واسطو رکندو آهي. اهو ئي نٿو سگهي ته محبت ڪرڻ وارو پنهنجي صفتن ۾ قائم رهي، ڇو ته جيڪڏهن پنهنجي صفتن سان قائم هوندو، ته ڄڻ محبوب جي جمال کان بيزار هوندو. هو سمجهندو آهي، ته محبوب جو جمال ئي سندس زندگي آهي، تنهنڪري هو پنهنجي صفتن جي نفي جو طالب رهندو آهي، ڇو ته پنهنجي صفتن جي موجودگيءَ ۾ هو پنهنجي محبوب کان محجوب هوندو آهي. الله جي محبت ۾ هو پنهنجو دشمن هوندو آهي. جڏهن حسين بن منصور کي ڦاهي تي لڙڪايو ويو، تڏهن سندس آخري لفظ هي هئا: حب الواجد افراد الواحد. "حال جي صاحب جي منزل الله کي هڪ (واحد) سمجهڻ آهي." (هڪ جي دوستي کي يگانو مڃڻ آهي). محبت ڪرڻ واري لاءِ اهو ڪافي ته هو محبت جي راه ۾ مٽجي (فنا ٿي) وڃي، ۽ پنهنجي حال ۾ نفس جي غلبي کان محفوظ ٿي وڃي.

حضرت بايزيد بسطامي فرمائي ٿو: المحبت استقلال الكثير من نفسك و استكثا القليل من حبيبك. "محبت اها آهي، ته پنهنجي گهڻي کي ٿورو ۽ محبوب جي ٿوري کي تمام گهڻو ڄاتو وڃي". اهو معاملو الله سان آهي. هن دنيا جي نعمتن کي ٿورو سڏيو آهي ۽ چيو آهي: قل متاع الدنيا قليل. (اي پيغمبر ﷺ) چئو ته دنيا جو مال متاع ٿورو آهي. پوءِ ٿوري عمر، ٿوري جاءِ ٿوري سامان هئڻ جي باوجود ٻانهن جي ذڪر ڪرڻ کي گهڻو سڏيو ويو آهي. خدا جو فرمان آهي: و الذين اكرين الله كثيراً و الذاکرات. "عورتون ۽ مرد خدا جو گهڻو ذڪر ڪندڙ آهن." جيئن خدا جي مخلوق ڄاڻي، ته حقيقت ۾ هڪڙو خدا دوست آهي. اها صفت مخلوق لاءِ روا ناهي. الله وٽان جو به پهچي ٿو، ان ۾ ڪا به شيءِ ٿوري نه آهي. انسان جي طرف جو ڪجهه به آهي. سو ٿورو آهي.

حضرت شيخ ابو سهل بن عبدالله تستري فرمائي ٿو: المحبت معانقة الطاعات و مباينة المخالفات. "محبت هي آهي، ته محبوب جي فرمانبرداري سان همڪار رهجي ۽ سندس مخالفتن کان بچندو رهجي". جيڪڏهن دل ۾ محبت زياده هوندي، ته محبوب جي فرمانبرداري آسان ٿي پوندي. اها ڳالهه بيدينن (ملحدن) جي ان جماعت جي ترديد ٿي ڪري، جيڪي سمجهن ٿا، ته ٻانهو محبت ۾ ان مقام تي پهچي ويندو آهي، جتي عبادت جي ضرورت نه رهندي آهي. اها سراسر بيديني آهي، ڇو ته جيڪڏهن عقل ٺيڪ طرح سان ڪم ڪندو ته شرعي تڪليف دور نه ٿيندي. سڄي اُمت جو انهيءَ ڳالهه تي اتفاق (اجماع) آهي ته پيغمبر ﷺ جن جي شريعت ڪڏهن به رد (منسوخ) ٿي نه سگهندي. جيڪڏهن عقل ۽ صحت جي

هوندي، ڪنهن به هڪ ماڻهوءَ لاءِ رد سمجهي ويندي ته سڀني لاءِ ساڳئي نموني سان رد ٿي سگهندي. اها بلڪل بيديني جي ڳالهه (زندگي) آهي. عقل کان خالي ۽ ديواني جي ٻي ڳالهه آهي ۽ انهن لاءِ عذر به موجود آهي. اهو نيڪ آهي ته الله تعاليٰ ڪنهن ٻانهي کي دوستيءَ جو مقام عطا ڪري، جتي طاعت جي تڪليف جو احساس ختم ٿي وڃي. ڪنهن به ڳالهه جي تڪليف محبت جي مقدار موجب هوندي آهي. محبت جيتري زياده هوندي، اوتري ئي طاعت جي تڪليف سهڻ آسان بڻبي. اها ڳالهه پيغمبر ﷺ جن جي احوال مان ظاهر ٿئي ٿي. جڏهن الله تعاليٰ سندن قسم ڪئي "العمرڪ" چيو تڏهن ايتري عبادت ڪيائون جو سندن پيرن تي ورم اچي ويا (پير سڄي پيا). الله تعاليٰ فرمايو: "ظله" ما انزلنا عليك القرآن لشقي. "اي محبوب! اسان قرآن ان لاءِ نازل نه ڪيو آهي، ته اوهان تڪليف ۾ پهچي وڃو." اهو به ممڪن آهي، ته حڪم ادا ڪندي، حڪم جو تصور ئي نه رهي. پيغمبر جن فرمايو آهي: انه ليغان علي قلبي واني لاستغفر الله في كل يوم سبعين مرة. "منهنجي دل تي پردو وڌو ويو آهي ۽ مان ڏهاڙي ستر دفعا استغفار ڪندو آهيان." حضور ﷺ جن جي نظر پنهنجي فعل ۽ پنهنجي ذات تي نه هئي، يعني پاڻ بندگي جي غرور کان آزاد هئا. هنن جي آڏو هميشه خدا جي حڪمن جي عزت هئي. ۽ فرمائيندا هئا: "مان بندگيءَ جو حق ادا ڪري نه سگهيو آهيان".

حضرت سمنون محب فرمايو آهي: ذهب المحبون الله بشرف الدنيا والآخرة لان النبي صلى الله عليه وسلم قال المرء مع من احب. "الله جا دوست ٻنهي جهانن جي بزرگي جا حقدار آهن، ڇو ته حضور ﷺ جن فرمايو آهي ته قيامت جي ڏينهن هر ماڻهو ان سان هوندو جنهن کي هو چاهيندو آهي." الله جا دوست ۽ آخرت ۾ الله سان گڏ آهن، ۽ جيڪي الله تعاليٰ سان گڏ آهن، انهن کي ڪوبه نقصان ڪونهي. دنيا جو شرف ان ۾ آهي ته الله تعاليٰ کي گڏ رکي ۽ آخرت جو شرف به اهو آهي ته هو الله تعاليٰ سان گڏ هجن.

حضرت يحييٰ بن معاذ رحم فرمائي ٿو: حقيقة المحبة ما لا ينقص بالجفاء ولا يزيد بالبر والعطاء. "محبت جي حقيقت هي آهي، ته هو نه جفا سان گهٽ ٿيندي آهي ۽ نه وري عطا سان زياده ٿيندي آهي." ڇو ته اهي ٻيئي پاسا محبت جا سبب آهن ۽ سبب اصلي شيءِ هوندي به ڪجهه نه هوندا آهن. دوست کان پهتل مصيبت دوست لاءِ خوشيءَ جو سبب هوندي آهي. محبت جي رستي ۾ وفا ۽ جفا ۾ ڪو فرق نه هوندو آهي، محبت حاصل ٿيندي آهي، ته جفا وفا بڻبي آهي ۽ وفا جفا ٿيندي آهي.

مشهور آهي، ته حضرت شبلي کي چريائي جي تهمت هئي شفا خاني ۾ داخل ڪيو ويو هو. ڪجهه ماڻهو سندس زيارت لاءِ آيا. کين چيائين: "اوهان ڪير آهيو؟" ماڻهن چيو: "توهان جا دوست." کين پڇر هڻڻ شروع ڪيائين، ته سڀ پڇي ويا. فرمايائين: "جيڪڏهن دوست هجو ها ته پڇي نه وڃو ها، منهنجي زيادتي تي صبر ڪريو ها." دوست ڪڏهن به دوست جي ڏنل تڪليف کان پڇي نه ويندو آهي. هن موضوع تي گهڻيون ئي ڳالهيون آهن. مان ايترو لکڻ ڪافي ٿو سمجهان.

الله بهتر ڄاڻندڙ آهي.

(پنجين ڪشف جو ڪلڻ - زڪواة)

الله تعاليٰ فرمايو آهي: اقيموا الصلوة و آتوا الزكاة. "نماز قائل ڪريو ۽ زڪوات ادا ڪريو." هن باري ۾ گهڻيون ئي آيتون ۽ حديثون آهن. زڪوات اسلام جي فرضن ۽ رڪنن ۾ شامل آهن، جنهن تي واجب آهي، ان کي ادا ڪرڻي آهي. ان کان انڪار ڪرڻ جائز ناهي. زڪوات نصاب جي صاحبن تي واجب هوندي آهي يعني جنهن وٽ به سؤ درهم هجن ۽ هڪ سال سال گذري وڃي ۽ انهن جي خرچ ڪرڻ جي ضرورت نه پوي، ته انهن مان پنج درهم زڪوات ۾ ڏيڻ واجب آهي. (په سؤ درهم ڪامل نصاب آهي). سون جا ويهه دينار به ڪامل نصاب ۾ اچن ٿا. انهن مان اڌ دينار زڪوات ۾ ڏيڻ واجب آهي. پنجن اٺن تي هڪ رو يا پڪري ڏيڻي پوندي. باقي ٻئي مال تي به اهڙي طرح زڪوات واجب آهي. ياد رکڻ گهرجي ته مرتبي تي به مال وانگر زڪوات واجب هوندي آهي، ڇو ته مرتبو به هڪ پوري نعمت هوندو آهي. پيغمبر ﷺ جن فرمايو

آهي: ان الله تعالى فرض عليكم زكاة جاهه كرم كما فرض عليكم زكاة مالكم. "الله تعالى اوهان تي مرتبي (جاه) جي زكوات به اهڙيءَ طرح فرض ڪئي آهي جهڙيءَ طرح اوهان جي مال تي زكوات فرض آهي." ٻي جاءِ تي فرمايو اٿن: ان لكل شيء زكاة و زكاة الداربيت الضافة. "يقين سان هر شيء تي زكوات آهي ۽ گهر جي زكوات مهمان رهائي، ان جي خدمت ڪرڻ آهي." حقيقت ۾ زكوات نعمتن جو شڪرانو آهي. تندرستي وڏي نعمت آهي. هر عضوي جي زكوات هوندي آهي. ان جي صورت ۾ هيءَ آهي ته پنهنجن سمورن عضون کي عبادت ۾ مشغول رکجي ۽ راند روند لاءِ وقف ڪري نه ڇڏجي. خدا جي نعمت جو حق ادا ڪرڻ گهرجي. باطني نعمتن تي به زكوات آهي. سڀني شين جي حقيقت بيان ٿي نه سگهندي. جيڪا به شيءِ گهڻي هجي، ان جي گهڻائيءَ موجب زكوات واجب ٿيندي. حقيقت ۾ زكوات ظاهري ۽ باطني نعمتن جي معرفت آهي. پانهو جڏهن محسوس ڪندو آهي، ته الله تعالى جي بيشمار نعمتون آهن، تڏهن هو نعمتن جو شڪرانو حساب کان سواءِ ڪندو آهي. ٻي حساب نعمتن جو شڪرانو به حساب کان سواءِ ڪندو آهي. ٻي حساب نعمتن جو شڪرانو به ٻي حساب نعمت سمجهڻ گهرجي.

صوفين لاءِ دنيا جي مال جي زكوات وڏي ڳالهه نه هوندي آهي. ماڻهوءَ لاءِ ڪنجوسائپ هڪ خراب ڳالهه آهي. ٻه سؤ درهم سال ۾ بچائي، پنهنجي ملڪيت کي سال لاءِ بچائي رکڻ به ڪنجوسي آهي، ۽ ان کان پوءِ فقط پنج درهم زكوات ڏيڻ ڪهڙي ڳالهه آهي؟ ڪرم ڪندڙ ماڻهو مال ورهائيندا آهن، ۽ سخاوت ڪندا رهندا آهن. انهن تي زكوات واجب ٿي نه ٿيندي آهي.

چون ٿا، ته هڪ دفعي ڪنهن عالم آزمائش طور حضرت شبلي کان زكوات جي باري ۾ هڪ مسئلو پڇيو. هن جواب ڏنو: "جڏهن ڪنجوسائپ موجود ۽ مال حاصل آهي، تڏهن ٻن سون درهمن ۽ ويهن دينارن مان اڌ دينار زكوات ۾ ڏيڻ واجب آهي. اهو تنهنجي مذهب موجب آهي. منهنجي مذهب ۾ ڪابه ملڪيت بڻائڻ جائز ناهي، ۽ زكوات جي معاملي ۾ آزاد رهڻو آهي." اهو ٻڌي انهيءَ عالم پڇيو: "هن مسئلي ۾ اوهان جو امام ڪير آهي؟" جواب ڏنائين: "حضرت ابوبڪر. هنن وٽ جو ڪجهه هو، اهو الله جي راه ۾ ڏئي ڇڏيائون." جڏهن پيغمبر ﷺ جن پڇيو: "پنهنجي اهل عيال لاءِ ڇا ڇڏي آئين؟" عرض ڪيائون: الله ۽ ان جو رسول."

اميرالمومنين حضرت علي ڪرم الله وجهه پنهنجي قصيدي ۾ شعر چيو آهي:


فما وجبت علي زكاة مال

وهل تجب الزكاة علي جواد

"مون تي مال جي زكوات واجب ناهي، ڇا سخيءَ تي زكوات واجب هوندي آهي؟" ڪرم ڪندڙ جو مال خرچ ٿيڻ لاءِ هوندو آهي ۽ انهن جو خون به معاف هوندو آهي. هو نه ته مال ۾ ڪنجوسائپ ڪندا آهن ۽ نه وري خون تي جهڳڙو ڪندا آهن. هنن وٽ ملڪيت ٿي نه رهندي. جيڪڏهن ڪو جهالت کان چوي ته مون وٽ مال ڪونهي، تنهنڪري زكوات جي مسئلن کان واقف ٿيڻ جي ضرورت ٿي ناهي، ته اها سندس غلطي ٿيندي. علم حاصل ڪرڻ هر مومن تي فرض آهي، علم کان منهن موڙڻ ڪفر آهي. اڄڪلهه جي خرابين ۾ هر شيءِ به شامل آهي، ته نيڪي ۽ درويشي جي دعوا ڪندڙ پنهنجي جهالت جي ڪري علم کان پري رهندا آهن. هڪ موقعي تي مان سيڪڙا صوفين جي جماعت کي فقه پڙهائي رهيو هئس ته هڪ جاهل ماڻهو اچي ويو، ان وقت اُن جي زكوات جا مسئلا بيان ٿي رهيا هئا. اُن جي ٽن، ٻن ۽ ڇئن سالن جي ڳوٺرن جو ذڪر ٿي رهيو هو. اهو جاهل تنگ ٿي پيو، ۽ اُٿي چوڻ لڳو: "مون وٽ هڪ اُٺ به ڪونهي. مون کي ٽن سالن جي ڳوٺري وغيره جي زكوات متعلق سمجهڻ جي ڪهڙي ضرورت آهي؟" کيس سمجهايو: اي پلاماڻهو! جيتري علم جي زكوات ڏيڻ لاءِ ضرورت آهي، اوتري زكوات وٺڻ لاءِ به هڻڻ گهرجي. جيڪڏهن ڪو ماڻهو توکي ٽن سالن جو ڳوٺرو (اُٺ جو ٻچو) ڏئي، ته توکي ٽن سالن جي ڳوٺري متعلق علم به هڻڻ گهرجي." جيڪڏهن ڪنهن وٽ مال نه هجي، ۽ کيس مال جي ضرورت به نه هجي، تڏهن به ان تان علم حاصل ڪرڻ جو فرض لهي نٿو وڃي. جهالت کان الله جي پناهه وٺڻ گهرجي.

(فصل)

صوفي مشائخن مان ڪن زڪوات ورتي آهي، ۽ ڪن نه ورتي آهي. جن پنهنجو پاڻ درويشي (فقر) اختيار ڪئي هئي، تن زڪوات نه ورتي. انهن اهو خيال ڪيو، ته "اسان نه مال گڏ ڪنداسون ۽ نه زڪوات ڏينداسون. اسان دنيا وارن کان ڪجهه به نه وٺنداسون، ته جيئن هنن جو منهن مٽي ۽ اسان جو هيٺ نه ٿئي. جيڪي مجبوري کان مسڪيني جي ڪري درويش ٿيا، انهن زڪوات ورتي ۽ اها به پنهنجي ضرورت لاءِ نه، پر مسلمان ڀائرن تان زڪوات وسيلي بار هلڪي ڪرڻ لاءِ ورتائون. اهڙي نيت جي ڪري ڏيڻ وارن جو نه، پر هنن (وٺڻ وارن) جو منهن مٽي ٿيو. جيڪڏهن ڏيڻ وارا مٽي ٿين ها، ته اها صورت باطل (ناحق) هجي ها. الله تعاليٰ جي قول موجب: ويا خذ الصدقات. "اهو صدقا وٺندو آهي." اهڙيءَ طرح لازم ٿئي ها، ته زڪوات ڏيڻ وارو زڪوات وٺڻ واري کان افضل هجي ها. اهو عقيدو پڪي گمراهي وارو آهي. منهن ان جو مٽي هڻڻ گهرجي، جيڪو واجب ادا ڪرڻ لاءِ مسلمان ڀاءُ جي ڪلهن تان بار هلڪو ڪري. درويش (فقير) دنيا دار نه هوندا آهن. انهن جي نظر آخرت تي هوندي آهي. جيڪڏهن آخرت تي نظر رکڻ وارا دنيا وارن جي ڪلهن تان بار نه لاهيندا، ته قيامت جي ڏينهن انهي ڪوتاهي جي ڪري جوابدار ٿيندا. الله تعاليٰ آخرت وارن جو مناسب ۽ آسان نموني سان امتحان ورتو آهي، ته جيئن انهن جي وسيلي دنيا وارا پنهنجو بار لاهي سگهن. يقين سان مڃڻو پوندو، ته انهن درويشن جو منهن مٽي هوندو آهي، جيڪي شريعت جي حڪمن موجب انهن ماڻهن کان حق وٺندا آهن، جن تي الله تعاليٰ جو حق واجب هوندو آهي. جيڪڏهن حشويه طريقي وارن جي عقيدي موجب، زڪوات وٺڻ وارن جو ڪنڌ هيٺ هجي ها، ته پيغمبر جو ڪنڌ به هيٺ هجي ها، ڇو ته هو پانهن کان الله تعاليٰ جو حق وصول ڪندا آهن، ۽ شريعت جي شرطن موجب صحيح استعمال ڪندا آهن. ظاهر آهي ته اهڙا ماڻهو غلطي تي آهن، ۽ نقا ڄاڻن ته پيغمبر، الله تعاليٰ جي حڪم موجب زڪوات وٺندا آهن. پيغمبر کان پوءِ دين جا امام به انهيءَ طريقي موجب عمل ڪندا رهيا آهن، جيڪي زڪوات وٺڻ واري جي منهن کي هيٺ ۽ زڪوات ڏيڻ واري جي منهن کي مٿي سمجهندا آهن. اهي وڏي غلطيءَ ۾ مبتلا هوندا آهن. انهن ڳالهين کي تصوف ۾ هڪ بنيادي حيثيت حاصل آهي. هن مضمون سان سخا جو قريبي تعلق آهي، تنهنڪري سخا جي باري ۾ ڪجهه بيان ڪندس توفيق ۽ پاڪائي الله جي طرف کان آهي.



باب سترهون

بخشش ۽ سخا جي ميدان ۾

پيغمبر ﷺ جن فرمايو آهي: السخي قريب من الجنة و بعيد من النار و البخيل قريب من النار و بعيد من الجنة. "سخي بهشت کي ويجهو ۽ دوزخ کان پري هوندو آهي ۽ ڪنجوس دوزخ کي ويجهو ۽ بهشت کان پري هوندو آهي." عالمن وٽ انساني صفتن مان "بخشش ۽ سخا" بيئي هڪڙي ئي مفهوم سان استعمال ٿينديون آهن. مگر الله تعاليٰ کي جواد (بخشش ڪرڻ وارو) سڏيندا آهن. سخي نه سڏيندا آهن. الله تعاليٰ پنهنجو اهو نالو ظاهر نه ڪيو آهي. ۽ پيغمبر ﷺ جن وٽان به ڪا اهڙي حديث نه ملي آهي. سڄي امت ۽ اهل سنت جو هن تي اتفاق (اجماع) آهي آهي ته عقل ۽ لغت جي لحاظ کان به الله تعاليٰ جو اهڙو نالو رکڻ نه گهرجي، جنهن جو ثبوت ڪتاب ۽ سنت ۾ نه هجي. الله تعاليٰ عالم آهي. ۽ سڄي امت جو اجماع آهي. ته کيس عالم سڏڻ گهرجي، مگر اسان کيس عاقل يا فقيه چئي نٿا سگهون. توڙي اهي ٿيئي لفظ هڪڙي معنيٰ ۾ استعمال ٿيندا آهن. اسان کيس عالم سڏيندا آهيون. ڇو ته ان لاءِ سَنَدَ موجود آهي باقي به نالا استعمال نه ڪندا آهيون. ڇو ته سَنَدَ موجود ناهي.

ڪي ماڻهو بخشش ۽ سخا ۾ فرق ڏيکاريندي چوندا آهن. ته سخي سخاوت ڪرڻ وقت پنهنجي پرائي جي تميز برقرار رکندو آهي. ۽ سندس (سخا جو) فعل ڪنهن دنيوي غرض يا سبب جي بنياد تي هوندو آهي: اهو سخاوت جو ابتدائي مقام آهي. جواد (بخشش ڪرڻ وارو) سخاوت ۾ پنهنجي پرائي ۾ فرق نه ڪندو آهي. هن جي سخاوت ڪنهن غرض يا سبب کان سواءِ هوندي آهي. اها ڳالهه بن پيغمبرن جي حال مان ظاهر آهي. يعني حضرت ابراهيم خليل الله ۽ حضرت محمد حبيب الله (متن (صلواتون هجن). حديثن ۾ آيو آهي. ته حضرت ابراهيم عليه السلام تيسن مانئي نه کائيندو هو. جيستائين دسترخوان تي ڪو مهمان موجود نه هوندو هئس. هڪڙي دفعي ٽي ڏينهن گذري ويا. مگر ڪوبه مهمان نه آيو. نيٺ هڪ مجوسي (آتش پرست) دروازي تي آيو. هن کان پڇا ڪئي وئي، ته ڪير آهين؟ هن جواب ڏنو: "مان مجوسي آهيان." حضرت ابراهيم عليه السلام چيس: "تون هليو وڃ مون وٽ مهمان ٿيڻ جي لائق نه آهين." الله تعاليٰ جي طرف کان عتاب ٿيو. ته "اسان انهيءَ ماڻهوءَ کي ستر سال پاليو ۽ توييترو به نه ڪيو. جو هن کي هڪ روٽي ڏئين؟" ان جي ابتڙ جڏهن حاتم جو پٽ "عدي" حضور ﷺ جن وٽ پيش ٿيو، ته پاڻ کيس چادر وڃائي ڏني. فرمايائون: (اذا انا ڪم ڪريرم قوم فاکرموه). جيڪڏهن ڪنهن به قوم جو ڪو عزت وارو ماڻهو اچي، ته ان جي عزت ڪندا ڪريو. حضرت ابراهيم عليه السلام پنهنجي پرائي جي فرق کي نظر ۾ رکيو ۽ ٻئي مذهب واري کي هڪ ماني به نه ڏني. حضور ﷺ جن اهو فرق نه رکيو. ۽ پنهنجي چادر وڃايائون. حضرت ابراهيم جن جو مقام سخاوت هو ۽ حضور ﷺ جن جو مقام بخشش (جود) هو. هن معاملي ۾ سڀ کان سٺو رستو اهو آهي. ته پهرئين خيال اچڻ تي عمل ڪرڻ کي بخشش (جود) سڏيندا آهن. جڏهن پيو دفعو ايندڙ خيال پهرئين خيال تي غلبو ڪري، ته ڇڻ ڪنجوسائپ ظاهر ٿي. ڪم وارا ماڻهو پهرئين خيال کي سٺو سمجهندا آهن، ڇو ته اهو خيال خدا تعاليٰ جي طرفان هوندو آهي.

چون ٿا، ته نيشاپور ۾ هڪ سوداگر هو. جيڪو گهڻو ڪري حضرت شيخ ابوسعدي جي خدمت ۾ ايندو رهندو هو. هڪ ڏينهن شيخ ڪنهن درويش لاءِ ڪجهه گهريو. سوداگر جو بيان آهي. ته ان وقت هن وٽ هڪ دينار ۽ هڪ ننڍڙو چاندي جو سڪو هو. پهريان هن خيال ڪيو. ته دينار ڏئي ڇڏي. پر پوءِ خيال آيس ته چانديءَ جو سڪو ڏيڻ گهرجي. ۽ اهوئي ڏنائين. جڏهن شيخ واندو ٿي ڳالهيون ڪرڻ لڳو. تڏهن سوداگر پڇيو: "ڇا خدا تعاليٰ سان جهڳڙو ڪرڻ گهرجي؟" شيخ جواب ڏنو: "تو اجهو هاڻي الله تعاليٰ سان جهڳڙو ڪيو آهي. سندس حڪم هو ته گهرڻ واري کي دينار ڏجي، مگر تو چانديءَ جو سڪو ڏنو."

چون ٿا، ته حضرت عبدالله رودباري ڪنهن مريد جي گهر آيو. هو گهر ۾ موجود نه هو. سندس حڪم موجب (مريد جي) گهر جو سڀ سامان وڪيو ويو. مريد گهر آيو، ته خوشي ظاهر ڪيائين. مرشد جي خوشيءَ آڏو، زبان تي هڪ حرف به نه آندائين. سندس زال به اچي ويئي. اها صورتحال ڏسي گهر ۾ اندر ويئي ۽ پنهنجا ڪپڙا لاهي اڇلي ڇڏيائين ۽ چيائين: "اهي به گهر جي سامان ۾ شامل آهن. انهن تي اهوئي حڪم لاڳو ٿئي ٿو." مرد رڙ ڪري چيو ته "اهو تڪلف آهي، جيڪو تون پنهنجي اختيار سان ڪري رهي آهين. اهو مرشد جو حڪم ناهي." عورت چيو: "مرشد جو ڪجهه ڪيو، اهو سندس جُود (بخشش) هو. اسان کي به گهرجي ته تڪلف سهون ته اسان جي بخشش (جود) به ظاهر ٿئي." مرد چيو: "اهو نڪ آهي، پر اسان مرشد کي مڃيو آهي، تنهنڪري جو ڪجهه هن ڪيو آهي، اهو اسان لاءِ عين بخشش (جود) آهي. بخشش (جود) انساني صفت هجڻ جي حيثيت ۾ فقط تڪلف ۽ مجاز هوندو آهي. مريد کي هميشه پنهنجي ملڪيت ۽ پنهنجي نفس کي خدا جي حڪم موجب صرف ڪرڻ گهرجي." اهوئي سبب آهي، جو حضرت سهل بن عبدالله فرمايو آهي: الصوفي دهمه هدر و ملڪه مباح. "صوفي جو خون حلال آهي ۽ سندس ملڪيت عام ماڻهن لاءِ جائز آهي."

حضرت شيخ ابو مسلم فارسيءَ جو چوڻ آهي: "هڪ دفعي مان هڪ جماعت سان حجاز ڏانهن وڃي رهيو هئس. حلوان جي ويجهو ڪُردن اسان جو رستو روڪي ڇڏيو. اسان کان گودڙيون کسي ورتائون. مان هنن سان جهڳڙي ڪرڻ جي بدران هنن جي دلجوئي ڪندو رهيس. اسان جي وچ ۾ هڪ ماڻهو ڪجهه پريشان هو. هڪڙي ڪُرد هن تي تلوار ڪڍي، ۽ مارڻ لاءِ اڳتي وڌيو. اسان سڀني گڏجي سندس سفارش ڪئي، مگر ڪرد چيو: "انهيءَ ڪوڙي کي جيئرو ڇڏڻ جائز ناهي. مان هن کي ضرور ماري ڏيندس." اسان سبب پڇيو، ته هن چيو: "مان صوفي ناهيان." ولين جي صحبت ۾ رهي، خيانت ڪندڙ جو نه هجڻ بهتر آهي." مون پڇيو ته اهو ڪيئن؟ ڪُرد جواب ڏنو ته "صوفين جي گهٽ ۾ گهٽ درجو اهو آهي، ته هو بخشش (جود) ڪن. هن جي گودڙي ۾ ڪجهه ٽڪر آهن. هي پنهنجن دوستن سان ايترو جهڳڙو ڪندڙ آهي، جو صوفي بڻجي نٿو سگهي. اسان هڪ مدت کان اوهان جي خدمت ڪري رهيا آهيون. اوهان کي رستي ۾ ڦري، دنيا جي لاڳاپن کان آزاد ڪري رهيا آهيون."

چون ٿا، ته هڪ دفعي حضرت عبدالله بن جعفر ڪنهن باغيچي (نخلستان) جي ڀرسان هڪ جماعت سان مليو. ڏٺائين، ته هڪ حبشي غلام رڌون ۽ ٻڪريون چاري رهيو هو. هڪ ڪٽو اچي سندس ڀرسان ويٺو، غلام هڪ ماني ڪڍي ڪٽي جي اڳيان اڇلي. اهڙي طرح ٻئي ۽ ٽئين دفعي به ماني اڇليائين. حضرت عبدالله اڳتي وڌي پڇيس: "تو کي ڏهاڙي ڪيتريون مانيون ملنديون آهن؟" غلام جواب ڏنو: "جيتريون اوهان ڏنيون." حضرت عبدالله چيو: "تو سموريون مانيون ڪٽي کي اڇلي ڏنيون؟" غلام چيو: "هاڻو، دراصل اها جاءِ ڪٿن جي ناهي. پتو ناهي ته هي ڪيترو دير کان انهيءَ اميد تي آيو آهي، مان هن جي تڪليف کي وڃائڻ نٿو چاهيان." حضرت عبدالله کي اها ڳالهه ڏاڍي وڻي. هن رڌن ٻڪرين ۽ باغيچي سميت غلام کي خريد ڪيو، ۽ پوءِ غلام کي واٽ خدا جيءَ ۾ آزاد ڪري ڇڏيو ۽ سڀ ڪجهه سندس حوالي ڪري ڇڏيو. غلام کيس دعا ڪئي ۽ رڌون ٻڪريون وغيره سڀ الله جي راه ۾ ڏيئي اُتان هليو ويو.

روايت آهي، ته هڪڙو ماڻهو حضرت حسن بن علي عليه السلام جي دروازي تي آيو، ۽ عرض ڪيائين: "اي رسول الله ﷺ جا ڏهڻا! مون تي چانديءَ جا چار سؤ درهم فرض آهن." حضرت حسن عليه السلام ان وقت ئي کيس چار سؤ درهم ڏنا ۽ رڻندو گهر جي اندر هليو ويو. ماڻهن روئڻ جو سبب پڇيو ته چيائون: "مون هن ماڻهوءَ جو حال، سوال ڪرڻ کان اڳ ۾ چو نه دريافت ڪيو، جيئن کيس سوال ڪرڻ جي تڪليف ڪرڻي نه پوي ها."

چون ٿا، ته حضرت ابوسهل صعلوڪي، صدقو ڪنهن به درويش کي هٿ ۾ نه ڏيندو هو، ۽ جو ڪجهه ڏيڻو هوندو هئس، اهو زمين تي رکندو هو، جيئن هو پاڻ ڪٿي. هن کان ان جو سبب پڇيو ويو، ته چيائين: "دنيوي مال جي ايڏي حيثيت نه آهي، جو ڪنهن جي هٿ تي رکيو وڃي ۽ ان جي ڪري منهنجو هٿ سائل جي هٿ کان مٿي ٿئي." روايت آهي، ته حبش جي بادشاهه حضور ﷺ جن ڏانهن به سير مُشڪ موڪليو. پاڻ سمورو پاڻيءَ ۾ وجهي،

حضرت انس رضه کان روايت آهي، ته هڪ ماڻهو حضور ﷺ جن وٽ آيو. پاڻ کيس ٻن پهاڙن جي رڇ ۾ هڪ وادي رڍن بکرين سميت بخشي ڇڏي. هن پنهنجي قبيلي جي ماڻهن کي وڃي چيو: "سڀ مسلمان اتي وڃو. حضور ﷺ جن ايڏا سخي آهن، جو عطا ڪرڻ وقت پنهنجي بڪ کائڻ واري حالت به نٿا ڊڄن. حضرت انس رضه کان ٻي روايت آهي، ته هڪ دفعي حضور ﷺ جن وٽ اسي هزار درهم آيا. پاڻ اهي جهولي ۾ وجهي ورهائيندا رهيا ۽ انهن جي ورهائڻ کان اڳ ۾ پنهنجي جاءِ تان نه اٿيا. حضرت علي ڪرم الله وجهه جن فرمايو آهي، ته حضور ﷺ جن کي هڪ دفعي اهڙي حالت ۾ ڏٺم جو کين بڪ جي ڪري پيٽ سان پٿر ٻڌل هئا.

مون آخر وارن درويشن مان هڪڙي کي ڏٺو. ڪنهن بادشاهه هن ڏانهن ٽي سؤ درهم وزن جو سون موڪليو هو. هو هڪ حمام ۾ ويو ۽ سمورو سون حمام وارن کي ڏيئي ڇڏيائين. هن کان نوري مڪتب جي بيان ۾ اشار متعلق ڪجهه حڪايتون لکيون ويون آهن. هتي هي ڪافي ٿو سمجهان. الله بهتر ڄاڻندڙ آهي.

(ستين حجاب جو ڪلڻ - روزو)

الله تعاليٰ فرمايو آهي: يا ايها الذين آمنوا كتب عليكم الصيام. "اي ايمان وارو! اوهان تي روزا فرض ڪيا ويا آهن." پيغمبر ﷺ جن فرمايو آهي، ته جبرائيل عليه السلام خبر ڏني آهي، ته خدا تعاليٰ فرمايو آهي، الصوم لي ولنا اجزي به. "روزو مون لاءِ آهي ۽ مان ئي ان جي جزا ڏيندس." روزو هڪ باطني عبادت آهي. ان جو ظاهر سان ڪوبه واسطو ناهي. ٻيون ڪوبه ان ۾ حصيدار نه هوندو آهي، تنهنڪري ان جي جزا (اجورو) به عظيم آهي. بهشت ۾ ماڻهن جي داخل الله جي رحمت سان ٿيندي. عبادت مطابق درجا ملندا، مگر بهشت ۾ هميشه رهڻ جو ضامن روزو هوندو، ڇو ته الله تعاليٰ پاڻ ان جي جزا ڏيڻ جو واعدو ڪيو آهي.

حضرت جنيد فرمايو آهي: الصوم نصف الطريقت. "روزو طريقت جو اڌ آهي." مان اهڙن مشائخن سان ملي چڪو آهيان، جيڪي هميشه روزا رکندا هئا. ڪجهه اهڙن بزرگن سان به مليو آهيان، جيڪي صرف رمضان جي مهيني ۾ روزا رکندا هئا، اهي (رمضان جا روزا) اجر جي طلب لاءِ هئا. رمضان کان سواءِ روزا نه رکن. پنهنجي اختيار کي ترڪ ڪرڻ ۽ رڃا جي ترڪ ڪرڻ لاءِ هئا. هي به ڏٺم، ته ڪي مشائخ نفلي روزا رکندا هئا، مگر ڪنهن کي به خبر نه هوندي هئي، جيڪڏهن ڪو کاڌو کڻي ايندو هو، ته کائي وٺندا هئا. اها ڳالهه سنت کي تمام ويجهي آهي.

حضرت عائشه صديقہ ۽ حضرت حفصه رضي الله عنها کان روايت آهي، ته هڪ دفعي حضور ﷺ جن گهر آيا، ته ٻنهي عرض ڪيو: "اسان اوهان لاءِ ڪجور جو حلوو (حيسا) تيار ڪيو آهي." حضور ﷺ جن فرمايو: "اڄ منهنجو ارادو، روزي رکڻ جو هو، مگر آڻيو، مان ڪنهن ٻئي ڏينهن تي روزو رکندس." مون ڏٺو آهي ته مشائخ روشنيءَ وارن ڏينهن (هر مهيني جي تيرهين، چوڏهين ۽ پندرهنين)، مبارڪ مهيني (محرم) کان رجب ۽ شعبان تائين، هر ڏهاڪي ۾ روزا رکندا هئا. هيءُ به ڏٺم، ته هو حضرت دائود عليه السلام جو روزو به رکندا هئا، جنهن کي پيغمبر ﷺ جن "خيرالصيام" سڏيو آهي. اهو هڪ ڏينهن تي روزو رکيو ويندو آهي، ۽ ٻئي ڏينهن تي افطار ڪيو (چوڙيو) ويندو آهي.

مان هڪ ڏينهن شيخ احمد بخاريءَ وٽ حاضر ٿيس. ان جي اڳيان هڪ حلوي جي پليٽ رکي هئي، ۽ هرڪائي رهيو هو. مون کي به اشارو ڪيائين. مون ٻارن جي عادت وانگر چيو، ته روزي سان آهيان. پڇيائين: "ڇو؟" مون عرض ڪيو: "فلاڻي بزرگ جي پيروي ۾." فرمايائين: "مخلوق کي ڪنهن مخلوق جي پيروي (موافقت) ڪرڻ ٺيڪ ناهي." مون روزي پيچڻ جو ارادو ڪيو، ته چيائين: "اهو به غلط آهي. جيڪڏهن ان بزرگ جي پيرويءَ کان بيزاريءَ جو اظهار ڪري رهيو آهين ته پوءِ منهنجي به پيروي نه ڪر، مان به مخلوق آهيان. ٻيئي طرف هڪجهڙا آهن." روزو حقيقت ۾ نفس جو روڪڻ آهي.

سڀني طريقن جو راز ان ۾ سمائيل آهي. روزي جي گهٽ ۾ گهٽ حيثيت بکيو رهڻ آهي. والجوع طعام الله في الارض. "بُڪَ زمين تي الله تعاليٰ جو طعام آهي." بُڪَ شريعت ۽ عقل جي لحاظ کان سڀني زبانن ۾ هر قوم لاءِ سڻي آهي. روزا هڪ مهيني لاءِ واجب آهن. هر عاقل بالغ، تندرست ۽ گهر ۾ رهندڙ مسلمان تي فرض آهن. اهي رمضان جي چنڊ ڏسڻ سان شروع ٿيندا آهن ۽ شوال جي چنڊ ڏسڻ تي پورا ٿيندا آهن. هر روزي لاءِ صحيح نيت ۽ سچا شرط واجب آهن. نفس جي روڪ لاءِ گهڻائي شرط آهن. مثلاً: وات کي کائڻ پيئڻ کان، اک کي شهوت جي نظر کان، ڪن کي ڳلا ٻڌڻ کان، زبان کي اجائي ۽ خراب ڳالهين کان، ۽ جسم کي دنيا جي پيروي ۽ شريعت جي مخالفت کان بچائڻ. انهن شرطن جي پوري ڪرڻ سان روزو نيڪ ٿي سگهندو آهي. پيغمبر ﷺ جن هڪ صحابيءَ کي فرمايو: اذا صمعت فليصم سمعك و بصرك و لسانك ويدك و كل عضو. "تون جڏهن روزو رکين، تڏهن تنهنجا ڪن، اکيون، زبان، هٿ ۽ سڀ عضوا روزي سان هڻڻ گهرجن." هڪ ٻي جاءِ تي فرمايائون: رب صائم ليس له من صوم الا الجوع والعطش. "گهڻا روزي وارا اهڙا هوندا آهن، جن کي اُڃ ۽ بُڪَ کانسواءِ ڪجهه به حاصل نه ٿيندو آهي."

هڪ دفعي مون حضور ﷺ جن کي خواب ۾ ڏٺو. عرض ڪيم: "يار رسول الله! مون کي ڪا وصيت فرمايو." پاڻ فرمايائون: احبس حواسك. "پنهنجن حواسن کي بند رک." حواسن کي بند رکڻ ۾ مڪمل مجاهدو آهي. سمورا علم حواسن جي ذريعي حاصل ٿيندا آهن. اهي حواس ڏسڻ، ٻڌڻ، چڱڻ، سنگهڻ ۽ ڇهڻ جون قوتون آهن. حواس علم ۽ عقل جا رسالا آهن. ڇڻڻ حواسن جي جاءِ مقرر ٿيل آهي. رڳو هڪ حواس سڄي بدن ۾ پکڙيل آهي. اک نظر جي جاءِ آهي، جيڪا رنگن ۽ جسمن کي ڏسندي آهي. ڪن ٻڌڻ جي جاءِ آهي، جيڪو آواز ٻڌندو آهي. زبان چڱڻ جي جاءِ آهي، جيڪا مزيدار ۽ مزي کان سواءِ شين ۾ فرق ڪندي آهي. نڪ سنگهڻ جي جاءِ آهي، جيڪو خوشبودار ۽ بدبو شين ۾ تميز ڪندو آهي. ڇهڻ جي ڪا به مقرر ٿيل جاءِ ناهي. بدن جا سڀئي عضوا گرمي، سردِي، نرمي ۽ سختي محسوس ڪندا آهن. (بديهي) ۽ الهامي ڪمن کان سواءِ هر شيءِ جو علم انهن پنجن حواسن وسيلي حاصل ٿيندو آهي. الهامي ڪم هر خرابي کان خالي هوندا آهن. انهن پنجن حواسن ۾ صفائي ۽ ڪدورت (ميراڻ) ٻئي هوندا آهن. جهڙيءَ طرح علم، عقل ۽ روح کي حواسن ۾ داخل آهي، بلڪل اهڙيءَ طرح نفس، سندس خواهشن ۽ وهم کي به داخل آهي. ٻين لفظن ۾ عبادت ۽ گناهه، نيڪي ۽ بدبختي ۽ حواسن جي حيثيت هڪ جهڙي آهي. ڪن ۽ اک لاءِ الله جي دوستيءَ ۾ نيڪ شين جو ٻڌڻ ۽ ڏسڻ آهي. اهڙيءَ طرح نفس پرستيءَ ۾ ڪوڙين ڳالهين جو ٻڌڻ ۽ شهوت واري نظر سان ڏسڻ آهي. ڇهڻ، چڱڻ ۽ سنگهڻ ۾ الله جي حڪمن موجب هلڻ ۽ سنت جي پيروي ڪرڻ آهي. نفس پرستيءَ ۾ الله جي حڪمن ۽ شريعت جي حڪمن جي مخالفت آهي. روزيدار کي گهرجي، ته هو هر حالت ۾ انهن پنجن حواسن کي قبضي ۾ رکي ۽ خدا جي حڪمن جي مخالفت ڇڏي، پوريءَ طرح سان شريعت جي پيروي ڪرڻ گهرجي، جيئن صحيح روزيدار سڌاڻڻ جو حقدار بڻجي. فقط کائڻ پيئڻ جي شين کان پرهيز ڪرڻ، ٻارن ۽ ڪراڙين عورتن جو ڪم آهي، حقيقت ۾ روزو، خدا کان سواءِ، ٻين شين کان پناهه گاهه سمجهڻ کان پرهيز ڪرڻ، ۽ غير اسلامي طريقن ۽ منع ٿيل ڪمن کان بچڻ جو نالو آهي.

الله تعاليٰ فرمايو آهي: ما جعلناهم جسداً لا ياكلون الطعام "اسان انهن (انسانن) جا جسم اهڙا نه بڻايا آهن جو کائڻ پيئڻ کان سواءِ رهي سگهن." ٻي جاءِ تي فرمايو اٿس: افحسبتم انما خلقناكم عبثاً و انكر الينا لا ترجعون. "ڇا اوهان اهو ٿا سمجهو، ته اسان اوهان کي اجايو پيدا ڪيو آهي. اوهان يقين سان اسان ڏانهن موٽايا ويندا." اسان طبيعتن کي ضرورت وارو بڻايو آهي ۽ مخلوق کي راند روند لاءِ پيدا نه ڪيو آهي.

روزو اجائي ڪيل تماشي ۽ حرام جي گراهه کان بچڻ جو نالو آهي. حلال روزيءَ کان بچڻ جو نالو روزو ناهي. مون کي اهڙي ماڻهو ٿي عجب لڳندو آهي، جيڪو فرضي روزا ترڪ ڪندو آهي ۽ نفلي روزا رکندو آهي. فرضي روزا نه رکڻ

نافرماني آهي ۽ نافرمانی گناه آهي. هميشه نفلي روزا رکڻ فقط سنت آهي. انهيءَ بدبختي کان خدا جي پناه وٺڻ گهرجي.

جڏهن ڪو ماڻهو پوريءَ طرح سان الله جي نافرمانی کان محفوظ ٿي ويندو آهي، تڏهن هو هميشه روزيدار هوندو آهي. مشهور آهي ته حضرت سهل بن عبدالله تستري ڄڻ واري ڏينهن تي روزي سان هو ۽ وفات واري ڏينهن به روزي سان هو. ماڻهن پڇين ته اهو ڪيئن ممڪن ٿيو؟ جواب مليو، ته پيدائش واري ڏينهن شام جي نماز تائين ڪير نه پيتائين ۽ وفات واري ڏينهن تي به روزو رکيو هئائين. ابو طلحہ مالڪي اها روايت بيان ڪئي آهي.

پيغمبر ﷺ جن جي وصال جي روزن کان منع ڪئي آهي. (وصال جا روزا نفلي هوندا آهن جيڪي لڳاتار رکيا ويندا آهن). پاڻ ڪريم ﷺ جن پاڻ اهي روزا رکندا هئا. اصحاب سڳورن سندن پيروي شروع ڪئي، مگر ڪين منع ڪيائون ۽ چيائون: "اوهان وصال جا روزا نه رکو، مان اوهان مان ڪنهن وانگر به ناهيان. مان پنهنجي موليٰ وٽ راتيون گذاريندو آهيان ۽ هو مون کي کاڌو پيتو ڏيندو آهي." مجاهدي وارا چوندا آهن، ته پاڻ فقط شفقت جي ڪري منع فرمائي اٿن. هڪ ٻي جماعت جو خيال آهي، ته روزو وصال سنت جي خلاف آهي. حقيقت ۾ اهو روزو ممڪن ئي ناهي، ڇو جو ڏينهن گذرڻ کان پوءِ رات جو روزو نه هوندو آهي. جيڪڏهن روزي جي نيت رات جو ڪئي ويندي ته پوءِ وصال نه رهندو.

حضرت سهل بن عبدالله تستري متعلق مشهور آهي، ته هو هميشه پندرهن ڏينهن کان پوءِ ماني ڪائيندو هو، ۽ رمضان ۾ عيد تائين ڪجهه به نه ڪائيندو هو. هر رات چار سو رکعتون نفل پڙهندو هو. ظاهر ۾ اها ڳالهه انساني طاقت کان ٻاهر نظر اچي ٿي، ۽ الله جي توفيق کان سواءِ ناممڪن معلوم ٿئي ٿي. اصل ۾ الله جي توفيق ئي غذا آهي. ماڻهو هڪڙو دنيوي غذا سان ۽ ٻيون الله جي رضا (تائيد) سان جيئرو رهندو آهي.

فقيرن جي مور شيخ ابو نصر "لمع" واري جي باري ۾ مشهور آهي، ته هڪ دفعي رمضان جي مهيني ۾ هو بغداد پهتو. شونيزه جي مسجد ۾ کيس هڪ جدا ڪمرو ملي ويو، ۽ درويشن جي امانت به هن جي حوالي ڪئي وئي، عيد تائين امانت ڪندو رهيو. هن تروايجن ۾ پنج دفعا قرآن ختم ڪيو. هر شام خادم کيس هڪ ماني ڪمري ۾ پهچائيندو رهيو. هو عيد جي ڏينهن اُتان هليو ويو. خادم اچي ڏٺو، ته ٽيئي مانيون ڪمري ۾ پيون هيون.

حضرت علي بن بڪار جو چوڻ آهي: "مون حضرت حفص مصيصي رحه کي ڏٺو. رمضان ۾ پندرهن روزي کان سواءِ ڪنهن به ڏينهن تي ڪجهه به نه کاڌائين."

حضرت ابراهيم بن اذر جي باري ۾ مشهور آهي، ته هن رمضان ۾ منيٰ کان پڇاڙي تائين ڪجهه به نه کاڌو. گرميءَ جي موسم هئي، ڏهاڙي ڪڻڪ جي لاڀاري تي مزوري ڪندو هو، جيڪا مزوري ڪمائيندو هو، اها درويشن ۾ ورهائي ڇڏيندو هو. سڄي رات نفل پڙهندو هو. الله تعاليٰ کيس محفوظ رکيو. هن ڪجهه به نٿي کاڌو ۽ نه وري نند ٿي، ڪيائين. شيخ عبدالله بن خفيض پنهنجي مرڻ کان اڳ ۾ لڳاتار چاليهه ڇل ڪڍي چڪو هو. مون هڪ بزرگ کي ڏٺو. هر سال جهنگ ۾ ٻه دفعا ڇل ڪڍندو هو.

دانشمند ابو محمد بايزي جي وفات وقت مان موجود هئس، اسي ڏينهن کان وٺي ڪجهه نه کاڌو هئائين. ۽ هر نماز جماعت سان پڙهي هئائين.

مون آخر وارن بزرگن مان هڪڙي کي ڏٺو. اسي ڏينهن تائين فاقو ڪيائين (بک ڪاٽيائين)، ۽ ڪابه نماز جماعت کان سواءِ نه پڙهيائين.

مرو ۾ ٻه بزرگ مسعود ۽ ابو علي سياه هئا. مسعود ابو علي پيغام پهچايو: "اها درويشي جي دعوا ڪيستائين ڪندين؟ اڄ ته چاليهن ڏينهن تائين ويهون ۽ ڪجهه نه کائون پيون." ابو علي جواب موڪليو: "اڄ ته ڏهاڙي ٿي دفعا کائون

۽ چاليهن ڏينهن تائين ساڳئي هڪ وضو ۾ رهون. "هتي هڪ شڪ جو انديشو آهي، جنهن جي دور ڪرڻ ضروري آهي، هن مان جاهل ماڻهو سمجهندا آهن، ته روزو وصال جائز آهي، ۽ طبيبن وٽ به اهو قابل عمل آهي، مان ان کي کولي سمجهاڻي ٿو ڏيان، ته اهو شڪ نڪري وڃي.

وصال جو روزو اهڙي طرح سان رکڻ، جو الله جي ڪمن جي تعميل ۾ فرق نه اچي، ڪرامت ٿيندو، ۽ ڪرامت خاص ماڻهن جو حصو آهي، خاص شيءِ عام ماڻهن لاءِ نه هوندي آهي، جيڪڏهن ڪرامت جو ظاهر ڪرڻ عام هجي ها، ته ايمان جي شڪل جبر واري ٿي وڃي ها، ۽ عارفن لاءِ معرفت ثواب جو سبب نه بڻجي ها. پيغمبر ﷺ جن معجزن جا مالڪ هئا، تنهنڪري ظاهر ظهور وصال جا روزا رکيائون. ڪرامت وارن کي ڪرامت ظاهر ڪرڻ کان منع ڪئي وئي آهي، ڪرامت جا شرط لڪائي ڇڏڻ ۽ معجزن جو اعلان ڪرڻ گهرجي. معجزن ۽ ڪرامت جو اهو چئو فرق آهي، هدايت وارن لاءِ ايتري قدر ڪافي آهي، اصل ۾ چله حضرت موسيٰ عليه السلام جي احوال سان واسطو رکندڙ آهي، مڪالمو (گفتگو) مقام جي حالت ۾ نيڪ ٿيندو آهي. ولي جڏهن الله جو ڪلام باطن ۾ ٻڌڻ چاهيندا آهن، ته چاليهه ڏينهن بڪ ڪائيندا آهن. ٽيهن ڏينهن کان پوءِ فقط ڏندڻ ڪندا آهن ۽ پوءِ ڏهه ڏينهن بڪيا رهندا آهن. هر حالت ۾ الله تعاليٰ سندن باطن سان ڪلام ڪندو آهي، جيڪا شيءِ نبين کي ظاهر ۾ حاصل ٿيندي آهي، اها وٺڻ کي باطن ۾ ملندي آهي. الله جو ڪلام، انساني ڪمزورين جي هوندي ٻڌي نه سگهيو آهي، طبيعت جي چئن عنصرن (هوا، باهه، پاڻي، مٽي) کي چاليهن ڏينهن تائين ڪاٺ پيئڻ ترڪ ڪرائي پنهنجي هيٺان ڪرڻ چاهيندا آهن، ته جيئن محبت جي صفائي ۽ روح جي لطافت پوريءَ طرح حاصل ٿي وڃي. هن ڳالهه جو واسطو بڪ سان آهي، ۽ هاڻي ان جي حقيقت ظاهر ٿا ڪريون. انشاء الله العزيز.



باب ارڙهون

بک ۽ ان متعلق ٻيا ڪم

الله تعاليٰ فرمايو آهي: وَكَتَبْنَا نُكُورَ بَشِيءٍ مِّنَ الْخُوفِ وَالْجُوعِ وَنَقْصٍ مِّنَ الْأَمْوَالِ الشَّمَرَاتِ. "اوهان کي خوف، بک، مال، جان، ۽ ميون جي نقصان سان آزمائش ۾ وڌو ويو آهي". پيغمبر ﷺ جن فرمايو آهي: بطن جائع الحب الي الله من سبعين عابداً غافلاً. "بکڻي پيٽ وارو الله تعاليٰ وٽ ستر غافل عابدين کان وڌيڪ پيارو آهي." بکڻي رهڻ جو مقام تمام متانھون آهي. اهو سڀني امتن ۽ ملتن ۾ وڌيل آهي، ظاهر آهي، ته بکڻي ماڻهوءَ جا دل ۽ دماغ ڏاڍا تيز هوندا آهن، ۽ سندس طبيعت به صحتمند هوندي آهي، ڇو ته بک نفس کي سوڙت ۽ دل کي عاجزي سيکاريندي آهي. بکڻي ماڻهوءَ جو جسم سوڙيل ۽ دل عاجز هوندي آهي. بک سان نفس جي طاقت ختم ٿي ويندي آهي. رسول الله ﷺ جن فرمايو آهي: اجمعوا بطونكم واعد واجسادكم واطماو اڪبادكم لعلكم قلوبكم تري الله عيانا في الدنيا. "پيٽ کي خالي ۽ جگر کي پياسو رکو ۽ جسم کي لباس کان آزاد رکو، ته اوهان جي دل دنيا ۾ الله جي ديدار کان فيضياب ٿئي." بک کان جسم کي تڪليف ٿيندي آهي، مگر دل کي روشني ملندي آهي. روح کي صفا ۽ باطن کي لقيا حاصل ٿيندو آهي. جڏهن روح کي صفا، دل کي روشني نصيب هوندي، ته پوءِ جسماني تڪليف سان نقصان ٿي سگهندو؟ گهڻو ڪاڻڻ ڪا عزت واري شيءِ ناهي، نه ته جيڪر چوپائي مال کي وڌيڪ نه ڪارايو وڃي ها. گهڻو ڪاڻڻ چوپائي مال جو ڪم آهي، ۽ بک بيمارن جو علاج آهي. بک باطن کي پاليندي آهي. پيٽ پري ڪاڻڻ تڻ پروري آهي. ڀلا جيڪو ماڻهو سڄي عمر تڻ پروري ۾ مشغول رهي، ۽ جسماني خواهشن تي خرچ ڪندو رهي، اهو ماڻهوءَ سان ڪهڙو مقابلو ڪري سگهندو، جيڪو سڄي حياتي پنهنجي باطن جي پالنا ۾ مصروف رهندڙ آهي، جنهن کي دنيا فقط ڪاڻڻ لاءِ گهريل آهي، ۽ ٻيو الله جو دوست آهي، جنهن کي کاڌو فقط عبادت لاءِ ضروري آهي، انهن ٻنهي ۾ وڏو فرق آهي. ڪان المتقدمون ياكلون ليعيشوا و انتم تعيشون التاكلوا متقدمان. "پهريان ماڻهو ان لاءِ کائيندا آهن، ته جيئن رهن ۽ اوهان ان لاءِ جيئرا آهيو ته کائيندا رهو." الجوع طعام الصديقين و مسلك المريدين و قيد الشياطين. "بک سچن (صديقن) جو طعام، مريدن جو مسلك ۽ شيطان جو قيد آهي." حضرت آدم عليه السلام جو بهشت مان نڪرڻ، ۽ الله جي ويجهڙائيءَ کان محروم ٿيڻ، الله جي قضا سان هڪ گراه جي ڪاڻڻ ڪري ٿيو. اصلي حقيقت هيءَ آهي، ته جو ماڻهو مجبوريءَ کان بکيو هجي، اهو بکيو ناهي. کيس ڪاڻڻ جي خواهش هوندي آهي، ۽ ڪاڻڻ جي خواهش رکڻ وارو، ڪاڻڻ واري کان گهٽ نه هوندو آهي. جنهن کي بک جو مقام ملندو آهي، اهو کاڌي کي ترڪ ڪرڻ وارو هوندو آهي. کيس کاڌي کان روڪيو نه ويندو آهي. جيڪو ماڻهو کاڌي جي سامان هوندي، کاڌي کي ترڪ ڪري، ۽ بک جي تڪليف سهي، تنهن کي ئي بکيو سڏي ٿو سگهجي. شيطان کي قيد ڪرڻ، ۽ نفس جي خواهش کي روڪڻ، بکڻي هجڻ کان سواءِ ممڪن ناهي. حضرت ڪتاني فرمايو آهي: من حكر المريد ان يكون فيه الثلثة اشياءَ نومه غلبة، و كلامه ضرورة، و اكله فاقة. "مريد ۾ ٽي شيون ضرور هئڻ گهرجن: غلبي جي ڪري نند، ضرورت جي ڪري ڪلام، ۽ فاقو جي ڪري کاڌو." ڪن جو چوڻ آهي، ته فاقو به راتيون ۽ ڏينهن بکڻي رهڻ سان ٿيندو آهي. ڪي وري چون ٿا، ته ان جي مدت تي راتيون ۽ ڏينهن آهن. ڪي هڪ هفتو ۽ ڪي چاليهن ڏينهن ۽ راتين جي بک کي فاقو سڏيندا آهن. تحقيق وارن جو اتفاق آهي، ته سڄي بک چاليهن ڏينهن ۽ راتين ۾ فقط هڪ دفعو ٿيندي آهي، ۽ اها به جان جي حفاظت ڪرڻ لاءِ هوندي آهي. انهيءَ عرصي ۾ جيڪا بک لڳندي آهي، اها طبيعت جي شرر ۽ غرور لاءِ هوندي آهي.

معلوم هئڻ گهرجي (الله توکي معاف ڪري) ته معرفت وارن جي رڳ رڳ مان الله جا اسرار (راز) ظاهر ٿيندا آهن. سندن دليون الله جي نظر جو مقام هونديون آهن. دلين جا دروازا کليل هوندا آهن. عقل ۽ لالچ جو ڪنڌ سندن درگاه تي

جهڪيل هوندو آهي. روح عقل جو مددگار ۽ نفس لالچ جو مددگار هوندو آهي. جيتري قدر طبيعت خوراڪ سان پالنا وٺندي آهي، اوتري قدر نفس مضبوط ٿيندو آهي. نفس جي خواهش وڌندي آهي، ۽ ان جون عضون تي غلبو ٿيندو آهي. هر رڳ ۾ هڪ نئون حجاب ظاهر ٿيندو آهي. جڏهن نفس کي غذا سان طاقت نه پهچندي آهي، ته سندس خواهشون ضعيف ٿينديون آهن. عقل کي طاقت حاصل ٿيندي آهي، ۽ هو نفس سان ناتا ٽوڙيندو آهي. الاهي اسرار ۽ ان جا نشان وڌيڪ ظاهر ٿي پوندا آهن. جڏهن نفس پنهنجي حرڪتن کان بيوس ٿي ويندو آهي، تڏهن ان جي وجود کان نفساني خواهشون ختم ٿي وينديون آهن. ڪوڙا (باطل) ارادا حق جي اظهار ۾ گر ٿي ويندا آهن. ان وقت مريد جي هر مراد پوري ٿي ويندي آهي.

حضرت ابوالعباس قصاب فرمائي ٿو: "منهنجي عبادت ۽ گنهگاري ٻن شين سان ٻڌل آهن. ڪاڏي کان پوءِ گناه جو مادو طبيعت ۾ موجود هوندو آهي. جڏهن ڪاڏي کان هٿ ڪندو آهيان، تڏهن عبادت (طاعت) جي حقيقت پاڻ ۾ ڏسندو آهيان. مشاهدو بک جو ميوو آهي. ڇو ته مشاهدو مجاهدي سان قائم ٿيندو آهي. جيڪڏهن ڏو سان الله جو مشاهدو حاصل ٿي وڃي، ته اهو اهڙي بک کان بهتر آهي، جيڪا فقط مجاهدي ۽ رياضت تائين محدود آهي، ۽ ان سان مشاهدو حاصل ٿي نه سگهي. مشاهدو الله جي مردن جو ميدان آهي، ۽ مجاهدو ٻارن جي راند آهي. اهو ڏو بهتر آهي، جنهن ۾ الله جو مشاهدو هجي. اهڙي بک انهيءَ ڏو کان گهٽ آهي، جنهن ۾ فقط مخلوق جو مشاهدو هجي. هن موضوع متعلق گهڻيون ئي ڳالهيون آهن، مگر مان ڏيکيه جي خوف کان اتي بس ٿو ڪريان. توفيق الله جي قبضي ۾ آهي.

(اٺين حجاب جو ڪلڻ - حج)

الله تعاليٰ فرمايو آهي: وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ إِلَيْهِ سَبِيلًا. "پانهن تي بيت الله جو حج فرض آهي. ان ماڻهوءَ تي جنهن کي اتي پهچڻ جي طاقت هجي." صحيح عقل واري، بالغ ۽ طاقت واري مسلمان تي حج فرض آهي. ميقات (احرام ٻڌڻ جي جاءِ) تي احرام ٻڌڻ، عرفات جي ميدان تي بيٺو هجڻ، ڪعبي جو طواف ڪرڻ، صفا ۽ مروءَ جي وچ ۾ ڊوڙڻ (جن ۾ عالمن جو اختلاف آهي)، ۽ احرام کان سواءِ حرم ۾ داخل ٿيڻ، حج جا رُڪن آهن. مڪي جي حرم کي مقام ابراهيم جي ڪري حرم سڏيندا آهن. اهو امن جو مقام آهي. ان ۾ جنگ جيڙو حرام آهي. حضرت ابراهيم ع جا ٻه مقام آهن. هڪ جسر جو مقام ۽ ٻيو دل جو مقام. جسر جو مقام مڪو شريف آهي ۽ دل جو مقام خلت (خدا جو خاص محبت آهي). جو ماڻهو سندس جسر جي مقام جو ارادو ڪري، ان تي لازم آهي، ته سڀني انساني لذتن ۽ شهوتن کان پاسو ڪري، احرام ٻڌي (ڇڻ ته ڪفن ٿو پائي)، حلال جو شڪار تان به هٿ ڪڍي، سڀني حواسن کي قبضي ۾ رکي، عرفات ۾ حاضر ٿئي، مزدلفي ۾ مشعر الحرام ڏانهن وڃي (عرفات جي رستي تي ٻه مقام)، پٿريون کڻي طواف ڪري، مني ۾ تي ڏينهن ۽ راتيون رهي، جُمرن (شيطانن) کي پٿريون هڻي، مٿو ڪوڙائي ۽ قرباني کان پوءِ پنهنجا راوحي ڪپڙا پائي.

جو ماڻهو حضرت ابراهيم ع جي دل جو قصد ڪري، ان تي لازم آهي، ته پنهنجي پسند ڪيل شين تان هٿ ڪڍي، دنياوي لذتن ۽ راحتن کي ترڪ ڪري، غيرن جو ذڪر ڪرڻ ڇڏي ڏئي، ڇو ته فساد جي دنيا ڏانهن ڌيان ڏيڻ کان منع آهي، پوءِ معرفت جي عرفات ۾ رهي (قيام ڪري)، محبت جي مزدلفي ڏانهن منهن ڪري، باطن کي الله جي پاڪائي جي طواف ۾ مشغول رکي. نفساني خواهشن ۽ خراب خيالن جون پٿريون کڻي ايمان جي حفاظت واري مني ۾ اچلي. نفس کي مجاهدي جي ڪوس - گهر (مذبح) ۾ قربان ڪري ۽ خلت (خدا جي خاص محبت) واري مقام تي پهچي وڃي.

حضرت ابراهيم ع جي جسر جو مقام ڪعبي جو حرم آهي. اتي دشمن ۽ ان جي تلوار کان امان آهي. سندس دل جي مقام يعني خلت (خدا جي خاص محبت) ۾ داخل ٿيڻ، پنهنجن واسطن جو ٽوڙڻ، ۽ الله کان پري رهڻ واري حالت ۽ ان قسم جي شرارتن کان بچڻو آهي.

پيغمبر ﷺ جن فرمايو آهي: الحاج وفد الله يعطيهم ما سالوا ويستجيب لهم دعوا. "حاجي، الله تعاليٰ جو وفد (قافلو) آهن، هو جو ڪجهه گهرندا آهن، اهو کين ملندو آهي، ۽ جيڪا به دعا گهرندا آهن، اها قبول ٿيندي آهي، ڪي ماڻهو جو ڪجهه گهرندا آهن، ۽ جو ڪجهه کين جواب ڏنو ويندو آهي، ان کي خوشيءَ سان قبول ڪندا آهن، ڪي ماڻهو

شان شوڪت ۽ مرتبو گهرندا آهن. ۽ نه وري ڪا دعا گهرندا آهن. حضرت ابراهيم عليه السلام چيو آهي: اڌ ڦاٽل ٿي رهيو آسليم قال اسلمت لرب العالمين. "جڏهن الله تعاليٰ فرمايس ته فرمانبردار بڻجي وڃ، تڏهن عرض ڪيائين، ته مان پروردگار جو فرمانبردار آهيان." اهو خلعت (خدا جي خاص محبت) جو مقام هيو. هو دنيا جي لاڳاپن کان آزاد ٿي ويو، ۽ سندس دل خدا جي ٿي، غيرن کان ڪاڌجي وئي. الله تعاليٰ کيس دنيا ۾ مشهور ڪرڻ چاهيو. اهو ڪم نمرود جي حوالي ٿيو. جنهن اڳ ۾ کيس ماءُ - پيءُ کان جدا ڪيو. باهه پڙڪائي، ابليس منجنيق ٺاهي ڏنس، کيس ڳئون جي ڪچيءَ ڪل ۾ بند ڪري منجنيق (پٿرن اچلڻ جي مشين) ۾ رکيو ويو. حضرت جبرائيل منجنيق ۾ هٿ وجهي چيو: "مان اوهان جي مدد لاءِ تيار آهيان." فرمايائين: "مون کي تنهنجي مدد جي ضرورت ناهي." حضرت جبرائيل چيو: "ڇا اوهان کي الله جي ضرورت ڪانهي؟" فرمايائين: "الله تعاليٰ کي منهنجي حال جي خبر آهي. اهو ئي سبب آهي جو مال سوال نٿو ڪيان. مون کي اهو پسند آهي، جيڪو الله تعاليٰ کي پسند آهي. هن کي خبر آهي ته مون کي باهه ۾ ان لاءِ ٿي وڌو ٿو وڃي، هاڻي مون کي سوال ڪرڻ جي ضرورت ناهي."

حضرت محمد بن فضيل فرمايو آهي: "مون کي تعجب ٿو لڳي، ته ماڻهو الله کي سندس گهر (ڪعبي) ۾ تلاش ڪري رهيا آهن، ۽ پنهنجي دل ۾ سندس مشاهدي جي طلب نٿا ڪن. حالانڪ ڪعبو ڪڏهن موجود هوندو آهي، پر دل ۾ الله جو مشاهدو هر حالت ۾ هوندو آهي، ڪعبي جي پٿر جي زيارت فرض آهي ۽ ان تي سال ۾ هڪڙو ڀيرو نظر ٿيندي آهي، ان جي ابتڙ دل تي ڏينهن رات ٽي سؤ سٺ ڀيرا رحمت جي نظر ٿيندي آهي، دل ڪعبي کان وڌيڪ زيارت جي لائق آهي، تڏهن به تحقيق وارن لاءِ مڪي جي رستي ۾ هر قدم، هڪ الله جو نشان هوندو آهي، ۽ حرم ۾ پهچڻ سان هر ڪنهن کي هڪ انعام (خلعت) نصيب ٿيندو آهي.

حضرت بايزيد فرمائي ٿو: "جيڪو ماڻهو سڀاڻي (آخري) جي ثواب تي نظر رکندڙ آهي، تنهن کي چئو ته اڄ سندس فرمانبرداري به فرمانبرداري ناهي، ڇو ته عبادت ۽ مجاهدي جي هر هڪ دم جو ثواب اڄ ئي ملڻ گهريل آهي، فرمايائين: مون پهرئين حج تي ڪعبي کانسواءِ ڪجهه به نه ڏٺو، ٻيو دفعو ڪعبي کي، به ڏٺو ۽ ڪعبي واري کي به ڏٺو، ۽ ٽيون دفعو ڪعبي واري کي ڏٺو ۽ ڪعبي کي نه ڏٺو." بهرحال ڪعبي جو حرم مشاهدي جي جاءِ تي هوندو آهي ۽ مجاهدي جي جاءِ تي نه هوندو آهي، ۽ ان لاءِ تعظيم آهي، جنهن جي نظر ۾ سڄي دنيا الله جي قرب جو مقام ۽ محبت جي خلوت گاهه واري لاءِ سڄي دنيا حرم هوندي آهي، اهو الله جي محبت کان فيض حاصل ڪري نه سگهندو آهي، مشاهدي واري لاءِ سڄي دنيا حرم هوندي آهي ۽ مشاهدي کان محروم رهندڙ ڪعبو به تمام تاريخي مقام رهندو آهي، ڪنهن جو مصرع چيل آهي:

اظلم الاشياء دارالحبيب بلا حبيب.

"محبوب کانسواءِ محبوب جو گهر وڌ ۾ وڌ اونڌا هوندا آهن."

قدر ۽ قيمت رضا جي مشاهدي لاءِ آهي، جيڪو دوستيءَ جي مقام (خلعت) تي حاصل ٿئي، ۽ جنهن جو ذريعو الله تعاليٰ ڪعبي جي زيارت کي سڏيو آهي، ڪعبي جي زيارت پنهنجي پاڻ ڪابه شيءِ ناهي، تڏهن به هر سبب جو پنهنجي مسبب (سببن جي سبب) سان واسطو هوندو آهي، ڪهڙي خبر، الله تعاليٰ جي عنايت جو ظهور ڪٿان ٿئي؟ ۽ طالب جي مراد ڪٿان ظاهر ٿئي؟ الله جا طالب بيابانن ۾ به الله جي ديدار لاءِ ڦرندا رهندا آهن، ڇو ته دوست کي دوست جو حرم ڏسڻ جائز ناهي، سندن مقصد هڪ بيتاب شوق ۽ محبت ۾ هڪ جلڻ واري آرزو سان مجاهدي ڪرڻ جو هوندو آهي.

هڪ ماڻهو حضرت جنيد وٽ ويو. هن کان پڇيو ويو: "تون ڪٿان آيو آهين؟" جواب ڏنائين: "مان حج تي ويو هئس." حضرت جنيد پڇيس: "حج ڪري ورتي؟" هن جواب ڏنو: "هاڻو." پڇيائينس: "ڇا گهر ۽ وطن ڇڏڻ وقت سڀني گناهن کي به ڇڏي؟" هن چيو: "نه." چيائينس: "تو پنهنجي وطن کان سفر نه ڪيو. ڇا جڏهن پنهنجي گهر کان نڪتين ۽ رات جو ڪنهن جاءِ تي ترسئين ته الله تعاليٰ جي طريقي جي ڪا منزل به اتي وري ڪيئي؟" جواب ۾ ٽنهنڪر ڪيائين. هن وري پڇيس: "جڏهن ميقات (احرام ٻڌڻ جي جاءِ) تي احرام ٻڌي، تڏهن پنهنجي انساني صفتن کي پاڻ کان پري ڪيئي؟"

جواب ۾ وري تنهنڪر ڪيائين. هن وري چيس: "تو احرام به نه ٻڌو. جڏهن عرفات جي ميدان ۾ بيٺين. تڏهن توکي
کشف ۽ مشاهدي ۾ بيهڻ به نصيب ٿيو؟" جواب ڏنائين: "نه؟" هن وري چيس: "تون عرفات ۾ به نه بيٺين. جڏهن مزدلفي
۾ وئين ۽ تنهنجو مقصد پورو ٿي ويو. تڏهن پنهنجي نفساني خواهشن کي ترڪ ڪيئي؟" جواب ۾ چيائين: "نه. هن چيو:
"تون مزدلفي ۾ به نه وئين. جڏهن بيت الله جو طواف ڪيئي. تڏهن وطن جي اک سان تنزه (الله تعاليٰ کي هر عيب کان پاڪ
سمجهڻ) جي مقام تي الله تعاليٰ جي جمال جا لطيفا ڏٺي؟" جواب ڏنائين: "نه. هن چيو: "تو طواف به نه ڪيو؟ اهو ٻڌاءِ
ته صفا ۽ مروه جي وچ ۾ سعي ڪرڻ (ڊوڙڻ) وقت. تو صفا ۽ مروه جو مرتبو ڄاتو؟" جواب ڏنائين: "نه. هن چيو: "تو
سعي به نه ڪئي. چڱو جڏهن مني ۾ آئين. تڏهن تنهنجون تمنائون پوريون ٿي ويون؟" جواب ڏنائين: "نه. هن چيو: "تون
مني ۾ به نه وئين. چڱو جڏهن قرباني ڪيئي. تڏهن پنهنجي نفس جي خواهشن کي به قربان ڪيئي؟" جواب ڏنائين: "نه."
هن وري چيو: "تو قرباني به نه ڪئي. چڱو جڏهن پٿريون اڇليئي تڏهن پنهنجا سمورا نفساني خيال (امور) به اڇلي
ڇڏيئي؟" جواب نفي ۾ ڏنائين. هن چيو: "تو پٿريون به نه اڇليون. تنهنجو حج به نه ٿيو. واپس وڃ ۽ انهيءَ طريقي تي حج
ڪر ته مقام ابراهيم نصيب ٿيئي.

مون ٻڌو ته هڪ بزرگ ڪعبي جي سامهون روئي زاريون ڪري رهيو هو ۽ هيٺيان شعر سندس زبان تي هئا:

واصبحت يوم النحر والعيس ترحل وكان حذ الحادي بنا و هو معجل
اسائل عن سلمى فهل من مخير بان لسه علماً بها اين تنزل
لقد افسدت حجي و نسكي و عمرتي وفي السري شغل عن الحج مشغل
سار حج من عامي لحجة قابل فان الذي قد كان لا يتقبل

"حج ۾ قرباني جي ڏينهن صبح ٿيو. سفيد اُٺ وڃي رهيا هئا. حدي خوان سٺي سر سان اُٺن کي هلائي رهيو هو. ۽ تڪڙ
ڪري رهيو هو. مان پنهنجي محبوبا سلمى جي باري ۾ پڇي رهيو هئس. ڪو ٻڌائي ته اها ڪٿي لهندي؟ هن (منهنجي محبوبا)
منهنجو حج، منهنجي قرباني، ۽ منهنجو عمرو، سڀ وڃائي ڇڏيا. هن جي جدائيءَ دل ۾ اها ڪيفيت پيدا ڪئي آهي. جو حج کان
دور ڪري رهي آهي. مان ٻئي سال حج لاءِ موٽي ايندس. ڇو ته هاڻي حج تي ويو آهي ۽ قبول نه ٿيندو."

حضرت فضيل بن عياض فرمايو آهي: "مون هڪ نوجوان کي حج ڪرڻ وقت بيٺل ڏٺو. ماڻهو دعا گهري رهيا هئا. ۽
هو ڪنڌ جهڪايو بيٺو هو. مون پڇيو: "دعا ۾ شريڪ ڇو نٿو ٿئين؟" جواب ڏنائين: "مان وحشت ۾ گرفتار آهيان.
منهنجو وقت فوت ٿي ويو آهي. هاڻي دعا جي ڪابه صورت ڪانهي." مون چيو: دعا گهر. خدا هن (ايڏي ساري) مير جي
صديقي تنهنجي مراد پوري ڪندو." هن چاهيو. ته دعا لاءِ هٿ کڻي، مگر بي اختيار هڪ آه ڪيائين، ۽ مري ويو."

حضرت ذوالنون مصري جو بيان آهي: مون هڪ جوان کي مني ۾ ويٺل ڏٺو. سمورا ماڻهو قرباني ۾ قابو هئا. مان هن
کي ڏسندو رهيس ته ڪير آهي ۽ ڇا ٿو ڪري؟ هو چئي رهيو هو: منهنجا موليٰ! سڀ ماڻهو قرباني ڪري رهيا آهن. مان
پنهنجي نفس کي تنهنجي راه ۾ قربان ڪرڻ ٿو چاهيان. مون کي قبول فرمائي. "اهو چئي، شاهد آگر سان پنهنجي گلي ڏانهن
اشارو ڪيائين ۽ ڪري پيو. مون ڏٺو ته سندس روح عنصري پيري مان اڏامي چڪو هو. الله تعاليٰ مٿس رحم فرمائي."

حج جا ٻه قسم آهن: هڪڙو غيبت ۾ ۽ ٻيون حضوري ۾. جيڪو ماڻهو ڪعبي جي حرم ۾ حاضر رهي به غيبت ۾
گرفتار هجي، ان جو مثال اهڙي ماڻهو جو آهي، جيڪو پنهنجي گهر ۾ موجود هجي ۽ غائب رهي. غيبت هر حال ۾ غيبت
آهي. جو ماڻهو پنهنجي گهر ۾ هوندي الله سان حاضر هجي، اهو ڇڻ ته ڪعبي جي بارگاهه ۾ حاضر آهي، ڇو ته الله جو
حضور هر جاءِ تي آهي. حج هڪ مجاهدي جي صورت آهي ۽ اها مشاهدي جي کشف لاءِ هوندي آهي. مجاهدو مشاهدي
جي علت ناهي، مگر مشاهدي جو سبب آهي. هن سبب کي حقيقي معنيٰ ۾ زياده رسوخ نه هوندو آهي. حج جو مقصد
ڪعبي جي زيارت نه هوندو آهي، مگر مشاهدي جو کشف هوندو آهي. هاڻي مان مشاهدي متعلق هڪ باب لکندس. ته
جيئن تنهنجي مقصد پوري ٿيڻ ۾ ڪر اچي. الله بهتر ڄاڻندڙ آهي.

باب اٿويهون

مشاهدو

پيغمبر ﷺ جن فرمايو آهي: اגיעوا بطونڪم دعوا الحرص و واعروا اجسادكم قصروا الامل. "پنهجن پيٽن کي خالي رکو، حرص کي ڇڏيو، جسمن کي لباس سان نه سينگارو، گهرجُون گهٽ ڪريو، جگرن کي اُجيو رکو ۽ دنيا کان منهن موڙيو، ته اوهان جي دلين کي الله تعاليٰ جو مشاهدو حاصل ٿئي." حضرت جبرائيل حضور ﷺ کان احسان جي اصلي حقيقت (ماهيت) جي باري ۾ سوال ڪيو ته پاڻ فرمايائون، احسان اهو آهي ته: اعبدا الله ڪانڪ تراه فان لم تكن تراه فانه يراڪ "عبادت ڪندڙ اهڙي طرح سان عبادت ڪري، ڄڻ ته الله کي ڏسي رهيو آهي، جيڪڏهن تون الله تعاليٰ کي ڏسي نه سگهين ته هو يقين سان توکي ڏسي رهيو آهي." الله تعاليٰ حضرت دائود کي وحي فرمايو: يا دائود تدري ماالمعرفة قال لا قال هي حيوة القلب في مشاهدتي، اي دائود! توکي خبر آهي، ته معرفت ڇا آهي؟ عرض ڪيائين ته "نه"، الله تعاليٰ فرمايو: "منهنجي مشاهدي سان دل جو جيئرو ٿيڻ (معرفت آهي)." صوفين وٽ مشاهدو الله جي ذات کي باطل جي اک سان ڏسڻ جو نالو آهي، يعني خلوت (اڪيلاپ ۾) توڙي جلوت (ماڻهن ۾) ۾ الله جو جلوو دل ۾ پسي.

حضرت ابوالعباس بن عطا هن آيت جي تفسير ڪري رهيو هو: ان الذين قالوا ربنا الله ثم استغفوا، "تحقيق جن ماڻهن ڇيو، ته اسان جو پالڻهار الله آهي ۽ پوءِ (ان عقيدي تي) مضبوطي سان ثابت قدم رهيا." تفسير ڪندي چيائين: جن ماڻهن مجاهدي ۾ ڇيو، ته الله جو پروردگار آهي ۽ پوءِ الله جي مشاهدي تي مضبوطي سان ثابت قدر رهيا.

مشاهدي جي حقيقت جا ٻه پاسا آهن: هڪڙو مشاهدو، صحيح يقين سان ۽ ٻيو الله جي محبت جي غلبي سان، يعني محبت جي غلبي جو اهو مقام حاصل ڪرڻ، جتي طالب کي هر ڳالهه ۾ محبوب نظر اچي ۽ ان کان سواءِ ڪجهه به نظر نه اچي. حضرت محمد بن واسع فرمائي ٿو: مارايت شيئاً الا ورايت الله فيه، "مون صحيح يقين سان هر شيءِ ۾ الله جي محبوب جو جلوو ڏٺو." هڪ ٻئي طريقت جي شيخ فرمايو آهي: مارايت شيئاً الا ورايت الله قبله، "مون ڪابه اهڙي شيءِ نه ڏني، جنهن مان مون کي الله جو ديدار حاصل نه ٿيو هجي."

حضرت شبلي فرمايو آهي: مارايت شيئاً قط الا الله يعني بلغيات المحبة و غليان المشادة، "مون الله جي محبت جي غلبي ۾، ۽ الله جي مشاهدي جي ظهور ۾ الله تعاليٰ کان سواءِ ڪنهن شيءِ کي به نه ڏٺو." هڪ ماڻهو ڪنهن شيءِ کي ظاهري اک سان ڏسندو آهي، ان جي فاعل تي ظاهري نظر پوندي آهي، ٻيو ماڻهو فاعل جي محبت ۾ غرق ٿي هر شيءِ کان منهن موڙي ڇڏيندو آهي، ۽ فقط فاعل کي ڏسندو آهي پهريون طريقو استدلال جو آهي ۽ ٻيو طريقو باطني جذبي جو آهي. استدلال ۾ الله کي دلين سان ثابت ڪيو ويندو آهي، ۽ ٻي صورت ۾ طالب مجذوب ۽ شوق ۾ بيخود هوندو آهي، دليل ۽ حقائق هن لاءِ حجاب جي حيثيت رکندا آهن، لان من عرف شيئاً لا يطمئن غيره و من احب شيئاً لا يطالع غيره ترك المنازعة مع الله و لا اعتراض عليه في احكامه الخالف، "جو ماڻهو ڪنهن شيءِ کي سڃاڻي وٺندو آهي، ان کي ان کان سواءِ تسڪين حاصل نه ٿيندي آهي، جڏهن ڪو ماڻهو محبت ڪندو آهي، ته اهو محبوب شيءِ کان سواءِ ڪنهن تي نظر نه وجهندو آهي، اهو محبوب شيءِ تي اعتراض ڪرڻ يا ان جي مخالفت ڪرڻ کان ڪيپائيندو آهي." الله تعاليٰ پيغمبر ﷺ جن جي معراج جو بيان ڪندي فرمايو آهي: مازاغ البصر و ما طغي، "سندن نظر الله جي تجلي کان نه ڦري ۽ نه وري حد اورانگيائين ايتري قدر جو سندن باطن جي اک هر ڏسڻ واري شيءِ کي ڏسي ورتو، جڏهن الله جو محب موجودات تان نظر ڦيري ڇڏيندو آهي، تڏهن باطن جي اک سان الله جي مشاهدي ۾ مشغول ٿي ويندو آهي، الله تعاليٰ فرمايو آهي: قل للمؤمنين يغضوا من ابصارهم، "ايمان وارن کي چئو، ته پنهنجون نگاهون هيٺ ڪن"، يعني ظاهري اکين کي نفساني خواهشن کان ۽ باطني اکين کي مخلوقات کان پري رکن، جيڪو مجاهدو ڪري ظاهري اکين کي وڻندڙ شين کان روڪيندو

آهي. اهو يقين سان باطني اکين سان الله جي مشاهدي مان فيضياب ٿيندو آهي، ڇو ته مجاهدي ۾ مخلص هوندو آهي، اهو مشاهدي ۾ سچو هوندو آهي.

باطن جي نظر جو مشاهدو ظاهري مجاهدي سان واسطو رکندو آهي. حضرت سهل بن عبدالله تستري فرمائي ٿو: من غض بصره عن الله طرفه عين لايهتدي طول عمره. "جيڪو اک ڇنڀ ڪرڻ جيترو وقت پنهنجي نظر الله تعاليٰ کان ڦيرائيندو آهي، اهو ساري عمر هدايت حاصل ڪري نه سگهندو آهي"، ڇو ته غير تي نظر وجهڻ، غير ڏانهن ڏيان ڏيڻ آهي، ۽ جنهن کي مقدر غير الله جي اختيار ۾ ڇڏي ڏنو آهي، اهو هلاڪت جو شڪار ٿي ويندو آهي، مشاهدي وارن جي زندگي اهڙي آهي، ته هو الله جي مشاهدي ۾ مشغول رهن، زندگي جو جيڪو عرصو الله تعاليٰ کان پري رهڻ ۾ گذاري، ان کي زندگي ۾ شمار نه ڪندا آهن. ۽ اهو پاڻ لاءِ موت جي برابر سمجهندا آهن.

حضرت بايزيد کان پنهنجي عمر لاءِ پڇيائون. ته جواب ڏنائين: "چار سال" ۽ ٻي روايت موجب چاليهه سال، ماڻهو عجب ۾ پيا، ته چيائين: "مان ستر سالن تائين دنيوي حجابن ۾ رهيو آهيان. الله جي مشاهدي ۾ فقط چار سال مصروف رهيو آهيان. حجاب جو وقت زندگي ۾ شمار نه ٿيندو آهي."

حضرت شبلي دعا گهرڻ وقت چونڊو هو: اللهم اخفاء الجنة والنار في خفايا غيبك حتي تعبد بغير واسطة. "منهنجا مولائي! دوزخ ۽ جنت کي لڪائي ڇڏ، ته تنهنجي عبادت ڪنهن واسطي يا لالچ کان سواءِ هجي. "طبعيت ۾ بهشت جي خواهش هوندي آهي ۽ عبادت گهڻو ڪري ان (بهشت) لاءِ ڪئي ويندي آهي. دل ۾ الله جي محبت نه هوندي آهي ۽ ماڻهو پنهنجي غفلت جي ڪري الله جي مشاهدي کان محروم رهندو آهي. پيغمبر ﷺ جن معراج واري واقعي جو بيان ڪندي حضرت عائشه رضه کي فرمايو: "مون الله تعاليٰ کي نه ڏٺو." حضرت عبدالله بن عباس کان روايت آهي ته حضور ﷺ جن فرمايو: "مون الله تعاليٰ کي نه ڏٺو." ان ڳالهه تي ماڻهن جو اختلاف ظاهر ٿيو مگر الله جي دوستن اها صورت چونڊي ورتي، جيڪا بهتر هئي، يعني پاڻ جيڪو فرمايائون، ته مون الله تعاليٰ کي نه ڏٺو، ان مان اها مراد آهي، ته ظاهري اک سان نه ڏٺائون، ٻنهي مان هڪ باطن جو صاحب هو ۽ ٻيو ظاهر ڏسندڙ. پاڻ ٻنهي سان سندن عقل آهر ڳالهه ڪيائون، جڏهن باطن جي اک سان ڏسي ورتائون، ته ظاهر جي اک سان نه ڏسڻ سان ڪو فرق نه پيو.

حضرت جنيد فرمايو آهي: "جيڪڏهن الله تعاليٰ مون کي فرمائي، ته مون کي ڏس، ته جيڪر مان نه ڏسان، ڇو ته محبت ۾ اک جي حيثيت غير ۽ بيگاني واري آهي، غير جي ريس (ساڙ) ديدار ۾ رندڪ آهي. جڏهن دنيا ۾ کيس اک جي واسطي کان سواءِ ڏسندو رهيو آهيان، تڏهن آخرت ۾ ان لاءِ ڳولا ڇو ڪريان؟" شعر:

اني لاحسد فاطري عليڪا

عاغض طرفي اذا نظرت اليڪا

"مون کي تنهنجي ڏسڻ وارن کان ساڙ ٿيندو آهي. مان جڏهن تو ڏانهن ڏسندو آهيان تڏهن پنهنجيون اکيون بند ڪري ڇڏيندو آهيان."

ڪنهن بزرگ کان پڇيو ويو: "اوهان خدا کي ڏسڻ چاهيو ٿا." چيائين: "نه". پڇيائونس: "ڇو؟" فرمايائين: "حضرت موسيٰ عليه السلام درخواست ڪئي، مگر ڏسي نه سگهيو، حضور ﷺ جن در خواست ڪئي ۽ ديدار سان نوازا ويا. اصل ۾ اسان جي خواهش ئي هڪ حجاب آهي. ارادو مخالفت جو دليل آهي. ارادي جي ختم ٿيڻ سان مشاهدو حاصل ٿيندو آهي، مشاهدي حاصل ٿيڻ سان دنيا ۽ آخرت هڪ جهڙا ٿي ويندا آهن.

حضرت بايزيد فرمايو آهي: ان الله عبداً لو حببوا عن الله في الدنيا والآخرة لارتدوا. "الله جا ڪجهه ٻانها اهڙا آهن، جيڪي دنيا ۽ آخرت ۾ الله جي ديدار کان محروم رهن، ته مرتد (دين تان ڦرنڙ) ٿي وڃن". يعني انهن جي پالنا دائمي مشاهدي سان ٿيندي آهي، هو محبت جي حياتي سان جيئرا آهن، جيڪڏهن مشاهدي وارو، مشاهدي کان محروم ٿئي ته ڄڻ درگاه مان تڙجي نڪتو.

حضرت ذوالنون مصري جو چوڻ آهي: هڪ دفعي مون مصر ۾ ڏٺو، ته ڪجهه ڇوڪرا هڪ نوجوان ماڻهوءَ کي پٿر هڻي رهيا هئا. مون پڇيو ته ائين ڇو ٿا ڪريو؟ ڇوڪرن چيو ته اهو ڇريو آهي: پڇيسم ته اوهان سندس ڇريائي ڏني آهي؟ ڇوڪرن چيو: اهو چوي ٿو، ته مون خدا کي ڏٺو آهي. مون ان جوان کان پڇيو، ته اهو سچ آهي يا ڇوڪرا تو تي اجائي تهمت رکي رهيا آهن؟ انهيءَ جوان جواب ڏنو ته هاڻو. جيڪڏهن الله تعاليٰ هڪڙي گهڙي به مون کان چپي وڃي ته جيڪر پردو اچي وڃي، ۽ مان فرمانبرداري (طاعت) کان محروم ٿي وڃان.

هتي هڪ جماعت کي طريقت وارن جي باري ۾ هڪ غلط فهمي پيدا ٿي آهي. هو سمجهن ٿا ته الله جو ڏسڻ، باطن جي مشاهدي جي هڪ صورت آهي، جيڪا ذڪر ۽ فڪر واري حالت ۾ وهڻ جي ڪري دل ۾ پيدا ٿيندي آهي. اهو فقط شڪ ۽ چٽي گمراهي آهي. الله تعاليٰ جي ذات اندازي ۽ مقدار کان مٿانهين آهي. ڪنهن جو به عقل ان جو ادراڪ ڪري نه سگهندو آهي. انساني عقل ۾ جو ڪجهه خدا جي باري ۾ ايندو، اهو سراسر وهڻ هوندو. الله تعاليٰ جو ڪنهن به جنس سان ڪو واسطو ڪونهي. سمورا ڪشف ۽ لطيفا جنس جي لحاظ کان هڪ ٻئي سان واسطو رکندڙ آهن. تضاد (ابتر حالت) جي صورت ۾ به هر جنسيت قائم رهندي آهي. توحيد جي حقيقت به قديم جي مقابلي ۾ هڪ جنس واري آهي. ڇو ته متضاد (ابتر) شيون سڀ حادث هونديون آهن، ۽ سمورا حادث همجنس هوندا آهن.

الله تعاليٰ انهن ڳالهين ۽ هر اهڙي شيءِ کان پاڪ آهي، جيڪا بيبدين (ملحد) ان ڏانهن منسوب ڪندا آهن. هن دنيا ۾ الله جو مشاهدو ۽ آخرت ۾ سندس دیدار برحق آهي. مگر آخرت ۾ الله جو دیدار سڀني صحابي سڳورن جي اتفاق ۽ اجماع سان ثابت آهي. ان حالت ۾ دنيا ۾ مشاهدو به روا هئڻ گهرجي. آخرت ۾ دیدار جي خبر ڏيڻ وارن ۽ دنيا ۾ مشاهدي جي خبر ڏيڻ وارن ۾ ڪو فرق ڪونهي. انهن ٻنهي ڳالهين جي باري ۾ جيڪو به خبر ڏيندو، اها مشاهدي جي لحاظ کان اجازت سان هوندي، ۽ دعوا سان نه هوندي. هو اهو ئي چئي سگهندو، ته آخرت ۾ الله جو دیدار ۽ دنيا ۾ الله جو مشاهدو روا آهي. هو اهو ئي چئي نه سگهندو ته مون مشاهدو ڪيو آهي، يا هن وقت مشاهدو ڪري رهيو آهيان. مشاهدو باطن جي وصف آهي ۽ ان جو اظهار ڪرڻ عبارت آرائي ٿيندي. جيڪڏهن زبان باطن کان واقف هجي ۽ مشاهدي جي ڪيفيت کي لفظن ۾ سمائي سگهي ته مشاهدو ناهي، مگر مشاهدي جي دعوا آهي، ڇو ته ڪنهن ڪيفيت جي اصليت عقل کان ٻاهر هجي، ان کي لفظن جو جامو ڪيئن پارائي سگهيو؟ اها هڪ مجازي صورت هوندي، ڇو ته مشاهدو دل جي حاضر ۽ زبان جي قاصر هجڻ جو نالو آهي. اهوئي سبب آهي جو خاموشي گفتگو کان بهتر آهي. خاموشي مشاهدي جي نشاني ۽ گفتگو مشاهدي جي گواهي آهي. شهادت ۽ مشاهدي ۾ زمين آسمان جو فرق آهي. پيغمبر ﷺ جن کي الله جي قرب واري وڏي مقام تي جو عطا ٿيو، ان لاءِ فرمايائون: لا احصي ثناء عليك. ”مان تنهنجي ثنا جو حق ادا ڪري نٿو سگهان.“ حضور ﷺ جن مشاهدي جي مقام تي هئا. مشاهدو اتحاد جو ڪمال هوندو آهي. اتحاد جي عالم ۾ زبان ڪولڻ خود بيگانگي هجڻ جو اظهار آهي، پاڻ فرمايائون: انت کما اثنت علي نفسي. تون اها هستي آهين جو پنهنجي ثناء پاڻ ڪري رهيو آهين.“ يعني، هتي جو ڪجهه تون چوندين، ڇڻ ته مان چئي رهيو آهيان. تون جيڪا پنهنجي ثناء ڪندين، اها ڇڻ مون ڪئي. منهنجي زبان اهڙي درجي واري ناهي جو منهنجو حال بيان ڪري سگهي. بيان به اهڙو نه ٿيندو جيڪو منهنجي ڪيفيت جو اظهار ڪري سگهي. هن مضمون متعلق ڪنهن جو شعر آهي:

تمنيت من اهوي فلما رايتہ

ابهت فلم املڪ لساناً و لا طرفاً

”هن سان ملڻ جي تمنا هئي، جڏهن مليو تڏهن حيرت جو اهر عالم آهي جو نه زبان تي اختيار آهي، نه اک تي.“

اهي سمورا حڪم مشاهدي جا آهن جيڪي مختصر طور تي لکيا اٿم. توفيق الله تعاليٰ وٽان آهي.

(نائين حجاب جو ڪٽڻ - صحبت ۽ ان جا آداب)

الله تعاليٰ فرمايو آهي: يا ايها الذين آمنوا قوا انفسكم واهليكم نارا اي اد بواهر. ”اي ايمان وارو! پاڻ کي ۽

پنهنجي اهل عيال کي دوزخ جي باه کان بچايو. ۽ انهن کي ادب سيکاريو. پيغمبر ﷺ جن فرمايو آهي: حسن الادب من الايمان. "سهڻو ادب ايمان جو حصو آهي". ٻئي هنڌ فرمايو اٿن: ادبني ربي فاحسن فادبي. "منهنجي پروردگار مون کي ادب سيکاريو ۽ سهڻو ادب سيکاريو". دين ۽ دنيا جي سڀني ڪمن جي سينگار جو مدار ادب تي آهي. سڀ ماڻهو. ڪافر. مسلمان. بيدن. توحيد وارا. سني ۽ بدعتي ان ڳالهه تي متفق آهن ته معاملات ۾ سنو ادب هڪ ساراه جهڙي شيء آهي. دنيا جي ڪابه رسم، سني ادب کان سواءِ پوري تي نٿي سگهي. ماڻهن ۾ مروت جي حفاظت. دين ۾ سنت جي حفاظت ۽ محبت ۾ عزت جي حفاظت جو نالو ادب آهي. اهي ٽيئي شيون هڪ ٻئي سان ڳنڍيل آهن. جنهن کي مروت جو لحاظ ناهي. اهو سنت جو پوئلڳ نه ٿيندو. جيڪو سنت جو پوئلڳ ناهي. ان کي عزت جو لحاظ نه ٿيندو. اعمال ۾ ادب جو لحاظ مطلوب جي تعظيم سان حاصل ٿيندو آهي. الله تعاليٰ ۽ ان جي آيتن (نشانين) جي تعظيم تقويٰ (پرهيزگاري) جو جزو آهي. جيڪو ماڻهو بي ادبي کان الله جي جلون جي تعظيم نه ڪندو آهي. ان کي طريقت ۾ ڪوبه مقام نه ملندو آهي. الله جي طالب کي جذبو ۽ حال جو غلبو. ڪنهن به حالت ۾ ادب جي لحاظ رکڻ کان منع نه ڪندا آهن. ادب الله جي طالبن جي عادت ۾ شامل هوندو آهي. ۽ عادت بي فطرت (طبعيت ٿانڊ) بڻجي ويندي آهي. طبيعت ڪڏهن به ختم نه ٿيندي آهي. زندگي هوندي ته طبيعت به موجود هوندي. جيستائين وجود قائم آهي. تيستائين الله جا طالب ادب جي لحاظ کي ڪڏهن تڪلف سان ۽ ڪڏهن تڪلف کان سواءِ پنهنجي ڌيان ۾ رکندا آهن. جيڪڏهن هوشيار جي حالت ۾ ادب جو لحاظ تڪلف سان ٿيندو آهي. ته جذب جي حالت ۾ وري الله تعاليٰ سندن ادب جي لحاظ جي حفاظت ڪندو آهي. ياد رکڻو الله جو ولي ڪڏهن به ادب کي ترک نه ڪندو آهي. ولايت لاءِ پيغمبر ﷺ جن جي سنت جي پيروي ضروري آهي. ادب کي ترک ڪندڙ محمدي اخلاق کان تمام پري هوندو آهي. ان کان سواءِ ادب جو ترک ڪرڻ محبت جي نه هجڻ جو دليل آهي. لآن المودة عند الآداب و حسن الآداب صفت الاحباب "محبت سني ۾ سنو ادب آهي. سنو ادب محبت ڪرڻ وارن جي صفت آهي." الله تعاليٰ جنهن تي جيتري ڪرامت عطا ڪندو آهي. ان کي اوتري دين جي آداب جي پاسداري جي توفيق به عطا ڪندو آهي. ان جي ابتڙ بيدن (ملحد) چوندا آهن (الله مٿن لعنت ڪري) ٻانهي تي جڏهن غلبو ڪندي آهي. تڏهن هن تان دين جي پيروي ختم ٿي ويندي آهي. مان هن ڳالهه کي ڪنهن به جاءِ تي وڌيڪ کولي بيان ڪندس. انشاء الله.

آداب جي ٽي قسم آهن: هڪڙا توحيد جا آداب. يعني اڪيلاپ ۾ توڙي ماڻهن ۾ بي ادب نه هئڻ گهرجي. علمن ۾ اهڙو طريقو اختيار ڪرڻ گهرجي. جهڙو بادشاهن جي درٻار ۾ ڪيو ويندو آهي. حديثن ۾ ذڪر آيو آهي. ته هڪ دفعي حضور ﷺ جن پير ڊگها ڪري ويٺا هئا. ته جبرائيل عليه السلام آيو ۽ اچي چيائين: يا محمد اجلس جلسة العبيد. "اي محمد ﷺ، الله جي درگاه ۾ غلامن وانگر ويهه." چون ٿا. ته حضرت حارث محاسبي چاليهه سال پٽ کي ٽيڪ ڏيئي. گوڏا ڀاڙ ڪري ويٺو رهيو. ماڻهن پڇيس: "ايتري قدر تڪليف ڇو ٿو سهين؟" جواب ڏنائين: "مون کي شرم ٿو اچي ته الله جي مشاهدي ۾ غلامن وانگر نه ويهان."

مان هڪ دفعي خراسان جي هڪ ڳوٺ ڪمند ۾ ويس. اُتي هڪ مشهور ماڻهو "ادب ڪمندي" رهندو هو. بزرگ ماڻهو هو. چوويهه سال بيٺو رهيو. نماز ۾ فقط تشهد لاءِ ويهندو هو. مون پڇيو ته چيائين: "اڃا اهڙو مقام حاصل نه ٿيو آهي. جو الله جي مشاهدي ۾ ويهي سگهان."

حضرت بايزيد کان ماڻهن پڇيو: "اوهان کي اهو رتبو ڪيئن مليو؟" فرمايائين: "مون ڪڏهن به الله جي آڏو صحبت جي آداب کي نه وساريو. اڪيلاپ توڙي ماڻهن ۾ هڪ جهڙو رهيو آهيان. ڪنهن به صورت ۾ ادب جي لحاظ کي نه ڇڏيو اٿم." معبود جي مشاهدي ۾ ادب جو لحاظ حضرت بي بي زليخا کان سکڻ گهرجي. جڏهن حضرت يوسف عليه السلام کي اڪيلاپ ۾ پنهنجي خواهش قبول ڪرائڻ جي درخواست ڪيائين. ته اڳ ۾ پنهنجي معبود جي بدن کي ڏڪيائين. حضرت يوسف عليه السلام پڇيس: "اهو ڇو؟" چيائين: "مان نٿي چاهيان. ته منهنجو معبود مون کي توسان هن بي حرمتي جي حالت ۾ ڏسي. اهو ادب ناهي." جڏهن حضرت يوسف عليه السلام حضرت يعقوب عليه السلام کي ملي ويو.

تڏهن الله تعاليٰ بي بي زليخا کي نئين سر جوان بڻايو. کيس اسلام جي راهه نصيب ٿي، ۽ هو حضرت يوسف عليه السلام سان پرڻجي ويئي. چيائينس: ”اي زليخا! مان تنهنجو اهوئي محبوب آهيان. پري چو ٿي هئين؟ ڇا منهنجي محبت ختم ٿي ويئي؟“ جواب ڏنائين: ”هرگز نه. هاڻي ته اڳي کان به وڌيڪ آهي. مگر مان هميشه معبود جي آداب کي آڏو رکندي آهيان. پهرئين ڏينهن اڪيلاڻي ۾ منهنجو معبود بت هو. کيس اڪيون نه هيون. مگر ان تي ڪا شيءِ ڏيکي ڇڏيو هيم، جيئن بي ادبي جي تهمت کان بچي سگهان. هاڻي منهنجو معبود اهو آهي. جيڪو اک يا ٻي شيءِ کان سواءِ ڏسي رهيو آهي. هر حالت ۾ ان جي نظر مون تي آهي. مان نٿي چاهيان، ته ادب کي ترڪ ڪريان.“

جڏهن پيغمبر ﷺ جن معراج تي ويا، ته ادب جي لحاظ کان ٻنهي جهانن کي نظر انداز ڪري ڇڏيائون. الله تعاليٰ فرمايو: مازاغ البصر و ما طغي ماذاغ البصر اي بروية الدنيا وما طغي اي بروية العقبي. ”نه اک ڦيرايائون ۽ نه وري حد کان اڳتي وڌيا يعني دنيا ڏانهن نظر ڪرڻ لاءِ اک نه ڦيرايائون ۽ نه وري آخرت جي ڏسڻ لاءِ اک بي راهه ٿئي.“

ادب جو ٻيون قسم پنهنجي ذات متعلق آهي، يعني آدمي کي گهرجي، ته هر حالت ۾ پنهنجي نفس سان مروت رکي، ايتري قدر جو جيڪا به شيءِ الله تعاليٰ لاءِ يا عام مخلوق لاءِ ادب کان ٻاهر هجي، اها پنهنجي ذات لاءِ به روا نه رکي. ان جو مثال اهو آهي، ته هميشه سچائي ڪندو رهي، ۽ جنهن شيءِ جي خلاف پاڻ هجي، اها زبان تي نه آڻي، چو ته بي مروت ٿيندي. گهٽ کائي، جيئن پاڻي ڏانهن گهٽ وڃڻو پويس. پنهنجي ڪنهن اهڙي شيءِ کي نه ڏسي، جنهن تي ڪنهن ڌاري جي نظر پوڻ به حرام هجي. حضرت علي ڪرم الله وجهه جن ڪڏهن به پنهنجي اوگهڙ نه ڏني هئي. ماڻهن جي پيڇڻ تي فرمايو هئائون، ته ”مون کي شرم اچي، جو اهڙي شيءِ تي ڏسان، جنهن جي هر جنس شيءِ کي ڏسڻ مون لاءِ حرام هجي.“

ادب جو ٽيون قسم باقي مخلوق متعلق آهي. هن ۾ وڏي ۾ وڏي شيءِ اها آهي، ته سفر ۾ توڙي گهر (حضر) ۾ مخلوق جي سهڻي نموني ۾ پيش اچڻ گهرجي ۽ سنت جي پيروي ڪجي. انهن ٽنهي قسمن کي هڪ ٻئي کان جدا ڪري نٿو سگهجي. هاڻي مان ٽنهي قسمن کي ترتيب وار بيان ڪندس، ته تولا ۽ ٻين پڙهڻ وارن لاءِ ڳالهه سولي ٿي پوي. انشاء الله العزيز.



باب ويهون

صحت ۽ ان متعلق ڪم

الله تعاليٰ فرمايو آهي: ان الذين آمنوا وعملوا الصالحات سَيَجْعَلُ لَهُمُ الرَّحْمَنُ وُدًّا. ”جن ماڻهن ايمان آندو ۽ نيڪ عمل ڪيا، انهن کي الله تعاليٰ دوست رکندو آهي.“ يعني ان لاءِ ته اهي پنهنجن ڀائرن جا حق ادا ڪندا آهن ۽ کين پاڻ تي فضليت ڏيندا آهن. پيغمبر ﷺ جن فرمايو آهي: ثلث تصفين لڪ وِد احيڪ ان تسلمر عليه ان لقيه وتوسع له في المجلس و تدعوه باحب اسمائه. ”ٽي شيون پاءُ جي دل ۾ دوستيءَ کي قابو ڪنديون آهن: پهرين هي، ته رستي ۾ ملي ته سلام ڪري، ٻي هي، ته کيس مجلس ۾ ڪشادي جڳهه ڏي، ۽ ٽئين، ته کيس انهيءَ نالي سان سڏ ڪري جيڪو هن کي وڌيڪ پسند هجي، الله تعاليٰ اهو به فرمايو آهي: انما المومنون اخوه فاصلحو بين اخويڪم. ”سڀ مومن پاڻ ۾ ڀائر آهن، ڀائرن ۾ صلح پيدا ڪرايو.“ سڀني لاءِ اهو حڪم آهي، ته ٻن ڀائرن ۾ پيار ۽ مهربانيءَ جا جذبا پيدا ڪريو، جيئن ڪنهن جي دل ۾ ڪنهن لاءِ رنجش نه رهي. پيغمبر ﷺ جن فرمايو آهي: اڪثروا من الاخوان فان ربڪم حي ڪريم يستحي لن يعذب عبده بين اخوته يوم القيامة. ”ڀائيچارو وڌايو، توهان جو پروردگار جيئرو ۽ ڪريم آهي، هو قيامت جي ڏينهن پنهنجي ڪرم سان ڪنهن کي پنهنجي ڀائرن آڏو عذاب نه ڏيندو.“

اهو ضروري آهي، ته ڪنهن سان به هم نشيني صرف خدا تعاليٰ لاءِ هجي ۽ نفس جي خواهش پوري ڪرڻ لاءِ نه هجي، ۽ نه وري پنهنجي ڪا غرض يا مراد نظر ۾ هجي، ته جيئن انسان آداب جي حفاظت جي ڪري شڪرانو ادا ڪري. حضرت مالڪ بن دينار پنهنجي ڄاڻي مغيره بن شعبه کي چيو: اي مغيره! جنهن پاءُ يا دوست جي صحبت مان ڪو ديني فائدو نه هجي، اها ترڪ ڪر. سلامتي ان ۾ آهي، مقصد هي آهي، ته صحبت پاڻ کان وڌي سان رک يا ننڍي سان، جيڪڏهن صحبتي وڏو آهي، ته توکي فائدو پوندو، ۽ جيڪڏهن ننڍو آهي، ته به توکي فائدو پوندو، ڇو ته هو توکان ڪجهه سڪي وٺندو. بهرحال ڏهاڙي ديني فائدو حاصل ٿيندو. ان ڪري پيغمبر ﷺ جن فرمايو آهي: ان من تمام التقويٰ تعليم من لم يعلم. ”جو ماڻهو نٿو ڄاڻي، تنهن کي سڀڪارڻ وڌي پرهيزگاري آهي.“

حضرت يحييٰ بن معاذ کي روايت آهي، ته پاڻ فرمايائون: يئس الصديق صديق تحتاج ان تقول له اذ ڪرني في دُعائڪ وبئس الصديق صديق بلجيڪ الي الاعتذار في ذلّة ڪانت منڪ. خراب دوست اهو آهي، جنهن کي چوڻو پوي ته مون کي دعا ۾ ياد رکجان (هڪ گهڙي جي صحبت جو حق هميشه خير جي دعا ۾ ياد رکڻ آهي) ۽ اهو دوست خراب آهي، جنهن جي صحبت خاطر تواضع جي محتاج هجي (ڇو ته صحبت خوشيءَ جو سرمايو هوندي آهي) ۽ اهو دوست خراب آهي، جنهن جي آڏو قصور جي معافي وٺڻي پوي (ڇو ته عذر بيگانگي جو دليل آهي ۽ بيگانگي صحبت ۾ ظلم آهي).

پيغمبر ﷺ جن فرمايو آهي: المرءُ علي دي خليله فليتنظر احد ڪم يخال. ”آدمي پنهنجي دوست جي دين تي هوندو آهي، تنهن ڪري توهان کي سوچڻ گهرجي، ته توهان جو صحبتي ڪير آهي؟“ جيڪڏهن ڪو چڱن ماڻهن جو صحبتي هوندو، ته خراب هجڻ جي باوجود چڱو سڏبو، ۽ چڱن جي صحبت کيس چڱو بڻائي ڇڏيندي. خراب ماڻهن جي صحبت ۾ ويهڻ وارو ماڻهو چڱو هوندو، تڏهن به خراب ٿي ويندو، ڇو ته سندن خراب ڪمن جي پيروي ڪندو رهندو، بُرائي جي پيروي ڪرڻ وارو به بُرو هوندو آهي.

هڪ ماڻهو ڪعبي جو طواف ڪري رهيو هو. سندس چين تي هيءَ دعا هئي: اللهم اصلح اخواني. ”اي منهنجا موليٰ! منهنجن ڀائرن جي اصلاح ڪر.“ ماڻهن پڇيس ته هن بلند مقام تي پنهنجي لاءِ دعا ڇو نٿو گهرين؟ هن جواب ڏنو: ان لي ارجع اليهم فان صلحو صلحت معهم و ان فسد وان فسدو فسد معهم. ”مان پنهنجي ڀائرن وٽ موٽي ويندس. جيڪڏهن نيڪ ٿيا، ته مان به سندن صحبت ۾ نيڪ ٿي ويندس، ۽ جيڪڏهن هو خراب ٿيا ته مان به ضرور خراب ٿي ويندس.“ مطلب هي

آهي. ته جڏهن منهنجي بهتري منهنجي ڀائرن جي بهتري تي مدار ٿي رکي ته مان ڇو نه هنن لاءِ دعا گهران؟ ته انهن جي ڪري منهنجو مقصد به پورو ٿي وڃي. انهن سڀني ڪمن جو بنياد هن ڳالهه تي آهي، ته نفس کي دوستن سان تسڪين ملندي آهي. انسان جنهن به مجلس يا محفل ۾ هوندو، ته اتان وارن جون عادتون ۽ ڪم جذب ڪري وٺندو. ڇو ته سڀ معاملت ۽ ارادت حق ۽ باطن جو مرڪب آهن، هو جو ڪجهه ڏسندو آهي، اهو سندس طبيعت تي غلبو ڪندو آهي. طبيعت تي صحبت جو اثر تمام زياده ٿيندو آهي. عادت اهڙي سخت شيءِ آهي جو آدمي صحبت جي فيض سان عالم ٿي ويندو آهي، تعليم سان طوطو ماڻهو وانگر ڳالهائڻ سکي ويندو آهي. محبت سان گهوڙو حيوانيت واريون عادتون ڇڏي، انساني عادتون اختيار ڪندو آهي، اهڙا ٻيا به گهڻائي مثال آهن، جن مان صحبت جو اثر چٽيءَ طرح سان نظر ايندو آهي. مشائخ سڳورا هڪ ٻئي جي تلقين ڪندا آهن، مشائخ اها ڳالهه فرض وانگر ٿي وئي آهي.

گهڻن مشائخن صوفين جي جماعت لاءِ صحبت جي آداب تي وڏا ڪتاب لکيا آهن، حضرت جنيد هڪ ڪتاب ”تصحيح الارادت“ نالي لکيو. هڪ ڪتاب حضرت احمد بن خضرويه بلخي لکيو، جنهن جو نالو ”الرعاية لحقوق الله“ آهي. حضرت محمد بن علي ترمذي به هڪ ڪتاب ”آداب المريدين“ جي نالي سان لکيو آهي.

ابوالقاسم حڪيم ابوبڪر ذراق، سهل بن عبدالله تستري، ابوعبدالرحمان سلمي ۽ استاد ابوالقاسم قشيري (مٿن الله جون رحمتون هجن)، سڀني انهيءَ موضوع تي مفصل ڪتاب لکيا آهن، اهي سڀ ماڻهو هن فن جا امام ٿي رهيا آهن، هن ڪتاب جو پڙهندڙ ٻين ڪتابن جو محتاج نه ٿئي، هن کان اڳ تنهنجي سوال جي جواب ۾ چئي چڪو آهيان، ته هي ڪتاب ٽو لاءِ ۽ ٻين طريقت جي طالبن لاءِ ڪافي هٿ گهرجي، تنهنڪري مان انهن صوفين سڳورن جي خيالن ۽ معاملن جي آداب جي مختلف قسمن تي بابن جي صورت ۾ ترتيب ڏيئي رهيو آهيان. الله بهتر ڄاڻندڙ آهي.



باب ايڪيهون

صحت جا آداب

اها خبر پئجي وئي آهي، ته مريد لاءِ سڀ کان اهم شيءِ صحت آهي ۽ هر حالت ۾ صحت جا فرض ڪيا ويا آهن. مريد لاءِ اڪيلاڻي هلاڪت جو سبب بڻبي آهي. تنهنڪري پيغمبر ﷺ جن فرمايو آهي: الشيطان مع الواحد و هو من الاثنين بعد. "شيطان اڪيلي ماڻهو سان گڏ هوندو آهي ۽ ٻن مان ٻيون هوندو آهي." الله تعاليٰ فرمايو آهي: مايڪون من نجوي ثلثة الالهو رابعهم. "جيڪڏهن ٽي ماڻهو صلاح ڪري رهيا هجن، ته چوٿون الله هوندو آهي." مطلب ته مريد لاءِ اڪيلاڻي کان وڌيڪ ڪو فتنو ڪونهي. حڪايتن ۾ آيو آهي، ته حضرت جنيد جي هڪ مريد کي هي غلط فهمي ويهجي وئي ته هو ڪمال جي درجي تي پهچي ويو آهي ۽ هاڻي هن لاءِ اڪيلاڻي صحت کان سٺي آهي. هن اڪيلاڻي اختيار ڪئي ۽ مشائخن جي جماعت کان منهن موڙي ڇڏيائين. رات جو هن وٽ هڪ اُٺ آندو ويو هو ۽ چيو ويندو هو ته: "هلو توکي بهشت هڻڻو آهي." هو اُٺ تي سوار ٿيندو هو ۽ هڪ سني هوا واري جڳهه تي پهچي ويندو هو. سڻن ماڻهن سان گڏجي سنا کاڌا کائيندو هو. صبح تائين اتي رهندو هو. پوءِ کيس ننڊ اچي ويندي هئي. جاڳندو هو. ته پنهنجي جاءِ تي هوندو هو. هوريان هوريان سندس دل ۽ دماغ ۾ غرور ويهجي ويو ۽ تڪبر کيس پوريءَ طرح سان ڇڪڙي ڇڏيو. هو پاڻ تي انهيءَ حالت جي وارد ٿيڻ جو دعويٰ ڏيار بڻجي ويو. حضرت جنيد کي پتو پيو، ته هو وٽس آيو، ۽ ڏٺائين ته هو غرور ۽ تڪبر ۾ مبتلا هيو. حال پڇيائينس، ته هن سارو واقعو بيان ڪري ٻڌايو. حضرت جنيد چيس اڄ رات انهيءَ جاءِ تي وڃان ۽ اتي پهچي ٽي پيرا پڙهجانءِ لا حول ولا قوة الا بالله العلي العظيم. رات جي وقت هو اوڏانهن ويو. هو دل ۾ ئي حضرت جنيد جو منڪر بڻجي ويو هو. ڪجهه وقت گذرڻ تي هن آزمائش جي خيال کان ٽي پيرا لاهول پڙهيو. سڀني حاضر ٿيلن ۾ هڪ وڏي رڙ ٿي ۽ سڀ هليا ويا، ۽ هن پاڻ کي هڪ گند جي ڏير تي ويٺل ڏٺو. سندس چوڌاري مثل جانورن جا هڏا پيا ها. کيس پنهنجي غلطيءَ جو احساس ٿيو ۽ توبه ڪيائين. مطلب ته مريد لاءِ اڪيلاڻي کان وڌيڪ فتنو ڪونهي.

صحت جو اهم شرط هي آهي، ته هر ماڻهوءَ جو درجو ڌيان ۾ رکجي. مرشد لاءِ عزت، هڪجيڏن سان گپ سڀ، ٻارن سان شفقت ۽ وڏن سان وڏي عزت ۽ احترام سان پيش اچڻ گهرجي. پوڙهن کي پيءُ جو، هڪجيڏن کي ڀائرن جو، ۽ ننڍن کي اولاد وارو درجو ڏيڻ کپي. حسد ۽ ڪيني کان بچڻ گهرجي. دشمني دور ڪرڻ گهرجي. جتي نصيحت جي ضرورت هجي، اتي ڪرڻ گهرجي. صحت ۾ ڳلا ۽ خيانت ناجائز آهن. پاڻ ۾ هڪ ٻئي جي قول ۽ فعل ۾ غلط ڪاري ڪرڻ نه کپي، ڇو ته صحت فقط الله لاءِ هوندي آهي، جيڪا ڪنهن قول يا فعل سان نٿي نه سگهندي آهي.

مون شيخ المشائخ ابوالقاسم گرگاني کان پڇيو. صحت جو شرط ڪهڙو آهي؟ فرمايائين، ته صحت جو شرط اهو آهي، ته تون پنهنجي حسي جو طلب نه ڪر. صحت ۾ سڀئي خرابيون انهيءَ ڳالهه مان پيدا ٿينديون آهن، جو هر هڪ پنهنجو حصو گهرندو آهي. حسي گهرڻ واري کان اڪيلاڻي سٺي آهي. سڄي صحت اها آهي، ته پنهنجو حصو ڇڏي ٻين جي حسي جو خيال ڪرڻ گهرجي. هڪ درويش چيو: مان هڪ دفعي ڪوفي کان مڪي شريف وڃي رهيو هئس. رستي ۾ حضرت ابراهيم خواص ملي ويو. مون کيس همراهي (صحت) جي درخواست ڪئي. فرمايائين: هن ڳالهه لاءِ ضروري آهي، ته هڪ امير هجي ۽ هڪ خادم. جيڪڏهن تون چاهين ته پاڻ امير ٿي. مون چيو اهو ڪم (اميرن وارو) اوهان ڪيو. چيائين: نيڪ آهي، پر توکي منهنجي حڪم موجب ڪم ڪرڻو پوندو. عرض ڪيم ته نيڪ آهي. منزل تي پهتاسون، ته چيائين: "ويهي ره." مون حڪم جي تعميل ڪئي. هن کوه مان پاڻي ڪڍيو. سرديءَ جي موسم هئي، ڪاٺيون گڏ ڪري باهه ٻاريائين، ۽ مون کي گرم ڪيائين. مان جڏهن به ڪنهن ڪم لاءِ اٿيس ٿي، ته ويهڻ جو حڪم ٿي ڪيائين. مون کي

حڪم مڃڻو ٿي پيو ۽ ڇپ ڪري ٿي رهيس. رات جو سخت مينهن پيو. پنهنجي گودڙي ڪڍيائين. ۽ صبح تائين منهنجي مٿان جهلي بيٺو رهيو. مان شرم ۾ ٻڌندو ٿي ويس. مگر شرط موجب ڪجهه به چئي نٿي سگهيس. صبح ٿيڻ تي مون چيو ته: "اڄ مان امير ٿو ٿيان." فرمايائين "نيڪ آهي" جڏهن منزل تي پهچي، اُتي رهياسون. ته وري به خدمت پنهنجي ذمي ڪندو رهيو. مون چيو "مان امير آهيان. اوهان کي منهنجي حڪم کان ٻاهر وڃڻ نه گهرجي". چيائين: اهو نافرمان هوندو آهي، جيڪو پنهنجي امير جي خدمت ڪندو آهي. "هو مڪي تائين اهڙي طرح منهنجو همسفر رهيو، مڪي پهچي مان شرم کان بچي ويس. هن مون کي مٺي ۾ ڏٺو ۽ چيو: "ڏس پٽ! درويشن سان صحبت ڪرڻ جو طريقو اهوئي آهي، جيڪو مون تون سان اختيار ڪيو.

حضرت انس بن مالڪ فرمايو آهي: صحبت رسول الله ﷺ و خدمته عشرينين فوالله ما قال لي بشيء فعلت كذا ولا بشيء لم افعله لما لافعلت كذا. "مان ڏه سال پاڻ ڪريم ﷺ جن جي خدمت ۾ رهيس. خدا جو قسم آهي ته ڪڏهن آف به نه چيائون ۽ نه وري ڪنهن ڪم لاءِ چيائون، ته ڇو ڪيئي، نه وري نه ڪرڻ تي چيائون ته ڇو نه ڪيئي؟

درويش ٻن قسمن جا ٿيندا آهن: هڪڙا مقيم ۽ ٻيا مسافر. مشائخن جي سنت آهي، ته مسافر پاڻ کان مقيم (گهر ۾ رهندڙن) کي وڌيڪ سمجهن، ڇو ته مسافر پنهنجي حسي جي تلاش ۾ ڦرندا رهندا آهن ۽ مقيم الله جي خدمت ۾ ويٺا هوندا آهن. مسافرن کي هر حالت ۾ گهرج هوندي آهي ۽ مقيم سک حاصل ڪرڻ ۾ مست رهندا آهن. فضيلت ان لاءِ هوندي آهي، جيڪو وٺي چڪو آهي، ان لاءِ نه هوندي آهي جيڪو وٺڻ جو طالب هوندو آهي. مقيم کي جڳائي ته هو مسافرن کي وڌيڪ سمجهن، ڇو ته هو لاڳاپن سان واسطو رکندڙ آهن. ۽ مسافر لاڳاپن کان ڌار ٿيل هوندا آهن. ۽ اڪيلا رهندا آهن. مقيم مزي سان ويٺا هوندا آهن ۽ مسافر تلاش ۾ رهندا آهن، ڪراڙن کي گهرجي، ته نوجوانن کي وڌيڪ سمجهن. ڇو ته سندس مقابلي ۾ نوجوان نوان آيل آهن ۽ مٿن گناهن جو بار گهٽ آهي. جوانن کي وري پوڙهن کي وڌيڪ سمجهڻ گهرجي، ڇو ته هو عبادت ۽ خدمت ۾ ڪانئن اڳ ۾ آهن. ائين ٿيندو ته ٻنهي طرفن کان چوٽڪاري جو سبب بڻبو، ٻي حالت ۾ هلاڪت ۾ هلاڪت هوندي.

(فصل)

آداب سنين عادت جي هڪ جاءِ تي گڏ ٿيڻ کي سڏيندا آهن. اديب کي اديب ۽ مؤدب کي مؤدب ان لاءِ چوندا آهن جو انهن جي جيڪا ڳالهه هوندي آهي، اها نيڪ هوندي آهي. جنهن ۾ نيڪ عادتون جمع ٿي وڃن، اهو اديب آهي، عام اصطلاح ۾ وري لغت ۽ صرف و نحو جي عالم کي اديب سڏيندا آهن. صوفين وٽ الآداب الوقوف مع المحسنات ومعنا. ان تعامل الله في الآداب سرّاً و علانِيّة و اذا كنت كذا لك كنت اديباً و ان كنت اعجمياً و ان لم تكن كذا لك تكون عليّ ضده. "ادب نيڪ ڪمن تي برقرار رهڻ جو نالو آهي ۽ ان جو مطلب هي آهي ته الله تعاليٰ سان هر معاملي ۾ گجهو يا ظاهر ادب هجي، جيڪڏهن معاملو ادب سان آهي ته ماڻهو ادب آهي ۽ اديب آهي، توڙي عجمي هجي. ٻي حالت ۾ ان جي ابتڙ ٿيندو، "معاملت ۽ عبارت آرائي کي ڪو دخل ناهي. هر حالت ۾ ڪم ڪندڙ ماڻهو رڳو ڳالهائيندڙ ماڻهن کان سٺا هوندا آهن.

هڪ بزرگ کان ماڻهن پڇا ڪئي، ته ادب جو شرط ڪهڙو آهي؟ جواب ڏنائين: "جو ڪجهه ڄاڻان ٿو، اهو هڪ جملي ۾ ٻڌايان ٿو. ادب هي آهي، ته جو ڪجهه تنهنجي زبان مان نڪري، اهو سچ هجي. جيڪڏهن ڪو معاملو ڪري ته ان جو بنياد حق ۽ انصاف تي هجي ڪلام سچو هئڻ گهرجي، پوءِ ڪٿي ڪوڙو ڇو نه هجي؟ عمل نيڪ هئڻ گهرجي، توڙي سخت هجي، ڳالهائو ته سچ ڳالهايو، ڇپ رهو ته سچائيءَ سان ڇپ رهو."

"لمع" جو لکندڙ حضرت شيخ ابونصر سراج ادب جون مختلف صورتون بيان ڪندي فرمائي ٿو: الناس في الادب علي

ثلث طبقات اما اهل الدنيا فاكثر آدابهم في الفصاحة والبلاغة و حفظ العلوم و اسرار المملوك و اشعار العرب و اما اهل الدين فاكثر آدابهم في رياضة النفس و تاديب الجوارح و حفظ الحدود و رك الشهوات و اما اهل الخصوصية فاكثر آدابهم في طهارت القلوب و مراعاة الاسرار والوفاء العهد و حفظ الوقت و قلة الالتفات الي الخواطر و حسس الادب في مواقف الطلب و اوقات الحضور ومقامات القرب. "ادب جي لحاظ كان ماڻهو تن قسمن جا هوندا آهن: هڪڙا دنيا وارا، جن وٽ فصاحت، بلاغت، علمن ۽ فنن جي تحقيق، بادشاهن جا داستان، مختلف شاعرن جا سٺا شعر، علمي شيون، شاهي شجرا، ۽ عربي زبان جا شعر ياد ڪرڻ ادب ۾ اچي وڃن ٿا. ٻيا دين وارا، جن وٽ نفس جو ادب، رياضت ۽ مجاهدي جي عادت، جسماني عضون جي ادب واري سکيا، الله جي حدن جي حفاظت ۽ نفساني خواهشن کي ڇڏڻ جون ڳالهيون ادب آهي. ٽيان خاص ماڻهو جن وٽ دل کي پاڪ رکڻ، باطن جي رازن تي نظر رکڻ، واعدا پاڙڻ، وقت جو خيال رکڻ، خيالن جي پريشاني کي دور ڪرڻ، طلب ۽ قرب جي حالت ۾ الله آڏو، ادب سان رهڻ جون سڀ ڳالهيون ادب ۾ داخل آهن. اها جامع عبارت آهي. ان جي سمجهاڻي هن ڪتاب جي مناسب جڳهن تي ڏني ويندي.



باب ٻاويهون

رهائش ۽ صحبت جا آداب

جيڪڏهن ڪو درويش رهائش اختيار ڪري، ته ان لاءِ ادب جو شرط هي آهي، ته جيڪڏهن سندس دروازي تي ڪو مسافر اچي، ته ان جي عزت ۽ احترام ڪري، ۽ ان سان وڏي خوشيءَ سان پيش اچي، ۽ عزت سان پاڻ وٽ رهائي. هن کي سمجهڻ گهرجي، ته ڇڻ اهو حضرت ابراهيم عليه السلام جي مهمانن مان آهي، ان سان اهڙو برتاءُ ڪري، جهڙو حضرت ابراهيم عليه السلام پنهنجن مهمانن سان ڪندو هو. ڪنهن به تڪلف کان سواءِ، وٽس جو ڪجهه هجي (ماحضر) اهو سندس آڏو رکي، جيئن الله تعاليٰ فرمايو آهي: فَجَاءَ بِعَبْلٍ سَمِينٍ. "هو تندرست ۽ ڪوڪ ڪيل پُڄل کاڌو آيو." ادب جي لحاظ کان مهمانن کان اهو نه پڇيائين، ته هو ڪٿان آيو هو؟ ۽ ڪيڏانهن وڃي رهيو هو؟ ۽ سندس نالو ڇاهو؟ هن اهو سمجهيو، ته اهڙا ماڻهو الله تعاليٰ جي طرف کان ايندا آهن، ان جي طرف ڏانهن ويندا آهن، ۽ سندس نالو "الله جا ٻانها" هوندو آهي. ميزبان کي گهرجي، ته ڏسي ته مسافر کي اڪيلاپ جي ضرورت آهي يا ڪجهه ڇي. جيڪڏهن اڪيلاپ چاهي، ته پاڻ جڳهه خالي ڇڏي هليو وڃي ۽ جيڪڏهن ڪجهه ڇي ضرورت هجي ته بي تڪلف ٿي، همدرديءَ سان هن سان گڏ رهجي. جيڪڏهن هو وهاڻو مٿي هيٺان رکي سمهڻ جو ارادو ڪري، ته هن جي پيرن کي زور ڏجن. جيڪڏهن مهمان چوي، ته کيس زورن ڏيارڻ جي عادت ناهي، ته پوءِ زور نه ڀرجي، جيئن هو دل ۾ نه ڪري. صبح جو کيس هڪ سٺي غسلخاني (حمام) ۾ وٺي وڃڻ گهرجي. هن جا ڪپڙا ناپاڪ جڳهه تي نه رکجن، ۽ ڪنهن ڌارڻي کي مهمان جي خدمت لاءِ مقرر نه ڪجي، اها خدمت اهڙي پنهنجي ماڻهوءَ جي حوالي ڪرڻ ڪري، جيڪو پوري اعتقاد سان کيس هر ميراڻ کان پاڪ ڪري سگهي، ٻئيءَ تي ڪنهي ۽ گوڏن توڙي هٿن پيرن جي مالش ڪري، ايتري قدر (خدمت ڪرڻ) ڪافي آهي. جيڪڏهن توفيق هجي، ته نوان ڪپڙا ٺهرائي ڏئي، ٻي حالت ۾ تڪلف نه ڪري، ۽ سندس ڪپڙا ڏوڻي، پاڪ ڪري کيس پارائي. جيڪڏهن هو حمام کان واپس اچي ۽ ٻه - ٽي ڏينهن مهمان ٿي رهي، ۽ شهر ۾ ڪنهن پير، جماعت يا ڪنهن امام سان ملڻ چاهي، ته هن کي ملائجي. جيڪڏهن ائين نه چاهي ته مٿس زور نه ڀرجي، ڇو ته الله جو طالب ڪنهن وقت اهڙي حال ۾ هوندو آهي، جو سندس دل به هن جي اختيار ۾ نه هوندي آهي. ماڻهن حضرت ابراهيم خالص کان سندس سفر جو احوال پڇڻ چاهيو. هن فرمايو: "هڪ دفعي حضرت خضر عليه السلام مون سان گڏ رهڻ گهريو، مون انڪار ڪيو، ڇو ته ان وقت منهنجي دل الله جي ذات کان سواءِ ڪنهن به شيءِ ڏانهن مائل نه هئي. مون نٿي چاهيو، ته منهنجي نظر ۾ ڪنهن به شيءِ لاءِ عزت احترام هجي، جنهن جي ڪري مان پنهنجو ڌيان ان ڏانهن ڏيان. اهو ڪنهن به صورت ۾ روا ناهي ته درويش ڪنهن مسافر کي دنيا وارن جي سلام لاءِ، سندن مهمان نوازين لاءِ، يا بيمارن جي سنڀال لاءِ پاڻ سان گهمائيندو رهي، جنهن گهر ۾ رهيل (اقامت گزين) درويش کي مسافرن ۾ اهڙي لالچ هجي، جو کين پنهنجي پسن جو وسيلو بڻائي، ۽ پنهنجي غرض لاءِ کين جڳهه جڳهه تي رلائيندو وڃي، ته ان لاءِ بهتر اهو آهي، ته مسافرن کي ذليل ڪرڻ جي بدران مندر ۾ ئي هنن جي خدمت جو بار نه کڻي.

مان پنهنجي سفر ۾ ڪنهن به شيءِ کان ايترو تنگ نه ٿيو آهيان، جيترو جاهل خدمت ڪندڙن کان، جيڪي مون کي ڪنهن سوچ کان سواءِ گڏ گهمائيندا، وڏن ماڻهن ۽ ڳوٺاڻن جي گهرن جا چڪر ڪاٽائيندا رهيا. مان وڏي ڪراحت سان هنن سان گڏ رهيس ۽ کين بخشيندو رهيس، مگر دل ۾ پڪو ارادو ڪيم ته رهائش کانپوءِ مسافرن سان ڪڏهن به اهڙو سلوڪ روا نه رکبو. ٻي ادب جي صحبت مان اهوئي فائدو حاصل ٿيندو آهي، جو جيڪو ڪم اهي ڪن، اهو پاڻ کي ڪرڻ نه گهرجي.

جيڪڏهن مسافر خوش ٿي ڪجهه ڏينهن رهي، ۽ ڪنهن دنيوي ضرورت جي طلب ڪري، ته درويش کي گهرجي ته سندس ضرورت پوري ڪري. جيڪڏهن مسافر ڪوڙو ۽ بي همت هجي، ته پوءِ سندس محال ضرورتن جو پورو ڪرڻ هروڀرو لازم ناهي، ڇو ته اهو الله جي سالڪن جو طريقو ناهي. الله جي سالڪن کي درويشن سان ملڻ جي ڪا ضرورت نه هوندي

آهي. جيڪڏهن ڪنهن جو دامن دنياوي ضرورتن سان ڀريل آهي، ته کيس بازار ۾ وڃي خريد فروخت ڪرڻ گهرجي، يا ڪنهن بادشاهه جي درگاهه جي درياني ڪرڻ گهرجي.

چون ٿا، ته حضرت جنيد پنهنجن مريدن وٽ رياضت ۽ مجاهدي ۾ مشغول هو. هڪ مهمان آيو. هن لاءِ گهڻو تڪلف ڪيو ويو ۽ ماني آندي وئي. هن چيو، ”مون کي فلاڻي شيءِ جي ضرورت آهي. حضرت جنيد چيو: توکي انهيءَ شيءِ لاءِ بازار وڃڻو پوندو. تون بازاری ماڻهو آهين. مسجد ۽ عبادتخاني سان تنهنجو ڪوبه واسطو ڪونهي.

مان ٻن درويشن سان حضرت ابن الم علاجي زيارت لاءِ وڃي رهيو هئس. هو رمل نالي هڪ ڳوٺ ۾ رهندڙ هو. اسان رستي ۾ فيصلو ڪيو، ته هر ماڻهو پنهنجي دل ۾ ڪا ڳالهه سوچي. ڏسون، ته پير صاحب اسان جي باطني ڪيفيت ڄاڻي ٿو يا نه؟ مون سوچيو، ته مون کي حسين بن منصور جي مناجات ۽ ڪلام وٺڻ جي اميد رکڻ گهرجي. ٻئي چيو، ته کيس تريءَ جي مرض جي شفا گهرجي. ٽئين چيو، ته کيس صابوني حلوو (برفي) گهرجي. اسان جڏهن خدمت ۾ حاضر ٿياسون، تڏهن سندس حڪم سان حسين بن منصور جي مناجات ۽ سندس ٻيو ڪلام لکيا پيا هئا. اهي منهنجي آڏو رکيائين. ٻئي درويش جي پيٽ تي هٿ گهمايائين ته سمورو سور ڇڏي ويس. ۽ تريءَ جي تڪليف دور ٿي ويس. ٽئين کي چيائين، ته صابوني حلوو بادشاهن جي دربارين جي غذا آهي، مگر تو وٺين جو لباس ڪيو آهي. اهو لباس شاهي نوڪرن ۽ دنيا وارن کي نٿو چڱائي. ٻن مان هڪ ڳالهه اختيار ڪر. رهندڙ لاءِ صرف ان مسافر جي رعايت روا آهي، جيڪو خدا جي رعايت ۾ مشغول رهي، ۽ پنهنجي حسي تان هٿ ڪڍي. جيستائين ڪو ماڻهو پنهنجي حسي وٺڻ تي قائل آهي، تيستائين محال آهي، ته ڪو ٻيو ماڻهو سندس لذتن حاصل ڪرڻ ۾ هن جو پانهن پيلي بڻجي. درويش هڪ ٻئي جا رهنما هوندا آهن. هو رهڻ نه ٿيندا آهن. جيستائين ڪو پنهنجي حسي لاءِ ضد ڪري، تيستائين ٻئي کي مخالفت ڪرڻ گهرجي. هو جڏهن پنهنجي حسي کان بي نياز ٿي وڃي، تڏهن ٻئي تي لازم آهي، ته سندس حصو برقرار رکي، جيئن ٻئي راهه پوري ڪرڻ وارن ۾ شمار ٿين ۽ گمراهن ۾ شامل نه ٿين.

حديثن ۾ آيو آهي، ته پيغمبر ﷺ جن حضرت ابو ذر رضه غفاري ۽ حضرت سلمان رضه فارسي جي وچ ۾ برادري قائم ڪئي هئي. ٻئي صند وارن صحابين جا سردار ۽ رئيس هئا. ٻئي باطن جا صاحب هئا. هڪ ڏينهن حضرت سلمان رضه حضرت ابوذر رضه جي گهر ملڻ لاءِ ويو. حضرت ابوذر رضه جي گهر واري شڪايت ڪئي، ته سندس پيءُ نه ڏينهن جو ڪجهه کائي ٿو، نه وري رات جو سمهي ٿو. حضرت سلمان رضه چيو، ته جيڪڏهن ڪا کاڌي جي شيءِ هجي ته آڻيو. جڏهن کاڌي لاءِ ڪجهه آيو، ته حضرت سلمان رضه چيو ته کيس (حضرت ابو ذر رضه کي) ساڻس شامل ٿيڻو پوندو، ڇو ته سندس روزو فرضي نه هو. حضرت ابو ذر رضه شامل ٿيا. رات ٿي چيائين: ”اذا سمهت ۾ به توکي شامل ٿيڻو پوندو، (ان) لجسدڪ عليک حقاً، وان تزوجتک عليک حقاً و ان لربک عليک حقاً). ڇو ته توتي تنهنجي جسر جو به حق آهي. تنهنجي گهر واري جو به حق آهي، ۽ تنهنجي پروردگار جو به حق آهي.“ ٻئي ڏينهن تي حضرت ابوذر رضه رسالت بارگاهه ۾ حاضر ٿيو، ته پاڻ ڪريم ﷺ جن فرمايس: ”مان توکي ائين چونڊس، جيئن ڪالهه توکي سلمان رضه چيو هو.“ ان لجسدڪ عليک حقاً. حضرت ابوذر رضه پنهنجي حسي کي ترڪ ڪيو هو. حضرت سلمان رضه هن جي حسي کي قائم ڪيو، ۽ حضرت ابو ذر رضه پنهنجي معمول کي ڇڏي ڏنو. انهيءَ بنياد تي، جو ڪجهه به ڪيو ويندو اهو نڪ رهندو.

هڪ دفعي جو ذڪر آهي، ته مان عراق ۾ گهڻو مال جمع ڪري ۽ گهڻو خرچ ڪري رهيو هئس. مون تي فرض چڙهي ويو. جنهن کي ضرورت هوندي هئي، اهو مون ڏانهن رخ ڪندو هو. مان سندن لوپ لالچ جو شڪار ٿي ويس. وقت جي سردارن مان هڪڙي سردار مون کي لکيو: ”پٽ خبردار! دل کي خدا کان هٽائي اهڙن ماڻهن کي خوش رکڻ ۾ مشغول نه ره، جيڪي نفساني خواهشن ۾ مشغول آهن. جيڪڏهن ڪا دل پنهنجي دل کان پياري هجي، ته ان جي آرام پهچائڻ ۾ پنهنجي دل کي مصروف رک، بيءَ حالت ۾ توکي انهيءَ ڳالهه تان هٿ ڪڍڻ گهرجي. پانهن لاءِ الله جي ذات ڪافي آهي.“ انهيءَ سردار جي صلاح تي عمل ڪرڻ سان ٿوري وقت ۾ ئي مون کي فراغت حاصل ٿي وئي. مقيمن ۽ مسافرن جي صحبت متعلق اهي حڪم آهن.

باب ٽيويهون

سفر جا آداب

رهائش ڇڏي سفر اختيار ڪرڻو پوي، ته سفر جا آداب ڏيان ۾ رکڻ گهرجن. پهرئين ڳالهه هي آهي، ته سفر خدا جي راه (سبيل الله) ۾ ڪرڻ گهرجي، نفس جي تابعداري کان منهن موڙي، ظاهر جي سفر وانگر باطن جو سفر نه ڪرڻ گهرجي، يعني نفساني خواهش کي پوئتي ڇڏڻ گهرجي. هميشه وضوء سان رهڻ گهرجي ۽ پنهنجن وردن کي وڃائڻ نه کپي. سفر جو ڪو مقصد هئڻ گهرجي، يعني بيت الله جو حج، جهاد، ڪنهن پاڪ جڳهه جي زيارت، علم جي تلاش، يا ڪنهن بزرگ جي مزار جي زيارت. جيڪڏهن ڪو اهڙو مقصد نه هوندو ته سفر بيڪار ٿيندو.

سفر ۾ گودڙي، مصلو، لوڻو، رسي، جُتي ۽ لٺ (عصا) پاڻ سان کڻڻ گهرجن، جيئن گودڙي سان بدن ڍڪڻ، ماصلي تي نماز پڙهڻ؛ لوڻي سان وضوءَ ڪرڻ، عصا (لٺ) سان ايڏا رسائيندڙ جانورن کان محفوظ رهڻ جي ضرورت آهي. انهن شين ۾ ٻيا فائدا به آهن. وضوءَ جي حالت ۾ جتي پاتل هوندي ته ماصلي تي اچي سگهيو. جيڪڏهن ڪو درويش، سنت جي لحاظ کان ڪجهه ٻيون شيون، مثلاً ڦٽي، ننهن لاهڻي، سئي ۽ سُر مو به رکندو ته نيڪ ٿيندو. انهن شين کانسواءِ جيڪڏهن ڪو ٻيو سامان به هوندو، ته ڏسڻو پوندو ته درويش في الحال ڪهڙي مقام تي آهي، جيڪڏهن ارادت واري مقام تي هوندو ته هر شيءِ جي حيثيت هڪ روڪ، هڪ بٽ، هڪ پٽ ۽ هڪ حجاب واري هوندي، ۽ نفساني غرور ۽ سرڪشي جو اظهار ٿيندو. جيڪڏهن درويش تمڪين ۽ استقامت جي مقام تي هوندو، يعني هو ثابت قدم هوندو، ۽ نفساني خواهش تي غلبو هوندو ته کيس سمورو سامان رکڻ روا آهي.

هڪ دفعي شيخ ابومسلم فارسي بن غالب انصاري، شيخ ابوسعيد ابوالخير فضل الله بن محمد سان ملڻ آيو. ڏٺائين، ته تخت تي چار وهاڻا رکيو ستو پيو هو. پير پير تي رکيل هئس ۽ هڪ مصر جي چادر ويڙهيل هيس. هن جا پنهنجا ڪپڙا ميرا ۽ چمڙي جهڙا ٿي ويل هئا. تڪليف کان بدن سُڪل هئس. محنت جي ڪري رنگ زرد ٿيل هئس. دل ۾ ڪراحت پيدا ٿيس ۽ سوچيائين: "مان به درويش آهيان ۽ هي به درويش آهي. هو ايتري آرام ۾، ۽ مان ايتري تڪليف ۾ آهيان. حضرت ابوسعيد هن جي باطني غرور جي ڪيفيت ڄاڻي ورتي ۽ چيائين: "اي مسلم! تو ڪهڙي ڪتاب ۾ پڙهيو آهي ته خودبين (پنهنجو پاڻ ڏسندڙ) به درويش ٿيندو آهي." ٻڌا: مون فقط الله تعاليٰ کي ڏٺو ۽ الله تعاليٰ مون کي تخت تي ويهاريو. تو فقط پاڻ کي ڏٺو ۽ مٽيءَ تي ويهڻ کانسواءِ ڪجهه به حاصل نه ڪيئي. اسان جي نصيب ۾ مشاهدو ۽ تنهنجي نصيب ۾ مجاهدو آهي. اهي ٻئي طريقت جا مقام آهن. الله جي ذات انهن کان پاڪ آهي ۽ درويش مقامات ۽ احوال کان فاني ۽ آزاد هوندو آهي." شيخ ابومسلم فرمائي ٿو: "اها ڳالهه ٻڌي، منهنجو هوش اڏامي ويو ۽ سڄي دنيا مون لاءِ اونڌاهي بڻجي ويئي. هوش ۾ آيس ته معافي گهريم، هن مون کي معاف ڪيو. مون عرض ڪيو، ته مون کي وڃڻ جي اجازت ملي، ڇو ته مان ديدار جي طاقت ساري نٿي سگهيس. هن چيو ته نيڪ آهي. مثال جي طور تي هي شعر پڙهيائين:


آنچه گوشم نتوانست شنیده بخر

هم چشم بعیان یکسره دیر آن ببصر

"جا ڳالهه منهنجا ڪن نه ٻڌي سگهيا، اها منهنجن اکين ظاهر ۾ ڏسي ڇڏي."

مسافر کي هميشه سنت جي پيروي ڪرڻ گهرجي ۽ جڏهن ڪنهن رهندڙ (مقيم) سان ملاقات ٿئي، ته عزت ۽ احترام سان پيش اچڻ گهرجي. سلام ڪرڻ کپي ۽ اڳ ۾ کٻي پير جو پادر لاهڻ گهرجي، ڇو ته اها نبي ﷺ جن جي سنت آهي. جُتي پائڻ وقت اڳ ۾ سڄو پير پادر ۾ وجهڻ گهرجي. پيرن ڏوڻ وقت اڳ ۾ سڄو ۽ پوءِ کٻو پير ڏوڻ گهرجي. منزل تي پهچي، درويشن جي صحبت ۾ مشغول ٿيڻ کان اڳ ۾ ٻه رڪعتون شڪراني جي نماز پڙهڻ گهرجي، ۽ پوءِ

درويشن جي صحبت ۾ مشغول ٿي وڃڻ گهرجي. رهندڙن (مقيم) تي ڪنهن به قسم جو اعتراض ڪرڻ نه جڳائي. ڪنهن سان به معاملي ۾ زيادتي ڪرڻ نه گهرجي. پنهنجي سفر جون مصيبتون بيان نه ڪجن. مجلس ۾ ويهي پنهنجي ذاتي علم جون ڳالهيون، روايتون ۽ حڪايتون وڌائي بيان نه ڪرڻ گهرجن. ڇو ته انهيءَ نموني جون ڳالهيون غرور جي گواهي ڏينديون آهن. هر ڪنهن سان ڏک وٺڻ، ۽ في سبيل الله ٻين جو بار سهڻ گهرجي. اها ڳالهه خدا جي برڪت جو سبب آهي. جيڪڏهن مقيم يا سندن ماڻهو ڪا ڳالهه ڪن ۽ سلام يا زيارت جي دعوت ڏين، ته وس آهر انهن جي مخالفت نه ڪرڻ گهرجي. پنهنجو پاڻ دنيا وارن سان رواداري جو قائل نه ٿجي پر ڪنهن عذر يا تاويل سان اهڙي ڳالهه کي تاري ڇڏڻ کپي. پنهنجي محال ضرورت جو بار مٿن نه وجهڻ گهرجي. نفس جي راحت ۽ خواهش پوري ڪرڻ لاءِ اميرن جي اوطاقن تي وڃڻ خراب آهي. مطلب ته مسافر ۽ مقيم جي سڀني معاملن ۾ الله تعاليٰ جي رضا ڏيان ۾ رکڻ گهرجي. هڪٻئي تي ڀروسو هجي ۽ هڪٻئي کي بُرو نه سڏجي. غيو حاضري ۾ ڳلا نه ڪجي. الله تعاليٰ ڳلا کي تمام خراب سڏيو آهي. حقيقت وارا ڪم (فعل) کي ڏسي، ڪم ڪندڙ (فاعل) تي نظر رکندا آهن. سڀ ماڻهو الله جي مخلوق آهن. جيڪڏهن ڪنهن ۾ عيب آهي، يا هو بي عيب آهي، حجاب ۾ آهي يا مشاهدي ۾، مگر ڪنهن جا عيب ڪيڏ فاعل (الله تعاليٰ) تي اعتراض ٿيندو. آدمي هجڻ جي حيثيت ۾ مخلوق تي نظر رکڻ جڳائي، جيئن سڀني کان آزاد ٿي وڃي، ۽ سمجهڻ کپي، ته سڀ حجاب ۾ آهن، ۽ غلبي هيٺ، قبضي هيٺ ۽ عاجز آهن. هر ڪو پنهنجي انهيءَ فطرت تي رهندو آهي، جنهن تي پيدا ڪيو ويو آهي، مخلوق کي خدا جي بادشاهي ۾ ڪو دخل ناهي. ڪنهن به شيءِ جي اصليت، خدا جي ذات کانسواءِ ڪوبه مٿائي نه سگهندو. توفيق الله تعاليٰ جي اختيار ۾ آهي.



باب چوويهون

طعام جا آداب

انسان لاءِ غذا هڪ لازمي شيءِ آهي. کائڻ پيئڻ سان طبيعتن جو سڪون برقرار رهندو آهي. مگر مروت جو شرط هي آهي، ته ان ۾ مبالغو کان ڪم نه ورتو وڃي. ۽ ماڻهو رات ڏينهن کائڻ پيئڻ جي فڪر ۾ غرق نه رهي. حضرت امام شافعي فرمايو آهي: من ڪان همته ما يدخل جوفه ڪان قيمه مايخرج منه. "جيڪو پيٽ ۾ داخل ڪرڻ جي فڪر ۾ رهندو آهي، ان جو قدر ۽ قيمت اهو هوندو آهي، جيڪو سندس پيٽ مان نڪرندو آهي." الله تعاليٰ جي سالڪن لاءِ گهڻو کائڻ سڀ کان وڌيڪ نقصانڪار هوندو آهي. اڳ ۾ بڪ جي باري ۾ ڪجهه لکيو ويو آهي ۽ هتي اهو ڪافي آهي.

چون ٿا، ته حضرت بايزيد کان ماڻهن پڇيو: "اوهان بڪ جي گهڻي تعريف ڇو ڪندا آهيو؟ چيائين: "نيڪ آهي. جيڪڏهن فرعون بڪيو هجي ها ته فرعون هرگز ائين نه چوي ها ته مان اوهان جو رب آهيان." قارون بڪيو هجي ها، ته سرڪشي نه ڪري ها. ثعلب بڪيو هو ته سڀ کيس تعريف جو لائق سمجهندا هئا. ڏٺو ڪري هن نفاق جو بچ پوکيو. الله تعاليٰ ڪافرن جي باري ۾ فرمايو: ذرهم ياكلوا ويتمتعوا ويلههم الامل فسوف يعلمون "هنن کي ڇڏي ڏيو، ته هو کائڻ، عيش ڪن ۽ تمنائن ۾ ڦاٿل رهن. هو جلدي سڀ ڪجهه ڄاڻي وٺندا." وري ٻئي هنڌ فرمايو اٿس: والذين ڪفروا يتمتعون ويا ڪلون ڪما ياكل الاعمار النهار مئوي لهم، ڪافر دنيا ۾ عيش حاصل ڪندا آهن ۽ چوپائي مال وانگر ڪائيندا آهن. انهن جي جاءِ دوزخ ۾ آهي.

حضرت سهيل بن عبدالله فرمائي ٿو: "مان شراب سان ڀريل پيٽ کي، حلال کاڌي سان ڀريل پيٽ کان بهتر سمجهندو آهيان." ماڻهن پڇيو، ته ڇو؟ جواب ڏنائين: پيٽ شراب سان ڀرجي ويندو عقل گم ٿي ويندو، نفس جي باهر وسامي ويندي، ۽ پيئڻ واري جا هٿ ۽ زبان محفوظ ٿي ويندا، ان جي ابتڙ جيڪڏهن پيٽ طعام سان ڀريل هوندو، ته بيهوديون ڳالههون زور وٺنديون، شهوت، وقندي ۽ نفساني خواهشون ڄاڳنديون. مشائخ سڳورن اهڙن ماڻهن لاءِ فرمايو آهي: اڪلهم ڪاڪل مرضي و نومهم ڪنوم الغرقي و ڪلامهم ڪلام الشكلي. "اهي مريضن وانگر ڪائيندا آهن، اهڙن ماڻهن وانگر سمهندا آهن، جيڪي ننڊ ۾ غرق هوندا آهن، ۽ اهڙين عورتن وانگر ڳالهائيندا آهن، جيڪي پنهنجن ٻارن جي مري وڃڻ ڪري دانهون ڪنديون آهن.

طعام جي آداب جو هڪڙو شرط هي آهي، ته اڪيلو نه کائجي، ۽ کائڻ وقت هڪ ٻئي لاءِ قرباني ڏجي. حضور ﷺ جن فرمايو آهي: شرالناس من اكل وحده و ضرب عبده و منع رفده. "سڀ کان خراب ماڻهو اهو آهي، جيڪو اڪيلو کائي، غلام مري ۽ بخشش ڪندڙ نه هجي."

دسترخوان تي ويهڻ وقت بسم الله چوڻ سان کائڻ شروع ڪجي، رکيل شين کي اٿلائڻ پٿلائڻ نه گهرجي، ته جيئن ٻين کي ڪراهن نه اچي، اڳ ۾ لوڻ وارو کاڌو (نمڪين) کائجي، کائڻ ۾ ساڻن سان انصاف ڪجي.

حضرت سهل بن عبدالله کان ماڻهن هن آيت جو مفهوم پڇيو: ان الله يامر بالعدل والاحسان. "بيشڪ الله تعاليٰ عدل ۽ نيڪي جو حڪم ڏيندو آهي." جواب ڏنائين: "عدل هي آهي، ته کائڻ ۾ پنهنجي ساٿي (گڏ کائڻ واري) سان انصاف ڪجي، ۽ احسان اهو آهي، ته کائڻ وقت هن کي پاڻ کان بهتر سمجهڻ گهرجي. منهنجي مرشد جو چوڻ آهي: "مون کي ان ماڻهوءَ تي عجب لڳندو آهي، جيڪو دنيا جي ترڪ ڪرڻ جي دعويٰ ڪندو آهي، ۽ ڏينهن رات کائڻ جي فڪر ۾ پريشان رهندو آهي."

کاڌو هڻڻ سان کائجي ۽ نظر فقط پنهنجي گراه تي وجهڻ گهرجي. پاڻي ان وقت پيئڻ کپي. جڏهن اڄ هجي ۽ ايترو پاڻي پيئڻ گهرجي جو جگر تر ٿي وڃي. گراه ننڍو ڪري وات ۾ وجهجي، ۽ هوريان هوريان ڇٻاڙجي. ائين نه ڪرڻ سنت

۽ صحت جي اُبتڙ ٿيندو. کاڌو کائي "الحمد لله" پڙهجي. ۽ هٿ ڌوئجن. جيڪڏهن جماعت مان ٻه يا ٽي يا وڌيڪ ماڻهو ڪنهن دعوت تي چوريءَ هليا وڃن، ۽ ڪجهه کائڻ ته اهڙي ڳالهه کي ڪي مشائخ حرام سمجهندا آهن. ۽ صحبت جي حقن ۾ خيانت ڄاڻندا آهن. اولئڪ ما ياكلون في بطونهم الا النار. "اهي ماڻهو پنهنجي پيٽن ۾ باهه کان سواءِ ڪجهه به نه پريندا آهن". ٻي جماعت جو خيال آهي، ته جيڪڏهن اهي پاڻ همخيال جماعت جا ماڻهو هجن ته پوءِ روا آهي. هڪ ٻي جماعت جو خيال آهي، ته جيڪڏهن ماڻهو اڪيلو هجي، تڏهن به جائز آهي، ڇو ته اڪيلاڻي ۾ انصاف جو سوال ئي پيدا نه ٿيندو آهي. انصاف صحبتين جي موجودگيءَ ۾ ٿيندو آهي. اڪيلاڻي ۾ صحبت جو حڪم لاڳو نه ٿيندو آهي ۽ ان جي ڪري ماڻهو پڇا هيٺ نه ايندو.

وڏي ۾ وڏي ڳالهه هيءَ آهي، ته درويش جي دعوت کي رد نه ڪجي ۽ دنيا دار جي دعوت قبول ئي نه ڪجي. ان جي گهر نه وڃجي، ۽ کانئس ڪابه شيءِ نه گهرجي. اهڙي ڳالهه طريقت وارن لاءِ تڪليف جو سبب بڻبي. دنيا وارا درويش جا محرم نه هوندا آهن. ماڻهو ساز سامان جي گهڻائيءَ جي ڪري دنيا دار ٿي نه ويندو آهي، ۽ ان جي نه هجڻ جي ڪري درويش بڻجي نه ويندو آهي. جو ماڻهو درويشيءَ کي شاهوڪاريءَ کان بهتر سمجهندو آهي، اهو دنيا دار نه هوندو آهي. پوءِ ڪٿي بادشاهه هجي. درويشي جو منکر دنيا دار هوندو آهي، پوءِ ڪٿي مسڪين هجي.

دعوت تي ڪنهن شيءِ کائڻ يا نه کائڻ ۾ تڪلف نه ڪجي. وقت جي لحاظ کان جو ملي، سو کائجي. دعوت ڪرڻ وارو محرم هجي، ته پڙهيل لاءِ روا آهي، ته کاڌو گهر به کڻي وڃي. نامحرم هجي، ته ان جي گهر وڃڻ به روا ناهي، بهر حال کاڌو کڻي وڃڻ نڪ ناهي. حضرت سهل بن عبدالله فرمائي ٿو: "کاڌو کڻي وڃڻ ذلت آهي." توفيق الله جي اختيار ۾ آهي.



باب پنجويهون

گهمڻ ڦرڻ جا آداب

الله تعاليٰ فرمايو آهي: وعباد الرحمن الذين يمشون علي الارض هونا: "الله جا ٻانها اهي آهن جيڪي زمين تي نروڙ سان هلندا آهن." الله جي طالب کي گهرجي، ته هو هلڻ وقت سوچي ته پنهنجو قدم ڇا لاءِ کڻي رهيو آهي؟ ڪنهن انساني خواهش لاءِ يا فقط الله لاءِ؟ جيڪڏهن هو انساني خواهش لاءِ قدم کڻي رهيو آهي، ته توبه ڪري، ۽ جيڪڏهن الله تعاليٰ جي خوش ڪرڻ لاءِ کڻي رهيو آهي، ته وڌيڪ ڪوشش ڪري، الله تعاليٰ جي وڌيڪ خوشنودي حاصل ڪري.

هڪ دفعي حضرت دائود طائي دوا پيئي. ماڻهن چيس، ته اڱڻ ۾ ڪجهه گهمو ته دوا پنهنجو اثر ڪري. هن جواب ڏنو: "مان شرمسار آهيان. مون کان قيامت ۾ اهو سوال ٿيندو. ته مون پنهنجي نفس لاءِ ايترا قدم ڇو کنيا؟" الله تعاليٰ فرمايو آهي: وَتَشْهَدُ أَرْجُلُهُمْ بِمَا كَانُوا يَكْسِبُونَ. "دنيا ۾ جو ڪجهه هنن ڪمايو، ان لاءِ سندن پير گواهي ڏيندا." درويش کي جڳائي ته جاڳڻ جي حالت ۾ مٿو جهڪائي هلي. پنهنجي سامهون رستي کان سواءِ ڪيڏانهن به نه ڏسي. جيڪڏهن ڪو رستي ۾ ملي ته پنهنجا ڪپڙا پاڪ بچائڻ خاطر، هن کان پري نه ڪري، ته مٿان هن کي لڳي وڃن. سڀئي مومن ۽ سندن ڪپڙا پاڪ هوندا آهن، اها فقط آڪڙ ۽ وڏائي آهي. البت جيڪڏهن ڪو ڪافر آهي، مٿس ڪا گندگي (نجاست) لڳل هجي، ته پوءِ پري ٿيڻ روا آهي. جيڪڏهن ڪنهن جماعت سان گڏ هلڻ جو اتفاق ٿئي، ته اڳتي وڌڻ جو ارادو نه ڪجي، ڇو ته زيادتي ڪرڻ ٽڪر آهي. ان کان سواءِ هرو ڀرو پوئتي هلڻ جو ارادو به نه ڪجي، ۽ حد کان وڌيڪ هيٺانهين ٿيڻ جو مظاهرو به نه ڪجي. اهو به هڪ قسم جو ٽڪر آهي. ڏينهن جو جُستي کي ناپاڪ ٿيڻ کان بچائي، ته الله تعاليٰ رات جو ڪپڙن کي نجاست (گندگي) کان بچائي. جڏهن ڪو درويش يا جماعت گڏ هجي، ته رستي ۾ ڪنهن سان ڳالهائڻ لاءِ نه بيهجي. ائين نه ٿئي جو گڏ هلندڙ کي انتظار ڪرڻو پوي. هوريان هلجي، ٽڪر نه ڪجي، ڇو ته ٽڪر حرص وارن جو طريقو آهي. ايترو به هوريان نه هلجي، جو اها هلڻي غرور وارن جو هلڻ ڏسڻ ۾ اچي. هر قدم زمين تي پوري خيال سان رکجي مطلب ته رفتار اهڙي هئڻ گهرجي، جو ڪوئي پڇي، ته ڪيڏانهن وڃي رهيو آهين؟ ته ڪنهن تڪلف کان سواءِ جواب ڏئي سگهجي ته: اني ذاهب الي ربي سيهدين "مان پنهنجي رب ڏانهن وڃي رهيو آهيان، هو جلدي منهنجي رهنمائي ڪندو." جيڪڏهن رفتار نيڪ نه هوندي ته هلڻ ڏڇو (وبال) بڻجي ويندو، ڇو ته صحيح قدم قلب جي صحيح ڪيفيتن جو نتيجو آهي. جن جا خيال الله ڏانهن لاڙو رکندڙ هوندا، انهن جا قدم خيالن جي پيروي ڪندا.

حضرت بايزيد فرمايو آهي: درويشن جي رفتار مراقبي کان سواءِ غفلت جو نشان آهي. جو ڪجهه هوندو، اهو ٻن قدمن سان حاصل ٿي ويندو آهي: هڪڙو قدم پنهنجي نصيب جو رکجي ۽ ٻيون الله تعاليٰ جي فرمان جو. پهريون قدم کڻجي ۽ ٻيون قدم رکجي. طالب جي رفتار فاصلي پوري ڪرڻ جي نشاني آهي، مگر الله جو قرب فاصلي پري ڪرڻ سان حاصل ٿيندو آهي. هن جي قرب لاءِ ڪو فاصلو ناهي، تنهنڪري طالب لاءِ آرام سان هلڻ کان سواءِ ٻيو ڪوبه چارو ڪونهي. توفيق عطا ڪرڻ وارو الله آهي.

باب چھويھون

سفر ۽ حاضريءَ ۾ سمھڻ جا آداب

هن موضوع جي باري ۾ وڏن مشائخن ۾ ڪافي اختلاف آهي. هڪ جماعت جو خيال آهي، ته سالڪ کي فقط ان وقت سمھڻ گھرجي جڏهن نند جو ايترو غلبو هجي، جو سمھڻ کان سواءِ رهي نه سگھجي. پيغمبر ﷺ جن فرمايو آهي: النور اخ الموت. "نند ۽ موت جي برداري آهي." زندگي نعمت ۽ موت مصيبت (بلا) آهي. هر حالت ۾ نعمت مصيبت کان وڌيڪ مرتبي واري آهي. حضرت شبلي کان روايت آهي: اطلع الحق علي فقال من نام غفلاً و من غفل حجب. "الله تعاليٰ مون تي نظر ڪئي ۽ فرمايائين ته سمھڻ وارو غافل ۽ غافل حجاب ۾ آهي."

هڪ ٻي جماعت جي عقيدي موجب سالڪ پنهنجي اختيار سان به سمهي سگھندو آهي، ۽ الله تعاليٰ جي حڪمن جي پوري ڪرڻ کان پوءِ زوري نند ڪري سگھندو آهي. پيغمبر ﷺ جن فرمايو آهي: رفع القلم عن ثلث عن النائم حتي ينتبه وعن الصبي حتي يحتلم وعن المجنون حتي يفيق. "تن ماڻهن تي حڪم جاري نه ٿيندا آهن: هڪڙو سمھندڙ، جيڪو جاڳيو نه هجي، ٻيون ڇوڪرو، جيڪو بالغ نه ٿيو هجي ۽ ٽيون چريو، جيڪو هوش ۾ نه آيو هجي." سئل ماڻهو حڪمن جي تڪليف کان آزاد هوندو آهي، ڇو ته هر مخلوق کي نقصان پهچائي نه سگھندو آهي. اهو ٻي اختيار هوندو آهي، سندس نفس خواهشن کان پري هوندو آهي. سندس ڪراماً ڪاتبين (افعال لکڻ وارا فرشتا) فارغ هوندا آهن. سندن زبان دعوا ڪري نه سگھندي آهي. هو ڪوڙ ۽ گلا ۾ گرفتار نه هوندو آهي. هو خودبيني ۽ رياءَ کان پاڪ آهي. لا يَمْلِكُونَ لَكَفْسَهُمْ ضراً ولا يَمْلِكُونَ موتاً ولا حيواً ولا نشوراً. "اهي پنهنجي جان کي نه نقصان پهچائي سگھندا آهن، ۽ نه فائدو. کين پنهنجي موت ۽ حياتيءَ تي اختيار نه هوندو آهي ۽ ٻيهر جيئري رهڻ جي طاقت نه رکندا آهن." ان ڳالهه متعلق حضرت ابو عباس فرمايو آهي: لاشيءَ اشد علي ابليس من نور العاصي فاذا نام العاصي يقول متي تنبه ويقوم حتي يعصي الله. "شيطان لاءِ گنهگار جي نند کان وڌيڪ ڪابه شيءِ ڳوري ڪانهي. گنهگار سمھندو آهي، ته شيطان چونڊو آهي ته اهو ڪڏهن جاڳندو ۽ الله تعاليٰ جي نافرماني ڪندو."

هن موضوع تي حضرت جنيد ۽ حضرت علي بن سهل اصفهانيءَ ۾ اختلاف آهي. هن باري ۾ حضرت علي اصفهاني حضرت جنيد ڏانهن هڪ مزيدار خط لکيو. مون اهو لفظ به لفظ نه ٻڌو آهي، مگر ان جو مطلب هيءُ آهي ته هن خط ۾ لکيو: "نند غفلت ۽ قرار جو ٻيون نالو آهي. هن کان پري رهڻ لازمي آهي، ڇو ته الله جي محب کي ڏينهن رات جو به قرار نه هوندو آهي. جيڪڏهن هو سمھندو، ته پنهنجو مقصد وڃائي ڇڏيندو پنهنجو پاڻ کان ۽ پنهنجي روزگار کان غافل ٿي ويندو. الله تعاليٰ کان دور ٿي ويندو."

الله تعاليٰ حضرت دائود عليه السلام کي وحي جي وسيلي ٻڌايو: يا دائود كذب من ادعي محبتي فاذا جنه الليل نام عني. "اي دائود! اهو ماڻهو منهنجي محبت جي دعوا ۾ ڪوڙو آهي، جو رات ٿيڻ تي سمهي پيو ۽ منهنجي ياد کان غافل رهيو."

حضرت جنيد حضرت اصفهانيءَ کي خط جي جواب ۾ لکيو: اسان جو جاڳڻ اسان جو فعل آهي ۽ نند الله تعاليٰ جو انعام آهي. جا شيءِ اسان جي اختيار کان سواءِ ظاهر ٿيندي آهي، اها يقين سان ان شيءِ کان وڌيڪ هوندي آهي، جيڪا اسان جي اختيار سان ظاهر ٿئي. الله جي محبن لاءِ نند سندن عطا ڪيل نعمت آهي. "هن مسئلي جو واسطو صحو ۽ سکر سان آهي. ان جو بيان اڳ ۾ تفصيل سان ٿي چڪو آهي. عجب آهي جو حضرت جنيد جيڪو صحو جو مڃيندڙ هو، تنهن هتي سکر جي تعريف ڪئي آهي، ممڪن آهي، ته هو لکڻ وقت حال جي غلبي هيٺ هجي، ۽ وقت جي ڪيفيت مطابق لکيو هئائين. اهو به ممڪن آهي، ته حقيقت ان ڳالهه جي ابتڙ هجي. سمھڻ عين صحو هوندو آهي ۽ جاڳڻ عين سکر. نند

انساني صفت آهي. جيستائين انساني صفت رهندي، تيستائين انسان کي صحو سان نسبت هوندي. جاڳڻ الله تعاليٰ جي صفت آهي. انسان پنهنجي صفت کان ٻاهر هوندو ته حال جي غلبي هيٺ هوندو. مون مشائخ جي هڪ جماعت کي ڏٺو، جيڪا حضرت جنيد جي قول موجب ننڊ کي جاڳڻ کان وڌيڪ سمجهندي هئي، ڇو ته گهڻو ڪري پيغمبرن، ولين ۽ بزرگن کي کشف ننڊ جي حالت ۾ ٿيو آهي. پيغمبر ﷺ جن فرمايو آهي: ان الله تعاليٰ يباهي بالعبد الذي نامَ في سجوده ويقول الله تعاليٰ لملائكته انظروا يا ملائكة الله عبدي روحه في محل وبدنه علي بساط العبادۃ. "الله تعاليٰ کي ان ٻانهي تي ناز آهي، جيڪو سجدي ۾ سمهي پئي. هو ملائڪن کي چونڊو آهي: منهنجي ٻانهي کي ڏسو. ان جو روح مون سان راز ۽ نياز ۾ رکيل آهي ۽ هن جو بدن عبادت جي مصليٰ تي آهي." پيغمبر ﷺ جن فرمايو آهي: من نامَ علي طهارت يوذن لروحه ان يطوف بالعرش ويسجد الله تعاليٰ "وضوء سان سمهڻ واري جي روح کي عرش جي طواف ۽ الله تعاليٰ کي سجدي ڪرڻ جي اجازت هوندي آهي."

چون ٿا، ته شاھ شجاع ڪرمانِي چاليهن سالن تائين لڳاتار جاڳندو رهيو. هڪ رات سمهڻ وقت الله تعاليٰ جي ديدار کان فيضياب ٿيو. ان کان پوءِ هو هميشه انهيءَ اميد تي سمهندو رهندو هو. انهيءَ مضمون تي قيس بن عامر جو شعر آهي:

واني لا ستنعص و مالي نعيصة

لعل خيالاً منك يلتقي خيالنا

"مون کي ننڊ نٿي اچي، پر سمهندس، شايد خواب جي حالت ۾ تنهنجو خيال منهنجي دل ۾ سمائجي وڃي."

مون هڪ اهڙي جماعت کي به ڏٺو آهي، جيڪا حضرت علي بن سهل وانگر جاڳڻ کي ننڊ کان وڌيڪ سمجهندي

هئي، ڇو ته رسولن جي وحي ۽ ولين جي ڪرامتن جو واسطو جاڳڻ سان هوندو آهي.

هڪڙو بزرگ فرمائي ٿو: لوڪان في النور خير لڪان في الجنة نوم. "جيڪڏهن ننڊ ۾ ڪا چڱائي هجي ته جنت

وارن کي به ننڊ ملي ها. "بهشت ۾ نه حجاب هوندو ۽ نه ننڊ. ثابت ٿيو، ته ننڊ هڪ حجاب آهي. لطيفن جا صاحب بيان ٿا

ڪن، ته حضرت آدم عليه السلام بهشت ۾ سَوتو ته ڏاڏي حوا سندس ڪبي پاسي مان پيدا ٿي، ۽ انهن سڀني تڪليفن جو

سبب بڻي. اهو به چون ٿا، ته جڏهن حضرت ابراهيم عليه السلام پنهنجي پٽ حضرت اسماعيل عليه السلام کي چيو: يا

بني اني اَرِي فِي الْمَنَامِ اَنِّي اَذْبَحُكَ. "پٽ مون خواب ڏٺو، ته توکي ذبح ڪري (ڪهي) رهيو آهيان،" حضرت

اسماعيل جواب ڏنو: هَلْذَا جِزَاءُ مَنْ نَامَ عَنْ حَبِيبِهِ لَسُو لَمْ تَنْمَ لَمَّا اَمَرْتَ بِذَبْحِ الْوَلَدِ. "ها ان جي جزا آهي جو پنهنجي

حبيب کان غافل ٿي، سمهي پيو. نه پاڻ سمهو ها، نه پٽ جي ڪهڻ جو حڪم وٺو ها. اوهان جي ننڊ اوهان کي پٽ کان

محروم ڪري ڇڏيو ۽ مون کي پنهنجي جان کان. منهنجو درد هڪڙي گهڙيءَ جو ۽ اوهان جو سڄي حياتي جو درد هوندو.

حضرت شبلي متعلق مشهور آهي، ته هو رات جو لوڻ جي پاڻي جو لوڻو ۽ هڪ سرائي پاڻ سان رکندو هو. ننڊ غلبو

ڪندي هيس، ته سرائي پاڻي ۾ ٻوڙي اکين ۾ وجهي ڇڏيندو هو، ته ننڊ ڦٽي ويندي هيس. مون بخارا ۾ شيخ احمد

سمرقندي کي ڏٺو، جيڪو چاليهن سالن تائين رات جو نه سوتو هو. ڏينهن جو ٿورو وقت سمهي رهندو هو.

جڏهن ماڻهوءَ کي موت وٺندو آهي، تڏهن هو ننڊ کي جاڳڻ کان وڌيڪ سمجهندو آهي. جيڪڏهن حياتي موت کان

وڌيڪ وڻندڙ نظر اچي، ته جاڳڻ کان وڌيڪ سمجهندو. تڪلف سان جاڳڻ کي ڪا حيثيت نه ملندي آهي. حيثيت ان ڳالهه

۾ ٿيندي، جڏهن کيس غيب جي بردي مان جاڳڻ جي توفيق عطا ٿئي. پيغمبر ﷺ جن الله تعاليٰ وٽ پهتل هئا ۽ بلند درجو

حاصل ڪيل هئي. هنن سمهڻ توڙي جاڳڻ ۾ ڪوبه تڪلف نه ڪيو. الله تعاليٰ جو ڪين حڪم ٿيو ته: قُمْ لَيْلٍ اَلْقَلِيلَ

نصفه اَوْ اَنْقُصْ مِنْهُ قَلِيلاً. اوهان رات جو (عبادت ۾) بيهو مگر گهٽ يعني اڌ رات ڪجهه گهٽ. جيڪڏهن ڪو تڪلف

شان سمهي پوي، ته ڪا وڏي ڳالهه ڪانهي. وڏي ڳالهه اها ٿيندي، ته کيس الله تعاليٰ جي مرضيءَ سان سمهڻو پوي. الله

تعالٰيٰ "اصحاب ڪهف" کي وڏي عزت بخشي، ڪين وڏو درجو عطا ڪيو. سندن جسم تان ڪفر جو پردو پري رکيو. هن نه

سمهڻ ۾ تڪلف ڪيو، نه جاڳڻ ۾. الله تعاليٰ سندن نگهباني ڪئي ۽ سندن ڪوشش کان سواءِ انهن جي پرورش ڪئي، ۽

فرمايو: وَتَحَسَّبُهُمْ أَيَقَاطًا وَهُمْ رُقُودٌ وَنُقَلِّبُهُمْ ذَاتَ الْيَمِينِ وَذَاتَ الشَّمَالِ. "توهان انهن کي جاڳندڙ سمجهو، توڙي سمهي رهيا آهن. ۽ اسان انهن جا کهي ۽ سجي تي پاسا بدلائيندا رهون ٿا." اهي ٻئي صورتون بي اختياريءَ جي حالت ۾ نٿيون ٿين. ٻانهي کي جڏهن اهڙو مقام عطا ٿيندو آهي، جتي سندس پنهنجو اختيار هلي نه سگهندو آهي ۽ هر شيءِ هن جي پهچ کان ٻاهر هوندي آهي. ۽ هو غير کي کڻي نه سگهندو آهي، اهو سمهي پوي يا جاڳي، ٻنهي حالتن ۾ عزت جو مالڪ هوندو آهي.

مريد لا سمهن جو شرط اهو آهي، ته ابتدا جي هر هڪ خواب کي (سمهن جي حالت کي) پنهنجي عمر جو آخري وقت سمجهي، گناهان کان توبه ڪري، پنهنجي مخالفن يا پنهنجي مٿان ناراض ڪيل ماڻهن کي راضي ڪري، چڱيءَ طرح پاڪائي جو خيال رکي، سڄي هٿ تي مٿو رکي، قبلي ڏانهن منهن ڪري سمهي، دنيا جي ڪمن جي اصلاح ڪرڻ کان پوءِ اسلام جي نعمت حاصل ٿيڻ جو شڪرانو بجا آڻي ۽ اهو واعدو ڪري، ته هو جاڳڻ کان پوءِ گناهه نه ڪندو. جيڪو جاڳڻ وقت پنهنجو اهڙو ڪم پورو ڪندو، تنهن کي ننڊ يا موت کان ڪوبه خوف ٿي نه سگهندو.

چون ٿا، ته هڪڙو بزرگ امام وٽ ايندو رهندو هو. امام شان شوڪت ۽ نفس جي سرڪشيءَ ۾ مبتلا هو. بزرگ هر ٻار چونڊو هو: "مرڻ گهرجي". امام کي اها ڳالهه خراب لڳندي هئي، ته هڪڙو گداگر کيس هميشه اهڙي ڳالهه چوي. هن سوچيو: "سيڙهي مان اڳرائي ڪندس". ٻئي ڏينهن تي اهو بزرگ آيو، ته امام صاحب پڇيو: "مرڻ گهرجي". بزرگ مصلو وڃايو. ان تي مٿو رکي چيائين: "مري ويس". ان وقت ئي سندس ساهه نڪري ويو. امام پاڻ لاءِ تنبيهه سمجهي، ۽ سوچيائين، ته بزرگ جو مطلب اهو هو ته "مون وانگر موت جي تدبير ڪر."

منهنجو مرشد مريدن کي تاڪيد ڪندو هو، ته فقط ان وقت سمهن گهرجي، جڏهن ننڊ غلبو ڪري. جاڳڻ کان پوءِ وري سمهن جي ڪوشش نه ڪجي، ڇو ته ٻيون دفعو سمهن بيڪار ٿيڻ الله جي مريدن لاءِ حرام آهي. هن باري ۾ گهڻو ڪجهه چئي سگهجي ٿو. الله بهتر ڄاڻندڙ آهي.



باب ستاويھون

ڳالهائڻ ۽ چپ رهڻ جا آداب

الله تعاليٰ فرمايو آهي: وَمِنْ أَحْسَنَ قَوْلًا مِمَّنْ دَعَا إِلَى اللَّهِ وَ عَمَلَ صَالِحًا. "ان کان وڌيڪ ڪهڙي ڳالهه ٿي سگهندي، جو الله ڏانهن دعوت ڏجي ۽ سٺا ڪم ڪجن." ٻئي هنڌ فرمايو اٿس: قَوِّ مَعْرُوفٌ. "ڄڻي ڳالهه چوڻ." وري فرمايو اٿس: قُولُوا أَمَنَّا بِاللَّهِ. "چئو، ته اسان الله تي ايمان آندو." الله تعاليٰ سٺي ڳالهائڻ جو حڪم اهڙيءَ طرح ڏنو آهي، جهڙيءَ طرح پنهنجي رب هجڻ جو حڪم ڏنو اٿس ۽ پنهنجي صفت ۽ ثنا سان گڏ پنهنجي درگاهه ڏانهن دعوت ڏيڻ جو حڪم ڪيو اٿس. ڳالهائڻ جي طاقت هڪ وڏي نعمت آهي. هن جي ڪري ماڻهو ٻين جانورن کان مٿانهون ليکجي ٿو. الله تعاليٰ فرمايو آهي: وَلَقَدْ كَرَّمْنَا بَنِي آدَمَ. "اسان آدم جي اولاد کي بزرگي عطا ڪئي آهي." مَفْسَرُنْ كَرَّمْنَا جو مطلب "ڳالهائڻ جي طاقت عطا ڪرڻ" چاتو آهي. ياد رکڻ گهرجي، ته جيئري وڏي نعمت "ڳالهائڻ" آهي، اوترو خرابي جو مرڪز به اهڙي "ڳالهائڻ" کي آهي. پيغمبر ﷺ جن فرمايو آهي: اخوف ما اخاف علي ماتني اللسان. "امت ۾ مان زبان متعلق گهڻو خوف ٿو رکان." بهر حال ڳالهائڻ جو مثال شراب وارو آهي جيڪو عقل کي مست ڪري ڇڏيندو آهي، جنهن کي ان جي عادت پئجي ويندي آهي، ته اهو کيس ڇڏي نه سگهندو آهي. طريقت وارا ڳالهائڻ کي مصيبت سمجهي، ضرورت کان سواءِ نه ڳالهائيندا آهن. ڳالهائڻ وقت اڳ پٺ جي سوچ ڪندا آهن. جيڪڏهن ڪا ڳالهه خدا جي مرضيءَ مطابق سمجهندا آهن، ته ان کي ظاهر ڪندا آهن، ٻيءَ حالت ۾ چپ رهندا آهن، ڇو ته سندن ايمان هوندو آهي، ته الله تعاليٰ هر هڪ راز کان واقف آهي، ۽ اهي بدبخت آهن، جيڪي اها ڳالهه نه سمجهندا آهن. الله تعاليٰ فرمايو آهي: أَمَّ يَحْسَبُونَ إِنَّا لَا نَسْمَعُ سِرَّهُمْ وَ نَجْوَاهُمْ بَلَىٰ أَرْسَلْنَا إِلَيْهِمُ يَكْتُمُونَ. "ڇا اهي سمجهن ٿا، ته اسان سندن ڪنڊ جي ڳالهيون ۽ مخفي رازن کان واقف ناهيون؟ اسان سڀ (ڪجهه) ٻڌندا آهيون ۽ اسان جا فرشتا لکندا آهن." پيغمبر ﷺ جن فرمايو آهي: من صمت نجا. "جنهن چپ ڪئي، تنهن چوڻ ڪارو حاصل ڪيو."

چپ رهڻ ۾ بيحد فائدا ۽ ڪاميابيون آهن. مشائخن جي هڪ جماعت چپ رهڻ کي ڳالهائڻ کان سٺو سمجهندي آهي. هڪ جماعت وري ڳالهائڻ کي چپ رهڻ تي فضيلت ڏيندي آهي. حضرت جنيد جي قول موجب: الفاظ ۽ عبارتون ڪنهن شيءِ جي دعوا ڪرڻ جو دليل نه آهن. حقيقت جي ثابت ڪرڻ ۾ دعوا بيڪار هوندي آهي. ڪڏهن اهڙو وقت به ايندو آهي جو ڳالهائڻ تي اختيار هجڻ جي باوجود چپ رهڻو پوندو آهي. مثلاً: خوف جي وقت ڳالهائڻ جي اختيار ۽ طاقت هوندي به ڳالهائڻ نه سگهيو آهي. اهو نه ڳالهائڻ، معرفت جي حقيقت لاءِ نقصان جو سبب نه هوندو آهي. مگر ڪنهن به حالت ۾ اجائي (بي حقيقت) دعوا کي معاف به ڪري نٿو سگهجي، ڇو ته اها منافقي جي پاڙ آهي. ياد رکڻ گهرجي، ته حقيقت کان سواءِ دعوا ڪرڻ منافقي آهي ۽ دعوا کان سواءِ حقيقت اخلاص آهي. لان من اسس بنيانه علي بيان استغفي علي بيان استغفي فيما بينه و بين ربه من اللسان. "جيڪو بيان جي ٽيڪ وٺندو، اهو زبان کان بي نياز نه رهندو، ۽ جنهن پنهنجي ڪلام جو بنياد مشاهدي تي رکيو، اهو پنهنجي ۽ الله جي وچ واري راز جي باري ۾ زبان کان بيبراهه رهندو." ٻين لفظن ۾ جڏهن ٻانهي لاءِ رستو کلي ويندو آهي، تڏهن هو ڳالهائڻ کان بي نياز ٿي ويندو آهي، ڇو ته ڳالهائڻ ٻين (غير) کي ٻڌائڻ لاءِ هوندو آهي، الله تعاليٰ حالتن بيان ڪرڻ کان بي نياز هوندو آهي. غير الله ان لائق نه هوندو آهي، ته هن ڏانهن ڌيان ڏجي. حضرت جنيد جو هي قول انهيءَ ڳالهه کي چٽو ٿو ڪري: من عرف الله ڪل لسانه. "جنهن الله کي سڃاتو، ان جي زبان گنجي ٿي." هونئن به مشاهدي جي حالت ۾ ڳالهائڻ حجاب هوندو آهي.

مشهور آهي، ته هڪ دفعي حضرت جنيد جي ڪچهريءَ ۾ حضرت شبلي ويٺو هو، اوچتو وڏي آواز سان نعرو هڻي چيائين: اي منهنجا مراد! هن جو اشارو الله تعاليٰ ڏانهن هو. حضرت جنيد چيس: اي ابا بڪر، جيڪڏهن تنهنجو مقصد الله

تعالیٰ آهي، ته تو وڏي آواز سان نعرو ڇو هنيو؟ هن جي ذات ان کان بي نياز آهي. جيڪڏهن تنهن جو مقصد الله تعاليٰ ناهي، ته پوءِ تو ابتڙ ڪم ڇو ڪيو؟ الله تعاليٰ کي تنهنجي گفتار جو علم اڳ ۾ ئي آهي. حضرت شبلي توبه (استغفار) ڪئي.

جي مائهو ڳالهائڻ کي چپ کان چڱو سمجهندا آهن. اهي چوندا آهن: اسان کي پنهنجي حال بيان ڪرڻ لاءِ الله تعاليٰ جو حڪم آهي، ته جيئن اسان جي دعوا حقيقت تي هجي. جيڪڏهن ڪو مائهو هزارن سالن تائين دل ۾ الله جو عارف هجي، ۽ ضرورت آهر چپ نه رهي، ته جيستائين هو زبان سان معرفت جو اقرار نه ڪندو، تيستائين سندس حيثيت ڪافرن جهڙي هوندي. الله تعاليٰ سڀني مسلمانن کي پنهنجي انعامن ۽ نوازشن تي شڪر ڪرڻ ۽ سندس حمد و ثنا جو حڪم ڏنو آهي ۽ پيغمبر ﷺ جن کي فرمايو آهي: وَأَمَّا بِنِعْمَةِ رَبِّكَ فَحَدِّثْ. "پنهنجي رب جي نعمت بيان ڪر". اسان جو ڳالهائڻ الله تعاليٰ جي حڪم جي تعميل ۽ تعظيم آهي. الله تعاليٰ فرمايو آهي: أَجِيبْ دَعْوَةَ الدَّاعِ إِذَا دَعَا. "مان پڪارڻ واري کي ٻڌندو آهيان، جڏهن به هو سڏيندو آهي." اهڙيءَ طرح ڪيتريون ئي آيتون آهن، جيڪي ڳالهائڻ جو حڪم ڏين ٿيون. هڪ شيخ جو چوڻ آهي: جيڪو پنهنجو حال بيان ڪري نٿو سگهي، ان کي صحيح حال معلوم ئي نٿو ٿئي، ڇو ته حال جو ترجمان حال ئي هوندو آهي. ڪنهن شعر چيو آهي:

لسان الحال افصح من لسان

وصمتي عن سوالي ترجماني.

"منهنجي حال جي زبان منهنجي زبان کان وڌيڪ آهي. منهنجي خاموشي منهنجي ترجمان آهي."

چون ٿا، ته هڪ دفعي حضرت شبلي بغداد جي هڪ محلي ڪرخ ڏانهن وڃي رهيو هو. ڏٺائين ته هڪڙو طريقت جي دعوا ڪندڙ چئي رهيو هو: السڪوت خير من الكلام فقال الشبلي سڪوت ڪيترن خير من كلام ڪلامڪ لغو و سڪوتڪ هزل و ڪلامي خير من سڪوتي لان سڪوتي حلو و ڪلامي علم. "چپ رهڻ ڳالهائڻ کان بهتر آهي. حضرت شبلي چيس، ته تنهنجو چپ رهڻ تنهنجي ڳالهائڻ کان بهتر، تنهنجو ڳالهائڻ اجايو (لغو) ۽ تنهنجو چپ رهڻ ڪلڻ هاب ڪندڙ آهي. منهنجو ڳالهائڻ منهنجي چپ رهڻ کان چڱو آهي، ڇو جو منهنجو چپ رهڻ بردياري (حلم) ۽ ڳالهائڻ علم آهي. مطلب اهو آهي، ته جيڪڏهن ڳالهائيندس ته منهنجي بردياري هوندي، ۽ جيڪڏهن ڳالهائيندس ته منهنجي علم جو اظهار هوندو. مان چپ رهندو آهيان ته برديار هوندو آهيان ۽ ڳالهائيندو آهيان ته عالم هوندو آهيان.

مان چوان ٿو، ته ڳالهائڻ (ڪلام) ٻن قسمن جو هوندو آهي، ۽ خاموشي به ٻن قسمن جي ٿيندي آهي. هڪڙي ڳالهائڻ جو بنياد حق تي ۽ ٻئي جو ناحق (باطل) تي هوندو آهي. اهڙيءَ طرح هڪ خاموشي مقصد حاصل ڪرڻ لاءِ هوندي آهي ۽ ٻي غفلت جي ڪري ٿيندي آهي. ڳالهائڻ يا چپ ڪرڻ وقت هر ڪنهن کي پنهنجو پاڻ تي نظر ڪري ڏسڻ گهرجي. جيڪڏهن ڳالهائڻ جو بنياد حق تي هجي، ته اهو ڳالهائڻ چپ رهڻ کان پڙو هوندو، ٻي حالت ۾ چپ رهڻ ڳالهائڻ کان پڙو ٿيندو. ساڳي طرح جيڪڏهن خاموشي مقصد حاصل ڪرڻ ۽ مشاهدي ماڻڻ لاءِ هوندي، ته ڳالهائڻ کان سٺي سمجهي پر جيڪڏهن غفلت ۽ حجاب جي ڪري هوندي، ته پوءِ ڳالهائڻ بهتر ٿيندو. ڪي دعوا ڪندڙ اهڙا هوندا آهن، جيڪي ڪجهه اجاين (فضول) ڳالهين ڪجهه نفساني خواهشن ۽ بيڪار عبارت ۾ دلچسپي رکندا آهن. اهڙن جي نظر ۾ ڳالهائڻ چپ رهڻ کان سٺو هوندو آهي. اهڙيءَ طرح جاهلن جي هڪ جماعت ڪوھ ۽ مناري ۾ فرق ڪري نه سگهندي آهي. اها چپ رهڻ کي ڳالهائڻ کان سٺو سمجهندي آهي. اهي ٻيئي جماعتون هڪ جهڙيون آهن. انهن کي ڳالهائڻ ۽ چپ رهڻ ڏٺو وڃي. اوهان ڪهڙن کي ڳالهائيندا ۽ ڪهڙن کي چپ ڪرائيندا؟ الامن نطق اصاب او غلط و من انطق عصر من الشطط. "جيڪو ڳالهائي ٿو اهو صحيح هوندو يا غلط هوندو. جيڪو ڳالهائو ويندو آهي، ان کي خطا ۽ خلل کان بچايو ويندو آهي. ابليس (مٿس لعنت هجي) چيو: انا خير منه "مان ان (آدم ع) کان بهتر آهيان." ۽ حضرت آدم عليه السلام کان چورايو ويو: رَبَّنَا ظَلَمْنَا أَنْفُسَنَا. "اي اسان جا موليٰ! اسان پاڻ تي ظلم ڪيو آهي."

طريقت جي دعوا ڪندڙ پنهنجي گفتار (ڳالهائڻ) ۾ اجازت حاصل ڪيل (مامور) ۽ بيقرار هوندا، ۽ خاموشي (چپ رهڻ جي حالت) ۾ شرمندا ۽ بي اختيار هوندا آهن. من کان سڪوت هيا ڪان ڪلامه حيواة. ”جنهن جي خاموشي حيا جي ڪري هوندي آهي. ان جو ڳالهائڻ دليلن لاءِ حياتيءَ جو پيغام هوندو آهي.“ ڇو ته هو مشاهدي جي حالت ۾ ڳالهائيندا آهن، ۽ سمجهندا آهن، ته ديدار کان سواءِ ڳالهائڻ ذلت ۽ خواري وارو هوندو آهي. هو جڏهن پنهنجو پاڻ ۾ (اختيار ۾) هوندا آهن، تڏهن خاموشيءَ کي ڳالهائڻ کان بهتر سمجهندا آهن. جڏهن هو مشاهدي ۾ گم هوندا آهن، ته ماڻهو سندن ڪلام کي پنهنجي جان جو عويذ بڻائيندا آهن. انهيءَ بنياد تي ڪنهن بزرگ فرمايو آهي: من کان سڪوت له ذهبا ڪان ڪلامه لغيره مذهباً. ”جڏهن خاموش هوندا آهن، تڏهن سندن خاموشي سون هوندي آهي، ۽ جڏهن ڳالهائيندا آهن تڏهن سندن ڪلام سون ٺاهڻ جو اڪسير جهڙو نسخو هوندو آهي.“ سالڪ کي گهرجي، ته جڏهن هو پاڻهپ (عبدیت) جي مقام تي هجي، ته خاموش رهي، ايتري قدر جو سندس ڳالهائڻ واري طاقت رُسويت جو اقرار ڪري ڳالهائڻ لڳي، ۽ سندس ڳالهائڻ مريدن کي قابو ڪري ڇڏي.

ڪلام جا آداب اهي آهن، ته سالڪ الله جي حڪم کان سواءِ نه ڳالهائي ۽ ان جي حڪم کان سواءِ زبان سان ڪجهه به نه ڪڍي.

خاموشي جا آداب اهي آهن، ته اختيار ڪرڻ وارو جاهل نه هجي. کيس جهالت تي اطمینان نه اچي، ۽ غفلت ۾ گرفتار نه هجي.

مريد کي گهرجي، ته رهبرن جي ڪلام ۾ دخل اندازي نه ڪري، ان ۾ تصوف نه ڪري، اجائي ڪوڙو گفتگو نه ڪري. جنهن زبان سان شهادت جو ڪلمو پڙهيو اٿس، ۽ توحيد جو اقرار ڪيو اٿس، ان کي ڪوڙ ۽ ڳلا ۾ استعمال نه ڪري. مسلمانن جي دل نه ڏکائي. درويش کي سندن نالو وٺي سڏ نه ڪري. جيستائين هن کان ڪجهه پڇيو نه وڃي تيستائين زبان نه کولي. درويش لاءِ خاموشيءَ جو هيءُ شرط به آهي، ته ڪوڙ (باطل) تي چپ نه رهي. ڳالهائڻ جو شرط اهو آهي، ته سچ کان سواءِ ڪوبه لفظ زبان مان نه ڪڍي. هن ڳالهه جا ڪيترائي پاسا آهن ۽ بيشمار لطيفا بيان ڪري ٿا سگهجن، مگر اهو ڪافي ٿو سمجهان، جيئن ڪتاب ڊگهو ٿي نه وڃي. الله بهتر ٿو ڄاڻي.



باب آناويهون

سوال ڪرڻ نه ڪرڻ جا آداب

الله تعاليٰ فرمايو آهي: لَا يَسْأَلُونَ النَّاسَ الْحَنَانَ "اهي ماڻهن جي پٺيان پئي سوال نه ڪندا آهن." جڏهن ڪو سوال ڪندو آهي، ته رد نه ڪندا آهن. الله تعاليٰ پنهنجي پيغمبر کي چيو آهي: وَأَمَّا السَّائِلَ فَلَا تَنْهَرْ. "سوال ڪرڻ واري کي چڙ نه ڏي." هڪ جماعت جو خيال آهي، ته الله تعاليٰ کان سواءِ ڪنهن کان به سوال ڪرڻ نه گهرجي، ۽ ان کان سواءِ ڪنهن کي گهرجون پوريون ڪندڙ به سمجهڻ نه گهرجي. سوال ڪرڻ ڄڻ، ته الله تعاليٰ کان منهن موڙڻ آهي، ۽ ٿي سگهي ٿو، ته منهن موڙيندڙ کي ائين ئي ڇڏيو وڃي. چون ٿا، ته هڪ دنيا دار ماڻهو حضرت رابعه عدويه کي چيو: "اي رابعه! ڪا ضرورت هجڻي، ته مان پوري ڪريان." رابعه جواب ڏنو: "مون کي پنهنجي رب کان به دنيا گهرڻ ۾ شرم ٿو اچي، پوءِ پنهنجي هر جنس کان ڪهڙي طرح دنياوي شيءِ گهرندس؟".

ٻڌو ويو آهي، ته هڪ دفعي ابو مسلم هڪ الله واري بزرگ کي چوريءَ جي غلط الزام تي جيل ۾ وجهي ڇڏيو. ان رات هن حضور ﷺ جن کي خواب ۾ ڏٺو: فرمايائون: اي ابو مسلم! مان خدا جي حڪم سان آيو آهيان. مون کي الله تعاليٰ فرمايو آهي، ته تو سندس هڪ دوست کي بيدوه جيل ۾ وڌو آهي. هن وقت ٿي وڃي کيس آزاد ڪر. ابو مسلم هڪدم اٿيو، مٿي ۽ پيرين اگهاڙي جيل ۾ پهتو ۽ دروازو کولي درويش کي آزاد ڪيائين، معافي ورتائين ۽ چيائين: "ڪا ضرورت هجڻي ته حڪم ڪريو." درويش چيو: "منهنجو مالڪ اهڙو آهي، جيڪو اڌ رات جو ابو مسلم کي بستري مان اُٿاري، مون کي مصيبت مان ڇڏائڻ لاءِ موڪلي ٿو سگهي، ته پوءِ مان ڪنهن ٻئي جي آڏو هٿ ڇو ڊگهو ڪريان." ابو مسلم روئڻ لڳو ۽ درويش هليو ويو.

هڪ ٻي جماعت سمجهي ٿي، ته درويش کي سوال ڪرڻ جائز آهي، ڇو ته الله تعاليٰ اهو چيو آهي ته مون رڳو سوال ٿي نه ڪيو، پر اهو چيو آهي، ته ڪنهن جي پٺيان پئي سوال نه ڪريو، ۽ اجائي ضد نه ڪريو. پيغمبر ﷺ جن خود اصحابن جي ضرورت پوري ڪرڻ لاءِ همت وارن کي همٿايو آهي ۽ اسان لاءِ ارشاد فرمايو آهي: اطلبوا الحوائج عند حسان الوجوه. "پنهنجي گهرج پوري ڪرڻ لاءِ سٺن چهرن وارن ماڻهن کان گهرندا ڪريو."

ڪجهه ٻين مشائخن سوال ڪرڻ کي ٽن صورتن ۾ جائز ڪيو آهي: هڪ دل جي فراغت لاءِ، انهن جي قول موجب ٻن مانين جي ايتري حيثيت ناهي جو ڏهاڙي انهن جو انتظار ڪيو وڃي ۽ پريشانيءَ (اضطراب جي حالت) ۾ اسان لاءِ الله جي درگاه مان ڪي ٻي گهرج ٿي نه هجي، ڇو ته ڪاڌو ۽ ان جو انتظار پنهنجو پاڻ هڪ وڏو ڪم ٿيندو. حضرت بايزيدؒ وٽ حضرت شقيقؒ جو هڪ مريد زيارت لاءِ آيو. هن حضرت شقيقؒ جو حال پڇيو. مريد ٻڌايو، ته هو ماڻهن کان منهن موڙي توڪل تي ويٺو آهي. حضرت بايزيدؒ چيو: "واپس وڃين، ته کيس ڇٽجانءِ." الله تعاليٰ کي ٻن مانين لاءِ آزمائش ڇڏي ڏني. بک لڳڻ جي حالت ۾ پنهنجي هر جنسن کان به مانينون گهري وئي. پنهنجي توڪل جو طريقو ڇڏي ڏني، جيئن سندس بدبختي جي ڪري سندس شهر ۽ ملڪ غرق ٿي نه وڃي.

سوال جي ٻي جائز صورت هي آهي، ته نفس جي رياضت لاءِ ڪجي، جيئن سوال ڪرڻ جي ذلت سهي، ان جي تڪليف گوارا ڪجي. ٻين جي نظر ۾ پنهنجي قدر ۽ قيمت جو اندازو لڳائجي ۽ تڪبر کان محفوظ رهجي. حضرت جنيدؒ حضرت شبليؒ کي چيو هو: "اي ابابڪر! تنهنجي مٿي ۾ غرور آهي جو تون خليفي ۽ سامري جي امير جي درٻارن جي سردار جو پٽ آهين. توکي تيستائين ڪابه شيءِ حاصل نه ٿيندي، جيستائين بازار ۾ نه گهمندين، ۽ ڪنهن کي سوال نه ڪندين. ائين ڪرڻ سان توکي پنهنجي قدر ۽ قيمت جو احساس ٿيندو. حضرت شبليؒ سندس حڪم جي تعميل ڪئي. خبرات وٺڻ جي معاملي ۾ به ڪنجوسائي وڌندي رهي، ۽ ڇهن سالن ۾ ثواب اتي پهتي، جو سڄي بازار گهمندو رهيو، مگر کيس ڪنهن

ڪجهه به نه ڏٺو. واپس اچي حضرت جنيدؒ کي حال ٻڌايائين. هن فرمايو: "هاڻي توکي پنهنجو قدر ۽ ملهه معلوم ٿي ويو. ماڻهو توکي ڪجهه نٿا سمجهن. پنهنجي دل کي انهن کان هٽائي ڇڏ ۽ ڪنهن به صورت ۾ سندن صحبت اختيار نه ڪر. اهو سڀڪجهه نفس جي رياضت لاءِ هو. روزگار حاصل ڪرڻ لاءِ نه هو."

حضرت ذوالنون مصريؒ جو چوڻ آهي: "منهنجو هڪ دوست هو. جنهن سان وڏو هم خيال هئس. قضا سان هو مري ويو. ۽ الله تعاليٰ کيس آخرت جي نعمتن سان نوازيو. مون کيس خواب ۾ ڏٺو ۽ پڇيو ته مٿس ڪيئن گذري؟ هن چيو ته منهنجي پروردگار مون کي بخشي ڇڏيو. مون پڇيو ته ڪهڙي صلي ۾؟ چيائين: "الله تعاليٰ فرمايو. ته مون لاءِ ڪمينن ۽ بخیل ماڻهن هٿان وڏيون تڪليفون سڻيون. انهن وٽ سوال ڪيئي ۽ صبر ڪيئي. ان ڳالهه جي ڪري توکي بخشي ڇڏيو."

جائز سوال جي ٽئين صورت هي آهي. ته سوال الله تعاليٰ جي عزت ۽ وڏائي لاءِ ڪيو وڃي. دنيا جي هر شيءِ جو حقيقي مالڪ اهو آهي. ۽ ماڻهو فقط وڪيل ۽ چوڪيدار آهن. ماڻهو پنهنجي نصيب جي شيءِ الله تعاليٰ جي وڪيل کان گهرندا آهن. سوال ماڻهن کي ڪندا آهن. ۽ نظر الله تعاليٰ ڏانهن هوندي اٿن. ٻانهو جڏهن پاڻ کي اهڙو بڻائيندو آهي. تڏهن الله جي حرمت ۾ جو ڪجهه وڪيل کان گهرندو آهي. اهو طاعت ۾ الله تعاليٰ کي تمام ويجهڙو هوندو آهي. اهڙي وڪيل جي وسيلي سوال الله تعاليٰ جي حضور ۽ اقبال جو نشان آهي. غائب هجڻ يا منهن موڙڻ جو ناهي. چون ٿا. ته حضرت يحييٰ بن معاذؒ کي هڪ ڏي هئي. هڪ ڏينهن هن پنهنجي ماءُ کان ڪا شيءِ گهري. ماڻس چيو ته هوءَ خدا کان گهري. ڏيئس چيو: "مون کي شرم ٿو اچي. ته جو پنهنجي ذاتي ضرورت جي شيءِ خدا کان گهران. جو تون ڏيندينءَ. اهو به ته خدا جو آهي."

سوال جا آداب هي آهن: جيڪڏهن سوال پورو نه ٿئي. ته درويش وڌيڪ خوش ٿئي. ماڻهن تي نظر نه هجي. بازاری ماڻهن کان سواءِ نه ڪري. پنهنجي ضرورت فقط ان ماڻهو کي ٻڌائي. جنهن جي حلال جي ڪمائي جو يقين هجي. سوال صرف ضرورت جيترو هجي. سينگار ۽ اجائي مال گڏ ڪرڻ جو سوال نه هجي. وقتي ضرورت لاءِ هجي. سڀاڻي ضرورت آڏو نه رکي. جيئن دائمي تباهي ۾ گرفتار نه ٿئي. الله تعاليٰ کي پنهنجي پن جو وسيلو نه بڻائي. پنهنجي پاڪبازي جي نمائش نه ڪري. جيئن ماڻهو سندس پارسائي جو ٻڌي وڌيڪ نه ڏين. مون هڪ وڏي مرتبي واري صوفي کي ڏٺو. هڪ بک ۾ ٻاهر ٿيل هو. جهنگ مان نڪري. رستي جي تڪليف سهندو. ڪوفي جي بازار ۾ آيو. هٿ تي هڪ جهرڪي ويهاري ڇڏي هئائين ۽ ڏاڍيان چئي رهيو هو: "ڪير آهي جيڪو مون کي هن جهرڪي لاءِ ڏئي؟" ماڻهن پڇيس: "تون ائين چو ٿو ڪرين؟" هن چيو: نيڪ آهي. مان اهو نٿو چوان. ته ڪجهه خدا لاءِ ڏيو. دنياوي شيءِ لاءِ فقط هڪ حقير شيءِ جي سفارش آڻڻ گهرجي.

هن باري ۾ ڪجهه لکي ٿو سگهجي مگر مون ڏيکڻ جي خوف کان ڪجهه ضروري ڳالهين بيان ڪيون آهن. الله بهتر ڄاڻندڙ آهي.



باب اٽيهون

پرڄڻ ۽ ڇڙي هجڻ جا آداب

الله تعاليٰ فرمايو آهي: هُنْ لِبَاسٌ لَّكُمْ وَأَنْتُمْ لَبَاسٌ لَّهُنَّ. "اهي (عورتون) اوهان جو لباس آهن ۽ اوهان انهن جو لباس آهيو." پيغمبر ﷺ جن فرمايو آهي: تَبَا كَحُوا تَكَثَرُوا فَانِي أَبَاهِي بِكُمْ الْأَمْرَ يَوْمَ الْقِيَامَةِ وَلَوْ بِالسَّقَةِ. "نڪاح ڪريو ۽ گهڻا ٿيو. مون کي توهان جي گهڻائي تي قيامت جي ڏينهن، سڀني امتن تي فخر هوندو، پوءِ ڪڍي ڪريل ٻار ڇو نه هجن." ٻئي هنڌ فرمايو اٿن: ان اعظم النساء برڪة اقلهن مونة واحسنهن وجوها وارخصهن مهورا. "وڏي ۾ وڏي عظمت واري ۽ برڪت پري اها عورت آهي جيڪا ڪفايت ڪندڙ، سهڻي ۽ گهٽ حق مهر واري آهي، "صحيح حديثن مان ثابت آهي، ته سڀني مردن ۽ عورتن لاءِ نڪاح جائز (مباح) ڪيو ويو آهي. جيڪو ماڻهو حرام کان بچي نه سگهي، ان لاءِ ته فرض آهي. جيڪو ٻارن ٻچن جا حق ادا ڪري سگهي، تنهن لاءِ سنت آهي. طريقت وارن مان هڪ جماعت جو خيال آهي، ته شهوت دور ڪرڻ لاءِ به نڪاح لازمي شيء آهي. بي جماعت جو چوڻ آهي، ته نڪاح نسل قائل رکڻ لاءِ ضروري آهي، جيئن اولاد ٿئي. جيڪڏهن اولاد پيءُ جي ڇڙي مري ويندو، ته شفاعت ڪندو ۽ جيڪڏهن پيءُ مري ويندو ته اولاد ان لاءِ دعائون گهرندو.

روايتن ۾ آهي، ته حضرت عمرؓ بن خطاب پيغمبر ﷺ جن جي نياڻيءَ کي حضرت ام ڪلثومؓ جي پانهن لاءِ سندس پيءُ حضرت علي ڪرم الله وجهه کي عرض ڪيو. حضرت علي ڪرم الله وجهه فرمايو. ته نياڻي ننڍڙي آهي، ۽ اوهان ڪراڙا ٿي چڪا آهيو. منهنجو ارادو آهي، ته پنهنجي ڀائٽي عبدالله بن جعفرؓ سان پرڻايان. حضرت عمرؓ پيغام موڪليو ته وڏي عمر جون عورتون ڪافي آهن، مگر ام ڪلثومؓ لاءِ درخواست جو مقصد نفس جو اطمينان ناهي، پر نسل جي بقا آهي، ڇو ته مون پيغمبر ﷺ جن کان ٻڌو آهي: ڪل نسب و حسب ينقطع بالموت الاحسبي ونسبي ويروي ڪل سبب و نسب الاحسبي ونسبي. "سڀ حسب نسب موت سان ختم ٿي ويندا، مگر منهنجو حسب نسب قائم رهندو. هر سبب ۽ نسب ختم ٿي ويندو، مگر منهنجو سبب ۽ نسب ختم نه ٿيندو." منهنجو سبب ته آهي منهنجي ضرورت هي آهي، ته منهنجو نسب به قائم رهي، ۽ ٻنهي طرفن کان حضور ﷺ جن جي فرمانبرداري ۾ قائم هجان. حضرت علي ڪرم الله وجهه ام ڪلثومؓ کي حضرت عمر رضه جي نڪاح ۾ ڏيئي ڇڏيو، ۽ حضرت زيدؓ ان جي پيٽ مان پيدا ٿيو.

پيغمبر ﷺ جن فرمايو آهي: تنكح النساء علي اربعة علي المال والحسب والحسن والدين فعليڪم بذات الدين فانه ما استفاد امر بعد الاسلام خير امن زوجة مومنة موافقة ليسر بها اذا نظر اليها فوائد وزوائد. "ڄڻ مقصدن حاصل ڪرڻ لاءِ عورت سان نڪاح ڪيو ويندو آهي، مال، حسب، حسن ۽ دين. نڪاح ديندار عورت سان ڪريو، ڇو ته اسلام کان پوءِ مومن لاءِ فرمانبردار مومن عورت غنيمت آهي، جنهن کي ڏسڻ سان خوشي حاصل ٿيندي آهي." ايماندار ماڻهو اهڙي عورت سان صحبت ڪرڻ ۾ قوت، ثابت قدمي ۽ پاڪبازي حاصل ڪندو آهي، ۽ کيس دنيا ۾ محبت (انسيت) نصيب ٿيندي آهي. خرابيون سڀ ڇڙي هجڻ ۾ آهن، ۽ نيڪيون صحبت ۾ آهن. حضور ﷺ جن فرمايو آهي: الشيطان مع الواحد. "شيطان اڪيلي ماڻهوءَ سان هوندو آهي." اها حقيقت آهي، ته جڏهن مرد يا عورت اڪيلا هوندا آهن، ته شيطان صحبتي ٿيندو آهي. هو نفس جي شهوت کي اُٿاريندو آهي. دين جي حرمت ۽ حرام کان بچڻ لاءِ زال مڙس جي صحبت کان وڌيڪ ڪا به شيءِ ناهي. شرط اهو آهي، ته ٻنهي ۾ محبت موافقت هجي. هر خيال نه هجڻ واري عورت سان صحبت ڪرڻ کان وڌيڪ تڪليف يا عذاب پيو ڪونهي. درويش کي گهرجي، ته اڳ ۾ چڱي طرح سوچي، ۽ نڪاح ڪرڻ يا ڇڙي هجڻ جي چڱائي ۽ بُرائي تي ڌيان ڏئي، ته جيئن اهڙو ڪم ڪري، جنهن جو پورو تدارڪ ڪري سگهي.

ڇڙي رهڻ ۾ به خرابيون آهن: هڪڙي سنت جي ترڪ ڪرڻ ۽ ٻي نفساني خواهشن جي گهڻائي (طغيان) ۽ حرام ۾

قاسي ويڃڻ جو امڪان. اهڙيءَ طرح نڪاح ڪرڻ ۾ به ٻه خرابيون آهن: هڪڙي، دل جو الله کان سواءِ ٻين ۾ مشغول رهڻ ۽ ٻي، نفسياني لذت جي گهڻائي. اهو مسئلو اڪيلاپ ۽ صحبت سان واسطو رکندڙ آهي. صحبت ڏانهن لاڙو رکندڙ درويش لاءِ نڪاح ضروري آهي ۽ اڪيلائي پسند ڪندڙ لاءِ چڙو رهڻ چڱو آهي. پيغمبر ﷺ جن فرمايو آهي سِيرُوا فَقَدْ سَبَقَ الْمُفْرَدُونَ. "چڙهي رهڻ وارا اڳا ٿي ويا آهن. حضرت حسن رض بصري فرمايو آهي: نجا المخفون و هلك المثلون. "توري بار وارا چوٽڪارو حاصل ڪري ويا ۽ گهڻي بار وارا هلاڪ ٿي ويا." حضرت ابراهيم خواص فرمايو: مان ڳوٺ ۾ ڪنهن بزرگ جي زيارت لاءِ ويس. گهر ۾ داخل ٿي ڏنر، ته سڄو گهر الله جي ولي جي عبادتگاهه وانگر پاڪ آيو. به محراب هئا. هڪڙي ۾ اهو بزرگ ويٺو هو، ۽ ٻئي ۾ هڪ پاڪباز ڪراڙي عورت هئي. گهڻي عبادت جي ڪري ٻيئي ڪمزور هئا. منهنجي اچڻ تي ٻنهي خوشي جو اظهار ڪيو، مان اتي ٿي ڏينهن رهيس. واپس موٽڻ جو ارادو ڪيم، ته بزرگ کان پڇيم، ته ساڻس انهي عورت جو ڪهڙو رشتو هو؟ چيائين، ته هوءَ رشتي ۾ سندس چاچي جي ڌيءَ هئي ۽ پرڻيل هئي. مون چيو، ته ٽي ڏينهن اتي رهندي چاتم ته ٻيئي پاڻ ۾ ڌاريا آهيو. هن چيو، ته پنجهن سالن کان ائين رهندا آهيون. پڇا ڪيم، ته: "چو؟" چيائين، ته هو ننڍپڻ کان وٺي هڪٻئي سان پيار ڪندڙ هئا ۽ هن (عورت) جي پيءُ سندس ٻانهن پرڻي ۾ ڏيڻ کان انڪار ڪيو هو، چو ته کيس سندن محبت جو راز معلوم ٿي ويو هو. ڪيتري وقت تائين جدائي جو درد سٽو. "آخر سندس پيءُ مري ويو، ۽ منهنجي پيءُ سندس شادي مون سان ڪرائي." اسان پهرين رات ملياسون، ته هن چيو: "الله تعاليٰ اسان تي وڏي نعمت عطا ڪئي آهي. اسان کي ملائي سمورا غم دور ڪري ڇڏيا آهن." مون چيو: "بيشڪ". هن وري چيو: "اڄ رات جو اسان کي نفسياني خواهش کي پامال ڪرڻ گهرجي ۽ الله جي مهرباني جو شڪر ادا ڪرڻ لاءِ عبادت ڪرڻ گهرجي." مون چيو: "بهر آهي". ٻي رات به ائين ٿيو. ٽئين رات مون چيو: "ٻه راتيون تنهنجي چوڻ تي شڪر ادا ڪيو آهي. اڄ رات منهنجو چوڻ ڪرڻ گهرجي. اهڙيءَ طرح پنجهن سال گذري ويا آهن، اسان هڪ ٻئي کي هٿ نه لائو آهي ۽ سڄي عمر شڪراني ۾ گذاري رهيا آهيون."

جيڪڏهن ڪو درويش نڪاح ڪري ۽ ڪنهن عورت سان صحبت ڪرڻ چاهي، ته هن کي گهرجي، ته ان پرده نشين عورت جي کاڌ خوراڪ جو بندوبست ڪري ۽ حلال جي مال ان جو حق مهر ادا ڪري، ۽ نفسياني لذتن ۾ غرق نه رهي، همبستريءَ کان اڳ پنهنجا ورد وظيفا پورا ڪري، لوپ لالچ کي ختم ڪري ۽ خدا جي در تي هي مناجات ڪري: "اي منهنجا موليٰ! تو نسل جي بقا لاءِ پيار جو جذبو پيدا ڪيو آهي، تنهنجي رضا موجب مان هن صحبت کي قبول ٿو ڪريان. پروردگار هن ۾ مون کي ٻه شيون عطا ڪر: هڪ هيءَ ته مان حرام جي ڪم کان محفوظ رهان، ۽ ٻي هيءَ ته مون کي اهڙو پٽ ڏي، جيڪو تنهنجو ولي ٿئي، مگر (ڪا ڳالهه به) منهنجي دل کي توکان پري ڪري، ڪنهن ٻي شيءِ ۾ مشغول نه رکي."

حضرت سهل بن عبدالله تستريءَ جو پٽ ننڍپڻ ۾ جڏهن پنهنجي ماءُ کان ڪاٺ لاءِ ڪجهه گهرندو هو، ته هوءَ فرمائيندي هيس: "پنهنجي خدا کان گهر." چوڪرو محراب ۾ وڃي سجدو ڪندو هو، ۽ ايتري ۾ ماڻس سندس آڏو اچي کاڌو رکي ويندي هئي. چوڪري کي اهو پتو نه پوندو هو، ته اهو کاڌو ماڻس رکيو هو. اهڙي طرح کيس الله تعاليٰ کان گهرڻ جي عادت پئجي وئي. هڪ ڏينهن هو مدرسي کان آيو، ته ماڻس گهر ۾ نه هئي. هن پنهنجي ضرورت لاءِ سجدو ڪيو. الله تعاليٰ سندس ضرورت پوري ڪئي. ماڻس کي جڏهن اها خبر پئي، تڏهن حيران ٿي وئي ۽ پڇيائين، ته اهو کاڌو ڪٿان آيو؟ چوڪري جواب ڏنو: "جتان ڏهاڙي ايندو آهي." اهڙيءَ طرح جڏهن حضرت زڪريا عليه السلام حضرت مريم عليها السلام وٽ ايندو هو، ته گرميءَ جي ڏينهن ۾ سرديءَ جو ۽ سرديءَ جي ڏينهن ۾ گرميءَ جو ميوو ان وٽ موجود ڏسندو هو، ته عجب کائي پيئندو هو ته: "اهو ميوو ڪٿان آيو؟" هوءَ فرمائيندي هئي: "الله تعاليٰ وٽان." اهو ضروري آهي، ته سنت جو پورو ڪرڻ، درويش کي دنيا جي حرام ۽ دل جي مشغولي ۾ غرق ڪري نه ڇڏي. درويش جي هلاڪت سندس دل جي خرابي هوندي آهي. دولتمند جو نقصان پورو ٿي ويندو آهي. مگر درويش جو نقصان ڪڏهن به پورو نه ٿيندو آهي. هن

زمانی ۾ اها ڳالهه محال آهي، ته ڪنهن ماڻهوءَ کي اهڙي زال ملي، جيڪا ضرورت کان وڌيڪ خرچائو ۽ محال شين جي گهرجائو نه هجي. اهوئي سبب آهي، جو هڪ جماعت چڙي رهڻ ۽ ٻار کان هلڪي ٿيڻ کي بهتر سمجهندي آهي، ۽ هن حديث کي آڏو رکندي آهي. حضور ﷺ جن فرمايو آهي: خير الناس في آخر الزمان خفيف الحاذ قيل يا رسول الله ما خفيف الحاذ قال الذي لا اهل له ولا ولد له. "آخري زماني ۾ اهو ماڻهو فائدي ۾ رهندو جيڪو گهٽ اولاد وارو هوندو. اصحابن پڇيو ته "ان مان ڪهڙي مراد آهي؟" فرمايائون: "جنهن ماڻهوءَ کي اهل و عيال نه هوندو." اهو به فرمايائون: سيروا سبق المفردون. "اهل ۽ عيال نه رکندڙ ماڻهو اوهان کان اڳي نڪري ويا."

طريقت وارن جو ان ڳالهه تي اتفاق آهي، ته الله جي سالڪن ۾ چڙا ۽ اڪيلا ماڻهو سڀ کان پلا آهن، بشرطيڪ سندن دلي ۾ خرابي نه هجي ۽ هو گناهه ۽ نفساني خواهشن حاصل ڪرڻ کان منهن موڙين. عام ماڻهو نفساني خواهشن حاصل ڪرڻ لاءِ هن حديث جو سهارو وٺندا آهن: حُب الي من دنيا ڪم ثلث طيب، والنساء وجعلت قرة عيني في الصلوة. اوهان جي دنيا ۾ مون کي ٽي شيون محبوب آهن: خوشبوءِ، عورت ۽ اڪ جو سرور نماز. "عورت کي حضور ﷺ جن محبوب سڏيو آهي، تنهنڪري نڪاح ڪرڻ سٺو آهي. پيغمبر ﷺ جن فرمايو آهي: لي حرفتان الفقر والجهد. "منهنجا ٻه ڪم آهن: هڪڙو فقر ۽ ٻيو جهاد" انهن کان دور چوڻا رهو؟ جيڪڏهن عورت محبوب هئي، ته اهي ڪم به محبوب هئا، فقط پنهنجي لاڙي کي پيغمبر ﷺ جن جو محبوب سڏڻ غلط آهي. ڪو ماڻهو پنجاه سالن تائين حرص ۽ هوس ۾ مبتلا رهي ۽ چوي، ته هو سنت جي پيروي ڪري رهيو آهي، ته اهو سخت غلطيءَ ۾ آهي. پهريون فتنو، جيڪو ڌرتيءَ تي ظاهر ٿيو، اهو عورت جي ڪري عمل ۾ آيو هو، يعني هابيل ۽ قابيل جو فتنو. اهڙيءَ طرح جڏهن الله تعاليٰ کي منظور ٿيو، ته ٻن فرشتن کي عذاب ۾ وجهي، تڏهن ان جو سبب به عورت هئي. پيغمبر ﷺ جن فرمايو آهي: "ما تركزت بعدي فتنته اضر علي الرجال من النساء." "مون پنهنجي پٺيان مردن لاءِ عورت کان وڌيڪ ڪو به وڏو فتنو نه ڇڏيو آهي." جنهن فتني جو ظاهر اهو آهي، ان جي حقيقت ڇا هوندي؟

مان يارهن سالن تائين هن فتني کان محفوظ رهيس، مگر آخرڪار قضا جي ڪري هن فتني جو شڪار بڻيس. منهنجي دل اڻ ڏني هڪ پري جهڙيءَ عورت جي حسن تي مست ٿي وئي، ۽ پورو سال انهيءَ آفت ۾ مبتلا رهيس. ممڪن هو، ته منهنجو دين برباد ٿي وڃي. مگر الله تعاليٰ جي فضل ۽ ڪرم جي ڪمال مون کي هلاڪت کان بچائڻ جو بندوبست ڪيو، ۽ پنهنجي رحمت سان چوٽڪارو عطا ڪيو. الله تعاليٰ جي انهي عظيم نعمت جو شڪر آهي.

طريقت جو بنياد چڙي هجڻ تي آهي. نڪاح کان پوءِ حالت بدلجي ويندي آهي. نفساني شهوتن جي باهه اهڙي ناهي جو ڪوشش سان وسائي سگهجي، ڇو ته پاڻ کان پيدا ٿيل مصيبت جو علاج ماڻهو پاڻ ئي ڪري سگهندو آهي. ٻئي ڪنهن جي وس جي ڳالهه نه هوندي آهي. ياد رکو، ته نفسياتي خواهش ٻن نمونن سان پري ٿي سگهندي آهي: هڪڙي انسان جي پنهنجي تڪليف ۽ ڪوشش جو وسيلو بک آهي. جو ڪجهه محنت ۽ مجاهدي کان ٻاهر آهي، اهو بيقرار رکڻ وارو خوف يا سڄي محبت آهي. سڄي محبت هوريان هوريان هٿ ۽ ارادي تي اثر ڪري، آخر دل جي تسڪين جو سبب بڻبي آهي. محبت هوريان هوريان سڀني عضون تي پنهنجي حڪومت قائم ڪري ڇڏيندي آهي. اها سڀني حواسن کي ختم ڪري انسان کي مٿانهين مقام تي پهچائيندي آهي ۽ کيس سڀني بيهوده ڳالهين کان پاڪ ڪري ڇڏيندي آهي.

هڪ دفعي حضرت احمد حمادي سرخسي ماوراء النهر ۾ رهيل هو. ماڻهن هن کان شادي ڪرڻ لاءِ پڇيو. چيائين: "نه"، وري پڇيائونس: "ڇو؟" جواب ڏنائين: مان ڪڏهن پنهنجو پاڻ کان غائب رهندو آهيان، ۽ ڪڏهن حاضر. غائب هجڻ واري حالت ۾ مون کي ٻنهي جهانن جي ڪابه شيءِ ياد نه رهندي آهي. حاضر هجڻ واري حالت ۾ نفس کي اهڙي منزل تي رکندو آهيان جو جيڪڏهن فقط هڪ ماني ملي وڃي، ته ان کي هزارن حورن جي برابر سمجهندو آهيان. دل کي مشغول رکڻ، هڪ وڏي ڳالهه آهي، پوءِ اها ڪهڙي به نموني سان حاصل ٿئي.

هڪ ٻي جماعت جو خيال آهي، ته نڪاح ۽ چڙي رهڻ ۾ اسان جو ڪو دخل ڪونهي. ڏسڻ گهرجي، ته مقدر موجب

غيب جي پردي مان ڇا ظاهر ٿو ٿئي؟ جيڪڏهن مقدر ۾ ڇڙو رهڻ آهي ته پوءِ پاڪ رهڻ جي ڪوشش ضروري آهي. جيڪڏهن مقدر ۾ پرڻجڻ آهي، ته سنت جي پيروي لازمي آهي، ۽ پنهنجي دل کي غفلت کان ڪنهن به صورت ۾ بچائڻو آهي. جيڪڏهن موليٰ جي مرضي شامل هوندي، ته ڇڙي هجڻ جي حالت ۾ به ماڻهو حفاظت ۾ رهي سگهندو. مثلاً حضرت يوسف عليه السلام جيڪو زليخا جي برغلائڻ ۾ به بچي ويو. زليخا اڪيلاپ ۾ مليس، ۽ مراد حاصل ڪري ٿي سگهيو. مگر پاڻ کي ڪڏي ڪم کان پري رکيائين، ۽ پنهنجي مراد کان بي مراد رهي نفسياني خواهش کي قبضي ۾ رکيائين. هو پنهنجي عيبن تي نظر رکڻ ۾ مشغول رهيو. اهڙيءَ طرح جيڪڏهن پرڻجڻ ۾ به الله جي رضا شامل آهي، ته پرڻو حضرت ابراهيم عليه السلام جي پرڻي وانگر ٿيندو. کيس الله تعاليٰ تي پورو پورو ڀروسو هو. هن پنهنجي گهريلو زندگي کي پنهنجي اڪيلي مشغولي نه بڻايو. جڏهن حضرت ساره جي دل ۾ ساڙ پيدا ٿيو، ۽ هن غيرت ظاهر ڪئي، تڏهن حضرت ابراهيم عليه السلام پاڻ حضرت هاجره کي وٺي ويو. ۽ مڪي جي غير آباد واديءَ ۾ ڇڏي آيو. الله تعاليٰ پنهنجي مرضي موجب سندس پالنا ڪئي.

مطلب اهو نڪتو، ته انسان جي هلاڪت نه پرڻي ۾ آهي ۽ نه وري ڇڙي رهڻ ۾ آهي. حقيقت ۾ هلاڪت پنهنجي اختيار تي هئڻ ۽ نفسياني خواهشن جي پيروي ڪرڻ ۾ آهي. عيالدار لاءِ لازم آهي، ته هو روزاني پنهنجا ورد وظيفا قضا نه ڪري، پنهنجا احوال نه وڃائي ۽ وقت برباد نه ڪري کيس گهرجي ته گهر وارن سان مهرباني سان پيش اچي، پاڪ ڪمائي سان روزي حاصل ڪري، پنهنجي ضرورتن جي پوري ڪرڻ لاءِ ظالم حاڪمن جو چمچو نه بڻجي، جيئن کيس اولاد به اهڙو پيدا نه ٿئي.

چون ٿا، ته هڪ ڏينهن حضرت احمد بن حرب نيشاپوري جي خدمت ۾ ڪجهه رئيس ۽ سردار آيا هئا. هو سڀني جي وچ ۾ ويٺو هو. ايتري ۾ سندس پٽ شراب ۾ مست ٿيو، جهوٽا ڪائيندو، بيبرواهيءَ سان اتان لنگهي ويو. سڀني ماڻهن کي ڏک ٿيو. حضرت احمد پڇيو: "اوهان ماڻهن ۾ پريشاني ڇو آئي آهي." سڀني جواب ڏنو، ته کين انهيءَ چوڪري جي حالت تي ڏک ٿيو، جنهن پنهنجي پيءُ جو خيال به نه ڪيو. حضرت احمد فرمايو: "هو معذور آهي. هڪ رات اسان جي گهر ۾ پاڙي وارن وٽان کاڌو آيو هو، جيڪو مون ۽ منهنجي زال ٻنهي کاڌو هو. ان رات انهيءَ چوڪري جو نطفو بڻيو هو. اسان زال مڙس ننڊ جي غلبي هيٺ آيل هئاسون، ايتريقدر جو اسان جا سمورا ورد ۽ وظيفا قضا ٿي ويا هئا. صبح ٿيڻ تي اسان انهيءَ کاڌي جي باري ۾ پڇا ٻڌاڪئي. پاڙي واري ٻڌايو، ته اهو کاڌو هڪ شادي مان آيو هو. اسان وڌيڪ پڇا ڪئي، ته پتو پيو ته اهو کاڌو بادشاهه جي گهران آيل هو.

ڇڙي هجڻ جي آداب ۾ اهو شامل آهي، ته هن جي نظر خراب (ناشائست) شين تي پوڻ نه گهرجي، نه ٻڌڻ جهڙيون ڳالهيون، نه ٻڌجڻ. اهڙين ڳالھين تي به سوچ ويچار نه ڪجي، جيڪي سوچڻ جهڙيون نه هجن. نفسياني خواهشن جي باهه کي بڪ سان وسائڻ گهرجي، دل کي دنيا جي دلچسپين کان بچائڻ گهرجي. پنهنجي نفسياني خواهشن کي علم ۽ الهام نه سڏجي ۽ شيطاني اٽڪلباز جي تاويل نه ڪجي. اهوئي طريقت ۾ مقبول ٿيڻ جو رستو آهي.

اهي صحبت ۽ معاملي جا آداب آهن، جيڪي مختصر طور تي بيان ڪيا ويا آهن. اهي واقعي تورا آهن، مگر توري شيءِ گهڻائيءَ جي رستي جو دليل هوندي آهي. الله وڌيڪ ڄاڻندڙ آهي.

(عشق جو ڪل)

صوفين جا اصطلاح

صوفي سڳورن جو ڪلام. سندن لفظن جون حدون ۽ حقيقتون ۽ معنائون.

الله تعاليٰ توکي نيڪي ڏئي، علم ۽ هنر وارن ۽ معاملي جي صاحبن وٽ پاڻ ۾ رمزن بيان ڪرڻ لاءِ اهڙا خاص لفظ ۽ اصطلاح هوندا آهن، جن جو مطلب انهن کان سواءِ ٻيو ڪو سمجهي نه سگهندو آهي. اهي عبارتون ۽ اصطلاح ان لاءِ ناهيا

ويندا آهن، ته ڳالهه چڱيءَ طرح سان سمجهاڻي سگهجي، ۽ مشڪل شيءِ مريد لاءِ سولي ۽ چٽي ٿي سگهي. ان کان سواءِ هڪ ٻيو مقصد به هوندو آهي، ته راز جون ڳالهيون ناهل ماڻهن کان لڪائي سگهجن، ان لاءِ چٽا دليل موجود آهن. لغت وارن جا وري پنهنجا اصطلاح آهن. مثلاً فعل ماضي، فعل مستقبل، صحيح، معتل، اجوف، لفيف، ناقص وغيره. نحو وارن جا پنهنجا اصطلاح آهن. مثلاً رفع، نصب، جر، ضم، كسره، جزم، منصرف، غير منصرف وغيره. عروض وارن جا پنهنجا اصطلاح آهن مثلاً بحر، دائرو، سبب، وتد، فاصلو وغيره. حسان وارن جا پنهنجا ناهيل اصطلاح آهن، مثلاً فرد، زوج، ضرب، تقسيم، ڪعب، جزء، اضافت، تضعيف، تنصيف، جمع، تفريق وغيره. فقه وارن جا به پنهنجا اصطلاح آهن، مثلاً مسئل، مرسل، احاد، علت، معلول، قياس، اجتهداد، دفع، الزام وغيره. حديث وارن جا به پنهنجا ناهيل اصطلاح آهن. مثلاً مسند، مرسل، احاد، متواتر، جرح، تعديل وغيره. ڪلام (فلسفي) وارن جا به پنهنجا اصطلاح آهن. عرض، جوهر، ڪُل، جز، جسم، حدوث، تحير، توالي وغيره. اهڙيءَ طرح صوفين سڳورن به مطلب بيان ڪرڻ يا راز لکائڻ لاءِ ڪجهه لفظ مقرر ڪري ڇڏيا آهن. اهو ان لاءِ، ته جنهن کي چاهن، انهن کي پنهنجو مطلب سمجهاڻي، ۽ جنهن لاءِ چاهن، انهن کان ڳالهه چٽائي ڇڏين. مان اهڙن لفظن (اصطلاحن) مان ڪن جي پوري سمجهاڻي ڏيندس، ۽ انهن جو فرق ٻڌائيندس، جيئن توکي ۽ ڪتاب پڙهندڙن کي فائدو پهچي ۽ مون کي ثواب (نيڪ دعا) حاصل ٿئي.

(حال، وقت ۽ انهن جو فرق)

"وقت" هڪ مشهور اصطلاح آهي ۽ هن متعلق وڏن مشائخن ڪجهه بيان ڪيو آهي. مان ڊيگهه ڪرڻ نٿو چاهيان. هتي وقت ۽ حال جي فقط ڪيفيت ٻڌائيندس، ۽ ٻنهي جو فرق ظاهر ڪندس. صوفين سڳورن وٽ، وقت هڪ اهڙي حالت جو نالو آهي، جنهن ۾ درويش، ماضي ۽ مستقبل کان بي نياز ٿي ويندو آهي. سندس دل تي الله جو فيض نازل ٿيندو آهي. ۽ سندس باطن اهڙيءَ طرح بيخوديءَ ۾ اچي ويندو آهي، جو مشاهدي ۾ نه گذريل حالت جي ياد رهندي آهي ۽ نه وري آئنده جو خيال رهندو آهي، پر هر ڪنهن سان اها حالت نه رهندي آهي، ۽ اها خبر پوندي آهي ته اسان جي گذريل تقدير ڇا هئي يا پڇاڙي ۾ ڇا ٿيندو؟ ليڪن اهڙن ماڻهن تي اهڙي ڪيفيت ضرور طاري ٿيندي آهي، جيڪي چوندا آهن ته "اسان جو علم ماضي ۽ مستقبل کي قبضي ۾ آڻي نٿو سگهي. اسان لاءِ اهو وقت خوب آهي. جيڪڏهن اسان ماضي ۾ مشغول رهنداسون، يا مستقبل جي فڪر ۾ رهنداسون، ته اسان جي ۽ وقت يعني الله جي مشاهدي جي وچ ۾ پردو اچي ويندو، ۽ اهو پردو پريشانيءَ جو سبب بڻجي ويندو." مطلب ته جيڪا شيءِ وس کان ٻاهر هجي، ان جي باري ۾ سوچڻ بيڪار آهي.

حضرت ابوسعيد خرازي فرمايو آهي: "پنهنجي پياري وقت کي پياري ۾ پياري شين کان سواءِ ڪنهن به شيءِ ۾ نه وڃايو. پياري ۾ پياريون شيون فقط ماضي ۽ مستقبل جي وچ واري عرصي ۾ ظاهر ٿينديون آهن. حضور ﷺ جن فرمايو آهي: لي مع الله وقت لا يسعني فيه ملك مقرب ولا نبي مرسل." مون تي پنهنجي الله سان اهڙو وقت به ايندو آهي، جنهن ۾ ڪنهن ويجهڙي فرشتي يا نبي مرسل جي گنجائش به نه هوندي آهي. يعني هزارين حالتون منهنجي دل کان پري هونديون آهن، ۽ منهنجي نظر ۾ ڪنهن جي به ڪا حيثيت نه هوندي آهي. اهوئي سبب هو جو معراج واري رات زمين ۽ آسمان جو دلچسپيون سندن آڏو آنديون ويون، مگر ڪنهن ڏانهن به ڌيان نه ڏنائون. الله تعاليٰ فرمايو: ما زاغ البصر و ما طغي. "نه نظر ڦري ۽ نه حد کان ٻاهر نڪتي." حضور ﷺ جن پيارا (عزيز) هئا ۽ پياري شيءِ کان سواءِ ڪنهن ۾ به مشغوليت نه هوندي آهي.

موحد (توحيد ۾ عقيدو رکندڙ) لاءِ به وقت هوندا آهن: هڪڙو گرم ٿيڻ جو ۽ ٻيو حاصل ڪرڻ جو، هڪڙو وصال (ميلاپ) جو ۽ ٻيو ويجهڙي جو. ٻنهي حالتن ۾ سندس وقت غلبي هيٺ هوندو آهي. وصال ۾ سندس خدا سان وصل هوندو آهي ۽ ويجهڙو به خدا سان ئي هوندو آهي. ٻانهي جو اختيار ۽ سندس محنت ٻنهي وقتن تي قائم نه رهندا آهن، جنهن سان ٻنهي جي صفت ڪري سگهجي. ٻانهي جو اختيار سندس حالتن کان جدا ڪيو ويندو آهي، تنهنڪري هو جو ڪجهه ڪندو

آهي، اهو وقت جي اثر هيٺ هوندو آهي.

حضرت جنيد فرمايو آهي: "مون هڪ درويش کي ٻيهر جي وڻ هيٺ سخت محنت ۽ مجاهدي جي حالت ۾ ڏٺو." پڇيومانس: "اتي ڇو ويٺو آهين؟ ايتري قدر سختي ۽ مصيبت ڇو ٿو سهين؟" جواب ڏنائين: "مون کي 'وقت' حاصل ٿيو هو، جيڪو هن جاءِ تي برباد ٿي ويو آهي. مان ان غم ۾ هتي ويٺو آهيان. مون پڇيو: 'ڪيتري وقت کان اتي ويٺو آهين؟' چيائين: 'ٻارهن سالن کان.' پوءِ مون کي دعا گهرڻ لاءِ عرض ڪيائين، ته شايد کيس وڃايل وقت وري ملي وڃي. حضرت جنيد چيو، ته هن حج کان فارغ ٿي ان لاءِ دعا گهري، جيڪا قبول ٿي، ۽ سندس مراد پوري ٿي وئي، واپس موٽڻ تي ڏنائين، ته اهو درويش ساڳئي جاءِ تي، ۽ ساڳي حالت ۾ ويٺو هو. پڇيائينس: 'تو کي تنهنجو وقت ملي ويو. هاڻي ڇو ويٺو آهين؟' چيائين: 'اهو منهنجي وحشت جو مقام هو. منهنجي دولت گم ٿي هئي، اتي ئي واپس ملي آهي، هاڻي اهو منهنجي محبت جو مقام آهي، ان کي ڇڏڻ نيڪ نٿو سمجهان. تون بلاشڪ هتان مزي سان هليو وڃ، مان پنهنجي مٽي هتي جي مٽيءَ سان ملائيندس. جيئن حشر واري ڏينهن تي ان جاءِ تان اُتان، جتي منهنجي محبت جي دولت آهي ۽ جيڪا منهنجي راحت جو مقام آهي." شعر

فڪل امريءَ يولي الجميل محب

وڪل مڪان اُنيت العز طيب

"جو به سهڻو تحفو محبوب وٽان ايندو آهي، اهو پيارو ٿيندو آهي. جنهن جاءِ تي عزت ملندي آهي، اها پاڪ هوندي آهي."

جا شيءِ انساني اختيار کان ٻاهر هوندي ۽ جنهن کي محنت ۽ مشقت سان حاصل ڪري نه سگهيو. ۽ جيڪا بازار ۾ وڪامي نه سگهندي، پوءِ توڙي ڪٿي ان جي بدلي ۾ پياري جان به پيش ڪئي وڃي، ان جي حاصل ڪرڻ يا پري ڪرڻ ۾ انسان کي ڪو دخل ڪونهي. ٻيئي ڳالههون هڪ جهڙيون آهن. هن ڳالهه جي تحقيق ۾ انساني اختيار بلڪل ختم هوندو آهي. مشائخن جو چوڻ آهي: الوقت سيف قاطع. "وقت ڪاٽڻ واري تلوار آهي." تلوار جي صفت ڪاٽڻ آهي، تنهنڪري وقت جي صفت به ڪاٽڻ آهي. وقت ماضي ۽ مستقبل جي پاڙ وڍيندو آهي. گذريل ڪالهه ۽ اڄڻ واري سڀاڻي کي ختم ڪري ڇڏيندو آهي. تلوار جو وجود خطرناڪ هوندو آهي. هوءَ يا بادشاهه بڻائي ڇڏيندي آهي، يا هلاڪ ڪري ڇڏيندي آهي. جيڪڏهن ڪو هزار سال سندس خدمت ڪري ۽ پنهنجي ڪنڌ تي رکي گهمندو رهي، تڏهن به هوءَ وڏڻ وقت پنهنجي مالڪ يا غير جي گردن وڏڻ ۾ ڪا تميز نه ڪندي آهي. هن جي صفت قهر آهي. ڪنهن جي به قبضي ۾ رهي. سندس صفت ختم نه ٿيندي آهي.

حال، هڪ واردات آهي، جيڪو وقت تي نازل ٿي، کيس اهڙيءَ طرح سينگاريندو آهي، جهڙيءَ طرح روح جسم کي سينگاريندو آهي. وقت حال جو محتاج هوندو آهي، ڇو ته سندس "صفا" ۽ قيام جو مدار حال تي رهندو آهي، جڏهن وقت جو صاحب حال جو صاحب بڻبو آهي، تڏهن هو تبديلي يا ڦيرڦار کان آزاد ٿيندو آهي ۽ ثابت قدم رهندو آهي. حال کان سواءِ وقت جو زوال ممڪن ناهي. حال جي اچڻ سان سموريون ڪيفيتون وقت بڻجي وينديون آهن. جنهن تي زوال نه ايندو آهي. فيض جو اچڻ وڃڻ فقط شڪل ۾ ظاهر ٿيڻ جي ڳالهه هوندو آهي. حال کان اڳ ۾ وقت جي صاحب تي وقتي طور تي حال نازل ٿيندو آهي، ۽ ان تي غفلت طاري ٿيندي آهي. کيس حال حاصل ٿيندو آهي، ته مٿس وقت جو غلبو ٿيندو آهي، ڇو ته وقت جي صاحب تي غفلت غلبو ڪندي آهي، ۽ حال جي صاحب تي غلبو حاصل ڪري نه سگهندي آهي. مشائخن جو قول آهي: الحال سكون اللسان في فنون البيان. "هنرن جي بيان ڪرڻ ۾ زبان جو خاموش رهڻ حال آهي." حال واري ڪيفيت سندس عمل مان ظاهر ٿيندي آهي. هڪ پيغمبر جو قول آهي: السؤل عن الحال محال. "حال متعلق سوال ٿي نه سگهندو آهي. ڇو ته قال جي فنا جو نالو حال آهي.

اُستاد ابو علي دقاق جو قول آهي: "جيڪڏهن دنيا ۽ آخرت ۾ خوشي ۽ هلاڪت آهي، ته اها انهيءَ وقت جو نصيب

آهي، جنهن ۾ ”تون“ آهين. اهو حال ناهي. حال الله تعاليٰ جي طرف کان پانهي تي عنايت نازل ٿيڻ جو نالو آهي، جنهن جي اچڻ سان هر شيءِ فنا ٿي ويندي آهي. حضرت يعقوب عليه السلام وقت جو صاحب هو. هڪڙي وقت تي جدائيءَ جي حالت ۾ سندس اکين جي نظر هلي وئي، ته ٻئي وقت تي وصال جي حالت ۾ سندس نظر واپس اچي وئي. هڪڙي وقت تي روئڻ سبب وار جهڙو سنهو ٿي ويو، ۽ ٻئي وقت تي تازو توانو ٿي ويو. ڪڏهن خوف جي حالت ۾ ۽ ڪڏهن خوشيءَ جي عالم ۾ رهيو. حضرت ابراهيم عليه السلام حال جو صاحب هو. هن نه وڇوڙي ۾ ورلاپ ڪيا ۽ نه وصال ۾ خوشي ظاهر ڪئي. سچ، چنڊ ۽ تارا سندس حال جي مدد ڪندا رهيا، ۽ پاڻ هر شيءِ جي ڏسڻ کان آزاد رهيو. کيس شيءِ نظر آئي، ان ۾ الله تعاليٰ جو جلوه ڏنائين. ۽ فرمايائين: لَا أَحِبُّ آلَ أَقْلِينَ. ”مان چيپي ويندڙ (فاني) شين سان محبت نه رکنڊو آهيان.“ وقت جي صاحب لاءِ دنيا ڪڏهن به دوزخ بڻجي ويندي آهي، ڇو ته هو الله جي مشاهدي کان محروم ٿي ويندو آهي ۽ محبوب جي حجاب کان سندس دل وحشت ۾ گرفتار ٿي ويندي آهي. ڪڏهن وري هو مشاهدي جي دولت حاصل ڪري بهشت وانگر باغ باغ ٿي ويندو آهي. ان جي ابتڙ حال جي صاحب لاءِ حجاب ۽ مشاهدي جون حالتون هڪ جهڙيون هونديون آهن، ڇو ته هو هميشه مشاهدي جي مقام تي هوندو آهي. مطلب ته حال ”مراد“ جي صفت آهي ۽ وقت ”مريد“ جو درجو آهي. ڪر وقت جي راحت ۾ هوندو آهي، ته ڪو حال جي خوشيءَ ۾ خدا سان هوندو آهي. ٻنهي منزلن جي وچ ۾ اهو فرق آهي. الله بهتر ڄاڻندڙ آهي.

(مقام، تمڪين ۽ سندن فرق)

مقام مان مراد طالب کي پنهنجي مطلوب جي حقن کي سخت ڪوشش ۽ سڄي نيت سان ادا ڪرڻو آهي. هر هڪ مريد لاءِ هڪ مقام هوندو آهي، جيڪو منڍ ۾ طلب جو سبب هوندو آهي. هونئن ته الله جو طالب هر مقام تان فائدو حاصل ڪندو آهي، ۽ هر مقام تان گذرندو آهي، مگر سندس قيام هڪ مقام تي ٿيندو آهي، ڇو ته مقام ۽ ارادت جو واسطو جبلت ۽ فطري ترڪيب سان آهي. اهو واسطو فعل ۽ عمل سان ناهي. الله تعاليٰ فرمايو آهي: وَمَا مِنَّا إِلَّا لَهُ مَقَامٌ مَّعْلُومٌ. ”سڀني لاءِ هڪ مقرر مقام هوندو آهي.“ حضرت آدم عليه السلام لاءِ توجهه جو مقام هو. حضرت نوح عليه السلام لاءِ زهد جو. حضرت ابراهيم عليه السلام لاءِ تسليم جو. حضرت موسيٰ عليه السلام لاءِ الله ڏانهن ڌيان ڏيڻ (انابت) جو. حضرت دائود عليه السلام لاءِ غم جو. حضرت عيسيٰ عليه السلام لاءِ اميدن جو. حضرت يحييٰ عليه السلام لاءِ خوف جو ۽ اسان جي پيغمبر ﷺ جن لاءِ ذڪر جو مقام هو. هونئن ته هر هڪ طالب هر جڳهه تان فائدو حاصل ڪندو آهي، پر آخرڪار هو پنهنجي اصليت ڏانهن ڌيان ڏيندو آهي. حارثي مڪتب جي عقيدي موجب، مقامن جي باري ۾ ڪجهه بيان ڪري چڪو آهيان. حال ۽ مقام جو فرق به ظاهر ڪري چڪو آهيان. مگر هتي به ڪجهه بيان ڪرڻ ضروري ٿو سمجهان. الله تعاليٰ جي رستي جا ٽي پاسا آهن: مقام، حال ۽ تمڪين. الله تعاليٰ پيغمبرن کي موڪليو، ته حق جو رستو وڃي ڏيکارين ۽ مقامن کي ظاهر ڪن. هڪ لک چوويهه هزار نبي آيا ۽ هر هڪ پنهنجي مقام سان آيو. پيغمبر ﷺ جن جي اچڻ سان هر مقام کي ”حال“ نصيب ٿيو، ۽ اهڙي جڳهه ملي، جيڪا انسان جي محنت ۽ ڪوشش جي دائري کان ٻاهر هئي. ايتريقدر جو دين تڪميل تي پهچي ويو، ۽ الله جي نعمتن جي حد ٿي وئي، ۽ الله تعاليٰ فرمايو: اليوم اڪملت لکم دينکم و اتممت علیکم نعمتی و رضیت لکم الاسلام ديناً. ”اڄوڪي ڏينهن تي توهان لاءِ دين کي ڪامل ڪيو ويو. توهان تي مون پنهنجي نعمت پوري ڪري ڇڏي. ۽ توهان لاءِ اسلام جي دين کي پسند ڪيم.“ وري حال جي صاحبن (اهل تمڪين) جي حالت ظاهر ٿي. جيڪڏهن سڀني جو احوال بيان ڪريان ته سڀني مقامن جي شرح ڪريان ته پنهنجي مقصد کان پري هتي ويندس.

تحقيق وارن وٽ تمڪين مان مراد پنهنجي مقام ۽ درجي جي انتها تي پهچڻ آهي. اهوئي سبب آهي جو مقام وارا پنهنجا مقام بدلائيندا رهندا آهن، مگر تمڪين جي درجي کان نڪرڻ محال هوندو آهي. مقام سيڪڙائن ۽ تمڪين ڪمال تي پهتلن جو درجو هوندو آهي، منڍ پڇاڙيءَ جي طرف وڃي سگهندا آهن، مگر پڇاڙي (انتها) کان اڳتي ڪوبه گذر نه

ٿيندو آهي. مقام حق جي سلوڪ جون منزلون آهن. ۽ تمڪين حق جي درگاه جو مقام آهي. الله جا دوست الله جي راهه ۾ پاڻ کان پري ۽ منزل کان بيگنا رهندا آهن. انهن جو باطن الله جي ذات ۾ مشغول هوندو آهي. الله جي مشغوليءَ ۾ سببن ۽ علتن جي موجودگي مصيبت ۽ پريشاني جو سامان هوندي آهي.

جاهليت واري دور ۾ شاعر پنهنجي ممدوحن جي مدح معاملي سان ڪندا هئا ۽ ڪجهه ڏينهن تائين پنهنجا شعر ٻڌائيندا هئا. پنهنجي ممدوح وٽ پهچڻ وقت پنهنجي تلوار ڪڍي گهوڙي جا پير وڌي ڇڏيندا هئا ۽ تلوار به پڇي ڇڏيندا هئا. ان مان سندن مطلب اهو هوندو هو. ته گهوڙي جي ضرورت فقط بارگاه تائين پهچڻ لاءِ هئي ۽ تلوار وري ان لاءِ هئي ته بارگاه پهچڻ ۾ رندڪ وجهندڙ حاسد کي ماري رستو صاف ڪيو وڃي. بارگاه تائين پهچڻ کان پوءِ تلوار جي ڪا ضرورت نه رهي، ڇو ته اتان موٽڻ جو خيال ئي ڪونه رهندو. ٿورن ڏينهن گذرڻ کان پوءِ شاعر پنهنجا شعر پيش ڪندو هو. اهڙيءَ طرح حضرت موسيٰ عليه السلام کي به اهڙو ئي حڪم ٿيو. منزلون ڪاٽي، مقامن پوري ڪرڻ کان پوءِ جڏهن تمڪين جي جاءِ (حال) تي پهتو، ته سندس تبديلي (تغير) جا سمورا سبب ختم ٿي ويا، تڏهن الله تعاليٰ فرمايو: **فَاْ خَلَعَ نَعْلَيْكَ وَ اَلْقَ عَصَاكَ**. "پنهنجي جتي لاهيو ۽ لٺ اڇلي ڇڏيو،" ڇو ته اهي شيون مسافري جي سببن مان هيون. وصل جي بارگاه ۾ مسافري جي سامان واري مصيبت جي جڳهه نه هوندي آهي. محبت جو منڍ الله جي طلب ۽ پڇاڙي (انتها) الله سان قرار وٺڻ آهي. پاڻي جيستائين درياءَ ۾ هوندو آهي، ته ان ۾ وهڪرو به هوندو آهي. سمند ۾ ڀوڻ کان پوءِ قرار ۾ ايندو آهي، ۽ سندس سواد (ذائقو) بدلجي ويندو آهي. سمند ڏانهن پاڻيءَ جي ضرورت وارو نه ايندو آهي. ان ڏانهن فقط جواهر جا طالب ايندا آهن. اهي جان جي بازي لڳائيندا آهن. هو سر ڌڙ جي پرواهه نه ڪري ٿيون هڻي يا ته جواهر هٿ ڪندا آهن، يا وري پنهنجو سر وڃائيندا آهن.

هڪ مرشد (شيخ) جو چوڻ آهي: **التمكين رفع التلويين**. "تمڪين تبديلي ختم ٿيڻ جو نالو آهي." لفظ تلويين به صوفين سڳورن جو هڪ اصطلاح آهي، جيئن حال، مقام ۽ اصطلاح آهن. معنيٰ ۾ ٻئي ويجهڙا آهن. تلويين جو مطلب "تبديل ٿيڻ" آهي، يعني هڪڙي حال مان ٻئي حال ۾ وڃڻ. تمڪين جي صاحب يا متمڪن مان مراد اهو سالڪ آهي، جيڪو ڪڏهن به پريشان نه ٿئي ۽ پنهنجي سموري سامان سان الله جي درگاه ۾ رسائي حاصل ڪري وڃي. غير جي گمان کان پاڪ هجي، ڪوبه معاملو سندن ظاهر کي بدلائي نه سگهي، ۽ ڪوبه حال سندس باطن تي اثر وجهي نه سگهي. حضرت موسيٰ عليه السلام اڃا تلويين جي مقام تي هو. الله جي جمال جي هڪ جهلڪ سان بيهوش ٿي ويو، جيئن الله تعاليٰ فرمايو آهي: **وَحَرَ مُوسٰى صَعِقًا**. "(حضرت موسيٰ غش ڪاٽي ڪري پيو." حضور ﷺ جن تمڪين جي مقام تي هئا. مڪي شريف مان عين جلون جي وچ ۾ قاب قوسين (ٻن ڪمانن جي وٿي) تائين هليا ويا، مگر سندن طبيعت ڪوبه لوڏو نه ڪاڌو ۽ منجهن ڪابه تبديلي نه آئي. اهو اعليٰ مقام هو. تمڪين جون ٻه صورتون آهن. هڪڙي اها جنهن جو واسطو الله جي مشاهدي سان هجي، ۽ ٻي اها جو تمڪين جي نسبت پاڻ سان هجي. پاڻ سان نسبت واري جون صفتون باقي رهنديون آهن، ۽ الله جي مشاهدي جي نسبت واري جون صفتون فنا ٿي وينديون آهن. صفتن جي فنا هجڻ وارو (فاني الصفت)، محو، صحو، محق، فنا، بقا، وجود ۽ عدم کان ٻاهر هوندو آهي، ڇو ته انهن صفتن لاءِ موصوف جي ضرورت هوندي آهي. جڏهن موصوف الله جي مشاهدي ۾ غرق هوندو آهي، تڏهن سندس هر صفت ختم ٿي ويندي آهي.

هن موضوع لاءِ ٻيو به گهڻو ڪجهه آهي، مگر مان ايترو ڪافي ٿو سمجهان. توفيق الله تعاليٰ جي طرف کان هوندي آهي.

(محاضره ۽ مڪاشف)

سهڻين نشانين (لطيف آيات) جي لحاظ کان محاضرو دل جي حضور حاصل ٿيڻ کي چوندا آهن ۽ مڪاشفو باطن جي حيرت (تحير) جو نالو آهي، جيڪو حقيقت جي جلوي کي ڏسي ظاهر ٿيندو آهي. محاضري جو واسطو آيتن (نشانين) جي ڏسڻ سان آهي، ۽ مڪاشفي جو تعلق شاهدن جي ڏسڻ سان آهي. محاضري جي نشاني، آيتن جي آڏو دائمي فڪر آهي

۽ مڪاشفي جي نشاني، الله تعاليٰ جي بيحد وڌائي جي آڏو دائمي حيرت آهي. الله جي ڪمن ۾ فڪر مند ٿي رهڻ ۽ الله جي جلال ۾ حيرت ۾ رهڻ، ٻنهي ۾ فرق آهي. فڪر ڪندڙ دوستيءَ جي مقام (محل) تي هوندو آهي، ۽ حيرت ۾ رهندڙ محبت جي مقام تي هوندو آهي. حضرت ابراهيم عليه السلام آسمانن جي ملڪوتي نظام کي ڏٺو، ۽ غور ڪيو ته سندس دل کي حضور حاصل ٿيو. هو الله جا ڪم ڏسي فاعل (الله تعاليٰ) جو طالب ٿيو. سندس قلب جي حضور ڪم کي ئي ڪم ڪندڙ جو دليل بڻايو. هن معرفت جي ڪمال واري حالت ۾ چيو: اِنِي وَجَّهْتُ وَجْهِيَ لِلدِّينِ فَطَرِ السَّمَوَاتِ وَالْأَرْضِ حَنِيفًا. "مون پنهنجو منهن زمين ۽ آسمانن جي پيدا ڪندڙ ڏانهن ڪري ڇڏيو آهي."

جڏهن الله تعاليٰ پنهنجي حبيب ﷺ جن کي ملڪوت جي سير لاءِ گهرايو، ته پاڻ الله تعاليٰ کان سواءِ ڪنهن ڏانهن به ڌيان نه ڏنائون. هنن ملڪوت ڏانهن وڃڻ تي به نظر ڪانه ڪئي، نه وري ڪنهن ٻي مخلوق کي نظر ۾ رکيو. ۽ نه پنهنجو پاڻ ڏانهن ڏٺو. ان جي نتيجي ۾ مٿن الله جي ذات جي حقيقت ظاهر ٿي پئي. انهيءَ ڪشف (راز ظاهر ٿيڻ) جي حالت ۾ سندن شوق ۽ محبت وڌيڪ ٿيا. ديدار جي طلب تي ۽ ديدار نه ٿيو. ويجهڙائي چاهيائون، مگر اها به ممڪن نه ٿي سگهي. وصل جو ارادو ڪيائون، مگر هو به ممڪن نه هو. جيتري قدر سندن دل تي دوست جي پاڪيزگي پنهنجا نقش ڄمايائيندي وئي، اوتري قدر ويجهڙائي ۽ ديدار جو شوق وڌندو ويو. پاڻ اهڙن مقام تي هئا، جتان اڳتي وڌڻ يا پٺتي هٽڻ جي جاءِ ڪانه هئي. سخت حيران ٿيا، ته دوستيءَ واري جاءِ تي حيران ٿيڻ ڪفر وانگر هوندو آهي. محبت واري جاءِ تي وصل شرڪ هوندو آهي ۽ اتي حيرانيءَ جو سوال ئي پيدا نه ٿيندو آهي. قلب ۾ حيراني تڏهن ايندي آهي، جڏهن منجهس هستي هوندي آهي. اهو شرڪ آهي. محبت ۾ حيراني ڪيفيت ۾ هوندي آهي، جيڪا توحيد آهي. تنهنڪري حضرت شبلي^ع فرمائيندو هو: يا دليل المتحيرين زدني تحيرا. "اي حيرت وارن جا رهبر! منهنجي حيرت وڌاءِ." مشاهدي ۾ حيرت جو وڌيڪ هجڻ درجن جي واڌاري جو سبب هوندو آهي.

اها ڳالهه مشهور آهي، ته هڪ پيري حضرت ابوسعيد خرازي^ع، حضرت ابراهيم سعد علوي^ع سان گڏ، درياءَ جي ڪناري تي هڪ الله جي دوست کي ڏٺو. هن کان پڇيائون: "الله جي راهه ڪهڙي آهي؟" جواب ڏنائين ته: "ٻه رستا آهن: هڪڙو خاص ماڻهن جو رستو ۽ هڪڙو عام ماڻهن جو." ٻيهر پڇيائونس ته: "پنهنجي ڳالهه کولي سمجهائي." هن چيو: "عام رستو اهو آهي، جنهن تي اوهان هلي رهيا آهيو. اهو رستو ڪجهه سببن جي ڪري اختيار ڪيو ويندو آهي، ۽ ڪجهه سبب اهڙا به هوندا آهن، جيڪي رد ڪرڻا پوندا آهن. خاص ماڻهو اهي آهن، جيڪي سببن جي سبب ڏانهن ڏسندا آهن، ۽ سببن ڏانهن نه نهاريندا آهن." هن حڪايت جي سمجهائي (شرح) مٿي بيان ٿي چڪي آهي. ۽ منهنجو مقصد به ان کان وڌيڪ ڪونهي. توفيق الله تعاليٰ جي طرف کان آهي.

(قبض ۽ بسط)

قبض ۽ بسط ٻه حالتون آهن، جيڪي انساني اختيار کان ٻاهر آهن. اهي نه ڪوشش سان حاصل ٿي سگهنديون آهن ۽ نه وري تڪلف سان دور ٿي سگهنديون آهن. الله تعاليٰ فرمايو آهي: وَاللَّهُ يَتَبَسَّطُ وَيَبْسُطُ. "قبض ۽ بسط الله تعاليٰ جي قبضي ۾ آهن." قبض مان مراد حجاب جي حالت ۾ دل جي بندش آهي ۽ بسط جو مطلب ڪشف جي حالت ۾ دل جو کُلڻ آهي. ٻيئي شيون انساني ڪوشش کان سواءِ الله جي طرفان هونديون آهن. عارفن لاءِ قبض جو مقام اهڙو آهي، جهڙو مريدن لاءِ خوف جو. عارفن لاءِ بسط اهڙو آهي جهڙي مريدن لاءِ اميد. صوفين جي هڪ جماعت جو عقيدو اهو ئي آهي. هڪ ٻي جماعت جي خيال موجب قبض جو مقام بسط کان مٿانهون آهي. ان جا ٻه سبب آهن: هڪڙو اهو، ته الله جي ڪلام ۾ قبض جو ذڪر بسط جي ذڪر کان اڳ ۾ آهي. ٻيو اهو ته قبض ۾ بگارائو ۽ قهر هوندو آهي. ان جي پرورش سندس لطف کان بهتر هوندي آهي. ڇو ته هو هڪ تمام وڏو پردو آهي. هڪ ٻي جماعت جي خيال موجب بسط جو درجو قبض کان مٿانهون آهي، ڇو ته الله تعاليٰ جي ڪتاب ۾ قبض جو ذڪر کي اڳ ۾ آڻڻ بسط جي فضيلت جي اڳ ۾ آڻڻ جي نشاني آهي. عربن جي عادت مطابق جنهن شيءِ کي اڳ ۾ آندو ويندو آهي. اها فضيلت ۾ آخري هوندي آهي. الله تعاليٰ فرمايو

آهي: فَمِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ سَابِقٌ بِالْخَيْرَاتِ بِإِذْنِ اللَّهِ "ماڻهن مان ڪي اهڙا آهن، جي پاڻ تي ظلم ڪندا آهن، ڪي وڃڻا هلندا آهن، ۽ ڪي وري الله تعاليٰ جي حڪم موجب نيڪي جي ڪمن ۾ هڪ ٻئي کان اڳتي وڌڻ جي ڪوشش ڪندا آهن. الله تعاليٰ اهو به فرمايو آهي: إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ. "الله تعاليٰ توبه ڪرڻ وارن ۽ پاڪ رهڻ وارن کي دوست رکندو آهي." هيءُ به الله تعاليٰ فرمايو آهي: يَا مَرْيَمُ اقْنُتِي لِرَبِّكِ وَاسْجُدِي وَارْكَعِي مَعَ الرَّاكِعِينَ. "اي مريم! پنهنجي رب جي فرمانبرداري (اطاعت) ڪر، سجدو ڏي، ۽ رڪوع ڪرڻ وارن سان رڪوع ڪر." اها به حقيقت آهي ته بسط ۾ فرحت هوندي آهي، ۽ قبض ۾ هلاڪت. عارفن لاءِ معرفت حاصل ڪرڻ کان سواءِ فرحت ڪا به شيءِ ناهي، ۽ محبوب کان دور رهڻ کان سواءِ ٻي ڪابه هلاڪت ڪانهي. جدائي جي منزل کان ميلاپ جو مقام مٿانهون ۽ اعليٰ درجي وارو هوندو آهي.

منهنجو مرشد سائين فرمائيندو هو، ته قبض ۽ بسط به حقيقتون آهن، جيڪي الله تعاليٰ جي طرفان دل تي وارد ٿينديون آهن. جڏهن ڪا حقيقت وارد ٿيندي آهي، تڏهن باطن کي ان مان خوشي حاصل ٿيندي آهي، ۽ نفس قهر هيٺ ايندو آهي. يا وري باطن قهر هيٺ ٿيندو آهي ۽ نفس خوشي حاصل ڪندو آهي. هڪ ماڻهو لاءِ سندس باطن جو بندش هيٺ اچڻ (قبض ۾ اچڻ) سندس نفس جي خوشي جو سبب ٿيندو آهي. ٻئي ماڻهو لاءِ باطن جو کليل، نفس جي بندش هيٺ اچڻ جو ذريعو بڻبو آهي. جيڪو هن کان وڌيڪ چونڊو، اهو پنهنجو وقت وڃائيندو. حضرت بايزيد فرمايو آهي: قبض القلوب في بسط النفوس و بسط القلوب في قبض النفوس. "دل جي بندش (قبض) نفس جي ڪشادگي (بسط) ڪندي آهي، ۽ دل جي ڪشادگي، نفس جي بندش جو سبب هوندي آهي." قبض ۾ آيل نفس خلل کان حفاظت ۾ هوندو آهي، ۽ ڪشادگي وارو باطن لغزش کان بچيل رهندو آهي. غيرت دوستي جو دستور آهي ۽ غيرت جي بندش (قبض) حق جو نشان آهي. دوست پنهنجي دوست تي عتاب ڪندو رهندو آهي. "بسط" دوست جي عتاب جي نشاني آهي. مشهور آهي، ته حضرت يحييٰ عليه السلام ڪڏهن به نه ڪلندو هو، ۽ حضرت عيسيٰ عليه السلام وري روئيندو نه هو. حضرت يحييٰ عليه السلام قبض جي حالت ۾ هو، ۽ حضرت عيسيٰ عليه السلام بسط جي حالت ۾ هو. جڏهن پاڻ ۾ ملندا هئا، تڏهن حضرت يحييٰ عليه السلام فرمائيندو هو: "اي عيسيٰ! اوهان جدائيءَ جي خوف کان بي نياز آهيو؟" حضرت عيسيٰ عليه السلام فرمائيندو هو: "ڇا اوهان الله تعاليٰ جي رحمت کان نااميد آهيو؟ خدا جي تقدير کي نه توهان جو روڻ مٽائي سگهندو ۽ نه منهنجو ڪلڻ، قضا کي واپس ڪري سگهندو. اُن ڪري: لا قبض ولا بسط ولا طمس ولا انس ولا محو ولا صحو ولا محق ولا عجز ولا جهد الا من الله. نه بندش آهي، نه ڪشادگي، نه مٽجڻ آهي، نه محبت نه بيخودي آهي ۽ نه هوشيار، نه ميتجي وڃڻ آهي، نه عاجز بڻجڻ ۽ نه وري ڪوشش ڪرڻ. اهي سڀ حالتون الله جي طرف کان آهن ۽ ان کانسواءِ ڪنهن جي طرف کان نه آهن.

(محبت ۽ خوف)

الله توکي نيڪي ڏئي، محبت ۽ خوف الله جي سالڪن جي احوال ۾ شامل آهن. جڏهن الله تعاليٰ پنهنجي ٻانهي جي دل تيل پنهنجي جلال جي روشني وجهندو آهي، تڏهن هو خوف جي مقام تي هوندو آهي. جڏهن پنهنجي جمال جو جلوو پکڙيندو آهي، تڏهن محبت نصيب ٿيندي آهي. خوف وارا سندس جلال آڏو تڪليف ۾ هوندا آهن. محبت وارا حق جي جمال جي مشاهدي ۾ مسرور هوندا آهن. هڪڙي دل سندس جلال سان دوستي جي باهه ۾ جلندي آهي، ۽ ٻي دل سندس جمال سان مشاهدي جي انوار ۾ روشن ٿيندي. ٻيئي برابر نه ٿي سگهنديون آهن.

مشائخن جي هڪ جماعت جي خيال موجب خوف عارفن جو درجو آهي، ۽ محبت مريدن جي منزل آهي، ڇو ته جيڪو الله جي بارگاهه ۾ الله جي وصفن جي پاڪيزگيءَ سان برقرار هوندو آهي، ان تي وڌيڪ خوف طاري هوندو آهي. سندس طبيعت محبت کان پري رهندي آهي، ڇو ته محبت هر جنس سان ٿيندي آهي. اهو محال آهي، ته ٻانهو الله تعاليٰ جو هر جنس يا هر شڪل بڻجي سگهي، تنهنڪري اهو سوال ئي پيدا نٿو ٿئي، ۽ اهو به ٿي نٿو سگهي ته الله تعاليٰ جي مخلوق سان محبت ٿي سگهي. جيڪڏهن محبت ممڪن آهي، ته فقط ان جي ذڪر سان ٿي سگهي ٿي، مگر الله جو ذڪر پنهنجو

ڀاڻ الله تعاليٰ کان ٻي شيءِ آهي، ڇو ته اها پاڻهي جي صفت آهي. محبت ۾ محبوب کانسواءِ ٻي ڪنهن به شيءِ ۾ اٽڪڻ سراسر غلط خيال، بي بنياد دعوا ۽ ڪوڙي غرور جو دليل آهي. خوف خدا جي عظمت جي مشاهدي سان طاري ٿيندو آهي. عظمت الله تعاليٰ جي صفت آهي. هڪڙي پاڻهي جو ڪم پنهنجي فعل سان هجي، ۽ ٻئي پاڻهي جو ڪم پنهنجا افعال فنا ڪري الله تعاليٰ جي بقا سان هجي، ته ٻنهي ۾ چٽو فرق هوندو. حضرت شبلي رحه جي باري ۾ مشهور آهي ته هن چيو: "مان ڪافي وقت تائين انهيءَ خيال ۾ مبتلا هئس ته الله تعاليٰ جي محبت سان سرشار آهيان، ۽ مون کي الله تعاليٰ جي مشاهدي ۾ محبت جو درجو حاصل آهي. هاڻي پتو پيو اٿم ته هر جنس کانسواءِ ٻئي سان محبت ٿي نه سگهندي آهي.

هڪ جماعت جي خيال ۾ خوف (هيبت)، جدائي ۽ تڪليف سان واسطو رکندڙ آهي ۽ محبت وصل ۽ رحمت جو نتيجو هوندي آهي. تنهنڪري الله جي دوستن کي خوف کان محفوظ رهڻ گهرجي ۽ محبت کي قائم رکڻ گهرجي. محبت محبت کي چاهيندي آهي. ان لاءِ هر جنس هجڻ لازمي آهي.

منهنجو مرشد فرمائيندو هو: "مون کي ان ماڻهوءَ تي عجب لڳندو آهي، جيڪو چوندو آهي، ته الله تعاليٰ سان محبت ناممڪن آهي." الله تعاليٰ، ته ڀاڻ فرمائي ٿو: **وَإِذَا سَأَلَكَ عِبَادِي عَنِّي فَإِنِّي قَرِيبٌ. يَأْتِيهِمْ لَئِنْ سَأَلُوا أَن يُخْرِجُوهُمْ لَأُخْرِجَهُمْ لَئِنْ سَأَلُوا أَن يُخْرِجُوهُمْ لَأُخْرِجَهُمْ لَئِنْ سَأَلُوا أَن يُخْرِجُوهُمْ لَأُخْرِجَهُمْ** (تڏهن ڪين ٻڌايو)، تحقيق مان انهن کي ويجهڙو آهيان. اي منهنجا ٻانهو! اڄ اوهان لاءِ ڪوبه خوف ۽ ڏک ڪونهي.

جڏهن ٻانهو الله تعاليٰ جو فضل ۽ ڪرم ڏسندو آهي، تڏهن سندس دوستي اختيار ڪندو آهي. دوستي مان محبت پيدا ٿيندي آهي، ڇو ته دوست جو خوف بيگاني هجڻ ۽ سندس محبت يگاني هجڻ جو نشان آهي. انساني فطرت اها آهي، ته هو پنهنجي نعمت عطا ڪندڙ سان محبت رکندو آهي. اسان تي الله تعاليٰ جا ڪيترائي انعام عطا ٿيل آهن ۽ اسان کي ان جي اهڙي معرفت حاصل ٿيل آهي، جو خوف جو سوال ئي پيدا نٿو ٿئي.

منهنجو چوڻ آهي، ته اختلاف هجڻ جي باوجود ٻيئي جماعتون حق تي آهن، ڇو ته خوف جو غلبو، نفس جي لوڀ لالچ ۽ بشریت کي فنا ڪرڻ لاءِ هوندو آهي. محبت باطني طور تي طاري ٿيندي آهي ۽ الله جي معرفت عطا ڪندي آهي. الله تعاليٰ پنهنجي جلال جي تجلین سان پنهنجي دوستن جي نفس کي فنا ڪندو آهي ۽ پنهنجي جمال جي نور سان باطن کي بقا بخشيندو آهي. فنا وارا خوف کي اوليت ڏيندا آهن، ۽ بقا وارا محبت کي فضيلت ڏيندا آهن. هن کان اڳ ۾ فنا ۽ بقا واري بيان ۾ هن ڳالهه جي سمجهاڻي پيش ڪري چڪو آهيان.

(قهر ۽ لطف)

قهر ۽ لطف ٻه اصطلاح آهن، جن جي ذريعي صوفي سڳورا پنهنجي روزگار جي ڪيفيت سان بيان ڪندا آهن. "قهر" جو مطلب الله تعاليٰ جي رضا سان پنهنجي مرادن کي فنا ڪرڻ ۽ پنهنجي نفساني مقصدن کي، ڪنهن ذاتي مراد کانسواءِ روڪڻ آهي. "لطف" مان مراد، الله جي حڪم سان باطن جي بقا، مشاهدي جو دائمي هجڻ، ۽ حال جي استقامت آهي.

هڪ جماعت جو چوڻ آهي، ته الله تعاليٰ جي رضا سان مراد حاصل ڪرڻ ۾ بزرگي آهي. ٻي جماعت جو چوڻ آهي ته بزرگي اها آهي ته الله تعاليٰ انسان کي پنهنجي مراد کانسواءِ هر مراد کان نامراد ڪري ڇڏي ۽ کيس نامراديءَ جي غلبي هيٺ رکي، ايتري قدر جو هو اڄ سبب درياءُ ڏانهن وڃي ته درياءُ سڪي وڃي.

مشهور آهي، ته بغداد ۾ ٻه درويش رهندا هئا. درويشيءَ ۾ ٻنهي جو درجو بلند هو. هڪڙو قهر وارن، ۽ ٻيو لطف وارن ۾ شامل هو. ٻنهي ۾ اثبثت هئي، ۽ هڪ ٻئي جي ڪيفيت کي گهٽ سمجهندا هئا. هڪڙو چوندو هو ته خدا جو لطف سڀني شين کان ڀلو آهي، ڇو ته سندس فرمان موجب: **اللَّهُ لَطِيفٌ بِعِبَادِهِ**. "الله تعاليٰ پنهنجن ٻانهن تي لطف ڪندڙ آهي." ٻيو چوندو هو، ته "قهر" جو مقام مٿانهون آهي، ڇو ته الله تعاليٰ فرمايو آهي: **وَهُوَ قَاهِرٌ فَوْقَ عِبَادِهِ**. هو پنهنجن ٻانهن تي قاهر (قدرت رکندڙ) آهي. انهيءَ مسئلي تي ڪافي وقت تائين ٻنهي ۾ بحث ٿيندو رهيو. آخرڪار "لطف" واري

صاحب مڪي شريف ڏانهن وڃڻ جو ارادو ڪيو، مگر اوڏانهن پهچڻ کان اڳ ۾ هڪ جهنگ ۾ قیام ڪيائين ۽ مجاهدي ۾ مشغول ٿي ويو. ڪيترا سال گذري ويا ۽ ڪنهن کي به هن جي خبر نه پئي. هڪ دفعي ڪو ماڻهو مڪي کان بغداد اچي رهيو هو. رستي ۾ انهيءَ درويش سان ملاقات ٿي ويس. درويش چيس: "جيڪڏهن تنهنجو بغداد ڏانهن وڃڻ ٿئي، ته ڪرخ واري محلي ۾ منهنجي دوست سان ملي، کيس چئجان، ته جيڪڏهن ڪرخ جي محلي واريون دلچسپيون جهنگ ۾ ڏسڻ چاهين، ته مون ڏانهن هليو اچ. اهو ماڻهو بغداد پهتو، ۽ درويش جو نياپو پهچايائين. انهيءَ درويش چيو، ته تون جڏهن واپس وڃين، ته کيس منهنجي طرفان چئجان، ته اها ڪا فخر جهڙي ڳالهه ڪانهي، جو تولا ڦوٽاڪ جهنگ کي ڪرخ جي محلي وانگر بڻايو ويو آهي، ته تون درگاه کان دور پڇي نه وڃين. فخر واري ڳالهه ته هيءَ آهي جو مون لاءِ ڪرخ جي محلي کي سندس خوبصورتين جي باوجود ڦوٽاڪ جهنگ وانگر بڻايو ويو آهي، ته مان ان ۾ خوش رهان.

حضرت شبلي ^ع پنهنجي مناجات ۾ فرمايو: "يا الاهي! جيڪڏهن تون آسمان کي منهنجي گلي جو طوق ۽ زمين کي منهنجي پيرن جو زنجير بڻائي ڇڏين، ۽ سڄي دنيا منهنجي خون جي پياسي ٿي وڃي، تڏهن به توکان ڦيري نه سگهندس." منهنجي مرشد فرمايو: "هڪ سال صحرا ۾ ولين سڳورن جو ميڙ ٿيو. منهنجو مرشد حضرت حصري مون کي پاڻ سان وٺي ويو. مون ڏٺو، ته ڪجهه ماڻهو هوا جي تخت تي اڏامندا اچي رهيا هئا. ڪن ماڻهن کي تختن تي آندو ٿي ويو. ڪجهه اُڏرندا ٿي آيا. حضرت حصري ڪيڏانهن به ڌيان نه ڏنو. مون هڪ جوان کي تباهه حالت ۾ ايندي ڏٺو. سندس جُستي ڦاٽل، عضا (لٽ) ٽٽل ۽ پير بيڪار ٿيل هئا. سندس مٿو اڳهاڙو ۽ بدن سڙيل هو، ڏاڍو ضعيف ۽ ڪمزور هو. هو سامهون آيو، ته حضرت حصري ٿپو ڏيئي هن کي مٿانهين جڳهه تي ويهاريو، مون کي ڏاڍو عجب لڳو. مجلس ختم ٿيڻ تي حضرت حصري کان ان متعلق پڇا ڪيو. فرمايائين، ته اهو ولين سڳورن ۾ اهڙو ولي آهي، جيڪو ولايت جو فرمانبردار ناهي، پر خود ولايت سندس فرمان هيٺ آهي.

مطلب، ته اسان جيڪا شيءِ پاڻ اختيار ڪندا آهيون، اها اسان لاءِ مصيبت هوندي آهي. مون کي فقط ان شيءِ جي آرزو آهي جنهن ۾ الله تعاليٰ مصيبت کان محفوظ رکي ۽ نفس جي برائي کان بچائي ۽ قهر ۾ لطف جي تمنا نه هجي. جيڪڏهن لطف ۾ هجان ته قهر جو ارادو نه ٿئي، ڇو ته اسان کي سندس اختيار ۾ ڪو دخل ڪونهي.

(نفي ۽ اثبات)

مشائخ سڳورا بشري صفتن کي مٿان ۽ الله جي رضا ثابت ڪرڻ کي نفي ۽ اثبات جو نالو ڏيندا آهن. نفي مان مراد بشري صفتن جي نفي آهي ۽ اثبات مان مراد الله جي قوت جي ثابتي وٺندا آهن. محو جو مطلب "ڪُل" جو ميٽجڻ آهي ۽ "ڪُل" جي ميٽجڻ واسطو فقط صفتن سان ٿي سگهي ٿو، ۽ نه ذات سان. جيستائين "ڪُل" موجود هوندو آهي، تيستائين ذات برقرار رهندي آهي. تنهنڪري لازم آهي ته سڀني صفتن جي اثبات سان خراب صفتن جي نفي ڪجي، يعني الله جي طلب ۾ الله جي اثبات سان، الله جي دوستي جي دعويٰ جي نفي ڪجي، ڇو ته دعويٰ نفساني غرور جو هڪ پاسو آهي. جڏهن صوفي پنهنجي عادت موجب بشري وصفن جي معاملي ۾ الله تعاليٰ جي غلبي هيٺ هوندا آهن، چوندا آهن. اها بشري صفتن جي نفي ۽ الله جي بقا جي اثبات آهي. هن کان اڳ ۾ فقر، صفت، فنا ۽ بقا جي باب ۾ گهڻو ڪجهه چئي چڪو آهيان. مان ايترو ڪافي ٿو سمجهان.

صوفي سڳورا اهو به چوندا آهن، ته مراد الله تعاليٰ جي اختيار جو اثبات ۽ انساني اختيار جي نفي آهي. انهيءَ بنياد تي ڪنهن بزرگ چيو آهي: اختيار الح لعبده مع علمه خير من اختيار عبده لنفسه مع جهله بربه. "پانهي جي حق ۾ پنهنجي علم سان الله تعاليٰ جو اختيار، اُن اختيار کان بهتر آهي، جيڪو پانهي کي پنهنجي نفس جي حق ۾ الله جي رضا جي علم کان سواءِ هجي." محبت فقط محبوب جي اختيار جو اثبات ۽ محبت ڪرڻ واري جي اختيار جي نفي آهي. اها هڪ مڃيل حقيقت آهي.

حڪايتن ۾ آيو آهي، ته هڪڙو ماڻهو درياءُ ۾ ٻڏي رهيو هو. ڪنهن پڇيس ته: "ڇا تون بچڻ ٿو چاهين؟" جواب

ڏٺائين ته: "نه". وري پڇيو ويس: "ٻڌڻ تو چاهين؟" جواب ڏنائين: "تيهر چيو ويس: "عجيب ڳالهه آهي، جو نه بڃڻ تو چاهين، نه ٻڌڻ." هن جواب ڏنو: "مون کي هلاڪ ٿيڻ يا بچڻ سان ڪو واسطو ناهي، مان اهو چاهيان ٿو، جيڪو الله تعاليٰ چاهي ٿو."

مشائخن فرمايو آهي، ته گهٽ ۾ گهٽ مقام پنهنجي اختيار جي نفي آهي. الله تعاليٰ جو اختيار ازلي آهي ۽ ان جي نفي محال آهي. انساني اختيار عارضي (قوري وقت لاءِ) آهي، ۽ ان جي نفي روا آهي. عارضي اختيار کي پامال ڪري ڇڏڻ گهرجي، ته اختيار حاصل ٿئي. جڏهن حضرت موسيٰ عليه السلام جبل طور تي ويو، تڏهن "بسط" جي حالت ۾ الله جي ديدار جي آرزو ڪيائين، ۽ پنهنجي اختيار کي آڏو رکي، عرض ڪيائين: "رَبِّ ارْنِي." "اي منهنجا مولا! مون کي ديدار ڪراءِ." الله تعاليٰ فرمايو: "لَنْ تَرَانِي." "مون کي نه ڏسي سگهندين." عرض ڪيائين: "منهنجا مولِي ديدار حق آهي ۽ مان حقدار آهيان. مون کان انڪار ڇو ٿو ڪيو وڃي؟!" حڪم ٿيو: "ديدار برابر حق آهي، مگر دوستيءَ ۾ اختيار باطل هوندو آهي."

هن موضوع تي گهڻو ڪجهه چئي ٿو سگهجي، مگر منهنجو مقصد فقط اهو آهي، ته انهن اصطلاحن جو مطلب بلڪل چٽو ٿي وڃي. توفيق الله جي طرف کان آهي. جمع ۽ تفريقي، غيب ۽ حضور جو ذڪر تصوف جي مڪتبن ۾ اچي چڪو آهي. صحو ۽ سڪر ۽ سندن مختلف شڪليون بيان ٿي چڪيون آهن. بيان جي ٺيڪ جڳهه به اهائي هئي. ضرورت جيترو هتي به بيان ڪيو ويو آهي، جيئن هر ڪنهن ڪم جو نمونو سامهون اچي وڃي. الله بهتر ٿو ڄاڻي.

(سادو گفتگو ۽ بحث مباحثو)

مسامره ۾ محادثو ٻن اصطلاحن جا نالا آهن. اهي طريقت جي کاملن جي احوال جا نالا به آهن. محادثو باطن جو گفتگو آهي، جنهن ۾ زبان خاموش رهندي آهي. مسامره باطن جي ڳجهه ۾ دائمي خوشي محسوس ڪرڻ کي چوندا آهن. عام معنيٰ جي لحاظ کان مسامره رات ۾ ۽ محادثو ڏينهن ۾ ڪو اهڙو وقت هوندو آهي، جنهن ۾ ظاهري ۽ باطني سوال جواب ٿيندا آهن. اهوئي سبب آهي، جو رات جي مناجات کي مسامره ۽ ڏينهن جي دعائن کي محادثو سڏيندا آهن. ڏينهن جو حال ڪشف جي دنيا ۽ رات جي حالت کي ستر سڏيو آهي.

الله جي محبت ۾ مسامره جو مقام محادثي کان مٿي آهي، مسامره جي نسبت حضور ﷺ جن سان آهي. الله تعاليٰ چاهيو، ته حضرت جبرائيل کي موڪليائين، جيڪو کين رات جي وقت مڪي شريف کان "قاب قوسين" تائين براق تي وٺي ويو. راز ۽ نیاز جون ڳالهيون ٿيون، خدا جو سخن ٻڌائون، گفتگو کان عاجز ٿيا، ۽ عرض ڪيائون: لَأَحْصِي ثَنَاءً عَلَيْكَ. "مان اوهان جي ثناء جو حق ادا ڪري نٿو سگهان." محادثي جو تعلق حضرت موسيٰ عليه السلام سان آهي، جڏهن کيس الله جي حضور جي تمنا ٿي، تڏهن چاليهن ڏينهن جي واعدن ۽ انتظار کان پوءِ، هڪ ڏينهن طور تي آيو، ۽ هر ڪلاميءَ جو فيض حاصل ڪيائين، بسط (انبساط) جي حالت ۾ ديدار جو عرض ڪيائين، مقصد حاصل نه ٿيو، ۽ بيهوش ٿي ويو، هوش ۾ اچڻ کانپوءِ عرض ڪيائين: تَبَّتْ إِلَيْكَ "مان توبهه ٿو ڪريان." اهو فرق هو ان ذات پاڪ ۾ (جنهن کي الله جي بارگاهه ۾ آندو ويو. سُبْحَانَ الَّذِي أَسْرَى بِعَبْدِهِ لَيْلًا. "پاڪ آهي الله جي ذات جنهن پنهنجي ٻانهي کي رات جو سير ڪرايو.") ۽ حضرت موسيٰ عليه السلام ۾، جيڪو بارگاهه ۾ حاضر ٿيو. وڪما جاءِ مُوسَى لِمِقَاتِنَا. "جڏهن موسيٰ واعدن جي مقام تي آيو."

رات دوستن جي اڪيلاپ ۽ ڏينهن ٻانهن جي عبادت جو وقت آهي. ٻانهو حد کان وڌندو آهي، ته سزا جي لائق هوندو آهي، دوست محدود نه هوندو آهي، ڇو ته هو جو ڪجهه ڪندو آهي ته اهو دوست مرضيءَ مطابق ڪندو آهي. توفيق الله تعاليٰ جي اختيار ۾ آهي.

(علم اليقين، عين اليقين ۽ حق اليقين)

انهيءَ اصول جي ٽنهي اصطلاحن جو واسطو علم سان آهي، جنهن علم ۾ يقين شامل نه هجي ۽ جنهن جي صحت تي

يقين نه هجي. اهو علم ناهي. جڏهن علم حاصل ٿيندو آهي، تڏهن غيب اکين جي آڏو اچي ويندو آهي. قيامت جي ڏينهن ايمان وارا الله تعاليٰ کي اهڙيءَ طرح ڏسندا، جهڙي طرح اڄ هن دنيا ۾ کيس ڄاڻن ٿا. جيڪڏهن ڳالهه هن جي ابتڙ هوندي، ته حشر ۾ ديدار نه ٿيندو، يا وري انهن جو هاڻوڪو علم صحيح نه هوندو. اهي ٻيئي حالتون توحيد جي خلاف آهن، ڇو ته الله جي توحيد جو اثبات اهو آهي، ته مخلوق جو هاڻوڪو علم درست هجي ۽ حشر جي ڏينهن ديدار واري ڳالهه صحيح هجي ۽ توحيد جي باري ۾ علم اليقين عين اليقين ٿي وڃي ۽ حق اليقين علم اليقين ٿي وڃي. ڪن ماڻهن جو خيال آهي، ته "عين اليقين" الله جي مشاهدي متعلق پوري علم حاصل ڪرڻ جو نالو آهي. اهو ناممڪن آهي، ڇو ته الله جو مشاهدو علم حاصل ٿيڻ جو وسيلو آهي، جيئن ٻڌڻ وغيره. ٻڌڻ (سماع) جي علم جو پورو ٿيڻ ناممڪن آهي، ته الله جو مشاهدو به ناممڪن آهي.

صوفين وٽ علم اليقين دنيوي معاملن جي باري ۾ حڪمن جو ڄاڻڻ آهي. عين اليقين مان مراد مراد سڪرات جي وقت جو ۽ آخرت جو سفر جي علم آهي. حق اليقين جو مطلب حشر جي ڏينهن الله تعاليٰ جي ديدار ۽ ان جي ڪيفيت کان فائدو وٺڻ آهي. مطلب: ته علم اليقين عالمن جو مقام آهي، ڇو جو هو شرعي حڪمن تي ثابت قدم هوندا آهن. عين اليقين الله تعاليٰ جي عارفن جو درجو آهي، ڇو ته هو هر وقت موت لاءِ تيار هوندا آهن. حق اليقين جي خاص ٻانهن (مُحِبِّن) جي فنا جو مقام آهي، ڇو ته هو ساري موجودات کان مُنهن موڙيون وينا آهن. علم اليقين جو بنياد مجاهدي ٿي آهي، عين اليقين جو الله جي محبت تي هوندو آهي، پهرئين شيءِ عام، ٻي خاص ۽ ٽئين خاص الخاص آهي.

(علم ۽ معرفت)

اصول جا عالم علم ۽ معرفت ۾ ڪو فرق نه ڪندا آهن. هو پنهنجي کي هڪجهڙو سمجهندا آهن، البت اهو ضرور چوندا آهن، ته الله تعاليٰ لاءِ فقط عالم جو لفظ استعمال ٿي سگهي ٿو. عارف جو لفظ استعمال ڪري نٿو سگهجي. هن موضوع لاءِ ڪا پڪي نص (سَنَد) موجود ناهي. طريقت جا مشائخ انهيءَ علم کي معرفت سڏيندا آهن، جنهن ۾ عمل ۽ حال شامل هجن، ۽ علم وارو بيان ڪري، ان جي ابتڙ اهو علم جنهن کان حال الڳ هجي ۽ عمل کان خالي هجي، اهو صرف علم آهي ۽ ان جو ڄاڻندڙ عالم، جيڪو معنيٰ ۽ حقيقت جو عالم هوندو آهي، ان کي عارف سڏبو آهي، جيڪو صرف عبادت کي ذهن ۾ رکندو آهي، مگر حقيقت جي فهم کان واقف نه هوندو آهي، ان کي عالم سڏبو آهي. صوفي سڳورا جڏهن پنهنجي همعصرن جي تحقير (ذڪار) ڪرڻ چاهيندا آهن، ته کين دانشمند سڏيندا آهن. عام ماڻهو هن کي بُرو سمجهندا آهن. حالانڪ علم حاصل ڪرڻ جي بُرائي نه هوندي آهي، علم کان سواءِ علم کي بُرو سڏڻ مراد هوندو آهي. لانِ العالمِ قائمِ بنفسِه وَالْعَارِفِ قائمِ بربه. "علم پنهنجي ذات ۾ قائم هوندو آهي، ۽ عارف پنهنجي رب ۾." هن موضوع تي معرفت جي حجاب کُلڻ واري باب ۾ گهڻو ڪجهه چيو آهي. هتي ايترو ڪافي آهي.

(شرعيت ۽ طريقت)

اهي ٻه صوفين جي اصطلاحن ۾ شامل آهن. شرعيت مان مراد ظاهري حال جي صحت، ۽ حقيقت مان مراد باطن جي درستي آهي. ٻه جماعتون هن معاملي ۾ غلطي ٿي آهن: هڪڙا ظاهر جا عالم آهن، جيڪي شرعيت ۽ طريقت ٻنهي ۾ فرق نه ڪندا آهن ۽ چوندا آهن ته شرعيت پنهنجو پاڻ حقيقت، ۽ حقيقت شرعيت آهي. ٻي بيدينن (ملحدن) جي جماعت آهي، جيڪا پنهنجي کي الڳ الڳ سمجهندي آهي. انهن جي خيال موجب حقيقت هوندي شريعت جي ضرورت ناهي. اهو عقيدو مشبهن، قرامطين، شيڪن ۽ ٻين وسوسي پيدا ڪندڙ ماڻهن جو آهي. هن ڳالهه جو دليل (ته شرعيت جا حڪم حقيقت کان جدا آهن)، اهو ڏنو ويندو آهي، ته ايمان جي معاملي ۾ دل جي تصديق، زبان جي قول کان جدا آهي، ۽ هن ڳالهه جو دليل (ته ٻيئي آهن) اهو آهي، ته زباني قول کان سواءِ فقط دل جي تصديق سان ايمان نٿو اچي، ۽ تصديق کان سواءِ قول بي معنيٰ هوندو آهي. قول ۽ تصديق جو فرق ظاهر آهي، تنهنڪري حقيقت جو مطلب اهو آهي، جنهن ۾ ڪوبه رد (نسخ) روا ناهي.

حضرت آدم عليه السلام کان وٺي قيامت تائين حقيقت جو حڪم جهڙو ۽ قائم هوندو. مثلاً اللہ جي معرفت، معاملي ۾ نيت جي سچائي وغيره. شرعيت ۾ تبديلي (نسخ) جائز آهي، مثلاً احڪام ۽ اوامر وغيره. شرعيت انساني فعل آهي ۽ حقيقت اللہ جي پالنا، حفاظت ۽ پاڪيزگي آهي. ان مان ثابت ٿيو، ته حقيقت جي وجود کان سواءِ شرعيت جو قيام محال آهي. ۽ شرعيت جي حفاظت کان سواءِ حقيقت جو قيام محال آهي. ان جو مثال ماڻهو آهي جيڪو روح سان جيئرو آهي. جڏهن هن کان روح جدا ٿيندو آهي، تڏهن اهو مُردو سڏبو آهي. روح جي حيثيت هوءَ جهڙي آهي. ظاهر آهي، ته بدن ۽ روح جي اهميت سندس هڪٻئي سان ميلاپ ۾ آهي. اهوئي معاملو شرعيت ۽ حقيقت جو آهي. شرعيت کان سواءِ حقيقت رڳو رڳو حقيقت کان سواءِ شرعيت منافقي آهي. اللہ تعاليٰ فرمايو آهي: **وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا**. "جيڪي ماڻهو اسان لاءِ ڪوشش ڪندا آهن، اسان انهن کي رستو ڏيکاريندا آهيون." مجاهدو، شرعيت ۽ هدايت حقيقت آهي. شرعيت ٻانهي لاءِ ظاهري حڪمن جي حفاظت آهي. ۽ حقيقت ٻانهي جي باطني احوال جي حفاظت آهي. اها حفاظت اللہ تعاليٰ جي طرف کان آهي. شرعيت انساني ڪم ۽ حقيقت خدائي انعام آهي.

صوفين جي اصطلاحن جو ٻيون قسم اهي عبارتون آهن، جيڪي صوفين جي ڪلام ۾ استعاري طور (آڌاري ورتل معنيٰ ۾) استعمال ٿينديون آهن. انهن جو تفصيل ۽ شرح مشڪل آهي. مان هتي مختصر طور بيان ڪندس. انشاء اللہ العزيز.

حق: هن مان مراد اللہ تعاليٰ جي پاڪ ذات آهي. اهو اللہ تعاليٰ جي نالن مان هڪ نالو آهي. **ذالڪ** بَأَن اللہ هوالحق. "اها ڳالهه ان لاءِ آهي، ته اللہ حق آهي."

حقيقت: هن مان مراد اللہ جي وصال جي جڳهه ۾ ٻانهي جو قيام، ۽ پاڪائيءَ جي مقام تي سندس باطن جو وقوف (بيھڻ) آهي.

خطرات: هن مان مراد دل جا انديشا آهن.

وطنات: هن مان مراد اللہ تعاليٰ جون اهي حقيقتون آهن، جيڪي باطن ۾ ظاهر ٿينديون آهن.

طمس: هن مان مراد ان اصلي شيءِ جي نفی آهي، جنهن جو اثر ياد رهندو آهي.

رمس: هن مان مراد دل مان ڪنهن شيءِ جي نفی ڪرڻ آهي.

علائق: هن مان مراد اهي سبب آهن، جن جي ڪري طالب پنهنجو مقصد حاصل نه ڪندو آهي.

وسائط: هن مان مراد اهي سبب آهن، جن جي ڪري ماڻهو پنهنجو مقصد حاصل ڪري وٺندا آهن.

زوائد: هن مان مراد دل ۾ اللہ تعاليٰ جي نور جي گهٽائي آهي.

فوائد: هن مان مراد باطن جو پنهنجي واسطيدار شين جو معلوم ڪرڻ آهي.

ملجا: هن مان مراد دل جو پنهنجي مقصد حاصل ڪرڻ ۾ يقين رکڻ آهي.

منجا: هن مان مراد دل جو مصيبتن کان آزاد ٿيڻ آهي.

ڪليات: هن مان مراد انسانيت جي صفتن کي پوريءَ طرح حاصل ڪرڻ آهي.

لوايح: هن مان مراد نفی جي هوندي پنهنجو مقصد حاصل ڪرڻ آهي.

لوامع: هن مان مراد دل تي نور جو پنهنجن فائدين سميت ظاهر ٿيڻ آهي.

طوالج: هن مان مراد اللہ جي معرفت جي نور جو دل تي پايو پوڻ آهي.

طوارق: هن مان مراد رات جي دعا جي حالت ۾ خوشخبري يا چڙب سان دل تي هڪ حالت جو ظاهر ٿيڻ آهي.

لطائف: هن مان مراد حال جي باريڪين ۾ ڳجهيءَ طرح دوستيءَ جو اشارو آهي.

سير: هن مان مراد الاهي محبت جو راز چٻاڻڻ آهي.

نجوي: هن مان مراد غير جي اطلاع جي خرابين کي لڪائڻ آهي.

اشاره: هن مان مراد غير جي اطلاع کان سواءِ پنهنجي مقصد کان باخبر رهڻ آهي.

ايما: هن مان مراد ڪنهن اشاري ۽ بيان کان سواءِ خطاب ڪرڻ آهي.

وارد: هن مان مراد دل تي معنيٰ جو ظاهر ٿيڻ آهي.

انتباه: هن مان مراد دل مان غفلت جو ختم ٿيڻ آهي.

اشتباہ: هن مان مراد سچ ۽ ڪوڙ ۾ شڪ ڪرڻ آهي.

قرار: هن مان مراد وحدانيت جي حال ۾ دل جي چُر پُر آهي. صوفين جي اصطلاحن مان ڪجهه اصطلاح ۽ معنائون مختصر طور تي هتي بيان ڪيون اٿم. الله بهتر ڄاڻندڙ آهي.

اصطلاحن جو ٽيون قسم اهڙو آهي، جنهن ۾ صوفي سڳورا الله جي توحيد ۽ پنهنجو عقيدو، استعاري کان سواءِ بيان ڪندا آهن. اهڙا ڪجهه اصطلاح هيٺ ڏجن ٿا:

عالم: هن مان مراد الله تعاليٰ جي مخلوق آهي. چون ٿا، ته ارڙهن هزار يا پنجاهه هزار عالم آهن. فلسفي وارن وٽ ٻه عالم آهن: هڪڙو علوي ۽ ٻيو سفلي. اصول جا عالم چون ٿا، ته عرش کان تحت الثري تائين هڪڙو عالم آهي. مطلب، ته عالم مخلوقات جي مختلف قسمن جو مجموعو آهي. طريقت وارا ٻه عالم ارواح ۽ عالم نفوس (روحن جي نفسن جي عالم جا) قائل آهن. مگر سندن مطلب فلسفي وارن جي ٻن عالمن وارو ناهي. طريقت وارن جو مطلب رُوحن ۽ نفس جو ميڙ آهي.

مُحَدِّث: جنهن جو وجود پوءِ ظاهر ٿيو هجي يعني جيڪو اڳ ۾ نه هو ۽ پوءِ وجود ۾ آيو.

قديم: جنهن جو وجود هميشه کان هو ۽ هوندو. هي الله جي ذات کان سواءِ ٻيو ڪوبه ناهي.

ازل: جنهن جي ابتدا (منڍ) نه هجي.

ابد: جنهن جي انتها (پڇاڙي) نه هجي.

ذات: ڪنهن شيءِ جي اصليت ۽ حقيقت.

صفت: اها شيءِ جيڪا پنهنجي وجود کان سواءِ بيان ۾ اچي سگهي، جنهن جو پنهنجو وجود نه هجي ۽ موصوف جي موجودگيءَ ۾ ظاهر ٿي سگهي.

اسم: ڪنهن شيءِ جي اصليت يا ڪيفيت جو تعريفِي ڪلمو يا اشارو.

تسميه: اهڙو تعارف جنهن ۾ عظمت جو پاسو هجي يا نالو رکڻ.

نفي: ڪنهن فاني شيءِ جو نه هجڻ ثابت ڪرڻ.

اثبات: ٿي سگهڻ واري شيءِ جو وجود يا هجڻ ثابت ڪرڻ.

شيئان: اهي شيون جن جو وجود هڪ ٻئي تي مدار رکي.

ضدات: اهي شيون جن جو وجود هڪٻئي جي ابتڙ هجي.

غيران: ٻن شين مان هڪ جو وجود ٻي شيءِ جي فنا لاءِ جائز هجڻ.

جوهر: ڪنهن شيءِ جو اصل جيڪو پنهنجو پاڻ قائم هجي.

عرض: جا شيءِ جوهر سان ڳنڍيل هجي.

جسم: پکڙيل جُزَن مان تيار ٿيل مرڪب.

سوال: ڪنهن شيءِ جي گهرج ظاهر ڪرڻ.

جواب: ڪنهن سوال جي مقصد کي ظاهر ڪرڻ.

حُسن: جيڪا شيءِ خدا جي حڪم موجب هجي يا بهتر هجي.

قبيح: جو خدا جي حڪم جي ابتڙ هجي.

سلف: الله جي حڪم جي نافرمانی ڪرڻ.

ظلم: ڪنهن شيء کي سندس اصل مقام تان هٽائڻ.

عدل: ڪنهن شيء کي ان جي مناسب جڳهه تي رکڻ.

ملڪ: (بادشاهه) جنهن جي افعال تي اعتراض ڪري نه سگهجي.

صوفين جا اهي ڪجهه مخصوص اصطلاح آهن. جيڪي مون هتي مختصر طور تي لکيا آهن. جن جي ڄاڻائڻ جي الله جي طالبين کي سخت ضرورت آهي.

اصطلاح جو چوٿون قسم جن جي سمجهاڻي ضروري آهي. اهي صوفي سڳورن وٽ استعمال ۾ ايندا آهن. انهن جو مطلب عام لغوي معنيٰ کان ڪجهه مختلف هوندو آهي.

(خاطر)

خاطر مان صوفين جو مطلب اهڙو خيال هوندو آهي، جيڪو دل ۾ ظاهري ٿئي، جلد ڪنهن ٻئي خيال اچڻ سان ئي ختم ٿي وڃي. ۽ خيال ڪندڙ کي ان جي دور ڪرڻ جي قدرت حاصل هجي. اهڙيءَ حالت ۾ درويش الله تعاليٰ جي طرف کان ظاهر ٿيڻ وارن ڪمن (امور) مان پهرئين خيال جي پيروي ڪندا آهن. چون ٿا، ته هڪ دفعي حضرت خيرالنساج جي دل ۾ خيال پيدا ٿيو، ته حضرت جنيد جي دروازي تي بيٺو آهي. هن انهيءَ خيال کي دور ڪرڻ جو خيال ڪيو، مگر ٻئي خيال کي رد ڪرڻ ۾ وري ساڳيو خيال ظاهر ٿيو. هن ٻيهر به ڪوشش ڪئي، مگر وري به اهو ئي ٿي ٿيو. ٻاهر نڪتو، ته ڏٺائين حضرت جنيد بيٺو هو. هن چيس: "اي خير! جيڪڏهن پهرئين خيال جي پيروي ڪندي، درويشن واري رسم پوري ڪرين ها ته مون کي ايترو وقت بيهڻو نه پوي ها." مشائخن جو چوڻ آهي، ته جيڪڏهن "خاطر" اها هئي، جيڪا حضرت خيرالنساج جي دل ۾ وارد ٿي، ته پوءِ حضرت جنيد خيرالنساج جو مرشد هو، تنهنڪري مريد جي سموري احوال کان باخبر هو.

(واقع)

واقع مان مراد اها شيء آهي، جيڪا دل تي وارد ٿئي. ۽ "خاطر" جي ابتڙ ۽ جٽاءُ واري هجي، ۽ طالب ان کي دور ڪري نه سگهي. عام محاورن ۾ چيو ويندو آهي: "منهنجي دل ۾ خيال گذريو ۽ منهنجي دل تي هڪ چيز وارد ٿي." خيالات، ته هر هڪ دل ۾ ايندا آهن، مگر واقعات فقط ان دل ۾ پيدا ٿيندا آهن، جنهن ۾ حقانيت جي جڳهه هوندي آهي. جڏهن مريد کي الله جي راه ۾ ڪا رڪاوٽ پيش ايندي آهي، ته ان کي "قيد" جو نالو ڏيندا آهن. ۽ چوندا آهن ته: "هن کي ڪو واقعو پيش آيو آهي." لغت وارا واقع مان مراد ڪنهن مسئلي ۾ مونجهاري پيدا ٿيڻ کي وٺندا آهن. جڏهن صحيح حل ملي ويندو آهي، ۽ مشڪل دور ٿي ويندي آهي، تڏهن چوندا آهن ته واقع حل ٿي ويو. طريقت وارن وٽ واقع حل نه ٿيندو آهي. جيڪڏهن حل ٿي وڃي، ته اهو "خاطر" سڏبو ۽ نه "واقع"، ڇو ته واقع هڪ تمام اهم شيء هوندي آهي، ۽ هر وقت ان جي حيثيت بدلجي نه سگهندي آهي. الله تعاليٰ بهتر ڄاڻندڙ آهي.

(اختيار)

طريقت وارن وٽ "اختيار" مان مراد اها آهي، ته الله تعاليٰ جي اختيار کي پنهنجي اختيار کان مٿي سمجهيو وڃي يعني خير ۽ شر (نيڪي ۽ بدي)، جو ڪجهه به الله جي طرفان هجي، ان کي ڪافي ڄاڻڻ ڪپي. الله تعاليٰ جي اختيار کي اختيار ڪرڻ به الله جي اختيار سان حاصل ٿيندو آهي، ڇو ته جيستائين الله تعاليٰ ٻانهي کي بي اختيار نه ڪري، تيستائين هو پنهنجي اختيار ڇڏڻ جي لائق نه هوندو آهي. حضرت بايزيد کان ڪنهن پڇيو: "امير ڪنهن کي چوندا آهن؟" چيائين: "جنهن کي پنهنجو ڪوبه اختيار نه هجي." هڪ دفعي حضرت جنيد بخار ۾ مبتلا هو. دعا گهر يائين: "منهنجا مولائي! مون کي خيريت عطا ڪر." سندس باطن مان آواز آيو: "منهنجي بادشاهيءَ ۾ دخل ڏيڻ وارو تون ڪير آهين؟ مان پنهنجي

بادشاهيءَ جو انتظار ۾ تو کان بهتر ڄاڻان ٿو. منهنجي اختيار تي راضي ره ۽ پنهنجو اختيار ظاهر نه ڪر. "الله بهتر ڄاڻندڙ آهي.

(امتحان)

هن مان مراد ولين جي دلين جو انهن مختلف مصيبتن ۾ مبتلا ٿيڻ آهي، جيڪي الله جي طرف کان ظاهر ٿينديون آهن، مثلاً: خوف، غم، قبض، هيبت وغيره. الله تعاليٰ فرمايو آهي: **أُولَئِكَ الَّذِينَ امْتَحَنَ اللَّهُ قُلُوبَهُمْ** للتقويٰ لهم مغفره واجر عظيم. "اهي ماڻهو جن جون دليون پرهيزگاريءَ جي آزمائش ۾ آهن، وڏي بخشش ۽ وڏي اجوري جا حقدار آهن. هي درجو تمام مٿانهون آهي. الله بهتر ڄاڻندڙ آهي.

(بلا)

"بلا" مان مراد ولين لاءِ تڪليفن، بيمارين، ۽ ڏڪن جي وسيلي جسماني آزمائش آهي. جيتري مصيبت هوندي آهي، اوترو قرب حاصل ٿيندو آهي. مصيبت ولين جي پوشاڪ، بزرگن جو پينگهو، ۽ نبين جي غذا ٿيندي آهي. حضور ﷺ جن فرمايو آهي: نحن معاشر الانبياء اشد الناس بلا "اسان نبين جي جماعت، سڀ کان وڌيڪ مصيبتون سهندا آهيون." ٻئي هنڌ فرمايو اٿن: اشد الناس بلا الانبياء ثم الاولياء ثم الامثل فالامثل. "سڀ کان وڌيڪ مصيبت ۾ نبي هوندا آهن، پوءِ ولي، پوءِ بزرگ هوندا آهن ۽ پوءِ جيڪي ٻيا بزرگ هوندا آهن." مطلب ته بلا اها مصيبت هوندي آهي، جيڪا مومن جي دل ۽ جان تي نازل ٿيندي آهي. بلا جي حقيقت اصل ۾ الله جي نعمت ٿيندي آهي. ظاهر ۾ اها هڪ لڪل راز هوندي آهي. ان کي سهڻ مومن لاءِ وڏي ثواب جو سبب هوندو آهي. ڪافرن تي نازل ٿيڻ واري مصيبت "بلا" نه هوندي آهي. اها سندن بدبختي هوندي آهي. بدبختيءَ مان چوڻڪارو حاصل نه ٿيندو آهي. بلا جو مقام امتحان کان بلند آهي. امتحان جو اثر فقط دل تي هوندو آهي ۽ بلا جو اثر جسم ۽ دل ٻنهي تي ٿيندو آهي. الله وڌيڪ ڄاڻندڙ آهي.

(تحلي)

هن مان مراد آهي ڪنهن سڌريل ۽ سٺن لچتن واري ۽ چڱن قولن واري قوم سان پيٽ ڪرڻ. حضور ﷺ جن فرمايو آهي: ليس الايمان بالتحلي و التمني لكن ما و قرفي القلوب و صدقه العمل. "مشابھت پيدا ڪرڻ ۽ ڪنهن وانگر بڻجڻ جي آرزو رکڻ سان ايمان حاصل نه ٿيندو آهي. ايمان اهو آهي جو دل ۾ قرار وٺي ۽ ان جي تصديق عمل سان ڪئي وڃي." ڪنهن حقيقي عمل کان سواءِ پنهنجو پاڻ ڪنهن جماعت سان مشابھت ڏيڻ "تحلي" آهي. جي ماڻهو ڏيکاءُ ڪندا آهن، اهي خوريءَ جو منهن ڏسندا آهن، ۽ سندس حقيقت ظاهر ٿي ويندي آهي.

(تحلي)

مقبول ٿيل دلين تي الله جي نور جو نزل، جنهن جي وسيلي سندن دل جي اک الله جي ديدار جي لائق ٿيندي آهي. انهيءَ اندر واري اک ۽ ظاهري اک ۾ فرق آهي. دل جي اک وارو پنهنجي مرضيءَ جو مالڪ آهي، ديدار ڪري يا نه ڪري، يا ڪڏهن ڪري ۽ ڪڏهن نه ڪري. ظاهري اک وارو ائين ڪري نه سگهندو. بهشت ۾ ظاهري اک واري ديدار وقت جيڪڏهن ڪو ڏسڻ نه چاهيندو، ته اهو ممڪن ٿي نه سگهندو. تجلي تي پردو اچي سگهندو آهي. ظاهري اک واري ديدار ۾ پردو روا ناهي. الله بهتر ڄاڻندڙ آهي.

(تخلي)

هن مان مراد اهڙن ڪمن کان منهن موڙڻ آهي، جيڪي الله جي قرب ۾ رندگ وڃهندڙ هجن، مثلاً دنيا، جنهن کان هٿ ڪڍڻ گهرجي، يا آخرت، جنهن جي محبت کان دل خالي رکڻ کپي، يا نفس جي خواهش جي پيروي، جنهن کي ڇڏڻ جڳائي، يا مخلوق جي صحبت، جنهن کان پاڻ کي پري ڪرڻ گهرجي ۽ ان جو خيال دل مان ڪڍڻ گهرجي.

(شروڊ)

آفتن، حجابن، ۽ پريشانين کان چوٽڪاري حاصل ڪرڻ کي شروڊ سڏيندا آهن. الله جي طالب لاءِ سموريون آفتون حجابن ۾ هونديون آهن. طالبن جي حجاب هٽائڻ جي ڪوشش، ۽ تدبير جو نالو شروڊ آهي. جنهن جو نتيجو سڪيون آهن، ڇو ته الله جا طالب اڳ ۾ بيقرار هوندا آهن، ۽ پوءِ آرام نصيب ٿيندو اٿن.

(مقصود)

هن مان مراد حقيقت جي طلب لاءِ صحيح ارادو ڪرڻ آهي. حقيقت وارن جو ارادو ڪنهن چُر پُر کان بي نياز هوندو آهي. الله جو طالب سڪون (آرام) جي حالت ۾ به ارادي جو صاحب هوندو آهي. اها ڳالهه عام قاعدي جي ابتڙ آهي، ڇو ته هر قاصد لاءِ يا ته ظاهر ۾ قاصد هجڻ جو اثر هوندو آهي، يا باطن ۾ ڪو نشان هوندو آهي. ان جي ابتڙ الله جا دوست ڪنهن سبب کان سواءِ طلب جا صاحب هوندا آهن ۽ هو ڪنهن چُر پُر کان سواءِ قصد ڪندا آهن. سندن سموريون صفتون قصد هونديون آهن. هو انتها جي حد تائين قصد ڪندا آهن. هنن کي دوستي حاصل ٿيندي آهي، ته پوءِ نهنن کان چوٽيءَ تائين قصد بڻجي ويندا آهن.

(اصطلاح)

هن مان مراد اها آهي، ته الله تعاليٰ مومن کي سڀني دنياوي معاملن کان آجو ڪري، انساني، لذتن، خواهشن ۽ انساني صفتن کان خالي ڪري بلڪل مهذب بڻائي ڇڏي. انهيءَ طريقي سان هو هوش ۽ حواس کان پري ٿي ويندو ۽ الله تعاليٰ کان سواءِ هر شيءِ کان بي نياز ٿي ويندو. اهو اصطلاح نبين لاءِ استعمال ٿيندو آهي. ڪن مشائخن ان کي ولين سان به لاڳو ڪيو آهي.

(اصطفا)

هن مان مراد اها آهي، ته الله تعاليٰ پاڻهي جي دل کي خاص پنهنجي معرفت لاءِ چونڊي. معرفت جي نور سان ڀرپور ڪري ڇڏي. هن جي درجي لاءِ خاص، عام، مومن، گنهگار، عايد، ولي، ۽ نبي سڀ برابر آهن. الله تعاليٰ فرمايو آهي: ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ. "پوءِ اسان سنن (برگزیده) ماڻهن کي ڪتاب عطا ڪيو. انهن مان ڪجهه ظالم وڃڻا، ۽ ڪجهه نيڪيءَ جي ڪمن ۾ اڳرائي ڪندڙ آهن.

(اصطلاح)

هڪ لطيف آزمائش جي وسيلي پاڻهي جي ارادي کي فنا ڪري الله جي غلبي سان دل جو امتحان وٺڻ. آزمائيل دل ۽ پاڙ کان پستيل دل پيئي هر معنيٰ آهن. البت امتحان جي مقابلي ۾ اصطلاح خاص ۽ لطيف آهي.

(رين)

دل تي ڪفر ۽ گمراهيءَ جو اهڙو پردو، جيڪو فقط ايمان جي نور سان دور ٿي سگهندو آهي، جيئن ڪافرن جي باري ۾ الله تعاليٰ فرمايو آهي: ڪلا بل ران عليٰ قلوبهم ما ڪانوا يڪسبون. "اهو هرگز ائين نه آهي، ته هو پنهنجي مرضيءَ سان ڪفر ٿا ڪن، پر جو ڪجهه ڪفر يا شرڪ هو ڪن ٿا، ان لاءِ سندن دليين تي هڪ قسم جي ڪٽ يعني پردو پئجي ويو آهي. ڪن جو خيال موجب رين اهڙو پردو آهي، جيڪو ڪڏهن به نه لهندو آهي، ڇو ته ڪافرن جي دل ڪڏهن به اسلام قبول نه ڪندي آهي. هنن جي مسلمان ٿيڻ جو علم الله کي اڳ ۾ ئي هوندو آهي.

(غين)

هيءُ هڪ اهڙو حجاب آهي، جيڪو توبه سان دور ٿي ويندو آهي. هن جا ٻه قسم آهن: هڪڙو خفيف ۽ ٻيون غليظ

حجاب غافلن ۽ ڪبيره (وڏن) گناه ڪندڙ تي ايندو آهي. خفيف حجاب هر ڪنهن لاءِ ٿي سگهندو آهي. توڙي ولي يا نبي هجي. حضور ﷺ جن فرمايو آهي: اَنَّهُ لِيُغَانِ عَلَيَّ قَلْبِي وَاِنِّي لَاسْتَغْفِرُ اللّٰهَ فِي كُلِّ يَوْمٍ مِّائَةَ مَرَّةٍ. "منهنجي دل تي خفيف (هلڪو) پردو اچي ويندو آهي. ۽ مان ڏهاڙي هڪ سو دفعا استغفار (توبه) ڪندو آهيان. غليظ حجاب لاءِ توبه ۽ خفيف حجاب لاءِ رجوع الي الله (الله ڏانهن ڏيان ڏيڻ) جي ضرورت هوندي آهي. توبه جو مطلب گناهن کان بندگيءَ ڏانهن موٽڻ آهي ۽ رجوع جو مطلب پنهنجو پاڻ الله تعاليٰ ڏانهن موٽڻ آهي. توبه جرم جي ڪري ڪبي آهي. جرم عام پانهن لاءِ خدا جي حڪمن جي نافرمانيءَ جو نالو آهي ۽ خدا جي دوستن لاءِ الله مرضيءَ جي مخالفت ڪرڻ آهي. عام ماڻهن جو گناه نافرمان آهي. الله جي دوستن جو گناه اهو آهي. ته کين پنهنجي هستيءَ جو احساس ٿئي. جيڪڏهن ڪو ماڻهو غلط ڪم ڇڏي. سڌو رستو اختيار ڪري. ته ان کي تائب (توبه ڪرڻ وارو) سڏيندا آهن. جيڪڏهن ڪو ڪو سٺي ۾ سٺي ڪم ڏانهن ڏيان (رجوع) ڏئي. ته کيس آئب سڏيندا آهن. اهو سڀڪجهه توبه جي باب ۾ بيان ٿي چڪو آهي.

(تلبیس)

ڪنهن شيءِ کي ان جي حقيقت کان ٻي طرح پيش ڪرڻ کي تلبیس سڏيندا آهن. الله تعاليٰ فرمايو آهي: وَلَكَبَسْنَا عَلَيْهِمْ مَا يَلْبِسُونَ. "تحقيق! اسان انهن ۾ شڪ وجهندا آيون. جيڪي شڪ ڪندا آهن." اها صفت الله جي ذات کان سواءِ ڪنهن لاءِ به نڪ ناهي. جو ڪافر کي مومن جي صورت ۾ ۽ مومن کي ڪافر جي صورت ۾ تيسٽائين پيش ڪري. جيستائين حقيقت ظاهر ڪرڻ جو وقت اچي. صوفين ۾ جڏهن ڪو سئين خصلتن کي خراب لڇڻن ۾ لڪائيندو آهي. تڏهن چوندا آهن. ته اهو تلبیس ٿو ڪري. ان صورت کان سواءِ ڪنهن ٻي جاءِ تي اهو لفظ استعمال نه ٿيندو آهي. ربا ۽ نفاق کي تلبیس نه سڏبو آهي. حالانڪ حقيقت ۾ تلبیس اها آهي. تصوف ۾ تلبیس فقط خدا جي فعل قائم ڪرڻ لاءِ استعمال ٿيندي آهي.

(شرب)

عبادت ۽ فرمانبرداري جي مڻاڻ. عظمت ۽ بزرگيءَ جي مزي. پيار ۽ محبت جي خوشيءَ جو نالو شرب آهي. شرب جي لذت کان سواءِ انسان ڪوبه ڪم ڪري نه سگهندو آهي. جسره لاءِ شرب پاڻيءَ سان ۽ دل لاءِ راحت ۽ مڻاڻ سان آهي. منهنجو مرشد فرمائيندو هو. ته شرب کانسواءِ مريد ۽ شرب کان سواءِ عارف. ارادت ۾ معرفت کان بيگانا هوندا آهن. مريد لاءِ شرب ضروري آهي. ته جيئن هو ارادت ۾ طلب جو حق پورو ڪري. عارف لاءِ شرب جي ضرورت ناهي. مبادا کيس الله تعاليٰ کان سواءِ ڪنهن شيءِ مان شرب حاصل ٿئي. جيڪڏهن اهڙو شرب نفس سان تعلق رکندو. ته عارف الله جي قرب کان محروم ٿي ويندو.

(ذوق)

ذوق به شرب وانگر هوندو آهي. فرق صرف اهو آهي ته هو شرب فقط راحت ۽ لذت لاءِ استعمال ٿيندو آهي. ۽ ذوق راحت ۽ رنج ٻنهي لاءِ استعمال ٿيندو آهي. ڪنهن عارف چيو آهي: ذُقتُ الحلاوة وذُقتُ البلاءَ وذُقتُ الراحة. "مون مڻاڻ چڪيو. مون رنج ۾ راحت جو مزو ورتو." شرب جي باري ۾ چيائين: شَرِبْتُ بِكَاسِ الْوَصْلِ او بِكَاسِ الْوَد. "مون وصل ۽ محبت جو پيالو پيئو." وغيره. الله تعاليٰ شرب جو ذڪر ڪندي فرمايو: كُلُوا وَشَرِبُوا هَنِيئًا بِمَا كُنْتُمْ تَعْلَمُونَ. "مزي سان کائو پيئو." ذوق جو ذڪر ڪندي فرمايائين: ذُوقِ اِنَّكَ اَنْتَ الْعَزِيزُ الْكَرِيمُ. "چڪ. تون پيارو ۽ سڳورو آهين." ٻي جاءِ تي فرمايائين: ذُوقُوا مَسَّ سَقَرَ. "دوزخ جو مزو وٺو."

اهي صوفين ۾ استعمال ٿيندڙ اصطلاح جا حڪم ۽ معنائون آهن. جيڪڏهن سڀ بيان ڪريان. ته ڪتاب ڊگهو ٿي ويندو. الله بهتر ڄاڻندڙ آهي.

(يار هين حجاب جو ڪلڻ - سماع)

ظاهر آهي، ته علم حاصل ڪرڻ جا پنج ذريعا آهن: ٻُڌڻ، ڏسڻ، چَڪَڻ، سَنَگَڻ ۽ چُھڻ. اهي الله تعاليٰ جا عطا ڪيل پنج دروازا آهن، جن جي وسيلي هر قسم جو علم انساني باطن ۾ داخل ٿيندو آهي. آواز ۽ خبر جو واسطو ٻُڌڻ سان آهي. مختلف رنگن ۽ جسمن جو لاڳاپو ڏسڻ سان، ڪوڙاڻ ۽ مٺاڻ جو چَڪَڻ سان، بدبوءِ ۽ خوشبوءِ جو سَنَگَڻ سان، سختي ۽ نرمي جو چُھڻ سان آهي. انهن پنجن حواسن مان چئن لاءِ پنهنجو پنهنجو خاص مقام آهي ۽ هڪڙو حواس سڀني عضون ۾ پکڙيل آهي. ٻُڌڻ جو مقام ڪَڻ، ڏسڻ جو اک، چَڪَڻ جو وات ۽ سَنَگَڻ جو نڪ آهي. چُھڻ جو حواس سڀني عضون ۾ پکڙيل آهي. آدمي اک سان ڏسندو آهي، ڪنن سان ٻُڌندو آهي، نڪ سان سَنَگَڻدو آهي ۽ وات سان چَڪَڻدو آهي. چُھڻ جي معاملي ۾ هن جو سارو جسم، سرد گرم، سخت ۽ نرم ۾ فرق ڪري سگهندو آهي. قياس جي لحاظ کان به اهو ممڪن آهي، ته جهڙيءَ طرح چُھڻ جي طاقت سڀني عضون ۾ موجود آهي، تهڙيءَ طرح باقي حواس ۽ انهن جون قوتون به سڀني عضون ۾ هئڻ گهرجن، ليڪن معتزلن جي عقيدتي موجب هر حس (حواس جي قوت) پنهنجي خاص مقام کان سواءِ ڪنهن ٻئي عضوي ۾ ٿي نٿي سگهي. پنجن حواسن مان هڪڙي يعني چُھڻ جو ڪو خاص مقام ناهي، ته اها شيءِ باقي چئن حواسن مان هڪڙي يعني چُھڻ جو ڪو خاص مقام ناهي، ته اها شيءِ باقي چئن حواسن لاءِ به روا ٿي سگهندي. بهرحال هيءَ بحث جي جاءِ ناهي. ايترو بيان ڪرڻ ضروري هو.

هڪ حس يعني ٻُڌڻ کي ڇڏي، باقي چئن حواسن مان هڪ حس ڏسندي آهي، ٻي سَنَگَڻندي آهي، ٽئين چَڪَڻندي آهي، ۽ چوٿين چُھَڻندي آهي. هن کائنات جي عجيب شين کي ڏسي، سڀني شين کي سَنَگَڻندي، سهڻين نعمتن جو سواد چَڪَڻدي، نرم ۽ نازڪ شين کي چُھَڻندي، عقل جي رهنمائيءَ جا سبب پيدا ٿيندا آهن. ۽ انهن حواسن جي وسيلي عقل تي ظاهر ٿي ويندو آهي، ته هيءَ کائنات حادث (فنا ٿيندڙ) آهي. تبديلي ۽ غيرقار حادث هجڻ جو دليل آهي. هن کائنات جو پيدا ڪندڙ آهي، هن کائنات جو جزو ناهي. ساري کائنات پيدا ڪئي وئي آهي. پيدا ڪرڻ وارو خالق اڪبر آهي. کائنات جسم جو عالم آهي. الله جي پاڪ ذات جسم ناهيندڙ آهي. الله تعاليٰ قدير آهي ۽ سڄي کائنات حادث آهي. الله جي ذات کي ڪا حد ناهي ۽ بي هر ڪا شيءِ محدود آهي. هو قادر آهي. علير آهي. هر جاءِ تي سندس قبضو آهي. هو جو ڪجهه چاهي، سو ڪري سگهي ٿو. هن سڄين نشانين جا پيغمبر موڪليا آهن. انهن پيغمبرن تي ايمان آڻڻ تڏهن لازم ٿيو، جڏهن الله جي معرفت جا ڪلما، دين ۽ شرعيت جا باقي حڪم، انهن جي زبان کان ٻڌا ويا، اهوئي سبب آهي، جو اهلست والجماعت ٻُڌڻ کي ڏسڻ کان پلو سمجهندا آهن. جيڪڏهن ڪو چوي، ته سماعت ٻُڌڻ جو مقام آهي، ۽ ڏسڻ نظر جو مقام آهي، ته الله جو ديدار سندس ڪلام ٻُڌڻ کان بهتر ٿيندو؟ ان ڳالهه جو جواب هيءُ آهي: حديث جي نَسَد موجب بهشت ۾ مومنن کي الله جو ديدار نصيب ٿيندو. ديدار جو عقلي دليل ڪشف کان بهتر ناهي. اسان پيغمبر ﷺ جن کان ٻڌو ته بهشت ۾ الله جو ديدار ٿيندو، ۽ نظر جا حجاب لهي ويندا. ان حالت ۾ ظاهر آهي، ته ٻُڌڻ ڏسڻ کان بهتر آهي. ان کان سواءِ شرعيت جا حڪم ٻُڌڻ سان واسطو رکن ٿا. اهي ئي قائل ٿي ٻُڌڻ سان ٿيندا آهن. سڀني نبين سڳورن جو پيغام زبان سان ٻڌايو، جن اهو پيغام ٻڌو، اهي عاشق ٿي ويا. پوءِ معجزا ظاهر ٿيا، معجزن جي ڏسڻ جو علم به ٻُڌڻ سان حاصل ٿيو. انهن جي دليل جي هوندي به جيڪو ٻُڌڻ جي فضيلت کان انڪار ڪندو، اهو يقين سان شرعيت جو منڪر ٿيندو ۽ شرعيت جي حڪمن کي ڏسي واڻسي ڇڏيندو. هاڻي مان سماع (ٻُڌڻ) جي باري ۾ مختصر طور بيان ڪندس. انشاءُ الله العزيز.

باب ٽيهون

(قرآن پاڪ جو ٻڌڻ)

سڀني ٻڌڻ جهڙين ڳالهين مان زياده اهم، دل لاءِ فائدو ڏيندڙ، ظاهر ۽ باطن لاءِ ترقيءَ جو سبب، ۽ ڪُنن لاءِ لذت ڏيندڙ خدا جو ڪلام آهي. سڀني ايماندارن کي ان جي ٻڌڻ جو حڪم ڏنو ويو آهي، جنهن انسانن ۽ ڪافرن لاءِ اهو اهم ڪلام ٻڌڻ فرض ڪيو ويو آهي. قرآن جي معجزن مان اهو به هڪ معجزو آهي، ته ان جي ٻڌڻ سان طبيعت ڪڪ نه ٿيندي آهي، ڇو ته ان ۾ وڏو سوز سمائيل آهي، ايتري قدر جو قريش جا ڪافر به رات جو لڪي حضور اڪرم ﷺ جن جي نماز ۾ قرائت ۽ تلاوت شوق سان ٻڌندا هئا، ۽ قرآن جي لطافت تي حيران ٿيندا هئا. انهن ڪافرن مان مشهور هي هئا: نضر بن حارث سڀني کان فصيح هو. عقبه بن رفيع بلاغت جو جادو رکندڙ هو. ابو جهل بن هشام خطاب ڪرڻ ۽ دليل ڏيڻ ۾ مڃيل شخصيت جو مالڪ هو. انهن کان سواءِ ٻيا به ڪافي ماڻهو هئا، هڪ رات حضور ﷺ جن جي تلاوت ٻڌي عتبو بيهوش ٿي ويو، ۽ بعد ۾ ابو جهل کي ٻڌايائين ته: ”اهو انساني ڪلام معلوم نٿو ٿئي.“ انسانن ۽ جنن جا ٽولا ٽولا ٿي حضور ﷺ جن کان قرآن ٻڌو ۽ چوڻ لڳا: انا سمعنا قرآنا عجبا. ”اسان عجيب ڪلام پڙهندي ٻڌو.“ پوءِ الله تعاليٰ جنن جو اهو قول بيان فرمايو، ته قرآن روحاني بيمارين ۾ مبتلا دلين جي رهنمائي ڪندو آهي. يَهْدِي اِلَى الرِّشْدِ فَاَمَّا بِهِ وَلَسْنَا نَشْرِكُ بِرَبِّنَا احداً ”اهي قرآن نيڪي جو رستو ڏيکاريندو آهي، اسان ان تي ايمان آندو ۽ ڪنهن کي به الله تعاليٰ جو شريڪ نه بڻائينداسون.“ قرآن جي هر نصيحت ٻين نصيحتن کان بهتر آهي. ان جو هر جملو سڀني لفظن کان وڌيڪ بليغ آهي، ان جو هر حڪم سڀني حڪمن کان وڌيڪ لطيف آهي، هن جو هر انڪار وارو حڪم (نهي) سڀني اهڙن حڪمن کان وڌيڪ اثر وارو آهي. ان جو هر واعدو سڀني واعدن کان وڌيڪ دلڪش آهي، ان جو هر خوف سڀني خوفن کان وڌيڪ جان ڳاريندڙ آهي، ان جو هر قصو سڀني قصن کان وڌيڪ اثرائتو آهي، ان جو هر مثال سڀني مثالن کان فصيح آهي، هزارين دليون ان جو شڪار آهن. هزارين جانيون ان جي لطيف مضمونن جي اثر هيٺ پامال آهن. هي دليل کي عزت ۽ عزيز کي ذلت ڏيندو آهي، اسلام قبول ڪرڻ کان اڳ ۾ جڏهن حضرت عمرؓ ٻڌو، ته سندس پيٽ ۽ پيڻيو مسلمان ٿي ويا آهن، تڏهن ڪاوڙ ۾ تلوار کڻي، محبت کي وساري کين قتل ڪرڻ جي ارادي سان گهر مان نڪتو. الله تعاليٰ سورة طه جي پردي ۾ ان جي تاڙ ۾ لشڪر ويهاري ڇڏيو هو. جڏهن پيٽ جي دروازي تي آيو، تڏهن انهيءَ پاڪ دامن عورت سورة طه جي منڍ واري آيت پڙهڻ شروع ڪئي: طه مان انزلنا عليك القرآن لِيَتَشَفِيَ اَلْا ذِكْرَةَ يَسْخَشِي. ”اي رسول! اسان قرآن ان لاءِ نازل نه ڪيو آهي، ته ان جي ڪري تون تڪليف سهين. هي ڊڄڻ وارن لاءِ پيغام آهي.“

حضرت عمرؓ جي جان ڪلام جي باريڪين جو شڪار بڻجي وئي ۽ سندس دل لطيف حقيقتن ۾ گم ٿي وئي. صلح جو رستو اختيار ڪيائين. عداوت جو جامو لاهي ڳٽو ڪيائين، مخالفت ڇڏي، دوستي تي لهي آيو.

مشهور آهي، ته جڏهن صحابي سڳورن حضور ﷺ جن جي اڳيان هي آيت پڙهي، ته بيهوش ٿي ويا: اِنْ لَدَيْنَا اَنْكَارٌ لَا وَجْهِيْمًا وَطَعَامًا ذَا غَصَّةٍ وَعَذَابًا اَلِيْمًا. ”اسان وٽ طرق، زنجير ۽ دوزخ جي باهه آهي. نڙيءَ ۾ اٽڪي پوڻ وارو کاڌو، درد ناک عذاب آهي.“ جڏهن حضرت عمر رضه جي اڳيان هي آيت پڙهي وئي، ته هو نعرو هڻي بيهوش ٿي ويو. کيس اُٿاري گهر پهچايو ويو ۽ پوري هڪ مهيني تائين بستري تي ستو پيو هو. اِنْ عَذَابَ رَبِّكَ لَوَاقِعٌ. ”بيشڪ! تنهنجي رب جو عذاب ضرور ايندو ۽ ان کي ٿارڻ وارو ڪوبه ڪونهي.“

چون ٿا، ته ڪنهن ماڻهو حضرت عبدالله بن حنظل رضه آڏو هي آيت پڙهي: لَهْرٌ مِّنْ جَهَنَّمَ مِهَادٌ وَمِنْ فَوْقِهَا غَوَاسٌ. ”ڪافرن لاءِ جهنم جي باهه جا بستر ۽ مٿان وجهڻ وارا ڪپڙا هوندا“ آيت ٻڌي روئڻ لڳو. راوي سمجهيو، ته هو مري ويو. ٿوري دير کان پوءِ اتي بيٺو، ته ماڻهن کيس ويهڻ لاءِ عرض ڪيو. چيائين، ته کيس انهيءَ آيت

جي هيبت ويهڻ نه ڏٺو. حضرت جنيد^ع اڳيان ڪنهن هيءَ آيت پڙهي: يا ايها الذين آمنوا لِمَ تَقُولُونَ مَا لَا تَفْعَلُونَ. "اي ايمان وارو! اوهان اهڙي ڳالهه چو ٿا چئو، جيڪا نٿا ڪريو؟" هن فرمايو: "منهنجا مولائي! اسان جو ڪجهه چئون ٿا، اهو تنهنجي حڪم سان چئون ٿا، ۽ جو ڪجهه ڪريون ٿا، اهو تنهنجي توفيق سان ڪريون ٿا اسان جو قول ۽ اسان جو فعل ڪجهه به ناهي."

حضرت شبلي^ع متعلق مشهور آهي، ته ڪنهن سندس آڏو هيءَ آيت پڙهي: وَاذْكُرْ رَبَّكَ إِذَا نَسِيتَ. "پنهنجي رب کي ياد ڪر جڏهن تون ڀلجي وڃين." هن فرمايو: "ذڪر جو شرط ڀلجي وڃڻ آهي (پنهنجو پاڻ). ساري دنيا ذڪر ۾ ناڪام آهي." اهو چيائين، ۽ نعرو هڻي بيهوش ٿي ويو. جڏهن هوش ۾ آيو، تڏهن فرمايائين: "مون کي اهڙيءَ دل تي حيرت آهي، جيڪا الله جو ڪلام ٻڌي، پنهنجي جاءِ تي برقرار رهي، ۽ ان جان تي، جيڪا الله جو ڪلام ٻڌي نڪري نه وڃي." هڪ بزرگ کان روايت آهي، ته هو هيءَ آيت پڙهي رهيو هو: وَاتَّقُوا يَوْمًا فِيهِ اللَّاهُ. "ڏجو ان ڏينهن کان جڏهن اوهان ان ڏانهن موتا يا ويندڙ." غيب کان آواز آيو: "هوريان پڙه! هن آيت جي هيبت کان چار پريون مري ويون آهن." هن درويش ذڪر ڪيو آهي: "مون ڏهن سالن ۾ صرف ايترو قرآن پڙهيو يا ٻڌو آهي، جيترو نماز لاءِ ضروري هو." ماڻهن پڇيس ته چيائين: "انهيءَ خوف کان مون تي حجت پوري ٿي نه وڃي."

مان هڪ ڏينهن شيخ ابوالعباس^ع جي خدمت ۾ حاضر ٿيس. هيءَ آيت پڙهي رهيو هو ۽ روئي رهيو هو: ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ. "الله تعاليٰ هڪ اهڙي ٻانهي جو مثال بيان ڪيو آهي، جو ڪنهن ٻئي جي ملڪيت آهي ۽ کيس ڪنهن به ڪم جو قدرت ناهي." مون سمجهيو، ته مري ويو هوش ۾ آيو، ته پڇيومانس: "قبل، اها ڪهڙي حالت آهي؟" فرمايائين: "گذريل يارهن سالن کان وٺي منهنجو ورد انهيءَ آيت تائين پهتو آهي، ۽ مان ان کان اڳتي نڪري نه سگهيو آهيان."

مون حضرت ابوالعباس^ع کان پڇيو: "اوهان ڏهاڙي ڪيترو قرآن پڙهندا آهيو؟" فرمايائين: "اڳ ڏينهن ۾ ٻه دفعا قرآن ختم ڪندو هئس. هاڻي چوڏهن سالن ۾ انفال سورة تائين پهتو آهيان. ٻڌو ويو آهي، ته حضرت ابوالعباس^ع قصاب هڪ قاريءَ کي قرآن پڙهڻ لاءِ چيو. هن هيءَ آيت پڙهي: يٰۤاَيُّهَا الْعَزِيزُ مَسَّنَا وَاهْلُنَا الضُّرَّ وَجِئْنَا بِبِضَاعَةٍ مُّزْجَاةٍ. "اي عزيز (مصر) اسان کي ۽ اسان جي اهل عيال کي بڪ ڏاڍو تنگ ڪيو آهي، ۽ اسان ٿوري موڙي کڻي آيا آهيون." [قَالُوا اِنْ يَسْرِقْ فَقَدْ سَرَقَ أَخٌ لِّهٖ مِنْ قَبْلٍ. "انهن (حضرت يوسف ع جي ڀائرن) چيو، جيڪڏهن هن (ابن يامين) چوري ڪئي آهي، ته ٿي سگهي ٿو، ڇو ته هن جو ڀاءُ به اڳ ۾ چوري ڪري چڪو آهي."]

هن فرمايو: "وري پڙه." قاري پڙهيو: "لَا تَشْرِبْ عَلَيْكُمُ الْيَوْمَ يَغْفِرُ اللَّهُ لَكُمْ." "اڄ اوهان تي ڪا پڪڙ ڪانهي. الله اوهان کي بخشي."

ان کان پوءِ هن دعا ڪئي: "منهنجا مولائي! مان ظلم ۾ حضرت يوسف ع جي ڀائرن کان گهٽ ناهيان. تون ڪرم ۾ حضرت يوسف عليه السلام کان وڌيڪ آهين. مون سان اها ڪر جيڪا يوسف ع پنهنجن ڀائرن سان ڪئي." انهن سڀني ڳالهين جي باوجود مسلمانن (عابدين يا گنهگارن) سڀني کي قرآن پڙهڻ جو حڪم آهي. الله تعاليٰ فرمايو آهي: وَإِذَا قَرَأَ الْقُرْآنَ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ. "جڏهن قرآن پڙهيو وڃي، ته ٻڌو ۽ خاموش رهو، جيئن رحم جا حقدار بڻجي وڃو." جنهن به حال ۾ ڪوئي قرآن پڙهي، ماڻهن کي خاموشيءَ ۽ ڌيان سان ٻڌڻ جو حڪم آهي. الله تعاليٰ جو فرمان آهي: فَبَشِّرْ عِبَادَ الَّذِينَ يَسْتَمِعُونَ الْقَوْلَ. "انهن لاءِ خوشخبري آهي، جيڪي اسان جو ڪلام ٻڌندا آهن." ۽ سٺين شين تي عمل ڪندا آهن، يعني حڪم پورا ڪندا آهن. ٻيءَ جاءِ تي الله تعاليٰ فرمايو آهي: الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ "اهي ماڻهو، جڏهن الله جو ذڪر ٿيندو آهي، ته سندن دليون خوف ڪاٽينديون آهن." ٻي جاءِ تي خدا جو فرمان آهي: الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ. "ايمان وارا الله جي ذڪر کان مطمئن ٿيندا آهن، ۽ ياد رکڻ دليون کي اطمینان فقط الله جي ذڪر سان حاصل ٿيندو آهي." اهڙيون ٻيون به گهڻيون ٿي

آيتون آهن، جيڪي انهيءَ ڳالهه تي زور ڏين. ان جي ابتڙ انهن ماڻهن کي ننڊيو ويو آهي، جيڪي خدا جي ڪلام کي صحيح معنيٰ ۾ نٿا ٻڌن ۽ ڪنن مان ٻڌل ڪلام کي دل ۾ نٿا ويهارن. الله تعاليٰ فرمايو آهي: خَتَرَ اللَّهُ عَلَيَّ قُلُوبَهُمْ وَعَلَيَّ أَبْصَارَهُمْ عَشَاوَةً. "الله تعاليٰ انهن جي دلين ۽ ڪنن تي مهر هڻي ڇڏي آهي، ۽ انهن جي اکين تي پردو آيل آهي." الله تعاليٰ اهو به فرمايو آهي، ته جهنم وارا چوندا: لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ. "جيڪڏهن اسان (دنيا ۾) قرآن ٻڌون ۽ سمجهون ها، ته اڄ جهنم ۾ نه هجون ها." وري فرمايائين: وَمَنْ يَسْتَمِعِ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوْا فِي أَذْنِهِمْ وَقُرْ. "انهن مان ڪجهه ماڻهو ٻڌن ٿا، مگر انهن جي دلين تي پردا آهن، ۽ هو نٿا سمجهن. هنن جا ڪن ٻوڙا آهن." وري فرمايائين: وَلَا يَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ "انهن ماڻهن وانگر نه ٿيو، جيڪي چون ٿا، ته اسان ٻڌو، مگر هو نٿا ٻڌن." اهڙيون ٻيون گهڻيون آيتون آهن.

روايت آهي، ته هڪ دفعي پيغمبر ﷺ جن حضرت عبدالله بن مسعود کي فرمايو: اقرا علي فقال انا اقرا عليك و عليك أنزل فقال رسول ﷺ اني احب أن اسمعه غيري. حضرت عبدالله عرض ڪيو، ته قرآن حضور جن تي نازل ٿيو آهي، مان اوهان کي ٻڌايان؟ فرمايائون ته مان ٻين کان ٻڌڻ پسند ڪندو آهيان. اهو ان ڳالهه جو پڪو دليل آهي، ته ٻڌڻ وارو پنهنجي حال ۾ پڙهڻ واري کان ڪامل هوندو آهي، ڇو ته حضور ﷺ جن فرمايو آهي، ته مان ٻئي ماڻهوءَ کان ٻڌڻ پسند ڪندو آهيان. قاري حال يا غير حال جي حالت ۾ پڙهندو هجي، مگر ٻڌڻ وارو هميشه حال جي حالت ۾ ٻڌندو آهي. ڳالهائڻ ۾ هڪ قسم جو تڪبر جو شڪ هوندو آهي، ۽ ٻڌڻ ۾ نوڙت جي ڳالهه هوندي آهي.

پيغمبر ﷺ جن اهو به فرمايو آهي: شَيْبَتْنِي سُورَةُ هُود. "مون کي هود سورت پوڙهو ڪري ڇڏيو آهي." اهو به ان لاءِ جو سورة جي آخر ۾ هي ڪلما آهن: فَاسْتَقِمْ كَمَا أَمَرْتُ. "ثابت ره، جيئن حڪم ڪيو ويو آهي." ماڻهو الله جي حڪم تي ثابت قدم رهڻ ۾ عاجز آهي، ڇو ته هو خدا جي توفيق کان سواءِ ڪجهه به ڪري نه سگهندو آهي. جڏهن حڪم ٿيو ته، "ثابت قدم ره،" ته پاڻ حيران ٿي ويا، ته انهيءَ حڪم تي قائم ڪيئن رهي سگهيو؟ انهيءَ جي ڪري ڪمزور ٿيندا ويا ۽ تڪليف وڌندي وئي، ايتريقدر جو هڪ ڏينهن اٿڻ لڳا ته زمين تي تري ڪوڙي زور ڏنائون. حضرت ابوبڪر رضيو الله عنه فرمايو: يا رسول الله! اهو ڇا آهي؟ اوهان اڃا جوان ۽ تندرست آهيو. فرمايائون: مون کي هود سورة پوڙهو ڪري ڇڏيو آهي. ان ۾ ذڪر ٿيل حڪمن مون کي ايترو خوف ڏياريو آهي، جو منهنجي طاقت جواب ڏئي رهي آهي.

حضرت ابو سعيد خدری رضه کان روايت آهي: كنت في اصابة فيها ضعفاء المهاجرين و ان بعضهم يستبر بعضا من العربي و قاري يقرء علينا ونحن نستمع لقراءته قال فجاء رسول الله ﷺ حتي قام علينا فلما راه القاري سكت قال فسلم فقال ماذا كنتم تصنعون قلنا يا رسول الله كان قاري يقرأ علينا ونحن نستمع لقراءته فقال النبي صلي الله عليه وسلم الحمد لله الذي جعل في امتي من امرت ان اصبر نفسي معهم قال ثم جلس وسطنا ليعدل نفسه فينا ثم قال بيده هلك اذا اقتحل القوم فلم يعرف رسول الله صلي الله عليه وسلم منهم احد قال و كانوا ضعفاء المهاجرين فقال النبي ﷺ البشر و اصحابك المهاجرين بالفوز التام يوم القيامة تدخلون الجنة قبل اغنياء بنصف يوم كان مقداره خمس مائة عام. "مان اصحابن جي هڪ جماعت ۾ ويٺو هئس، جنهن ۾ ڪمزور ۽ لاغر مهاجر هئا. اوگهڙ کان ٻيڻ لاءِ سڀ هڪٻئي ۾ پردو ڪيو ويٺا هئا. قاري قرآن پڙهي رهيو هو ۽ اسان ٻڌي رهيا هئاسون. اوجتو حضور ڪريم ﷺ جن اچي ويا. قاري خاموش ٿي ويو. پاڻ سلام ڏئي پڇيائون. ته ڇا ڪري رهيا آهيو؟ اسان جواب ڏنو، ته قرآن پڙهيو ٿي ويو ۽ اسان ٻڌي رهيا هئاسون. فرمايائون: الله جو شڪر آهي جو منهنجي امت ۾ اهڙا ماڻهو به آهن، جن سان مون کي صبر ڪرڻ جو حڪم ڏنو ويو آهي. ان کان پوءِ سڀني جي وچ ۾ ويهي رهيا، اهڙيءَ طرح جو خصوصيت سان نظر نٿي آيا، سمورا هڪ دائري (گول) ۾ هئاسون. پوءِ فرمايائون: اي مهاجر! مان اوهان کي قيامت جي ڏينهن جي بشارت (خوشخبري) ٿو ڏيان، ته اوهان ڪامياب هوندا. اوهان پنهنجي شاهوڪار (دولتمند) ڀائرن کان اڌ ڏينهن اڳ بهشت ۾ داخل ٿيندا. اهو اڌ ڏينهن پنج سو

سالن جي برابر هوندو.


مٿئين حديث ۾ ڪجهه اختلاف به آهن. مگر اهو اختلاف فقط لفظن جو آهي. معنيٰ جي لحاظ کان ڪوبه فرق ناهي.

(فصل)

زراره[ؓ] بن ابي اوفي هڪ وڏي شان وارو صحابي هو. هڪ دفعي هو امامت ڪري رهيو هو. هڪ آيت پڙهيائين ۽ ان جلال جو تاب نه سهي سگهيو. رڙ ڪري مري ويو.

حضرت ابو جُهين[ؓ] وڏن تابعين مان هئو. ان جي سامهون هڪ آيت پڙهي وئي ته رڙ ڪري مري ويو. حضرت ابراهيم نخعي[ؓ] کان روايت آهي: هڪ دفعي ڪوفي جي پسگردائيءَ ۾ هڪ ڳوٺ کان لنگهي رهيو هئس. هڪ عورت کي نماز ۾ بيٺل ڏٺو. منجهس نيڪيءَ جا نشان نظر اچي رهيا هئا. نماز کان فارغ ٿي. ته مون عزت ۽ احترام کان کيس سلام ڪيو. هن عورت پڇيو: "تون قرآن ڄاڻندو آهين؟" جواب ڏنو ته "هاڻو." چيائين: "ڪجهه پڙهي ٻڌاءِ." مون هڪ آيت پڙهي. ته عورت نعرو هڻي بيهوش ٿي وئي ۽ سندس روح اڏامي ويو.

احمد[ؓ] بن ابي الحواري رڻ ۾ هڪ جوان کي ڏٺو. جنهن کي تلها ڪپڙا ۽ گودڙي پهريل هئي. هڪ ڪوھ تي بيٺو هو. هن چيو: "اي احمد[ؓ]! وقت تي اچي ويو آهين مون کي هن وقت سماع (راڳ) جي ضرورت آهي. ته جيئن پنهنجي جان الله تعاليٰ جي حوالي ڪري سگهان. حضرت احمد[ؓ] کي غيبي اشارو ٿيو ۽ هي آيت پڙهيائين: ان الذين قالوا ربنا الله ثم استقاموا "تحقيق! اهي ماڻهو جن چيو الله اسان جو رب آهي ۽ ان جي ڳالهه تي ثابت قدم رهيا" جوان چيو: "تو اها آيت پڙهي. جيڪا فرشتا منهنجي اڳيان پڙهي رهيا آهن." هو ائين چئي اُتي جو اُتي مري ويو. هن موضوع تي ٻيو به گهڻو ڪجهه آهي. سڀ ڪجهه بيان ڪندس ته مقصد فوت ٿي ويندو. تنهنڪري اهو ڪافي ٿو سمجهان. توفيق الله تعاليٰ جي اختيار ۾ آهي.



باب ايڪٽيهون

(شعر ٻڌڻ)

شعر ٻڌڻ روا (مباح) آهي. پيغمبر ﷺ جن به شعر ٻڌا آهن. اصحاب سڳورن به شعر ٻڌا ۽ چيا آهن. حضور ﷺ جن فرمايو آهي: ان من الشعر لحكمة. "ڪنهن شڪ شهبهي کان سواءِ شعر حڪمت آهي." ٻي هنڌ فرمايو اٿن: الحكمة ضالة المؤمن حيث وجدها فهو حق بها. "حڪمت مومن جي وڃايل شيءِ آهي، جتي به ملي ته مومن ان جو وڌيڪ حقدار آهي." هتي شعر مان مراد اها آهي، جنهن ۾ حڪمت هجي، ۽ حڪمت مومن جو حق آهي، پوءِ اها جتي به هجي. وري حضور ﷺ جن فرمايو آهي، ته عرب وارن ۾ لبيد شاعر جو هي قول سڀني کان سچو آهي:

الاكل شيء ما خلا الله باطل

وكل نعيم لا محالة زائل

"ٻڌو الله کان سواءِ هر شيءِ باطل (ڪوڙي) آهي ۽ هر هڪ نعمت تي زوال ايندو آهي."

عمرو بن الثريد پنهنجي پيءُ کان روايت ٿو ڪري: قال راستنشدني رسول الله ﷺ هل تردى من شعر امية بن ابي الصلت شيئاً فانشدته مائة قافية فجعلت كلما مررت علي بيت قال هيه فقال رسول ﷺ كاد ان يسلم في شعره. "مون کي رسول الله جن شعر پڙهڻ جو حڪم ڏنو ۽ پڇيو، ڇا اميه بن ابي الصلت جا شعر ٻڌائي سگهندين؟ مون هڪ سو شعر ٻڌايا. هر شعر کان پوءِ فرمائيندا رهيا، ته ٻڌاءِ. آخر ۾ فرمايائون، ته اميه پنهنجي شعرن ۾ مسلمانن کي ويجهڙو آهي." حضور ﷺ جن ۽ اصحاب سڳورن وٽان اهڙيون ڪيتريون ئي روايتون آهن، مگر عام ماڻهن ۾ ڪجهه غلط فهميون آهن. هڪ جماعت هر قسم جا شعر ٻڌڻ حرام سمجهندي آهي، ۽ انهيءَ بنياد تي اسلامي ڀائرن تي نڪتہ چيني ڪندي رهندي آهي. ٻي جماعت هر قسم جا شعر ٻڌڻ جائز سمجهندي آهي، ۽ ڏينهن رات محبوب جي حسن ۽ زلفن متعلق غزلن ٻڌڻ ۾ مشغول رهندي آهي. ٻيئي جماعتون هڪٻئي جي خلاف دليل پيش ڪنديون آهن. منهنجو مقصد انهن جي ترديد يا تائيد ناهي، مان ايترو ڪافي ٿو سمجهان، ته صوفين سڳورن جو طريقو ٻيو آهي. حضور ﷺ جن کان شعر جي باري ۾ پڇيو ويو، ته پاڻ فرمايائون: ڪلام حسنه حسن و قبيحه قبيح. "شعر ڪلام آهي، جنهن جو مضمون سٺو آهي، اهو شعر به سٺو آهي، ۽ جنهن جو مضمون خراب آهي، اهو شعر به خراب آهي." يعني جنهن شيءِ جو نثر ۾ ٻڌڻ حرام آهي، مثلاً: گلا، بهتان، فحش ڪلام، الزام هڻڻ، ڪفر جا ڪلام، ان جو نظر ۾ ٻڌڻ به حرام آهي. جنهن شيءِ جو نثر ۾ ٻڌڻ حلال آهي، مثلاً: واعظ، حڪمت، الله جي آيتن ۾ دليل، الله جي گواهين تي تبصرو، اهڙو نظر ۾ ٻڌڻ به حلال آهي. مطلب جهڙيءَ طرح اهڙو حسن ڏسڻ، جنهن ۾ خرابي هجي، اهو حرام ۽ منع ٿيل آهي، بلڪل اهڙيءَ طرح اهڙي حسن متعلق نظر ۽ نثر ٻڌڻ به حرام ۽ منع ٿيل آهي. ان جي تعريف ٻڌڻ به حرام آهي. جيڪو تعريف ٻڌڻ کي حلال سمجهندو، اهو لازمي طور تي ان کي ڏسڻ ۽ چوڻ کي به حلال سمجهندو. اهڙو چئو ڪفر ۽ ٻي ديني ڏيندو. جيڪڏهن ڪو چوي، ته مان اکين، وارن، خطن ۽ ترن جي تعريف ۾ الله جو آواز ٿو ٻڌان، ۽ الله جو طالب آهيان، ته ٻيو اهو به چئي سگهندو ته مان انهن شين جي ڏسڻ سان الله کي ٿو ڏسان ۽ ان جو طالب آهيان، ڇو ته اک ۽ ڪن پيئي آفت جي جاءِ ۽ علم جو مرڪز آهن. اهڙيءَ طرح ٽيون چئي سگهندو، ته مان سهڻي بدن کي چُهان ٿو، ڇو ته پيا ماڻهو ان جي ڏسڻ ۽ ٻڌڻ کي جائز ٿا سمجهن. مان به الله جو طالب آهيان. سمورا حواس معنيٰ جي ڄاڻ ۾ هڪ جهڙي اهميت رکندا آهن. اهڙيءَ طرح سان سموري شريعت بلڪل باطل ٿي ويندي. حضور ﷺ جن جو هي فرمان: العينان تريتان. "اڪيون به زنا ڪنديون آهن." ختم ٿي ويندو. نامحرمن کي چُهڻ تي ڪابه ملامت نه ٿيندي، ۽ شرعي حدون ٽٽي وينديون، اهو جتي گمراهيءَ جو مقام آهي. جڏهن جاهل ماڻهو پنهنجي حال ۾ مست ٿيل صوفين کي ڏسندا آهن، ته سمجهندا آهن شايد اهي ماڻهو به نفساني خواهشن ۾ ڦاسل آهن. انهن راڳ (سماع) کي به جائز ڄاتو آهي، ۽ چوندا آهن، ته جيڪڏهن جائز نه هجي ها، ته صوفي ان کي اختيار نه ڪن ها. جاهلن، صوفين جي ظاهر جي پيروي ڪئي آهي ۽ باطن کان پري رهيا آهن. اهڙيءَ طرح پاڻ به هلاڪ ٿيا آهن، ۽ پاڻ سان ٻين کي به هلاڪت ۾ وڌو اٿن. اها هن زماني جي سڀ کان وڏي مصيبت آهي. پنهنجي جاءِ تي ان جي پوري سمجهاڻي ڏني ويندي. انشاءِ الله العزيز.

باب بٿيهون

(راڳ آواز ٻڌڻ)

پيغمبر ﷺ جن فرمايو آهي: زيناواصواتڪم بالقرآن. "پڙهڻ وقت آواز کي سناريو." الله تعاليٰ فرمايو آهي: يَزِيدُ فِي الْخَلْقِ مَا يَشَاءُ. "هو پيدا ڪرڻ ۾ جو چاهيندو آهي وڌيڪ ڪندو آهي" تفسير ڪرڻ وارا هن مان عمدو آواز مراد وٺندا آهن. پيغمبر ﷺ جن فرمايو آهي: من اراد ان يستمع صوف دائود فليستمع صوف ابي موسيٰ اشعري. "جيڪو حضرت دائود جي آواز ٻڌڻ جي تمنا رکي، اهو ابو موسيٰ اشعري جو آواز ٻڌي." حديثن ۾ آيو آهي، ته "بهشت وارن لاءِ بهشت جي باغ ۾ راڳ هوندو ۽ ان جي صورت اها هوندي جو هر هڪ وٽ مان سُر ۽ نغمن جو آواز ٻڌبو."

جڏهن مختلف آواز گڏ ٿيندا آهن، تڏهن طبيعت تي عجيب ڪيفيت طاري ٿيندي آهي. اهڙو راڳ انسانن ۽ حيوانن ۾ عام آهي. روح هڪ لطيف شيءِ آهي. سُريلي آواز ۾ به سوين دفعا وڌيڪ لطافت هوندي آهي. روح جڏهن سُريلو آواز ٻڌندو آهي، تڏهن جنسي لاڙو ظاهر ٿيندو آهي. طبيعتن ۽ بين تحقيقن جا دعوا ڪندڙ هن موضوع جي باري ۾ گهڻو ڪجهه چيو آهي ۽ سُر - تار تي وڏا ڪتاب لکيا ويا آهن. انهن جي فن جا نشان اڄ اسان جي آڏو ڳائڻ وڃائڻ جي اوزارن ۾ موجود آهن، جيڪي ماڻهن هوس ۽ ڪيل تماشي لاءِ شيطاني نموني تي تيار ڪيا آهن. هنن جو چوڻ آهي، ته اسحاق موصلي هڪ باغ ۾ ڳائي رهيو هو. هڪ ڳائيندڙ بلبل هن جي راڳي ٻڌي چٻ ٿي وئي. ڪجهه وقت ٻڌندي رهي. پوءِ تڙقي تڙقي ڪري پئي، ۽ مري وئي. هن قسم جون ڪيئي حڪايون آهن. هنن ڳالهين بيان ڪرڻ جو مقصد اهو آهي، ته سُر ۽ سُرود سڀني جان وارن تي اثر ڪندا آهن. حضرت ابراهيم خالص جو چوڻ آهي: "مان هڪ دفعي عرب جي قبيلي جي سردار وٽ مهمان ٿيس. هڪ حبشي کي ڏنر. طوق ۽ زنجيرن ۾ جڪڙيل هو. تنبوءَ جي دروازي تي اُس ۾ پيو هو. مون کي رحم آيو، ارادو ڪيم ته سردار وٽ سندس سفارش ڪريان. جڏهن ماني آئي ۽ سردار به عزت ڏيڻ لاءِ ماني ۾ شريڪ ٿيڻ آيو. تڏهن مون کائڻ کان انڪار ڪيو. عربن لاءِ اها شيءِ تمام خراب (ناگوار) آهي. سردار انڪار جو سبب پڇيو. مون چيو: "منهنجو انڪار ان ڪرم جي اميد تي آهي جيڪا مان سردار ۾ رکان ٿو." سردار جواب ڏنو: "منهنجو سمورو مال متاع حاضر آهي. کائڻ کان انڪار ٿيڻ نه گهرجي." مون چيو: "مون کي مال متاع جي ضرورت ناهي. فقط اهو غلام گهرجي." سردار چيو: "اڳ ۾ هن جو جرم سمجهي وٺو. پوءِ هن کي ڇڏي ڏنو ويندو. غلام ڪهڙي ڳالهه آهي. سموري ملڪيت توهان جي اختيار ۾ آهي." مون جرم پڇيو. سردار بيان ڪيو: هي غلام حدي خوان (قافلي ۾ آواز ڏيندڙ) آهي. نهايت سُريلو آهي. مون کيس ڪجهه اُٺ ڏيئي، اُن کڻي اچڻ لاءِ چيو. هن هر هڪ اُٺ تي ٻن اُٺن جو بار رکيو. رستي ۾ ڳائيندو آيو ۽ اُٺ ڏڪندا رهيا. ٿوري وقت ۾ هتي پهچي ويو. جڏهن بار لاڻو ويو، تڏهن سڀ اُٺ هڪ هڪ ٿي مرندا ويا. مون کي عجب لڳو ۽ چيم: "اي سردار! اوهان برابر سچا آهيو. مگر مون کي انهيءَ ڳالهه جي ثابتي گهرجي." اسان اها ڳالهه ڪري رهيا هئاسون، ته ڪجهه اُٺ صحرا مان ڪوه تي پاڻي پيئڻ لاءِ آيا. اُٺن وارن (شتربانن) جي بيان موجب اهي اُٺ ٽن ڏينهن جا اُچيا هئا. سردار ان حبشي غلام کي حدي خوانيءَ جو حڪم ڏنو. اُٺ هن جو آواز ٻڌي اهڙا مست ٿي ويا، جو ڪنهن به پاڻي کي منهن نه لڳايو ۽ جلدي جهنگ ۾ ٽڙي پڪڙي ويا. ان کان پوءِ سردار اهو غلام مون کي ڏنو.

اهو عام طور تي ڏنو آهي، ته اُٺ چاريندڙ ۽ گڏهن وارا ڳائيندا آهن، ته جانورن تي خوشيءَ جي حالت طاري ٿي ويندي آهي. خراسان ۽ عراق ۾ رات جو هرڻن کي پڪڙڻ وارا تالهي وڃائيندا آهن. هرڻ ان جو آواز ٻڌي پنهنجي جاءِ تي چُرڻ پُڙڻ کان سواءِ ٻيهي رهندا آهن، ۽ پڪڙيا ويندا آهن. هندستان ۾ هرڻ جا شڪاري جهنگ ۾ ڳائيندا آهن. هرڻ سُريلن آوازن جي ڪيف ۾ جهومندا انهن ڏانهن ايندا آهن. شڪاري انهن کي گهيري ۾ آڻي ڳائيندا آهن. ايتري تائين جو

هرڻ اڪيون بند ڪري، سُمهي پوندا آهن ۽ پڪڙبا آهن. ننڍا ٻار پينگهي ۾ روئيندا آهن ته انهن کي سُريلي آواز ۾ لولي ڏيبي آهي، ته خاموش ٿي لولي ٻڌندا آهن. اهڙن ٻارن لاءِ طبيب چوندا آهن ته انهن جا حواس نڪ آهن. اهي وڏا ٿي هوشيار ۽ فهر وارا ٿيندا.

چون ٿا، ته ايران جو ڪو بادشاهه وفات ڪري ويو. هن جو هڪ ٻن سالن جو پُٽ هو. وزيرن خيال ڪيو، ته کيس تخت تي ويهاريو وڃي. حڪيم بزرگهه سان مشورو ڪيو ويو. هن چيو ته نڪ آهي، پر ڏسڻ گهرجي، ته سندس حواس نڪ آهن يا نه؟ وزيرن پڇيو، ته اها خبر ڪيئن پوندي؟ حڪيم جي حڪم موجب ڳاڻڻن ڳاڻڻ شروع ڪيو. ٻار خوشيءَ ۾ هٿ پير هڻڻ لڳو. حڪيم چيو، ته انهيءَ ٻار مان چڱائيءَ جي اميد رکڻ گهرجي. مطلب، ته نغمن جو اثر حڪيمن جي چوڻ موجب هڪ مڃيل ڳالهه آهي ۽ ان لاءِ وڌيڪ دليل جي ضرورت ناهي. جيڪڏهن ڪو نغمي، سرود يا ساز جي دل تي اثر ڪرڻ جي ڳالهه کي نه مڃي ته پڪ سمجهيو هو ڪوڙ ڳالهائي ۽ منافقي ڪري رهيو آهي، کيس ڪو احساس ئي ڪونهي، تنهنڪري انسانيت ۽ تصوف کان ٻاهر آهي. ڪي ماڻهو الله جي حڪم جو خيال رکي، راڳ کان منع ڪندا آهن، مگر گهڻا فقيهن هن ڳالهه تي متفق آهن، ته جيڪڏهن کليل تماشو مقصود نه هجي، ۽ سُر فحش ڳالهين ۾ نه ڦاسائي، ته ان جو ٻڌڻ روا آهي. هن جي باري ۾ ڪافي روايتون ۽ سَنَدون موجود آهن. حضرت عائشه رضه کان روايت آهي: قالت كانت عندي جارية تغني فاستاذن عمر رضه فلما احسته فرت فلما دخل عمر رضه ما اضحك يا رسول الله صلي عليه وسلم فقال له عمر رضه لا ابرح حتي اسمع ما كان سمع رسول الله صلي الله عليه وسلم فدعا رسول الله صلي الله عليه وسلم الجارية فاخذت تغني و رسول الله صلي الله عليه وسلم يستمع. "مون وٽ هڪ ڪنيز (ٻانهي) ڳائي رهي هئي، ته حضرت عمر رضه اندر اچڻ جي اجازت گهري. ڪنيز کي پتو پيو ۽ ان جي اچڻ جو آواز ٻڌائين، ته پڇي ويئي. حضرت عمر رضه اندر داخل ٿيو، ته رسول الله ﷺ جن تبسم فرمايو (ڪليا). حضرت عمر رضه کلڻ جو سبب پڇيو، ته پاڻ فرمايائون: "هڪ ڪنيز ڳائي رهي هئي. تنهنجي پيرن جو آواز ٻڌي پڇي وئي." حضرت عمر رضه عرض ڪيو: "مان تيسٽائين هتان نه ويندس، جيستائين اها شيءِ نه ٻڌان، جيڪي سائين جن ٻڌي آهي." پاڻ ڪريمر ﷺ جن ڪنيز کي گهرايو، هو ڳاڻڻ لڳي ۽ پاڻ ٻڌندا رهيا."

اهڙي قسم جون ٻيون به گهڻيون روايتون آهن. شيخ الرحمان سلمي انهن سڀني کي پنهنجي ڪتاب "السماع" ۾ ڪَٺو ڪيو آهي، ۽ راڳ جي جائز هجڻ جو فيصلو ڏنو آهي. مشائخ سڳورن جو مقصود ٻيو آهي. فقيهن وري اجازت عام ماڻهن جو ڪم آهي. صوفين لاءِ اجازت اها آهي، جيڪا اعمالن لاءِ فائديمند هجي. هوش وارن لاءِ لازم آهي، ته اهڙن ڪمن جو پيچو ڪن، جن ۾ ڪو فائدو هجي.

هڪ دفعي مان مرو ۾ هئس. اهلحديث جي امامن مان هڪ مشهور امام مون کي چيو، ته هن رات جي جائز هجڻ تي هڪ ڪتاب لکيو آهي. مون چيو: "اها دين ۾ هڪ وڏي مصيبت پيدا ٿي وئي آهي. هڪڙي امام هڪ اهڙي شيءِ کي جائز قرار ڏنو آهي، جيڪا سڀني خرابين جو منڊ آهي." امام پڇيو: "جيڪڏهن جائز ناهي، ته توهان ڇو ٻڌندا آهيو؟" مون جواب ڏنو ته: "ان لاءِ ڪافي سبب آهن." ڪي طرفو ۽ قطعي فيصلو ڪرڻ نه گهرجي. جيڪڏهن راڳ جو دل تي اثر ٿيڻ روا آهي، ته راڳ به روا آهي. جيڪڏهن راڳ جو اثر حرام آهي، ته راڳ به حرام آهي. مطلب، ته هر اها شيءِ، جيڪا ظاهر ۾ فسق (بيحيائي) جهڙي آهي ۽ باطن ۾ ان جو اثر مختلف شڪلين ۾ ظاهر ٿئي ٿو، ته اها هڪ قطعي فيصلي هيٺ اچي نٿي سگهي. الله بهتر ڄاڻندڙ آهي.

باب ٽيٽيهون

(سماع)

معلوم هئڻ گهرجي، ته راڳ جي باري ۾ مختلف طبيعتن لاءِ مختلف حڪم آهن. طبيعتن جا لاڙا مختلف هوندا آهن، تنهنڪري سڀني لاءِ هڪڙو حڪم ظلم ٿيندو. راڳ ٻڌڻ وارا ٻن قسمن جا ماڻهو هوندا آهن: هڪڙا اهي جيڪي معنيٰ ڏانهن ڪن ڏيندا آهن، ۽ ٻيا اهي جيڪي آواز تي جهومندا آهن. ٻنهي جا سٺا ۽ خراب پهلو آهن. ٻنهي ۾ ڪجهه فائدا ۽ ڪجهه نقصان آهن. سربيلو آواز ٻڌڻ انساني فطرت ۾ داخل آهي. اهو معنيٰ جي غلبي کان ٻڌبو آهي. جيڪڏهن معنيٰ حق واري هوندي، ته راڳ به حق وارو ٿيندو. جيڪڏهن معنيٰ باطل هوندي، ته راڳ به باطل ٿيندو. ان لحاظ کان جنهن ماڻهوءَ جي طبيعت ۾ فساد هوندو، اهو جو ڪجهه ٻڌندو، سو فساد بڻجي ويندو. اهي سڀ معنائون حضرت دائود عليه السلام جي حڪايتن ۾ آيل آهن. الله تعاليٰ جڏهن کيس پنهنجو خليفو بڻايو ته کيس منو آواز عطا ڪيائين، کيس سندس گلو، ساز بڻائي ڏنو. هن جي آواز تي جبل جهومندا هئا، جهنگلي جانور، پکي، پهڙ ۽ ٻيا ٻان سندن نغمن جي جادو هيٺ اچي ويندا هئا. هلندڙ درياءُ بيهجي ويندا هئا. اڏامندڙ پکي ڪري پوندا هئا. جنهن جهنگ ۾ هو ڳائيندو هو، اتي مهيني تائين جانور ڪجهه ڪائيندا پيئندا نه هئا. پار ڪير نه گهرندا هئا، ۽ روئڻ ڇڏي ڏيندا هئا. ماڻهو راڳ ٻڌي موٽندا هئا، ته انهن مان ڪلام، آواز ۽ سُر جي ڪيفيت کان ڪيترا مري ويندا هئا. هڪ دفعي ست سؤ ڪنيزون ۽ ٻارهن هزار ڀوڙها مري ويا، الله تعاليٰ جي مرضي تي، ته هوس وارن ڳائيندڙن ۽ عارف راڳيندڙن ۾ فرق قائم ڪيو وڃي. ابليس جي طبيعت ۾ پريشاني پيدا ٿي. هن انسانن کي وسوسن ۾ وجهڻ جو ارادو ڪيو. پنهنجي اٽڪلن جي اجازت گهريائين. اجازت ملي ويس. هن بنسري ۽ تنبور ٺاهي ورتا، ۽ حضرت دائود عليه السلام جي مقابلي ۾ هڪ مجلس برپا ڪيائين: راڳ وارا ٻن جماعتن ۾ ورهائجي ويا. جيڪي شقي هئا، سي شيطاني بنسرين (مزامير) جا عاشق بڻجي ويا، ۽ جيڪي نيڪ هئا، سي حضرت دائود عليه السلام جا سلامي ٿيا. معنيٰ وارن آڏو نه حضرت دائود عليه السلام جو سُر هو ۽ نه ٻي شيطاني جماعت جون بنسريون. اهي حق تي هئا. انهن لاءِ دائودي سُر هدايت جو سرچشمو هو، ۽ ابليس جي سازفتنو ۽ فساد هئا. اهي سڀني کان ڌار ٿي ويا، ۽ سڀني کان لاڳاپا لاهي وينا. هنن غلط ڪي غلط ۽ نيڪ ڪي نيڪ ڏسي ڇڏيو. جنهن کي اهڙي نموني جو راڳ حاصل ٿئي ته اهو روا آهي. دعوا ڪندڙن جي هڪ جماعت جو چوڻ آهي: "اسان لاءِ راڳ ان جي ظاهري صورت کان ٻي طرح هوندو آهي. "اهو محال آهي. ولايت جو ڪمال هي آهي، ته هر شيءِ اهڙي نظر اچي، جهڙي اصل ۾ آهي. جيڪڏهن ائين ناهي ته پوءِ نظر جو قصور آهي. اهو هر ڪنهن کي معلوم آهي، ته پيغمبر ﷺ جن فرمايو آهي: اللهم ارنا حقائق كل الاشياء كما هي: "منهنجا مولائي! اسان کي سڀني شين جي اهڙي حقيقت ڏيکار جيڪا اصليت ۾ آهي." جڏهن صحيح نظر اها آهي، ته هر شيءِ پنهنجي اصلي روپ ۾ نظر اچي، ته درست راڳ به اهو آهي ته جيڪو ٻڌو وڃي، اهو اهڙو هجي جيڪو ٻڌايو وڃي. بنسرين ۽ سازن تي خدا ٿيڻ وارا نفس جي خواهش ۾ مبتلا هوندا آهن. اهي اصليت کان پري ٿي پوءِ ٻڌندا آهن، نه ته جيڪر راڳ جي سمورين خرابين کان بچي وڃن. گمراهيءَ ۾ مبتلا ٿيل ماڻهن الله جو ڪلام ٻڌو، تڏهن به وڏا گمراه ٿي ويا. نصر بن حارث ڪلام پاڪ ٻڌو ته چيائين: هنڌا اساطير الاولين. "اهي اڳين ماڻهن جون ڪهاڻيون آهن." عبداللہ بن سعد بن ابي، وحي جو ڪاتب هو. هن چيو: فتبارك الله احسن الخالقين. هڪ جماعت "لاتدرکه الابصار" کي الله جي ديدار جي نفی ۾ دليل بڻايو. هڪ ٻي جماعت ثر استوي علي العرش" کي طرف ۽ مڪان جو ثبوت ڄاتو. هڪ ٽئين جماعت وڄاءُ ريك و الملڪ صفا صفا کي الله تعاليٰ جي آمد جو دليل ڄاتو. انهن جي فطرت ۾ گمراهي هئي، تنهنڪري انهن لاءِ خدا جي ڪلام جو ٻڌڻ نه فائديمند نه ٿيو. توحيد پرست ماڻهو ڪنهن شاعر جو شعر ٻڌي به ان چونڌڻ جي خالق تي نظر رکندو آهي. فعل جي بلندي، فاعل جي طرف تي راهه جو دليل بڻبي آهي.

گمراهيءَ ۾ پيل، قرآن حڪيم ٻڌي به ڀٽڪي ويا، حق وارا باطل جو ڪلام ٻڌي به هدايت حاصل ڪندا آهن. اها هڪ چٽي حقيقت آهي، جنهن جو انڪار ڪرڻ غلط آهي. الله بهتر ڄاڻندڙ آهي.

(فصل)

راڳ جي باري ۾ وڏن مشائخن جا بيشمار لطيفا ۽ مقالا آهن، جيڪي سمورا هن ڪتاب ۾ آڻي نٿا سگهجن. ان هوندي به ڪن جو بيان ڪريان ٿو جيئن توکي فوريءَ طرح فائدو حاصل ٿي سگهي. توفيق الله تعاليٰ جي اختيار ۾ آهي. حضرت ذوالنون مصري[ؒ] فرمايو آهي: السماع وارد دالحق يزعج القلوب الي لحق فمن اصغى اليه بحق تحقيق ومن اصغى اليه بنفس تزدق. ”راڳ الله جو انعام آهي، جيڪو دلين کي الله ڏانهن ڌيان ڏياريندو آهي. جنهن حقيقت کي نظر ۾ رکبو. اهو الله ڏانهن هليو ۽ جنهن جي آڏو نفسياني خواهش رهي، اهو ڀٽڪي ويو.“ ان مان مراد اها نه آهي ته راڳ الله جي ميلاپ جو سبب بڻجي ويندو آهي. مطلب هي آهي، ته ٻڌڻ وارو فقط حقيقت تي نظر رکي، آواز ۾ الجهي نه وڃي، ته الله جو فيض حاصل ڪري. الله جو ذڪر دل کي اُپاريندو آهي، تنهنڪري الله جي تابعدار ڪي مشاهدو حاصل ٿيندو، ۽ نفس جو پوڄاري حجاب ۾ رهجي ويندو ۽ تاويلن ۾ ڦاسي پوندو. زندقو فارسي جو لفظ آهي (عربي جي شڪل ۾). فارسي زبان ۾ ان جو مطلب تاويل آهي. انهيءَ سبب جي ڪري، هو پنهنجي مذهبي ڪتاب جي تفسير کي زند ۽ پازند چوندا آهن. لغت وارن آتش پرستن کي زنديق جو نالو ڏنو. انهيءَ قول موجب مسلمانن جي هر قول جي تاويل ٿي سگهندي آهي، جيڪا قول جي ظاهري صورت کان ٻي طرح هوندي آهي. تنزيل ديانت داخل ٿيڻ جو نالو آهي، ۽ تاويل ٻاهر نڪرڻ کي چوندا آهن. اڄ ڪلھ مصر ۾ شيعي فرقي جا ماڻهو (جيڪي انهن آتش جو اولاڪ آهن) اهوئي چوندا آهن ۽ انهن لاءِ زنديق لفظ اسر عَلمَر ٿي ويو آهي. حضرت ذوالنون جو مطلب هي آهي ته حقيقت وارا راڳ ۾ الله ڏانهن ڌيان ڏيندا آهن، ۽ هوس وارا وڏيون تاويلون ڪري گمراه ٿي ويندا آهن.

حضرت شبلي[ؒ] جو قول آهي: السماع ظاهره فتنة و باطنه عبرة فمن الاشارة حل له استماع العبرة و الاقد استدعي الفتنة و تعرض للبلية. ”راڳ ظاهر ۾ فتنة آهي ۽ باطن ۾ عبرت. جيڪو اشارو سمجهندڙ آهي، ان لاءِ عبرت وٺڻ مباح آهي، ٻيءَ حالت ۾ سموري طلب فتنة آهي، ۽ مصيبت کي دعوت ٿيڻ آهي.“ مطلب هي آهي، ته جيڪڏهن دل ۾ الله جي طالب ناهي ته راڳ بلا ۽ آفت جو سبب آهي.

حضرت ابو علي رودباري[ؒ] ڪنهن راڳ جي باري ۾ سوال ڪيو. جواب ۾ فرمايائين: ليتنا تخلصنا راس براس. ”ڪاش اسان راڳ کان سراسر بچي نڪرون، ڇو ته انسان هر شيءِ جو حق ادا ڪري نٿو سگهي.“ جيڪڏهن هو ڪو حق ادا ڪري نٿو سگهي، ته کيس پنهنجي خطا جو احساس ٿئي ٿو، ۽ پوءِ چئي ٿو ته جيڪر کيس هر طرح سان آزادي نصيب ٿئي ها. هڪ بزرگ فرمايو آهي: السماع تنبيه الاسراسر لما فيه من الغيبات. ”راڳ باطل ۾ لڪل شين کي ڏسڻ لاءِ باطن کي اُپاريندو آهي، ته جيئن الله سان بلڪل ٻڌل رهي.“ مريدن لاءِ جڳهين ڳالهين کي مخفي رکڻ لاءِ ملامت جهڙي ڳالھ آهي. دوست غائب هجڻ جي باوجود دل ۾ حاضر هجڻ گهرجي. جيڪڏهن دل کان به غائب آهي ته پوءِ دوستيءَ جو ڪر وجود ناهي.

منهنجي مرشد فرمايو آهي: السماع زاد المصطرين فمن وصل استغني عن السماع. ”راڳ نوڙت وارن جو سفر جو توشو آهي. جيڪي منزل تي پهچي ويا ته ان لاءِ راڳ جي ضرورت ناهي.“ ڇو ته وصل جي مقام تي ڪجهه ٻڌڻ جي ضرورت نه رهندي آهي. ٻڌڻ ”خبر“ جو هوندو آهي ۽ خبر غائب سان واسطو رکندي آهي. مشاهدي جي حالت ۾ ٻڌڻ جو ڪو مقام ئي نه رهندو آهي.

حضرت حصري[ؒ] فرمايو آهي: بالسماع ينقطع اذا انقطع ممن يستمع منه ينبغي ان يڪوب سماعك متصلا غير منقطع. ”انهيءَ راڳ کي ڪوئي ڇا ڪري، جيڪو ڪاٽجي وڃڻ وارو هجي، جنهن کي ڳائڻ وارو ڳائي ختم ڪري ته ان جو اثر به ختم ٿي وڃي. راڳ ڳنڍيل ۽ غير منقطع هئڻ گهرجي.“ اهو محبت جي گلشن ۾ همت جي گڏ ٿيڻ ڏانهن اشارو آهي. هن مقام تي عارف لاءِ ساري ڪائنات سماع کي پيدا ڪندي آهي، ۽ هي هڪ وڏو درجو آهي.

باب چوٽيهون

(راڳ متعلق اختلاف)

راڳ جي باري ۾ مشائخن ۽ حقيقت وارن ۾ اختلاف آهي. هڪ جماعت جو خيال آهي، ته راڳ غيبت جو سبب آهي، ڇو ته مشاهدي جي حالت ۾ راڳ ممڪن ناهي. دوست جي وصل ۾ دوست جي نظر دوست تي هوندي آهي، ۽ ان کي راڳ جي پرواهه نه هوندي آهي. راڳ هڪ خبر آهي، ۽ خبر مشاهدي جي حالت ۾ ڏوري ۽ پردي وانگر هوندي آهي. راڳ سيڪڙاٽ (مبتدي) ماڻهن جو وسيلو آهي، جنهن سان هو غفلت ۽ پريشانيءَ کي ڇڏي آرام حاصل ڪندا آهن. جن کي اڳ ۾ ئي حاصل هجي، اهي راڳ سان پريشان ٿيندا آهن. ٻي جماعت جو خيال آهي، ته راڳ حاضري جو ذريعو آهي، ڇو ته محبت فنا ۽ محويت جي تقاضا ڪندي آهي. جيستائين دوست هر طرح سان دوست ۾ گم (مستغرق) نه ٿيندو آهي، تيستائين سندس محبت ناقص هوندي آهي. محبت دل لاءِ وصل جو مقام آهي. باطن لاءِ مشاهدو روح جو وصل ۽ جسم جي خدمت آهي. اهڙيءَ طرح ضروري آهي ته ڪن لاءِ به ڪجهه هجي، جيئن اڪ لاءِ ديدار آهي. ڪنهن شاعر هزل جي انداز ۾ شراب جي طلب لاءِ ڇا نه خوف چيو آهي:

الافاسقني خمر او قل لي هي الخمر

ولا تستقني سرا اذا امكن البهر

”اي دوست! مون کي شراب پيار، ۽ منهن سان چئو، ته هيءُ شراب آهي. مون کي لکي نه پيار، ظاهر پيارڻ به ته ممڪن آهي.“

يعني مون کي شراب ڏي، جنهن کي منهنجي اڪ ڏسي سگهي، منهنجو هٿ ڇڏي وٺي، منهنجي زبان چڪي وٺي، منهنجو نڪ سگهي وٺي. هاڻو، هڪ حس بي نصيب رهجي وڃي، يعني راڳ. منهن سان به چئو، ته هي شراب آهي، جيئن ڪن کي به ان جو حصو ملي وڃي.

هي به چوندا آهن، ته راڳ حضوري جو ذريعو آهي، ڇو ته غائب منڪر هوندو آهي. ظاهر آهي، ته انڪار ڪرڻ وارو هن جي لائق نه هوندو آهي. مختصر اهو ته راڳ واسطي سان به هوندو آهي ۽ واسطي کان سواءِ به. جو ڪجهه قاري کان ٻڌو وڃي، اهو غيبت جو سبب هوندو آهي، ۽ جو الله تعاليٰ کان ٻڌو وڃي اهو حضوري جو ذريعو هوندو آهي. انهيءَ بنياد تي ڪنهن بزرگ چيو آهي ته منهنجو مخلوقات سان ڪوبه واسطو ناهي، انهن جي ڳالهه ٻڌان يا انهن جي باري ۾ ڪا ڳالهه ڪريان، ان جو ڪو ضرور ڪونهي، الله وارن جي ڪلام کان سواءِ. الله بهتر ڄاڻندڙ آهي.

باب پنجٿيون

(راڳ ۾ صوفين جو مقام)

معلوم هئڻ گهرجي، ته صوفين لاءِ درجي بدرجي راڳ جا مقام آهن، جن مطابق هو راڳ مان فائدو حاصل ڪندا آهن. طالب کي راڳ پڇتائڻ ۾ مدد ڏيندو آهي، شوق وارن لاءِ ديدار جو سبب بڻبو آهي، يقين وارن لاءِ يقين جي تائيد ڪندو آهي، مرید لاءِ بيان جي تحقيق، محب لاءِ تعلقات کان بيزاري ۽ فقير لاءِ مڪمل طور تي نا اميديءَ جو سبب هوندو آهي. اصل ۾ راڳ سچ وانگر آهي ۽ سڀني شين تي چمڪندو آهي، مگر هر شيءِ تي سندس ظرف (ٿانءُ) مطابق گرمي، ذوق ۽ مشرب حاصل ٿيندو آهي، هڪ شيءِ سڙي ويندي آهي، ٻي شيءِ روشن ٿي ويندي آهي، ڪا گرمي (تپش) جي ڪري ڳري ويندي آهي، ڪنهن تي فقط ڪرم جي نوازش ٿيندي آهي، تحقيق جي لحاظ کان راڳ کي ٽن درجن ۾ ورهائي سگهيو: هڪڙا سيڪڙا، ٻيا ورجولي درجي وارا ۽ ٽيان ڪامل، هاڻي هر هڪ جي باري ۾ سمجهائي لاءِ هڪ فصل لکندس، ته جيئن پڙهندڙ جي فھر ۾ اچي سگهي.

(فصل)

جائڻ گهرجي ته راڳ الله جو فيض آهي ۽ انساني نفس کي اجائي بڪوات (هزل) ۽ راند روند کان پاڪ ڪندو آهي، سيڪڙا جي طبيعت ڪنهن به حالت ۾ الله جي فيض جي لائق نه هوندي آهي، فيض حاصل ٿيڻ سان طبيعت ۾ ڳارائو ۽ پريشاني پيدا ٿيندا آهن، ڪجهه ماڻهو بيهوش ٿي ويندا آهن، ڪجهه هلاڪ ٿي ويندا آهن، ۽ ڪوبه اهڙو نه هوندو آهي، جيڪو وڃرائي جي حد ٽپي وڃي، اها شيءِ عين مشاهدو آهي، مشهور آهي، ته روم جي ڪنهن شفاخاني ۾ ماڻهن هڪ عجيب شيءِ بڻائي هئي، هو ان کي ”انڪليون“ سڏيندا هئا، هونئن به يوناني هر عجيب شيء کي اهو نالو ڏيندا آهن، اهو هڪ قسم جو هڪ تار وارو ساز هوندو آهي، هفتي ۾ ٻه دفعا مريضن کي ان جي ڀرسان آڻي ويڃائڻ شروع ڪندا آهن، ۽ بيماري مطابق ان جو آواز ڪنن ۾ پهچائيندا آهن، جڏهن ڪنهن کي مارڻو هوندو اٿن، تڏهن اهو دير تائين ان کي پٿرائيندا آهن، ايتري تائين جو هو مري وڃي. موت جو وقت مقرر آهي، پر ان جو هر حالت ۾ ڪونه ڪو سبب هوندو آهي، طبيب ماڻهو انکي هميشه ٻڌندا آهن، ۽ انهن تي ان جو ڪوبه اثر نه ٿيندو آهي، ڇو ته اهو سندن طبيعت جو موافق نه ٿيندو آهي، مون هندستان ۾ ڏٺو ته قاتل زهر ۾ هڪڙو ڪيڙو پيدا ٿيندو آهي، ان جي زندگي اهوئي زهر ٿيندو آهي، ڇو جو ان جي اصليت زهر آهي. ترڪستان ۾ اسلام جي سرحد تي هڪ شهر ۾ ڏنر، هڪ جبل ۾ باهه لڳي وئي اهو جلي رهيو هو، ۽ پٿرن مان نوشاد اُڀري رهيو هو، ان ۾ هڪ ڪُٺو هو، جڏهن باهه مان ٻاهر نڪتو، تڏهن مري ويو. مطلب اهو آهي ته سيڪڙا ماڻهن جي پريشاني فيض نازل ٿيڻ جي حالت ۾ ان ڪري هوندي آهي، جو سندن جسماني جوڙجڪ (ترڪيب) بلڪل مختلف هوندي آهي، جڏهن اها پريشاني بار بار ٿيندي آهي، تڏهن سيڪڙائن کي آرام ملي ويندو آهي، جڏهن حضرت جبرائيل عليه السلام حضور ﷺ جن وٽ وڃي کڻي آيو، ته حضور ﷺ جن کي ديدار جو تاب نه ٿيو. جڏهن پاڻ ڪامل ٿي ويا، تڏهن هڪ گهڙي به حضرت جبرائيل نه ايندو هو ته پاڻ ڪريم ﷺ جن بيقرار ٿي ويندا هئا، ان جون بيشمار گواهيون آهن، جيڪي سيڪڙائن جي پريشاني ۽ ڪاملن جي آرام جو دليل آهن، حضرت جنيدؒ جو هڪ مرید راڳ ۾ تمام پريشان رهندو هو، ۽ ٻين درويشن کي هن کي ٽيڪ ڏيئي پوندي هئي. ڪن درويشن حضرت جنيدؒ وٽ شڪايت ڪئي، ته حضرت جنيدؒ چيو، جيڪڏهن اڄ کان پوءِ راڳ ۾ پريشان ٿيو، ته کيس پنهنجي صحبت مان ٻاهر ڪڍي ڇڏبو. حضرت ابو محمد جبريريؒ فرمائي ٿو: ”مون راڳ ۾ هڪ ماڻهوءَ کي ڏٺو، هن ڇاپ ٻند هئا، سندس وار وار مان هڪ چشمو اُڀري رهيو هو، ٻئي ڏينهن ڏنر ته ساڳي طرح بيهوش هو. جڏهن به کيس ڏنر ته ڇپ ٻند ڪيون خاموش ويٺو هو، ليڪن سندس جسم جي هر وار مان چشمو اُڀري رهيو هو، ايتري قدر جو سندس هوش حواس ختم ٿي ويا. اهو معلوم ٿي نه سگهيو ته

مٿس اهو راڳ جو اثر هو. يا مٿس پنهنجي مرشد جو احترام غالب هو.

چون ٿا، ته هڪ ماڻهوءَ راڳ جو نعرو لڳايو. مرشد کيس خاموش رهڻ جو حڪم ڏنو. هو مراقبي ۾ ويهي رهيو. غور سان ڏٺائون ته مٿو پيو هو. مون شيخ ابو مسلم کان ٻڌو ته هڪ درويش راڳ ۾ ڏاڍو پريشان ٿيندو هو. ڪنهن ماڻهوءَ سندس مٿي تي هٿ رکي چيو: "ويهي ره." هو ويهڻ سان ئي مري ويو.

حضرت جنيد^ع فرمائي ٿو: "مون هڪ درويش کي ڏٺو ته راڳ ۾ مري ويو. حضرت ڊراڇ^ع کان روايت آهي، ته هو هيڪر حضرت ابن القريطي^ع سان دجلي درياءَ جي ڪپ سان بصري ۽ ابل جي وچ ۾ وڃي رهيو هو. ڪنهن جڳهه تي هڪ محل جي ڀت ڏٺائين. ته هڪڙو ماڻهو ويٺو هو، ۽ ان جي آڏو هڪ ڪنيز هي شعر ڳائي رهي هئي:

في سبيل الله ود ڪان مني لك اقبل

ڪل يوم تنكون غير هنذا بك اجمل

"مان توسان الله جي نالي تي محبت ڪندو هئس. تنهنجو ڏهاڙي نئون روپ ڪهڙو نه سهڻو معلوم ٿيندو آهي." هڪ نوجوان انهيءَ محل جي هيٺيان گودڙي پايو، لوٽو هٿ ۾ ڪيو بيٺو هو. هن چيو: "اي ڪنيز! خدا جي واسطي اهو بيت وري ٻڌاء. منهنجي زندگي هڪڙي دم وانگر باقي آهي. شايد انهيءَ شعر ٻڌڻ سان ختر ٿي وڃي." ڪنيز ٻيهر شعر پڙهيو. انهيءَ نوجوان هڪ نعرو هنيو ۽ مري ويو. مالڪ ڪنيز کي چيو: "تون آزاد آهين." پاڻ هيٺ لٿو، ۽ انهيءَ جوان جي ڪفن دفن ۾ مصروف ٿي ويو. بصري جي سڀني ماڻهن جنازي جي نماز پڙهي. ان کان پوءِ ان ماڻهوءَ اعلان ڪيو: "مان فلاڻي خاندان جو ماڻهو آهيان، پنهنجي سموري ملڪيت الله جي راه ۾ وقف ٿو ڪريان. پنهنجن سڀني غلامن کي آزاد ٿو ڪريان." ان کان پوءِ هو اتان هليو ويو، ۽ ان جي باري ۾ ڪنهن کي ڪا خبر نه پئجي سگهي. مطلب اهو آهي، ته راڳ جي حالت ۾ حال جو غلبو هٿ گهرجي، جو بدڪارن کي بدڪاريءَ کان بچائي سگهي. هن زماني ۾ اهڙا گمراه موجود آهن، جيڪي بدڪارن جي راڳ ۾ شامل ٿيندا آهن، ۽ سمجهندا آهن ته اسان جي الله جي راه ۾ راڳ ٿا ڳايون. فاسق ۽ فاجر (بي حيا) ماڻهو ان جا همخيال بڻجي، وڌيڪ بي حياتيءَ ۾ مبتلا ٿيندا آهن. اهوئي سندن هلاڪت جو سبب بڻجي ويندو آهي. حضرت جنيد^ع کان پڇيائون: "جيڪڏهن عبرت حاصل ڪرڻ لاءِ گرجا ۾ هليو وڃجي ۽ مراد مشرڪن جي ذلت ڏسڻ هجي، ۽ اسلام جي نعمت لاءِ شڪرانو ادا ڪرڻو هجي، ته اهو جائز ٿيندو؟" فرمايائين: "جيڪڏهن اوهان گرجا ۾ وڃي ڪجهه ماڻهن کي الله جي بارگاهه ۾ آڻي سگهو، ته پوءِ ڪو حرج ناهي، ٻي حالت ۾ وڃڻ جائز ناهي." مختصر هي آهي، ته جيڪڏهن ماڻهو عبادت خاني مان خرابات ڏانهن هليو وڃي ته ان لاءِ خرابات به عبادت خانو ۾ اچي وڃي ته ان لاءِ عبادت به خرابات بڻجي ويندو. هڪ بزرگ چيو: "مان بغداد ۾ هڪ درويش سان وڃي رهيو هئس اسان هڪ ڳائڻيءَ کي هي شعر ڳائيندي ڏٺو:

مني ان تكن حقا تكن احسن المني

والا فقد عشنا بها زمنا رغدا

جيڪو آرزو حق آهي، ته خوب آهي، ٻيءَ حالت ۾ اسان آرزو ۾ هڪ زمانو رهياسون، جيڪو گذري ويو. "درويش هڪ نعرو هنيو ۽ مري ويو. اهڙيءَ طرح حضرت ابو علي رودباري^ع فرمايو آهي: "مون درويش کي ڏٺو، جيڪو هڪ ڳائڻ واري جي آواز ۾ مست هو. مون به ٻڌو، ته هو هڪ سوز واري آواز ۾ ڳائي رهيو هو:

آمد کني بالخضوع

الي الذي جاد بالصنيع

"مان هن ڏانهن عاجزي سان پنهنجو هٿ وڌايان ٿو، جيڪو مون تي احسان ڪرڻ چاهي." هڪ درويش نعرو هنيو ۽ ڪري پيو. ان ڏانهن وڌي ڏٺائون، ته مري ويو هو. هڪ ماڻهوءَ جي روايت آهي: "مان حضرت ابراهيم خاوص^ع سان وڃي رهيو هئس. هڪ واديءَ ۾ منهنجي دل ۾ خوشيءَ جي موج پيدا ٿي ۽ مون هڪ شعر پڙهيو:

صلح عند الناس اني عاشق
غير ان لمر يعرفوا عشقي لمن
ماليس في الانسان شيء حسن
الا واحسن منه صرف حسن.
"ها، ته خبر آهي ته مان عاشق آهيان، مگر ماڻهن کي اهو معلوم ناهي، ته ڪنهن تي عاشق آهيان؟ انسان ۾ سهڻي آواز کان وڌيڪ ڪابه سهڻي شيء ناهي."

حضرت ابراهيم ڇيو: "اهو شعر وري پڙه،" مون وري پڙهيو، هن وجداني ڪيفيت ۾ پتر تي پير هنيا. مون ڏٺو ته سندس پير مين وانگر ٿي ويا ۽ بيهوش ٿي ويو. هوش آيو ته چيائين: "هاڻي هاڻي بهشت ۾ هئس، مگر تون ڏسي نٿو سگهين."

اهڙيون ڪيتريون ئي حڪايتون آهن، جيڪي هن ڪتاب ۾ آڻي نٿيون سهججن. مون پاڻ کي ڏٺو ته هڪ ماڻهو آذربائيجان جي جبلن ۾ وڃي رهيو هو ۽ هيٺيان شعر پڙهي رهيو هو:

والله ما طلعت شمس ولا غربت
الا وانت مني قلبي وسواس
ولا جلست لي قوم احدثهم
الا وانت حديثي بين حبال
لما ذكرتك محزوناً ولا طربا
الا وحبك مقرون بانفاس
ولا همت بشرب الماء من عطش
الاراءت خيالا منك فلي لاكاس
فلو قدرت علي الاقيان زرتكم
محيثا علي الوجه و مشيا علي الراس

"خدا جو قسم ڪابه صبح ۽ ڪابه شام نٿي ٿئي، جڏهن تون منهنجي دل ۾ منهنجي خيالن ۾ ناهين، مان تيسٽائين ڪنهن سان به گفتگو ڪرڻ نٿو ويهان جيستائين منهنجي صحبتن ۾ تنهنجو ذڪر نٿو ٿئي، مون رنج ۽ خوشي جي حالت ۾ تنهنجو ذڪر نه ڪيو آهي، مگر ان وقت جڏهن تنهنجي محبت منهنجي ساه ۾ مليل رهي آهي، مون اڃ ۾ ڪڏهن پاڻي نه پيتو آهي، جيستائين پيالي ۾ تنهنجو خيال نه پيو آهي، جيڪڏهن منهنجي وس ۾ هجي، ته مان منهن پير رڙهندو تنهنجي ديدار لاءِ اڃان."

انهن شعرن ۾ پڙهڻ سان سندس حالت بدلاجي وئي، ٿورو وقت ويٺو ۽ پتر کي ٽيڪ ڏئي مري ويو. الله تعاليٰ مٿس رحمت ڪري.

(فصل)

وڏن مشائخن جي هڪ جماعت قصيدن ۽ قرآن کي اهڙي سر سان پڙهڻ (جيئن حرف پنهنجو مخرج قاهر نه رکن) کي ڪراهن جهڙو سمجهندا آهن. هنن پنهنجن مريدن کي ان کان پرهيز ڪرڻ جو حڪم ڏنو آهي ۽ پاڻ به پرهيز ڪئي اٿن. ايتري قدر جو پرهيز ۾ مبالغو ڪيو اٿن، انهن ماڻهن جون ڪيتريون ئي جماعتون آهن. هر هڪ جماعت پنهنجي پنهنجي خيال موجب ان کي مکروه سمجهندي آهي. هڪ جماعت ته اهڙي آهي، جو روايتن جي بنياد تي پنهنجن وڏن جي پيروي ۾ ان کي حرام سمجهندي آهي. حضور ﷺ بن ثابت جي ڪنيز کي ڳاڻڻ تي تنبيهه ڪئي هئي. حضرت عمر رضه هڪ صحابي کي ڏرا هنيا هئا، ڇو جو هو ڳائي رهيو هو. حضرت علي ڪرم الله وجهه جو معاويہ تي ان ڳالهه جي ڪري اعتراض هو، ته هن ڳاڻڻ واريون لوندبيون ڇو رکيون هيون؟ پاڻ پنهنجي فرزند حضرت حسن رضه کي هڪ حبشي عورت جي ڏسڻ کان منع ڪي هڻائون، جيڪا ڳائي رهي هئي، ۽ جنهن لاءِ چيائون، ته شيطان جي سنگتياڻي آهي. اهڙيءَ طرح ٻيون به ڪيتريون ئي شيون آهن، جيڪي شعرن ۽ قصيدن ڳاڻڻ جي منع تي گواهي ڏين ٿيون. اهو به چيو ويندو آهي، ته ڳاڻڻ کي مکروه سمجهڻ لاءِ سڀ کان وڏو دليل امت جو اجماع آهي. هڪ جماعت ته هن کي بلڪل حرام سڏيو آهي. ان باري ۾ حضرت ابوالحارثؒ کان روايت آهي، ته هو راڳ لاءِ گهڻو زور ڏيندو هو. هڪ رات ڪو ماڻهو سندس عبادت خاني ۾ آيو، ۽ چيائين: "الله وارن جي هڪ جماعت ڪُني ٿي آهي. اهي سڀ اوهان جي ديدار جا مشتاق آهن. مهرباني ڪري هلندا ته ڪرم سمجهنداسون." شيخ چيو: "مان اڃان ٿو." ٻاهر نڪري ان جي پٺيان هليو. ٿورو اڳتي هليو، ته ڪجهه

ماڻهو مليس، جيڪي حلقو ٻڌيون ويٺا هئا، هنن جي وچ ۾ هڪ پوڙهو هو. انهن وڏي تعظيم ڪئي. پوڙهي چيو: "اجازت هجي ته ڪجهه شعر ٻڌايان." شيخ عرض قبول ڪيو، ماڻهو سٺي سُر سان شعر پڙهڻ لڳا. اهو شعر هئا، جيڪي شاعر جي جدائيءَ ۾ لکندا آهن. سڀ ماڻهو وجد ۾ اچي بيهي رهيا ۽ نعره هڻڻ لڳا ۽ اشارا ڪرڻ لڳا. ابوالحارث ڪي سندن حال تي تعجب ٿيو، مگر خوشيءَ جي محفل گرم رهي، ايتري تائين جو صبح ٿي ويو. ان وقت پوڙهي چيو: "اي شيخ! تو اهو به نه پڇيو آهي، ته مان ڪير آهيان ۽ هي جماعت ڪهڙن ماڻهن جي آهي؟" شيخ چيو: "مان تنهنجي رعب جي ڪري سوال ڪري نه سگهيو آهيان." هن چيو: "مان عزازيل آهيان ۽ اهي سڀ ماڻهو منهنجا فرزند آهن. اهڙيءَ طرح ويهڻ ۽ ڳاڻڻ ۾ مون کي ٻه فائدا آهن: هڪ ته مان تنهنجي جدائي جي مصيبت ۾ رُٿان ٿو ۽ پنهنجي عزت وارن ڏينهن کي ياد ٿو ڪريان ۽ ٻيون هي، ته عابد ماڻهن کي الله جي رستي کان دور ٿو ڪريان ۽ غلط رستي تي آڻيان ٿو." حضرت ابوالحارث چيو، ته ان وقت ئي منهنجي دل مان راڳ جو شوق ختم ٿي ويو.

مون (علي بن عثمان) شيخ ابوالعباس الاشقاني کان ٻڌو. هن فرمايو: "مان هڪ ڏينهن هڪ ميڙ ۾ هئس، ڪجهه ماڻهو راڳ ڳائي رهيا هئا. مون ڏٺو ته اُگهاڙا جن نچي رهيا هئا، ۽ سڀ ماڻهو انهن کي ڏسي رهيا هئا، ۽ جوش ڏيکاري رهيا هئا."

هڪ ٻي جماعت ان لاءِ راڳ جي قائل ناهي، ته متان سندن مريد مصيبت ۽ بيڪاري ۾ مبتلا ٿي وڃن، سندن پيروي کان وٺي وڃن، ۽ توبه جو خيال ڇڏي گناهن ۾ مشغول ٿي وڃن، يا نفساني خواهش سندن ارادن کي ٽوڙي ڇڏي، اهي ماڻهو راڳ (سماع) جا قائل ناهن، ۽ نه وري راڳ وارن وٽ ويهندا آهن، حضرت جنيد کان روايت آهي، ته هن هڪ مريد کي سندس توبه جي ابتدا وقت فرمايو: "جيڪڏهن سلامتي چاهين، ته توبه جو خيال رک، راڳ (جيڪو صوفي ڪندا آهن) کان نفرت ڪر، ۽ پاڻ کي جوان ٿيڻ تائين ان جي لائق نه سمجه، ۽ پوڙهي ٿيڻ تي پنهنجي ڪري ماڻهن کي گنهگار نه ڪر.

هڪ ٻي جماعت جي خيال ۾ راڳ ڪرڻ وارن جا ٻه قسم آهن: هڪڙا ڪيل تماشي وارا ۽ ٻيا خدا سان لاڳاپي رکڻ وارا. پهرئين قسم جا ماڻهو فتنن وارا هوندا آهن ۽ خوف ۾ مبتلا رهندا آهن، الله تعاليٰ سان لاڳاپي رکڻ وارا پنهنجي مجاهدي، پنهنجي رياضت ۽ لاڳاپن لاهڻ جي ڪري فتنن کان بچيل هوندا آهن، کين ڪوبه خوف نه هوندو آهي مٿين پنهي جماعتن مان پهرينءَ کي لاهي ۽ ٻيءَ کي الاهي چوندا آهن، اسان الاهي ناهيو، الاهي آهيون، تنهنڪري راڳ کي ترڪ ڪرڻ اسان لاءِ بهتر آهي، ۽ اسان اهڙي شيءِ ۾ مشغول رهڻ چاهيون ٿا، جيڪا اسان جي وقت سان موافق هجي.

هڪ ٻي جماعت جو خيال آهي، ته جڏهن عام ماڻهن لاءِ راڳ ۾ فتنو آهي، ۽ اسان جي راڳ جي ڪري ماڻهو بي دين محبوب ٿين ٿا، ته اسان عام ماڻهن کي نصيحت ٿا ڪريون ۽ غيرت جي ڪري پاڻ ڪنارو ٿا ڪريون، اهو طريقو تمام سٺو آهي، هڪ ٻي جماعت جي عقيددي موجب حضور ﷺ جن فرمايو آهي: من حسن اسلام المرءُ ترڪ مالا يغبنيه. "ماڻهن جو سولو اسلام اهو آهي، ته اهڙين ڳالهين کي ڇڏي ڏين، جن جي کين ضرورت نه هجي، يعني ان شيءِ کان منهن موڙي ڇڏي، جنهن کان پري ٿيڻ لازم هجي ڇو جو غير ضروري ۽ بيسود ڳالهين ۾ مشغول هجڻ وقت وڃائڻ آهي. پنهنجي ساٿين جو قيمتي وقت انهن سان ملي برباد نه ڪريو. ڪجهه خاص صوفين چيو آهي، ته راڳ جي حيثيت خبر واري آهي ۽ ان جي لذت حاصل ڪرڻ ٻاراڻو ڪيل آهي، مشاهدي ۾ خبر جي ڪا قيمت نه هوندي آهي، فقط مشاهدي سان واسطو رکڻ گهرجي. اهي مشاهدي متعلق حڪم آهن، جيڪي مختصر طور تي بيان ڪيا ويا آهن. هاڻي صوفين جي وجد، وجود ۽ تواجد متعلق ڪجهه بيان ڪندس، توفيق الله جي طرف کان آهي.

باب چٽيهون

(وجد، وجود ۽ تواجد)

وجد ۽ وجود ٻئي مصدر آهن. هڪڙي جو مطلب غم ۽ ٻيئي جو مطلب حاصل ڪرڻ آهي. ٻنهي جو فاعل هڪ آهي. مصدر جي صورت ۾ ٻنهي ۾ ڪوبه فرق ٿي نٿو سگهي. عام طور تي چيو ويندو آهي: وجديجد و جوداً وجدناً. ان جي معنيٰ حاصل ڪرڻ ٿيندي. جيڪڏهن وجد يَجِد و جَدُ اچُئبو، ته معنيٰ غمگين هجڻ ٿيندي. جيڪڏهن وجد يَجِد جَدُ اچُئبو، ته تونگر معنيٰ وٺي، ۽ وجد يَجِد موجوده اچُئبو، ته معنيٰ غصي ۾ هجڻ ٿيندي. انهن سڀني جو فرق مصدرن ۾ آهي، فعلن ۾ ناهي.

صوفين جي نظر ۾ وجد ۽ وجود ۾ ٻن حالتن جو اثبات آهي، جيڪي راڳ (سماع) ۾ ظاهر ٿينديون آهن. هڪڙي حالت غم کي ۽ ٻي حالت غم حاصل ڪرڻ کي ويجهي هوندي آهي. غم جي حقيقت محبوب کي ڏوري، مراد جو گم ٿيڻ آهي. مراد جي حصول جي حقيقت حاصل ڪرڻ آهي. حُزن ۽ وجد ۾ فرق هي آهي ته "حُزن" انهيءَ غم کي چوندا آهن، جيڪو پنهنجي مقدر جو هوندو آهي، وجد انهيءَ غم جو نالو آهي، جيڪو ٻئي کان محبت جي طور تي ملي. اهي سموريون تبديليون طالب جون صفتون آهن. الله تعاليٰ جي پاڪ ذات هر تبديلي کان مٿانهين آهي. وجد جي ڪيفيت بيان ۾ اچي نه سگهندي آهي، ڇو ته اهو ظاهر ۾ غم هوندو آهي، ۽ غم کي قلم بيان ڪري نه سگهندو آهي. مطلب ته وجد طالب ۽ مطلوب جي رڃ ۾ هڪ راز آهي، جنهن جو بيان ڪرڻ ڪشف جي حالت ۾ غيبت وانگر آهي، وجود جي ڪيفيت ڏانهن اشارو ڪرڻ يا ان کي ظاهر ڪرڻ ٺيڪ ناهي، ڇو ته هيءَ مشاهدي ۾ خوشي وانگر آهي، ۽ خوشي کي طلب جي ذريعي حاصل ڪري نٿو سگهجي. محبوب جي طرف کان وجود محب جي حق ۾ هڪ فيض آهي، جنهن کي اشاري سان ٻڌائڻ ناممڪن آهي. مون وٽ "وجد" جي هڪ غمناڪ ڪيفيت آهي، جيڪا فرحت يا سنجيدگيءَ سان، يا غم سان، يا خوشيءَ سان ظاهر ٿيندي آهي، ۽ وجود دل تان غم جو دفع ٿيڻ يا مقصود حاصل آهي. وجد وارو يا شوق جي غلبي کان پريشان هوندو آهي، يا مشاهدي مان آرام (سڪون) حاصل ڪري، ڪشف جي ڪيفيت حاصل ڪندو آهي، يعني ته رنج، فرياد، يا روح کان پريشان ٿيندو آهي، يا خوشي ۾ سرور کان آرام وٺندو آهي. صوفي سڳورن ۾ هن ڳالهه تي به اختلاف آهي، ته وجد وڌيڪ ڪامل آهي يا وجود. هڪ جماعت جو خيال آهي، ته وجود مريدن جي ۽ وجد عارفن جي صفت آهي. عارفن جو مقام مريدن کان مٿانهون هوندو آهي. جيڪا شيءِ حاصل ڪري سگهي آهي اها عقل ۾ به اچي سگهندي آهي، ۽ ان کي پنهنجي جنس جي صفت هوندي آهي، ۽ ادراڪ (عقل) موجود هوندو آهي، ۽ ادراڪ ۾ حد هوندي آهي. خدا جي ذات کي ڪا حد نه هوندي آهي. طالب، جو ڪجهه حاصل ڪندو آهي، اهو مشرب ۽ عمل کان سواءِ ڪجهه نه هوندو آهي. هو جو ڪجهه حاصل ڪندو آهي، ان سان سندس ڪو واسطو ڪونه هوندو آهي ۽ هو ان جي طلب کان عاجز هوندو آهي.


هڪ جماعت جو چوڻ آهي، ته وجد مريدن جو سوز آهي، ۽ وجود محبن جو تحفو. محبن جو مقام مريدن کان مٿانهون آهي، تنهنڪري تحفي جو سڪون، سوز کان وڌيڪ ڪامل هوندو آهي، انهيءَ ڳالهه کي هڪ حڪايت جي وسيلي ظاهر ڪري نٿو سگهجي. هڪ ڏينهن حضرت شبلي پنهنجي حال جي جوش ۾ حضرت جنيد^ع جي خدمت ۾ آيو، حضرت جنيد^ع کي غمگين ڏسي پڇيائين: "اي مرشد! ڪهڙي ڳالهه آهي؟" حضرت جنيد^ع فرمايو: "جنهن طلب ڪئي اهو غمگين ٿيو." (من طلب وجد). حضرت شبلي^ع جواب ڏنو: لا بل من وجد طلب. "نه مگر جيڪو غمگين ٿيو تنهن طلب ڪئي" مشائخن هن ڳالهه جي باري ۾ گهڻو ڪجهه چيو آهي، حضرت جنيد^ع جو اشارو وجد ڏانهن هو. منهنجي خيال ۾ حضرت جنيد^ع جو قول وڌيڪ پختو هو، ڇو ته جڏهن انسان سمجهندو آهي، ته خالق سندس جنس مان ناهي، تڏهن سندس غم الڙ وڌي ويندو آهي. هن موضوع تي هن ڪتاب ۾ ٻي جاءِ تي به ذڪر آيو آهي. مشائخن جو اتفاق آهي، ته علم جو غلبو وجد

جي غلبي کان مضبوط هوندو آهي، ڇو ته وجد جي حالت ۾ وجد وارو (واجد) خطري ۾ هوندو آهي، مگر علم جي طاقت سان عالم امن جي مقام تي هوندو آهي، انهن سڀني ڳالهين مان اها مراد ٿي نڪري، ته سڀني حالتن ۾ طالب کي علم ۽ شرعيت جو تابعدار ٿيڻ گهرجي، ڇو ته جيڪڏهن وجد جو غلبو هوندو، ته هو خطاب نه ڪري سگهندو ۽ جڏهن خطاب ڪري نه سگهندو، تڏهن عذاب ۽ ثواب کان به آزاد ٿيندو. اهڙيءَ حالت ۾ سندس شڪل ديوانن واري ٿي ويندي ۽ کيس الله جي ولين ۽ ويجهڙن ٻانهن سان ڪوبه واسطو نه رهندو، جيڪڏهن علم جو غلبو رهندو، ته ٻانهو الله جي حڪمن ۾ ۽ منع ڪيل شين کان پناهه ۾ رهندو، عزت ۽ احترام سان هوندو. حال جي طاقت علم تي غالب ٿيندي آهي، ته ٻانهو الله جي حدن کان ٻاهر نڪري ويندو آهي ۽ خطاب ڪرڻ جي لائق نه رهندو آهي. هو يا معذور ٿي ويندو آهي يا مغرور. اها ئي شيءِ حضرت جنيد^ع جي قول ۾ آهي، انهن فرمايو آهي، ته رستا به آهن؛ يا علم ۽ عمل يا اهڙي هلت، جيڪا علم کان سواءِ هجي. علم عمل کان سواءِ به عزت ۽ شرف جو سبب بڻبو آهي، جيڪڏهن عمل نڪ هوندو، ته تڏهن به جهالت جي ڪري ناقص نظر ايندو آهي. انهيءَ بنياد تي حضرت بايزيد^ع فرمايو آهي: ڪفر اهل الهمة اشرف من اسلام اهل المنية. ”همت وارن جو ڪفر به آرزو وارن جو جي اسلام کان بهتر آهي.“ يعني همت وارن لاءِ ڪفر ۽ بي شڪري ممڪن ئي ناهي. حضرت جنيد^ع حضرت شبلي^ع لاءِ فرمايو آهي: الشبلي سکران ولو افاق من سکره لجاء من امام ينتفع به. ”شبلي^ع مست آهي، جيڪڏهن هوش ۾ اچي وڃي، ته جيڪر اهڙو امام بڻجي وڃي، جنهن مان فائدو حاصل ڪري سگهجي.“

حڪايتن ۾ آيل آهي، ته هڪ دفعي حضرت جنيد^ع، محمد بن مسروق^ع، ابوالعباس^ع بن عطا هڪ جاءِ تي گڏ ٿيا، قوال هڪ شعر پڙهي رهيو هو ۽ سمورا ماڻهو تواجد جي حالت ۾ هئا. حضرت جنيد^ع بلڪل ساڪن بڻيو ويٺو هو. ڪنهن پڇيس: ”اي شيخ! تنهنجي نصيب ۾ راڳ مان ڪجهه به ناهي ڇا؟“ ان تي هن هي آيت پڙهي: تَحْسِبُهَا حَبَامَةً وَهِيَ تَمَرٌ مَرَّ السَّحَابِ. ”تون پهاڙن کي ڏسندين، ته خيال ڪندين ته هڪ جاءِ تي ڄميل آهن، حالانڪ اهي تڪڙا هلي رهيا آهن.“

تواجد کي وجد ۾ آڻڻ لاءِ هڪ تڪلف هوندو آهي ۽ انعام الله جون گواهيون دل جي آڏو پيش ڪندو آهي، ان جي وصل جو خيال ۽ انساني تمنائون موه ۾ اينديون آهن. هڪ جماعت هن معاملي ۾ رسمن جي پابند هوندي آهي، اها صوفين جي ظاهري حرڪتن (چُرپُر) ۽ نچڻ جي ترتيب ۽ اشارن جي پيروي ڪندي آهي، اهو حرام آهي، هڪ ٻي حقيقت وارن جي جماعت آهي، جيڪا انهن حرڪتن ۽ رسمن سان صوفين جي احوال ۽ سندن مقام جي طلبگار هوندي آهي.

حضور ﷺ جن فرمايو آهي: من تشبه بقوم فهو منهم. ”جو ڪنهن قوم سان مشابھت پيدا ڪندو آهي، اهو ان مان هوندو آهي.“ ٻئي هنڌ فرمايو اٿن: اذ اقرا تم القرآن فابكوا و ان لم تبكوا فتبا ڪوا. ”جڏهن قرآن پڙهو تڏهن روئو، جيڪڏهن روئڻ نه اچي ته روئڻ واري شڪل بڻايو.“ اها حديث تواجد جي جائز هجڻ لاءِ گواهه آهي. انهيءَ بنياد تي ڪنهن بزرگ چيو آهي: ”هزارين ميل ڪوڙ سان هلو ته هڪ ميل سڃاڻيءَ جو ايندو.“ هن معاملي جي باري ۾ گهڻوئي مواد آهي، ليڪن مان ايترو ڪافي ٿو سمجهان. توفيق الله جي قبضي ۾ آهي.



باب ستتيهون

(ناچ)

شرعيت ۾ طريقت کي ڪا اهميت ناهي، ڇو ته عقل وارن جي نظر ۾ ناچ تمام سٺيءَ طرح ڪيو وڃي، تڏهن به ڪيل تماشو ٿيندو. جيڪڏهن بيهودي نموني سان ڪيو ويندو، ته بيهودائپ کان سواءِ ڪجهه نه هوندو. مشائخن سڳورن مان ڪنهن به ناچ کي تعريف جي لائق نه ڄاتو آهي، ۽ ڪنهن طرح سان به مبالغو نه ڪيو آهي. اهل حشو (بيڪار ماڻهو) جيڪي دليل پيش ڪندا آهن، اهي سڀ باطل آهن. وجد وارن جي چرپر ۽ عمل هڪ جهڙا هوندا آهن، تنهنڪري گهڻا واهيات ماڻهو ناچ جي پيروي ڪندا آهن. ۽ مبالغو جي حد تائين پهچي ويندا آهن، ۽ ناچ کي پنهنجو شغل بڻائي ڇڏيندا آهن. مون هڪ جماعت کي ڏٺو، جنهن جي نظر ۾ تصوف، ناچ کان سواءِ ڪجهه به ناهي. اهي انهيءَ ۾ مصروف ٿيل آهن. هڪ ٻي جماعت ان جي حقيقت جي منڪر آهي، ان جا ماڻهو نچڻ کي شرعي طور ۽ عقلي طور تي ڏڪار جي لائق سمجهندا آهن. اهو ناممڪن آهي، جو وڌيڪ سمجهڻ (فضيلت) جا دعويدار اهڙيون حرڪتون ڪن. جڏهن هلڪڙائيءَ جو غلبو ٿيندو آهي، تڏهن هڪ قسم جو خفقان (سوداء) ظاهر ٿيندو آهي، ۽ رومن جي پابندي ختم ٿي ويندي آهي. پريشانيءَ جي ڪيفيت ۽ ناچ ڪنهن صورت ۾ به طبيعت کي سٺو نه لڳندو آهي. حقيقت ۾ انهيءَ سان فقط گداز پيدا ٿيندو آهي، جو ماڻهو ان کي رقص سڏيندو آهي، اهو حقيقت کان پري هوندو آهي. هيءَ هڪ اهڙي ڪيفيت آهي، جيڪا بيان ۾ نٿي اچي سگهي. جنهن چڪيو ناهي، اهو سمجهي به نه سگهندو. (من لم يصدق لا يدري)

(نوجوانن ڏانهن ڏسڻ)

نوجوانن ڏانهن ڏسڻ ۽ انهن سان صحبت ڪرڻ کان منع ٿيل آهي، ۽ ان ڳالهه کي جائز سمجهڻ وارو ڪافر آهي. هن باري ۾ جيڪي به دليل پيش ڪيا وڃن ٿا، انهن جو بنياد جهالت تي آهي. مون جاهلن جي هڪ جماعت کي ڏٺو، جيڪا انهيءَ تهمت جي بنياد تي، طريقت وارن کان منهن موڙي وئي. انهن ماڻهن پنهنجو هڪ نئون مذهب ناهي ورتو. مشائخ سڳورا انهن سڀني ڳالهين کي مصيبت سمجهندا آهن. اهو حُلولي عقيدو وارن جو مذهب آهي. الله تعاليٰ انهن تي رحمت ڪري. الله بهتر ڄاڻندڙ آهي.



باب انٽيهون

(ڪپڙا ڦاڙڻ)

معلوم هئڻ گهرجي، ته ڪپڙا ڦاڙي ٽڪرا ٽڪرا ڪرڻ صوفين جي عادت آهي. اهي ماڻهو وڏين وڏين مجلسن ۾ پهچي ويندا آهن، جتي وڏا مشائخ به موجود هوندا آهن. مون عالمن جي هڪ جماعت کي ڏٺو، جيڪي ان ڳالهه جا منڪر آهن. ۽ چوندا آهن، ته نيڪ ۽ سالم ڪپڙي کي ٽڪرا ٽڪرا ڪرڻ جائز ناهي. اهو هڪ قسر جو فساد آهي ۽ ناممڪن آهي، جو فساد سان درستي حاصل ٿئي. ماڻهن کي ڪنهن سبب کان سواءِ پنهنجا ڪپڙا ڦاڙڻ نه گهرجن. اهي ڇا جي ڪري ڪپڙا ڦاڙي، انهن مان گودڙيون ٿا بڻائن. آڳو پيڇو ۽ کيسا وغيره ڦاڙي، ڇا لاءِ ٽڪرا ٽڪرا ٿا ڪن، ۽ انهن کي پيهر نيڪ ٿا ڪن. جيڪڏهن ڪو ماڻهو ڪپڙي جا سو ٽڪرا ڪري، پوءِ انهن کي ڳندي ٿو، ۽ ٻيو پنج ٽڪرا ڪري ڳندي ٿو، ته ٻنهي ۾ ڪو فرق ڪونهي، ڇو ته هر ٽڪري ۾ مومن جي دل جي راحت جو سامان هوندو آهي، جيڪو هڪ ٽڪري کي ٻئي ٽڪري سان ڳندي ۾ حاصل ٿيندو آهي. تصوف ۾ ڪپڙن ڦاڙڻ جي اجازت ناهي. سماع (راڳ) جي حالت ۾ به سالم حال هجڻ وقت ڪپڙا ڦاڙڻ نه گهرجن، ڇو ته اهو اجايو اسراف ٿيندو. ان هوندي به جيڪڏهن ٻڌندڙ تي راڳ جو غلبو ٿي وڃي ۽ هو خطاب ڪري نه سگهي ۽ بي خبر ٿي وڃي، ته ان کي معذور سمجهڻ گهرجي. جڏهن ڪا اهڙي حالت طاري ٿي وڃي، ۽ ڪا جماعت ان جي پيروي ۾ ڪپڙا ڦاڙي ته جائز آهي، طريقت وارن جون گودڙيون ٻن قسمن جون ٿينديون آهن، هڪڙي اها، جيڪا راڳ وقت درويش پاڻ ڦاڙي، ۽ ٻي اها، جو ڪجهه ماڻهو پنهنجي مرشد جي حڪم سان ڪنهن جا ڪپڙا ڦاڙين. پوءِ اهي ڪنهن ڏوهه جي توبه واري حالت ۾ يا وجد جي ڪري بي خودي جي حالت ۾ ڦاڙين. انهن سڀني گودڙين ۾ مشڪل ۾ مشڪل سماعي گودڙي هوندي آهي. ان جون ٻه صورتون آهن: هڪ مجروح ۽ ٻي درست. ڦاٽل (مجروح) ڪپڙن لاءِ ٻه شيون شرط آهن، يا ته ان کي سڀي واپس ڪيو وڃي، يا ڪنهن ٻئي درويش کي نذرانو ڪري ڏنو وڃي، يا وري تبرڪ طور ٽڪرا ٽڪرا ڪري ورهائيو وڃي. درست جي حالت ۾ وري ڏسڻ گهرجي، ته راڳ ڳائڻ واري درويش جي مراد ڇا هئي؟ جيڪڏهن سندس مراد قوال کي ڏيڻ آهي، ته ان کي ڏجي، جيڪڏهن مراد جماعت کي ڏيڻ آهي ته ان کي ڏجي. جيڪڏهن ڪنهن مقصد کان سواءِ آهي، ته اهو فيصلو مرشد تي ڇڏڻ گهرجي، ته هو ڪهڙو حڪم ٿو ڏئي ته جماعت کي ڏنو وڃي، ٽڪرا ٽڪرا ڪري، يا قوال کي ڏنو وڃي؟ جيڪڏهن قوال کي ڏجي، ته ٻين جي موافقت جو شرط ناهي، ڇو ته گودڙي، ان جي اهل ڏانهن نٿي وڃي. درويش پنهنجي اختيار سان يا مجبوري سان ڏئي آهي. ٻين جي موافقت ضروري ناهي. جيڪڏهن جماعت کي ڏيڻ غرض هجي، ته ٻين رفيقن جي موافقت ضروري آهي، مرشد کي گهرجي، ته دوريشن جو ڪپڙو قوالن کي نه ڏئي. اهو روا آهي، ته ڪو دوست گودڙيءَ مان ڪا شيءِ ڪڍي قوال کي ڏئي، ۽ باقي ڪپڙو درويش کي موٽائي ڏئي، يا سڀ ٽڪرا ٽڪرا ڪري ورهائي ڇڏي. جيڪڏهن ڪو گودڙي غلبي جي حالت ۾ اڇليل آهي، ته ان لاءِ مشائخن ۾ اختلاف آهي. گهڻن جو خيال آهي، ته حضور ﷺ جن جي هن حديث موجب قوال کي ملڻ گهرجي: ”من قتل قتيلاً فله سلبه.“ جنهن قتل ڪيو ان کي مقتول جو سامان ملندو.“

جيڪڏهن گودڙي قوال کي نه ڏئي وڃي، ته طريقت جو شرط ٿئي ويندو. هڪ جماعت جو چوڻ آهي، مون کي ان سان اتفاق آهي، ته جنهن طرح سان قاتل جي باري ۾ ڪن فقيهن وٽ امام جي حڪم کان سواءِ مقتول جو ڪپڙو قاتل کي نه ڏيندا آهن، تهڙيءَ طرح هتي به مرشد جي حڪم کان سواءِ ڪپڙو قوال کي ڏيڻ نه گهرجي. جيڪڏهن مرشد کي به ڏيڻ چاهي، ته اها اعتراض جوڳي ڳالهه ناهي، الله بهتر ڄاڻندڙ آهي.

باب اوڻيتاليهون

(راڳ جا آداب)


راڳ جا ڪجهه شرط آهن. جيستائين ضرورت نه هجي، تيستائين نه ڪيو وڃي. ان کي عادت ۾ شامل نه ڪيو وڃي. دير دير سان ڪيو وڃي، جيئن ان جو احترام گهٽجي نه وڃي. راڳ جي وقت مرشد جو هجڻ ضروري آهي. راڳ واري جاءِ عام ماڻهن کان خالي هئڻ گهرجي. قوال شرعيت جو احترام ڪرڻ وارا هجن. دل دنيا جي مشغلي کان خالي هجي، ۽ طبيعت کيل تماشي ڏانهن مائل نه هجي ۽ تڪلف کان نفرت ڪندڙ هجي. جيستائين دل ۾ راڳ ٻڌڻ جي طاقت نه هجي، ته ان جو ٻڌڻ ۽ ان ۾ مبالغو ڪرڻ ضروري ناهي. طاقت ظاهر ٿئي، ته ان کي رد ڪرڻ نه گهرجي. پر انهيءَ طاقت جي پيروي ڪجي. جيڪڏهن حرڪت جي تقاضا ڪري، ته حرڪت ڪرڻ گهرجي، ٻيءَ حالت ۾ آرام سان (ساڪن) رهڻ گهرجي. اهو به ضروري آهي، ته حرڪت، وجد ۽ طبيعت جي قوت ۾ فرق برقرار رکڻ گهرجي. راڳ ٻڌڻ واري الله جي قبوليت واري ظرف (ٿانءُ) موجب فيض ملندو آهي، ۽ اهو انهيءَ مطابق داد ڏئي سگهندو آهي. جڏهن ان جو غلبو طاري ٿئي، تڏهن تڪلف سان ان کي دُور ڪرڻ نه گهرجي، ۽ غلبو گهٽ ٿئي، ته به تڪلف سان جذب ڪرڻ جي ڪوشش نه ڪرڻ گهرجي. حرڪت جي حالت ۾ به ڪنهن ٽيڪ جي اميد نه رکجي. جيڪڏهن ڪو ٽيڪ (سهارو) ڏئي، ته منع نه ڪجي. سماع ۾ ڪنهن کي به دخل انداز ٿيڻ نه گهرجي. وجد واري جي ڪيفيت کي وڌيڪ ڪرڻ نه گهرجي ۽ ان جي حالت ۾ دخل ڏيڻ نه جڳائي. وجد واري جي نيت کي به تورڻ نه گهرجي، ڇو ته ان جي آزمائش واري لاءِ تمام گهڻي پريشاني ۽ بي برڪتي هوندي آهي. جيڪڏهن قوال سٺو ڳائي رهيو هجي، ته ان کي اهو نه چوڻ گهرجي، ته تون سٺو ڳائي رهيو آهين. جيڪڏهن هو خراب ڳائي رهيو هجي، يا غير مناسب شعر ٻڌائي رهيو هجي، ته به طبيعت کي پريشان نه ڪرڻ گهرجي ۽ ان کي اهو نه چوڻ گهرجي ته ان کان سٺو ڳاءِ. ان لاءِ طبيعت ۾ خصومت پيدا ٿيڻ نه گهرجي، هن کي وڃ ۾ آڻڻ نه گهرجي. پر الله جي حوالي ڪرڻ گهرجي ۽ سهڻي نموني سان ٻڌڻ گهرجي. جيڪڏهن ڪنهن جماعت تي سماعت طاري ٿي وڃي ۽ ڪنهن به هڪ کي ان مان حصو نه ملي، ته محروم رهڻ واري لاءِ جائز ناهي، ته هو ٻين جي سُڪر واري ڪيفيت کي صحو جي انداز سان ڏسي. کيس پنهنجي وقت تي آرام (اطمينان) سان رهڻ گهرجي، جيئن ان کي به حصو ملي ۽ هو به برڪت مان فيض وٺي. مان (علي بن عثمان) جنهن ڳالهه کي عزيز رکندو آهيان، ته سيڪڙاٽ راڳ نه ٻڌي، جيئن سندس طبيعت پريشان ٿي نه وڃي. سماع ۾ وڏا خطرا ۽ خرابيون آهن. عورتون مڪانن جي ڇت تان درويشن کي سماع جي حالت ۾ ڏسنديون آهن ۽ ان ڳالهه مان سماع وارن تي وڏا حجاب پئجي ويندا آهن. بهتر آهي، ته اتي جوانن کي ويهڻ نه ڏجي، ڇو ته جاهل صوفين سڀني ڳالهين کي پنهنجو طريقو بڻائي ڇڏيو آهي ۽ سچائيءَ کان پري هڻي ويا آهن. مان انهن سڀني ڳالهين کان، جيڪي انهن خرابين مان مون تي گذريون آهن، توبه ٿو ڪريان ۽ الله تعاليٰ کان دعا ٿو گهران، ته منهنجي ظاهر ۽ باطن کي خرابين کان محفوظ رکي. توکي ۽ پڙهڻ وارن کي هن ڪتاب جي حق پورن ڪرڻ جي وصيت ٿو ڪريان. توفيق الله تعاليٰ جي اختيار ۾ آهي.

و بالله التوفيق والحمد لله رب العالمين الصلوة والسلام علي رسوله محمد و آله اجمعين وسلم تسليمأ كثيراً كثيراً.

وڪتبه الراجي الي رحمة الله المتين اضعف المساكين بهاولدين زكريا عفي الله عنه و عن سائر المسلمين وجعل يومه خيراً من امسه الي يوم الدين من امر الله في شهر 664هـ.



www.maktabah.org



www.maktabah.org



www.maktabah.org







سنڌي ادبي بورڊ پاران تاريخ تي ڇپايل ٻيا ڪتاب

- | | |
|--|---|
| <p>ايڇ. ٽي. لئمبرڪ/مترجم: سليم احمد
120/=</p> <p>ايڇ. ٽي. لئمبرڪ/مترجم: سليم احمد
100/=</p> <p>ميڇر جنرل ڊبليو ايف بي نبييئر
120/=</p> <p>ميڇر جنرل ڊبليو ايف بي نبييئر
120/=</p> <p>ميڇر جنرل ڊبليو ايف بي نبييئر
120/=</p> <p>پير حسام الدين راشدي
200/=</p> <p>شيخ محمد اعظم ٺٽوي
70/=</p> <p>پير حسام الدين راشدي
100/=</p> <p>ميترجم: غلام محمد لاکو
60/=</p> <p>اين. جي. محمدار/مترجم: عطا محمد پنيرو
150/=</p> <p>ڊاڪٽر ايس بي ڇيلاڻي
100/=</p> <p>رچرڊ برٽن/محمد حنيف صديقي
120/=</p> <p>محمد ادريس صديقي/شمس سرڪي
100/=</p> <p>سيد طاهر محمد نسياني ٺٽوي
100/=</p> <p>يوسف ميرڪ/نياز همايوني
150/=</p> <p>غلام محمد لاکو
60/=</p> <p>سيٺ نائونمل
120/=</p> <p>مترجم: محمد حنيف صديقي
225/=</p> <p>محقق/شارح: ڊاڪٽر نبي بخش خان بلوچ
60/=</p> <p>مترجم: مخدوم امير احمد
65/=</p> <p>منگهارام اوجها
100/=</p> <p>پيرومل مهرچند آڏواڻي
160/=</p> <p>شمس العلماء مرزا قليچ بيگ
145/=</p> <p>هينري ڪزنس/مترجم: عطا محمد پنيرو
250/=</p> <p>پيرومل مهرچند آڏواڻي
260/=</p> <p>مترتب: ڊاڪٽر نبي بخش خان بلوچ
120/=</p> <p>سنڌيڪار: مخدوم امير احمد
110/=</p> <p>ڊاڪٽر احمد حسن داني/سنڌيڪار: عطا محمد پنيرو
محمد عبدالغفور/سنڌيڪار: عطا محمد پنيرو
مترجم ۽ سهيڙيندڙ: ولي رام ولي</p> | <p>1- سنڌ مسلمانن جي فتح کان اڳ</p> <p>2- لُب تاريخ سنڌ</p> <p>3- سنڌ- هڪ عام جائزو</p> <p>4- سنڌ جي فتح (ڀاڱو-1)</p> <p>5- سنڌ جي فتح (ڀاڱو-2)</p> <p>6- مڪلي نامه</p> <p>7- تحفة الطاهرين</p> <p>8- ڳالهيون منهنجي سنڌ جون</p> <p>9- سنڌ جي درٻار</p> <p>10- سنڌ ۾ قديم ڪنڊرن جي کوٽائي</p> <p>11- سنڌ جي اقتصادي تاريخ</p> <p>12- سنڌ ۽ سنڌو ماڻھو ۽ ۾ وسندڙ قومون</p> <p>13- سنڌو ماڻھو جي سڀيتا</p> <p>14- تاريخ طاهري</p> <p>15- تاريخ مظهر شاهجهاني</p> <p>16- سمن جي سلطنت</p> <p>17- يادگيريون</p> <p>18- ڇچ نامه (سنڌي)</p> <p>19- پراڻو پارڪر</p> <p>20- سنڌي ٻوليءَ جي تاريخ</p> <p>21- قديم سنڌان جا مشهور شهر ۽ ماڻھو</p> <p>22- سنڌ جا قديم آثار</p> <p>23- قديم سنڌ</p> <p>24- تحفة الكرام</p> <p>25- نئي جا قديم اسلامي يادگار</p> <p>26- ٺٽي جا ڪاتب</p> <p>27- بهشت ۽ دوزخ</p> |
|--|---|

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.